

انبیاء کرام علیہم السلام کے بعد دنیا کے مقدس ترین انسانوں کی سرگزشت و حیات

سیر الصحابہ

رضی اللہ عنہم

حصہ
چہارم و پنجم



وَالَّذِينَ آوَوْا وَنَصَرُوا أُولَئِكَ هُمُ الْمُؤْمِنُونَ
حَقًّا لَهُمْ مَغْفِرَةٌ وَرِزْقٌ كَرِيمٌ

اور جن لوگوں نے مہاجرین کو اپنے یہاں ٹھہرایا اور ان کی مدد کی۔ وہی ہیں سچے مسلمان
ان کے لئے بڑی مغفرت اور عزت والا رزق ہے۔

سِيرَةُ الصَّحَابَةِ رَضِيَ اللهُ عَنْهُمْ

سیر انصار (حصہ اول)

جلد دوم حصہ چہارم و پنجم 3

سیر انصار اول دوم کامل

ان جلیل القدر انصار اور خلفائے انصار صحابہ کرام رضی اللہ عنہم کے مفصل سوانح زندگی جنہوں
نے تن من و من کی بازی لگا کر رسول اللہ ﷺ کی نصرت و حمایت کا فرض انجام دیا۔

تحریر و ترتیب

جناب مولانا سعید انصاری صاحب مرحوم
سابق رفیق دارالمصنفین اعظم گڑھ

ناشر

042 - 7223506 فون فضل الہی مارکیٹ
چوک آرڈو بازار لاہور

اسلامی عہدہ

کتاب کی کمپوزنگ کے حقوق محفوظ ہیں

جس میں پہلے ایک مقدمہ میں انصار کی تاریخ قبل از اسلام اور ان کے تمدنی، معاشرتی اور ان کے باہمی جنگ و صلح کے حالات پر روشنی ڈالی گئی ہے اور اس کے بعد پچاس انصار کرامؓ کے سوانح و حالات اور ان کے فضائل و کمالات نہایت مستند ذرائع سے بہ ترتیب حروفِ حجاز لکھے گئے ہیں۔

بلسلہ	سیر الصحابہ رضی اللہ عنہم (جلد سوم)
نام کتاب	سیر انصار (کامل دو حصے)
طابع	ممتاز احمد
ناشر	اسلامی کتب خانہ
مطبع	لعل شار پرنٹرز

ملنے کے پتے

- ↔ مکتبہ رحمانیہ
- ↔ ممتاز اکیڈمی
- ↔ مکتبۃ العلم
- ↔ خزینہ علم و ادب
- ↔ غزنی سٹریٹ، اقراء سنٹر، اردو بازار لاہور
- ↔ فضل الہی مارکیٹ اردو بازار لاہور
- ↔ ۱۸ اردو بازار لاہور
- ↔ الکریم مارکیٹ اردو بازار لاہور

نوٹ

ہماری قارئین سے درخواست ہے کہ ہماری تمام تر کوشش (اچھی پروف ریڈنگ معیاری پرنٹنگ) کے باوجود اس بات کا امکان ہے کہ کہیں کوئی لفظی غلطی یا کوئی اور خامی رہ گئی ہو تو ہمیں مطلع فرمائیں تاکہ آئندہ اشاعت میں اس غلطی یا خامی کو دور کیا جائے۔ شکریہ!

(ادارہ)

فہرست مضامین

سیر الانصار حصہ اول

صفحہ	مضمون	صفحہ	مضمون	صفحہ	مضمون
74	تعلیم	43	جنگ بقیع	5	دیباچہ
75	انصار بعد از سلام	44	جنگ فجار اول	6	انصار قبل از اسلام
75	انصار میں اسلام کی ابتداء	44	جنگ معبس اور مضر	6	انصار کا نسب نامہ
77	بیعت عقبہ اولیٰ	45	جنگ فجار ثانی	20	انصار کی تاریخ
80	بیعت عقبہ ثانی	46	جنگ بعاث	20	مورخین عرب کا بیان
	سعد بن معاذ اور اسید	48	بعض غیر معروف جنگیں	22	ہمارا خیال
82	بن حنیفہ کا اسلام	50	انصار کا مذہب	31	انصار کی شاخیں
84	بیعت عقبہ کبیرہ	57	انصار کا تمدن	34	انصار کی آبادی
90	مدینہ میں اس کا اثر	57	نظام اجتماعی	38	انصار کی خانہ جنگیاں
92	ہجرت مہاجرین	60	نظام عسکری	39	جنگ سیر
93	ہجرت نبوی	61	انصار کے قلعے	40	جنگ کعب بن عمرو
96	مسجد نبوی ﷺ کی تعمیر	65	نظام مذہبی	41	جنگ سرارہ
97	یہود سے معاہدہ	66	نظارت نافذہ	41	جنگ حصین بن اسلت
97	مواخاۃ	67	متفرقات	41	جنگ ریح
	حضرت عبداللہ ابن	69	زراعت	41	جنگ فارع
98	زید بن عبد ربہ کا خواب	71	تجارت	42	جنگ حاطب
100	حکم اذان	74	صنعت و حرفت	43	جنگ ریح

فہرست : اسمائے انصار کرام رضی اللہ عنہم

صفحہ	مضمون	صفحہ	مضمون	صفحہ	مضمون
274	حضرت حسان بن ثابت	228	بن اخطب		(الف)
294	حضرت حارثہ بن سراہ	230	حضرت ابو عمرؓ	101	حضرت ابویوب انصاریؓ
295	حضرت حارثہ بن صمد	231	حضرت اوس بن خولی	111	حضرت انس بن نضرؓ
297	حضرت حظلہ بن ابی عامر	232	حضرت ابو عیسیٰ بن جبر	113	حضرت انس بن مالک
	(خ)	234	حضرت ابو زیدؓ	136	حضرت ابی بن کعب
299	حضرت خیب بن عدی	235	حضرت ابواسید ساعدی	158	حضرت ابو طلحہ انصاری
	حضرت خارجہ بن زید		(ب)	168	حضرت ابودرداءؓ
302	بن ابی زبیر	236	حضرت براء بن مالک	182	حضرت ابوسعید خدریؓ
304	حضرت خزیمہ بن ثابت	239	حضرت براء بن عازب	191	حضرت ابوسعود بدری
306	حضرت خوات بن جبر	244	حضرت براء بن معرور	193	حضرت ابو قتادہؓ
308	حضرت خلد بن سید		(ث)	200	حضرت اسید بن خضیر
	(ر)	246	حضرت ثابت بن قیس	205	حضرت ابودجانہؓ
309	حضرت رافع بن مالک	250	حضرت ثابت بن ضحاک	208	حضرت الوالیس کعب بن عمرو
311	حضرت رفاعہ بن رافع زرقی		(ج)	211	حضرت ابولبابہؓ
313	حضرت رافع بن خدیج	252	حضرت جابر بن عبد اللہ	215	حضرت ابوالہیثم بن التیہان
317	حضرت رونقہ بن ثابت	266	حضرت جبار بن صخر	218	حضرت اسعد بن زرارہ
	(ز)	267	حضرت جلیبؓ	221	حضرت ابوقیس صرمہؓ
319	حضرت زید بن ارقم		(ح)	224	حضرت ابو حمید ساعدی
324	حضرت زید بن ثابت	269	حضرت حباب بن منذرؓ	226	حضرت اصیرمؓ
350	حضرت زیاد بن لیید	272	حضرت حرام بن ملحان		حضرت ابو زید بن عمرو
352	حضرت زید بن دھنہ				

بِسْمِ اللّٰهِ الرَّحْمٰنِ الرَّحِیْمِ

اَلْحَمْدُ لِلّٰهِ رَبِّ الْعَالَمِیْنَ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَاَصْحَابِهِ اَجْمَعِیْنَ

دیباچہ

سیر الصحابہ کے نام سے دارالمصنفین کے زیر اہتمام جو سلسلہ تیار ہو رہا ہے پیش نظر کتاب اس کی ایک جلد ہے۔ اس میں انصار کرام کے حالات و سوانح، اور ان کے علمی، مذہبی، اخلاقی اور سیاسی کارناموں کی پوری تفصیل کی گئی ہے صحابہ رضی اللہ عنہم کی مقدس صف میں انصار کو ایک خاص امتیاز حاصل ہے اور سیر الصحابہ کا یہ حصہ اس حیثیت سے ایک خاص اہمیت رکھتا ہے کہ اس میں انہی مقدس بزرگوں کے اکابر اور مشاہیر کے سوانح و حالات مذکور ہیں۔ یہ واقعات کتب احادیث اور سیر و رجال کی مستند کتابوں کے سینکڑوں ہزاروں صفحات کی ورق گردانی کر کے فراہم کئے گئے ہیں۔

ان حالات و خدمات کی تفصیل سے پہلے ایک بسیط مقدمہ میں انصار کی قبول اسلام کی مفصل تاریخ، ان کے نسب نامے، آداب و تمدن اور معاشرت و اخلاق کو نمایاں کیا گیا ہے۔ اس طرح یہ حصہ انصار کی تاریخ قبل الاسلام اور بعد الاسلام کا ایک بہترین مجموعہ بن گیا ہے۔

اس سے پہلے سیر الصحابیات کی جو جلد شائع ہوئی تھی ملک کے بعض مشہور اہل قلم نے اس "لف و نشر مرتب" کو "غیر مرتب" کر کے اپنی طرف منسوب کر لیا ہے۔ اب اسی سلسلہ کی ایک اور نئی جلد ان کے سامنے پیش کی جاتی ہے۔

لگا رہا ہوں مضامین نو کے پھر انبار

خبر کر و مرے خرمن کے خوشہ چینوں کو

دارالمصنفین

بِسْمِ اللّٰهِ الرَّحْمٰنِ الرَّحِیْمِ

انصار کا نسب نامہ

اہل عرب تین بڑے قبیلوں میں منقسم ہیں 'باندہ' عاربہ، 'مستعربہ' باندہ میں وہ قبائل شامل ہیں جنہوں نے طوفان نوح عَلَيْهِ السَّلَامُ کے بعد عرب میں حکومت کی اور تاپید ہو گئے۔ عاذ، شموذ، عالقہ، طسم، جدیس وغیرہ انہیں میں داخل ہیں۔ عاربہ سے وہ قبائل مراد ہیں جو باندہ کے ہم عصر تھے اور ان کے بعد عرب کے مالک ہوئے۔ قحطان، سبا، حمیر، معین وغیرہ ان کی شاخیں ہیں۔ مستعربہ سے وہ خاندان مراد ہیں جو حضرت اسماعیل کی اولاد تھے اور عرب کے شمالی حصہ میں بودو باش رکھتے تھے۔

انصار کے متعلق عام خیال یہ ہے کہ وہ عرب عاربہ کی اولاد ہیں۔ اس بناء پر عرب کے تمام انساب ان کے نسب نامے قحطان بن عابر تک پہنچاتے ہیں جو عرب عاربہ کا مورث تھا لیکن قحطان پر پہنچ کر اختلاف شروع ہوتا ہے اور نسابہ عرب دو گروہ میں منقسم ہو جاتے ہیں۔

① ایک گروہ کہتا ہے کہ قحطان خود ایک مستقل خاندان کا بانی تھا اور اس کا سلسلہ نسب یہ ہے۔ قحطان بن عابر بن شالخ بن ارفخشذ بن سام بن نوح عَلَيْهِ السَّلَامُ اس کے نزدیک قحطان اور یقطن جس کا ذکر بائبل میں آیا ہے ایک ہیں۔^۱

② دوسرا گروہ قحطان کو کوئی علیحدہ شاخ نہیں مانتا بلکہ ثابت بن اسماعیل کی اولاد بتاتا ہے۔ چنانچہ کلبی نے اپنے باپ سے یہی روایت کی ہے کہ:

انه ادرك اهل العلم النسب ينسبون كذا لك.^۲

”انہوں نے اہل علم اور نسابین کو قحطان کی نسبت یہی فیصلہ کرتے پایا۔“

کلبی کے علاوہ بعض اہل یمن بھی اس کے مدعی ہیں۔

۱ ذیل طبری ص ۴۰۰ ج ۳۔ ۲ سیرۃ ابن ہشام ج ۱ ص ۷۔

لیکن ہمارے نزدیک یہ رائے حد درجہ کمزور ہے اور اس کی تردید میں صرف یہ کہنا کافی ہے کہ تمام اہل یمن اس کے مخالف ہیں۔ چنانچہ مورخ مسعودی لکھتا ہے کہ

واسائر الیمانیۃ تابی ذالک و تذهب الی انہ قحطان بن عابر^۱

تمام اہل یمن اس کے منکر ہیں اور قحطان کو عابر کا بیٹا سمجھتے ہیں۔

والقوم اعرف بانسابہم ینقلہ الباتی عن الماضی قولا و عملا موزونا
انہم من ولد قحطان بن عابر لا یعرفون غیر ذالک۔

”اہل یمن اپنے نسب کو زیادہ جانتے ہیں اور سلسلہ بہ سلسلہ نقل کرتے آئے ہیں کہ وہ قحطان بن عابر کی نسل سے ہیں۔ ان کے سوا ان کا کوئی خیال نہیں۔“

البتہ پہلے خیال سے ہم کو اتفاق ہے قحطان ایک مستقل قوم اور ایک مستقل سلطنت کا بانی تھا۔ یمن میں اس کی اولاد موجود تھی اور سینکڑوں برس تک برسر حکومت رہی لیکن یہ کہنا کہ انصار بھی قحطان کی اولاد ہیں ہمارے نزدیک صحیح نہیں اور یہ وہ خیال ہے جس کی تردید نہایت مشکل ہے۔

نساہ عرب میں جو لوگ انصار کو قحطان کی اولاد مانتے ہیں ان کے دلائل اگرچہ کسی تاریخ میں مذکور نہیں تاہم ایسے مواقع پر وہ اشعار عرب سے استناد کرتے ہیں اس بناء پر ہم اس دعویٰ کی تقویت کے لیے چند اشعار بھی درج کرتے ہیں۔ حضرت حسان کا شعر ہے:

تعلمتموا من منطق الشیخ یعرب ایسا مفسر تم معربین ذوی نعر

اس میں اگرچہ قحطان کا نام مذکور نہیں تاہم چونکہ یہ عدنانوں (اسامیلیوں) کے

مقابلہ میں کہا گیا ہے اس لیے ضرور ہے کہ عرب قحطان کی اولاد سے ہو اور تھا

عبدالرحمن بن حسان یا نعمان بن بشیر کا شعر ہے:

لسا من بنی فطحان مسعود نعا افرت لہا بالخرج مہا الا عاحہ

لیکن یہ دونوں شعر صحت کے لحاظ سے مشکوک ہیں پہلا شعر جو حضرت حسان کی

۱ کتاب التیمیہ ۱۱۱ اشرف ص ۸۱۔ مع العرب ۱۰ اطوار ہم ص ۳۱۔

۲ التیمیہ ۱۱۱ اشرف ص ۱۸۵۔

طرف منسوب ہے ان کے دیوان میں موجود نہیں۔ اور حسانؓ کے اشعار کی نسبت عام فیصلہ ہے کہ:

تنسب الیہ اشیاء لا تصح عنہ!

”ان کی طرف بہت سے ایسے اشعار منسوب ہیں جو ان سے ثابت نہیں۔“

دوسرے شعر کی کیفیت ہے کہ خود کہنے والے کا پتہ نہیں، پھر مضمون ایسا ہے کہ اس کو دیکھ کر ہنسی آ جاتی ہے۔ عبدالرحمن ہوں یا نعمان کوئی اتنا سرخ جھوٹ گوارا نہیں کر سکتا تھا۔ ہمارا خیال یہ ہے کہ انصار قحطانی نہیں بلکہ ثابت بن اسماعیل کی اولاد ہیں۔ یعنی وہ عرب عار یہ نہیں بلکہ مستعرب ہیں۔ یہ خیال مورخین اور نسابین کے خیال سے بالکل جدا ہے اور ہم اس کو کسی قدر پھیلا کر لکھنا چاہتے ہیں۔ لیکن قبل اس کے کہ ہم اصل مقصد کی طرف متوجہ ہوں یہ بتلانا ضروری ہے کہ اس باب میں ہمارا طریقہ استدلال کیا ہوگا؟

مورخین عرب کسی قبیلہ کے نسب ثابت کرنے میں عموماً دو چیزوں سے مدد لیتے ہیں۔

① نسابین کی روایت ② شعرائے قبیلہ کے اشعار اور یہ دونوں چیزیں تنہا قابل

اعتماد نہیں۔ نسابین کی روایتیں اس درجہ لغو اور مہمل ہوتی ہے کہ ان پر مشکل سے یقین آ سکتا ہے پرانے نسب نامے اٹھا کر دیکھیں تو معلوم ہوگا کہ تمام عالم آباؤ تورات کے اندر سٹ آیا ہے مثلاً منوچہر حضرت اسحق علیہ السلام کا پوتا ہے۔^۱ صہباجہ کتامہ سبا کی اولاد ہیں ہند یونان ترک جو خود نہایت قدیم قومیں ہیں سام، حام اور یافث کی اولاد ہیں قحطان بن عابر (یہودیوں کے نزدیک) حام کی اولاد ہے۔ وغیر ذلک یمن کے تبع، الحارث الرایش کے نسب نامہ میں اس درجہ اختلاف ہے کہ دو مورخ بھی ایک رائے سے متفق نہیں۔ یہاں تک طبری نے ایک جگہ اس کو سبأ، اصغر کی اولاد بتایا ہے لیکن دوسری جگہ معلوم ہوتا ہے کہ وہ خود اس پر قائم نہیں ہیں وقرس علی ہذا۔

اشعار عرب پر بے شک اعتماد ہو سکتا تھا لیکن مشکل یہ ہے کہ ان کے بھی صحیح

ہونے کی کوئی صورت نہیں ہے یہ ظاہر ہے کہ عرب بالکل امی تھے اور ان میں لکھنے پڑھنے کا بہت کم رواج تھا اس بنا پر ان کے پاس قدماء کا ذخیرہ کیونکر محفوظ رہ سکتا تھا؟ یہی وجہ ہے کہ جاہلیت کا جو کچھ کلام ہم تک پہنچا ہے بہت کم ہے اور وہ بھی اسلام سے صدی دو صدی آگے کا نہیں۔

اس کے علاوہ عرب میں بہت سے ایسے خاندان بھی تھے جن کے نسب نامے گزندہ ہو گئے۔ چنانچہ نعمان بن منذر شاہ خیرہ کے متعلق مشہور ہے کہ وہ قبیلہ لخم سے تھا لیکن جبیرؓ نے حضرت عمرؓ کے سامنے اس کو عجم بن قیس کی اولاد بتایا۔ قضاۃ ائمہ از قبیلہ اسماعیلی اور نزاری تھے اور مکہ ہی سے یمن گئے تھے۔ لیکن امتداد زمانہ اور جہالت کے باعث قحطانیوں میں ضم ہو گئے اور جدید نسب نامے تیار کر لئے۔ اوروں کا بھی حشر ہوا۔ جن میں غسان خزانہ اور انصار بھی داخل ہیں۔ ایسی صورت میں ان قبائل کے شعرا اگر اپنے نسب نامے کسی غیر نسل تک پہنچائیں اور اس کو اشعار میں ظاہر کریں تو ان کا کہاں تک اعتبار کیا جاسکتا ہے؟

اصل یہ ہے کہ انصار کے نسب نامہ میں سخت دقتیں واقع ہو گئی ہیں جن کا علاج اس کے سوا کچھ نہیں کہ ہم قدیم طرز استدلال کو چھوڑ کر تحقیق و تفتیش کی ایک نئی راہ نکالیں جو نہایت صاف واضح اور مستقیم ہو۔ چنانچہ اس کے لیے ہم نے حسب ذیل ماخذ قرار دیئے

● قرآن مجید ● احادیث صحیحہ ● اشعار عرب جو روایت اور درایت کے اصول سے صحیح ہوں۔ ● اکتشافات اثریہ۔

● قرآن مجید سے اگر کوئی چیز ثابت ہو جائے تو اس کی صحت میں کوئی مسلمان شک نہیں کر سکتا۔ لیکن دقت یہ ہے کہ قرآن مجید میں صرف ان قوموں کے نام آئے ہیں جن کے حالات نہایت مؤثر اور بہتر فہم ہیں۔ اور چونکہ انصار اور تمام اسماعیلیوں نے جاہلیت میں کوئی ایسا کام نہیں کیا ہے اس لیے قرآن مجید میں ان کا ذکر کیونکر آ سکتا ہے۔

● حدیث میں البتہ انصار کے متعلق کچھ اشارے اور تصریحیں موجود ہیں مثلاً حضرت سلمہ بن اکوعؓ سے روایت ہے کہ

مرالسی صلعم علی نصر من اسلم ینصلون فغال السی صلعم ارموا

بنی اسماعیل فان اباکم کان رامیاً^۱

”آنحضرت ﷺ بنو اسلم کے پاس سے گزرے جو تیر اندازی میں مصروف تھے اور فرمایا آل اسماعیل! تیر پھینکو کیونکہ تمہارا باپ قدر انداز تھا۔“

اسلم کا قبیلہ عرب میں خزاعہ کی اولاد مشہور تھا اور خزاعہ حارث بن مزریقیاہ کا بیٹا ہے جو بقول نسائین قحطانی عرب تھا۔ چنانچہ امام بخاری نے بھی اسلم کا نسب نامہ اسی طرح نقل کیا ہے اور وہ یہ ہے اسلم بن افسی بن حارث بن عمرو بن عامر۔^۲ اور اس کے بعد لکھا ہے من حراۃ ہم کو اس وقت اس نسب کی صحت اور سقم سے بحث نہیں ہے۔ مقصود یہ ہے کہ ایک مسلم الشبوت قحطانی خاندان کو آنحضرت ﷺ نے اسماعیلی فرمایا اور تمام مجمع نے اس کو قبول کیا۔^۳ دوسری حدیث حضرت ابو ہریرہ رضی اللہ عنہ کی ہے۔ وہ حضرت ہاجرہ کے حالات بیان کرنے کے بعد انصار سے مخاطب ہو کر کہتے ہیں۔^۴

فتلک امکم یابنی ماء السماء۔ ”اے ماء السماء کے بیٹو! یہ تمہاری ماں تھیں۔“

ماء السماء عامر کا لقب ہے جو مزریقیاہ کا باپ تھا۔ ظاہر ہے کہ اگر یہ واقعہ نہ ہوتا تو نہ صرف ابو ہریرہ اس کو بیان کر سکتے اور نہ انصار میں اس کو کوئی سن سکتا اس حدیث کے ساتھ اگر وہ حدیث بھی ملاؤ جس میں غیر کے نسب میں داخل ہونے والے کو جہنم میں جانے کی خبر دی گئی ہے تو یہ مسئلہ اور بھی زیادہ صاف ہو جاتا ہے۔

مذکورہ بالا حدیثیں بخاری میں متعدد جگہ آئی ہیں اور صحت کے لحاظ سے اس درجہ کی ہیں کہ ان میں شک نہیں کیا جاسکتا۔ اس بناء پر ان سے زیادہ انصار کے اسماعیلی ہونے پر اور کوئی شہادت پیش نہیں کی جاسکتی۔ انہی وجوہ سے خطابی نے اہل یمن کو اسماعیلی کہا ہے بخاری نے جامع صحیح میں ایک مستقل باب باندھا ہے جس کا نام ”باب نسبتہ الیمن الی اسماعیل“ ہے ابن حجر تحقیق و کاوش کے بعد اسی نتیجے پر پہنچے ہیں ہذا هو الذی حج فی نقدی^۵

۱ صحیح بخاری ص ۴۰۶ ج ۱ احباب التحریض علی الری الخ۔ ۲ ایضاً ص ۴۹۷ باب نزول القرآن لسان قریش۔

۳ فتح الباری ۳۹۱ باب نسۃ الیمن الی اسماعیل۔ ۴ صحیح بخاری ص ۶۱ ج ۲ باب اتحاد

السرازی۔ من عتق حاربه نہ ترو حیا۔ ۵ فتح الباری ص ۳۹۱ ج ۲۔

قاضی عیاض بھی اسی کی طرف مائل ہیں^۱ اور سید سمودی نے بھی اس کو ترجیح دی ہے^۲۔
لیکن ان بزرگوں کی راہوں میں کچھ مبالغہ ہے مذکورہ بالا حدیثوں میں صرف دو
قبیلوں کی نسبت تصریح آئی ہے اس لیے ہم کو یہیں توقف کرنا چاہیے اصل یہ ہے کہ یمن
میں کچھ قبیلہ یقیناً اسماعیلی تھے جو قحطانی مشہور ہو گئے تھے لیکن اس سے تمام یمن اور
خود قحطان کا اسماعیلی ہونا لازم نہیں آتا۔

اشعار عرب میں سے دو شعر ہمارے پاس نہایت مستند ذریعہ سے پہنچے ہیں جو حضرت
حسان کے کے دادا منذر بن عمرو کے ہیں۔ وہ کہتا ہے^۳۔

ورثنا من البهلول عمرو بن عامر ، وحارثة مجداء موثلا
موارث من آل ابن نبت بن مالک ونبت بن اسماعیل ما ان تحولا
اس میں شاعر نے اپنے تمام سربر آوردہ بزرگوں کے اس ترتیب سے نام لیے
ہیں۔ عمرو بن عامر حارثہ الغطریف نابت بن مالک اور پھر نابت بن اسماعیل۔

اسی شاعر کی ابو طاہر مقدسی نے جو نہایت قدیم مصنف ہے ایک روایت بھی نقل
کی ہے اور وہ یہ ہے^۴۔

وقال المنذر بن حرام جد حسان بن ثابت بن المنذر فی الجاهلیة العمیاء
یذک نسبهم الی غسان ثم الی ثابت بن مالک ثم الی نابت بن
اسماعیل بن ابراہیم۔

”حسان بن ثابت کا دادا منذر بن حرام جو خالص زمانہ جاہلیت میں تھا (ان کا
یعنی اوس و خزرج کا) نسب غسان تک اور غسان سے ثابت بن مالک تک اور
نابت بن اسماعیل بن ابراہیم تک پہنچاتا ہے۔“

اس سے معلوم ہوتا ہے کہ منذر اپنے کو غسان کا ہم نسب سمجھتا تھا اور ان کا

۱۔ عمدة القاری عرف یعنی ص ۳۵۵ ج مطبوعہ مصر۔ ح خلاصۃ الوفاس ۱۸۱۔ ح فتح الباری ص ۳۹۳ ج ۶۔

۲۔ کتاب البدء والتاریخ (الی طابہر المقدسی) المنسوب الی ابی زید اللخمی ص ۱۲۲ و ص ۱۲۳ ج ۴۔

سلسلہ قحطان کے بجائے ثابت بن اسماعیل تک پہنچاتا تھا۔ اب اگر اس کے ساتھ اتنا اور بڑھایا جائے کہ یہ شاعر شاہان غسان کا معاصر تھا اور یہ اشعار انہی کے زمانہ میں لکھے گئے تو انصار اور آل غسان کے نسب کے متعلق اس سے موثوق تر شہادت کوئی نہیں مل سکتی۔

④ اکتشافات اثر یہ میں ہمیں حسب ذیل چیزوں سے بحث کرنا ہے۔

(۱) نظام اجتماعی یا طرز بود و باش (۲) زبان (۳) مذہب

(۴) نام (۵) قرابت (۶) شکل و صورت۔

① نظام اجتماعی:

سامی زبانوں میں عرب کے معنی صحرا اور بادیہ کے ہیں اس بناء پر عرب درحقیقت وہ ہیں جو بدوی بھی ہوں۔ یہی وجہ ہے کہ فراعنہ، اشوریوں اور فنیقیوں کے زمانہ میں عرب صرف شمالی حصہ کا نام تھا۔ جونیل سے دریائے فرات تک پھیلا ہوا ہے۔ اور یہ مسلم ہے کہ یہاں قاطبۃ اسماعیلی عربوں کی آبادی تھی۔

انصار کی تاریخ پر غور کریں تو معلوم ہوگا کہ ان کی زندگی بھی مدت تک بدویانہ رہی ہے۔ چنانچہ وہ ثابت بن اسماعیل کی وفات کے بعد یمن گئے ہیں اور ۲۰۰ء تک یعنی تقریباً اڑھائی ہزار برس عرب کے متعلق حصوں میں مارے مارے پھرے ہیں۔ قدیم تاریخ کو چھوڑ کر اگر صرف مزیقہ اور اس کی اولاد ہی کو دیکھیں تو معلوم ہوگا کہ اس زمانہ سے یثرب کے قیام تک ان لوگوں نے سینکڑوں مقامات کی خاک چھانی ہے۔ چنانچہ ان مقامات کے نام ہم نے انصار کی تاریخ میں لکھ دیئے ہیں۔

اس بدویت کے ساتھ انصار میں کسی قدر حضرت بھی پیدا ہو گئی تھی یعنی وہ مدینہ آ کر کاشت کرتے تھے، قلعہ بناتے تھے اور یہ ان کے قبضی ہونے کا اثر تھا اور اپنی حفاظت کے لیے قلعے تیار کرتے تھے۔

② زبان:

قحطانیوں اور اسماعیلیوں میں دوسرا فرق زبان کا ہے۔ قحطانیوں یا اہل یمن کی

زبان حمیری تھی اور وہ حجاز کی زبانوں سے بہت مختلف تھی۔ چنانچہ مورخ مسعودی نے اس کی صاف تصریح کی ہے ووجدنا لغة ولد قحطان بخلاف لغة ولد نزار بن معد (مروج الذهب ص ۵۷۰ ج ۱) ہمدانی نے اس کو اور بھی مفصل بیان کیا ہے، مثلاً ایک یمنی قبیلہ (حشب) کی زبان کے متعلق لکھتے ہیں:

والحشب عربی یخلط حمیریة. "اور حشب کی زبان حمیری ملی ہوئی عربی ہے۔"
خیوان کی نسبت:

فصحوا وفيهم حمیرة كثيرة. "فصح ہیں لیکن حمیری بہت بولتے ہیں"
اہل صنعا:

فی اهلها بقایا من العربیة المحضة ونبذ من کلام حمیر الشری.
"اس کے باشندوں میں کسی قدر خالص عربی اور کچھ عربی اور کچھ حمیری باقی ہے۔"
شام، اقیان، مصانع، تخی:

حمیریة محضة..... "ان کی زبان خالص حمیری ہے۔"

اس سے ثابت ہوتا ہے کہ حمیری عربی زبان سے بالکل جداگانہ چیز ہے۔ اب اگر تم خود اس عربی زبان لو جو یمن میں رائج تھی تو تم کو یمن اور حجاز کی زبانوں کا فرق صاف معلوم ہوگا۔ یہ سچ ہے کہ دونوں زبانوں کی اصل ایک ہے لیکن ان میں اعراب، ضمیریں، اشتقاق اور تصریف میں جس قسم کا اختلاف موجود ہے اس سے معلوم ہوتا ہے کہ ان کے بولنے والوں میں اخلاق و عادات کے لحاظ سے کتنا فرق تھا۔

جیسا کہ اوپر معلوم ہوا کہ یمن کی عربی، حمیری زبان سے مخلوط تھی اور اکثر معاملات میں غیر فصیح بھی تھی۔ بخلاف اس کے تم جس قدر شمال کی طرف بڑھو گے زبان زیادہ صاف اور شستہ ملے گی۔ یہاں تک کہ حجاز پہنچ کر نظر آئے گا:

كذلك الحجاز فسجد السفلى فالى السلام والى ديار مصر وديار
ربیعة فیها الفصاحة.

"حجاز نجد اہل حدود شام، دیار مصر اور دیار ربیعة فصاحت کے معدن ہیں۔"

یمن اور حجاز کی عربی میں جس قسم کے اختلافات تھے ان کو مختصر طور پر علامہ ہمدانی نے صفحہ جزیرۃ العرب^۱ میں بیان کیا ہے اور ہم طوالت کے خیال سے اس کو قلم انداز کرتے ہیں۔ زبان کے اختلافات کے ساتھ حجاز و یمن کے رسم خط میں بھی اختلاف ہے۔ اہل یمن کا خط مسند تھا، بخلاف اس کے اہل حجاز کا نبطی اور ان دونوں میں بڑا فرق ہے۔

③ مذہب:

حجاز و یمن کے باشندوں میں بڑا فرق طرق عبادت اور بتوں کے ناموں کا ہے۔ اہل یمن یا بنو قحطان کے بت اہل بابل کے بتوں سے مشابہ تھے۔ مثلاً ان کے نام یہ تھے عشتر، ایل، بعل وغیرہ، بخلاف اس کے اسماعیلیوں کے بت ان سے بالکل علیحدہ تھے۔ چنانچہ ان کے نام یہ ہیں۔ لات، مناة، عزی، ہبل وغیرہ۔ نبطیوں کے جن بتوں کا کتبات میں ذکر آیا ہے وہ یہ ہیں: ذوالشر، خراش، لات عمد، منوت یا منوتو (منات) قیس یا قیشہ۔^۲ اب انصار اور قریش کے بتوں کا ان بتوں سے مقابلہ کریں تو صاف معلوم ہوگا کہ ان کے اور نبطیوں کے بت بالکل ایک تھے چنانچہ ہم نے اوپر جو نام لکھے ہیں ان میں ذوالشری قبیلہ دوس کا^۳ لات ثقیف کا اور مناة انصار اور غسان کا بت تھا۔^۴ ہم اس سے بے خبر نہیں ہیں کہ اسماعیلیوں میں بھی بعض قبیلے بابلیوں کے بت پوجتے تھے۔ مثلاً قبیلہ ہذیل اور کلب بن وبرہ (قضاہ) سواع اور ودکی پرستش کرتے تھے۔ لیکن یہ بالکل جزئی واقعات ہیں جن سے ہمارے کلیہ پر کوئی اثر نہیں پڑتا۔

اہل حجاز اور اہل یمن کے ہاں عبادت کے طریقے اس قدر مختلف تھے کہ اسماعیلیوں میں رواج بت پرستی کے بعد بھی مذہب حنیف کی کچھ نہ کچھ یادگاریں باقی تھیں، مثلاً حج کعبہ، چنانچہ انصار کے متعلق حقیقتاً مذکور ہے کہ وہ حج کرتے تھے،^۵ بخلاف اس کے

۱۔ ص ۱۳۳ تا ۱۳۶۔ cook - ۲۔ قاموس ص ۹۳۹ ج ۲۔ ۳۔ سیرۃ ابن ہشام ص ۵۰ ج ۱۔

۴۔ صحیح بخاری ص ۲۲۲ ج ۱ باب وجوب الصفا والمروة الحج وطبقات ابن سعد ۱۰۶ ج ۲ ص ۱۔

۵۔ سیرت ابن ہشام ص ۳۸ ج ۱۔ صحیح بخاری ص ۲۲۲ ج ۱ باب قول اللہ تعالیٰ اتوا بیوت من ابوابھا۔

اہل یمن کی نسبت اس کے مخالف شہادتیں ملتی ہیں۔ چنانچہ جب ابرہہ الاشم نے حج روکنے کے لیے کعبہ پر حملہ کیا ہے تو ان کے ساتھ یمنیوں کی ایک جماعت تھی جس کا سرغنہ حناط حمیری تھا^۱ اور خود بادشاہ حمیر بھی اس کے ساتھ آیا تھا۔ اب اگر انصار یمنی النسل تھے تو ان کو قدرۃ ابرہہ کے حملہ سے خوش ہونا چاہیے تھا۔ کیونکہ کعبہ کے بجائے یمن میں ایک دوسرا کعبہ بنایا گیا تھا اور ابرہہ اس کی طرف تمام عرب کو بجز مائل کرنا چاہتا تھا۔ لیکن واقعات شاہد ہیں کہ انصار کو مسرت نہیں بلکہ حد درجہ غم ہوا اور جس طرح قریش نے اس حملہ کی نسبت نہایت پر درد اشعار لکھے ہیں انصار نے بھی لکھے۔ چنانچہ ان کے ایک شاعر ابو قیس صنی بن اسلت نے سحر: قصیدوں میں اس واقعہ کا تذکرہ کیا ہے۔^۲

ابراہیمی مذہب کی ایک یادگار ختنہ ہے۔ چنانچہ صحیح بخاری میں ہے کہ حضرت ابراہیم علیہ السلام نے خود اپنے ہاتھ سے ختنہ کیا تھا۔^۳ انصار کے مورثوں میں ایک شخص کا نام تیم الملات ہے اس کی نسبت ایک روایت ہے کہ اس نے بھی اپنے ہاتھ سے ختنہ کیا تھا اسی وجہ سے نجار مشہور ہوا۔^۴ اس کے ماسوا انصار نے مسلمان ہونے کے بعد اسلام کے تمام لوازم و نواہی پر عمل کیا ہے۔ لیکن یہ کہیں مذکور نہیں کہ ان لوگوں نے مسلمان ہو کر ختنہ بھی کیا تھا۔

① نام:

ہر قوم کے ناموں میں کچھ نہ کچھ خصوصیت اور امتیاز پایا جاتا ہے۔ قحطانی اور اسماعیلی قوموں کے ناموں میں بھی صریح تفاوت موجود ہے۔ قحطانیوں کے نام حمورانیوں یا بابلیوں سے ملتے جلتے تھے۔ جیسے اب یذع، الیفع، میع ایل، معدی کرب، ابو کرب، علیان، الیشرح، کرب ایل، ذمر علی، وہب ایل، یا سمر، نعم شمر، زمر، شبح، بخلاف اس کے اسماعیلیوں کے نام ان سے بالکل الگ تھے مثلاً اسد، تمر، ثعلبہ، کلب، بکر، صحر، ثعبان، جبل وغیرہ اس میں اختلاف کی ایک وجہ یہ تھی کہ قحطانی مدت سے صاحب حکومت

۱۔ سیرۃ ابن ہشام ص ۳۲ ج ۱۔ ج طبری ص ۹۳۳ ج ۲۔ ج سیرۃ ابن ہشام ص ۳۸ ج ۱۔

۲۔ صحیح بخاری ص ۳۷۳ ج ۱ اب قول اللہ عزوجل انحد اللہ امر اہم علیہ۔ الخ۔

۳۔ عمدة القاری ص ۹ ج ۸۔

تھے اور انہوں نے مال و دولت کے آغوش میں پرورش پائی تھی۔ اس لیے ان کے ناموں میں تمدن کی جھلک نظر آتی تھی۔ بخلاف اس کے اسماعیلی ازل سے بدو تھے۔ اس لیے حالات گرد و پیش کے اثر سے کتا، بھیریا، شیر چیتا، پہاڑ، پتھر وغیرہ نام رکھتے تھے کیونکہ یہی چیزیں ہر وقت ان کی نگاہ کے سامنے رہتی تھیں۔ انصار قریش اور نبطیوں کے ناموں میں یہ فرق صاف معلوم ہوگا۔ مثلاً

قریش کے نام یہ ہیں۔ فہر، کنانہ، نزار، اسد، زہرہ، عدی، کعب، سعد، عمرو، عثمان، حرب، خالد۔

نبطیوں کے نام یہ ہیں: حارث، عبادہ، مالک، جمیلہ۔

انصار کے نام یہ ہیں: غضب، خزرج، اوس، خالد، زید، کلیب، ثعلبہ، غنم، عبادہ، عمرو، عامر، حارث۔

اس سے ثابت ہوتا ہے کہ انصار اور قریش کے نام قحطانیوں کی بہ نسبت نبطیوں سے زیادہ ملتے ہیں۔

⑤ قرابت:

یہ مسلم ہے کہ عرب میں خاندان اور کفو کا بڑا لحاظ کیا جاتا تھا۔ انصار کے اسماعیلی ہونے کا یہ بھی ایک ثبوت ہے کہ ان کی قرابتیں مکہ میں اور خاص قریش میں ہوتی تھیں۔ چنانچہ اس کو ہم کسی قدر تفصیل سے لکھنا چاہتے ہیں۔

انصار کے مورثین میں ایک شخص کا نام ازد ہے جس کی نسبت حضرت حسانؓ کہتے ہیں: ۱۔

اما سالت معشر نجب الا زدنبتنا و لماء غسان

قریش کی اس کی اولاد سے قرابتیں نہایت قدیم زمانہ سے چلی آتی ہیں۔ چنانچہ

کنانہ بن خزیمہ کی شادی ہالہ بنت سوید سے ہوئی تھی جو حارثہ الغنطریف کی حقیقی پوتی تھی۔ ۲۔

۱۔ سیرۃ ابن ہشام ص ۱۔

۲۔ تاریخ یعقوبی ص ۳۶۷ ج ۱۔

کنانہ کے بعد غالب بن فہر نے قبیلہ خزاعہ میں شادی کی۔^۱ اور خزاعہ کی نسبت مشہور ہے کہ وہ عمرو مزینقیا کی اولاد تھا۔

مرہ بن کعب نے جو غالب کی نسل سے تھا ام تیم بنت سریر سے نکاح کیا، جو باریق کے خاندان سے تھی اور باریق حنفقا مزینقیاء کی نسل تسلیم کیا جاتا تھا۔^۲

قصی بن کلاب نے بھی خزاعہ میں نکاح کیا تھا جن سے عبدمناف پیدا ہوئے۔^۳ ہاشم بن عبدمناف نے سلمی بنت عمرو سے شادی کی جو خاندان بنونجار سے تھیں۔ عبدالمطلب جو آنحضرت ﷺ کے جد بزرگوار تھے انہی کے لطن سے پیدا ہوئے تھے۔

حرفت شیبۃ والنحار قد جعلت ابناء ہا حولہ بالنبل تنتضل ہاشم نے ثعلبہ بن خزرج میں بھی ایک شادی کی تھی اور ابو صنی انہی سے پیدا ہوئے تھے۔^۴

عبدالمطلب نے قبیلہ خزاعہ میں دو شادیاں کی تھیں، جن سے ابولہب اور جحل پیدا ہوئے تھے۔^۵

عبدالمطلب کے بیٹوں میں مقوم اور حضرت حمزہ رضی اللہ عنہما کا نکاح مدینہ میں ہوا، چنانچہ مقوم کی بیوی مالک بن نجار سے تھیں۔ حضرت حمزہ کی دو شادیاں ہوئیں اور دونوں انصار میں ہوئیں ایک بیوی بنونجار سے تھیں اور دوسری قبیلہ اوس سے،^۶ جو بنونجار سے تھیں ان کا نام خولہ بنت قیس تھا۔^۷

ان لوگوں کے علاوہ انصار کے متعدد اشخاص نے بھی قریش میں نکاح کیے تھے چنانچہ ان میں سے بعض کے نام یہ ہیں:

انیس بن قناوہ، عمرو بن عوف کے خاندان سے تھے ان کی شادی جثامہ بنت وہب

۱۔ سیرۃ ابن ہشام ص ۵۶ ج ۱۔ ۲۔ یعقوبی ص ۲۳۰ ج ۱۔ ۳۔ سیرت ابن ہشام ص ۶ ج ۱۔

۴۔ طبری ص ۱۰۹۱ ج ۲۔ ۵۔ سیرت ابن ہشام ص ۶۱ ج ۱۔ ۶۔ یعقوبی ص ۲۹۱ ج ۱۔

۷۔ زرقاتی ص ۳۱۵ ج ۳ و سند ص ۳۱۰ ج ۶۔ ۸۔ اسد الغابہ ص ۳۱۳ ج ۵۔

سے ہوئی جو بنو اسد (خزیمہ بن مدرکہ کی اولاد) سے تھیں یا

ابوقیس بن اسلم قبیلہ اوس سے تھے ارنب بنت اسد سے جو قسی بن کلاب کے خاندان سے تھیں شادی کی ارنب حضرت خدیجہ بنت جحش کی پھوپھی اور حضرت زبیر بن عوام کی دادی ہوتی تھیں۔^۱

خیر یہ تو زمانہ جاہلیت کا زمانہ تھا اسلام کے زمانہ میں مدینہ آ کر مہاجرین سے جو قرابتیں کہیں وہ ان سے الگ ہیں۔ مہاجرین مکہ سے عموماً یکہ وتہا آئے تھے کیونکہ ان میں سے بہتوں کی بیویاں یا تو علانیہ اسلام سے منحرف تھیں اور یا ہجرت کرنے میں ان کے خاندان مزاحم تھے۔ اس بنا پر مدینہ آ کر مہاجرین نے انصار میں شادیاں شروع کیں، چنانچہ مسند احمد میں ہے:^۲

لم قدم المهاجرون المدينة على الانصار تزوجوا من نساہم.

”یعنی جب مہاجرین مدینہ آئے تو انصار کی عورتوں سے شادیاں کیں۔“

چونکہ مہاجرین عموماً قریشی تھے اور قریش سے انصار کی قدیم قرابتیں چلی آتی تھیں اس لیے انصار کو ان سے قرابت کرنے میں کیا تامل ہو سکتا تھا؟ چنانچہ حضرت ابو بکر، حضرت عمرؓ اور حضرت طلحہؓ نے انصار کے مختلف خاندانوں میں شادیاں کیں، حضرت عبدالرحمنؓ بن عوف نے دو نکاح کیے، جن میں سے ایک کا ذکر صحیح بخاری میں آیا ہے۔^۳ البتہ آنحضرت ﷺ نے انصار میں کوئی شادی نہیں کی۔ لیکن اس شرف سے نہ صرف انصار بلکہ خود بنو ہاشم بھی محروم رہے۔ چنانچہ علامہ ابن اثیر نے تصریح کی ہے کہ آنحضرت ﷺ نے ام حبیبہ (حضرت عباسؓ کی صاحبزادی) کو دیکھا تو فرمایا کہ اگر یہ میری زندگی میں جوان ہو گئی تو اس سے نکاح کروں گا، لیکن پھر آنحضرت ﷺ خود ہی انتقال فرما گئے۔^۴ انصار کے متعلق بھی اسی قسم کی ایک روایت ہے کہ حبیبہ بنت سہل سے آپ

۱۔ اسد الغابہ ص ۳۳۱ ج ۵۔ ۲۔ سیرۃ ابن ہشام ص ۱۳۸۔ ۳۔ مسند ص ۳۱۸ ج ۶۔ ۴۔ صحیح بخاری ص

۵۹ ج ۲ باب قول الرجل لاجیہ نظر ای زوجنی شئت الخ۔ ۵۔ اسد الغابہ ص ۵۴۲ ج ۵۔

نکاح کرنا چاہتے تھے۔ لیکن جب انصار کی غیرت کا خیال آیا تو یہ خیال چھوڑ دیا! ﴿شکل و صورت:﴾

انصار شکل و شباهت میں بھی اسماعیلیوں سے مشابہ تھے۔ ان کا عام حلیہ یہ تھا کہ وہ خوب صورت، سڈول، گورے یا گندمی، میانہ قد اور صاف ستھرے ہوتے تھے۔ چنانچہ قرآن مجید میں منافقین کے متعلق ہے:

﴿وَإِذَا رَأَيْتَهُمْ تَعَجَّبَكُ أَجْسَامُهُمْ﴾ (منافقون)

”اور تم جب ان کو دیکھتے ہو تو ان کے جسم تم کو بھلے معلوم ہوتے ہیں۔“

اس آیت کی تفسیر میں صحیح بخاری میں لکھا ہے:

كانوا رجالاتاً أجمل شسني، "یعنی وہ نہایت خوبصورت لوگ تھے۔“

یہ ظاہر ہے کہ منافقین انصار ہی کے قبیلوں سے تھے۔ چنانچہ عبداللہ ابن ابی جوہر اس المنافقین تھا اور جس کی نسبت یہ آیت نازل ہوئی تھی خود انصار کے ایک قبیلہ کا سردار تھا۔ اس کے ماسوا انصار میں بہت سے بزرگوں کے حلیے ہم ان کے حالات میں لکھیں گے۔ ان کو پڑھ کر ایک مرتبہ قریش کے حلیوں پر نظر ڈالیں تو صاف معلوم ہوگا کہ دونوں قوموں کی شکل و شباهت میں کچھ فرق نہیں۔ بخلاف اس کے قحطانی چونکہ یمن میں رہتے تھے اس لیے ان کا رنگ سیاہ اور قد نہایت دراز تھا۔ چنانچہ عاد کے قد و قامت کی درازی کا خود قرآن مجید میں ذکر آیا ہے۔

بہر حال انصار کے نسب نامہ کے متعلق ہماری جو رائے تھی اس کو ہم نے نہایت تفصیل کے ساتھ لکھ دیا ہے۔ متقدمین کے اقوال بھی نقل کر دیئے ہیں اور اب قارئین کو موقع ہے کہ ان رایوں میں سے کسی ایک کو ترجیح دے لیں۔



انصار کی تاریخ

مورخین عرب کا بیان

چونکہ عرب کے مورخین انصار کو قحطان کی اولاد سمجھتے ہیں اس لیے وہ ان کی تاریخ قحطان کے عہد سے شروع کرتے ہیں۔ قحطان کی اولاد میں عبد شمس نامی ایک شخص تھا جو سہا کے لقب سے مشہور ہے اور یمن کی سہائی سلطنت کا بانی سمجھا جاتا ہے۔ اس کے دو بیٹے تھے حمیر اور کہلان۔ اس نے اپنی وفات کے وقت دونوں بیٹوں کو خاندان شامی اور عمائد سلطنت کو طلب کیا اور وصیت کی کہ حمیر کو جو میرا بڑا لڑکا ہے، سلطنت کا دایاں قطعہ اور کہلان کو بائیں قطعہ دینا۔ چونکہ داہنے ہاتھ کے لیے تلوار کوڑے اور قلم کی ضرورت ہوتی ہے اور بائیں ہاتھ کے لیے عنان، ڈھال اور کمان کی، اس لیے سب نے طے کیا کہ بادشاہ حمیر کو بنانا چاہیے اور کہلان صرف سلطنت کا محافظ رہے گا۔

چنانچہ حمیر یمن کا بادشاہ بنا دیا گیا اور اس کے بعد اس کی اولاد نسل بعد نسل مسند حکومت پر متمکن ہوتی رہی۔ کہلان اور اس کی اولاد سلطنت کے استحکام حفاظت اور مدافعت کے کام انجام دیتی تھی۔ الحارث الرائش کے زمانہ میں عامر بن حارث جو ماء السماء کے لقب سے مشہور ہے اور اس کے بعد اس کا بیٹا عمرو مزینا بھی یہی خدمت انجام دیتے رہے۔ عمرو کی بیوی نے جس کا نام طریفہ بنت بھر تھا اور کاہنہ تھی ایک روز یہ خواب دیکھا کہ یمن کو ایک سیاہ بادل محیط ہو گیا ہے۔ بجلی نے چمک چمک کر تمام زمین میں زلزلہ ڈال دیا ہے اور جہاں گرتی ہے وہ مقام ایک تودہ خاکستر ہو جاتا ہے۔ گھبرا کر انھی تو عمرو سے یہ خواب بیان کیا۔ اور کہا کہ اب خیر نہیں۔ عمرو نے کہا پھر کیا کرنا چاہیے؟ بولی کہ یمن کو جلدی چھوڑ کر کسی طرف نکل جاتا چاہیے ورنہ دیوار (عمر) ٹوٹنے والی ہے جس سے تمام یمن غرقاب ہو جائے گا۔

عمر کے پاس ساز و سامان، مال و دولت اور خیل و حشم کی وہ فراوانی تھی کہ دفعۃً کوچ نہیں کر سکتا تھا، اس کے علاوہ لوگوں سے کیا کہتا؟ اس لیے اس نے ایک تدبیر سوچی اور اپنے بڑے لڑکے ثعلبہ سے کہا کہ ”میں تم کو ازدیوں کے سامنے کوئی حکم دوں گا۔ تم اس کی تعمیل سے انکار کرنا اور جب تنبیہ کروں تو ایک تھپڑ مارنا“ ثعلبہ نے کہا یہ گستاخی کیونکر ممکن ہے۔ بولا کہ مصلحت اسی میں ہے۔ غرض تمام سرداروں کو ایک پر تکلف دعوت دی، جب سب لوگ جمع ہو گئے تو ثعلبہ کو کسی کام کا حکم دیا۔ اس نے انکار کیا تو عمرو نے نیزہ اٹھایا، ثعلبہ نے فوراً ایک تھپڑ کھینچ مارا۔ عمرو بولا ہائے انفسوس! یہ ذلت! اتنا سنا تھا کہ ثعلبہ کے بھائی اس کے قتل پر کمر بستہ ہو گئے۔ عمرو نے روکا اور کہا اس کو چھوڑ دو۔ میں اپنی جائیداد فروخت کر کے کہیں نکل جاتا ہوں اور اس کو اس گستاخی کے عوض میں ایک حب بھی نہ دوں گا۔ غرض اس بہانہ سے عمرو نے اپنی تمام جائیداد نہایت اچھے داموں فروخت کی اور اپنے بیٹوں، پوتوں اور کنبہ والوں کو لے کر یمن سے نکل کھڑا ہوا۔ اس کے بعد یمن میں عام تباہی آئی اور سد عمر ٹوٹ گیا۔

عمر نے مارب سے نکل کر بلاد عک میں پناہ لی اور اپنے تین بیٹوں یعنی حارث، مالک اور حارثہ کو آگے روانہ کیا۔ یہ لوگ ابھی واپس بھی نہ ہوئے تھے کہ عمرو نے وفات پائی اور ثعلبہ العقیق اس کا بڑا بیٹا جانشین ہوا۔ اس کے بعد ان لوگوں نے عک سے بھی کوچ کیا اور عرب کے مختلف حصوں میں پھیل گئے چنانچہ خزاعہ، حجاز و مکہ میں غسان شام میں اور اوس و خزرج یثرب میں مقیم ہوئے۔ اور اس طرح سب اولیٰ کا خاتمہ ہو گیا۔ عرب میں یہ مثل ”نفرقوا ابدی سباً“ اسی وقت سے مستعمل ہوئی۔

یہ روایت اگرچہ تمام تر خرافات کا مجموعہ ہے لیکن اس میں اصولی حیثیت ہے جو غلطیاں ہیں ان کا ظاہر کرنا نہایت ضروری ہے۔

مزید قیام نے محض ایک کاہنہ کے کہنے سے یمن کو خیر باد کہا اور چاروں طرف مارا

مارا پھرا، نہایت لغو ہے اور اگر ہمارے مورخین کی یہ روایت صحیح ہے کہ ”عمران بن عامر اور اس کا بھائی عمرو (مزریقیا) یمن کے بادشاہ تھے اور عمران کے زمانہ میں سلطنت حمیر سے کبلان میں منتقل ہو گئی تھی! تو اس لغویت کی کیا انتہا رہ جاتی ہے۔

② بند مارب میں تھا، اس لیے اس کے ٹوٹنے سے تمام یمن تباہ نہیں ہو سکتا تھا اور نہ ہوا۔ اس لیے مزریقیا کو مارب چھوڑنے کی ضرورت تھی نہ کہ تمام یمن کی۔

③ یہ بند مزریقیا کے بعد بھی کئی بار ٹوٹا ہے۔ چنانچہ ابرہہ کے زمانہ میں بھی ۵۴۲ء (۶۵۷ء حمیری) میں ٹوٹ گیا تھا لیکن اس کی مرمت کرادی گئی۔ اور جیسا کہ ابرہہ نے کتبہ میں ظاہر کیا ہے اس کی تعمیر میں ۱۱ ماہ لگے۔ اور عمرو مزریقیا جو یمن کا بادشاہ گزرا ہے کیا اس کی تعمیر سے عاجز تھا؟

④ سب سے اخیر یہ کہ سبا اولیٰ کی تباہی سیلاب کی وجہ سے نہیں ہوئی۔ اس کی وجہ سے مارب کے صرف وہ باغ ویران ہوئے جو اس کے دائیں بائیں واقع تھے اور جن کو قرآن مجید نے حنینین کے نام سے یاد کیا ہے۔ سبا کی بربادی کا اصلی حمیر کا ظہور تھا، جس کی وجہ سے ان کی نوآبادیاں نکل گئیں، تجارت مسدود ہو گئی اور قوت و شوکت کا شیرازہ بکھر گیا۔

ہمارا خیال

ہم انصار کو نابط کی اولاد بتلا چکے ہیں۔ اس لیے ہم کو ان کی تاریخ نابط کے عہد سے شروع کرنا چاہیے۔

نابط:

نابط (نابت) یا نبت، عبرانی میں نیاوت^۱ ہے۔ توراہ میں ان کا نام حضرت اسماعیل کے بیٹوں کے سلسلہ میں آیا ہے اور لکھا ہے کہ یہ ان سب سے بڑے بیٹے تھے۔^۲ مورخین عرب نے بھی ان کا نہایت اختصار کے ساتھ ذکر کیا ہے۔ علامہ ابن جریر طبری

لکھتے ہیں۔

من نابت وقیدار نشر الله الغوب. ”یعنی خدا نے عرب کو نابت اور قیدار سے پھیلایا۔“
ابن ہشام نے اپنی سیرت میں لکھا ہے۔

ولی البیت بعد اسماعیل ابنہ نابت.

”یعنی حضرت اسماعیل کے بعد کعبہ کی تولیت ان کے بیٹے نابت کو پہنچی۔“

اس روایت سے معلوم ہوتا ہے کہ نابت مکہ میں رہتے تھے اور خانہ کعبہ جس کو حضرت ابراہیم علیہ السلام اور حضرت اسماعیل علیہ السلام نے تعمیر کیا تھا ان کی تولیت میں تھا۔ اس کے علاوہ ان کے حالات کچھ معلوم نہیں اور معلوم بھی کیونکر ہوں؟ اس زمانہ تک اسماعیلی عربوں نے کوئی تمدن پیدا نہیں کیا تھا بلکہ محض بدویانہ حیثیت سے رہتے تھے۔
نابت کی اولاد:

چونکہ مکہ کی سرزمین بالکل بے آب و گیاہ تھی اس لیے نابت کی وفات کے بعد ان کی اور ان کے بھائیوں کی اولاد عرب کے مختلف حصوں میں جا کر آباد ہو گئی۔ چنانچہ دو ماہ ذومہ الجندل میں ’تہانجد میں‘ نافیش‘ وادی القریٰ میں مساحد (حد) قید ماہ یمن میں اور نابت کی اولاد عرب کے شمال مغربی حصہ میں مقیم ہوئی۔ لیکن قیدار بن اسماعیل اب تک مکہ ہی میں تھے۔ لیکن جب مضاہ جرحی نے خانہ کعبہ پر قبضہ کر لیا تو انہوں نے بھی مکہ کی سکونت ترک کر دی اور کاظمہ غمر ذی کندہ اور ^{شعشعین} وغیرہ میں جا بسے۔ اور اس طرح حضرت موسیٰ علیہ السلام کے اس بیان کی تصدیق کی جس میں انہوں نے آل اسماعیل کی آبادی کی نسبت فرمایا ہے کہ وہ جو یلاہ (یمن) سے شور (شام) تک آباد ہوئے۔

انباط:

اوپر گزر چکا ہے کہ نابت کی اولاد حجاز کے شمالی حصہ میں مقیم ہوئی تھی چنانچہ

۱ تاریخ طبری ص ۳۵۲ ج ۱۔ ۲ سیرۃ ابن ہشام ص ۶۳ ج ۱۔ ۳ یاقوتی ص ۲۵۳ ج ۱۔

۴ الاخبار الطوال ص ۱۱۔ ۵ طبری ص ۱۱۳۱ ج ۳۔ ۶ مکوین ص ۲۵۔ ۱۸۔

انہوں نے ایک زمانہ کے بعد حضرت مسیح علیہ السلام سے چار سو برس ایک حکومت قائم کی جو تاریخ میں دولتہ الانباط کے نام سے مشہور ہے۔ اس حکومت کا پایہ تخت پہلے حجر (پٹرا) تھا۔ جس کو یہودی "سلاخ" کہتے ہیں۔ سکندر اعظم کے زمانہ میں یہ حکومت اس درجہ قوی تھی کہ جب اس نے ایران و مصر پر فوج کشی کی تو اس کی فوجیں بھی رومی فوجوں کے پہلو بہ پہلو لڑ رہی تھیں۔ انطونی (Antigon) جانشین سکندر نے ۳۱۲ ق م میں اس پر حملہ کیا لیکن شکست کھائی۔ اس کے بعد ڈیمتریوس نے پٹرا کا محاصرہ کیا اور ناکام واپس ہوا۔^۱

۲۰۰ ق م میں عظیمی حکومت نہایت پر زور ہو گئی اور سب کا اثر شمال سے اکھاڑ دیا۔ ۶۲ ق م میں حارث تخت نشین ہوا جو اس حکومت کا سب سے بڑا بادشاہ گزرا ہے۔ اس کے عہد میں اس حکومت کی حدود جنوب میں وادی القریٰ تک، مشرق میں حدود عراق تک اور مغرب میں جزیرہ نمائے سینا تک تھے اسطرابواس (Strabo) نے نبطیوں کا ملک اس سے بھی وسیع بتایا ہے اور بائبل سے بھی معلوم ہوتا ہے کہ یہ قوم اپنے زمانہ میں نہایت مشہور اور زبردست تھی۔^۲

غرض دوسری صدی عیسوی کے اوائل تک نبطیوں نے نہایت زور قوت کے ساتھ حکومت کی۔ یہاں تک کہ ۱۰۶ء میں ٹراگان شہنشاہ روم نے ایک کثیر لشکر بھیج کر ان کو بالکل برباد کر دیا و شحان من یرث الارض ومن علیہا!

ازد:

انباط کی طرح آل نابت کی ایک شاخ اور بھی ہے جو کسی نامعلوم زمانہ میں یمن میں جا کر آباد ہوئی۔ ہماری مراد اس سے قبیلہ ازد یا اسد ہے۔ جو نبی بن مالک کی اولاد میں تھا چنانچہ حضرت حسان کہتے ہیں:

اما سالت فاننا معشر نجب الازد نسبتنا والماء غسان^۳

۱ sharp 1.274 ج ایضاً۔ ج اشعیاء ۶۔ ۷۔ ج التبیہ والاشراف ص ۳۳۔

۲ انساب سماعی ص ۱۰۶۔ ۱ سیرت ابن ہشام ص ۸ ج ۱۔

و نحن بنو الغوث بن نبت بن مالك ابن زيد بن كهلان و اهل المفاخر
 من تك عنا معشر الاسد سائلا فنحن بنو الغوث بن زيد بن مالك
 اوپر گزر چکا ہے کہ اسماعیلیوں کے چند خاندان یمن میں مقیم ہوئے تھے۔ غالباً
 اسی زمانہ میں یا اس کے بعد یہ لوگ بھی یمن گئے ہوں گے۔ چنانچہ ان کی اقامت کا سب
 سے پہلے مارب میں پتہ چلتا ہے۔ جب یہ خاندان وسیع ہوا تو قحط سالی یا دوسرے اسباب
 کی بنا پر مارب کو چھوڑنے کی ضرورت لاحق ہوئی۔ اس زمانہ میں اس خاندان کا رئیس عمرو
 بن عامر تھا جو تاریخ عرب میں مزینیا کے لقب سے مشہور ہے اور جو تمام انصار و غسان کا
 مورث اعلیٰ ہے۔ چنانچہ اوس بن حارثہ پدر قبیلہ اوس کہتا ہے:

تقربہم من ال عمرو بن عامر عیون لدی الداعی الی طلب الوتر
 حضرت حسان رضی اللہ عنہ فرماتے ہیں:

ارونی سعودا کالسعود التی سمت بمکة من اولاد عمرو بن عامر
 الم ترنا اولاد عمرو بن عامر لینا شرف یعلو علی کل مرتقہ
 کحفنة و القمقام عمرو بن عامر و اولاد ماء المزون و ابنی محرق
 حضرت اوس بن صامت کا شعر ہے:

انسا بن مزینیا عمرو و جدی ابو عامر ماء السماء
 انصار کی تاریخ اسی کے زمانہ سے روشنی میں آئی ہے۔ چنانچہ اس کے اور اس کی
 اولاد کے مقامات سفر نہایت تفصیل سے کتابوں میں قلم بند ہیں اور ہم ان ہی کی مدد سے
 انصار کی تاریخ مرتب کرنا چاہتے ہیں۔

عمرو نے اولاد مالک بن یمان اور قبیلہ ازد کو لے کر مارب سے کوچ کیا۔ نواح
 خولان سرزمین غنس اور کشت زار صنعا میں قیام کرتے ہوئے ازال اور ہمدان میں مقیم
 ہوئے۔ چونکہ آدمیوں کا جم غفیر ساتھ تھا اور اونٹ گھوڑے گائے بکریاں بھی بافراط

۱۔ یاقوتی ص ۲۳۰ ج ۱۔ ۲۔ دیوان حسان ص ۷۷۔ ۳۔ خاصۃ الوفاس ص ۸۳۔

۴۔ اساج ص ۶۷ ج ۲۔ ۵۔ دیوان حسان ص ۷۷ ج ۱۔ ۶۔ استیعاب ص ۳۷ ج ۱۔

تھیں اس لیے ان کو شاداب مقاموں کی تلاش رہتی تھی اور ان کے آدمی اس مقصد کے لیے عرب کے مختلف حصوں میں گشت لگاتے تھے۔ جب پانی اور سبزی کا ذخیرہ ختم ہو جاتا اور کسی دوسرے مقام کی اطلاع ملتی تو وہاں روانہ ہو جاتے اور اس جگہ کو چھوڑ دیتے تھے۔ ہمدانی لکھتے ہیں۔^۱

فابقبلوا لایمرون بماء الا انزفوه ولا بکلاً الا اسحقوه.....

”یہ لوگ جہاں جاتے تھے پانی کو صاف کر دیتے تھے اور گھاس کو چرا دیتے تھے۔“

غرض کچھ زمانہ تک ازال اور ہمدان میں ٹھہرنے کے بعد جب پہاڑوں پر چڑھنے کی قوت پیدا ہو گئی تو سہام اور ریح کی سمت سے پہاڑوں پر چڑھ کر وادی ذوال میں اترے اور قبیلہ غانق کو شکست دی۔^۲ اس کے بعد یہاں سے نکل کر تہامہ یا غور کے اس حصہ میں قیام کیا جہاں قبیلہ عک کی آبادی تھی۔ یہ ایک تالاب تھا جس کا نام غسان^۳ تھا۔ قبیلہ عک جو ایک اسماعیلی قبیلہ تھا یمن آ کر آباد ہوا تھا۔ چنانچہ عباس بن مرداس عدنانی کہتا ہے۔^۴

وعک بن عدنان الذین قعلبوا بغسان حتی طردوا کل مطرد
عمرو بن عامر کے غسان پر مقیم ہونے کی شہادت حضرت حسان کے ایک شعر سے بھی ملتی ہے۔ فرماتے ہیں۔^۵

اما سئالت فانما معشر نجب الازد نسبتنا والمع غسان
لیکن اس کے قیام کا زمانہ مورخین عرب متعین نہیں کرتے۔ البتہ یونانی مورخین نے متعین کیا ہے۔ چنانچہ بطلمیوس نے ۲۰۰ء کے اواسط میں قبیلہ غسان کا تذکرہ کیا ہے۔^۶ اور یہ معلوم ہے کہ غسان اور مزینقیاء کوئی جداگانہ چیز نہیں ہے۔

معارف ابن قتیبہ سے معلوم ہوتا ہے کہ عمرو نے اولاد عک سے کسی قدر دور سکونت اختیار کی تھی۔ لیکن جب وبا پھیلی اور عمرو نے انتقال کیا تو ثعلبہ بن عمرو نے جو

۱ صفحہ جزیرۃ العرب ص ۲۰۷۔ ۲ صفحہ جزیرۃ العرب ص ۲۰۹۔ ۳ عقد الفرید ص ۵۲ ج ۲۔

۴ سیرۃ ابن ہشام ص ۷ ج ۱۔ ۵ خلاصۃ الوفاس ص ۸۲۔ ۶ اسپرنگر ص ۵۲، ۳۳۔ ۷ خلاصۃ الوفاس ص ۸۲۔

عقبا کے لقب سے مشہور ہے مکہ کے رئیس ہملقہ بن ابوباب کے پاس کہلا بھیجا کہ ہمارے ہاں کی آب و ہوا خراب ہو گئی ہے اس لیے ہم تمہارے پاس آنا چاہتے ہیں اور چند روز ٹھہر کر کہیں چلے جائیں گے۔ لیکن مکہ نے اس کو نا منظور کیا اور دونوں قبیلوں میں ایک خونریز جنگ چھڑ گئی۔ جس میں مکہ نے شکست کھائی اور ہملقہ مارا گیا۔ اب ثعلبہ کو غسان میں رہنے کا موقع تھا لیکن جیسا کہ علامہ بہدانی نے لکھا ہے کہ مکہ کا تمام خاندان ان لوگوں کا دشمن ہو گیا تھا۔ اس کے علاوہ جذع بن سنان جو خود ثعلبہ کا سپہ سالار تھا سخت چالاک اور مکار واقع ہو گیا تھا۔ اس کے علاوہ جذع بن سنان جو خود ثعلبہ کا سپہ سالار تھا۔ سخت چالاک اور مکار واقع ہوا تھا۔ اس کی چالبازیوں نے ثعلبہ کو اور بھی تکلیفیں پہنچائیں جن کی وجہ سے وہ غسان سے کوچ کرنے پر بالکل آمادہ ہو گیا۔

شعبۃ العقیقہ عمرو حریقہ کا سب سے بڑا لڑکا اور اس کا خزانہ کا جد اعلیٰ ہے۔
حضرت حسان رضی اللہ عنہ اس کی نسبت فرماتے ہیں: ع

ولدنابنی العقیقہ وابنی محرق فاکرم بسا حللا واکرم بذالین ما
اس نے بلاد مکہ سے نکل کر نجران میں اقامت کی اور یہاں قبیلہ مذحج سے جنگ ہوئی۔
اس کے بعد حجاز کا قصد کیا اور چلتے پھرتے مکہ کے قریب آ کر فروکش ہوا۔ مکہ میں قبیلہ
جرہم آباد تھا۔ اس لیے ثعلبہ نے اس سے سکونت کی اجازت طلب کی اور کہلا بھیجا کہ ہم
جہاں گئے وہاں ہمارا نہایت تپاک سے خیر مقدم ہوا ہے اس بنا پر ہم تم سے بھی اسی کے
آرزو مند ہیں۔ ہم کو چند روز مکہ میں قیام کرنے دو جس وقت کوئی عمدہ اور پر فضا مقام مل
جائے گا یہاں سے چلے جائیں گے۔ ہمارے آدمی شام اور مشرق میں اس فرض سے گئے
ہوئے ہیں۔ لیکن جرہم پر ان باتوں کا کچھ اثر نہ ہوا اور اس کو ٹھہرانے سے صاف انکار
کر دیا۔ ثعلبہ نے کہا: "اب ہم ضرور ٹھہریں گے خواہ تم خوش ہو یا ناخوش"۔ فرض تین دن
تک لڑائی ہوئی جس میں جرہم نے شکست کھائی اور ثعلبہ نے مکہ طوہ یا سراقہ (عرف کا پہاڑ)

معدنہ جزیہ العرب میں ۲۰۹۔ ع ۱۰۱۰ میں ۹۷۔

ع ۲ تاریخ بیعتی میں ۲۳۴۔ ع ۸۴ خلاصۃ الوقایہ میں ۸۴۔

سروم اور حدود طائف تک تمام مقامات پر قبضہ کر لیا!

چونکہ یہاں کی آب و ہوا ان لوگوں کے ناموافق تھی اس لیے ایک ہی سال قیام کے بعد بخار میں مبتلا ہو گئے۔ اور ثعلبہ مکہ میں وفات پا گیا، اب ان قبائل کو دوسرے مقامات تلاش کرنے کی ضرورت ہوئی۔ چنانچہ ثعلبہ کی اولاد مکہ سے نکل کر ثعلبہ اور ذی قار تک مقیم ہوئی اور وہاں کے تالاب پر قبضہ کر لیا۔ خزاعہ نے مکہ ہی میں رہنا پسند کیا اور تمام وادی مر (مر الظہران) پر اپنا تسلط جمالیا۔ عوف بن ایوب انصاری سلیمی کہتے ہیں: ۳

فلما هبطنا بطن تخزعت خزاعة مناسی حلول كذا كد
اسماعیل بن رافع انصاری کا شعر ہے: ۵

فلما هبطنا بطن مكة احمدت خزاعة در الاكل المتحامل
نضر بن ازد نے عمان اور بحرین میں اقامت کی۔ مالک بن فہم نے عراق کا راستہ لیا اور بھنے بن عمرو نے شام کی سکونت اختیار کی۔ غرض اس طرح یہ تمام قبائل نجد، بحرین، عمان، عراق، حجاز اور شام تک پھیل گئے! ۶
اوس و خزرج:

ثعلبہ میں ان قبائل کی جو شاخ قیام پذیر تھی، جب اس کی تعداد میں اضافہ ہو گیا تو وہ اس مقام سے کوچ کر کے یثرب کی سمت روانہ ہوئی اور قرظہ، نضیر، خبیر، تہا، وادی القرئی کے درمیان اقامت کی اور ان کا بیشتر حصہ یثرب میں اتر آیا اور صرار میں مقیم ہوا۔ ۷
یثرب میں اس وقت یہودیوں کی آبادی تھی، جو بقول بعض حضرت سلیمان علیہ السلام کے زمانہ یا ایک خیال کے مطابق نبوخذ نصر (بخت نصر) کی تباہی بیت المقدس کے بعد سے عرب میں آباد ہوئے اور یثرب اور اس کے نواح پر قابض تھے، اوس و خزرج نے یہاں قلعے اور مکانات بنا کر رہنا شروع کیا اور یہود سے جان و مال کی محافظت کا عہد و پیمانہ

۱ صفحہ جزیرۃ العرب ص ۲۱۰۔ ۲ خلاصۃ الوفاء ص ۸۲۔ ۳ معجم البلدان ص ۲۵۷ ج ۷۔

۴ ابوالفداء ص ۱۰۱ ج ۱۔ ۵ سیرت ابن ہشام ص ۵۲ ج ۱۔ ۶ صفحہ جزیرۃ العرب ص ۲۱۰۔

۷ معجم البلدان ص ۳۵۷ ج ۷۔ ۸ انانی ص ۹۵ ج ۱۹۔

کر لیا اور عرصہ تک کچھ خرچ دیتے رہے لیکن جب ان کی اولاد اور مال و دولت میں ترقی ہونے لگی تو یہودی خائف ہوئے کہ مبادا کہیں ہم پر ظالم نہ آجائیں۔ اوس و خزرج کو بھی یہ خیال دامن گیر ہوا کہ یہودی ان کو جلاوطن نہ کر دیں اس بناء پر سخت کشمکش پیدا ہوئی اور دونوں قبیلے جنگ و جدل پر بالکل آمادہ ہو گئے۔

مالک بن عجلان کے زمانہ میں جو اوس و خزرج کا سردار تھا اور سالم بن عوف ابن خزرج کے خاندان سے تھا۔ فطیون یہودیوں کا سردار مقرر ہوا۔ چونکہ وہ نہایت جابر اور بد باطن شخص تھا اس لیے مالک نے اس کے ظلم و استبداد کی غسان کے ایک رئیس سے فریاد کی۔ غسانی رئیس جس کا نام ابو حیلہ تھا ایک کثیر لشکر لے کر شام سے یثرب آیا اور ذی حرض نامی ایک مقام میں یہود کے تمام سرداروں کو جمع کر کے قتل کر دیا۔ اس وقت سے یہودی قوت بالکل ٹوٹ گئی اور اوس و خزرج کا تمام یثرب بر تسلط ہو گیا۔ رقی بن زید خزرجی ابو حیلہ کی تعریف میں کہتا ہے۔

وابو حبیلة حیر من	یمشی و اوفاه یمینا
وابرہم بر او اعلمہم	بہدا صالحینا
ابقت لنا الایام	لحرب المہمة نعتربنا
کیشالہ قرن بعض	حسامہ الذکر السنینا

اس کے بعد یمن کا ایک تبع جس کا نام مسعودی نے ابن حسان بن کلکیر نے اور طبری نے تان اسعد ابو کرب بتایا ہے یثرب سے گزرا۔ چونکہ یہاں اس کا ایک لڑکا مارا گیا تھا اس لیے اس نے یثرب کے بالکل تباہ کر دینے کا فیصلہ کیا۔ اوس و خزرج کے رئیس عمر ابن طلحہ نجاری کو خبر ہوئی تو مدافعت کے لیے آمادہ ہوا اور تبع سے چند لڑائیاں ہوئیں۔ لیکن ان ایام میں اوس و خزرج نے اس کے ساتھ نہایت شریفانہ برتاؤ کیا تھا یعنی بائیں ہمد

۱۔ معجم البلدان ص ۳۲۶ ج ۷۔ ۲۔ خلاصۃ الوقایح ص ۸۳۔ ۳۔ ابن اثیر ص ۳۹۳ ج ۱۔

۴۔ مروج الذهب پ ۱۸ الطیب ص ۵۷۵ ج ۱۔

کہ برسر پیکار تھے رات کو اس کی ضیافت کرتے تھے۔ وہ ان کریمانہ اخلاق پر سخت متعجب تھا اور ان کی دل سے عزت کرتا تھا۔ اسی اثنا میں یہود کے دو عالم اس کے پاس گئے اور اس نے یہودی مذہب قبول کیا اور محاصرہ اٹھا کر یمن چلا گیا۔ انصار کے ایک شاعر خالد بن عبدالعزیٰ نجاری نے اس واقعہ کو نظم کیا ہے وہ کہتا ہے:

اصحاح ام اخبھی ذکرہ	ام قضی من لذة وطرہ
ام تذکرت الشباب وما	ذکرک الشباب او عصرہ
انہا حرب رباعیة	مثلہا اتی الغنی عبیرة
فسلا عمران او فسلا	اسداً اذ یغدومع الزهرہ
فیلق فیہا ابو کرب	سایغا ابدانہا ذفرہ
ثم قالوا من یام بها	ابنی عوف ام النجرۃ
یا بنی النحار ان لنا	فیہم قبل الاوان ترہ
فلقتہم عشنقہ	مدہا کالغیبیۃ النشرۃ
سید سامی الملوک ومن	یغز عمر الا یجد قدرہ

دوسرا انصاری کہتا ہے:ؑ

تکلفی من تکالیفہا	نخیل الا ساویف والمنصعۃ
نخیلا حمتہا بنو مالک	خیول ابی کرب المقطعۃ

یہ واقعہ ہجرت سے تقریباً ۲۳۰ برس قبل کا ہےؑ



انصار کی شاخیں

گزشتہ بیانات سے معلوم ہوا ہوگا کہ انصار کے تمام خاندان دو شخصوں پر جا کر مل جاتے ہیں۔ جن کے نام اوس اور خزرج ہیں۔ یہ دونوں اگرچہ حارثہ (مزنیقیا کے پوتے) کے بیٹے تھے لیکن قبیلہ کے بیٹے مشہور ہیں جو ان کی ماں تھی۔ ابن حزم اور ابن کلبی کے نزدیک وہ عمرو بن ہنذہ کی بیٹی تھی۔ لیکن قبیلہ قضاہ کے لوگ اس کو اپنے قبیلہ سے بتلاتے ہیں۔ بہر حال وہ دونوں صورتوں میں اسماعیلی تھی۔ پہلی صورت میں وہ ہنذہ کی پوتی تھی جو عمرو مزنیقیاء کا بیٹا اور شاہان غسان کا پدرا علی تھا اور عمرو کو ہم اسماعیلی ثابت کر چکے ہیں۔ دوسری صورت میں تو صاف ظاہر ہے کہ قبیلہ قضاہ حضرت اسماعیل اور معد بن عدنان کی اولاد تھی۔

اوس و خزرج جہاں تک ہمیں معلوم ہے تین بھائی تھے اور تیسرے کا نام عدی تھا۔ اس کی اولاد بھی مدینہ میں موجود تھی۔ چنانچہ ابو زید عمرو بن اخطب کو بعض لوگوں نے اسی کی نسل سے بتایا ہے۔^۵

خزرج کے حالات کچھ معلوم نہیں۔ البتہ اوس کے کسی قدر معلوم ہیں۔ وہ خطیب اور شاعر تھا۔ اس کے چند جملے محفوظ ہیں جو اس نے اپنی وفات کے وقت کہے تھے۔ کہتا ہے:

لس بهلك هالك ترك مثل مالك ان الذي يحرح النار من الرعدة
فاد علي ان جعل لمانك سلا ورحالا بسلا العنية ولا الدمعية ولا عار و السارح
اس کے اشعار یہ ہیں: ^۶

فجعل الذي اودى لعمود او حرهما سيعف لي سلا على احر الدهر

۱ خلاصہ الوفای ص ۸۶۔ ج التعمیر والاشراف ص ۲۰۰۔ ج مزو ص ۱۰۱۔ ج ابن ہشام ص ۸ ج ۱۔
۲ اسد الغابہ ص ۲۰۰ ج ۵۔ ج خلاصہ الوفای ص ۸۳۔ ج کتاب الشعراء الشعراء ابن عمیر ص ۴۰۔
۳ خلاصہ الوفای ص ۸۳۔

تقربہم من آل عمرو بن عامر عیون لدى الداعی الی طلب الوتر
اس میں کچھ اشعار الحاقی معلوم ہوتے ہیں:

اذ ابعث المبعوث من ال غالب بمكة فیما بین زمزم والحجر
هناتك فابغوا نصره ببلادكم بنی عامران السعادة فی النصر

فارٹر صاحب نے حصن غراب (حضرموت) کے کتبوں میں سے ایک کتبہ میں ایک لفظ کو اوس اور عوس پڑھا ہے اور یہ لکھا ہے کہ یہ عرب کے خانہ بدوش خاندانوں کا نام ہے۔^۱ چونکہ اس نام کے عرب میں دو قبیلے ہیں، عوس، (عاد) اوس (یثرب) اس بنا پر یہ شبہ ہوتا ہے کہ اس سے کہیں وہ اوس تو مراد نہیں جو انصار مدینہ کا پدرا علی تھا۔

اگر فارٹر صاحب نے یہی سمجھا ہے کہ تو ہم کو کہنا پڑتا ہے کہ اس میں انہوں نے سخت غلطی کی۔ اولاً تو یہ کہ انصار کے مورثین میں عمرو بن عامر نے یمن سے ہجرت کی تھی اور اس وقت اوس و خزرج کا پتہ تک نہ تھا۔ دوسرے ان قبائل نے اپنی خانہ بدوشی کے زمانہ میں کبھی حضرموت میں سکونت نہیں کی۔ اور سب سے آخر یہ کہ یہ نام عوس بن ارم بن سام (پدرا عاد) کا ہے اور اس کے متعلق مسلم ہے کہ وہ یمن اور حضرموت میں آباد تھا۔^۲ غرض اوس و خزرج اور عدی کی اولادیں یثرب میں رہ کر خوب پھیلی پھولیں اور متعدد خاندانوں میں تقسیم ہو گئیں، جن کی تفصیل حسب ذیل ہے:

عدی:

اس نام سے کوئی جداگانہ شاخ نہیں۔ بعض لوگوں کا خیال ہے کہ اس کی اولاد بھی اوس و خزرج میں ضم ہو کر انصار کہلاتی تھی اور اس کی وجہ یہ بیان کرتے ہیں کہ عرب میں بھتیجا اپنے چچا کی شہرت کی وجہ سے اسی کا بیٹا مشہور ہو جاتا تھا۔^۳

اوس:

اوس کے صرف ایک بیٹا تھا جس کا نام مالک تھا مالک کے پانچ بیٹے پیدا ہوئے جو مختلف شاخوں کے مورث ہو گئے۔

عمرو بن مالک:

عمرو بن مالک میں ابتدا دو شاخیں ہوئیں، خزرج اصغر اور عامر، عامر عمان میں رہتے تھے۔ اور چونکہ مدینہ میں ان کا ایک تنفس بھی نہ تھا اس لیے وہ انصار میں داخل نہیں ہو سکے۔ خزرج میں کعب (ظفر) اور حارث میں جسم اور حارث اور جسم میں زعمور (امل راج) اور عبدالاشہل داخل ہیں۔ انہی چاروں بطون یعنی کعب (ظفر) حارث، زعمور اور عبدالاشہل کو نیت کہا جاتا ہے۔

عوف بن مالک:

عوف بن مالک میں عمرو اور زید ابن مالک بن عوف۔ عمرو میں جو قبائل میں رہتے تھے بہت سے بطون تھے۔ جن میں مشہور یہ ہیں۔ لوذان و بنو سمیعہ، عبیدہ بن زید، صبیحہ، معاویہ (بن مالک بن عوف) حجاب بن کلفہ، بن عوف، حبیب، بنو لوزان میں بنو سمیعہ کے نام سے مشہور ہیں۔ لوذان بن عوف (پدر معاویہ و حجاب) اور ثعلبہ (بن عمرو) داخل سمجھے جاتے ہیں۔

مرہ بن مالک:

میں سعد (امل راج) اور عامر، امر میں امیہ، وائل اور عطیہ، مالک بن اوس کے یہ تینوں خاندان (عمرو، عوف، مرہ) بجا رہے اور اوس اللہ کے نام سے مشہور ہیں۔
امراء القیس بن مالک میں واقف اور سلم۔
جسم بن مالک میں نطمہ (عبداللہ)

خزرج:

کے پانچ بیٹے تھے۔ عمرو، عوف، جسم، کعب، حارث، ان کی اولاد حسب ذیل ہے:
عمرو بن خزرج: اس میں بنو نجار کی تمام شاخیں شامل ہیں۔ آنحضرت ﷺ کے دادا عبدالطلب کا ناہمال بیٹا تھا۔ نجار سے دینار عدی مازن مالک۔ مالک سے عمرو سے عمرو غنم عامر (مبذول) عمرو سے عدی (بنو معاویہ) اور معاویہ (بنو جدیلہ)

عوف بن خزرج: سے سالم، عمرو، قطن۔ قطن سے سائب، یہ لوگ عمان میں رہتے تھے عمرو سے عوف اور غنم (قوافل) عوف سے حبلی (مالک بنو سالم، قبیلہ عبداللہ بن ابی) اور عجلان۔

جشم بن خزرج: سے تزید اور غضب۔ تزید میں سلمہ اور سلمہ میں مر اور غنم اور غنم میں عبید (بن عدی) سواد اور حرام، غضب سے عبدحارث کعب (بنو خدارہ) معاویہ (بنو اجدع) عبدحارث سے زریق اور حبیب، زریق سے بیاضہ اور زریق۔

کعب بن خزرج: سے ساعدہ ساعدہ سے طریف، قشہ، عمرو، ثعلبہ۔ طریف سے وقش، عنان، ابوخریمہ (خاندان سعد بن عبادہ)

حارث بن خزرج: سے جشم، زید، عوف۔ عوف سے حذرہ اور خدارہ۔ چونکہ اوس، خزرج اور عدی میں تعداد اور غلبہ کے لحاظ سے خزرج کا نمبر سب سے بڑھا ہوا تھا اس لیے ان قبائل کو عرب تغلیبا خزرج کہا کرتے تھے۔

انصار کی آبادی

اوس اور خزرج پہلے ایک ہی جگہ آباد تھے لیکن جب ابو جہیلہ کی وجہ سے یہود کا زور ٹوٹ گیا تو وہ یثرب کے تمام نشیبی اور بالائی حصوں میں منتشر ہو گئے اور اپنی علیحدہ علیحدہ آبادیاں قائم کیں۔ چنانچہ قبیلہ اوس میں سے عبدالاشہل اور حارثہ کا خاندان یثرب کے شرقی سستان میں آباد ہوا اور وہاں کئی قلعے تعمیر کیے۔ جن میں سے ایک کا نام واقم تھا اور ان کا محلہ بھی اسی نام سے مشہور تھا، انصار کا ایک شاعر کہتا ہے:

نحن بيننا واق بالحرة بلازب الطين وبالامرہ

یہ قلعہ حذیر بن سماک کے قبضہ میں تھا۔

اس کے بعد بنو حارثہ، عبدالاشہل کے پاس سے ہٹ کر ان سے شمال کی طرف

۱۔ اس تمام تفصیل کے لیے دیکھئے خلاصۃ الوفا ۸۳، ۸۵، ۸۶، ۸۹، عقدا الفرید ص ۵۱ ج ۲ و معارف ابن

قتیبہ ص ۳۶ و ص ۳۷۔ ۲۔ سیرۃ ابن ہشام ص ۲۲۲ ج ۲۔

رہنے لگے۔ بنو ظفر (کعب بن خزرج اصغر) بقیع سے پورب طرف عبدالاشہل کے پاس مقیم تھے۔ وہاں انہوں نے اسلام لانے کے بعد ایک مسجد بنائی تھی جس کا نام مسجد بغلہ تھا بنو زعورا بن جشم بھی یہیں سکونت کرتے تھے۔

یہ چاروں خاندان نبیت کہلاتے تھے جو ان کا مورث اعلیٰ تھا اور عمرو بن مالک بن اوس کی اولاد میں تھا۔

عوف بن مالک بن اوس اس کے خاندان میں بہت سی شاخیں ہیں جو سب کی سب قبا میں آباد تھیں۔ ان میں سے بنو ضبیعہ شقیف نامی ایک قلعہ میں رہتے تھے جو احجار المرء اور مجلس بنی الموالی کے درمیان واقع تھا۔ کلثوم بن الہدم کا قلعہ عبداللہ بن ابی احمد کے احاطہ میں تھا اور احمہ ابن الجلاح ححمی کا بھی ایک قلعہ تھا۔

زید بن مالک بن عوف میں ۱۴ قلعے تھے۔ اور یصاصی کے نام سے مشہور تھے ان کا ایک قلعہ مسجد قباء سے مشرقی جانب مسکہ میں بھی تھا۔ دوسرا جس کا نام مستطل تھا۔ چاہ غرس کے پاس تھا۔ اور احمہ کا تھا۔

بنو حجاب کچھ دنوں تک بنو ضبیعہ کے ساتھ رہ کر مسجد قبا کے مغرب عصبہ میں چلے گئے۔ یہاں احمہ نے سفید پتھروں کا ایک قلعہ بنایا لیکن وہ گر گیا تو ایک مربع سیاہ قلعہ تیار کرایا بنو محمد اور حجاب نے جہیم نامی ایک قلعہ تعمیر کیا تھا جو اس مسجد کے قریب واقع تھا جہاں آنحضرت ﷺ نے ایک بار نماز پڑھی تھی۔

معاویہ بن مالک پہلے قبا میں رہتے تھے۔ پھر بقیع الغرقد کے باہر رہے۔ وہاں ان کی مسجد اجابتہ یادگار ہے۔

بنو سمیعہ (لوذان بن عمرو بن لوف) ریح کے کوچہ کے پاس آباد تھے اور سعدان نامی ایک قلعہ بنا دیا تھا۔

واقف اور سلم (مالک بن اوس) مسجد فضح کے پاس رہتے تھے۔ بعد میں سلم عمرو بن عوف میں چلے گئے اور تقریباً ۱۹۹ برس وہیں مقیم رہے اور ان کی آبادی نے اتنی ترقی کی کہ زمانہ جاہلیت ہی میں ایک ہزار جوان ان میں موجود تھے۔

جعادرۃ میں بنو وائل بن زید اپنے نام کی مسجد کے پاس جو مسجد قبا کے پورب ایک بلند مقام پر واقع تھی سکونت کرتے تھے۔

امیہ بن زید عین کے مشرقی سمت جہاں مذہبیت کا پانی بھرتا ہے اور کھیت سینچے جاتے ہیں بودو باش رکھتے تھے۔

عطیہ بن زید بنو جہلی کے قریب رہتے تھے اور شناس نامی ایک قلعہ بنایا تھا۔ مسجد قبا میں قبلہ رخ کھڑے ہونے پر یہ قلعہ بائیں ہاتھ کی طرف پڑتا تھا۔
سعد بن مرہ راجح میں رہتے تھے۔

نظمہ بن جشم ماحونیہ اور غرس کے پاس بودو باش رکھتے تھے اور دور تک قلعہ بنائے تھے چونکہ یہ مقام شہر کے باہر اور نسبتاً کم آباد تھا اس لیے جب اسلام کے زمانہ میں ان لوگوں نے مسجد بنائی اور ایک شخص کو اس کی حفاظت کے لیے مقرر کیا تو روزانہ صبح اٹھ کر اس کی خیریت دریافت کرتے تھے کہ کوئی درندہ تو نہیں اٹھالے گیا۔ اس کے بعد پھر ان کی اتنی کثرت ہوئی کہ اس ہستی کا نام ہی غزہ پڑ گیا جو شام کا ایک نہایت آباد شہر ہے۔

قبیلہ خزرج میں سے بنو حارث وادی بطنان اور ترہ صعیب کے مشرق جانب آباد ہوئے۔ ان کا محلہ حارث کہلاتا تھا۔ حارث کے لڑکوں جشم اور زید نے اپنے قلعہ رخ میں اقامت کی جو مسجد نبوی سے ایک میل کے فاصلہ پر اور مدینہ کے بالائی حصہ کی منزل اول ہے۔ حد رہ بن عوف بن حارث کا خاندان بازار مدینہ کے شمالی جانب جزار سعد میں مقیم ہوا حد رہ ابن عوف نے چاہ بھہ کے پاس اجر و ثانی ایک قلعہ میں سکونت اختیار کی۔ یہ قلعہ ابوسعید خدری کے دادا کا تھا۔

سالم اور غنم (عوف بن عمرو بن خزرج) مغربی سلستان میں مسجد جمعہ کے پاس اترے تو اہل کا قلعہ انہی کا تھا۔ بنو جہلی (مالک بن سالم بن غنم) بنو نجار اور ساعدہ کے درمیان ٹھہرے ان کی آبادی کی پشت پر ایک قلعہ تھا جس کا نام مزاحم تھا اور وہ عبد اللہ بن ابی بن سلول کی ملکیت تھا۔

بنو سلمہ (جشم بن خزرج) ہیں بنو حرام مسجد قبلتین سے مزاد تک آباد ہوئے۔ ایک

قلعہ بھی تعمیر کیا۔ جابر بن عتیک کی زمین میں بھی ان کا ایک قلعہ تھا۔ ان کی وادی میں ایک چشمہ تھا جو حضرت جابرؓ کے دادا عمرو کے قبضہ میں تھا۔ امیر معاویہؓ نے اپنے عہد خلافت کے زمانہ میں اس کی مرمت کرائی۔ بنو سلمہ نے آنحضرت ﷺ کے عہد مبارک میں مسجد نبویؐ کے قریب رہنا چاہا تھا۔ لیکن آنحضرت ﷺ نے مدینہ کی ویرانی کے خیال سے منع کیا اور فرمایا: ”تم کو وہاں سے نماز کے لیے آنے میں زیادہ ثواب ملتا ہے“۔ حضرت عمرؓ نے اپنے ایام خلافت میں بنو حرام کو سلع میں منتقل کر لیا اور یہاں انہوں نے ایک عالی شان مسجد بنائی۔

بنو سواد (سلمہ) کی آبادی مسجد قبلین سے ابن عبید دیناری کی زمین تک تھی (مسجد قبلین انہی کی تھی) بنو عبید مسجد خربہ سے کوہ دو ٹکل تک رہتے تھے۔ مسجد خربہ اور دو قلعے ان کی ملکیت میں تھے۔

بنو بیاضہ زریق غدارہ اجدع (معاویہ بن مالک) مغربی سلستان سے بطحان تک بنو سالم کے شمالی جانب رہتے تھے۔ ان کے پاس بیس قلعے تھے۔ بعض کے نام یہ ہیں: عقرب، سوید، لوی، سرارہ۔

بنو ساعدہ (کعب بن خزرج) نے چار جگہ سکونت کی۔ بنو عمرو اور بنو ثعلبہ بازار مدینہ کے مشرقی اور شمالی حد تک آباد ہوئے۔ ان کے دو قلعے تھے ایک ابو دجانہ کے مکان کے پاس اور دوسرا مسجد بنو ساعدہ کے سامنے۔ مدینہ میں سب سے آخری یہی قلعہ تعمیر ہوا۔ بنو ثعلبہ ان لوگوں سے پورب کی جانب بنو جدیلہ کے قریب مقیم ہوئے۔ بنو ابی خزیمہ (سعد بن عبادہ کے خاندان) نے جرار سعد میں جو مدینہ کی انتہائی حد پر واقع تھا سکونت کی اور بنو وقش اور غسان مسجد الرایہ کے پاس (جرار سعد کے قریب) اترے۔

بنو مالک بن نجار میں سے بنو غنم، مسجد نبویؐ کے پورب طرف رہتے تھے اور ایک قلعہ بنایا تھا جس کا نام قوریع تھا۔ مسجد نبویؐ انہی کی تھی۔ بنو مغالہ (عدی بن عمرو) مسجد

سے مغربی جانب باب الرحمہ کے پاس مقیم تھے۔ ان کے قلعہ کا نام فارغ اور جائیداد کا بیرو تھا۔ فارغ حسان بن ثابت کے قبضہ میں تھا۔ بنو جلیدہ (معاویہ بن عمرو) مسجد کے شمالی اور شرقی جانب بقیع اور بیروحا کے قریب آباد تھے۔ ان کے قلعہ کا نام مشعط تھا جو مسجد اہلی بن کعب کے پاس واقع تھا۔ بنو مبذول (عامر بن مالک) بنو غنم سے پورب طرف رہتے تھے۔ بنو عدی بن نجار مسجد سے مغرب طرف آباد تھے۔ لیکن حضرت انس رضی اللہ عنہ کا مکان بایں ہمہ کہ بنو عدی سے تھے مسجد سے شمال اور مشرق کی طرف تھا۔ ان کے قلعے کا نام زاہر یہ تھا۔

بنو مازن بن نجار بنوزریق سے پورب طرف سکونت کرتے تھے۔ ان کا محلہ بنو مازن کہلاتا تھا۔

بنو دینار بن نجار بطحان کی پشت پر رہتے تھے!

ایام الانصار یعنی

انصار کی خانہ جنگیاں

تبع کے بعد اوس و خزرج عرصہ تک متحد رہے۔ لیکن پھر خانہ جنگیوں کا ایسا خطرناک سلسلہ شروع ہوا کہ اگر اسلام نہ آتا تو یہ قوم صفحہ ہستی سے یقیناً نیست و نابود ہو جاتی سید سمودی خلاصۃ الوفا میں لکھتے ہیں:۔

ثم وقعت بینہم حرب کثیرة لم یسمع فی قوم اکثر منہا ولا اطول۔
”پھر ان میں اس قدر لڑائیاں ہوئیں کہ کسی قوم میں ان سے زیادہ اور دیر پا جنگیں

۱۔ یہ پورا مضمون خلاصۃ الوفا بخبار دارالمصطفیٰ ص ۸۵ تا ۸۹ سے ماخوذ ہے۔

۲۔ خلاصۃ الوفا ص ۸۵۔

نہیں سنی گئیں۔“

لڑائیوں کی ابتدا جنگ سمیر سے ہوئی اور تقریباً ایک سو بیس برس تک جاری رہ کر جنگ بعاث پر اختتام ہوا جو ہجرت سے ۵ سال قبل واقع ہوئی تھی۔ اس طویل زمانہ میں خدا معلوم کتنے معرکے پیش آئے ہوں گے۔ لیکن ان میں سے جو زیادہ مشہور ہیں تاریخوں میں انہی کا ذکر آتا ہے۔ علامہ ابن اثیر ایک مقام پر فرماتے ہیں:

بینہا و بین حرب سمیر نحو مائة سنة و كان بينهما ايام ذكرنا المشهور منها وتر كنا ما ليس بمشهور و حرب حاطب اخر وقعة كانت بينهم الا يوم بعاث.

”حرب حاطب اور حرب سمیر میں تقریباً سو برس کا فرق ہے اور ان دونوں کے درمیان بہت سی لڑائیاں ہوئی تھیں جن میں سے ہم نے مشہور لڑائیوں کو درج کیا ہے اور غیر مشہور کو چھوڑ دیا ہے اور حرب حاطب بعاث کے ماسوا سب سے اخیر لڑائی تھی۔“

جس جنگ کو علامہ نے سب سے اخیر جنگ قرار دیا ہے اس کی یہ حالت ہے کہ وہ بھی متعدد جنگوں کا مجموعہ ہے۔ پھر ان تمام مشہور لڑائیوں کی نسبت کیا کہا جاسکتا ہے جن کے ضمن میں بہت سی چھوٹی چھوٹی لڑائیاں پیش آئی ہوں گی اور جن کو ہمارے مورخین نے قلم انداز کر دیا۔

جنگ سمیر:

انصار کی سب سے پہلی جنگ جنگ سمیر ہے۔ اس کا سبب یہ ہوا کہ مالک بن عبجان سالمی کا کعب ذبیانی حلیف بنا تھا۔ ایک روز وہ بازار قبیحاع میں پھر رہا تھا کہ ایک غطفانی کی آواز سنی کہ میرا گھوڑا وہ لے سکتا ہے جو یشب کا سب سے بڑا شخص ہو۔ کعب نے اپنے حلیف کی سفارش کی۔ کسی نے اجمہ بن الجراح اوسی کا نام پیش کیا اور بعضوں نے

ایک یہودی کی نسبت کہا کہ وہ مدینہ کا سب سے بڑا شخص ہے اس بنا پر گھوڑے کا مستحق وہی ہے۔ غطفانی نے گھوڑا مالک بن عجلان کو دے دیا۔ اس پر کعب نے فخر اُکھا: ”کیوں میں نہ کہتا تھا کہ مدینہ میں مالک سے بڑھ کر کوئی نہیں“ عمرو بن عوف کا ایک شخص جس کا نام سیر تھا یہ گفتگو سن رہا تھا۔ غصہ سے لال پیلا ہو گیا اور گالیاں دیتا ہوا چلا گیا۔ کعب دوسرے بازار میں جو قبائلی لگتا تھا ایک مرتبہ گیا تو چونکہ یہ عمرو بن عوف کا محلہ تھا سیر نے موقع پا کر اس کو قتل کیا۔ مالک بن عجلان کو خبر ہوئی تو اس نے عمرو بن عوف کے پاس کہلا بھیجا کہ ”قاتل کو ہمارے حوالہ کر دو“ عمرو بن عوف نے انکار کیا اور کہا ”تم دیت لے سکتے ہو“۔ مالک نے اس شرط پر منظور کیا کہ دیت پوری دینا ہوگی“

چونکہ انصار میں حلیف کی دیت نصف دی جاتی تھی۔ عمرو بن عوف نے نہایت شدت سے انکار کیا۔ مالک کو اصرار تھا اس بناء پر لڑائی کی تیاریاں ہوئیں جس میں انصار کے تمام قبیلے شریک ہو گئے۔ دو مرتبہ نہایت معرکہ کارن پڑا۔ اخیر میں اس نے فتح پائی اور مالک کو کہلا بھیجا کہ اس جھگڑے کا فیصلہ منذر بن حرام نجاری (حضرت حسان کے دادا) پر چھوڑ دینا چاہیے۔ منذر نے کہا کہ ”اس مرتبہ تم مالک کو پوری دیت ادا کرو آئندہ پھر اپنے قدیم دستور کے مطابق دینا“۔ دونوں فریقوں نے اس رائے کو پسند کیا اور دیت ادا کر دی گئی۔ لیکن دلوں میں جو غبار اور کدورت پیدا ہو گئی تھی وہ کسی طرح دفع نہیں ہو سکتی تھی۔ اس لیے چند ہی روز کے بعد دوسری لڑائی کا افتتاح ہوا۔

جنگ کعب بن عمرو:

کعب بن عمرو مازنی نے جو بنو نجار سے تھا بنی سالم میں شادی کی تھی اور اپنی سسرال اکثر آیا جایا کرتا تھا۔ اجمہ بن جراح دوسرے حجابا (اوس) نے چند آدمیوں کو اس کے قتل پر آمادہ کیا اور کامیابی حاصل کی۔ کعب کے بھائی عاصم کو اطلاع ہوئی تو اس نے حجابا کو اعلان جنگ دے دیا اور ریحایہ میں نہایت سخت لڑائی ہوئی جس میں حجابا نے شکست کھائی۔ اجمہ بھاگ گیا۔ عاصم نے تعاقب کر کے اس پر تیر چلایا۔ اجمہ قلعہ کے اندر جا چکا تھا۔ وہ تیر اس کے بھائی کے لگا اور وہ مر گیا۔ عاصم کو اب بھی چین نہ تھا اس لیے اجمہ گھات میں لگا رہا۔

اجحہ نے شب خون مارنے کی تجویز سوچی، سلمیٰ بنت عمرو اس کی بیوی خاندان نجار سے تھی۔ اس نے ایک رات موقع پا کر اپنی قوم کو مطلع کر دیا اور بنو نجار ہتھیاروں سے آراستہ ہو گئے۔ صبح اٹھ کر اجحہ اور بنو نجار میں ٹڈ بھینڑ ہو گئی اور تھوڑی دیر لڑائی رہی۔ اجحہ کو سلمیٰ کی نسبت پہلے لگ چکا تھا اس لیے اس کو زد و کوب کر کے اپنے نکاح سے علیحدہ کر دیا۔

جنگ سرارة:

اس کے بعد عمرو بن عوف اور حارث بن خزرج میں نہایت معرکہ کی لیک لڑائی ہوئی۔ بنی حارث کے ایک شخص نے بنی عمرو کے ایک شخص کو قتل کیا تھا۔ بنی عمرو اس کی فکر میں تھے۔ ایک روز موقع پا کر اس کو مار ڈالا۔ بنو حارث نے جنگ کا اعلان کیا اور سرارة میں دونوں فوجیں جمع ہوئیں۔ اوس پر حفص بن سہاک (حضرت اسید کے والد) اور خزرج پر عبد اللہ بن ابی بن سلول افسر تھا۔ چار دن تک جنگ جاری رہی جس میں اوس ہزیمت اٹھا کر واپس گئے۔

جنگ حصین بن اسلت:

حصین بن اسلت وائلی (اوس) اور قبیلہ مازن بن نجار کے ایک آدمی میں کچھ جھگڑا ہوا اور حصین نے اس کو قتل کر دیا۔ بنو مازن کو خبر ہوئی تو وہ اس کے پیچھے دوڑے اور گھیر کر مار ڈالا۔ حصین کے بھائی ابو قیس بن اسلت نے بنو وائل کو ابھارا۔ تمام اوس اس کی حمایت پر کمر بستہ ہو گیا۔ ادھر مازن کی طرف سے خزرج نے ساتھ دیا اور دونوں قبیلے نہایت جوش سے لڑے اور بہت آدمی کام آئے۔ اخیر میں اوس نے شکست کھائی۔

جنگ ربیع:

ربیع ظفری (اوس) مالک بن نجار کے کسی آدمی کی زمین پر سے گزر رہا تھا۔ اس نے منع کیا۔ لیکن ربیع نہ مانا اور اس کو مار ڈالا۔ اس پر دونوں قبیلے جمع ہو گئے اور ایسا کشت و خون ہوا کہ کبھی نہ ہوا تھا۔ اس میں بنو نجار نے شکست کھائی۔

جنگ فارع:

بنو نجار کے ایک شخص نے قبیلہ قضاعہ (ملی) کا ایک غلام پایا تھا جس کا بچا سماذ بن نعمان اوسی (والد حضرت سعد) کے پڑوس میں رہتا تھا۔ ایک دن وہ اپنے بھتیجے کو دیکھنے

آیا تو نجاری نے اس کو قتل کر دیا۔ معاذ نے کہا کہ بنو نجار یا دیت دیں یا قاتل کو میرے حوالہ لگیں۔ بنو نجار نے انکار کیا۔ اس لیے حضرت حسانؓ کے قلعہ فارع کے سامنے دونوں میں لڑائی ہوئی۔ چونکہ عبدالاشہل کا خیال تھا کہ دیت نہ ملنے کی صورت میں عامر بن اطمناہ کو قتل کریں گے اور عامر خزرج کے ممتاز اشخاص میں تھا اس لیے عامر نے دیت خود ادا کی اور دونوں قبیلوں میں مصالحت ہو گئی۔ عامر نے اس کے متعلق کچھ اشعار بھی لکھے ہیں جو نہایت معتبر ہیں۔

جنگ حاطب:

اس کو جنگ جسر بھی کہتے ہیں۔ جنگ سمیر کے تقریباً سو برس بعد ہوئی۔ اس کا سبب یہ ہوا کہ حاطب بن قیس اوس کے ہاں قبیلہ ثعلبہ (ذبیان) کا ایک شخص مہمان اترتا تھا۔ ایک روز وہ بازار قیقاع میں گھوم رہا تھا کہ ابن فہم (یزید بن حارث خزرجی) نے ایک یہودی سے کہا ”میں تم کو اپنی چادر دوں گا۔ تم اس ثعلبی کو یہاں سے نکال دو“ یہودی نے چادر لے کر اس کو اس بری طرح نکالا کہ بازار کے تمام لوگوں نے اس کی آواز سنی۔ ثعلبی نے اپنے میزبان کو پکارا کہ حاطب تمہارے مہمان کی بڑی ذلت ہوئی۔ حاطب نے جوش غضب میں اس یہودی کا سراڑا دیا۔ ابن فہم کو معلوم ہوا تو حاطب کا تعاقب کیا۔ حاطب اپنے قبیلہ کے کسی شخص کے ہاں چھپ گیا۔ لیکن ابن فہم کو تسکین نہیں ہوئی۔ بنی معاویہ (اوس) کا ایک شخص چلا آ رہا تھا اس کو قتل کر دیا۔ اس پر اوس و خزرج میں بنو حارث بن خزرج کے پل پر ایک جنگ عظیم برپا ہوئی۔

خزرج کا لشکر عمرو بن نعمان بیاضی کے تحت میں تھا اور اوس کی زمام حمیر بن سماک اشہلی کے ہاتھ میں تھی۔ چونکہ ان لڑائیوں کا چرچا مدینہ کی آس پاس کی تمام آبادیوں میں پھیل چکا تھا اس لیے عیینہ بن حصن اور خیبار بن مالک فزاری مدینہ میں آئے ہوئے تھے کہ کسی صورت ان دونوں قبیلوں میں صلح ہو جائے۔ انہی ایام میں یہ لڑائی پیش آ گئی عیینہ اور خیبار دونوں میدان جنگ میں موجود تھے۔ جس جوش و خروش سے دونوں قبیلے معرکہ آرا ہوئے اس سے معلوم ہوا کہ صلح ناممکن ہے۔ اس لڑائی میں میدان خزرج

کے ہاتھ رہا۔ اس کے بعد چند اور لڑائیاں ہوئیں جو درحقیقت اسی کا ضمیرہ تھیں۔
جنگ ربیع:

سُخ کے ایک گوشہ میں دیوار ربیع کے پاس اوس و خزرج میں ایک نہایت شدت کا
 معرکہ ہوا۔ علامہ ابن اثیر لکھتے ہیں:

فاقتلوا قتالا شديدا حتى كاد يفتنى بعضهم بعضا.

”یہ لوگ نہایت سخت لڑائی لڑے۔ یہاں تک کہ ایک دوسرے کو فنا کر دینے پر
 بالکل تل گیا تھا“۔

جوش کا یہ عالم تھا کہ جب اوس شکست کھا کر بھاگے تو دستور کے خلاف خزرج
 نے ان کے گھروں تک ان کا پیچھا کیا، اس پر اوس نے امان چاہی لیکن بنو نجار نے امان
 دینے سے انکار کیا۔ اس کے بعد اوس قلعہ بند ہو گئے۔ اس وقت خزرج نے مصالحت منظور کی۔
 اس معرکہ میں قبیلہ خزرج میں سے سوید بن صامت اور اوس میں سے ابن
 اسلت اور صحر بن سلمان بیاضی زیادہ نمایاں تھے۔

جنگ بقیع:

یہ لڑائی بقیع الغرقہ میں ہوئی۔ ابو قیس بن اسلت واکلی اوس کی فوجوں کا سردار
 تھا۔ اس میں اس نے فتح پائی۔ اس کے بعد ابو قیس نے قبیلہ اوس کو جمع کر کے کہا کہ ”میں
 جس قوم کا سردار ہوا ہوں وہ شکست کھاتی ہے۔ اس لیے تم کسی اور شخص کو سردار منتخب
 کر لو“۔ چنانچہ سب نے بالاتفاق حذیر الکتائب اشہلی کو سردار اشکر بنایا۔ حذیر نے اپنے
 فرائض نہایت خوش اسلوبی اور ہوشیاری سے ادا کیے۔ چنانچہ جب قبا میں حرس کے پاس
 دونوں قبیلوں میں جنگ ہوئی تو محض حذیر کی تدبیر و سیاست کی بدولت اوس نے فتح حاصل
 کر لی اور اس شرط پر صلح ہوئی کہ ”مقتولین کا شمار کیا جائے۔ جس کے زیادہ انگلیں وہ منہما
 کرنے کے بعد باقی کی دیت لے لے“۔ چنانچہ اوس کے ۳ آدمی زیادہ تھے۔ قبیلہ خزرج
 نے دیت کے عوض ربیع کے طور پر اوس کو ۳ غلام دیئے۔ اوس نے غلاموں کو قتل کر دیا
 اور معاہدہ سابق ٹوٹ گیا۔

جنگِ فجار:

خزرج کو اوس کی یہ پیمان شکنی حد درجہ ناگوار ہوئی اور مدینہ کے باغات میں نہایت شدت کا رن پڑا، خزرج کا سپہ سالار عبداللہ بن ابی بن سلول اور اوس کا ابوقیس بن اسلت تھا۔ اس معرکہ میں قیس بن خطیم نے بڑی جانبازی دکھائی تھی۔ یہاں پر یہ بتلا دینا ضروری معلوم ہوتا ہے کہ یہ جنگ فجار اس کے علاوہ ہے جو کننا نہ اور قیس میں برپا ہوئی تھی اور جو تمام عرب میں مشہور ہے۔

جنگِ معبیس اور مضرس:

معبس اور مضرس دو دیواریں ہیں جن کی آڑ میں بالترتیب اوس اور خزرج نے چند دنوں تک جنگیں کیں۔ اس میں اوس نے ایسی شکست کھائی کہ اس سے پہلے کبھی نہ کھائی تھی۔ یہاں تک کہ ان کے لیے گھروں اور قلعوں میں چھپنے کے سوا اور کوئی چارہ کار نہ رہ گیا۔ عمرو بن عوف اور اوس مناتہ نے جداگانہ صلح کرنی چاہی۔ لیکن عبدالاشہل اور ظفر نے انکار کیا اور کہا کہ ”ہم کو خزرج سے پورا بدلہ لے کر مصالحت کرنا چاہیے“۔ خزرج کو معلوم ہوا تو انہوں نے اشہل اور ظفر کو قتل و غارت کی دھمکی دی جس کی وجہ سے اوس کا اکثر حصہ مدینہ چھوڑنے پر آمادہ ہو گیا۔

ادھر بنو سلمہ نے عبدالاشہل کی ایک زمین کو جس کا نام رعل تھا لوٹ لیا۔ اور دونوں قبیلوں میں لڑائی شروع ہو گئی۔ سعد بن معاذ رئیس قبیلہ اوس کے سخت چوٹ آئی۔ وہ عمرو بن جموح خزرجی کے ہاں اٹھا کر لائے گئے۔ عمرو نے ان کو پناہ دی اور خزرج کو رعل کے جلانے اور درختوں کے کاٹنے سے منع کیا۔ چونکہ اوس لڑتے لڑتے بہت کمزور ہو گئے تھے۔ اس لیے وہ عمرہ کے بہانہ سے مکہ گئے اور قریش سے حلف کا سلسلہ قائم کیا۔ ابو جہل موجود نہ تھا، اس کو معلوم ہوا تو قریش کے اس فعل کو برا کہا اور بولا تم نے اگلے لوگوں کا قول نہیں سنا۔ ”باہر کے آنے والے گھروالوں پر تباہی لاتے ہیں اور جو دوسروں کو اپنے ہاں بلا کر ٹھہراتا ہے وہ اپنا ملک کھو بیٹھتا ہے۔ یہ لوگ طاقتور اور کثیر التعداد ہیں“ قریش نے کہا پھر اب حلف منقطع کرنے کی کیا صورت ہے؟ ابو جہل نے کہا یہ کام میں کیے

دیتا ہوں۔ چنانچہ وہاں سے اٹھ کر اوس کے آدمیوں کے پاس گیا اور کہا میں نے سنا ہے کہ تم قریش کے حلیف بنے ہو اور میں اس کو پسند کرتا ہوں۔ لیکن مشکل یہ ہے کہ ہماری لوٹنیاں بازار میں پھرتی ہیں اور جو چاہتا ہے ان کو بازار میں مار پیٹ لیتا ہے تم یہاں آ کر رہو گے تو جو حشر ہماری عورتوں کا ہوتا ہے وہی تمہاری عورتوں کا بھی ہوگا۔ اگر تم یہ ذلت گوارا کر سکتے ہو تو خوشی ہے آؤ ورنہ حلف منقطع کر دو۔ چونکہ انصار میں حد درجہ غیرت تھی اس لیے سب نے انکار کیا اور حلف کو رد کر کے واپس چلے گئے۔

جنگِ فجار ثانی:

قریش کی طرف سے مایوسی ہوئی تو اوس نے قرظہ اور نصیر سے حلیف بننے کی درخواست کی۔ خزرج کو معلوم ہوا تو انہوں نے یہود کو اعلانِ جنگ دے دیا۔ یہود نے کہلا بھیجا کہ ہم کو یہ منظور نہیں اور ضمانت کے لیے خزرج کے پاس ۴۰ غلام بھیج دیئے اور معاملہ دب گیا۔ ایک دن زید بن فہم خزرجی نے نشہ کی حالت میں چند اشعار پڑھے جن میں اس واقعہ کا نہایت ذلت آمیز طریقہ سے ذکر کیا۔ یہود کو خبر ہوئی تو سخت غضبناک ہوئے اور کہا ہم اتنے بے غیرت نہیں یہ کہہ کر اوس کو اپنا حلیف بنا لیا۔ خزرج نے سنا تو چند غلاموں کے علاوہ باقی سب کو قتل کر ڈالا اور اوس یہود اور خزرج کے مابین ایک سخت لڑائی ہوئی۔

بعض لوگوں نے اس کا اور سبب بیان کیا جو بظاہر زیادہ قرین قیاس معلوم ہوتا ہے کہ بنو بیاضیہ کو رہنے کے لیے کوئی عمدہ جگہ نہ ملتی تھی عمرو بن نعمان بیاضی نے ان سے قسم کھا کر کہا کہ میں تم کو رہنے کے لیے قرظہ اور نصیر کے مقامات دلاؤں گا اور یا پھر ان کے غلاموں کو قتل کر ڈالوں گا۔ چونکہ ان لوگوں کی سکونت مدینہ کے بہترین حصہ میں تھی اس لیے عمرو نے کہلا بھیجا کہ تم ان مقامات کو ہمارے لیے خالی کر دو۔ یہود نے اس کو عملاً تسلیم کر لینا چاہا لیکن کعب بن اسد قرظی نے کہا تم اپنے گھروں کی حفاظت کرو اور غلاموں کو قتل کرنے دو اس پر تمام یہودی متفق ہو گئے اور عمرو کو جواب دیا کہ ہم اپنے گھروں کو نہیں چھوڑ سکتے۔ عمرو نے یہ دیکھ کر غلاموں کے قتل کا فیصلہ کر لیا، عبداللہ بن ابی بن سلول نے منع کیا اور کہا کہ یہ گناہ اور ظلم ہے۔ اور تم کو میں دیکھتا ہوں کہ مقتول ہو کر چار آدمیوں پر لدے

چلے آ رہے ہو۔ لیکن عمرو نے نہ مانا اور اس کے قبضہ میں جتنے غلام تھے سب کو قتل کر دیا۔ ابن ابی اور اس کے طرفداروں کے پاس جو غلام تھے رہا کیے گئے۔ چنانچہ محمد بن کعب قرظی کا دادا سلیم بن اسد انہی لوگوں میں تھا۔

جنگ بعاث:

اب قرظہ اور نصیر خزرج کی مخالفت پر بالکل تل گئے اور اس کے ساتھ نہایت مستحکم عہد و پیمانہ کر کے لڑائی کا بندوبست کرنا شروع کیا۔ آس پاس کے یہودیوں کو جنگ پر ابھارا۔ اس نے اپنے حلیف مزنیہ سے مدد طلب کی اور ۴۰ روز تک جنگ کا سامان مہیا کیا۔ خزرج کو معلوم ہوا تو انہوں نے بھی لڑائی کی تیاریاں کیں اور اپنے حلفاء اشجع اور جبینہ کو مدد پر آمادہ کیا۔ غرض اس سرو سامان سے بعاث کے مقام میں جو بنو قرظہ کے علاقہ میں شامل تھا ایک نہایت خونریز جنگ ہوئی۔ جس میں اولاً تو اس و خزرج نہایت پامردی سے لڑے لیکن پھر اس نے ہمت ہار کر بھاگنا شروع کیا۔ یہ دیکھ کر حنظلہ بن ابی اسد جو اس کا سپہ سالار تھا گھٹنے ٹیک کر کھڑا ہو گیا نیزہ کی نوک پیر میں چھید لی اور پکارا ”ہائے اونٹ کی طرح ہاتھ پیر کٹ گئے۔ گروہ اس! اگر تم مجھ کو بچا سکتے ہو تو بچاؤ خدا کی قسم! میں بغیر قتل ہوئے یہاں سے نہ جاؤں گا۔ اس آواز کا کان میں پڑنا تھا کہ عبدالاشبل کے دو لڑکے محمود اور یزید مدد کو پہنچ گئے اور لڑکھیل ہوئے۔

ایک تیر عمرو بن نعمان بیاضی سردار خزرج کے لگا اور وہ مر گیا۔ عبداللہ بن ابی اس جنگ میں بالکل طرفدار تھا۔ وہ لڑائی کی خبریں لینے کے لیے گیا تو دیکھا عمرو بن نعمان کی لاش چار آدمی اٹھائے ہوئے چلے آ رہے ہیں بولا ذق و بال البغی! یعنی اب اپنے ظلم کا مزہ چکھ! عمرو کے قتل ہونے سے خزرج کے قدم ڈگمگائے اور وہ فرار ہونے لگے اس نے یہ سراستگی دیکھ کر تمام خزرج کو تلوار کے گھاٹ اتارنا شروع کر دیا۔ اتنے میں ایک آواز آئی کہ گروہ اس! اپنے بھائیوں کے قتل سے باز آؤ کیونکہ ان کا رہنا لومڑیوں کے رہنے سے بہتر ہے۔ اسیوں نے یہ سن کر ہاتھ کھینچ لیے۔ لیکن قرظہ اور نصیر کو یہ فقرہ باز نہیں رکھ سکتا تھا اس لیے انہوں نے لوٹ مار برابر جاری رکھی، اس حنظلہ کو میدان سے زخمی اٹھالے

گئے اور خزر ج کے مکانات اور باغات میں آگ لگا دی۔ اس موقع پر بنو سلمہ کے مکانات اور جائیدادیں سعد بن معاذ کی وجہ سے تمام آفتوں سے محفوظ رہیں۔

جنگ بعاث انصار کی مشہور جنگوں میں سب سے آخری جنگ تھی اور ہجر سے ۵ سال قبل واقع ہوئی تھی۔ ان لڑائیوں کی بدولت انصار کے دونوں قبیلے جس درجہ کمزور ہو گئے تھے اس کو حضرت عائشہؓ نے ان الفاظ میں بیان کیا ہے:

كان يوم بعاث يوم قلعه الله عز وجل رسوله فقدم رسول الله صلى الله عليه وسلم وقد اترق ملزهم وقتلك سوواتهم وجرحوا قلعه الله رسوله في دخولهم في الاسلام.

”جنگ بعاث کو خدا نے اپنے رسول کے لیے کرایا تھا۔ چنانچہ آنحضرت ﷺ آئے تو انصار کے معززین متفرق اور روڈ ساقط ہو چکے تھے اور انصار بہت خستہ اور نزار ہو گئے تھے۔ اس لیے یہ دن خدا نے اپنے رسول پر انصار کے ایمان لانے کے لیے بھیجا تھا۔“

حضرت انس رضی اللہ عنہما نے بیان کیا ہے کہ جب انصار کے سردار بنو نضیر اور دوسرے ازدیوں کو یہ واقعات سنایا کرتے تھے اور کہا کرتے تھے کہ تمہاری قوم نے فلاں فلاں کام کیے:

انصار کی مشہور لڑائیوں کے بعد اب ہم ان کی چند غیر مشہور لڑائیوں کا تذکرہ کرتے ہیں اور چونکہ ان کا سنہ معلوم نہیں اس لیے ان کو کسی خاص ترتیب کے ساتھ نہیں لکھ سکتے۔

سید سہودی نے انصار کی مشہور جنگوں کے سلسلہ میں جنگ سرارہ کے بعد جنگ ”دیک“ کا نام لیا ہے اور دیک کے متعلق لکھا ہے کہ انصار کی ایک جگہ کا نام تھا غابا یا یہ ”دیک“ نہیں بلکہ ”دریک“ ہے جس کے متعلق یہ ثابت ہے کہ وہاں اوس و خزر ج میں ایک لڑائی ہوئی تھی اور اگر ہمارا یہ خیال صحیح ہے تو یہ جنگ بنو خنظلہ میں ہوئی ہوگی۔ کیونکہ ان لوگوں کی سکونت گاہ یہیں واقع تھی اور اس میں ایک قلعہ بھی تھا۔ تاہم علامہ ابن اثیر

۱۔ صحیح بخاری ص ۵۳۳ ج ۱۱، خلاصہ فی الہدیۃ - صحیح بخاری ص ۵۳۳ ج ۱۱، مناقب الانصار۔

۲۔ خلاصہ الوفا ص ۸۹ - صحیح بخاری ص ۲۰۶ ج ۲ - خلاصہ الوفا ص ۲۵۲ ج ۲

نے یوم الدریک کے عنوان سے کسی معرکہ کا ذکر نہیں کیا اور نہ کسی معرکہ کی نسبت یہ تصریح کی کہ وہ مقام دریک میں برپا ہوا تھا۔ اس بناء پر ہم ”یوم الدریک“ کو انصار کی غیر معروف جنگوں میں شمار کرتے ہیں۔

یوم الدریک کے بعد انصار کی چند خانہ جنگیوں کا جتہ جتہ ذکر کیا گیا ہے چنانچہ بنو حارثہ (اوس) اور عبدالاشہل میں ایک لڑائی چھڑی تھی۔ جس میں حارثہ نے بنو ظفر کے ساتھ مل کر عبدالاشہل کو شکست دی اور سماک بن رافع (حضرت اسید بن خضیر کے دادا) کو قتل کر کے عبدالاشہل کو بنی سلیم کے علاقہ میں جلاوطن کر دیا۔ خضیر بن سماک نے بنی سلم میں رہ کر زور و قوت پیدا کر لی تھی۔ چنانچہ ان کو لے کر بنو حارثہ پر حملہ کیا اور فتح پانے کے بعد خیبر کی طرف بھیج دیا۔ بنو حارثہ تقریباً سال بھر تک خیبر میں رہے۔ پھر خضیر کو خود رحم آیا اور ان کو مدینہ بلا لیا اور صلح ہو گئی۔

یہ غالباً یوم السراہ سے قبل کا واقعہ ہے۔

احیہ اور بنی عبدالمزہر میں بھی ایک خفیف سی جنگ ہوئی تھی جس میں ان کا دادا مارا گیا تھا اور احیہ کو اپنا قلعہ جس کا نام واقم تھا اس کی دیت میں دینا پڑا تھا۔ بنو حجاب نے رفاعہ اور غنم کو بھی قتل کیا تھا اور اس کی وجہ سے ان کو قبا کی سکونت ترک کرنا پڑی۔ واقف اور سلم میں بھی کسی قدر شکر رنجی پیدا ہو گئی تھی۔

بنو سلمہ ایک زمانہ تک متحد ہو کر رہے اور امۃ بن حرام کو اپنا سردار بنایا۔ لیکن پھر اس میں اور صحر (بنی عبید) میں جائیداد کی بابت نزاع پیدا ہوئی۔ صحر تلوار لے کر مارنے اٹھا تو بنو عبید اور سواد درمیان میں پڑے اور امۃ نے نذر مانی کہ اس کو ضرور قتل کر دوں گا۔ لوگوں کو خبر ہوئی تو صحر کو بلوالائے اور امۃ نے کچھ جائیداد لے کر اس کا قصور معاف کر دیا۔ بنو حبیب اور بنو زریق میں حبیب کے قتل سے مخالفت پیدا ہو گئی تھی جس سے بنو زریق اپنے قدیم مکانات چھوڑ کر چلے آئے۔

۱ خلاصۃ الوقاص ۸۵۔ ۲ خلاصۃ الوقاص ۸۶۔ ۳ ایضاً۔

۴ ایضاً۔ ۵ ایضاً ۸۷۔ ۶ ایضاً ۸۸۔

بنو عذارہ مالک بن غضب کے قبیلہ میں تعداد کے لحاظ سے بہت کم تھے اور بایں ہمہ نہایت حریص واقع ہوئے تھے۔ اس بنا پر بنو لیلین یا بنو اجدع میں ایک شخص کو مار ڈالا جب بات زیادہ بڑھی اور مقتول کے ورثہ دیت پر راضی نہ ہوئے تو ان لوگوں نے اپنے مکانات چھوڑ کر عمرو بن عوف میں سکونت اختیار کی!

انہی بنی مالک کی دو شاخوں میں میراث کے متعلق ایک جھگڑا ہوا تھا جس کا یہ حشر ہوا کہ دونوں قبیلے بنو بیاضہ کے باغ میں گھس کر اس قدر لڑے کہ کشتوں کے پتے لگا دیئے اور سب اسی جگہ کٹ کر رہ گئے۔ اس باغ کا نام اسی وجہ سے حدیقۃ الموت مشہور ہو گیا۔ ابن واضح کا تب عباسی نے بعض نام اور بھی لیے ہیں اور وہ یہ ہیں۔

① یوم الصغینہ :- اس کے متعلق لکھا ہے کہ یہ سب سے پہلی جنگ تھی۔ ممکن ہے کہ صغینہ کسی مقام کا نام ہو اور جنگ سمیر جو انصار کی سب سے پہلی لڑائی شمار ہوتی ہے وہیں ہوئی ہو۔

② یوم وفاق بنی حطمہ۔

③ یوم اطم بنی سالم۔

④ یوم ابتر وہ: ممکن ہے کہ اس سے حدیقۃ الموت کی لڑائی مراد ہو۔

⑤ یوم الدار۔

⑥ یوم بعاث ثانی: اس سے معلوم ہوتا ہے کہ جنگ بعاث دو مرتبہ ہوئی۔



انصار کا مذہب

ہمارے نزدیک چونکہ انصار ثابت بن اسماعیل کی اولاد ہیں اس لیے ابتداءً ان کا مذہب بھی وہی رہا ہوگا، جو حضرت اسماعیل علیہ السلام اور ان کی اولاد کا تھا۔ پھر جب عمرو بن لُحی کے ذریعہ سے بت پرستی پھیلی تو اور اسماعیلیوں کی طرح انہوں نے بھی اس کو اختیار کیا ہوگا۔ چنانچہ واقعات حرف بحرف اس کی شہادت دیتے ہیں۔ انصار کے یمن کے زمانہ سکونت میں تو کچھ پتہ نہیں چلتا۔ البتہ جب سے انہوں نے یثرب میں اقامت اختیار کی اس کا حال کسی قدر معلوم ہے۔ خزرج اکبر سے چوتھی پشت میں نجار گزرا ہے جو بنو نجار کا مورث اعلیٰ تھا۔ اس کا نام جیسا کہ تاریخوں میں مذکور ہے تیم اللات تھا۔ لیکن بعد میں تیم اللہ ہو گیا۔ چنانچہ ابن ہشام نے اپنی سیرت میں یہی اخیر نام لکھا ہے جو ممکن ہے انصار کے مسلمان ہونے کے بعد بدلا گیا ہو اور اس قسم کی بہت سی نظیریں موجود ہیں۔ بنو سمیعہ جاہلیت میں بنو ضماء کہلاتے تھے۔ آنحضرت ﷺ ان کا نام سمیعہ رکھ دیا۔ قبیلے کے نام بدلنے کے ساتھ بہت سے اشخاص کے نام بھی تبدیل کیے تھے۔

غرض تیم اللات کے نام سے معلوم ہوتا ہے کہ انصار میں لات کی پوجا ہوتی تھی انصار میں بعض قبائل اوس اللہ کہلاتے تھے۔ عجب نہیں کہ اوس اللہ بھی پہلے اوس اللات رہا ہو اور اگر یہ صحیح ہے تو انصار میں بت پرستی کی مدت چار پشت اور آگے بڑھ جاتی ہے اور اس کی ابتداء متعین ہو جاتی ہے۔ کیونکہ اوس عمرو بن لُحی کا بھتیجا ہوتا تھا۔^۱ مورخین عرب انصار کے بت کا نام مناة بتاتے ہیں جو بنطیوں کا بت تھا۔ اور جس کا ذکر قرآن مجید میں بھی آیا ہے:

۱۔ طبری ص ۱۰۸۵ ج ۳۔ ۲۔ اسد الغابہ ص ۱۷۹ ج ۵۔ ۳۔ یعقوبی ص ۲۹۵ ج ۱۔

﴿ ومنات الثالثة الاخرى ﴾ (سور نجم)

”اور سب سے اخیر تیسرا منات“۔

یہ بت بنو اسماعیل میں سب سے پرانا تھا۔ اس کے بعد لات پوجا گیا ہے۔ منات قدیم میں سمندر کے ساحل سے متصل، کئی مثلث نام ایک پہاڑ پر نصب تھا۔ جو مدینہ سے سات میل ہے۔ اوس و خزرج اور غسان اس کی پوجا کرتے تھے۔ ان کے علاوہ اور قبائل بھی اس کو پوجتے تھے۔ مثلاً بذیل، خزاعہ، ازد، شنوہ، کعبہ (اہل عمان) بنی کعبہ۔ اس بنا پر یہ کہنا صحیح نہیں ہے کہ اس کو صرف انصار پوجتے تھے یا انصار میں صرف اسی کی پوجا ہوتی تھی اور دوسرے بتوں کی نہیں ہوتی تھی۔ بلکہ جہاں تک قرآن سے پتہ چلتا ہے مدینہ میں اور بھی بہت سے بت پوجے جاتے تھے۔ چنانچہ یا قوت نے لات کے تذکرہ میں لکھا ہے:

وكانت قريش وجميع العرب يعظمونها. (ص ۳۱۰ ج ۷)

منات کے متعلق بھی عینہ یہی عبارت لکھی ہے (ص ۱۶۸ ج ۸) اور عزنی کے

حالات میں تو اس مسئلہ کو بالکل صاف کر دیا ہے۔ چنانچہ لکھتے ہیں:

ولم تكن قريش بسكة ومن اقام بها من العرب يعظون شينا من

الاصنام اعظامهم العزى ثم اللات ثم منات. (ص ۱۶۸ ج ۶)

اس سے معلوم ہوا کہ ان بتوں کی پرستش کسی خاص قوم یا قبیلہ میں محدود نہ تھی انصار کے بتوں کی نسبت مورخ طبری نے ہجرت نبوی کے ضمن میں ایک مقام پر لکھا ہے کہ حضرت علیؑ ایک مسلمان عورت کے ہاں جس کے شوہر نہ تھا اور قبا میں رہتی تھی ایک دورات مقیم ہوئے تھے۔ اثنائے قیام میں روزانہ رات کو دروازہ کھلتا اور وہ عورت باہر سے کھولا کر رکھتی چونکہ اس کے شوہر نہ تھا حضرت علیؑ نے پوچھا کہ دروازہ کیوں کھلتا ہے؟ بولی بات یہ ہے کہ میں بالکل لاوارث ہوں۔ اس لیے اہل بن حنیف رات کو اپنی

۱۔ تعجم البلدان ص ۱۶۷ ج ۸۔ ۲۔ ایضاً ص ۳۱۰ ج ۷۔ ۳۔ یاقوتی ص ۲۹۶ ج ۱۔

۴۔ تعجم البلدان ص ۱۶۷ ج ۸۔ ۵۔ ایضاً ص ۱۶۷۔ ۶۔ طبقات ابن سعد ص ۱۰۶ ج ۱۲ ق ۱۔

۷۔ تعجم البلدان ص ۱۶۸ ج ۸۔ ۸۔ زرکانی ص ۳۰۶ ج ۲۔

قوم کے بت توڑتے ہیں اور خفیہ لاکر مجھ کو دے جاتے ہیں کہ ان کا ایندھن بنانا۔ حضرت علیؓ پر سہل بن حنیف کے اس فعل کا بڑا اثر پڑا۔ اس روایت سے معلوم ہوتا ہے کہ انصار کے گھروں میں لکڑی کے بت کثرت سے تھے۔

بنو سلمہ میں عمرو بن جموح ایک نہایت ممتاز شخص تھے جب حضرت معاذ بن جبلؓ وغیرہ مسلمان ہوئے تو ان کے بت کو جس کا نام مناة تھا اور لکڑی کا تھا اٹھا کر پھینک آتے تھے۔ عمرو کے ماسوا تمام سر بر آوردہ لوگوں کے گھروں میں بت موجود تھے۔ اور مندروں میں جو بت موجود تھے ان کا شمار ان کے علاوہ تھا۔ چنانچہ غنم بن مالک بن نجار کا ایک بت خانہ تھا۔ جس میں بہت سے بت تھے اور عمرو بن قیس اس کا متولی تھا۔ مذکورہ بالا قرآن کے باوجود کیا ان تمام بتوں کو مناة کی صورتیں فرض کیا جاسکتا ہے۔ علاوہ بریں انصار میں مختلف بتوں کے انتساب سے نام رکھے جاتے تھے اور یہ خود ان کی متعدد بتوں کی پرستش پر دلالت کرتا ہے۔ تیم اللات کا ذکر اوپر گزر چکا بنو جدید (نجار) کے مورثوں میں ایک شخص کا نام زید اللات تھا جس کو ابن ہشام نے اپنی عادت کے مطابق زید اللہ لکھا ہے۔ حضرت ابو طلحہ کے بزرگوں میں ایک شخص کا نام زید مناة تھا۔ بنی ساعدہ میں جو خزرج اکبر کی اولاد تھے ایک آدمی کا نام عبدود تھا۔ حارث بن خزرج کے ایک شخص مسمی بہ سفیان بن بشر کا نام ابن ہشام نے سفیان بن نسر بتایا ہے۔ ابو عقیل عبدالرحمن کا نام عبدالعزیٰ تھا۔ ان تمام تصریحات سے معلوم ہوا کہ انصار میں مناة کے علاوہ اور بتوں کی پوجا یا کم از کم تعظیم کا خیال ضرور موجود تھا۔ ہمارے مورخین نے مناة کی جو تخصیص کی اس کے یہ معنی ہیں کہ اس بت کی انصار کے دلوں میں زیادہ عظمت تھی۔ چنانچہ یاقوت نے لکھا ہے۔^۱

ولم یکن احد اشدا عظاما له من الاوس والخزرج.

اوس و خزرج سے زیادہ کوئی قبیلہ مناة کی عزت نہیں کرتا۔

۱ طبری ص ۱۲۴۴۔ ۲ سیرة ابن ہشام ص ۲۳۸ ج ۱۔ ۳ ایضاً ص ۲۹۵ ج ۱۔ ۴ سیرت ص ۲۵۱ ج ۱۔
 ۵ تہذیب التہذیب ص ۳۱۴ ج ۳۔ ۶ اصابہ ص ۱۳۹ ج ۶۔ ۷ سیرت ص ۳۰۲ ج ۱۔
 ۸ اسد الغابہ ص ۲۵۷ ج ۵۔ ۹ معجم البلدان ص ۱۶۸ ج ۸۔

تعظیم کی وجہ ظاہر ہے اور یہ خود منانہ کے مادہ میں موجود ہے، منانہ منا سے نکلا ہے، جس کے معنی قدر یعنی اندازہ کرنے کے ہیں۔ چونکہ انصار اس کو قضا و قدر کا حاکم سمجھتے تھے اس لیے اس کی حد درجہ تعظیم کرتے تھے اور اس کی رضا جوئی کے لیے طرح طرح کی رسمیں ایجاد کر لی تھیں۔ مثلاً وہیں سے احرام باندھتے تھے وہیں ہدی بھیجتے تھے۔ حج سے واپس آ کر وہیں سر منڈواتے اور قربانی کرتے تھے۔

غرض انصار کا مذہب عام اہل مغرب کی طرح بت پرستی تھا۔ تاہم بعض بعض لوگ خدا پرستی کی طرف بھی مائل تھے اور اس کی مختلف صورتیں اختیار کی تھیں، چنانچہ بعض لوگ یہودی ہو گئے تھے اور یہ خیبر کے یہود اور قرظہ اور نضیر کے میل جول کا نتیجہ تھا۔ یہودی مذہب نے انصار میں جو مقبولیت حاصل کی تھی اس کا یہ اثر تھا کہ جب کسی عورت کے لڑکا زندہ نہ رہتا تو منت مانتی تھی کہ اگر اولاد پیدا ہوئی اور زندہ بچی تو اس کو یہودی بناؤں گی۔ اس طرح انصار میں یہودی مذہب اختیار کرنے والوں کی ایک خاصی تعداد ہو گئی تھی۔ جس میں قبائل عوف، نجار، حارث، ساعدہ، جشم، اوس، ثعلبہ داخل تھے۔^۱ صرمہ ابوقیس^۲ سلسلہ بن برہام (بنو نجار میں لبید بن عاصم و بنوزریق میں) کنانہ بن صوریہ (بنو حارث میں) اور قروم بن عمرو^۳ (بنو عمرو بن عوف میں) ان قبائل کے مشہور اور سربرآوردہ یہودی ہیں۔

بعض لوگوں نے حنفی مذہب اختیار کر لیا تھا۔ چنانچہ ابوقیس صرمہ کے متعلق مذکور ہے کہ انہوں نے یہودی مذہب اختیار کر کے چھوڑ دیا اور عیسائی بنا چاہا۔ لیکن پھر اپنے گھر کو عبادت گاہ بنا کر گوشہ نشین ہو گئے اور کہنے لگے اعبد رب ابراہیم! میں ابراہیم کے خدا کی عبادت کرتا ہوں۔

ابوقیس صیفی بن اسلت بھی اسی مذہب میں داخل تھا۔^۴

بعض صرف توحید کے قائل تھے۔ چنانچہ اسعد بن زرارہ اور ابوالہیثم بن تیہان کا اسی

۱ یعقوبی ص ۹۸ ج ۱۔ ح ابوداؤد ص ۹ ج ۳ باب ۱۱۱۱ سیرہ بدر علی الاسلام۔

۲ سیرۃ ابن ہشام ص ۲۷۹ ج ۱۔ ح اسد الغابہ ص ۷۸ ج ۵۔

۳ سیرت ابن ہشام ص ۲۸ ج ۱۔ ح اسد الغابہ ص ۷۸ ج ۵۔

میں شمار تھا۔^۱ بعض یہ سائی ہو گئے تھے۔ ابوالحصین کے بیٹے انہی میں شامل تھے۔^۲ بعض ان کے علاوہ کسی اور مذہب کے پیرو تھے۔ مثلاً سوید بن صامت لقمان کی حکمتوں پر عمل کرتا تھا۔^۳ بایں ہمہ انصار کا ہر فرد مذہب ابراہیمی کے کچھ نہ کچھ احکام کا پابند تھا۔ حج بیت اللہ قربانی، مہمان نوازی، اشہر حرم کی عزت، فواحش کو برا سمجھنا اور جرائم پر سزا دینا۔ یہ تمام باتیں دین ابراہیم کا جزو تھیں اور انصار ان پر کار بند تھے۔

نماز کی ایک بگڑی ہوئی صورت انصار میں باقی تھی۔ چنانچہ ان کا ایک شاعر ابوقیس ابن اسلم حبشیوں کی مکہ میں شکست پر فرط مسرت سے کہتا ہے:

فقوموا فصولا ربکم وتمسحوا بارکان هذا البیت بیت الاحاشب^۴
 حج کرتے تھے اور اس کا یہ طریقہ تھا کہ گھر سے چلتے وقت شناخت کے طور پر کھجور کی جڑیں کاٹ کر دروازہ پر لٹکا دیتے تھے۔^۵ اس کے بعد قدید جاتے اور مناة کے سامنے نماز پڑھتے، پھر تلبیہ کہتے ہوئے مکہ آتے۔^۶ تلبیہ تھا لیبک رب غسان راجلہا والفرسان۔^۷ مکہ میں منیٰ کی گھاٹی کے قریب ٹھہرتے۔ صفا^۸ اور مرہ کا طواف کرتے۔^۹ پھر حج کی تمام رسوم ادا کر کے واپس ہوتے اور قدید پہنچ کر مناة کے سامنے سر منڈواتے۔ (مکہ میں سر نہیں منڈواتے تھے) اور وہاں چند روز قیام کرتے تھے۔ اس کے بغیر حج کو نام تمام سمجھتے۔ ہدی بھی یہیں بھیجتے اور یہیں قربانی کرتے۔^{۱۰} اس کے بعد گھر آتے اور مکانات میں دروازہ کی بجائے پشت کی کھڑکی سے داخل ہوتے۔^{۱۱} اور جب تک محرم رہتے اسی پر عمل کرتے تھے۔^{۱۲}

حج کے ایام میں شکار کھیلتے،^{۱۳} لڑائیوں کو موقوف کرتے اور دشمنوں سے تعرض نہیں کرتے تھے۔^{۱۴}

۱ طبقات ابن سعد ص ۱۴۶ ج ۱ تم ۱۔ ۲ اسد الغابہ ص ۷۲ ج ۵۔ ۳ طبری ص ۱۲۰۸ ج ۵۔

۴ سیرۃ ابن ہشام ص ۳۸ ج ۱۔ ۵ ابن اثیر ص ۵۰۸ ج ۱۔ ۶ یعقوبی ص ۲۹۶ ج ۱۔

۷ ایضاً ص ۲۹۷ ج ۱۔ ۸ طبقات ابن سعد ص ۱۴۹ ج ۱ تم ۱۔ ۹ صحیح بخاری ص ۲۲۳ ج ۱۔

۱۰ معجم البلدان ص ۱۶۵ ج ۸۔ ۱۱ صحیح بخاری ص ۲ ج ۲۔ ۱۲ یعقوبی ج ۱ ص ۲۹۶۔

۱۳ صحیح بخاری ص ۲۴۵ ج ۱۔ ۱۴ ابن اثیر ص ۵۰۸ ج ۱۔

مکر و زور سے نفرت کرتے تھے چنانچہ ثعلبہ العنقا کے متعلق اوپر گزر چکا ہے کہ محض جذع ابن سنان کی مکاری کی وجہ سے غسان کی حکومت چھوڑ دی تھی۔
 مہمان نواز تھے اور دشمنوں تک کی ضیافت کرتے تھے۔ چنانچہ علامہ طبری نے لکھا ہے کہ جس زمانہ میں انصار اور تبع سے جنگ ہو رہی تھی انصار دن کو لڑتے اور شب کو اس کی ضیافت کرتے تھے۔^۱

عہد کو پورا کرتے اور اس کے لیے جان لڑا دیتے تھے۔ جنگ سیر جو انصار کی پہلی لڑائی تھی اسی کا نتیجہ تھی اور قبیلہ ذبیان کے ایک شخص کی بدولت برپا ہوئی تھی۔^۲ دشمنی اور مخالفت کی وجہ سے ان کو ایک دوسرے کا غلام بننا پڑتا تھا۔^۳ لیکن وہ بد عہدی کے مقابلہ میں اس جنگ کو گوارا نہ کرتے تھے۔

میدان جنگ سے اگر ایک گروہ شکست کھا کر فرار ہوتا اور اپنے گھر چلا آتا تو دوسرا گروہ تعاقب سے احتراز کرتا تھا۔^۴

ان عمدہ باتوں کے ساتھ ساتھ ان میں بعض انتہا درجہ کی بد اخلاقیات موجود تھیں۔ مثلاً وہ سوتیلی ماں سے شادی کرتے تھے اور یہ رسم آغاز اسلام تک جاری رہی تھی۔ چنانچہ جب ابوقیس بن اسلت کا انتقال ہوا تو اس کے بیٹے نے اپنی سوتیلی ماں کو نکاح کا پیغام دیا اور وہ آنحضرت ﷺ کے پاس آئی تو آپ خاموش ہو گئے اور یہ آیت نازل ہوئی:

﴿وَلَا تَنْكِحُوا مَا نَكَحَ آبَاكُمْ مِنَ النِّسَاءِ﴾

اس قصہ کے راوی کا بیان ہے کہ یہ سب سے پہلی عورت ہے جو اپنے شوہر کی اولاد پر حرام ہوئی۔ اس کا نام کبشہ بنت معن بن عاصم تھا۔^۵ آبائی جائیداد میں بیٹیوں کا کچھ حق نہ تھا۔ اولاد ذکور بھی جب تک نابالغ رہتی میراث کی مستحق نہیں ہوتی تھی۔^۶

ان باتوں کے علاوہ ان کے عقائد میں چند اور باتیں بھی داخل تھیں جن میں ایک جھار پھونک بھی ہے۔ آنحضرت ﷺ کے زمانہ تک اس کے جاننے والے موجود تھے

۱۔ معارف ابن قتیبہ - ج طبری ص ۹۰۱ ج ۲ - ح ابن اثیر ص ۴۹۳ ج ۱ - ح اسد الغابہ ص ۵۴۷ ج ۵۔

۲۔ ابن اثیر ص ۵۰۳ ج ۱ - ح اسابہ ص ۱۵۹ ج ۷ - ح اسد الغابہ ص ۹۶ ج ۷۔

چنانچہ طبرانی نے اپنی مسند میں لکھا ہے کہ جب آنحضرت ﷺ نے حجاز پھونک سے ممانعت فرمائی تو عمرو بن جبہ نے جو سانپ کے کانے کو حجاز تا تھا آ کر کہا کہ آپ اس سے منع فرماتے ہیں حالانکہ میں اس کا منتر جانتا ہوں اور حجاز تا ہوں (یعنی اس ممانعت کی تعمیل کے باوجود نفس منتر کے جاننے اور اس کام کے کرنے کا کیا کفارہ ہو سکتا ہے) آنحضرت ﷺ نے اس سے منتر سنا تو فرمایا اس میں کچھ ہرج نہیں۔ اس کے بعد ایک دوسرا انصاری آیا اور کہا میں کچھ حجاز تا ہوں۔ آپ نے کہا کہ تم میں سے جو اپنے بھائی کو نفع پہنچا سکتا ہو پہنچائے!

اسلام لانے کے بعد بھی انصار میں حجاز پھونک کا رواج باقی تھا۔ چنانچہ صحیح بخاری میں حضرت ابوسعید خدری سے روایت آئی ہے کہ ان لوگوں نے ایک سفر میں کسی قبیلے کے رئیس کو جسے پھونے ڈسا تھا حجاز تا تھا اور اس کے معاوضہ میں تیس بکریاں لی تھیں!

طہارت کا خیال حد درجہ تھا۔ تمام عرب طہارت میں ڈھیلے استعمال کرتے تھے لیکن انصار ڈھیلوں کے ساتھ پانی بھی لیتے تھے۔ اسلام کے زمانہ میں ان کا یہ فعل نہایت مستحسن سمجھا گیا اور قرآن میں ان کی تعریف نازل ہوئی ہے

مردوں کو دفن کرتے تھے اور بقیع الغرقد کو قبرستان بنایا تھا

ابن ہشام میں ایک موقع پر انصار کے عقائد کا ضمناً تذکرہ آ گیا ہے۔ چنانچہ وہ کہتے ہیں:

الاولس والخزرج اهل شرک یعبدون الاوثان لا یعرفون جنۃ ولا ناراً

ولابننا ولا قیامۃ ولا کتابا ولا حلالا ولا حراما.

”اولس و خزرج مشرک تھے۔ بت پوجتے تھے۔ جنت دوزخ، بعث و نشر، قیامت

کتاب، حلال اور حرام کو نہیں جانتے تھے۔“

اس کے بعد آگے چل کر لکھتے ہیں کہ یہ لوگ قیدیوں کا فدیہ توراۃ کے بموجب

دیتے تھے اور یہ یہود کی صحبت کا اثر تھا

۱۔ اسد الغابہ ص ۱۵ ج ۴۔ صحیح بخاری ص ۴۵ ج ۲ باب فضل فاتحہ الکتاب۔

۲۔ سنن ابن ماجہ ص ۳۰۔ خلاصۃ الوفای ص ۳۶۲۔ ج ۵۔ ابن ہشام ص ۳۰۴ ج ۱۔

انصار کا تمدن

اوپر گزر چکا ہے کہ نبھی بنو اسماعیل میں سب سے زیادہ متمدن تھے۔ انصار کو چونکہ ہم نبھی الاصل سمجھتے ہیں اس لیے ہم کو دکھانا چاہیے کہ ان میں تمدن کا کہاں تک اثر تھا؟ ذیل کی سطور میں اسی کو پیش کرنا ہے۔

نظام اجتماعی:

انسان چونکہ مدنییت کا دلدادہ واقع ہوا ہے اسی لیے وحشی قبائل بھی ایک نظام بنا کر اپنی زندگی بسر کرتے ہیں۔ یہی وجہ ہے کہ ان قبائل میں بھی ایک شخص سردار ضرور ہوتا ہے۔ پھر جب تمدن پھیلتا ہے اور وحشت کم ہوتی ہے تو یہ نظام بھی وسیع ہوتا ہے اور اس میں متعدد شاخیں پیدا ہو جاتی ہیں۔

انصار میں مازن بن ازد سے حارثہ الغطفریف کے زمانہ تک صرف سرداروں کے نام نظر آتے ہیں۔ عمرو بن عامر عرف مزینقا کے وقت میں سردار قبیلہ کے ساتھ ایک اور نام بھی معلوم ہوتا ہے (مالک بن یمان) لیکن یہ نہیں پتہ چلتا کہ اس کی حیثیت کیا تھی؟ عمرو کے بیٹے ثعلبہ العنقا کے عہد میں جب وہ غسان میں مقیم تھا مکہ سے نہایت خونریز جنگ ہوتی ہے تو اس موقع پر ثعلبہ کی قوم ایک باقاعدہ فوج نظر آتی ہے جو جذع بن سنان کے اشاروں پر حرکت کرتی تھی۔ چونکہ جذع نے فوج کا تمام نظم و نسق اپنے ہاتھ میں لیے لیا تھا اس لیے مورخین اس کو سپہ سالار لکھتے ہیں۔^۱

غرض ثعلبہ کے وقت سے انصار میں دو عہد قائم ہوئے۔ رئیس اور سپہ سالار۔ اور یہ یہ دونوں ایک زمانہ تک برقرار رہے۔ بلکہ بسا اوقات ایسا ہوا کہ رئیس ہی نے سپہ سالاری کی خدمت بھی انجام دی۔ چنانچہ مالک بن خیالان خزرجی اور عمرو بن طلحہ نجاری کے متعلق اسی قسم کے واقعات ملتے ہیں۔

اس وقت تک چونکہ انصار کے قبائل باہم متحد تھے اس لیے ان میں رئیس ایک شخص ہوتا اور وہ عموماً قبیلہ خزرج سے ہوتا تھا۔ چنانچہ مدینہ کی سکونت کے زمانہ میں ہم کو روسائے انصار میں سے جس شخص کا نام سب سے قدیم ملا ہے وہ مالک بن عجلان ہے جو سالم بن عوف بن خزرج کی اولاد تھا۔ سید سمودی اس کی نسبت لکھتے ہیں^۱۔

وسوده الحیان الاوس والخزرج اس کو اوس اور خزرج دونوں نے سردار بنایا تھا۔

مالک کے بعد ریاست خاندان سالم سے نکل کر خاندان نجار میں چلی گئی۔

چنانچہ تاج اور انصار سے جو جنگ ہوئی اس میں عمرو بن طلحہ نجاری سپہ سالار رانوج تھا۔ جس کے متعلق علامہ طبری نے تصریح کی ہے کہ وہی اس زمانہ میں انصار کا رئیس بھی تھا۔ ان دونوں روایتوں سے یہ بھی پتہ چلتا ہے کہ انصار کی ریاست جمہوری اصول پر قائم تھی۔ ورنہ شخصی ہونے کی صورت میں رئیس صرف ایک خاندان سے ہوتا اور دوسرے خاندان میں انتقال ریاست کے وقت خانہ جنگیاں پیش آتیں۔ حالانکہ ایسا کبھی نہیں ہوا۔

لیکن جب انصار میں نزاع پیدا ہوئی تو ریاست دو حصوں میں منقسم ہو گئی اوس اور خزرج۔ اوس میں عبدالاشہل اور خزرج میں ساعدہ کا خاندان اپنے اپنے قبائل پر حکومت کرتا تھا۔ چنانچہ آنحضرت ﷺ کے زمانہ میں اوس کے سعد بن معاذ اور خزرج کے سعد بن عبادہ رئیس تھے۔^۲

یہ تقسیم کچھ یہیں تک محدود نہیں رہی بلکہ ان دونوں قبیلوں میں جتنے خاندان تھے سب نے اپنے علیحدہ علیحدہ رئیس تجویز کر لیے۔ چنانچہ قبیلہ اوس میں سے حجابہ بن جلاح کو سردار بنایا۔ خزرج میں بھی اسی طرح تفریق ہوئی۔ بنو مازن بن نجار کی سیادت عاصم کو ملی۔ بنو سلمہ نے امۃ بن حرام کو سردار بنایا۔ امۃ کے بعد بنو سلمہ باہمی خونریزیوں کی بدولت متفرق ہو گئے تھے۔ لیکن پھر جد بن قیس نے سب کو مجتمع کیا اور خود سردار بن بیضا۔ آنحضرت ﷺ کے زمانہ میں بنو سلمہ کا یہی سردار تھا۔^۳

۱ خلاصۃ الوفاء ص ۸۳۔ ۲ طبری ص ۲۹۰۔ ۳ صحیح بخاری ص ۲۵۹۵ باب حدیث اللاک۔

۴ ابن اثیر ص ۳۹۵۰ ج ۱۔ ۵ ایضاً۔ ۶ خلاصۃ الوفاء ص ۸۷۔ ۷ اسد الغابہ ص ۲۷۴ ج ۱۔

جنگ بعاث کے بعد جب دونوں قبیلوں نے زچ ہو کر ہمت ہاردی تو پھر قدم نظام پر عمل کرنے کا خیال پیدا ہوا۔ چنانچہ قبیلہ خزرج میں سے ایک شخص عبداللہ بن ابی پر سب نے اتفاق کیا اور اس کو یشرب کا رئیس بنانے کی تجویز پیش کی۔ صحیح بخاری میں حضرت سعد بن عبادہ سردار خزرج کی زبانی منقول ہے:ؑ

لقد اصطالح اهل هذه البحيرة على ان يتوجوه فيعصبونه بالعصابة.
 ”اس شہر کے باشندوں نے اس (ابن ابی) کو تاج پہنانے اور بادشاہ بنانے کا فیصلہ کر لیا تھا۔“

ابن ابی پر اتفاق کی وجہ یہ تھی کہ وہ زمانہ جاہلیت میں بھی جنگ و جدال سے حتی الامکان گریز کرتا تھا۔ چنانچہ جنگ فجار کے ضمن میں گزر چکا ہے کہ اس نے عمرو بن نعمان کو یہودی غلاموں کے قتل سے منع کیا تھا۔ؑ اسی طرح وہ جنگ بعاث میں بھی بالکل الگ تھا۔ؑ ایک موقع پر اس نے انصار اور قریش کی جنگ کو بھی ٹالا تھا۔ؑ لیکن ابھی تخت نشینی کی نوبت نہ آئی تھی کہ انصار نے اسلام قبول کر کے آنحضرت ﷺ کو دین دنیا کی حکمرانی کے لیے مدینہ بلا یا اور ابن ابی کی ساری امیدیں خاک میں مل گئیں۔

ریاست کے ساتھ سپہ سالاری کا بھی یہی حشر ہوا۔ جب دونوں قبائل میں جنگ کا آغاز ہوا تو ہر قبیلے کا سپہ سالار علیحدہ علیحدہ تھا۔ چنانچہ حذیر بن سماکؑ، ابو قیس بن اسلم اور عمرو بن نعمان بیاضیؑ مختلف جنگوں میں دونوں قبیلوں کی طرف سے اس منصب پر فائز ہوئے ہیں۔ اسلام سے پہلے قبیلہ اوس کا یہ عہدہ حذیر کے بیٹے اسید کو تفویض ہوا تھا۔ؑ

امیر اور سالار لشکر کے عہدوں کے ساتھ انصار میں ایک اور اعزاز بھی تھا یعنی بت خانہ کی تولیت اسلام کے ابتدائی زمانہ میں اس عہدہ پر عمرو بن قیس نجاریؑ، بنو نجار کی طرف سے مامور تھا۔ؑ اور قبائل میں بھی کچھ لوگ رہے ہوں گے لیکن ہم کو ان کے نام معلوم نہیں۔

۱ صحیح بخاری ص ۶۵۱ ج ۲ باب ولتسمع من الذین اونوا الکتب۔ ۲ ابن اثیر ص ۵۱ ج ۱۔

۳ ایضاً ص ۵۱۱۔ ۴ طبقات ابن سعد ص ۱۵۰ ج ۱ قسم ۱۔ ۵ اسد الغابہ ص ۹۲ ج ۱۔

۶ ایضاً ص ۵۰۶ و ۵۱۰ ج ۱۔ ۷ سیرت ابن ہشام ص ۲۳۸۔ ۸ ایضاً ص ۲۹۵۔

نظام عسکری:

انصار نے چونکہ باقاعدہ ایک چھوٹی سی ریاست کی بنیاد قائم کی تھی اس لیے ان

کو ریاست کے تمام لوازمات رکھنے پڑتے تھے۔ مثلاً فوج، قلعے، فضیلیں، قبرستان۔

فوج کے متعلق یہ تصریح نہیں کہ تعداد میں کتنی تھی۔ جہاں تک قرآن سے پتہ چلتا

ہے کوئی مخصوص فوج نہ تھی بلکہ قبیلہ کا ہر شخص سپاہی ہوتا تھا جو وقت پر اپنے قبیلہ اور وطن کی

طرف سے جانثاری کے لیے بڑھتا تھا۔ چنانچہ بنو سلم (اوس) میں ایک زمانہ میں ہزار

جوان موجود تھے۔ بنو مالک بن غضب کی (بنی زریق کے علاوہ) بھی یہی تعداد تھی۔

لڑائی کے وقت صف بندی کا طریقہ نہ تھا۔ چنانچہ حضرت ابویوبؓ نے جنگ بدر

میں صف آرائی کی نسبت بیان کیا ہے کہ ”ہم لوگ جس وقت تیار ہوئے تو کچھ لوگ صف

سے باہر نکل کر کھڑے ہوئے۔ آنحضرت ﷺ نے فرمایا: ”میرے ساتھ رہو“۔ انصار کی

لڑائیوں کے حالات پڑھنے سے بھی معلوم ہوتا ہے کہ وہ نہایت بے ترتیبی کے ساتھ گٹھ

جاتے تھے۔ البتہ ہزیمت کے وقت یہ قاعدہ تھا کہ جب ایک فریق بھاگ کر اپنے محلہ میں

چلا جاتا تو دوسرا فریق تعاقب چھوڑ دیتا تھا۔ لیکن کبھی یہ قانون ٹوٹ بھی جاتا اور گھروں

میں بھی پناہ نہ ملتی۔ اس وقت دوسرا فریق قلعہ بند ہو جاتا تھا۔

جب آتش منافرت زیادہ بھڑکتی تو نہایت بے دردی کے ساتھ قتل عام شروع ہوتا۔

مالک ابن غضب کے دو قبیلے اسی طرح لڑ کر فنا ہوئے، کہ ایک رونے والا بھی ان میں باقی نہ

رہا۔ جنگ بعاث میں اوس نے خزرج کی گردنوں پر کھوار رکھی۔ لیکن پھر باز آ گئے۔

فوج میں جو لوگ صرف حالات معلوم کرنے اور لڑائی دیکھنے کے لیے آتے ان سے

کوئی تعرض نہیں کرتا تھا۔ جنگ جسر میں عینہ اور خیار لڑائی کا نظارہ کر رہے تھے۔ جنگ بعاث

میں عبداللہ بن ابی گھوڑے پر چڑھ کر میدان کے ارد گرد پھرتا تھا اور حالات پوچھ رہا تھا۔

لڑائی کے لیے کوئی ایک میدان مقرر نہ تھا بلکہ ہر قبیلے کی سکونت گاہ میدان جنگ

کام کام دیتی تھی۔ کیونکہ قلعے ہر قبیلے اور ہر محلے میں تھے۔ کبھی کبھی قلعوں کو چھوڑ کر

۱ خلاصۃ الوفاس ۸۶۔ ۲ ایضاً ص ۸۸۔ ۳ مسند ابن ضبل ص ۳۲۰ ج ۵۔ ۴ ابن اثیر ص ۵۰۳ ج ۱۔

۵ خلاصۃ الوفاس ۸۸۔ ۶ ابن اثیر ص ۵۱۱ ج ۱۔ ۷ ایضاً ص ۵۰۳۔ ۸ ایضاً ص ۵۱۱۔

بانگوں میں بھی لڑائی ہوتی تھی۔

قلعہ نہایت کثرت سے تھے اور ایک ایک قبیلے کے پاس متعدد تھے۔ مثلاً زید بن مالک کے پاس ۱۴ قلعے تھے! عبدالاشہل غنمہ کے پاس بھی چند تھے اور بنو اجدع نے ۲۰ قلعے تعمیر کیے تھے! ان قلعوں کی مختصر فہرست یہ ہے:

۱۔ آل ساعدہ

نام قلعہ	مقام وقوع	کیفیت	نام قلعہ	مقام وقوع	کیفیت
۱۔ اجم	ذباب		۱۳۔ ابش	قبا	
۲۔ تیس	x	عمان کا تھا	۱۴۔ نواخان	=	دو قلعے تھے
۳۔ معرض	x		۵۔ عبید		
۴۔ واسط	x	ابوزیرہ کا تھا	۱۵۔ اطول	مجد خربہ	
۲۔ عبدالاشہل			۱۶۔ اعما	مدوا اور مدخل میں	۴ قلعے تھے
۵۔ رعل	x		۱۷۔ جیس		
۶۔ عاصم	فقارہ		۶۔ حرام		
۷۔ میر	x		۱۸۔ اعما	x	دیکھئے عبید
۸۔ وا تم	x		۱۹۔ جاعس	مجد فنج	
۳۔ خدرہ			۲۰۔ خداد	=	
۹۔ اجد	لہ		۷۔ واقف		
۱۰۔ واسط	x		۲۱۔	مجد فنج	
	۳۔ اعف		۲۲۔ ریدان	=	
۱۱۔ ابش	قبا		۸۔ اوس		
+۱۲۔	قبا		۲۳۔	جدمان	

نام قلعہ	مقام وقوع	کیفیت	نام قلعہ	مقام وقوع	کیفیت
۲۳-خصی	مسجد قبا		۲۸-میف	مسجد بنو نزار	دینار
۲۴-نزار			۲۹-واسط		مازن
			۱۵-جسم		
۱۰-حارشہ			۳۰-خ	خ	
۲۵-خصی	-		۱۲-سمیعہ		
۲۶-ریان	-		۳۱-سعدان	رحج	
۲۷-مربع	-		۱۷-بیاضہ		
۲۸-نزار	نزار		۳۲-سویہ	جماضہ	یہ قلعہ سیاہ تھا
۱۱-اسود			۳۳-سرارہ	-	
۲۹-حیط	مسجد قبلین		۳۴-عقرب	روحا	
۳۰-منع	=		۳۵-عقبان	سجہ	
۱۲-زغورا			۳۶-لوی	=	
۳۱-راتج	راتج		۱۸-عطیہ		
۱۳-زریق			۳۷-شاش	مسجد قبا	
۳۲-ریان			۱۹-سالم		
۱۴-نجار			۳۸-شاخ	x	
۳۳-زاہریہ	-		۳۹-تواقل	عصب	
۳۴-عریاں	-	نضر	۲۰-ضمیہ		
۳۵-فارغ	-	مغالہ	۵۰-شینف	قبا	
۳۶-قویرغ	-	غنم	۲۱-زید بن مالک		
۳۷-مشط	مسجد ابی	جدیدہ	۵۱-صابسی	قبا	۱۴ قلعے تھے

نام قلعہ	مقام وقوع	کیفیت	نام قلعہ	مقام وقوع	کیفیت
۷۷- کومتہ	شمغ	۷۹- واقم	قبا	۲ قلعے تھے	
المدیر		۸۰- شیخان	داج	دو قلعے تھے	
۷۸- مرادج	قبا	۸۱- ازرق	قناۃ		

قلعوں کے علاوہ انصار نے جا بجا دیواریں بنا رکھی تھیں جو سیلاب کے ساتھ دشمنوں کے لیے مزاحم ہوتی تھیں۔ مدینہ کی سب سے بڑی دیوار وہ تھی جو شہر کے چاروں طرف کھینچی ہوئی تھی اور جس کو سور مدنیہ کہا جاتا ہے۔^۱ بنو یاسد کے حملہ میں ایک دیوار تھی۔ اس کا نام حاصہ تھا۔^۲ بنی زریق نے بھی ایک دیوار بنائی تھی۔^۳ ایک دیوار وہ تھی جو حرہ کی آتشزدگی میں جلی تھی۔^۴ ایک دیوار کا نام ربیع تھا اور انصار کا ایک معرکہ یہیں ہوا تھا۔^۵ معبر اور مضرس نامی بھی دو دیواریں تھیں جن کی آڑ میں چند دنوں تک انصار نے جنگ کی تھی۔^۶ ان دیواروں قلعوں اور گنجان آبادی کی وجہ سے نہایت مستحکم اور ناقابلِ تسخیر شہر بن گیا تھا۔^۷

کان سائر المدینة مشبکا بالبنيان فہی كالحصن.

”مدینہ اپنی گنجان عمارتوں کی وجہ سے گویا ایک قلعہ معلوم ہوتا تھا۔“

عبداللہ بن ابی کا قول ہے۔ فواللہ ما حرجنا منها الی عدولنا الاصاب منها ولا دخلنا علینا الا اصابتنا منہ۔^۸ یعنی ہم نے جب مدینہ سے نکل کر مقابلہ کیا تو ٹکست کھائی اور جب یہیں رو کر لڑے تو ہمیشہ فتح ہوئی۔

آنحضرت ﷺ نے اسی استحکام کی وجہ سے مدینہ کو ”دورِ حصینہ“ مضبوط زرہ کہا ہے۔^۹ چونکہ انصار میں ہمیشہ خانہ جنگی رہا کرتی تھی اس کے سوا مردوں کے دفن کرنے کا عرب میں قدیم دستور تھا اس لیے انصار نے مدینہ میں مختلف قبرستان بنا لیے تھے ایک بنو ساعدہ کا قبرستان تھا جس پر بعد کو مدینہ کا بڑا بازار آباد ہوا۔^{۱۰} عبدالاشہل کا قبرستان

۱۔ خلاصۃ الوفاص ۳۰۰۔ ۲۔ ایضاً ص ۲۷۱۔ ۳۔ ایضاً ص ۸۸۔ ۴۔ ایضاً ص ۲۶۸۔

۵۔ ابن اثیر ج ۱ ص ۵۰۳۔ ۶۔ ایضاً ص ۵۰۷۔ ۷۔ طبقات ابن سعد ج ۲ ص ۱۲۲۔

۸۔ زرقانی ص ۲۶۔ ۹۔ طبقات ص ۲۶ ج ۲ ص ۱۰۔ ۱۰۔ خلاصۃ الوفاص ص ۲۰۷۔

مغیرہ کے نام سے مشہور تھا۔ بقیع الغرقد جو آج بھی نہایت مشہور قبرستان ہے پہلے ایک زرخیز خطہ تھا جس کے درختوں کو کاٹ کر قبرستان بنایا گیا۔ عمرو بن نمان بیاضی اپنی قوم کے مرعے میں کہتا ہے۔^۱

خلت الديار فسدت غیر مسدد ومن العناء تفردي بالسود
ابن الذین عہدتہم فی غبطة بین العقیق الی بقیع الغرقد

بنو سلمہ کا بھی ایک جداگانہ قبرستان تھا۔ بنو ظلمہ نے بھی ایک قبرستان بنایا تھا جو غرث کی طرف واقع تھا۔ اور بنو نجار کا قبرستان مسجد نبوی ﷺ کی جگہ پر تھا۔ چنانچہ جب آنحضرت ﷺ مدینہ تشریف لائے تو قبروں کو اکھڑا کر مسجد کی بنیاد ڈالی۔^۲

سب سے اخیر ہم کو یہ دکھانا چاہیے کہ انصار میں ہتھیاروں کا بندوبست تھا۔ اس کے متعلق زیادہ تفصیل معلوم نہیں۔ صرف اس قدر معلوم ہے کہ مدینہ میں رقم نامی ایک جگہ تھی وہاں تیر بننے تھے یا قوت رقم کے تحت میں لکھتے ہیں۔^۳

موضع بالمدينة تنست الیہ المرقمیات.

”یعنی رقم مدینہ میں ایک جگہ ہے جہاں کے تیر مشہور ہیں۔“

مدینہ میں یہود کے پاس بھی ہتھیار سازی کے آلات تھے اور وہ ہتھیار بنایا کرتے تھے۔ یہ ممکن ہے کہ ضرورت کے وقت ان سے قیمتا لے لیتے ہوں۔

نظام مذہبی:

انصار چونکہ صاحب مذہب تھے اور بتوں کی پوجا کرتے تھے اس لیے انہوں نے اپنی مذہبی عبادت گاہیں بالکل جداگانہ بنائی تھیں اور قرآن سے معلوم ہوتا ہے کہ ان مندروں میں بہت سے بت موجود رہتے تھے۔ جن میں سب سے قوی بیکل مناة کا بت تھا۔ ان مندروں کی نگرانی اور اہتمام ہر قبیلے کا کوئی ممتاز اور مذہبی شخص کرتا تھا۔ چنانچہ بنو غنم ابن مالک

۱ خلاصۃ الوفاس ۲۹۳۔ ۲ ایضاً ۲۶۳۔ ۳ مند ابن ضیل ص ۳۹۶ ج ۳۔ ۴ طبقات ص ۳۰ ج ۲ ق ۱

۵ صحیح بخاری ص ۵۶۰ ج ۱۔ ۶ معجم البلدان ص ۲۷۱ ج ۳۔ ۷ طبری ص ۱۳۶۱۔

بن نجار کے مندر کا عمرو بن قیس نجاری متولی تھا۔^۱ ایک عہدہ کا بن کا تھا اور ہر قبیلے میں ایک کا بن رہتا تھا۔ جس کو حبشی زبان میں طاعوت کہتے تھے۔ حضرت جابر رضی اللہ عنہ کا بیان ہے کہ عرب کے ہر قبیلے میں کا بن ہوتا تھا۔ اس سے یہ ظاہر ہوتا ہے کہ غالباً انصار میں بھی یہ عہدہ تھا۔^۲

ابن ہشام میں ہے کہ جلاس بن سوید بن صامت وغیرہ اور بعض مسلمانوں میں کچھ نزاع ہوئی۔ مسلمانوں نے آنحضرت ﷺ کو حکم مانا تو ان لوگوں نے کہا کہ ہم حکام (حکام جاہلیت) سے فیصلہ کرائیں گے۔^۳ اور حکام جیسا کہ صاف تصریح آئی ہے یہی کا بن ہوا کرتے تھے۔^۴

انصار کے کا بنوں کے نام ہم کو معلوم نہیں۔ منافقین کے ذکر میں ایک شخص زدی ابن حارث نام آیا ہے۔ یہ قبیلہ عمرو بن عوف سے تھا۔ اس کو جب اس کے مسلمان بھائی نے مسجد سے نکالا تو یہ فقرہ کہا تھا ”علب علیک الشیطان“ یعنی تجھ پر شیطان غالب آ گیا۔^۵ اور چونکہ شیطان کا بنوں کے پاس آیا کرتا تھا۔^۶ اس لیے یہ قیاس کچھ بے جا نہیں کہ زدی انصار کا کا بن تھا۔

انصار میں بت پرستوں کے علاوہ دیگر مذاہب کے لوگ بھی موجود تھے۔ لیکن چونکہ ان کی تعداد بہت کم تھی اس لیے ان کی کسی عبادت گاہ اور ان کے مذہبی نظام کا کچھ پتہ نہیں۔ قیاساً معلوم ہوتا ہے کہ وہ لوگ اپنے ہم مذہبوں کے عبادت خانوں میں جا کر عبادت کر لیتے ہوں گے۔ مثلاً جو انصاری مذہب یہود کے پیرو تھے وہ یہودیوں کے گرجا میں جایا کرتے ہوں گے۔ جو عیسائی ہو گئے تھے عیسائیوں کے چرچ میں وہلم جرا۔

نظارت نافعہ:

مدینہ کے قریب وجوار میں چونکہ بہت سے چشمے وادیاں اور نہریں بہتی تھیں اس لیے انصار نے مدینہ میں جا بجا بہت سے پل بنائے تھے۔ چنانچہ ایک پل بنو حارث ابن خزرج کا تھا اور یہاں اوس و خزرج میں جنگ بھی ہوئی تھی۔^۷ ایک پل ذی ریش کے

۱۔ سیرت ابن ہشام ص ۲۹۵ ج ۱ ص ۱ صیح بخاری ص ۶۵۹ ج ۲ قولہ وان کسم مرضی او علی سفرانج۔

۲۔ سیرۃ ابن ہشام ص ۲۹۳ ج ۱۔ صیح بخاری حوالہ مذکور۔ ۳۔ سیرۃ ابن ہشام ج ۲ ص ۲۹۶۔

۴۔ بخاری ص ۶۵۹ ج ۲۔ ۵۔ ابن اثیر ص ۵۰۳ ج ۱۔

کے پاس تھا اور ایک جبر بطمان کے نام سے مشہور تھا۔
انصار پانی کی سبلیں بھی رکھتے تھے اور اس کو نہایت ثواب کا کام سمجھتے تھے۔
چنانچہ بنو دینار میں ایک سبیل تھی۔ اس کا نام بقیع تھا۔ اسلام لا کر حضرت سعد بن عبادہ
سردار خزرج نے بھی ایک سبیل اپنی ماں کے ایصال ثواب کے لیے رکھی تھی۔
متفرقات:

انصار اپنے نام پر اپنی آبادی کا نام رکھتے تھے۔ مثلاً ثعلبۃ العتقانہ جس جگہ
قیام کیا تھا اس کا نام ثعلبۃ تھا۔^۱ مدینہ کے نواح میں ایک بستی کا روضۃ الخزرج تھا۔ چنانچہ
حفص اموی کا شعر ہے:

فالمح بطرفک هل تری اطعاهم۔ بالبارقیۃ اوبروض الخزرج
مدینہ کے محلوں میں بھی بعض محلے اپنے باشندوں کے نام سے مشہور تھے۔ انصار
میں تاج پوشی کا رواج تھا اور رئیس تاج کے ساتھ کچھ پٹیاں بھی استعمال کرتا تھا، حضرت سعد
بن عبادہ نے ان دونوں باتوں کی طرف حدیث میں اشارہ کیا ہے۔ چنانچہ فرماتے ہیں:^۲
لقد اصطلح اهل هذه البحيرة علی ان یتوجوه فیعصبونه بالعصابة.
”یعنی اس شہر کے باشندوں نے یہ فیصلہ کر لیا تھا کہ اس (ابن ابی) کو تاج پہنا
دیں اور اس کی سلطنت کی پٹی باندھیں۔“
امام ابن حجر عسقلانی لکھتے ہیں: ^۳

اولانهم یعصبون رؤسهم بعصابة لا تنبغی بغیرهم بمتازون بها.
”یعنی رئیس کو معصب کہنے کی دوسری وجہ یہ ہے کہ اس کے سر پر ایک پٹی
علامت کے طور پر ہوتی تھی جو دوسرے نہیں باندھ سکتے تھے۔“
علامہ عینی تحریر فرماتے ہیں: ^۴ ای فیعممونه کعمامة الملکوت.

۱ خلاصۃ الوقاص ۸۸۔ ۲ ایضاً ۲۸۱۔ ۳ خلاصۃ الوقاص ۲۶۳۔ ۴ منہم ۲۸۵ ج ۵۔
۵ معجم البلدان۔ ۶ صحیح بخاری ص ۶۵۶ ج ۲ باب قولہ ولتسمعن او تو الکتاب۔ ۷ فتح الباری ص
۸ ج ۱۷۴۔ ۸ عمدة القاری ص ۵۳۳ ج ۸۔

”یعنی پٹی باندھنے کا مطلب ہے کہ اس کے بادشاہوں کا ساممامہ باندھا جائے۔“

مہمات سلطنت میں مشورہ کے لیے انصار نے ایک جداگانہ مکان تعمیر کیا تھا جو بنی سقیفہ بنی ساعدہ کے نام سے مشہور تھا۔^۱ یہ عمارت سعد بن عبادہ سردار خزرج کے مکان سے متصل تھی اور انہی کی ملکیت سمجھی جاتی تھی۔ انصار میں گو باہم نہایت خوزیز جنگیں واقع ہوئی تھیں اور آپس میں سخت مخالفت تھی تاہم یہ کہیں نہیں پتہ چلتا کہ کسی زمانہ میں ان کے دو دارالشوریٰ قائم ہو گئے تھے۔ یعنی اوس و خزرج نے اپنے مشوروں کے لیے کبھی علیحدہ علیحدہ عمارتیں بنائی تھیں۔ آنحضرت ﷺ کی وفات کے بعد خلافت کی بحث اسی سقیفہ میں پیدا ہوئی تھی اور انصار کا اجتماع اسی جگہ ہوا تھا۔

یہ عجیب بات ہے کہ انصار میں اس قدر تمدن موجود ہونے کے باوجود عورتوں اور مردوں کی طہارت کا کوئی بندوبست نہ تھا۔ ہجرت نبویؐ کے زمانہ میں اور اس کے بعد جو کچھ حالت تھی اس کو حضرت عائشہؓ نے ان الفاظ میں بیان کیا ہے:

فخرجت معی ام مسطح قبل المناضع وهو متبرزنا وذاك قبل ان نتخذ الكنف قريبا من بيوتنا وامرنا امر العرب الاول في التبرز قبل الغائط فكنا ننادى بالكنف ان نتخذها عند بيوتنا.

”میں ام مسطح کے ہمراہ مناضع چلی جو قضائے حاجت کی جگہ تھی اور یہ اس زمانہ کا واقعہ ہے جب طہارت خانے ہمارے مکانوں کے قریب نہیں بنے تھے اور ہماری حالت اس معاملہ میں بالکل عرب قدیم جیسی تھی اور ہم اپنے گھروں میں طہارت خانے کا بنانا پسند کرتے تھے۔“

علامہ عینی، مناضع کے تحت میں لکھتے ہیں:

مواضع خارج المدينة كانوا يتبرزون فيها.

”مدینہ کے باہر چند مقامات ہیں جہاں لوگ قضائے حاجت کے لیے جاتے ہیں۔“

^۱ صحیح بخاری ص ۳۳۳ ج ۱ باب ماجاء فی البقائف۔ صحیح بخاری ص ۶۹۷ ج ۲ باب قولہ عزوجل

ان الذین جاءوا لافک الخ۔ صحیح عمدة القاری ج ۸ ص ۴۷۳۔

تاہم عرب میں جس قسم کا پردہ رائج تھا عورتیں اور مردان کا پورا پورا لحاظ رکھتے تھے۔ اسی لیے عورتیں رفع ضرورت کے لیے جاتیں تو رات کو جاتی تھیں۔ حضرت عائشہ رضی اللہ عنہا فرماتی ہیں:

و کنا لا ینخرج الایلا الی الیل۔^۱ اور ہم صرف رات کو رفع ضرورت کے لیے نکلتے تھے۔

زراعت:

انصار زراعت پیشہ تھے اور یہ ان کے نبطی ہونے کا اثر تھا۔ عرب کی آبادی دو حصوں میں منقسم تھی۔ عرب حضر اور عرب بدو بنو اسماعیل میں دونوں قسم کے قبائل موجود تھے۔ نبطی اور قریش مکہ حضری عرب تھے۔ بخلاف اس کے عرب کے دیہاتوں اور جنگلوں میں جو خاندان آباد تھے وہ بدویانہ زندگی بسر کرتے تھے۔ انصار چونکہ نبطی الاصل تھے اس لیے ابتداء ہی سے حضرات کی راغب تھے۔ چنانچہ یمن جا کر انہوں نے اس قدر باغات اور اراضی پیدا کی کہ اولاد قحطان میں بھی یمن کے حاکم ہونے کے باوجود کسی کے پاس نہ تھی۔^۲ وہاں سے نکل کر جہاں جہاں سکونت اختیار کی وہ تمام پر فضا اور زرخیز مقامات تھے۔^۳ یرب آ کر بھی انہوں نے اسی طریقہ پر بود و باش کی یعنی کاشتکاری کرتے تھے۔ جو تقریباً شمالی عرب کی تمام آبادی کا واحد ذریعہ معاش تھا۔ چنانچہ خیبر وغیرہ کے متعلق صحاح میں اس قسم کی بہت سی تصریحیں ملتی ہیں۔

ہم نے ابھی کہا کہ انصار میں زراعت کا خیال نبطی الاصل ہونے کے سبب سے تھا اس کے ثبوت میں کہ نبطی زراعت پیشہ تھے ہم ذیل کی روایات پیش کرتے ہیں:

عرب مورخین کو چونکہ نبطیوں کا زیادہ علم نہیں، نیز وہ ان کو اختلاف معاشرت اور لہجہ و زبان کے لحاظ سے غیر عرب سمجھتے ہیں اس لیے اپنی تاریخوں میں ان کا ذکر بہت کم کرتے ہیں۔ تاہم نبط کا لفظ ان کے ہاں بھی بالکل نامانوس نہیں۔ یاقوت کا بیان ہے:

اما لنبط فکل لم یکن راعیا او جندا یاعند العرب.

”یعنی نبط عرب کے نزدیک ہر وہ شخص ہے جو چرواہا یا سپاہی نہ ہو۔“

اس سے معلوم ہوتا ہے کہ عرب کے نزدیک نبط کے مفہوم ہی میں متدن زندگی داخل تھی۔ البتہ مورخین یونان نے سیاسی تعلقات کی بناء پر نبطیوں کے حالات زیادہ تفصیل

^۱ معجم البلدان ص ۳۵۵ ج ۷۔ ۲ ص ۱۰۱ الجزیرۃ العرب ص ۲۰۷۔ ۳ معجم البلدان حوالہ مذکور۔

سے بیان کیے ہیں۔ ایک مورخ ان کے مختلف حالات لکھتا ہے کہ:

ملک کا بڑا حصہ سرسبز ہے۔^۱ اور یہ ظاہر ہے کہ ملک کی سرسبزی زراعت کے بغیر ناممکن ہے۔ نبطیوں کی زراعت کے ثبوت کے بعد انصار کی کاشتکاری کا حال سنئے۔
حضرت ابو ہریرہ رضی اللہ عنہ فرماتے ہیں:۔^۲

وان اخواننا من الانصار كان يشغلهم العمل في اموالهم.

”اور ہمارے انصاری بھائیوں کو ان کی زمینوں کا کام طلب علم سے باز رکھتا ہے۔“

حضرت رافع بن خدیجؓ کہتے ہیں:۔^۳

كنا اكثر اهل المدينة مزورعا. ”ہم مدینہ میں سب سے بڑے کاشتکار تھے۔“

حضرت انسؓ، حضرت ابو طلحہؓ کے متعلق بیان کرتے ہیں:۔^۴

ابو طلحة اكثر انصاري بالمدينة نخلا.

”انصار میں ابو طلحہ سب سے زیادہ نخلستانوں کے مالک تھے۔“

اسی طرح اور بھی بہت سی جزئیات ہیں۔ جن سے معلوم ہوتا ہے کہ انصار کلیتہً زراعت پیشہ تھے اور چونکہ مدینہ طبعی طور سے سیر حاصل مقام تھا اس لیے وہاں کی آبادی کے لیے کاشتکاری اور بھی ضروری ہو گئی تھی۔ چنانچہ زراعت کی کثرت اور پیداوار کی صلاحیت کی وجہ سے مدینہ کے ہر چہار طرف جھنڈ کے جھنڈ سینکڑوں کھجور کے درخت نظر آتے تھے۔^۵

چونکہ انصار بالکل بدوی اور وحشی نہ تھے بلکہ ان میں کسی قدر تمدن بھی تھا اس لیے ان میں زمین کی کاشت کے متعلق کچھ اصول و آئین رائج تھے۔ مثلاً وہ جب تک یہود کے زیر اثر رہے ان کو باقاعدہ خراج ادا کرتے تھے۔ اسی طرح جب خود مدینہ کے مالک ہوئے تو ہر خاندان کے حصہ میں کم و بیش زمین آئی۔ جن لوگوں کے پاس زمین کم تھی وہ بڑے زمینداروں سے جوتے بونے کے لیے کھیت لے لیتے تھے۔^۶

۱. Gold Mines of Median 22g. ۲. صحیح بخاری ص ۲۲ ج ۱ باب حفظ العلم۔

۳. ایضاً ص ۳۱۲ ج ۱ باب قطع الشجر والنخل۔ ۴. ایضاً ص ۶۵۳ ج ۲ باب قولہن تنالوا البر حتی تنفقوا

منا تخبون۔ ۵. خلاصۃ الوقاص ۲۴۳۔ ۶. معجم البلدان ص ۳۲۶ ج ۴۔ ۷. صحیح مسلم ص ۶۱۷ ج ۱۔

اس زمانہ میں چونکہ مدینہ میں کوئی سکہ نہ تھا۔ اس لیے کاشتکار کو زمین دیتے وقت یہ بتلادیا جاتا تھا کہ کھیت میں اتنا حصہ تمہارا اور اتنا زمیندار کا حق ہوگا۔ اس میں بسا اوقات کاشتکار کا نقصان ہوتا تھا۔ کیونکہ کبھی ایسا ہوتا کہ کھیت کے ایک حصہ میں پیداوار ہوتی اور دوسرا حصہ بالکل خالی رہتا آنحضرت ﷺ نے یہ دیکھ کر اس بے رحمانہ رسم کو بالکل اٹھا دیا۔^۱ مدینہ کی پیداوار میں کھجور سب سے زیادہ مشہور ہیں اور حقیقت یہ ہے کہ وہ جس افراط اور تنوع کے ساتھ پیدا ہوتی تھی اس کی نظیر عرب کے دوسرے خطوں میں مشکل سے مل سکے گی۔ چنانچہ بعض لوگوں نے یہ تصریح کی ہے کہ وہاں کھجور کی ایک سو بیس قسمیں پیدا ہوتی تھیں۔^۲

قسموں کی یہ تعداد خواہ صحیح نہ ہو لیکن اس میں شبہ نہیں کہ کثیر یقیناً تھی۔

تجارت:

انصار کی سیرت میں یہ عنوان ترتیباً سب سے اخیر درجہ پر ہے۔ اس لیے ہم بھی اس کو اخیر میں لکھتے ہیں۔ انصار تجارت بھی کرتے تھے اور اس کے لیے خود مدینہ میں تمام سامان مہیا تھا۔ یعنی بازار موجود تھے۔ مدینہ میں یہودیوں کے کئی بازار تھے جن میں قیقاع سب سے زیادہ مشہور ہے۔ انصار اس میں جاتے تھے یہ بازار سال میں کئی مرتبہ لگتا تھا اور یہاں عرب کے مشہور بازاروں کی طرح شعراء جمع ہو کر اپنے اپنے اشعار سناتے تھے۔ چنانچہ حضرت حسان اور نابذہ سے یہیں ملاقات ہوئی تھی۔^۳

لیکن انصار نے صرف اسی حد تک قناعت نہیں کی بلکہ انہوں نے اپنے لیے یہودیوں سے علیحدہ چند بازار قائم کیے۔ چنانچہ مدینہ کا سب سے بڑا بازار وہ تھا جو مہروز میں لگتا تھا۔^۴ اور جس کے قریب بنو ساعدہ کی آبادی تھی۔^۵ ایک بازار قبا میں تھا اور غالباً عمرو بن عوف کا تھا۔ یہ بازار قیقاع کے بعد لگا کرتا تھا۔^۶ ایک بازار ام العیال نامی ایک چشمہ

۱ صحیح بخاری ص ۳۵۳ ج ۱ باب ما یکرمہ من الشرط فی الزراۃ۔ ۲ زرقانی ص ۹۵ ج ۲۔

۳ خلاصۃ الوفاس ۲۸۱۔ ۴ خلاصۃ الوفاس ۲۰۰۔ ۵ البضائ ۸۸۔ ۶ ابن اثیر ص ۴۹۳ ج ۱۔

کے کنارے لگتا تھا۔ ایک بازار مسجد الراہیہ کے قریب تھا۔ یہ مدینہ کا قدیم بازار تھا اور اس کی پشت پر ثنیۃ الوداع کی پہاڑیاں واقع تھیں۔ ایک بازار کا نام مزاحم تھا اور یہ اوائل اسلام تک لگتا تھا۔ ایک بازار بقیع میں تھا۔

چونکہ مدینہ میں کوئی سکہ نہ تھا اس لیے تجارت میں غالباً ایک چیز سے دوسری چیز کا تبادلہ کرتے ہوں گے۔ چنانچہ کھجور کے متعلق بہت سی حدیثوں میں اس کی تصریح ملتی ہے حضرت ابوسعید خدری فرماتے ہیں۔^۵

کنا نرزق الجمع وهو الخلط من التمر وکنا بیع صاعین بصاع فقل

النبی صلی اللہ علیہ وسلم صاعین بصاع ولا درہمین بدرہم.

”ہم کو اچھے برے ہر قسم کے چھوہارے ملتے تھے اور ہم برے چھوہاروں کے دو صاع کو اچھوں کے ایک صاع کے عوض فروخت کر ڈالتے تھے لیکن نبی ﷺ نے منع فرمایا کہ دو صاع ایک صاع کے معاوضہ میں اور دو درہم ایک درہم کے معاوضہ میں نہیں دیئے جاسکتے۔“

خرید و فروخت کے مختلف طریقے رائج تھے۔ ایک طریقہ یہ ہے کہ پھلوں کو ۲-۳ سال کے لیے بلا وزن اور مقدار متعین کیے بیچ ڈالتے تھے۔ آنحضرت ﷺ نے اس کو اس شرط پر جائز رکھا کہ وزن اور مقدار معلوم رہنا چاہیے۔^۶

دوسرا طریقہ یہ تھا کہ خریدار چیز کے مالک کا دن یا رات کو کپڑا چھولیتا تھا اور یہی بیع صحیح جاتی تھی۔ تیسری صورت یہ تھی کہ بائع و مشتری دونوں ایک دوسرے کی طرف اپنے کپڑے پھینک دیتے تھے اور پھر گفتگو کی ضرورت باقی نہ رہتی تھی۔^۷

ایک صورت یہ تھی کہ کھجور درختوں پر ہی ہوتے تھے اور ان کا اندازہ کر کے اس کے عوض دوسرے پھل خریدے جاتے تھے۔ انگور بھی اسی طرح بیچتے تھے اور اس کے

۱ خلاصۃ الوفاس ۲۶۰۔ ۲ ایضاً ص ۲۶۶۔ ۳ ایضاً ص ۲۹۸۔ ۴ صحیح بخاری ص ۲۸۵ ج ۱۔

۵ ایضاً ص ۲۷۹ ج ۱۔ ۶ صحیح بخاری ص ۲۹۵ ج ۱ باب المسلم فی کیل معلوم۔ ۷ صحیح مسلم ص ۶۰۱ ج ۱۔

معاوضہ میں کشش لیتے تھے۔ اس کو مزائد کہتے ہیں۔

ایک طریقہ یہ تھا کہ کھیت کرایہ پر اٹھائے جاتے تھے اور مالک شرط کر لیتا تھا کہ نہروں اور نالیوں کے آس پاس کی زمین ہماری اور تمہاری ہوگی۔

ایک صورت یہ تھی کہ خریدار موجود نہ ہوتا اور چیز اس کے لیے رکھ لی جاتی اور اس کی ملک سمجھی جاتی تھی۔

یہ ایک طریقہ تھا کہ مال خرید کر مشتری اسی جگہ فروخت کر ڈالتا اور اس سے جو دام ملتے وہ بائع کو دیتا۔ (ہدایہ ج ۳ ص ۳۸)

ایک صورت روپے پے کے لین دین کی تھی اور یہ امرائے انصار کرتے۔ مثلاً زید ابن ارقمؓ، کعب بن مالکؓ، ابوقادہؓ وغیرہ۔ اس کا طریقہ یہ ہوتا تھا کہ لوگ ایک مقررہ میعاد کے لیے درہم لیتے تھے۔ آنحضرت ﷺ نے فرمایا: "یہ ہاتھوں ہاتھ ہونا چاہیے ادھار نہیں"۔

بعض انصار شراب کی تجارت کرتے تھے۔ چنانچہ حضرت ابوسعید خدریؓ سے روایت ہے کہ آنحضرت ﷺ نے ایک دن خطبہ میں فرمایا کہ خدا نے شراب کا ذکر کیا ہے اور امید ہے کہ اس کے متعلق کچھ نازل ہو کر رہے گا۔ اس لیے تم میں سے جس کے پاس شراب ہو اس کو فروخت کر کے نفع حاصل کر لے۔ حضرت ابوسعیدؓ فرماتے ہیں کہ چند روز بھی نہ گزرے تھے کہ شراب کی حرمت نازل ہوئی اور آنحضرت ﷺ نے فرمایا کہ "اس کے پینے اور فروخت کرنے کی قطعی ممانعت ہے"۔ چنانچہ لوگوں نے شراب کو ہینہ کی گھیلوں میں بہا دیا۔

ان باتوں کے ضمن میں کچھ حالات اور سن لینے چاہئیں۔ وہ خرید و فروخت میں کثرت سے قسمیں کھاتے تھے۔ حضرت ابوقادہؓ سے روایت ہے کہ آنحضرت ﷺ نے

۱۔ صحیح بخاری ص ۲۹۱ ج ۱ باب فی اللواہد وی فی الخمر۔ صحیح مسلم ص ۹۱ ج ۱ باب فی اللواہد فی الخمر۔

۲۔ الذہب والورق۔ صحیح ابی یوسف ص ۲۰۳ باب فی الخمر۔ صحیح بخاری ص ۵۶۱ ج ۱۔

۳۔ صحیح مسلم ص ۲۲۲ ج ۱۔ صحیح ابی یوسف ص ۲۲۳۔ صحیح بخاری ص ۵۱۱ ج ۱ باب کیف افی الخمر۔

۴۔ صحیح مسلم جلد ۱ ص ۲۲۸۔

اس کو منع فرمایا۔ بعض لوگ دھوکا دیتے تھے۔ چنانچہ حبان بن مہند کے متعلق ہے کہ وہ اکثر دھوکا کھاتے تھے۔ آنحضرت ﷺ نے فرمایا کہ جب کچھ بیچو تو کہہ دیا کرو کہ اس میں دھوکا نہ چلے گا اور میں چاہوں گا تو ۳ دن میں اپنی چیز واپس لے لوں گا۔

یہ روایت صحیح بخاری، مسلم اور ابوداؤد میں بھی ہے۔ لیکن اس میں حبان کا نام نہیں آیا ہے۔

صنعت و حرفت:

جہاں تک قرآن سے پتہ چلتا ہے انصار میں صنعت و حرفت کا بالکل رواج نہ تھا یا تھا تو شاذ و نادر تھا۔ چنانچہ ابوشعیب انصاری کے متعلق مذکور ہے کہ ان کا غلام قصاب تھا۔ ایک انصاریہ کے غلام کو نجاری آتی تھی۔ چنانچہ انہوں نے آنحضرت ﷺ کے لیے اس سے ایک منبر بنوایا تھا جو مسجد نبویؐ میں رکھا گیا۔ اس سے پہلے مسجد نبویؐ میں منبر نہ تھا۔ قرہ بن عمرو بیاضی کا غلام ابوہند حجام تھا۔

تعلیم:

انصار میں جہالت کی عمومیت کے ساتھ کچھ تعلیم یافتہ لوگ بھی موجود تھے جو عربی لکھ پڑھ لیتے تھے۔ چنانچہ اسلام کے اوائل میں حسب ذیل حضرات لکھنا جانتے تھے۔ سعد بن عبادہ، منذر بن عمرو، ابی بن کعب، زید بن ثابت، رافع بن مالک، اسید بن حضیر، معن بن عدی المہلوی، بشیر بن سعد، سعد بن ربیع، اوس بن خولی، عبداللہ بن ابی منافق، ان میں زید بن ثابت عربی کے ساتھ عبرانی میں بھی خط و کتابت کرتے تھے۔ جو شخص کتابت کے ساتھ تیر اندازی اور تیراکی بھی سیکھتا اس کو کلمہ اور کائن کا خطاب دیا جاتا تھا۔ چنانچہ جاہلیت قدیم میں دو شخص ان کمالات کے جامع ہوئے تھے۔ سوید بن صامت اور حضیر عبداللہ بن ابی اوس بن خولی انہی خطابات سے مخاطب تھے۔

۱۔ صحیح مسلم ص ۶۳۱ جلد اباب النبی عن الخلف فی البيع۔ ۲۔ ہدایہ جلد ۳ ص ۲۲۔

۳۔ صحیح بخاری جلد ۱ ص ۳۷۹۔ ۴۔ صحیح بخاری ص ۲۸۱ باب النجار۔

۵۔ سیرت ابن ہشام ص ۳۷۱ ج ۱۔ ۶۔ فتوح البلدان ص ۴۷۹۔

زمانہ اسلام

انصار میں اسلام کی ابتداء

یہ بار بار لکھا جا چکا ہے کہ انصار ایام جاہلیت میں حج کرتے تھے اور سالانہ مکہ آتے جاتے تھے۔ اس کے علاوہ باہمی خانہ جنگیوں کے باعث ان میں جو کمزوری پیدا ہو گئی تھی اس کا یہ اثر تھا کہ یہود ان کو دبانا چاہتے تھے اور مدینہ کو ان کے قبضہ سے نکال لینے کی فکر کرتے تھے۔ پھر خود اوس و خزرج میں اس قدر عناد پیدا ہو گیا تھا کہ اوس قریش کے حلیف بنے مکہ آئے تھے۔ لیکن ابو جہل کی وجہ سے یہ تعلقات قائم نہ ہو سکے اور ان کو ناکام واپس ہونا پڑا۔ یہ وجوہات تھیں جن کی وجہ سے انصار کو مکہ آنا پڑتا تھا۔

نبوت کے ابتدائی زمانہ میں انصار کی آمد و رفت مکہ میں برابر جاری تھی۔ چنانچہ سب سے پہلے اہل مدینہ میں سے جس کو حامل وحی کی زبان سے دعوت اور قرآن مجید کی آیات سننے کا اتفاق ہوا وہ سوید بن صامت تھا۔ سوید قبیلہ عمرو بن عوف میں ایک ممتاز آدمی تھا اور چونکہ صحت جسمانی، شرافت نسب اور شاعری کا جامع تھا اس لیے اس کے قبیلے والے اس کو عام عرب کی عادت کے مطابق کامل کے لقب سے پکارتے تھے۔ وہ حج یا عمرہ کی غرض سے مکہ آیا تو آنحضرت ﷺ سے ملاقات ہوئی۔ اسلام کی تبلیغ سن کر بولا کہ: ”جو تمہارے پاس ہے وہی میرے پاس بھی ہے۔“ آنحضرت ﷺ نے فرمایا: ”تمہارے پاس کیا ہے؟“ کہا صحیفہ لقمان ارشاد ہوا: ”مجھ کو سناؤ۔“ اس نے کچھ سنایا تو آنحضرت ﷺ نے خوشنودی ظاہر کی اور فرمایا: ”میرے پاس اس سے بھی بہتر چیز ہے اور وہ قرآن ہے۔“ اس نے قرآن سنا تو بہت پسند کیا۔ لیکن نتیجہ صرف اس قدر نکلا کہ ابن ہشام کے قول کے مطابق:

فلم یبعد منه۔ ”وہ اسلام سے دور نہیں رہا۔“

مکہ سے مدینہ واپس ہوا اور وہاں خزرج نے اس کو قتل کر دیا۔ عمرو بن عوف کا

گمان ہے کہ وہ مسلمان مرا۔ یہ بعثت سے قبل کا واقعہ ہے۔

اس کے بعد ابو السیر انس بن رافع، عبدالاشہل کے چند آدمیوں کو لے کر جن میں ایاس بن معاذ بھی تھے قریش سے حلف قائم کرنے کے لیے مکہ آئے۔ آنحضرت ﷺ کو خبر ہوئی تو اس مجمع کے پاس تشریف لے گئے اور اسلام کی دعوت دی۔

قرآن مجید کو سن کر ایاس جو ابھی کمن تھے بول اٹھے کہ ”تم جس کام کے لیے آئے ہو یہ اس سے بہتر ہے۔“ ابو السیر نے یہ سن کر ایاس کے کچھ کنکر یاں پھینک باریں۔ وہ خاموش رہے اور مدینہ پہنچ کر وفات پائی۔ آنحضرت ﷺ کی اتنی دیر کی صحبت میں ایاس نے اسلام کو جو کچھ سمجھا تھا وہ اس سے ظاہر ہے کہ مرتے دم تک وہ برابر تکبیر کہتے اور خدا کی حمد لوگوں کو سناتے رہے۔ اسی وجہ سے ان کے قبیلے کے لوگ ان کو مسلمان سمجھتے تھے۔ اور بلاشبہ وہ مسلمان بھی تھے۔ رضی اللہ تعالیٰ عنہ۔

ابن واضح کا تب عباسی نے لکھا ہے کہ ایاس اسیوں کے ساتھ آئے تھے اور ان کے ہمراہ سعد بن زرارہ بھی تھے۔ لیکن ہمارے خیال میں یہ ان کی غلطی ہے۔ اسی جس مقصد سے آئے تھے وہ یہ تھا کہ خزرج سے مقابلہ کرنے کے لیے قریش کے حلیف بنیں۔ اس بناء پر وہ خزرج کے کسی آدمی کو اپنے ساتھ نہیں لاسکتے تھے۔ اور چونکہ سعد بن زرارہ بنو نجار سے تھے جو خزرج کا ایک خاندان تھا اس لیے ان کا ساتھ آنا کیونکر ممکن تھا؟ یہ صرف ہمارا قیاس نہیں ہے بلکہ واقعات بھی اس کی تائید کرتے ہیں۔ جنگ معص اور مضرس میں جب اوس نے شکست کھائی تو قریش سے حلف کا تعلق قائم کرنے مکہ گئے تھے۔ لیکن کس طرح گئے تھے؟ اس کا جواب ابن اثیر کی زبان سے سننا چاہیے۔

واظھروا انھم یریدون العمرۃ وکانت عادتھم انہ اذا اراد احدھم العمرۃ او الحج لم یرض الیہ خصمہ ویعلق المعتمر علی علی بیتہ
کرایف النخل ففعلوا ذالک.

”اور انہوں (اوس) نے حلف کے لیے جاتے وقت ظاہر کیا کہ وہ عمرہ کی غرض

سے جا رہے ہیں اور ان کی عادت یہ تھی کہ جب کوئی حج یا عمرہ کی غرض سے جاتا تو دشمن اس سے تعرض نہ کرتا تھا اور عمرہ کرنے والا اپنے دروازہ پر کھجور کی جڑیں کاٹ کر لٹکا دیتا تھا۔ چنانچہ ان لوگوں نے بھی جڑیں لٹکائی تھیں۔“

جب اوس و خزرج کی باہمی عداوتوں کا یہ حال تھا تو پھر وہ ایسے اہم معاملہ میں دوسرے خاندان کے آدمی کو کیونکر ساتھ لاسکتے تھے؟

اصل یہ ہے کہ ہمارے مورخ نے دو جداگانہ واقعات کو ایک واقعہ سمجھ لیا ہے اور اسی وجہ سے خلط بحث ہو گیا ہے۔ چنانچہ انہوں نے آگے چل کر لکھا ہے کہ ”یہ تمام لوگ مسلمان ہو گئے تھے“۔ حالانکہ جس جماعت میں ایاس تھے اس میں سے ایک شخص بھی مسلمان نہیں ہوا اور خود ایاس نے بھی علانیہ اسلام کا اظہار نہیں کیا بلکہ کنکریاں کھا کر چپ ہو رہے اور سب کے ساتھ مدینہ واپس گئے۔ ہمارے مورخ نے اس واقعہ اور عقبہ اولیٰ کی بیعت کو ایک سمجھ لیا۔ حالانکہ ان دونوں میں کم از کم ایک سال کا فاصلہ ہے عقبہ اولیٰ میں اسعد بن زرارہ بے شک موجود تھے لیکن اس وقت ایاس بن معاذ کا پتہ تک نہ تھا کیونکہ وہ جنگ بعاث میں فوت چکے تھے۔

اس غلطی کی ایک وجہ اور بھی ہے۔ اس امر میں اختلاف ہے کہ انصار میں سب سے پہلے کون صاحب مسلمان ہوئے؟ بعض لوگوں نے رافع بن مالک زرقی اور معاذ بن عفرہ کا نام لیا ہے۔ بعض اسعد بن زرارہ اور ذکوان کو پہلا مسلمان سمجھے ہیں۔ اور بعض جابر بن عبد اللہ بن رباب کو اولیت کا مستحق جانتے ہیں۔ ابن واضح نے دوسری جماعت کا ساتھ دیا ہے لیکن اس سے اولاً تو ان کا مقصد حاصل نہیں ہوا یعنی یہ نہ لکھ سکے کہ اسعد بن زرارہ نے سب سے پہلے اسلام قبول کیا۔ دوسرے اس خلط بحث کی وجہ سے کچھ ایسی پیچیدگیاں پیدا ہو گئیں جو قدیم مورخین کی تشویش و اضطراب سے بدرجہا زیادہ خطرناک ہیں۔

بیعت عقبہ اولیٰ:

یہ بیعت درحقیقت انصار میں اشاعت اسلام کا دیباچہ تھی۔ آنحضرت ﷺ

ابتداءً اسلام کی نہایت مخفی طور پر اشاعت کرتے تھے۔ لیکن جب اس پر بھی مشرکین کا بغض و عناد بڑھتا گیا اور اسلام کی ترقی کی راہ میں رکاوٹیں پیدا ہونے لگیں تو آنحضرت ﷺ نے توحید کا وعظ علی الاعلان شروع کر دیا اور مجنہٗ عکاظ اور ذی الجواز وغیرہ میں جا کر عرب کے دیگر قبائل کے سامنے دین الہمی کی منادی شروع کی اور اپنے کو ان کے وطن چلنے کے لیے پیش کیا۔ لیکن بار بار کی تکرار کے باوجود کچھ نتیجہ نہ نکلا۔ چنانچہ آپ اس عرصہ میں جن جن قبائل کے پاس تشریف لے گئے ان کے نام یہ ہیں:

عامر بن صعصعہ، محارب، فزارہ، غسان، مرہ، حنیفہ، سلیم، عس، نصر، کندہ، کلب، حارث بن کعب، عذرہ، حضارمہ۔^۱

لیکن خدا کو اپنے دین کو غالب آنحضرت کی مدد اور آپ سے جو کچھ وعدے کیے تھے ان کے پورا کرنے کی ضرورت محسوس ہوئی تو اس نے آنحضرت کو انصار کے خیموں میں پہنچا دیا جو ایام حج میں بمقام منیٰ نصب تھے۔ انصار کا یہ گروہ جس کی تعداد ۶ یا ۸ یا ۱۰ بیان کی جاتی ہے قبیلہ خزرج سے تھا۔^۲ آپ نے ان کو دین الہمی کی دعوت دی اور قرآن مجید کی چند آیتیں سنائیں تو سب کے سب مسلمان ہو گئے اور آپ سے مدد اور نصرت کا وعدہ کیا اور یہ کہا کہ ہمارے درمیان باہمی لڑائیوں کی وجہ سے سخت عداوت پھیلی ہوئی ہے۔ اس لیے پہلے ہم کو ان کو نزاعوں کا فیصلہ کرنا ہے۔ پھر آپ کو اپنے ہاں بلائیں گے اور اگر موجودہ حالت میں آپ تشریف لے گئے تو کامیابی کی کچھ زیادہ امید نہیں اور ہم آئندہ سال آپ کے پاس پھر آئیں گے۔

یہ مختصر جماعت حسب ذیل اصحاب پر مشتمل تھی۔ اسعد بن زرارہ، عوف بن حارث بن عمرو، رافع بن مالک، قطبہ بن عامر بن حدیدہ، عقبہ بن عامر ثانی، جابر بن عبد اللہ بن رباب۔^۳ اس امر میں اختلاف ہے کہ اس جماعت میں سب سے پہلے کن بزرگ نے اسلام کی دعوت کو لبیک کہا تھا؟ ابن کلبی اور ابو نعیم نے رافع بن مالک کو پہلا مسلمان سمجھا ہے اور طبقات میں اس کی وجہ یہ بیان کی گئی ہے کہ مسجد نبوی زریق میں سب پہلے قرآن پڑھا گیا۔^۴

۱ زاد المعاد، ج ۱، ص ۳۰۵۔ ۲ زرزقانی، ج ۱، ص ۳۶۰۔ ۳ طبقات ابن سعد، ج ۱، ص ۱۳۶۔ ۴ ج ۱، ص ۱۳۶۔

قاضی ابن عبدالبر نے جابر بن عبداللہ بن ریاب کی نسبت گمان کیا ہے۔ مغلطائی نے اسعد بن زرارہ اور ذکوان ابن عبدقیس کو سب پر مقدم رکھا ہے۔ اور ایک روایت سے معلوم ہوتا ہے کہ سب سے پہلے معاذ ابن عفران نے بیعت کی تھی۔ لیکن اصل یہ ہے کہ اس کا فیصلہ بہت مشکل ہے۔ اس لیے ہم بھی صاحب طبقات کے ساتھ مل کر صرف اس قدر کہتے ہیں کہ لم یکن قبلہم احد یعنی ان لوگوں سے قبل اور کوئی مسلمان نہیں ہوا تھا۔

بعض لوگوں نے اس تعداد میں دو آدمیوں کا اور اضافہ کیا ہے۔ وہ بزرگ یہ ہیں: ابوالہیثم بن التیمان اور عویم بن ساعدہ، لیکن یہ دونوں خزرج کے قبیلہ سے نہ تھے بلکہ اوس سے تھے اور یہ یقیناً معلوم ہے کہ اس جماعت میں قبیلہ اوس کا ایک آدمی بھی موجود نہ تھا۔ علامہ ابن قیم لکھتے ہیں۔

لقی عند العقبة فی الموسم ستة نفر من الانصار کلہم من الخزرج.
 ”آنحضرت ﷺ حج کے زمانہ میں انصار کے ۶ آدمیوں سے ملے جو کل کے کل خزرج سے تھے۔“

ابن ہشام اپنی سیرت میں لکھتے ہیں:

قال ابن اسحاق وهم فیما ذکر لی ستة نفر من الخزرج.
 ”ابن اسحاق کا قول ہے کہ جہاں تک مجھے علم ہے خزرج کے ۶ آدمی تھے۔“
 علامہ قسطلانی فرماتے ہیں:

فاسلم منهم ستة نفر و کلہم من الخزرج. (زرقاتی ص ۳۶۰ ج ۱)

”پس ان میں سے ۶ آدمی مسلمان ہوئے جو سب کے سب خزرجی تھے۔“

بعض لوگوں نے عبادہ بن صامت کا جابر بن عبداللہ بن ریاب کے بجائے نام لیا ہے لیکن یہ وہ خیال ہے جس کی خود حضرت عبادہ نے تردید کر دی ہے۔ چنانچہ فرماتے ہیں:

كنت فیمن حضر العقبة الاولى و کنا اثنی عشر رجلا.

۱۔ استیعاب ج ۱ ص ۸۶۔ ۲۔ زرقاتی ج ۱ ص ۳۶۱۔ ۳۔ اسد الغابہ ج ۳ ص ۴۹۔

۴۔ زاد المعاد ص ۳۰۶ ج ۱۔ ۵۔ سیرت ابن ہشام ص ۲۲۵ ج ۱۔ ۶۔ مسند ابن ماجہ ص ۳۲۳ ج ۵۔

”میں ان لوگوں میں ہوں جو عقبہ اولیٰ میں موجود تھے اور ہم بارہ آدمی تھے“۔

صحیح بخاری میں حضرت عبادہؓ سے منقول ہے :^۱

انا من النقباء الذین بايعوا رسول الله صلى الله عليه وسلم .

”میں ان نقباء میں ہوں جنہوں نے رسول اللہ ﷺ سے بیعت کی تھی“۔

اور یہ ظاہر ہے کہ ۱۲ آدمیوں کی تعداد ہمارے موجودہ عنوان کے ایک سال بعد

پوری ہوئی ہے، علامہ ابن اثیرؒ حضرت عبادہؓ کے حالات میں لکھتے ہیں :^۲

شهد العقبة الاولى والثانية انہوں نے عقبہ اولیٰ اور ثانیہ میں شرکت کی“۔

اس مقام پر یہ بات لحاظ کے قابل ہے کہ مذکورہ بالا روایتوں میں جس عقبہ اولیٰ اور

ثانیہ کا ذکر آیا ہے وہ ہمارے نزدیک ثانیہ اور ثالثہ ہے، پہلی بیعت ہمارے نزدیک وہ ہے جس

کا ہم موجودہ عنوان میں تذکرہ کر رہے ہیں اور اس کا ہمارے مصنفین رجال اور مورخین کے

ہاں کوئی نام نہیں۔ اصل یہ ہے کہ عقبہ میں انصار نے ۳ مرتبہ بیعت کی ہے، پہلے سال ۶ آدمی

تھے دوسرے سال ۱۲، اور تیسرے سال ۷۵، مورخین ۱۱۲ اشخاص کی بیعت کو عقبہ اولیٰ اور ۷۰ کی

بیعت کو عقبہ ثانیہ کہتے ہیں، ولا مشاحة فی الاصطلاح لیکن ہم نے جو تقسیم کی ہے وہ زیادہ

صاف اور واضح ہے اور علامہ ابن حجر عسقلانیؒ بھی ہماری تائید میں موجود ہیں، وہ فرماتے ہیں :

ان الانصار اجتمعوا بالنبی صلى الله عليه وسلم ثلث مرات بعقبه منی .

”انصار آنحضرت ﷺ سے منیٰ کی گھاٹی میں ۳ مرتبہ ملے“۔

علامہ ابن اثیر نے بھی ہماری تقسیم سے موافقت ظاہر کی ہے اور لکھا ہے کہ بعض لوگ

اس بیعت کو جس میں ۶ آدمی شامل تھے عقبہ نہیں کہتے، بلکہ صرف ۲ بیعتوں کا نام عقبہ رکھتے ہیں۔

بیعت عقبہ ثانیہ :

یہ ہمارے مورخین کی اصطلاح میں عقبہ اولیٰ ہے، یاد ہو گا کہ گزشتہ بیعت میں

انصار نے آنحضرت ﷺ سے دوسرے سال آنے کا وعدہ کیا تھا، چنانچہ ان لوگوں نے

مدینہ پہنچ کر اسلام کی دعوت دی تو اس کا یہ اثر ہوا کہ کچھ لوگ مسلمان ہوئے اور اکثر

۱۔ صحیح بخاری ص ۵۵۰ ج ۱ باب وفود الانصار الی النبی ﷺ، بلکہ وسیع عقبہ۔ ۲۔ اسد الغابہ ص ۱۰۶ ج ۳۔

گھروں میں آنحضرت ﷺ کا چرچا ہونے لگا۔ دوسرے سال ان ۶ آدمیوں کے ساتھ ۶ مسلمان اور ساتھ ہو گئے اور ۱۲ اصحاب کا مقدس قافلہ حامل وحی و رسالت کی زیارت کے لیے مکہ روانہ ہوا۔

یہاں آنحضرت ﷺ سے عقبہ میں ملاقات ہوئی اور ان شرائط پر بیعت لی گئی

- شرک نہ کریں گے ● چوری نہ کریں گے ● زنا نہ کریں گے ● اولاد کو قتل نہ کریں گے
- کسی پر بہتان نہ باندھیں گے ● آنحضرت ﷺ کی اچھی باتوں میں نافرمانی نہ کریں گے۔

چونکہ اس وقت تک جہاد فرض نہیں ہوا تھا اس لیے ان شرائط میں اس کا تذکرہ نہیں آنحضرت ﷺ نے بیعت لینے کے بعد فرمایا: "اگر تم اس عہد کو پورا کرو گے تو تم کو جنت ملے گی ورنہ خدا کو اختیار ہوگا" خواہ مغفرت کرے خواہ عذاب دے"۔

بیعت کر کے یہ لوگ واپس ہوئے تو اب مدینہ میں نہایت سرعت سے اسلام ترقی کرنے لگا حضرت اسد بن زرارہ نے باجماعت نماز کا انتظام کیا اور قبیلہ عیت کی نشیمن زمین میں گویا ایک مسجد کی بنیاد پڑی، بنو زریق میں بھی ایک مسجد بن چکی تھی اور ان کوششوں کے ساتھ آنحضرت ﷺ کو ایک خط لکھا اور اس میں درخواست کی کہ ہماری تعلیم کے لیے ایک قاری بھیج دیجیے چنانچہ آنحضرت ﷺ نے حضرت مصعب بن عمیر رضی اللہ عنہ کو اس اہم کام کے لیے روانہ فرمایا حضرت مصعب، اسد بن زرارہ کے مکان میں اترے اور قرآن مجید کی تعلیم شروع کی، اہل مدینہ ان کو مقلد کہا کرتے تھے۔

اس کے ساتھ ہی نماز کی امامت بھی انہی کے سپرد ہوئی اور اس کی وجہ یہ تھی کہ انصار اپنی دیرینہ باہمی عداوتوں کے باعث ایک دوسرے کے پیچھے نماز پڑھنا پسند نہیں کرتے تھے۔ غرض حضرت مصعب کے مدینہ پہنچ جانے سے اشاعت اسلام میں نمایاں ترقی ہوئی اور سب سے بڑی کامیابی یہ ہوئی کہ حضرت سعد بن معاذ اور اسید بن حضیر نے دین اسلام اختیار کیا یہ دونوں بزرگ قبیلہ عبدالمطلب کے سردار تھے۔

۱ طبقات ابن سعد ص ۱۴۰ ج ۱۔ ۲ مسند ابن فضال ص ۲۲۳ ج ۵۔ ۳ طبقات ابن سعد ص ۱۴۸ ج ۱۔ ۴ سیرت ابن ہشام ص ۲۳۷ ج ۱۔ ۵ طبقات ص ۱۴۶ ج ۱۔ ۶ اسد اللہ ص ۳۶۱۔

سعد بن معاذ اور اسید بن حضیر رضی اللہ عنہما کا اسلام:

مصعب بن عمیر نے اسلام کی منادی کا یہ طرز اختیار کیا تھا کہ اسعد بن زرارہ کے ہمراہ ہر قبیلے میں جاتے اور وہاں جو لوگ مسلمان ہوتے ان سے باتیں کرتے اور اسلام کی تبلیغ کرتے تھے ایک روز عبدالاشہل اور ظفر کے محلہ میں گئے تو چونکہ سعد بن معاذ ابھی تک مشرک تھے ان کو سخت ناگوار ہوا لیکن اسعد بن زرارہ کی وجہ سے کچھ نہ بول سکے (سعد بن معاذ، اسعد بن زرارہ کے خالہ زاد بھائی تھے) تاہم اسید بن حضیر سے کہا کہ ”تم جا کر مصعب کو منع کرو وہ آئندہ ہمارے کمزور لوگوں کو بیوقوف نہ بنانے آئیں۔“ اسید نے نیزہ اٹھایا اور اس باغ میں آ پہنچے جہاں مصعب چند مسلمانوں کے ساتھ بیٹھے تھے۔ اسعد بن زرارہ نے کہا ”دیکھنا! جانے نہ پائیں! یہ اپنی قوم کے سردار ہیں۔“ مصعب نے جواب دیا اگر وہ بیٹھیں گے تو میں گفتگو کروں گا۔“ اسید بن حضیر نے آتے ہی نہایت سخت گفتگو کی جس کو حضرت مصعب نے نہایت متانت سے سنا اور کہا: ”آپ بیٹھ کر میری بات سن سکتے ہیں؟ اگر پسند ہو تو قبول فرمائیے گا ورنہ آپ کو اختیار ہے“ اسید نے کہا: ”تم نے انصاف کی بات کہی“ اس کے بعد نیزہ گاڑ کر بیٹھ گئے۔

حضرت مصعب نے ان کے سامنے اسلام کی حقیقت بیان کی اور قرآن کی کچھ آیتیں سنائی، اثنائے تقریر ہی اسید پر جادو چل چکا تھا، قرآن ختم ہوا تو بولے کتنا اچھا کلام ہے، پھر پوچھا اس دین میں داخل ہونے کا کیا طریقہ ہے؟ فرمایا: ”غسل کیجئے کپڑے دھویئے پھر کلمہ پڑھ کر نماز پڑھیے، اسید نے اٹھ کر غسل کیا اور کپڑے پاک کر کے دو رکعت نماز پڑھی۔ مسلمان ہونے کے بعد بولے ”ابھی ایک آدمی باقی ہے اگر وہ مسلمان ہو گیا تو تمام قوم مسلمان ہو جائے گی یہ کہہ کر نیزہ لیا اور سعد بن معاذ کے گھر پہنچے سعد چند آدمیوں کے ساتھ بیٹھے ہوئے تھے اسید کے چہرے پر اسلام کا نور چمک رہا تھا اس کو دیکھ کر بولے کہ ”واللہ! اب وہ چہرہ نہیں“ اسید ان کے سامنے جا کر کھڑے ہو گئے سعد نے کہا: ”کیا ہوا“ جواب دیا ”میں نے ان سے گفتگو کی اور ان کے مذہب میں کچھ مضائقہ نہیں پایا اور مجھے یہ معلوم ہوا ہے کہ بنو حارثہ اسعد بن زرارہ کو قتل کرنے جا رہے ہیں جن سے ان کا منشاء تمہاری توہین ہے، کیونکہ اسعد تمہارے خالہ زاد بھائی ہیں“ سعد

بن معاذ نے سنا تو مجھ سے بے تاب ہو گئے اور نیزہ لے کر تیزی سے باغ میں پہنچے وہاں کچھ بھی نہ تھا۔ حضرت مصعبؓ اور اسعد بن زرارہ نہایت امن و سکون سے بیٹھے ہوئے تھے۔ سعد نے بھی وہی گفتگو شروع کی جو اسید کر چکے تھے، حضرت مصعبؓ نے ان کو وہی جوابات دیئے اور قرآن سنایا، جس کو سنتے ہی سعد بن معاذ جو پیشہ کلمہ شہادت پکارتا تھے۔

وہاں سے مکان واپس ہوئے تو عبدالاشہل نے کہا: ”اب وہ چہرہ نہیں کھڑے ہو کر لوگوں سے پوچھا“ تم میرے بارے میں کیا جانتے ہو؟ سب نے کہا ہمارے سردار ہم میں سب سے زیادہ صاحب الرائے ہمارے معتمد علیہ نہیں“ کہا ”تو پھر مجھے تمہاری عورتوں اور مردوں سے گفتگو حرام ہے، تا وقتیکہ تم بھی خدا اور اس کے رسول پر ایمان نہ لاؤ“ حضرت سعد کا عبدالاشہل میں جو اثر تھا اس کا نتیجہ یہ ہوا کہ تمام مرد و زن شام ہوتے ہوئے مسلمان ہو گئے، اور حضرت سعدؓ اور مصعبؓ اسعد بن زرارہ کے مکان میں منتقل ہو گئے اور سب ساتھ مل کر اشاعت اسلام کی خدمت انجام دینے لگے۔

اس کا یہ اثر ہوا کہ انصار کے تمام خاندانوں میں اسلام نہایت سرعت سے پھیلنے

لگا، ابن اسعد لکھتے ہیں:۔

كان مصعب ياتي الانصار في دورهم وقبائلهم فيدعوهم الى الاسلام
ويقرء عليهم القرآن فيسلم الرجل والرجلان حتى ظهر الاسلام
وفشاني دور انصار كلها وابعوالى.

”مصعبؓ انصار کے گھروں اور خاندانوں میں جا کر ان کو اسلام کی دعوت دیتے تھے اور قرآن سناتے تھے چنانچہ ان میں ایک دو آدمی مسلمان ہو جایا کرتے تھے یہاں تک کہ اسلام بالکل ظاہر گیا اور انصار کے تمام گھر اور بالائی حصوں میں پھیل گیا۔“

قبیلہ خزرج میں تو پہلے ہی سے اسلام اشاعت پا چکا تھا، سعد بن عبادہ سردار خزرج کے ایمان نے اور بھی لوگوں کو متوجہ کر دیا، اور اب ان کی تعداد روز بروز بڑھنے لگی، البتہ امیہ بن زید حاکمہ وائل اور واقف (اوس اللہ) ابو قیس بن اسلت کی وجہ سے بدر اور احد تک رکے رہے۔

۱۔ سیرت ابن ہشام ص ۲۳۲ تا ۲۳۹ ج ۱۔ ۲۔ طبقات ص ۸۳ ج ۳۔ ۳۔ ابن ہشام ص ۲۳۹ ج ۱۔

بیعت عقبہ کبیرہ

آخر وہ وقت آیا کہ اسلام کا خدائے قدوس اپنے پورے جاہ و جلال اور اس کی آتشیں شریعت اپنی پوری آب و تاب سے نمایاں ہو مدینہ میں حضرت مصعب بن عمیر نے اپنے چند روزہ قیام میں جو کامیابی حاصل کی وہ درحقیقت اسلام کی سب سے نمایاں فتح تھی چنانچہ حج کے زمانہ میں جب وہ مکہ کے ارادہ سے روانہ ہوئے تو ان کے ساتھ اس و خزرج کا وہ مقدس قافلہ بھی تیار ہوا جو گو تعداد کے لحاظ سے تو صرف چند نفوس سے عبارت تھا تاہم ان کے جوش و ولولہ نے وہ منظر پیش کیا کہ روم و فارس کی سلطنتیں بھی زیروزبر ہو گئیں۔ اس اجمال کی تفصیل یہ ہے کہ انصار کا قافلہ جس میں کافر اور مسلم دونوں شریک تھے اور جس کی تعداد ۵۰۰ تھی ذوالحجہ کے مہینہ میں مکہ آیا اور منیٰ میں عقبہ کے قریب مقیم ہوا اس اثنا میں براء بن معرور رئیس خزرج کو آنحضرت ﷺ سے ملنے کی ضرورت پیش آئی براء مصعب کے ہاتھ پر ایمان لائے تھے اور تمام مسلمانوں کے خلاف کعبہ کی سمت نماز پڑھتے تھے (اور مسلمان اور خود آنحضرت ﷺ بھی اس وقت تک بیت المقدس کی طرف رخ کر کے نماز پڑھا کرتے تھے) لوگ ٹوکتے اور عام جماعت کی مخالفت پر ان کو برا کہتے تھے لیکن وہ اپنی رائے پر نہایت شدت سے عمل پیرا تھے۔

لیکن مکہ پہنچ کر یہ خیال پیدا ہوا کہ شاید اس عمل میں غلطی ہوئی ہو چنانچہ کعب بن مالک سے کہا کہ ہم کو آنحضرت کے پاس چلنا چاہیے براء اور کعب دونوں رسول اللہ ﷺ سے ناواقف تھے البتہ حضرت عباس سے شناسائی تھی لوگوں نے بتلایا کہ آپ عباس کے پاس بیٹھے ہیں تو آنحضرت ﷺ نے حضرت عباس سے ان کے متعلق استفسار کیا حضرت عباس نے دونوں بزرگوں کا تعارف کرایا کعب بن مالک نام آنحضرت ﷺ نے سنا تو فرمایا شاعر؟ حضرت عباس نے جواب دیا جی ہاں۔ اس قدر گفتگو کے بعد اصل مسئلہ پیش ہوا براء نے کہا یا نبی اللہ!

میں اس سفر میں مسلمان ہو کر نکلا ہوں اور میرا خیال یہ ہے کہ کعبہ کی طرف پشت کرنے کی بجائے میں اس کی طرف رخ کر کے نماز پڑھوں اور میں ایسا کرتا ہوں، لیکن میرے ساتھی مخالفت کرتے ہیں۔ اب آپ جو کچھ ارشاد فرمائیے آنحضرت ﷺ نے فرمایا تم ایک قبلہ پر ضرور ہو، لیکن ابھی صبر کرنا چاہیے چنانچہ براء اس کے بعد سے بیت المقدس کی طرف رخ کر کے نماز پڑھنے لگے، عون بن ایوب انصاری نے اس واقعہ کو ایک شعر میں نظم کیا ہے کہتے ہیں:

ومنا المصلی اول الناس مقبلا علی کعبۃ الرحمن بین المشاعر
براء کے ساتھ انصار کے ایک اور رئیس عبداللہ بن عمرو بن حرام بھی اس جماعت کے ساتھ آئے تھے اور اب تک مشرک تھے، انصار نے خفیہ طور سے ان کو اسلام کی تبلیغ کی اور وہ بھی مسلمان ہو گئے۔^۱

حج سے فارغ ہونے کے بعد آنحضرت ﷺ نے ایک رات مقرر کی^۲ اور تہائی رات کو یہ ۷۳ مسلمان عقبہ کی گھاٹی میں ایک درخت کے نیچے جمع ہوئے آپ حضرت عباسؓ کے ہمراہ تشریف لائے اور حسب ذیل گفتگو ہوئی۔

حضرت عباسؓ نے کہا گروہ خزرج! محمدؐ ہم میں جس درجہ کے آدمی ہیں اس سے تم بھی واقف ہو، اور ہم نے ان کی حفاظت میں کوشش کا کوئی دقیقہ اٹھا نہیں رکھا ہے، اگر تم اپنے وعدوں کا پورا کر سکتے ہو اور ان کو دشمنوں سے بچا سکتے ہو تو بہتر، اور اگر ان کو چھوڑ دینے کا ارادہ ہے تو صاف صاف اسی وقت کہہ دو، کیونکہ یہاں وہ اپنی قوم میں نہایت مامون اور مصون ہیں۔

انصار نے کہا ہم نے تمہاری گفتگو سنی، اب یا رسول اللہ (ﷺ) آپ فرمائیے اور جو کچھ اپنے اور اپنے خدا کے لیے پسند ہو اس کو لیجیے اس درخواست پر آنحضرت ﷺ نے نظم کا اظہار فرمایا اور قرآن مجید سنا کر اسلام کی دعوت دی، اور فرمایا کہ میں تم سے اس شرط پر بیعت لیتا ہوں کہ میری حفاظت اپنی جانوں کے برابر کرو گے، براء بن معرور رئیس خزرج نے آپ کا ہاتھ پکڑ کر کہا، بے شک ہم آپ کی اسی طرح حفاظت کریں گے، آپ ہم سے بیعت لے لیں، ہم نسلًا بعد نسلًا سپہ گر اور جنگ جو واقع ہوئے ہیں۔^۳

۱۔ سیرت ابن ہشام ص ۲۳۰ و ۲۳۱ ج ۱۔ ۲۔ طبری ص ۱۲۱۹ ج ۳۔

براء ابھی یہ گفتگو کر ہی رہے تھے کہ ابو الہیثم بن الیمان بولے: ”یا رسول اللہ! ہم یہودیوں کے ہم عہد ہیں اور اب ہم اس کو قطع کر دیں گے، اس بناء پر اگر آپ کبھی غلبہ پائیں تو کیا ہم کو چھوڑ کر اپنی قوم میں جا لیں گے۔ آنحضرت ﷺ نے یہ سن کر مسکرائے اور فرمایا:

بل اللہم اللہم! والہدم الہدم! انا منکم وانتم منی! احارب من حاربتہم
واسالم من سالمتم

”بلکہ میرا خون تمہارا خون اور میرا ذمہ تمہارا ذمہ ہے! میں تم سے ہوں اور تم مجھ سے ہو! تم جس سے لڑو گے میں بھی لڑوں گا اور جس سے تم صلح کرو گے میں بھی صلح کروں گا۔“

عباس بن عمادہ بن نھلہ انصاری نے کہا: ”گروہ خزرج! تمہیں خبر ہے کہ تم ان سے کس چیز پر بیعت کر رہے ہو؟ تم ان سے عرب و عجم کی جنگ پر بیعت کر رہے ہو! خوب سمجھ لو کہ اس میں تمہاری جائیدادیں ضائع ہوں گی اور شرفاقتل ہوں گے، اگر ایسی حالت میں تم نے ان کو چھوڑا تو خدا کی قسم اس میں دین و دنیا دونوں میں رسوائی ہے۔ اگر تم اپنے عہد پر قائم رہے اور وہدہ کو پورا کیا تو دین و دنیا دونوں میں یہ سب سے بہتر ہے اور اس کو تم حاصل کر سکتے ہو۔“

یہ باتیں نہایت جوش میں ہو رہی تھیں اور لوگوں کی آوازیں کسی قدر بلند ہو گئی تھیں حضرت عباسؓ نے کہا ”آواز پست کرو، کیونکہ مشرکین کے جاسوس ادھر ادھر پھر رہے ہوں گے اور تم میں سے ایک شخص نہایت اختصار کے ساتھ گفتگو کرنے“ حضرت اسعد بن زرارہ اس مقصد کے لیے سامنے آئے اور کہا ”محمد! آپ اپنے رب کے لیے جو چاہیں مانگیں پھر اپنے اور اپنے اصحاب کے لیے مانگیں پھر ہم کو بتلا دیں کہ ہم کو خدا اور آپ سے اس کا کیا اجر ملے گا۔“ آنحضرت ﷺ نے فرمایا ”تم سے خدا کے متعلق یہ کہنا چاہتا ہوں کہ تم اس کی عبادت کرو اور اس کا شریک کسی کو نہ ٹھہراؤ اور اپنے اور اپنے اصحاب کے لیے یہ چاہتا ہوں کہ ہم کو پناہ دو اور مدد کرو اور جس طرح اپنی جانوں کی حفاظت کرتے ہو ہماری بھی کرو“ انصاری نے کہا اگر یہ تمام باتیں کریں تو ہم کو کیا ملے گا؟ ارشاد ہوا ”جنت“ بولے ”تو جو کچھ آپ

چاہتے ہیں ہم اس کے لیے راضی ہیں“۔^۱

شععی کہا کرتے تھے کہ اتنا مختصر اور بلغ خطبہ آج تک نہیں سنا گیا۔^۲

خطبہ ختم ہونے کے بعد لوگ بیعت کے لیے بڑھے کہتے ہیں کہ سب سے پہلے براء بن معرور نے بیعت کی، بعض کا خیال ابوالہیثم اور اسعد بن زرارہ کی طرف بھی ہے،^۳ ان لوگوں کے بعد باقی جماعت نے بیعت کی، آنحضرت ﷺ نے بیعت لے کر فرمایا کہ ”موسیٰ نے بنو اسرائیل کے ۱۲ نقیب منتخب کیے تھے تم بھی اپنی جماعت میں سے ۱۲ آدمی منتخب کرو“ چنانچہ جو لوگ منتخب ہوئے ان کے اسمائے گرامی یہ ہیں:

ابو امامہ اسعد بن زرارہ، سعد بن ربیع، عبداللہ بن رواحہ، رافع بن مالک بن عکلمان، براء بن معرور، عبداللہ بن عمرو بن حرام، عبادہ بن صامت، سعد بن عبادہ، منذر بن عمرو بن حنیس (یہ ۹ اصحاب خزرج سے تھے) اسید بن حضیر، سعد بن ابوالہیثم بن العتیبان،^۴ (یہ تین اصحاب اوس سے تھے)

بعض لوگوں نے ابوالہیثم کے بجائے رفاع بن عبدالمندک کا نام لیا ہے لیکن یہ کچھ زیادہ قابل لحاظ نہیں، حضرت کعب بن مالک جو انصار کے مشہور شاعر تھے اور اس بیعت میں شریک تھے نقباء کے نام اپنی ایک نظم میں بیان کیے ہیں، لیکن اس میں رفاعؓ کا نام نہیں بلکہ ان کے بجائے ابوالہیثم کا ہے۔^۵

غرض نقباء کا انتخاب ہو چکا تو آنحضرت ﷺ نے ان کو مخاطب کر کے فرمایا ”تم اپنی آبادی کے اسی طرح ذمہ دار ہو جس طرح حواری عیسیٰ بن مریم علیہ السلام کے ذمہ دار تھے اور میں اپنی قوم کا ذمہ دار ہوں“۔ سب نے کہا ”بے شک“۔^۶

یہ تمام مراحل طے ہو چکے تو حضرت عباسؓ کا وہ خیال صحیح ثابت ہوا، یعنی ایک شیطان (جاسوس) نے زور سے آواز دی کہ یا اہل المنازل! تمہیں کچھ مذم (یہ) مشرکین نے آنحضرت ﷺ کا نام محمدؐ کے بجائے رکھا تھا اور ان بے دینوں کی خبر ہے؟

۱۔ مسند احمد بن حنبل میں ۱۱۹ و ۱۲۰ ج ۳۔ ۲۔ طبقات ابن سعد میں ۲ ج ۳۔ ۳۔ ایضاً میں ۱۵۰ ج ۱۔

۴۔ اسد الغابہ میں ۱ ج ۱۔ ۵۔ سیرت ابن ہشام میں ۲۳۳ ج ۱۔ ۶۔ طبقات میں ۱۵۰ ج ۱۔

یہ سب تم سے لڑنے کے لیے تیار ہوئے ہیں۔“ آنحضرت ﷺ نے یہ سن کر انصار سے کہا کہ تم اپنی فرودگاہ پر واپس جاؤ۔“ حضرت عباسؓ بن عبدہ بن نھلہ سے نہ رہا گیا بولے ”خدا کی قسم اگر آپ چاہیں تو ہم کل اہل منیٰ پر تلواریں لے کر ٹوٹ پڑیں! فرمایا ابھی ہمیں اس کا حکم نہیں۔“

غرض انصار اپنے خیموں میں آ کر سو رہے صبح کو ان کی قیام گاہ میں روسائے قریش کی ایک جماعت پہنچی اور کہا کہ ہم کو معلوم ہوا ہے کہ رات تم نے ہم سے لڑنے کے لیے محمد (ﷺ) سے بیعت کی، حالانکہ تمام عرب میں ہم تم سے لڑنا سب سے بڑا سمجھتے ہیں۔“ مشرکین انصار کو چونکہ اس بیعت کا بالکل علم نہ تھا، اس لیے سب نے قسم کھا کر انکار کیا، اور عبد اللہ بن ابی ریحہ خزرج نے کہا ”یہ بالکل جھوٹ ہے، اگر یہ واقعہ پیش آتا تو مجھ سے ضرور مشورہ لیا جاتا۔“

قریش یہ سن کر واپس گئے، لیکن ان کے آدمی ہر طرف موجود تھے اور انصار کے ان آدمیوں کی ہر جگہ تلاش تھی، چونکہ ان لوگوں کو اب اپنی جانوں کا خوف پیدا ہو گیا تھا، اس لیے سب کے سب خفیہ مدینہ روانہ ہوئے، قریش کو کچھ پتہ نہ چل سکا، لیکن سعد بن عبادہ سردار خزرج اتفاقاً ہاتھ آ گئے۔ قریش کے دو آدمیوں نے ان کو سخت تکلیف دی اور مارتے پیٹے مکہ لائے، یہاں مطعم بن عدی اور حارث بن امیہ نے ان کو چھڑایا۔

اب انصار کو سعد بن عبادہ کی فکر لاحق ہوئی اور سب نے بالاتفاق مکہ چلنے کی نسبت طے کر لیا، اتنے میں میں حضرت سعدؓ چھٹے آتے دکھائی دیئے اور ان کو لے کر سب خوش خوش مدینہ روانہ ہو گئے۔“

جیسا کہ اوپر معلوم ہوا یہ بیعت عرب و عجم پر بیعت تھی، اس لیے ہم کو اب ان جانبازوں کے نام بتانے چاہئیں جنہوں نے اسلام اور آنحضرت ﷺ کو اس وقت پناہ دی جب کہ ان کے لیے اور کوئی جائے پناہ نہ تھی اور اس وقت اپنے کو جان نثاری کے لیے پیش کیا، جبکہ عرب کا کوئی قبیلہ اس میدان میں اترنے کی ہمت نہیں کرتا تھا، ان بزرگوں کی مجموعی تعداد ۷۵ ہے، ۳ مرد اور ۲ عورتیں، تفصیل حسب ذیل ہے:

① قبیلہ اوس

عبدالاشہل:

اسید بن خضیر، ابوالہیثم بن التعمان، سلمہ بن سلامہ بن وثن۔

حارث:

ظہیر بن رافع، ابوریثہ بن نزار، نہیر بن الہیثم۔

عمر و بن عوف:

سعد بن خنیسہ، رفاعہ بن عبدالمند، عبد اللہ بن جبیر، معن بن عدی، عوف بن سعید۔

قبیلہ اوس سے کل گیارہ اصحاب اس بیعت میں شریک تھے۔

② قبیلہ خزرج

نجار:

ابوایوب، خالد بن زید، معاذ بن حارث بن رفاعہ، عوف بن حارث، عمارہ ابن

حزم، اسعد بن زرارہ، رفاعہ بن حارث، ہبل بن عتیک، اوس بن ثابت بن منذر، ابوطحہ

زید بن ہبل، قیس بن ابوصحہ، عمرو بن غزیہ۔

حارث بن خزرج:

سعد بن ربیع، خارجہ بن زید ابی زبیر، عبد اللہ بن رواحہ، بشیر بن سعد، عبد اللہ بن

زید بن ثعلبہ، ابوسعود و عقبہ بن عمرو، خالد بن سوید بن ثعلبہ۔

بیاضہ:

زیاد بن لبید، فروہ بن عمرو، خالد بن قیس بن مالک۔

زریق:

رافع بن مالک بن عکمان، ذکوان بن عبد قیس، عماد بن قیس بن عامر، حارث ابن قیس۔

سلمہ:

براء بن معرور، شان بن صفی، طفیل بن نعمان، معقل بن منذر، یزید بن منذر

مسعود بن یزید، ضحاک بن حارث، یزید بن حزام، جبار بن صحر، طفیل بن مالک، بشر ابن براء

کعب بن مالک، سلیم بن عمرو، قطبہ بن عامر، یزید بن عامر، ابوالسرح کعب بن عمرو، صفی بن سواد، ثعلبہ بن غنمہ، عمرو بن غنمہ، عیسٰ بن عامر، عبداللہ بن انیس، خالد بن عمرو بن عدی، عبداللہ بن عمرو بن حرام، جابر بن عبداللہ، معاذ بن عمرو بن جموح، ثابت بن الجذع، عمیر بن حارث، خدیج بن سلامہ، معاذ بن جبل۔

عوف بن خزرج:

عبادہ بن صامت، عباس بن عبادہ بن نھلہ، ابو عبدالرحمن بن یزید، عمرو بن حارث، رفاعة بن عمرو، عقبہ بن وہب۔

ساعده:

سعد بن عبادہ سردار خزرج، منذر بن عمرو بن حنیس۔

دو عورتیں بھی اس بیعت میں شریک تھیں، نسیمہ بنت کعب اور ام منیع، اول الذکر بنونجار اور دوسری بنوسلمہ سے تھیں۔

قبیلہ خزرج کے بیعت کرنے والوں کی تعداد ۶۴ ہے اور اگر اس کے ساتھ قبیلہ اوس کے بیعت کرنے والے بھی شامل کر لیے جائیں تو یہ تعداد عورتوں کو ملا کر ۷۵ ہو جاتی ہے۔ (سیرت ابن ہشام ص ۲۳۹ تا ۲۵۵ ج ۱)

ان بزرگوں میں بعض ایسے بھی تھے جو بیعت کے بعد مدینہ واپس آئے۔ لیکن پھر آنحضرت ﷺ کے پاس مکہ چلے گئے اور کچھ دن اقامت کر کے مہاجرین کے ساتھ ہجرت کی ایسے لوگوں کو مہاجری انصار کہا جاتا ہے۔ ان بزرگوں کی تعداد ۴ ہے اور ان کے اسمائے گرامی یہ ہیں: ذکوان بن عبدقیس، عقبہ بن وہب، عباس بن عبادہ بن نھلہ، زیاد بن لبید۔
مدینہ میں بیعت عقبہ کا اثر:

اس بیعت کا یہ اثر ہوا کہ انصار نے نہایت سرگرمی سے بت پرستی کی بیخ کنی شروع کی اور مذہب اسلام کو نہایت آزادانہ طور سے اہل شہر کے سامنے پیش کیا، بنوسلمہ کی نسبت لکھا ہے کہ جب معاذ بن جبل اور معاذ بن عمرو وغیرہ مسلمان ہو گئے تو انہوں نے عمرو

بن جموح رئیس سلمہ کے مسلمان کرنے کی عجیب تدبیر نکالی، عمرو نے عام رؤسا کی طرح اپنے گھر میں پوجا کرنے کے لیے ایک جگہ علیحدہ بنالی تھی اور وہاں مناتہ کی لکڑی کی ایک صورت رکھی تھی، جب عمرو کے بیٹے محاذ اور خاندان سلمہ کے چند نوجوان مسلمان ہو گئے تو وہ روزانہ رات کو مناتہ کو چھپ کر اٹھالے جاتے اور کسی گڑھے میں پھینک دیتے، صبح کو عمرو ڈھونڈ کر اٹھا لاتا اور اسے دھو کر خوشبو لگا کر پھر اس کی جگہ پر رکھ دیتا، جب کئی دن تک برابر یہ واردات ہوتی رہی اور لے جانے والوں کا پتہ نہ چلا تو ایک دن عمرو نے جھنجھلا کر بت کی گردن میں تگوار باندھ دی اور کہا مجھے تو کچھ پتہ چلنا نہیں، اگر تم خود کچھ کر سکتے ہو تو یہ تگوار حاضر ہے۔

حسب معمول جب رات کو لڑکے آئے تو تگوار اس کے لگے سے اتار لی اور رسی کے ایک سرے میں مرا ہوا کتا اور دوسرے میں اس بت کو باندھ کر کنوئیں میں لٹکا دیا، صبح کو لوگ آتے اور یہ تماشا دیکھتے تھے عمرو جب بت ڈھونڈنے لگا اور اس کو اس حالت میں پایا تو چشم بھیرت وا ہو گئی۔ مسلمانوں کو اس واقعہ کی اطلاع ملی تو انہوں نے اس کے سامنے اسلام پیش کیا، اور وہ مسلمان ہو گیا، حضرت عمرو بن جموح نے اپنے اس واقعہ کو خود لعنم کیا ہے اور اس میں اپنے مسلمان ہونے پر خدا کا بڑا شکر ادا کیا ہے۔

حضرت بہل بن حنیف کے حلق بھی تشریح ہے کہ وہ رات کو اپنی قوم کے بت خانوں اور پوجا کی جگہوں میں گھس جاتے اور لکڑی کے بتوں کو توڑ ڈالتے اور ایک مسلمان بیوہ کو لاکر دیتے کہ وہ اس کو جلا ڈالے حضرت علیؑ کو یہ واقعہ اس عورت سے معلوم ہوا تھا، چنانچہ جب حضرت بہل جہنم کا انتقال ہوا تو حضرت علیؑ نے ان لوگوں سے ان کی اس خدمت جلیلہ کا تذکرہ فرمایا۔

ان واقعات سے معلوم ہوا کہ بیعت عقبہ کے بعد مشرکین انصار میں مہ افعت کی قوت بھی باقی نہ تھی یہی وجہ ہے کہ عبد اللہ بن ابی اور دیگر منافقین کو بھیڑنے مسلمان نہ تھے، لیکن چاروٹا چار ان کو بھی مسلمان بنا پڑا تھا، اور نہ ان کے لیے مہینہ میں زندگی بسر کرنے کی کوئی صورت باقی نہ رہ گئی تھی۔

ہجرت مہاجرین

قریش نے انصار کے اسلام کو نہایت خوف اور دہشت کی نگاہ سے دیکھا تھا اور چونکہ وہ یہ جانتے تھے کہ انصار ایک جنگجو قوم ہے اور وہ آنحضرت ﷺ اور صحابہ مجتہ کی پوری طرح حفاظت کرے گی اور مسلمان ضرور مدینہ ہجرت کریں گے اس لیے بیعت عقبہ کے بعد انہوں نے مسلمانوں پر پہلے سے زیادہ ظلم و ستم شروع کیا یہاں تک کہ ایک وقت وہ بھی آ گیا کہ سرزمین بطنہ اپنی کشادگی کے باوجود مسلمان پر تنگ ہو گئی۔

صحابہ نے قریش کے اس ظلم و تعدی کی بارگاہ رسالت میں فریاد کی ارشاد ہوا میں نے تمہاری ہجرت گاہ خواب میں دیکھی وہاں کھجور کے درخت کثرت سے ہیں اور وہ دو سنگستانوں کے درمیان واقع ہے چونکہ یہ صفت مدینہ کے ساتھ سراقہ میں بھی پائی جاتی تھی اس لیے آپ کا ذہن سراقہ کی طرف منتقل ہوا چند روز کے بعد آپ ایک دن بہت سرور تشریف لائے اور فرمایا کہ تمہارا دارالہجرت متعین ہو گیا۔ اب جس کا تھی چاہے شرب چلا جائے اجازت پاتے ہی صحابہ نے ہجرت کی خفیہ تیاریاں شروع کیں۔ ابوسلمہ بن الاسد نے سب سے پہلے ہجرت کی ابن ہشام نے لکھا ہے کہ انہوں نے بیعت عقبہ سے بھی ایک سال قبل ہجرت کی تھی ابوسلمہ کے بعد عامر بن ربیعہ اپنی بیوی لیلیٰ بنت ابی حمزہ کے ہمراہ مدینہ گئے پھر عبداللہ بن جحش، عبداللہ بن جحش ابواحمد مدینہ آئے پھر مہاجرین متواتر پہنچنے لگے۔

چنانچہ عکاشہ بن مھسن، شجاع، عقبہ (پسران وہب) اربد بن حمیر، مقد بن نباتہ، سعید بن وقیش، محرز بن ہنبلہ، یزید بن وقیش، قیس بن جابر، عمرو بن مھسن، مالک بن عمرو، صفوان بن عمرو، ثقیف بن عمرو، ربیعہ بن اسلم، زبیر بن عبیدہ، تمام بن خنجرہ، محمد بن عبداللہ بن جحش، زینب بنت جحش، ام حبیبہ، جذابہ بنت جندل، ام قیس بنت مھسن، ام حبیب بنت ثمامہ، آمنہ بنت وقیش، خنجرہ بنت تمیم، حمنہ بنت جحش نے ہجرت کی ان کے بعد حضرت عمر اور عیاش بن ابی ربیعہ آئے۔ ان کے بعد یزید بن خطاب، عمرو، عبداللہ (پسران سراقہ بن مہتر) خنیس بن حذافہ سب

بن زید، واقد بن عبد اللہ، خوئی، مالک (پسران ابی خولہ) ایس، عاقل، عامر، خالد (پسران کبیر) اور ان کے حلقاء آئے اور رفاعہ بن عبد المنذر کے گھر میں قباہ میں قیام کیا پھر باقی اصحاب آئے اور مدینہ میں مختلف جگہوں میں قیام کیا چنانچہ اس کی تفصیل حسب ذیل ہے:

اسمائے مہاجرین	اسمائے انصار	نام قبیلہ یا محلہ
حضرت طلحہ، صہیب	ضیب بن اساف	حخ، حارث بن خزرج
حضرت حمزہ، زید بن حارثہ، ابو مرثد، آنس، ابوبکیر	کلثوم بن الہدیم	قبا
عبیدہ بن حارث، طفیل، حصین، مطح بن اثاثہ، سوہب بن سعد، طلیب بن عمیر، خباب بن الارت	عبد اللہ	حارث بن خزرج
حضرت زبیر، ابوسبرہ	منذر بن محمد جمحی	عصبہ
مصعب بن عمیر، ابو حذیفہ، سالم	سعد بن معاذ، عیث بن یعاز	عبد الاشہل قبا
عتبہ بن غزوان	عباد بن بشر	عبد الاشہل
حضرت عثمان	اوس بن ثابت	نجار
غراب مہاجرین	سعد بن خیشمہ	قبا

ان لوگوں کے ہجرت کرنے کے بعد مکہ میں آنحضرت ﷺ، حضرت ابوبکرؓ اور حضرت عائشہ کے سوا کوئی نہ رہ گیا تھا البتہ وہ لوگ مستثنیٰ تھے جو یا تو قید تھے یا بیمار اور یا ہجرت سے معذور!

ہجرت نبوی ﷺ

بیعت عقبہ سے تقریباً اڑھائی مہینہ کے بعد وہ زمانہ آیا کہ جب خود آنحضرت ﷺ نے ہجرت کا عزم فرمایا صحابہ کے مکہ چھوڑ کر مدینہ چلے جانے سے گواہی حد تک قریش کو

سکون نصیب ہو گیا تھا لیکن آنحضرت ﷺ کی موجودگی اب بھی ان کے دل میں کھٹک پیدا کرتی تھی اور آپ کی ہجرت کا خیال ان کو اور بھی آتش زیر پا بنا رہا تھا چنانچہ اس مقصد کے لیے انہوں نے دارالندوہ میں ایک مجلس شوریٰ طلب کی اور نجد کے ایک بوڑھے شیطان کے مشورہ سے آپ کے قتل کا فتویٰ صادر کیا، لیکن آپ حضرت ابوبکرؓ کے ہمراہ مکہ سے نکل کر ایک غار میں پناہ گزین ہو گئے اور وہاں سے خفیہ مدینہ کا رخ کیا۔

مدینہ میں آپ کا نہایت بے تابی سے انتظار ہو رہا تھا، انصار و مہاجرین روزانہ صبح اٹھ کر عقبہ کے سکستان تک جاتے اور جب دھوپ سے زمین تپ اٹھتی اس وقت واپس آتے تھے، ایک روز اسی طرح انتظار کے بعد واپس ہو رہے تھے کہ یہودی نے ٹیلہ پر سے آواز دی بنوقیلہ! (انصار کی دادی کا نام ہے) لو تمہارے صاحب آ گئے۔ انصار یہ سن کر پلٹے اور آنحضرت ﷺ کی زیارت سے مشرف ہوئے اس وقت صحابہؓ کے جوش کی عجیب حالت تھی، تمام مسلمان ہتھیاروں سے آراستہ تھے اور عمرو بن عوف کے محلہ میں تکبیر کا اس قدر شور تھا کہ زمین لرز اٹھتی تھی۔

آنحضرت ﷺ پہلے قبا میں اترے اور کلثوم بن الہدم کے مکان میں قیام فرمایا، لوگوں سے ملنے جلنے کے لیے سعد بن ضیمہ کے مکان میں نشست رہتی تھی اس لیے بعض کو شبہہ ہوا اور انہوں نے آنحضرت ﷺ کا مسکن سعد کے مکان کو سمجھا، یہاں آپ ابن اسحاق کی روایت کے مطابق ۱۲ روز اور صبح بخاری کی رو سے ۱۳ روز مقیم رہے اور ایک مسجد کی بنیاد قائم کی۔

جمعہ کے روز مدینہ تشریف لے جانے کا خیال ہوا اور بنونجار کو اطلاع کرائی، بنونجار ہتھیار سج کر خیر مقدم کے لیے قبا پہنچے اور عرض کیا: بسم اللہ تشریف لے چلے، موکب رسالت قبا سے روانہ ہوا تو شہر بیثرب کے درود یوار طلعت اقدس سے جگمگا اٹھے اللہ اکبر! مدینہ منورہ کی تاریخ میں یہ کتنا مبارک دن تھا، انصار کے تمام قبیلے شہنشاہ رسالت کے انتظار میں ہتھیاروں سے آراستہ دورو یہ صف بستہ تھے روساء اپنے اپنے محلوں میں قرینہ سے ایستادہ تھے پردہ نشین خواتین گھر سے باہر نکل آئی تھیں مدینہ کے حبشی غلام جوش مسرت میں اپنے اپنے فوجی کرتب دکھا رہے تھے اور خاندان نجار کی لڑکیاں دف بجا بجا کر ”طلع البدر“ کا ترانہ خیر مقدم گاری تھیں غرض اس

شان و شکوہ سے آنحضرت ﷺ کا داخلہ ہوا کہ وداع کی گھانٹیاں مسرت کے ترانوں سے گونج اٹھیں اور مدینہ کے روز نہائے دیوار نے اپنی آنکھوں سے وہ دیکھا جو کبھی نہ دیکھا تھا۔

اب ہر شخص خنجر تھا کہ دیکھئے میزبان دو عالم کی مہمانی کا شرف کس کو حاصل ہو چنانچہ جب آپ راتوں کی مسجد سے نماز پڑھ کر باہر آئے اور بنو سالم میں پہنچے تو عثمان بن مالک اور عباس بن نعلہ نے اہلاً و سہلاً کہا اور قیام کے لیے اپنا مکان پیش کیا، پھر بالترتیب بیاضہ میں زیاد بن لبید اور فروہ بن عمرو، ساعدہ میں سعد بن عبادہ سردار قبیلہ خزرج اور منذر بن عمرو، حارث بن خزرج میں سعد بن ربیع، خارچہ بن زید اور عبد اللہ ابن رواحہ، عدی بن نجار میں سلیط بن قیس اور ابوسلیط اسیرہ بن ابی خارچہ نے آپ کا خیر مقدم کیا اور اپنے گھروں میں قیام کی خواہش ظاہر کی۔

لیکن کارکنان قضا و قدر نے اس شرف کے لیے جس گھر کو چنا تھا وہ حضرت ابویوب رضی اللہ عنہ کا کاشانہ تھا، اس لیے جس شخص نے آپ سے اس کی خواہش کی جواب ملا حلو اسیلھا فانھا مامورۃ اس کو چھوڑ دو یہ حکم کی پابند ہے آخر خدائے وحی نے سفر کی منزل متعین کی اور ناقہ قصوانے خانہ ابویوب کے سامنے دم لیا، اب بنو نجار میں قیام کا مسئلہ پیش ہوا اور امیدوار ہر طرف سے ہجوم کر آئے لیکن اسی اثناء میں حضرت ابویوب انصاری نے آ کر کہا ”میرا مکان یہ ہے اور یہ اس کا دروازہ ہے۔“ آپ نے اجازت دی تو انہوں نے مہبط وحی و رسالت کو اپنے گھر میں اتار لیا!

مبارک منزلے کان خانہ رانا چشم باشد ہمایوں کشورے کاں عرصہ راشا ہے جنیں باشد یہاں پہنچے ہی اشاعت اسلام کا کام نہایت تیزی سے شروع ہو گیا، جس وقت آپ شہر آ رہے تھے ایک گھر کی بیوی آپ ﷺ کی خنجر تھیں مکان کے سامنے گزر ہوا تو انہوں نے اپنے تمام گھروالوں کے ساتھ اسلام قبول کیا!

حضرت عبد اللہ بن سلام یہود کے ایک بڑے عالم تھے، بھی آپ تک اسلام سے محروم تھے۔ خانہ ابویوب میں جب آنحضرت ﷺ مقیم ہو گئے تو انہوں نے بھی آ کر کلمہ

شہادت پڑھائی تعمیر مسجد نبوی ﷺ:

چونکہ بنو نجار میں اب تک مستقل طور سے کوئی مسجد نہیں بنی تھی اس لیے آنحضرت ﷺ جہاں موجود ہوتے وہیں نماز ادا فرمالاتے تھے چند روز کے بعد ایک مسجد کی تعمیر کا خیال پیدا ہوا جس جگہ اس وقت مسجد نبویؐ ہے یہ انصار کے چھوہارے پھیلانے کی جگہ تھی اور حضرت اسعد بن زرارہ نے مسلمان ہو کر نماز باجماعت کا یہیں انتظام کیا تھا اس لیے آپ کو مسجد کا خیال پیدا ہوا تو اسی مقام کو منتخب فرمایا جہاں کہ آپ کی تشریف آوری سے قبل ہی چند مقدس نفوس کے ہاتھوں گویا ایک مسجد کی بنیاد پڑ چکی تھی۔

یہ زمین ہبل اور سہیل نامی دو قبیلوں کی ملک تھی جو حضرت اسعد بن زرارہ رضی اللہ عنہما کی آغوش تربیت میں پرورش پاتے تھے آپ نے ان سے قیمت پوچھی تو بولے کہ ہم یہ زمین آپ کے لیے ہبہ کرتے ہیں لیکن آپ نے اسے ناپسند کیا اور اس کی قیمت ادا فرمائی اس امر میں اختلاف ہے کہ زمین کا روپیہ کس نے ادا کیا تھا؟ صحیح بخاری میں کوئی تصریح نہیں، واقدی نے زہری کے سلسلہ سے لکھا ہے کہ اس کے دام حضرت ابو بکرؓ کے روپے سے دیئے گئے تھے ایک روایت میں ہے کہ حضرت اسعد بن زرارہ نے اس زمین کے معاوضہ میں ان کو بنویاضہ میں ایک باغ دیا تھا اور عجب نہیں کہ یہ صحیح بھی ہو کیونکہ صحیح بخاری میں یہ بالصریح مذکور ہے کہ وہ لڑکے انہیں کے زیر تربیت تھے زیر اور ابو معشر کے نزدیک اس کی قیمت حضرت ابو ایوبؓ نے ادا کی تھی۔

غرض زمین کا معاملہ طے ہونے پر اس کی تعمیر کا سلسلہ شروع ہوا لیکن جانتے ہو کہ اس مقدس مسجد کے کون لوگ معمار تھے؟ یہ مسجد خدا کی تھی اس لیے اس کے مزدور وہ تھے جو خدا کے محبوب اور اس کے محبوب کے پیارے تھے یعنی انصار کرام اور مہاجرین اول (رضان اللہ علیہم) اور پھر اس کا سب سے بڑا معمار وہ تھا جس نے قصر نبوتؐ میں آخری

اینٹ لگائی تھی اور جس کی غلامی پر جبرئیل امین بھی ناز کیا کرتے تھے وہ اپنے باپ (حضرت ابراہیم علیہ السلام) کی طرح خدائے قدوس کی عبادت کے لیے عرب کے ظلمت کدہ میں ایک گھرتیار کر رہا تھا اور عبداللہ بن رواحہ انصاری کا یہ شعر پڑھ رہا تھا۔

اللّٰهُمَّ اِنِ الْاِحْرَاجُ الْاَحْرَقُ فَارْحَمِ الْاَنْصَارَ وَالْمُهَاجِرَةَ
 ”خدا یا! اگر تو بس آخرت کا اجر ہے پس تو انصار اور مہاجرین پر رحم فرما۔“

مسجد نبوی کے ساتھ آپ کی سکونت کے لیے چند مکانات بھی بنائے گئے اور جب یہ عمارتیں تیار ہو گئیں تو آپ حضرت ابویوب انصاری کے مکان سے اپنے مکان میں منتقل ہو گئے۔

یہود سے معاہدہ:

اس کے بعد یہود اور مسلمانوں میں ایک معاہدہ لکھا گیا جس میں یہود کو ان کے مذہب پر قائم رہنے اور ان کے مال و جان کی حفاظت کرنے کی اجازت دی گئی اور یہ شرط کی گئی کہ اگر مسلمان کسی قبیلہ سے جنگ کریں گے تو یہود پر ان کی اعانت لازمی ہوگی یہود کے ساتھ خود انصار و مہاجرین کے باہمی تعلقات کا بھی اس میں تذکرہ کیا گیا تھا۔

مواخاۃ:

ہجرت مقدسہ کے وجود پر جو آسمانی برکتیں موقوف تھیں ان میں سے ایک نعمت عظمیٰ مواخاۃ بھی ہے مواخاۃ مذہب اسلام اور آنحضرت ﷺ کی زندگی کا وہ عظیم الشان واقعہ ہے جس کی نظیر سے اخلاق اور تمدن دونوں کی تاریخ یکسر خالی ہے اہل عرب عموماً اور اہل یشرب خصوصاً باہمی معرکہ آرائیوں کی بدولت حسد دشمنی بغض اور کینہ توزی کے اس درجہ عادی ہو گئے تھے کہ غیر تو غیر خود اپنوں پر بھی کسی کو اعتماد نہ ہوتا تھا اوس و خزرج بھائی بھائی تھے لیکن پیہم خانہ جنگیوں نے وہ دن دکھا دیا کہ ایک دوسرے کی صورت سے بھی نفرت کرتے تھے واقعات شاہد ہیں کہ جب حضرت مصعب بن عمیر داعی اسلام بن کر

۱۔ صحیح بخاری ص ۵۵۵ ج ۱ باب ہجرت النبی ﷺ، اسماہ الی المدینہ۔

۲۔ سیرت ابن ہشام ص ۲۴۵ ج ۱۔ ۳۔ ایضاً ص ۲۷۸۔

مدینہ آئے تو انصار نے ان کو صرف اس وجہ سے امام بنایا تھا کہ وہ اپنے کسی ہم قبیلہ کے پیچھے نماز نہیں پڑھنا چاہتے تھے۔ لیکن اسلام کی برکات اور آنحضرت ﷺ کے فیض صحبت سے یہ حالت بہت جلد بدل گئی اور وہ دن آ گیا کہ انصار باہمی بغض و عناد کو چھوڑ کر مہاجرین اور انجسبی مسلمانوں کے ساتھ وہ کریں جو دنیا خود اپنے بڑے سے بڑے عزیز کے ساتھ نہیں کر سکتی، ہجرت کے ۵ ماہ بعد آنحضرت ﷺ نے حضرت انسؓ کے مکان میں انصار و مہاجرین کا ایک مجمع طلب کیا اور ان میں برادری قائم کی کہتے ہیں کہ ان بزرگوں کی تعداد ۹۰ تھی جن میں نصف مہاجرین اور نصف انصار تھے ابن سعد نے واقدی سے یہی روایت کی ہے، بعض کا خیال ہے کہ دونوں فریق ۵۰، ۵۰ تھے۔ اس لحاظ سے یہ تعداد ۹۰ کے بجائے ۱۰۰ ہو جاتی ہے ان بزرگوں میں سے بعض کے نام جو ہم کو معلوم ہو سکے وہ یہ ہیں:

انصار	مہاجرین
حضرت علی رضی اللہ عنہ	(۱) آنحضرت ﷺ
زید بن حارثہ رضی اللہ عنہ یہ دونوں مہاجر تھے۔	(۲) حضرت حمزہ رضی اللہ عنہ
معاذ بن جبل رضی اللہ عنہ	(۳) جعفر طیار رضی اللہ عنہ
خارجہ بن زہیر رضی اللہ عنہ	(۴) ابو بکر صدیق رضی اللہ عنہ
عتبان بن مالک رضی اللہ عنہ	(۵) عمر بن الخطاب رضی اللہ عنہ
سعد بن معاذ رضی اللہ عنہ	(۶) ابو عبیدہ رضی اللہ عنہ
سعد بن ربیع	(۷) عبدالرحمن بن عوف رضی اللہ عنہ
سلمہ بن سلامہ بن وقش	(۸) زبیر بن عوام رضی اللہ عنہ
اوس بن ثابت بن منذر	(۹) عثمان بن عفان رضی اللہ عنہ
کعب بن مالک رضی اللہ عنہ	(۱۰) طلحہ بن عبید اللہ
ابی بن کعب رضی اللہ عنہ	(۱۱) سعید بن زید
ابو ایوبؓ خالد بن زید	(۱۲) مصعب بن عمیر رضی اللہ عنہ

انصار	مہاجرین
عباد بن بشر بن وقش	(۱۳) ابو حذیفہ بن عتبہ
منذر بن عمرو رضی اللہ عنہ	(۱۴) ابو ذر غفاری رضی اللہ عنہ
حذیفہ بن یمان رضی اللہ عنہ	(۱۵) عمار بن یاسر رضی اللہ عنہ
عویم بن ساعدہ رضی اللہ عنہ	(۱۶) حاطب بن ابی بلتعہ رضی اللہ عنہ
ابوالدرداء رضی اللہ عنہ	(۱۷) سلمان فارسی رضی اللہ عنہ
ابورویحہ خثعمی رضی اللہ عنہ	(۱۸) بلال حبشی رضی اللہ عنہ

اس مواخاۃ کا کیا اثر ہوا؟ اس کا جواب ذیل کے واقعات میں ملتا ہے، مہاجرین جس وقت مکہ سے مدینہ آئے ہیں تو ان کے پاس کچھ نہ تھا، انصار نے اپنی جائیدادیں ان کے لیے علیحدہ کر دیں لیکن آنحضرت ﷺ نے انکار کیا تو انصار نے کہا کہ مہاجرین ان کی زمینیں جو تمس بوئیں اور اس محنت کے معاوضہ میں نصف پھل لے لیا کریں، آنحضرت ﷺ اور مہاجرین نے اس رائے کو پسند کیا۔

انصار کی وراثت بجائے ان کے اعزہ کے مہاجرین کو ملتی تھی جب یہ آیت ولکل جعلنا موالی نازل ہوئی تو وراثت کا یہ طریقہ منسوخ ہو گیا۔^۱

عام انصار کے ساتھ حضرت سعد بن ربیع رضی اللہ عنہ نے مواخاۃ کا عجیب و غریب منظر پیش کیا حضرت عبدالرحمن بن عوف ان کے اسلامی بھائی بنائے گئے تو انہوں نے درخواست کی کہ میرا آدھا مال لے لیں اور میری دو بیویوں میں سے ایک کو منتخب کر لیں (حضرت سعد کی دو بیویاں تھیں) حضرت عبدالرحمن نے یہ الفاظ سنے تو ان کے لیے خیر و برکت کی دعا کی۔^۲ آنحضرت ﷺ نے انصار کو بحرین میں زمین دینا چاہی تو انہوں نے صرف اس بنا پر لینے سے انکار کیا کہ مہاجرین کو بھی اسی قدر ملنا چاہیے۔^۳

غزوہ موتہ میں امراء الفکر کی شہادت کے بعد کوئی امیر نہ تھا، ایک انصاری نے

۱ سیرت ابن ہشام ص ۲۸۱ ج ۸ - ۲ صحیح مسلم ص ۷۸ ج ۲ -

۳ صحیح بخاری ص ۳۰۶ ج ۱ - ۴ ایضاً ص ۵۶۱ - ۵ ایضاً ص ۳۳۸ -

جب نذالے کر حضرت خالد بن ولیدؓ کو دیا انہوں نے ہر چند چاہا کہ انصاری امیر بن جائیں لیکن وہ برابر انکار کرتے رہے اور بولے کہ میں اس کو صرف تمہارے لیے لایا ہوں! ان واقعات سے معلوم ہوتا ہے کہ مواخاۃ کی بدولت انصار میں ایثار کا عجیب و غریب مادہ پیدا ہو گیا تھا، نفسانیت بالکل فنا ہو گئی تھی اور جاہلیت کی تمام ادعائی آوازیں پست ہو گئی تھیں۔

اذان:

آنحضرت ﷺ کی مکی زندگی کچھ ایسی پر پیچ مشکلات میں گھری ہوئی گزری تھی کہ نماز کے علاوہ اور کوئی شے مسلمانوں پر فرض نہیں ہو سکتی تھی، مدینہ آ کر جب کسی قدر امن سکون میسر ہوا تو فریاض کی حد بندی اور احکامات میں اضافہ شروع ہوا، چنانچہ زکوٰۃ اور روزے فرض ہوئے حدود مقرر کیے گئے اور خلال و حرام کی تشریح کی گئی اس وقت تک آنحضرت ﷺ نے نماز کے لیے جو جماعت قائم کی تھی اس کی صرف یہ صورت ہوتی تھی کہ لوگ نماز کے اوقات میں جمع ہو جاتے تھے اور نماز ہو جاتی تھی لیکن اس کی اطلاع کا مسلمانوں کے پاس کوئی ذریعہ نہ تھا اس لیے آنحضرت ﷺ نے تجویز پیش فرمائی کہ نماز کے وقت یہود کی طرح بوق بجایا جائے، پھر ناقوس کا خیال ہوا۔

اسی اثناء میں انصار کے ایک شخص حضرت عبداللہ بن زید بن عبد ربہ نے خواب دیکھا اور اس میں اذان کے کلمات سنے۔ بیدار ہو کر آنحضرت ﷺ سے بیان کیا، ارشاد ہوا کہ تمہارا خواب سچا ہے اور حضرت بلال رضی اللہ عنہ کو اذان سکھانے کا حکم دیا وہ اذان دے ہی رہے تھے کہ حضرت عمرؓ نے اپنا خواب آ کر بیان کیا، اور کہا میں نے بھی یہی کلمات خواب میں سنے ہیں، آنحضرت ﷺ یہ سن کر بہت خوش ہوئے اور دو مسلمانوں کے اس اتفاق پر خدا کا شکر ادا کیا۔^۱ اس مقام پر یہ بات لحاظ کے قابل ہے کہ اذان جو درحقیقت نماز کا دیباچہ اور اسلام کا شعار اعظم ہے، ایک انصاری کی رائے سے قائم ہوئی اور یہ وہ شرف ہے جو انصار کے ناصیہ کمال پر ہمیشہ غرہ عظمت بن کر رہے گا۔

۱ طبقات ابن سعد ص ۹۳ ج ۲ قسم ۱۔ ۲ سیرت ابن ہشام ص ۲۸۳ ج ۱۔ د جامع ترمذی ص ۳۷۔

(الف)

حضرت ابو ایوبؓ انصاری

نام و نسب اور ابتدائی حالات:

خالد نام ابو ایوب کنیت قبیلہ خزرج کے خاندان نجار سے تھے سلسلہ نسب یہ ہے خالد بن زید بن کلیب بن ثعلبہ بن عبدعوف خزرجی خاندان نجار گو قبائل مدینہ میں خود بھی ممتاز تھا تاہم اس شرف نے کہ حامل نبوت کی وہاں نانہالی قرابت تھی اس کو مدینہ کے اور قبائل سے ممتاز کر دیا تھا ابو ایوبؓ اس خاندان کے رئیس تھے۔

اسلام:

حضرت ابو ایوبؓ انصاری بھی ان منتخب بزرگان مدینہ میں ہیں جنہوں نے عقبہ کی گھاٹی میں جا کر آنحضرت ﷺ کے دست مبارک پر اسلام کی بیعت کی تھی۔ حضرت ابو ایوبؓ مکہ سے دولت ایمان لے کر پلٹے تو ان کی فیاض طبعی نے گوارا نہ کیا کہ اس نعمت کو صرف اپنی ذات تک محدود رکھیں چنانچہ اپنے اہل و عیال اعزہ و اقرباء اور دوست و احباب کو ایمان کی تلقین کی اور اپنی بیوی کو حلقہ توحید میں داخل کیا۔

حامل نبوت کی میزبانی:

خدا نے اہل مدینہ کے قبول دعوت اسلام کو ایک مامن عطا کر دیا اور مسلمان مہاجرین مکہ اور اطراف سے آ کر مدینہ میں پناہ گزین ہوئے لیکن جو وجود مقدس قریش کی ستم گاریوں کا حقیقی نشانہ تھا وہ اب تک ستم گاروں کے حلقہ میں تھا آخر ماہ ربیع الاول میں نبوت کے تیرہویں سال وہ بھی عازم مدینہ ہوا اہل مدینہ بڑی بے تابی سے آنحضرت ﷺ کی آمد آمد کا انتظام کر رہے تھے انصار کا ایک گروہ جس میں حضرت ابو ایوبؓ بھی تھے روزانہ حرہ تک جو مدینہ سے ۳-۴ میل ہے صبح اٹھ کر جاتا تھا اور دو پہر تک حضور کا انتظار

کر کے نامراد واپس آتا تھا اسی طرح یہ لوگ ایک روز بے نیل و مرام واپس ہو رہے تھے کہ ایک یہودی نے دور سے آنحضرت ﷺ کو قرینہ سے پہچان کر انصار کو تشریف آوری کا مرثدہ سنایا انصار جن میں بنو نجار سب سے پیش پیش تھے ہتھیار جج کر خیر مقدم کے لیے آگے بڑھے۔

مدینہ سے متصل قباء نام ایک آبادی تھی آنحضرت ﷺ کچھ دنوں قبا میں رونق افروز رہے اس کے بعد مدینہ کا عزم فرمایا اللہ اکبر! مدینہ کی تاریخ میں یہ عجیب مبارک دن تھا بنو نجار اور تمام انصار ہتھیاروں سے آراستہ دورو یہ صف بستہ تھے روساء اپنے اپنے محلوں میں قرینے سے ایستادہ تھے پردہ نشین خواتین گھر سے باہر نکل آئی تھیں مدینہ کے حبشی غلام جوش مسرت میں اپنے اپنے فوجی کرتب دکھا رہے تھے اور خاندان نجار کی لڑکیاں دف بجا بجا کر ”طلع البدر علینا“ کا ترانہ خیر مقدم گاری تھیں غرض اس شان و شکوہ سے آنحضرت ﷺ کا شہر میں داخلہ ہوا کہ وداع کی گھائیاں مسرت کے ترانوں سے گونج اٹھیں اور مدینہ کے روز نہائے دیوار نے اپنی آنکھوں سے وہ منظر دیکھا جو اس نے کبھی نہ دیکھا تھا۔

اب ہر شخص منتظر تھا کہ دیکھئے میزبان دو عالم کی مہمانی کا شرف کس کو حاصل ہو جدھر سے آپ کا گزر ہوتا لوگ اہلا و سہلا مرحبا کہتے ہوئے آگے بڑھتے اور عرض کرتے کہ حضورؐ یہ گھر حاضر ہے، لیکن کارکنان قضا و قدر نے اس شرف کے لیے جس گھر کو تاکا تھا وہ ابو ایوب کا کاشانہ تھا آنحضرت ﷺ نے لوگوں سے فرمایا اخلوا سیلھا فانما مامورۃ یعنی اونٹنی کو آزاد چھوڑ خدا کی جانب سے خود منزل تلاش کر لے گی امام مالک کا قول ہے کہ اس وقت آنحضرت ﷺ پر وحی کی حالت طاری تھی اور آپ اپنے قیام گاہ کی تجویز میں حکم الہی کے منتظر تھے آخر ندائے وحی نے تسکین کا سرمایہ بہم پہنچایا اور ناقہ قصوانے خانہ ابو ایوب کے سامنے سفر کی منزل ختم کی حضرت ابو ایوبؓ سامنے آئے اور درخواست کی کہ میرا گھر قریب ہے اجازت دیجیے اسباب اتاروں۔ امیدواروں کا ہجوم اب بھی باقی تھا اور لوگوں کا اصرار اجازت سے مانع تھا آخر لوگوں نے قرعہ ڈالا ابو ایوب کو اس فخر لازمہ کے حصول سے جو مسرت ہوئی ہوگی اس کا کون اندازہ کر سکتا ہے۔

آنحضرت ﷺ حضرت ابو ایوبؓ کے گھر میں تقریباً ۶ مہینے تک فروکش رہے اس

عرصہ میں حضرت ابو ایوبؓ نے نہایت عقیدت مندانہ جوش کے ساتھ آپ کی میزبانی کی ان کے مکان کے اوپر نیچے دو حصے تھے انہوں نے اوپر کا حصہ آنحضرت ﷺ کے لیے مخصوص کیا لیکن آپ نے اپنی اور زائرین کی آسانی کی خاطر نیچے کا حصہ پسند فرمایا ایک دفعہ اتفاق سے کوٹھے پر پانی کا جو گھڑا تھا وہ ٹوٹ گیا، چھت معمولی تھی ڈر تھا کہ پانی نیچے ٹپکے اور آنحضرت ﷺ کو تکلیف ہو، گھر میں میاں بیوی کے اوڑھنے کے لیے صرف ایک ہی لحاف تھا، دونوں نے لحاف پانی پر ڈال دیا کہ پانی جذب ہو کر رہ جائے، بایں ہمہ تکلیف ان میزبانوں کے لیے کوئی بڑی زحمت نہ تھی کہ اسلام کی خاطر اس سے بڑی بڑی اور شدید تکلیفوں کے تحمل کا وہ عزم کر چکے تھے، تاہم یہ خیال کہ وہ اوپر اور خود حامل وحی نیچے ہے! ایسا سوبان روح تھا جس نے حضرت ابو ایوب کو ایک دفعہ شب بھر بیدار رکھا، اور دونوں میاں بیوی نے سوء ادب کے خوف سے چھت کے کونوں میں بیٹھ کر رات بسر کی، صبح حضرت ابو ایوب آنحضرت ﷺ کی خدمت میں حاضر ہوئے اور رات کا واقعہ عرض کیا، اور درخواست کی کہ حضورؐ اوپر اقامت فرمائیں، جان نثار نیچے رہیں گے، چنانچہ آنحضرت ﷺ نے درخواست منظور فرمائی اور بالا خانہ پر تشریف لے گئے۔

آنحضرت ﷺ جب تک ان کے مکان میں تشریف فرما رہے عموماً انصار یا خود حضرت ابو ایوب رضی اللہ عنہم آنحضرت ﷺ کی خدمت میں روزانہ کھانا بھیجا کرتے تھے، کھانے سے جو کچھ بچ جاتا، آپ حضرت ابو ایوبؓ کے پاس بھیج دیتے تھے حضرت ابو ایوبؓ آنحضرت ﷺ کی انگلیوں کے نشانات دیکھتے اور جس طرف سے آنحضرت ﷺ نے نوش فرمایا ہوتا، وہیں انگلی رکھتے اور کھاتے، ایک دفعہ کھانا واپس آیا تو معلوم ہوا کہ حضورؐ نے تناول نہیں فرمایا، مضطربانہ خدمت اقدس میں پہنچے اور نہ کھانے کا سبب دریافت کیا، ارشاد ہوا کھانے میں لہسن تھا اور میں لہسن پسند نہیں کرتا۔ حضرت ابو ایوبؓ نے کہا انسی اکسرہ مانکرہ جو آپ کو ناپسند ہو یا رسول اللہ ﷺ میں بھی اس کو ناپسند کروں گا!

مواعظ:

ہجرت کے بعد آنحضرت ﷺ نے مہاجرین و انصار کو باہم بھائی بھائی بنا دیا آپ نے حضرت انسؓ کے مکان میں مہاجرین و انصار کو جمع کیا اور اتحاد مذاق رتبہ اور درجہ کے لحاظ سے ایک ایک مہاجر کو ایک ایک انصار کا بھائی بنایا، اس موقع پر حضرت ابویوبؓ انصاری کو جس مہاجر کا بھائی قرار دیا وہ یثرب کے اولین داعی اسلام حضرت مصعبؓ بن عمیر قریشی تھے، حضرت مصعبؓ بن عمیر وہ پر جوش صحابی ہیں جنہوں نے اسلام کی خاطر بہت بڑی بڑی سختیاں جھیلی تھیں اور ہجرت نبوی سے پہلے اسلام کے سب سے اول داعی بنا کر آنحضرت ﷺ نے ان کو مدینہ بھیجا تھا، حضرت ابویوبؓ کی ان سے مواخاۃ یہ معنی رکھتی ہے کہ یہ بھی اپنے اندر اسی قسم کا جوش اور ولولہ رکھتے ہیں اور آخر ان کی زندگی کے واقعات نے اس کو سچ کر دیا۔

غزوات اور عام حالات:

حضرت ابویوبؓ آنحضرت ﷺ کے ساتھ تمام غزوات میں دیگر اکابر صحابہ کی طرح برابر کے شریک رہے اور اس التزام سے کہ ایک غزوہ کے شرف شرکت سے بھی محروم نہیں رہے، آنحضرت ﷺ کے مشہور غزوات میں پہلا غزوہ بدر ہے، حضرت ابویوبؓ اس میں بھی شریک تھے بدر کے بعد وہ احد، خندق، بیعت الرضوان وغیرہ اور تمام غزوات میں بھی آنحضرت ﷺ کے ہم رکاب رہے۔

آنحضرت ﷺ کی وفات کے بعد بھی ان کی زندگی کا بیشتر حصہ جہاد میں صرف ہوا، حضرت علیؓ کے عہد خلافت میں جو لڑائیاں پیش آئیں ان میں سے جنگ خوارج میں وہ شریک تھے اور جناب امیر کی معیت میں مدائن تشریف لے گئے۔ جناب امیر کو آپ کی ذات پر جو اعتماد اور آپ کی قابلیت و حسن تدبیر کا جس قدر اعتراف تھا وہ اس سے ظاہر ہوگا کہ جب انہوں نے کوفہ کو دار الخلافہ قرار دیا تو مدینہ میں حضرت ابویوبؓ کو اپنا جانشین چھوڑ گئے اور وہ اس عہد میں امیر مدینہ رہے۔

آنحضرت ﷺ کے بعد صحابہ کرام رضی اللہ عنہم کو ان کی سابقہ حسن خدمت کی بنا پر

بارگاہ خلافت سے حسب ترتیب ماہانہ وظائف ملتے تھے، حضرت ابویوب کا وظیفہ پہلے ۴ ہزار درہم تھا، حضرت علیؑ نے اپنے زمانہ خلافت میں بیس ہزار درہم کر دیا، پہلے ۸ غلام ان کی زمین کی کاشت کے لیے مقرر تھے۔ جناب امیرؓ نے ۴۰ غلام مرحمت فرمائے۔

آل و اولاد:

حضرت ابویوب کی زوجہ کا نام ام حسن بنت زید انصاریہ ہے، وہ مشہور صحابیہ تھیں، ابن سعد کا بیان ہے کہ ان کے بطن سے صرف ایک لڑکا عبدالرحمن تھا۔ اس حسن خدمت اور محبت کی یادگار میں جو آنحضرت ﷺ کی ذات سے تھی، تمام اصحابؓ اور اہل بیت آپ سے محبت و عظمت کے ساتھ پیش آتے تھے، حضرت ابن عباسؓ، حضرت علیؑ کی طرف سے بصرہ کے گورنر تھے، اسی زمانہ میں آپ حضرت ابن عباسؓ کی ملاقات کو بصرہ تشریف لے گئے، ابن عباسؓ نے کہا کہ میں چاہتا ہوں کہ جس طرح آپ نے آنحضرت ﷺ کی اقامت کے لیے اپنا گھر خالی کر دیا تھا، میں بھی آپ کے لیے اپنا گھر خالی کر دوں اور اپنے تمام اہل و عیال کو دوسرے مکان میں منتقل کر دیا اور مکان مع اس تمام ساز و سامان کے جو گھر میں موجود تھا آپ کی نذر کر دیا۔

مصر کا سفر:

حضرت علیؑ کے بعد امیر معاویہ کی حکومت کا زمانہ آیا، عقبہ بن عامر جہنی ان کی طرف سے مصر کے گورنر تھے، حضرت عقبہؓ کے دور امارت میں حضرت ابویوب کو دو مرتبہ سفر مصر کا اتفاق ہوا، پہلا سفر طلب حدیث کے لیے تھا، انہیں معلوم ہوا تھا کہ حضرت عقبہؓ کسی خاص حدیث کی روایت کرتے ہیں، صرف ایک حدیث کے لیے حضرت ابویوبؓ نے عالم بیری میں سفر مصر کی زحمت گوارا کی، مصر پہنچ کر پہلے مسلمہؓ بن مخلد کے مکان پر گئے۔ حضرت مسلمہؓ نے خبر پائی تو جلدی سے گھر سے باہر نکل آئے اور معانقہ کے بعد پوچھا کیسے تشریف لانا ہوا۔ حضرت ابویوبؓ نے فرمایا مجھ کو عقبہؓ کا مکان بتا دیجیے۔ مسلمہؓ سے رخصت ہو کر عقبہؓ کے مکان پر پہنچے ان سے سنو المسلم کی حدیث دریافت فرمائی اور کہا کہ اس وقت آپ کے سوا اس حدیث کا جاننے والا کوئی نہیں، حدیث سن کر اونٹ پر سوار

ہوئے اور سیدھے مدینہ منورہ واپس چل گئے۔

غزوہ روم کی شرکت:

دوسری بار غزوہ روم کی شرکت کے ارادہ سے مصر تشریف لئے گئے فتح قسطنطنیہ کی آنحضرت ﷺ بشارت دے گئے تھے امرائے اسلام منتظر تھے کہ دیکھئے پیشین گوئی کس جانباز کے ہاتھوں پوری ہوتی ہے شام کے دارالحکومت ہونے کے سبب سے حضرت معاویہ کو اس کا سب سے زیادہ موقع حاصل تھا چنانچہ ۵۲ھ میں انہوں نے روم پر فوج کشی کی یزید بن معاویہ اس لشکر کا سپہ سالار تھا دیگر اصحاب کبار کی طرح حضرت ابویوب بھی اس پر جوش فوج کے ایک سپاہی تھے مصر، شام وغیرہ ممالک اسلام کے الگ الگ دستے تھے مصری فوج کے سرعسکر گورنر مصر مشہور صحابی حضرت عقبہ بن عامرؓ جہنی تھے ایک دستہ فضالہ بن عبید کے ماتحت تھا ایک جماعت عبدالرحمن بن خالد بن ولید کے زیر قیادت تھی رومی بڑے سروسامان سے لڑائی کے لیے تیار ہوئے اور ایک فوج گراں مسلمانوں کے مقابلہ کے لیے بھیجی مسلمانوں نے بھی مقابلہ کی تیاریاں کیں ان کی تعداد بھی دشمنوں سے کم نہ تھی جوش کا یہ عالم تھا کہ ایک ایک مسلمان رومیوں کی پوری پوری صف سے معرکہ آرا تھا۔

ایک صاحب کے جوش کہ یہ کیفیت تھی کی رومیوں کی صفوں کو چیر کر تباہ اندر گھس گئے۔ اس تہور کو دیکھ کر عام مسلمانوں نے بیک وقت یہ صریح آیت قرآنی لاسلقلوا بایدیکم الی التہلکة (اپنے آپ کو ہلاکت میں نہ ڈالو) کے خلاف ہے۔ حضرت ابویوبؓ انصاری آگے بڑھے اور فوج کو مخاطب کر کے فرمایا: ”لوگو! تم نے اس آیت شریفہ کے یہ معنی سمجھے؟ حالانکہ اس کا تعلق انصار کے ارادہ تجارت سے ہے اسلام کے امن و فراخی کے بعد انصار نے یہ ارادہ کیا تھا کہ گزشتہ سالوں میں جہاد کی مشغولیت کی وجہ سے ان کو جو نقصانات اٹھانے پڑے ہیں ان کی تلافی کی جائے اس پر یہ آیت نازل ہوئی۔ پس ہلاکت جہاد میں نہیں بلکہ ترک جہاد اور فراہمی مال میں ہے۔

وفات:

اسی سفر جہاد میں عام وبا پھیلی اور مجاہدین کی بڑی تعداد اس کی نذر ہو گئی، حضرت ابوالیوب بھی اس وبا میں بیمار ہوئے۔ یزید عیادت کے لیے گیا، اور پوچھا کہ کوئی وصیت کرنی ہو تو فرمائیے قبیل کی جائے۔ آپ نے فرمایا، تم دشمن کی سر زمین میں جہاں تک جاسکو میرا جنازہ لے جا کر دفن کرنا چنانچہ وفات کے بعد اس کی قبیل کی گئی تمام فوج نے ہتھیار سج کر رات کو لاش قسطنطنیہ کی دیواروں کے نیچے دفن کی۔ نماز میں جس قدر مسلمان فوجی تھے شامل تھے۔ دفن کرنے کے بعد یزید نے مزار کے ساتھ کفار کی بے ادبی کے خوف سے اس زمین کو برابر کر دیا، صبح کو رومیوں نے مسلمانوں سے پوچھا کہ رات آپ لوگ کچھ مصروف نظر آتے تھے بات کیا تھی، مسلمانوں نے کہا ہمارے پیغمبر کے ایک جلیل القدر دوست نے وفات پائی، ان کے دفن میں مشغول تھے لیکن جہاں ہم نے دفن کیا ہے تمہیں معلوم ہے، اگر مزار اقدس کے ساتھ کوئی گستاخی تمہاری طرف سے روارکھی گئی تو یاد رکھو اسلام کی وسیع الحدود حکومت میں کہیں ناقوس نہ بج سکے گا!

حضرت ابوالیوب کا مزار دیوار قسطنطنیہ کے قریب ہے اور اب تک زیارت گاہ خلائق ہے، رومی قحط کے زمانہ میں مزار اقدس پر جمع ہوتے تھے۔ اس کے وسیلہ سے باران رحمت مانگتے تھے اور خدا کے لطف و کرم کا تماشا دیکھتے تھے!

فضل و کرم:

حضرت ابوالیوب کا فضل و کمال اس قدر مسلم تھا کہ خود صحابہ ان سے مسائل دریافت کرتے تھے، حضرت ابن عباس، ابن عمر، براء، ابن عازب، انس بن مالک، ابوامامہ، زید بن خالد جہنی، مقدم بن معدی کرب، جابو بن سمرہ، عبد اللہ بن یزید خطمی وغیرہ جو آنحضرت ﷺ کے تربیت یافتہ تھے حضرت ابوالیوب کے فیض سے بے نیاز نہیں تھے۔

۱۔ ابن سعد ج ۳ ق ۱ ص ۵۰ و اسد الغابہ تذکرہ حضرت ابوالیوب انصاری۔

۲۔ ابن سعد ج ۳ ق ۲ ص ۵۰۔

تا یعین میں سعید بن مسیب، عروہ بن زبیر، سالم بن عبداللہ، عطاء بن یسار، عطاء بن یزید، لیث، ابوسلمہ عبدالرحمن بن ابی لیلیٰ بڑے پایہ کے لوگ ہیں، تاہم وہ حضرت ابویوبؓ کے عام ارادت مندوں میں داخل تھے۔

حضرت ابویوبؓ کو فضل و کمال میں مرہیت عامہ حاصل تھی، صحابہ کرامؓ جب کسی مسئلہ میں اختلاف کرتے تو ان کی طرف رجوع کرتے تھے، ابن عباسؓ اور مسور بن مخرمہ میں اختلاف ہوا کہ محرم حالت جنابت میں غسل کرتے وقت سر ہاتھ سے مل سکتا ہے یا نہیں، ابن عباسؓ کا خیال تھا کہ سر دھو سکتا ہے، مگر مسور کہتے تھے کہ سر دھونا جائز نہیں، دونوں بزرگوں نے عبداللہ بن حسین کو حضرت ابویوبؓ کی خدمت میں بھیجا، حسن اتفاق سے وہ اس وقت غسل ہی کر رہے تھے۔ عبداللہ نے مسئلہ پوچھا تو انہوں نے اپنا سر باہر نکال کر ملنا شروع کیا اور فرمایا کہ دیکھو آنحضرت ﷺ اسی طرح غسل کرتے تھے!

عاصم بن سفیان ثقفی غزوہٴ سلاسل میں شرکت کی غرض سے گھر سے نکلے تھے، ابھی منزل مقصود سے دور تھے کہ اختتام جنگ کی خبر آئی انہیں نہایت افسوس ہوا، اور وہ حضرت امیر معاویہؓ کے دربار میں گئے، اس وقت حضرت ابویوبؓ اور عقبہ بن عامر بھی موجود تھے ان کی موجودگی میں عاصم نے حضرت ابویوبؓ سے مسئلہ دریافت کیا، ان دونوں بزرگوں سے نہیں پوچھا، حضرت ابویوبؓ کو یہ گوارا نہ ہوا، اس لیے انہوں نے مسئلہ کا جواب دے کر عقبہؓ سے تصدیق کرائی کہ ان کو کسی قسم کا خیال نہ پیدا ہو۔

ابن اسحاق (مولیٰ بنی ہاشم) اور بعض دوسرے بزرگوں میں یہ بحث تھی کہ بنیذ کس کس برتن میں بنا سکتے ہیں؟ اور قرع ماہہ النزاع تھا، حضرت ابویوبؓ انصاری کا ادھر سے گزر ہوا تو لوگوں نے ان کے پاس ایک آدمی کو تحقیق مسئلہ کے لیے روانہ کیا، حضرت ابویوبؓ نے فرمایا کہ آنحضرت ﷺ نے مزفت میں بنیذ بنانے کی مانت کی ہے، اس شخص نے قرع کا لفظ دہرایا مگر حضرت ابویوبؓ نے پھر یہی جواب دیا۔

حضرت ابویوبؓ کے حب علم اور نشر معارف کی انتہا یہ ہے کہ بستر مرگ پر بھی ان کی زبان اشاعت حدیث کا مقدس فریضہ ادا کر رہی تھی، وفات سے قبل انہوں نے آنحضرت ﷺ سے دو حدیثیں روایت کی، جو پہلے کبھی انہوں نے بیان نہیں کی تھیں، ان کی رحلت کے بعد عام اعلان کے ذریعہ سے وہ لوگوں تک پہنچائی گئیں!

اخلاق:

حضرت ابویوبؓ کے مجموعہ اخلاق میں تین چیزیں سب سے زیادہ نمایاں تھیں، حب رسول، جوش ایمان اور حق گوئی، آنحضرت ﷺ کے ساتھ حضرت ابویوبؓ کو جو محبت تھی اور حضرت رسالت پناہ ﷺ کے ساتھ جو آداب وہ ملحوظ رکھتے تھے، میزبانی کے ذکر میں وہ واقعات گنہ چکے ہیں۔

وفات نبویؐ کے بعد جان نثاروں کے لیے روضہ اقدس کے سوا اور کیا شے مایہ تلی ہو سکتی تھی؟ ایک دفعہ حضرت ابویوبؓ آنحضرت ﷺ کے روضہ اطہر کے پاس تشریف رکھتے تھے اور اپنا چہرہ صریح اقدس سے مس کر رہے تھے، اس زمانہ میں مروان مدینہ گورنر تھا، وہ آگیا، اس کو بظاہر یہ فعل خلاف سنت نظر آیا، لیکن حضرت ابویوبؓ سے زیادہ مروان واقف رموز نہ تھا۔ اصل اعتراض کو سمجھ کر آپ نے فرمایا، میں آنحضرت ﷺ کی خدمت میں حاضر ہوا ہوں اینٹ اور پتھر کے پاس نہیں آیا۔

جوش ایمان کا تماشا آپ اوپر دیکھ چکے ہیں، غزوات نبویؐ میں سے کسی غزوہ کی شرکت سے وہ محروم نہ تھے اسی برس کی عمر میں بھی وہ مصر کی راہ سے بحر روم کو عبور کر کے قسطنطنیہ کی دیواروں کے اعلائے کلمۃ اللہ میں مصروف تھے۔

حق گوئی یہ عالم تھا کہ حکومت اور امارت کا دبدبہ و شان بھی اس سے باز نہیں رکھ سکتا تھا ایک دفعہ مصر کے گورنر عقبہ بن عامر جہنی نے جو خود صحابی تھے کسی سبب سے مغرب کی نماز میں دیر کر دی، حضرت ابویوبؓ نے اٹھ کر پوچھا، ماہذا الصلوٰۃ با عقبہ؟ عقبہ یہ

کیسی نماز ہے حضرت عقبہؓ نے کہا ایک کام کی وجہ سے دیر ہوگئی، آپ نے کہا تم صاحب رسول اللہ ہو تمہارے اس فعل سے لوگوں کو گمان ہوگا کہ شاید آنحضرت ﷺ اسی وقت نماز پڑھتے تھے حالانکہ آنحضرت ﷺ نے مغرب کے وقت تعجیل کی تاکید فرمائی ہے۔^۱

حضرت خالد بن ولیدؓ کے صاحبزادے عبدالرحمن نے کسی جنگ میں چار قیدیوں کو ہاتھ پاؤں باندھوا کر قتل کرادیا، حضرت ابویوبؓ انصاری کو خبر ہوئی تو انہوں نے فرمایا کہ اس قسم کے وحشیانہ قتل سے آنحضرت ﷺ نے ممانعت فرمائی ہے اور میں تو اس طرح مرغی کا مارنا بھی پسند نہیں کرتا۔^۲

غزوہٴ روم کے زمانہ میں بہت سے قیدی افسر تقسیمات کی نگرانی میں تھے حضرت ابویوبؓ ادھر سے گزرے تو دیکھا قیدیوں میں ایک عورت بھی ہے جو زار و زار رو رہی ہے حضرت ابویوبؓ نے سب پوچھا لوگوں نے کہا اس کا بچہ اس سے چھین کر الگ الگ کر دیا گیا ہے حضرت ابویوبؓ نے لڑکے کا ہاتھ پکڑ کر عورت کے ہاتھ میں دے دیا، افسر نے امیر سے اس کی شکایت کی، امیر نے باز پرس کی تو بولے رسول اللہ ﷺ نے اس طریقہ ستم کی ممانعت کی ہے، اور بس۔^۳

حضرت ابویوبؓ کی حریت ضمیر کا یہ فطری تقاضا تھا کہ جو بات اسلام کے خلاف دیکھیں اس پر لوگوں کو متنبہ کریں، چنانچہ جب وہ شام اور مصر تشریف لے گئے اور وہاں پاخانے قبر رخ بنے ہوئے دیکھے تو بار بار کہا، کیا کہوں؟ یہاں پاخانے قبر رخ بنے ہیں حالانکہ آنحضرت ﷺ نے اس کی ممانعت فرمائی ہے۔^۴

حضرت ابویوبؓ کی حیا کا یہ حال تھا کہ کنوئیں پر نہاتے تو چاروں طرف کپڑا تان لیتے تھے۔^۵

۱۔ مسند احمد ص ۴۱۷ ج ۵۔ ۲۔ ایضاً ص ۴۲۲۔

۳۔ ایضاً ص ۴۱۳۔ ۴۔ ایضاً ص ۴۱۳۔

۵۔ صحیح بخاری ص ۲۴۸ ج ۱۔

حضرت انسؓ بن نضر

نام و نسب:

انسؓ نام خاندان نجار سے ہیں، سلسلہ نسب یہ ہے انس بن نضر بن ضمیم بن زید بن حرام، حضرت انس بن مالکؓ کے چچا ہیں، سلمیٰ بنت عمرو جو عبدالمطلب (جد رسول اللہ ﷺ) کی والدہ تھیں اسی خاندان سے تھیں اور رشتہ میں حضرت انسؓ بن نضر کی پھوپھی ہوتی تھیں، حضرت انسؓ اپنے خاندان کے رئیس تھے۔

اسلام:

عقبہ ثانیہ میں مشرف باسلام ہوئے۔

غزوات اور وفات:

غزوہ بدر میں کسی سبب سے شریک نہ ہو سکے تھے، آنحضرت ﷺ سے معذرت کی کہ یا رسول اللہ ﷺ! انسوس ہے کہ آپ کے پہلے غزوہ میں موجود نہ تھا، لیکن اگر زندگی باقی ہے تو لوگ آئندہ دیکھیں گے کہ میں کیا کرتا ہوں!

شوال ۳ ہجری میں غزوہ احد ہوا، لڑائی کی شدت کا یہ عالم تھا کہ بڑے بڑے جانبازوں کے قدم اکھڑے گئے تھے۔ صرف چند آدمی آنحضرت ﷺ کے ساتھ باقی رہ گئے تھے حضرت انسؓ نے میدان خالی دیکھا تو خود بڑھے، سعد بن معاذ سے ملاقات ہوئی تو ان سے کہا، کہاں جاتے ہو؟ جنت وہ ہے! خدا کی قسم میں احد کی طرف سے جنت کی خوشبو محسوس کرتا ہوں یہ کہہ کر نہایت جوش میں میدان کا قصد کیا، اور بڑی پامردی سے لڑ کر جان دی انا لله وانا الیہ راجعون۔

حضرت انسؓ جلیبوتہ کا بدن زخموں سے بالکل چھلنی تھا، شمار کیا گیا تو اسی سے اوپر زخم نکلے کفار نے لاش کا مشلہ کر دیا تھا، اس لیے شناخت نہ ہو سکی، آپ کی بہن ربیع بنت

نصر نے انگلی سے بھائی کی لاش کو پچھاتا۔

اخلاق:

جوش ایمان کا شاہد خود ان کی شہادت کا واقعہ ہے غزوہ احد کے متعلق جو آیتیں نازل ہوئی ان میں حضرت انسؓ جیسے بزرگوں کی نہایت مدح کی گئی ہے حضرت انسؓ بن مالکؓ فرماتے ہیں کہ یہ آیت میرے چچا (انسؓ بن نصر) کے متعلق نازل ہوئی:

﴿ من المؤمنین رجال صدقوا ما عاهدوا اللہ علیہ فممنہم من قضی

نحبہ ومنہم من ینتظر ﴾ (الایۃ)

یعنی مسلمانوں میں بہت سے ایسے لوگ ہیں جو اپنے وعدہ میں بالکل سچے ہیں ان میں سے بعض اپنی قرارداد کو انجام تک پہنچا چکے ہیں اور بعض وقت کا انتظار کر رہے ہیں۔ ان کی بہن ربیع بنت نصر نے انصار کی ایک لڑکی کا دانت توڑ دیا تھا اس کی قوم قصاص کی طالب ہوئی آنحضرت ﷺ نے قصاص کا فیصلہ کیا تو انسؓ بن نصر نے آ کر کہا یا رسول اللہ ﷺ! خدا کی قسم ربیع کا دانت نہ توڑا جائے گا! ارشاد ہوا خدا کا یہی حکم ہے۔ حضرت انسؓ نے جس ذات پر اعتماد کر کے قسم کھائی تھی اس نے یہ صورت نکالی کہ لڑکے کے وراثہ دیت لینے پر راضی ہو گئے اب ربیع قصاص سے بچ گئیں آنحضرت ﷺ نے فرمایا کہ خدا کے بعض بندے ایسے بھی ہیں کہ جب قسم کھاتے ہیں تو خدا ان کی قسم پوری کرتا ہے!



حضرت انس بن مالکؓ

نام و نسب اور ابتدائی حالات:

انس نام ابوہزہ کنیت، خادم رسول اللہ لقب، قبیلہ نجار سے ہیں جو انصار مدینہ کا معزز ترین خاندان تھا، نسب نامہ یہ ہے، انس بن مالک بن نضر ابن ضمضم بن زید بن حرام بن جب بن عامر بن غنم بن عدی بن نجار، والدہ ماجدہ کا نام حضرت ام سلیم سہلہ بنت ملحان انصار یہ ہے، جن کا سلسلہ نسب تین واسطوں سے حضرت انس کے آبائی سلسلہ میں مل جاتا ہے اور رشتہ میں وہ آنحضرت ﷺ کی خالہ ہوتی تھیں۔

حضرت انسؓ ہجرت نبوی سے دس سال پیشتر شہر یشرب میں پیدا ہوئے ۸، ۹ سال کا سن تھا کہ ان کی ماں نے اسلام قبول کر لیا، ان کے والد بیوی سے ناراض ہو کر شام چلے گئے اور وہیں انتقال کیا، ماں نے دوسرا نکاح ابوطلحہ سے کر لیا، جن کا شمار قبیلہ خزرج کے متمول اشخاص میں تھا، اور اپنے ساتھ حضرت انس کو ابوطلحہ کے گھر لے آئیں، حضرت انسؓ نے انہی کے گھر میں پرورش پائی۔

قبل اسلام عربوں کی جہالت کا یہ نقشہ تھا کہ باپ (ابوطلحہ) کی صحبت میں جب بادہ و جام کا دور چلتا تو بیٹا (انسؓ) ساقی گری کرتا، وہ پہلے دوسروں کو پلاتے اور بعد میں خود پیتے تھے اور اس دس سالہ بچے کو روکنے والا کوئی نہ تھا!

حضرت انسؓ کا نام ان کے چچا انسؓ بن نضر کے نام پر رکھا گیا تھا، لیکن کنیت نہ تھی وہ آنحضرت ﷺ نے تجویز فرمائی، انسؓ ایک خاص قسم کی سبزی جس کا نام حمزہ تھا، چنا کرتے تھے آنحضرت ﷺ نے اسی مناسبت سے ان کی کنیت ابوہزہ پسند فرمائی۔

اسلام:

حضرت انس کا سن ۸، ۹ سال کا تھا کہ مدینہ میں اسلام کی صدا بلند ہوئی، بنونجار نے قبول اسلام میں جو پیش دستی کی تھی اس کا اثر یہ تھا کہ اس قبیلہ کے اکثر افراد آنحضرت ﷺ کے یثرب تشریف لانے سے قائل توحید و رسالت کے علمبردار ہو چکے تھے حضرت انس کی والدہ (ام سلیم) نے بھی عقبہ ثانیہ سے پیشتر دین اسلام اختیار کر لیا تھا اور جیسا کہ ابھی اوپر گزر چکا ہے کہ ان کے والد بت پرست تھے وہ بیوی کے اسلام پر برہم ہو کر شام چلے گئے تھے ادھر ام سلیم نے ابوظلمہ سے اس شرط پر نکاح کر لیا کہ وہ بھی مذہب اسلام قبول کریں چنانچہ وہ مسلمان ہو چکے تھے اور عقبہ ثانیہ میں آنحضرت ﷺ کے دست حق پرست پر مکہ جا کر بیعت کی تھی اس طرح حضرت انس کا پورا گھر نور ایمان سے منور تھا ان کی جنتی ماں (ام سلیم) شمع اسلام کی پروانہ تھیں اور ان کے محترم باپ (حضرت ابوظلمہ) دین حنیف کے ایک پر جوش فدائی تھے بیٹے نے انہیں والدین کی آغوش محبت میں تربیت پائی اور مسلمان ہوئے۔

خدمت رسول ﷺ:

۱۰ سال کی عمر ہوگی کہ وہ یوم مسعود آیا جس کے انتظام میں اہل یثرب نے مہینوں راتیں کاٹی تھیں، یعنی رسول اللہ ﷺ یثرب تشریف لائے اور شہر یثرب کو مدینہ النبیؐ ہونے کا شرف حاصل عطا فرمایا۔ حضرت انسؓ کو اس وقت صغیر السن تھے لیکن پر جوش تھے۔ جس ساعت سعید میں مدینہ طیبہ کا افق آفتاب نبوت کی نورانی شعاعوں سے منور ہو رہا تھا، حضرت انسؓ اور بہت کم سن لڑکے جہاں رسول اللہ جہاں رسول اللہ کا مژدہ جاں بخش اہل یثرب کو سنار ہے تھے اور نہایت جوش میں خوش خوشی شہر کا گشت لگا رہے تھے ”جہاں محمد ﷺ کی آواز کان میں آتی تو مڑ کر دیکھتے کہ شاید کاروانِ قدس منزل مقصود پر خیمہ زن ہوا ہے لیکن گرد کاروان کے سوا کچھ نظر نہ آتا۔ اتنے میں مٹی بنی اور نہایت ہی شوکت و شان سے کوکہ نبوت نمودار ہوا، حضرت انس کی عقیدت مند نگاہ رخ انور پر پڑی اور تصدیق قلبی اور اقرار لسانی نے صحابیت کا ممتاز شرف بارگاہ نبوت سے حاصل کیا۔

آنحضرت ﷺ نے مدینہ میں اقامت فرمائی تو حضرت ابو طلحہؓ، حضرت انسؓ کو لے کر خدمت اقدس میں حاضر ہوئے اور درخواست کی کہ انسؓ کو اپنی غلامی میں لے لیجئے آنحضرت ﷺ نے منظور فرمایا اور حضرت انسؓ خادمان خاص میں داخل ہو گئے۔ حضرت انسؓ نے آنحضرت ﷺ کی وفات تک اپنے فرض کو نہایت خوبی سے انجام دیا، وہ کم و بیش دس برس حامل نبوت کی خدمت کرتے رہے اور ہمیشہ اس شرف پر ان کو ناز رہا، معمول تھا کہ فجر کی نماز سے پیشتر در اقدس پر حاضر ہو جاتے اور دوپہر کو اپنے گھر واپس آتے دوسرے وقت پھر حاضر ہوتے اور عصر تک رہتے نماز عصر پڑھ کر اپنے گھر کا رخ کرتے۔ محلہ میں ایک مسجد تھی وہاں لوگ ان کا انتظار کرتے۔ جب یہ پہنچتے اس وقت وہاں نماز ہوتی تھی!

ان اوقات کے ماسوا بھی وہ آنحضرت ﷺ کے احکام کی تعمیل کے لیے حاضر رہتے تھے ایک مرتبہ حضرت انسؓ آپ کے کاموں سے فارغ ہو کر گھر روانہ ہوئے دوپہر کا وقت تھا، لڑکے کھیل رہے تھے حضرت انسؓ بھی کھڑے ہو کر تماشا دیکھنے لگے اتنے میں آنحضرت ﷺ تشریف لائے لڑکوں نے دور سے دیکھ کر حضرت انسؓ سے کہا رسول اللہ ﷺ آ رہے ہیں آنحضرتؐ نے حضرت انسؓ کا ہاتھ پکڑ کر کسی کام کے لیے بھیج دیا اور خود ایک دیوار کے سایہ تلے تشریف فرما رہے حضرت انسؓ کو دیر ہو گئی تھی۔ گھر گئے تو ام سلیمؓ نے پوچھا آج دیر کہاں لگائی۔ انہوں نے کہا رسول اللہؐ کے ایک کام سے گیا تھا۔ وہ بہانہ سمجھیں اور پوچھا کام کیا تھا؟ انہوں نے کہا کہ ایک پوشیدہ بات تھی حضرت ام سلیمؓ نے کہا اس کو کسی سے نہ کہنا چنانچہ حضرت انسؓ نے کسی پر ظاہر نہیں کیا۔

ایک مرتبہ حضرت ثابت سے جو ان کے تلامذہ خاص میں سے تھے فرمایا اگر میں کسی شخص کو اس راز سے آگاہ کرتا تو وہ تم تھے لیکن میں بیان نہیں کروں گا۔
حضرت انسؓ ہمیشہ آنحضرتؐ کے ساتھ رہتے تھے۔ سفر و حضر اور خلوت و جلوت کی

ان کے لیے کوئی تخصیص نہ تھی اور نزولِ حجاب سے پہلے وہ آنحضرت ﷺ کے گھر میں آزادی کے ساتھ آتے جاتے تھے۔

ایک دن نمازِ فجر سے قبل آنحضرت ﷺ نے فرمایا: آج روزہ کا ارادہ ہے مجھے کچھ کھلا دو، حضرت انسؓ جلدی سے اٹھے اور کچھ خرے اور پانی لے کر حاضر ہوئے آنحضرت ﷺ نے سحری کھائی اور پھر نمازِ فجر کے لیے تیار ہوئے!ؓ

داخلہِ خیبر کے وقت جب کہ نبوت کا جاہ و جلال فاتح کی شان و شوکت رکھتا تھا، حضرت انسؓ کے قدم آنحضرت ﷺ کے قدم سے چھو گئے، جس سے ازار مبارک کھسک گیا اور آنحضرت ﷺ کے زانوئے مقدس کی سفیدی لوگوں کو نظر آگئی حضور نے کچھ خیال نہ فرمایا، اور حضرت انسؓ کی اس جوشہ کی اس خطا سے درگزر کی!ؓ

حضرت انسؓ رضی اللہ عنہما، آنحضرت ﷺ کے تمام کام نہایت مستعدی اور تندہی سے بجالاتے اور اپنی فرمانبرداری سے حضور کو خوش رکھتے تھے فرماتے ہیں کہ میں نے دس برس آنحضرت ﷺ کی خدمت کی، لیکن اس مدت میں آپ کبھی خفا نہ ہوئے اور نہ کبھی کسی کام کی نسبت یہ فرمایا کہ اب تک کیوں نہ ہوا، آنحضرت ﷺ کو ان سے خاص محبت ہو گئی تھی ان کو بیٹا اور کبھی کبھی پیار میں ’انیس‘ کہہ کر مخاطب فرماتے تھے اکثر ان کے گھر تشریف لے جاتے، چھوہارے نوش فرماتے، کھانا موجود ہوتا تو کھانا تناول فرماتے، دوپہر کا وقت ہوتا تو آرام کرتے، نماز پڑھتے اور حضرت انسؓ کے لیے دعا فرماتے۔

پہلے گزر چکا ہے، حضرت انسؓ رضی اللہ عنہما کی ماں حضرت ام سلیمؓ آنحضرت ﷺ کی رشتہ میں خالہ ہوتی تھیں وہ آنحضرت ﷺ سے بہت محبت کرتی تھیں اور آنحضرت ﷺ کو بھی ان کا در درجہ خیال تھا۔ غزوہ خیبر میں صفیہؓ امیر ہو کر آئیں اور آنحضرت ﷺ نے نکاح کا خیال ظاہر فرمایا تو حضرت ام سلیمؓ کے پاس بھیج دیا، ام سلیمؓ نے شادی کا سامان کیا اور حضرت صفیہؓ کو دلہن بنا کر شب کو آنحضرت ﷺ کے خیمہ اطہر میں پہنچایا!ؓ

اسی طرح جب آنحضرت ﷺ نے حضرت زینبؓ سے عقد کیا تو ام سلمہؓ نے ایک لگن میں مالیدہ بنا کر آنحضرت ﷺ کی خدمت میں بھیجا، آپ نے صحابہ کو طلب فرمایا اور ایک مختصر سا جلسہ دعوت ترتیب دیا۔

غرض ان مختلف خصوصیتوں نے حضرت انس کو خاندان نبوت کا ایک مہرہ بنا دیا تھا، آنحضرت ﷺ کبھی کبھی خوش طبعی میں ان سے مزاح فرماتے تھے، ابو حمزہ ان کی کنیت اسی مزاح کا نتیجہ تھی، ایک مرتبہ مزاح میں ارشاد فرمایا یا ذالذنین یعنی اے دو گان والے۔
عام حالات:

بارگاہِ اقدس میں حضرت انس کو جو قرب و اختصاص تھا، وہ آپ اور پڑھ چکے ہیں آپ نے دیکھا ہوگا کہ سفر و حضر اور خلوت و جلوت میں وہ کس استقلال سے آنحضرت ﷺ کے شریک صحبت رہتے تھے، یہی جوش محبت تھا جس نے میدان جنگ میں بھی آقا سے علیحدہ نہ ہونے دیا، غزوہ بدر میں ان کی عمر کچھ نہ تھی ۱۲ برس کا سن تھا، لیکن مجاہدین اسلام کے پہلو بہ پہلو میدان جنگ میں موجود تھے اور آنحضرت ﷺ کی خدمت میں خدمت گزاری کا فرض بجالارہے تھے ان کی اس کمسنی سے لوگوں کو شرکت بدر میں اشتباہ ہوتا تھا، چنانچہ ایک شخص نے پوچھا کہ آپ بدر میں موجود تھے، حضرت انسؓ نے فرمایا میں بدر سے کہاں غائب ہو سکتا تھا؟

واقعہ بدر سے ایک سال بعد غزوہٴ احد واقع ہوا، اس میں بھی حضرت انسؓ بہت کم عمر تھے، ذیقعدہ ۶ ہجری میں حدیبیہ اور بیعت الرضوان پیش آئی، اس وقت حضرت انسؓ کا غضنوان شباب تھا، یعنی ۱۶ برس کا سن تھا اب وہ میدان جنگ میں نبرد آزمائی کے قابل ہو گئے تھے، ۷ ہجری میں آنحضرت ﷺ نے عمرۃ القضا کیا، اس میں حضرت انسؓ تمام جانثاروں کی طرح آنحضرت ﷺ کے ہم رکاب تھے، اسی سنہ میں خیبر پر فوج کشی ہوئی، اس غزوہ میں حضرت انسؓ، ابو طلحہؓ کے ساتھ اونٹ پر سوار تھے اور آنحضرت ﷺ سے اس قدر قریب تھے کہ ان کا قدم آنحضرت ﷺ کے قدم سے مس کر رہا تھا، ۸ ہجری میں مکہ اور

طائف میں معرکوں کا بازار گرم ہوا، اور ۱۰ ہجری میں آنحضرت ﷺ نے حجۃ الوداع یعنی آخری حج کیا، ان سب واقعات میں حضرت انسؓ نے شرکت کی اور سعادت دنیوی اور آخروی سے بہرہ اندوز ہوئے۔

آنحضرت ﷺ کے غزوات کی تعداد اگرچہ ۲۶-۲۷ تک پہنچتی ہے لیکن جن مقابلوں میں جنگ و قتال کی نوبت آئی ہے وہ صرف ۹ ہیں، بدر، احد، خندق، قریظہ، مصطلق، خیبر، مکہ، حنین، طائف، حضرت انسؓ ان سب میں موجود تھے، موسیٰ بن انسؓ سے ایک شخص نے سوال کیا کہ آپ کے پدر بزرگوار آنحضرت ﷺ کے کتنے معرکوں میں شریک تھے، انہوں نے کہا آٹھ میں غالباً انہوں نے بدر کو شامل نہیں کیا، جس کا سبب یہ ہے کہ بدر میں حضرت انسؓ اس عمر تک نہیں پہنچے تھے جو جہاد کی شرکت کے لیے ضروری قرار دی گئی ہے۔

آنحضرت ﷺ کے بعد حضرت ابوبکرؓ خلیفہ ہوئے۔ انہوں نے حضرت انسؓ کو بحرین میں صدقات کا افسر بنانا چاہا، پہلے حضرت عمرؓ سے مشورہ کیا، انہوں نے کہا کہ انسؓ بہت ہوشیار شخص ہیں آپ نے جو خدمت ان کے لیے تجویز کی ہے میں اس کی تائید کرتا ہوں، چنانچہ حضرت انسؓ کو بارگاہ خلافت میں طلب کیا اور بحرین کا عامل بنا کر بھیجا۔

حضرت عمرؓ نے اپنے عہد خلافت میں حضرت انسؓ کو تعلیم فقہ کے لیے ایک جماعت کے ساتھ بصرہ روانہ کیا، اس جماعت میں تقریباً دس اشخاص تھے، حضرت انسؓ نے مستقل طور سے بصرہ میں سکونت اختیار کی، اور زندگی کا بقیہ حصہ یہیں بسر کیا۔

ان مشاغل کے ماسوا اس عہد کی تمام لڑائیوں میں حضرت انسؓ نے خصوصیت سے حصہ لیا، فتوح عجم میں واقعہ تستر خاص اہمیت رکھتا ہے، حضرت انسؓ اس معرکہ میں پیدل فوج کے افسر اعلیٰ تھے، شہر فتح ہونے کے بعد سپہ سالار عساکر عجم جس کا نام ہرمزان تھا اور ایران کے شاہی خاندان سے تعلق رکھتا تھا مع اپنے اہل و عیال کے قید ہو کر اسلامی سپہ سالار اعظم حضرت ابوموسیٰ اشعریؓ کے روبرو حاضر کیا گیا، حضرت ابوموسیٰ نے ہرمزان کو حضرت انسؓ کے ہمراہ بارگاہ خلافت میں روانہ کیا اور ۳۰۰ سپاہیوں کا ایک دستہ ہرمزان کی حفاظت کے لیے حضرت انسؓ کی ماتحتی میں دیا۔ حضرت انسؓ مدینہ منورہ پہنچے اور اپنے

مقدس وطن کی زیارت سے محبت کی آنکھیں روشن کیں۔

کچھ دنوں مدینہ منورہ میں ٹھہر کر بصرہ واپس ہوئے، ذوالحجہ ۲۳ھ میں حضرت عمرؓ نے شہادت حاصل کی اور حضرت عثمانؓ مندر آرائے خلافت ہوئے، ان کی خلافت کا ابتدائی زمانہ انتہائی پر امن تھا، لیکن کچھ دنوں کے بعد حالات نے نہایت خوفناک صورت اختیار کر لی اور فتنوں کا دروازہ دفعہ کھل گیا۔ آفاق عالم سے مفسدین اٹھ کھڑے ہوئے جا بجا باغیانہ تحریکیں نشوونما پانے لگیں، ملک کے ہر گوشہ میں فتنہ و فساد کی آگ مشتعل ہوئی اور شورہ پشتوں کے سیلاب نے دار الخلافہ مدینہ منورہ کا رخ کیا۔

لیکن اس وقت اسلامی مملکت کے مختلف حصوں میں بہت سی ایسی شخصیتیں موجود تھیں جن کو تعدی و جور مرعوب نہیں کر سکتے تھے چنانچہ جب امام مظلوم کی صدائے حق دار الخلافہ کے ایک مقدس گوشہ سے بلند ہوئی تو سب سے پہلے ان حاملان صداقت نے اسے سنا اور حمایت حق پر کمر ہمت باندھ کر اٹھ کھڑے ہوئے۔

سلطنت اسلامیہ کے ہر حصہ میں ان بزرگوں کا وجود تھا، بصرہ میں بھی جو عراق عرب کا صدر مقام تھا، ان بزرگوں سے خالی نہ تھا، چنانچہ جب بصرہ میں ان ہولناک واقعات کی خبر پہنچی تو حضرت انسؓ بن مالک، حضرت عمران بن حصینؓ اور دوسرے بزرگوار نصرت دین اور تائید اسلام کے لیے مستعد ہو گئے اور اپنی پر جوش تقریروں سے تمام شہر میں آگ لگا دی لیکن یہ امداد پہنچنے بھی نہ پائی تھی کہ خلیفہ اسلام شہید ہو چکا تھا۔

حضرت عثمانؓ کے بعد حضرت علی کرم اللہ وجہہ نے مندر خلافت کو اپنے جلوں سے زینت بخشی، خلافت کو چھ ماہ بھی نہ گزرے تھے کہ ایک عظیم الشان فتنہ نے بصرہ سے سر اٹھایا، جس کی لپیٹ میں صحابہ بھی آ گئے، بصرہ حضرت انسؓ کا مستقل قرار گاہ تھا، اور وہاں ان کا خاص اثر تھا۔ لیکن انہوں نے اس فتنہ سے اپنا دامن بالکل محفوظ رکھا وہ دوسرے صحابہ کرام کی طرح گوشہ نشین رہے، اور اس وقت تک نہ نکلے جب تک آتش فساد سرد نہ ہو گئی۔

حضرت علی کرم اللہ وجہہ کے بعد وہ عرصہ تک زندہ رہے اور انقلاب زمانہ کے عجیب و غریب مناظر دیکھتے رہے، لیکن انہوں نے گوشہ خلوت کو مقدم جانا، اور شہرت کی

گو تاگوں دلفریبیوں پر اپنے نفس کو مائل نہ کیا۔

بایں ہمہ وہ عمال حکومت کے دست ستم سے محفوظ نہ رہ سکے، عبدالملک بن مروان کے زمانہ خلافت میں حجاج بن یوسف ثقفی جو سلطنت امویہ کے مشرقی ممالک کا گورنر تھا اور ظلم و جور میں اپنا نظیر نہیں رکھتا تھا، جب بصرہ آیا تو حضرت انس کو بلا کر نہایت سخت تنبیہ کی اور لوگوں میں ذلیل کرنے کی خاطر گردن پر مہر لگوا دی۔

حجاج کا خیال تھا کہ حضرت انسؓ ہوا کے رخ چلے ہیں چنانچہ ان کو دیکھ کر کہا، انسؓ یہ چال بازی! کبھی مختار کا ساتھ دیتے ہو اور کبھی ابن اشعث کا۔ میں نے تمہارے لیے بڑی سخت سزا تجویز کی ہے، حضرت انسؓ نے نہایت تحمل سے کام لے کر پوچھا! خدا امیر کو صلاحیت دے کس کے لیے بڑا تجویز ہوئی ہے، حجاج نے کہا تمہارے لیے۔ حضرت انسؓ خاموش ہو کر اپنے مکان واپس تشریف لائے اور خلیفہ عبدالملک کے پاس ایک خط جس میں حجاج کی شکایت لکھی تھی روانہ کیا عبدالملک نے خط پڑھا تو غصہ سے بے تاب ہو گیا اور حجاج کو ایک تہدید آمیز خط لکھا کہ حضرت انسؓ سے فوراً ان کے مکان پر جا کر معافی مانگو ورنہ تمہارے ساتھ بہت سخت برتاؤ کیا جائے گا، حجاج مع اپنے درباریوں کے خدمت اقدس میں حاضر ہوا اور معافی مانگی اور درخواست کی کہ خوشنودی کا ایک خط خلیفہ کے پاس بھیج دیجیے۔ چنانچہ حضرت انسؓ نے اس کی عرضداشت منظور کی اور دمشق ایک خط روانہ کیا۔

وفات:

عمر شریف اس وقت سو سے متجاوز ہو چکی تھی ۹۳ ہجری میں پیمانہ عمر لبریز ہو گیا، چند مہینوں تک بیمار رہے، شاگردوں اور عقیدت مندوں کا ہجوم رہتا تھا، اور دور دور سے لوگ عیادت کو آتے تھے، جب وفات کا وقت قریب ہوا تو ثابت بنانی سے کہ تلامذہ خاص میں تھے، فرمایا کہ میری زبان کے نیچے آنحضرت ﷺ کا موعے مبارک رکھ دو، ثابت نے تعمیل کی، اسی حالت میں روح مطہر نے داعی اجل کو لبیک کہا، ان لله وانا الیہ راجعون۔

وفات کے وقت حضرت انسؓ عمر کے ۱۰۳ مرحلے طے کر چکے تھے بصرہ میں سوائے ان کے اور کوئی صحابی زندہ نہ تھا اور عموماً عالم اسلامی (بجز ابوالطفیل) صحابہ کرام

کے وجود سے خالی ہو چکا تھا، نماز جنازہ میں اہل و عیال، تلامذہ اور احباب خاص کی معتد بہ تعداد موجود تھی۔ قطن بن مدرک کلابی نے نماز جنازہ پڑھائی اور اپنے محل کے قریب موضع طف میں دفن کیے گئے۔

حضرت انس کی وفات سے لوگوں کو سخت صدمہ ہوا، اور واقعی رنج و الم کا مقام تھا، تربیت یافتگان نبوت ایک ایک کر کے اٹھ گئے تھے صرف دو شخص باقی تھے جن کی آنکھیں شمع نبوت کے دیدار سے روشن ہوئی تھیں اب ان میں سے بھی ایک نے دنیائے فانی سے قطع تعلق کر لیا۔

حضرت انس کا انتقال ہوا تو مورق بولے افسوس! آج نصف عالم جاتا رہا، لوگوں نے کہا یہ کیونکر؟ کہا میرے پاس ایک بدعتی آیا کرتا تھا، وہ جب حدیث کی مخالفت کرتا میں اسے حضرت انسؓ کے پاس حاضر کرتا تھا۔ حضرت انسؓ حدیث سنا کر اس کی تفسیر کرتے تھے اب کون صحابی ہے جس کے پاس جاؤں گا۔

آل و اولاد اور خانگی حالات:

حضرت انس کثرت اولاد میں تمام انصار پر فوقیت رکھتے تھے اور یہ آنحضرت ﷺ کی دعا کا اثر تھا، ایک مرتبہ آپ ان کے مکان پر تشریف لے گئے، ام سلیم نے عرض کی انسؓ کے لیے دعا فرمائیے چنانچہ آنحضرت ﷺ نے دیر تک دعا کی اور اخیر میں یہ فقرہ زبان مبارک سے ارشاد فرمایا:

اللهم اکثر ماله وولده وادخله الجنة، حضرت انس کا بیان ہے کہ دو باتیں پوری ہوئی اور تیسری کا منتظر ہوں، مال کی یہ حالت تھی کہ انصار میں کوئی شخص ان کے برابر متمول نہ تھا، اولاد کی اتنی زیادتی تھی کہ خاص حضرت انسؓ کے ۸۰ لڑکے اور دو لڑکیاں (لڑکیوں کے نام حفصہ اور ام عمرو تھا) تولد پیدا ہوئیں اور پوتوں کا ایک پورا کنبہ چھوڑا تھا جن کا شمار ۱۰۰ سے اوپر تھا حضرت انسؓ کے مشہور بیٹوں اور بیٹیوں کے نام یہ ہیں: عبداللہ، عبید اللہ، یحییٰ، خالد، موسیٰ، نصر، ابو بکر، براء، علاء، عمر، رملہ، امیہ، ام حرام، (نزیہۃ الابرار فی الاسامی و مناقب الاخيار) تالیف وجیہ الدین ابوالفہائل عمر بن عبدالحسن بن ابی بکر قلمی

حضرت انسؓ کو اپنی اولاد سے بہت محبت بھی، وہ اکثر اپنے مکان میں رہتے تھے، ازدیاد الفت کا ایک بڑا سبب یہ بھی تھا کہ اپنے لڑکوں کو خود تعلیم دیتے تھے لڑکیوں کو بھی حلقہ درس میں بیٹھنے کی اجازت تھی، ان کے کئی لڑکے فن حدیث میں شیخ اور امام کا منصب رکھتے تھے اور طبقہ تابعین میں خاص عظمت کی نظر سے دیکھے جاتے تھے، جو حضرت انسؓ کی تعلیم کا اثر تھا۔

تعلیم کے ماسوا حضرت انسؓ بہت بڑے تیر انداز تھے، اپنے لڑکوں کو تیر اندازی کی بھی مشق کراتے تھے، پہلے لڑکے نشانہ لگاتے، جس میں بسا اوقات غلطی ہو جاتی، تو خود حضرت انسؓ ایسا تیر جوڑ کر مارتے کہ نشانہ خالی نہ جاتا تھا لڑکوں کو تیر اندازی کی مشق کرانا انصار میں ایام جاہلیت سے رائج تھا، مورخ طبری نے تاریخ کبیر میں اس کی تصریح کی ہے۔

عام حالات، حلیہ اور لباس:

حضرت انسؓ کا مفصل حلیہ معلوم نہیں، اس قدر معلوم ہے کہ خوبصورت اور موزوں اندام تھے، مہندی کا خضاب لگاتے تھے، ہاتھوں میں خلوق (ایک قسم کی خوشبو تھی) ملتے تھے، جس کی زردی سے چمک پیدا ہوتی تھی، انگوٹھی پہنتے تھے، صاحب اسد الغابہ نے روایت کی ہے کہ انگوٹھی کے گنبد پر شیر کی صورت کندہ تھی، ایام پیری میں دانت ہلنے لگے تو سونے کے تاروں سے کوائے تھے، بچپن میں ان کے گیسو تھے، آنحضرت ﷺ ان کے سر پر ہاتھ پھیرتے تھے تو ان بالوں کو بھی ہاتھ سے مس فرمایا کرتے تھے، ایک دفعہ حضرت انسؓ نے گیسو کٹوانا چاہے تو ام سلیمؓ نے کہا کہ آنحضرت ﷺ نے ان بالوں کو چھوا ہے۔ ان کو نہ کٹاؤ، حضرت انسؓ کے مزاج میں نفاست اور پاکیزگی تھی اور چونکہ دنیا نے بھی ساتھ دیا تھا اس لیے زندگی امیرانہ بسر کرتے تھے، کپڑے قیمتی پہنتے تھے، خز کا لباس اس زمانہ میں اکثر امراء پہننا کرتے تھے، حضرت انسؓ بھی خز کے کپڑے زیب تن کرتے اور اسی کا عمامہ باندھتے تھے، خوشبودار چیزوں کو پسند کرتے، مزاج میں تکلف تھا، ایک باغ نہایت اہتمام سے لگایا تھا جو سال میں دو مرتبہ پھلتا تھا اس میں ایک پھول تھا جو مشک کی طرح مہکتا تھا۔

حضرت انسؓ نے بصرہ سے دو فرسخ باہر مقام طف میں ایک محل بنوایا تھا، اور وہیں اقامت پذیر تھے، اس سے معلوم ہوتا تھا کہ وہ شہر کے اندر رہنے سے باہر بودوباش

رکھنا زیادہ پسند کرتے تھے، کھانا اچھا کھاتے تھے، دسترخوان پر اکثر چپاتی اور شوربہ ہوتا تھا، کبھی کبھی ترکاری بھی ڈالی جاتی تھی، لوکی کی فصل میں اکثر لوکی پڑتی تھی جو ان کو محبت رسول (ﷺ) کی وجہ سے بہت مرغوب تھی، طبیعت فیاض اور سیر چشم واقع ہوئی تھی، کھانے کے وقت شاگرد موجود ہوتے تو ان کو بھی شریک کر لیتے تھے۔

صبح کو ناشتہ کرتے اور ۳ یا ۵ یا اس سے زیادہ چھوہارے نوش فرماتے، پانی پیتے تو تین مرتبہ میں ختم کرتے۔

گفتگو بہت صاف کرتے اور ہر فقرہ کو تین بار بولتے، کسی کے مکان پر تشریف لے جاتے تو تین مرتبہ اندر جانے اجازت طلب کرتے تھے۔

بائیں ہمہ علوم مرتب طبیعت میں انکسار و تواضع تھی لوگوں سے سے نہایت بے تکلفانہ ملتے تھے، شاگردوں سے بھی چنداں تکلف نہ تھا، اکثر فرماتے تھے کہ آنحضرت (ﷺ) کے زمانہ میں ہم لوگ بیٹھے ہوتے اور حضور تشریف لاتے، لیکن ہم میں سے کوئی تعظیم کے لیے نہ اٹھتا تھا حالانکہ رسول اللہ (ﷺ) سے زیادہ ہم کو کون محبوب ہو سکتا تھا! اور اس کا سبب یہ تھا کہ آنحضرت (ﷺ) ان تکلفات کو ناپسند فرماتے تھے۔

حمل اور بردباری بھی ان میں انتہا درجہ کی تھی، وہ جس رتبہ کے شخص تھے، اسلام میں ان کا جواز از تھا، آنحضرت (ﷺ) نے ان کے جو مناقب بیان فرمائے تھے، حال نبوت کی بارگاہ میں ان کو جو تقرب حاصل تھا، ان باتوں کا یہ اثر تھا کہ ہر شخص ان کو محبت اور عظمت کی نگاہ سے دیکھتا تھا، لیکن حکومت امویہ کے چند حکام و عمال ایسے متکبر اور بانخت تھے کہ اپنے جبروت اور سلطوت کے سامنے کسی کی عظمت و بزرگی کو خاطر میں نہ لاتے تھے، حجاج بن یوسف ان تام متمرروں کا سرگروہ تھا، اس نے حضرت انس کو جن الفاظ میں مخاطب کیا تھا، اور حضرت انس نے جس حلم سے کام لیا تھا اس کا ذکر اوپر آچکا ہے۔ اگر حضرت انس کے بجائے کسی دوسرے شخص کے ساتھ یہ واقعہ پیش آتا تو بصرہ میں ایک قیامت برپا ہو جاتی۔

اس محل کے ساتھ عظمت و جلال کا یہ عالم تھا کہ ان کے صرف ایک خط پر خلیفہ عبد الملک اموی نے حجاج بن یوسف ثقفی جیسے با اختیار امیر کو جو محض سلطنت کا رعب و دبدبہ قائم کرنے کے لیے بھیجا گیا تھا، ایسا عتاب آ میر خط لکھا کہ خواص تو کجا ایک عام آدمی بھی اپنے لیے وہ الفاظ سننا گوارا نہ کرے گا اور جس کا یہ انجام ہوا کہ حجاج کو حضرت انسؓ سے معذرت کرنا پڑی۔

شجاعت و بسالت کا کافی حصہ پایا تھا۔ بچپن میں اس قدر تیز دوڑتے تھے کہ ایک مرتبہ مر الظہران میں خرگوش کو دوڑ کر پکڑ لیا تھا، حالانکہ ان کے تمام ہم عمر ناکام واپس آئے تھے بڑے ہوئے تو فنون سپہ گری میں کمال حاصل کیا، وہ بہت بڑے شہسوار تھے تیر اندازی میں ان کو خاص ملکہ تھا، اور گھوڑ دوڑ میں بہت دلچسپی لیتے تھے۔

صحابہ میں ارباب روایت تو سینکڑوں ہیں، لیکن ان میں ایک مخصوص جماعت ان لوگوں کی ہے جو روایات میں صاحب اصول تھے، حضرت انسؓ بھی انہی لوگوں میں تھے چنانچہ ان کی روایات کے استقصاء سے حسب ذیل اصول مستنبط ہوتے ہیں۔

- ① روایات کے بیان کرنے میں نہایت احتیاط کی مندا احمد بن حنبل میں ہے، کان انسؓ بن مالک حدث عن رسول اللہ صلی اللہ علیہ وسلم حدیثا ففرع منه قال او کما قال رسول اللہ صلی اللہ علیہ وسلم، "یعنی حضرت انسؓ حدیث بیان کرتے وقت گھبرا جاتے تھے، اور اخیر میں کہتے تھے کہ اس طرح یا جیسا آنحضرت ﷺ نے فرمایا تھا۔
- ② جن حدیثوں کے سمجھنے میں غلطی ہو سکتی تھی ان کو بیان نہیں کیا۔
- ③ جو حدیث صحابہ سے سنی تھی اور جو آنحضرت ﷺ سے بلا واسطہ سنی تھی اس میں امتیاز قائم کیا۔

حضرت انسؓ نے علم حدیث کی کیا خدمت کی، کیونکر تعلیم حاصل کی؟ شاگردوں تک کس طرح اس فن شریف کو پہنچایا، اور ان کی مجموعی روایات کی تعداد کیا ہے؟ اس کا جواب آئندہ سطور میں ملے گا۔

کسی علم کی سب سے بڑی خدمت اس کی اشاعت اور تعیم ہوتی ہے، حضرت انسؓ

اس باب میں اکثر صحابہ میں پیش پیش ہیں۔ انہوں نے اس مستعدی اور اہتمام سے نشر حدیث کی خدمت کی ہے جس سے زیادہ مشکل ہے اور انہوں نے تمام عمر اس دائرہ (تعلیم حدیث) سے باہر قدم نہ نکالا جس زمانہ میں تمام صحابہ میدان جنگ میں مصروف جہاد تھے رسول اللہ ﷺ کا خاص خادم جامع بصرہ میں دنیا سے الگ قال رسول اللہ ﷺ کانفہ خلایق کو سنارہا تھا۔ توسیع علم کا حال شاگردوں کی تعداد سے معلوم ہوتا ہے حضرت انسؓ کے حلقہ درس میں مکہ معظمہ، مدینہ منورہ، کوفہ، بصرہ اور شام کے طلبا شامل تھے جس طرح ظاہری اور صلیبی اولاد کی کثرت کے لحاظ سے وہ خوش قسمت تھے اسی طرح معنوی اولاد کی بہتات میں ان کا پلہ بہت بھاری تھا۔

حضرت انسؓ مکلفین صحابہ میں سے ہیں یعنی ان کی روایات کا شمار ہزاروں تک ہے صحیح بخاری میں ان سے ۸۰ حدیثیں منقول ہیں صحیح مسلم میں ۷۰ اور متفق علیہ روایات کی تعداد (۱۲۸) ہے۔

حضرت انسؓ نے ابتداً خود حامل وحی سے اکتساب کیا۔ آپ کے بعد جن صحابہ کرام کے دامن فیض سے وابستہ رہے ان کے نام نامی یہ ہیں حضرت ابو بکرؓ، حضرت عمرؓ، حضرت عثمانؓ، حضرت فاطمہ زہراءؓ، حضرت ابی بن کعبؓ، حضرت عبدالرحمنؓ بن عوف، حضرت ابن مسعودؓ، حضرت ابو ذرؓ، حضرت ابو طلحہؓ، حضرت معاذ بن جبلؓ، حضرت عبادہ بن صامتؓ، حضرت عبداللہ ابن رواحہؓ، حضرت ثابت بن قیسؓ بن شماس، حضرت مالک بن صعصعہؓ، حضرت ام سلیمؓ (والدہ حضرت انسؓ) حضرت ام حرامؓ (خالہ حضرت انسؓ) حضرت ام لفضل (زوجہ حضرت عباسؓ)

حضرت انسؓ کے دائرہ تلمذ میں اگرچہ ایک جہان داخل تھا لیکن وہ بزرگ جو امام بن ہو کر نکلے اور آسمان حدیث کے مہر و ماہ ثابت ہوئے ان کے نام نامی درج ذیل ہیں حسن بصریؒ، سلیمان تمیمیؒ، ابو قلابہؒ، اسحاق بن ابی طلحہؒ، ابو بکر بن عبداللہ مزیؒ، قتادہؒ، ثابت بنانیؒ، حمید الطویلؒ، ثمامہ بن عبداللہ (حضرت انسؓ کے پوتے ہیں) جعد ابو عثمانؒ، محمد بن سیرین انصاریؒ، انس بن سیرین زہریؒ، یحییٰ بن سعید انصاریؒ، ربیعہ الرائےؒ، سعید بن

جبر اور سلمہ بن وردان (رحمہم اللہ تعالیٰ)

فقہ:

علم حدیث کی طرح علم فقہ میں بھی حضرت انس کو کمال حاصل تھا، فقہائے صحابہ کے تین طبقے ہیں، حضرت انس کا شمار دوسرے طبقہ میں ہے جن کے اجتہادات و فتاویٰ اگر ترتیب دیئے جائیں تو ایک مستقل رسالہ تیار ہو سکتا ہے۔

ہم اوپر لکھ آئے ہیں کہ حضرت عمرؓ نے حضرت انس کو ایک جماعت کے ساتھ فقہ سکھانے کے لیے بصرہ روانہ کیا تھا، اس سے زیادہ ان کی فقہ دانی کی اور کیا دلیل ہو سکتی ہے۔ صحابہ کے زمانہ میں تعلیم کا طریقہ عموماً حلقہ درس تک محدود تھا، حضرت انس بھی باقاعدہ تعلیم دیتے تھے اثنائے درس میں کوئی شخص سوال کرتا، اس کو جواب سے سرفراز فرماتے تھے اس قسم کے سوال و جواب کا ایک مجموعہ ہے جس کا استقصاء طوالت سے خالی نہیں، یہاں چند مسائل درج کیے جاتے ہیں، جن سے حضرت انسؓ کے طرز اجتہاد وجودت فہم وقت نظر اور اصابت رائے کا اندازہ ہوگا۔

باب الاثر بہ یہ مسئلہ کہ نبیذ مخصوص برتنوں میں بنانا مکروہ ہے صحابہ میں عموماً متفق علیہ تھا، حضرت انسؓ نے اس کو جس قدر وضاحت اور صفائی سے بیان کیا ہے وہ انہی کا حصہ ہے اس میں انہوں نے وجوہ و اسباب کی طرف اشارہ کیا ہے جن کے سبب سے ان برتنوں میں نبیذ پینے کی مخالفت آئی ہے۔

قنادہ نے دریافت کیا کہ گھڑے میں نبیذ بنا سکتے ہیں، حضرت انسؓ نے کہا اگر چہ آنحضرت ﷺ نے اس کے متعلق کوئی رائے ظاہر نہیں فرمائی، تاہم میں مکروہ سمجھتا ہوں، یہ استدلال اس بنا پر ہے کہ جس چیز کی حلت و حرمت میں اشتباہ ہو، اس میں حرمت کا پہلو غالب ہوگا۔ ایک مرتبہ مختار بن قنفذ نے پوچھا کن ظروف میں نبیذ نہ پینا چاہیے؟ فرمایا مرفقہ میں، کیونکہ ہر مسکر چیز حرام ہے، مختار نے کہا، شیشہ یا رانگے برتنوں میں پی سکتے ہیں؟ فرمایا ہاں، پھر پوچھا لوگ تو مکروہ سمجھتے ہیں، فرمایا جس چیز میں شک ہو اسے چھوڑ دو، پھر استفسار کیا کہ نشہ لانے والی چیز تو حرام ہے لیکن ایک دو گھونٹ پینے میں کیا حرج ہے؟

حضرت انسؓ نے کہا جس کا زیادہ حصہ موجب سکر ہو اس کا قلیل حصہ بھی حرام ہے دیکھو! انکو 'خرے' گیہوں جو وغیرہ سے شراب تیار ہوتی ہے ان میں سے جس چیز میں نشہ پیدا ہو جائے وہ شراب ہو جاتی ہے۔

حضرت انسؓ نے اس مسئلہ کو اگرچہ نہایت خوبی سے بیان کیا ہے لیکن اس کی مزید تشریح کی ضرورت ہے 'شارع علیہ السلام نے کتاب الاشراب کے متعلق جو احکام ارشاد فرمائے ہیں اور جو اس باب کے قواعد و اصول کہے جاسکتے ہیں وہ یہ ہیں: ● کل شراب اسک فهو حرام (صحیحین عن عائشہ) ● کل مسکر خمرو کل خمیر حرام (صحیح مسلم عن ابن عمر) ● ما اسکر کثیرة فقلبلہ حرام (سنن ابن عمر) ان میں سے پہلے کا مفہوم یہ ہے کہ جس پینے والی چیز میں نشہ آجائے حرام ہے دوسرے میں یہ بیان ہے کہ ہر فحشی چیز شراب ہوتی ہے اور ہر قسم کی شراب حرام ہے جس کا نتیجہ یہ متفرع ہوتا ہے کہ ہر فحشی چیز حرام ہے۔ تیسرے کلیہ کا یہ فضاء ہے کہ جو زیادہ پینے کی صورت میں نشہ پیدا کرے اس کا خفیف حصہ بھی پینا حرام ہے حضرت انسؓ نے انہی باتوں کا اپنے جواب میں ذکر کیا ہے یہ اور بات ہے کہ سوالات کی بے ترتیبی سے جواب غیر مرتب ہو گیا ہے۔

اب رہا یہ سوال کہ چند مخصوص برتنوں میں نبیذ پینے کی ممانعت کیوں آئی ہے اس کی حقیقت یہ ہے کہ عرب میں شراب رکھنے کے یا بنانے کے لیے وہ نفیس اور خوبصورت شیشہ کے برتن جو آج یورپ نے ایجاد کیے ہیں موجود نہ تھے وہاں عام طور پر کدو کی خمی صراحی و سبکو کا کام دیتی تھی یا اور اسی نوع کے چند برتن تھے جو قدرتی پھلوں کو خشک اور صاف کر کے بادہ نوشی کے لیے مخصوص کر لیے جاتے تھے۔ ظاہر ہے کہ ان چیزوں میں شراب رکھنے سے اس کا اثر برتن میں پہنچتا ہوگا اور دھونے کے بعد بھی زائل نہ ہوتا ہوگا یہی راز ہے کہ اوائل اسلام میں جب شراب حرام ہوئی تو ان برتنوں کا استعمال بھی ناجائز کر دیا گیا اور گو بعد میں اس قسم کے برتنوں کا جن میں شراب نہ رکھی گئی ہو استعمال جائز قرار دیا جاسکتا تھا لیکن پہلی صدی ہجری کا پر جوش مسلمان یہ گوارا نہیں کر سکتا تھا کہ ان برتنوں کے استعمال سے شراب نوشی کی یاد کو مہد اسلام میں از سر نو تازہ کرے۔

ایک شخص نے سوال کیا کہ آنحضرت ﷺ جوتے پہن کر نماز پڑھتے تھے؟ فرمایا ہاں! جو تا پہن کر نماز پڑھنے میں کوئی حرج نہیں ہے۔

یحییٰ بن یزید ہنائی نے دریافت کیا کہ نماز میں قصر کب کرنا چاہیے؟ فرمایا کہ جب میں کوفہ جاتا تھا، قصر کرتا تھا، اور آنحضرت ﷺ نے ۳ میل یا ۳ فرسخ کا راستہ طے کر کے قصر کیا تھا اس کا یہ مطلب نہیں کہ ۳ میل سفر کرنے سے قصر واجب ہو جاتا ہے بلکہ واقعہ یہ ہے کہ آنحضرت ﷺ مکہ معظمہ کے ارادہ سے تشریف لے گئے تھے راستہ میں جس مقام پر سب سے پہلے نزول اجلال ہوا وہ ذوالحلیفہ تھا جو صحیح روایت کی بنا پر مدینہ سے ۳ میل کے فاصلہ پر واقع ہے اور چونکہ حدود سفر میں داخل تھا اس لیے آنحضرت ﷺ نے قصر نماز پڑھی۔ مختار بن قفل نے پوچھا کہ مریض کس طرح نماز پڑھے۔ حضرت انسؓ نے کہا بیٹھ کر پڑھے، عبدالرحمن بنت دردان معد دیگر اہالیان (مدینہ) حضرت انسؓ کی خدمت میں حاضر ہوئے حضرت انسؓ نے پوچھا نماز پڑھ چکے ہو۔ کہا جی ہاں پھر لوگوں نے استفسار کیا کہ آنحضرت ﷺ عصر کی نماز کس وقت پڑھتے تھے؟ فرمایا جس وقت آفتاب خوب روشن اور بلند رہتا تھا۔

حضرت انسؓ نے ایک جنازہ کی نماز پڑھائی جنازہ مرد کا تھا، اس لیے میت کے سر ہانے کھڑے ہوئے اس کے بعد دوسرا جنازہ عورت کا لایا گیا، حضرت انسؓ نے کمر کی سیدھ پر کھڑے ہو کر اس کی نماز پڑھائی، علاء بن زیاد عدوی بھی نماز میں شریک تھے اس اختلاف قیام کا سبب پوچھا، حضرت انسؓ نے فرمایا کہ آنحضرت ﷺ ایسا ہی کرتے تھے، علاء مجمع کی جانب مخاطب ہوئے اور کہا اس کو یاد رکھنا۔

ایک شخص نے کہا حضرت عمرؓ نے رکوع کرنے کے بعد قنوت پڑھا ہے؟ فرمایا ہاں اور خود رسول اللہ ﷺ نے پڑھا ہے (لیکن یہ حضرت انس رضی اللہ عنہ کا ذاتی اجتہاد ہے) ورنہ صحیح حدیثوں سے ثابت ہے کہ آنحضرت ﷺ اور عموماً صحابہ کرامؓ وتر میں رکوع کرنے کے قبل قنوت پڑھا کرتے تھے (امام شافعیؒ اس مسئلہ میں حضرت انسؓ کے پیرو ہیں اور انہوں نے اس کے ثبوت میں ایک حدیث نقل کی ہے کہ حضرت علی رضی اللہ عنہ بھی رکوع کے بعد

قوت پڑھتے تھے، لیکن حدیث قطع نظر اس کے کہ منقطع ہے، یعنی امام شافعیؒ نے حکایت بیان کی ہے اور اپنی سندِ یثم تک چھوڑ دی ہے سنداً بھی ضعیف ہے، اس کے راویوں میں یثم اور عطاء کا نام بھی شامل ہے اور ان دونوں کی ائرفن حدیث نے تضعیف کی ہے۔

اس کے علاوہ ابن منذر نے الاشراف میں لکھا ہے کہ حضرت انسؓ اور فلاں فلاں صحابہؓ سے مجھ کو جو روایتیں پہنچی ہیں، سب میں رکوع سے قبل قنوت پڑھنے کا تذکرہ ہے اور یہی صحیح بھی ہے، کیونکہ صحیح مسلم میں حضرت انسؓ سے جو روایت آتی ہے، اس میں اس کی صاف تصریح ہے، عاصم نے حضرت انسؓ سے پوچھا کہ قنوت قبل رکوع پڑنا چاہیے یا بعد رکوع انہوں نے کہا قبل رکوع، عاصم نے کہا لوگوں کا تو یہ خیال ہے کہ آنحضرت ﷺ بعد رکوع پڑھتے تھے حضرت انسؓ نے کہا کہ وہ ایک وقتی واقعہ تھا چند قبل نے مرتد ہو کر بہت سے صحابہ کو قتل کر دیا تھا، اس لیے آنحضرت ﷺ نے ایک مہینہ تک رکوع کے بعد قنوت پڑھ کر ان کے لیے بد دعا کی تھی!

آپ نے دیکھا ان مسائل میں حضرت انسؓ کس قدر صاحب الرائے ہیں، ان کے اجتہادی مسائل کی بڑی خوبی یہ ہے کہ اکثر صحابہؓ کے اجتہاد کے موافق ہیں اور اس لیے قطعاً صحیح ہیں۔

اخلاق:

حضرت انسؓ کے گل دستہ اخلاق میں چار پھول ایسے نازک، لطیف اور کھلتے ہیں جن پر گلستہ کی خوبصورتی کا تمام تر انحصار ہے، حب رسول، اتباع سنت، امر بالمعروف، حق گوئی، یہ حضرت انسؓ کے خاص اوصاف ہیں، حب رسول کا نقشہ آپ اوپر دیکھ چکے ہیں، جس زمانہ میں وہ دس برس کے نابالغ اور نا سمجھ بچے تھے، جوشِ محبت کا یہ عالم تھا کہ صبح اٹھ کر کاشانہ نبوت کی زیارت سے آنکھوں کو مشرف کرتے تھے، صبح کاذب کی تاریکی میں ام سلمہ کا کسین بچہ بسترِ راحت سے اٹھتا تھا اور آنحضرت ﷺ کا سامان وضو مہیا کرنے کے

ان مسائل کے لیے دیکھئے منہ احمد ج ۳ صفحات ۱۰۰، ۱۱۲، ۱۱۸، ۱۲۶، ۱۲۹، ۲۰۳، ۲۰۹، ۲۱۰، ۲۱۱، ۲۱۲، ۲۱۳، ۲۱۴، ۲۱۵، ۲۱۶، ۲۱۷، ۲۱۸، ۲۱۹، ۲۲۰، ۲۲۱، ۲۲۲، ۲۲۳، ۲۲۴، ۲۲۵، ۲۲۶، ۲۲۷، ۲۲۸، ۲۲۹، ۲۳۰، ۲۳۱، ۲۳۲، ۲۳۳، ۲۳۴، ۲۳۵، ۲۳۶، ۲۳۷، ۲۳۸، ۲۳۹، ۲۴۰، ۲۴۱، ۲۴۲، ۲۴۳، ۲۴۴، ۲۴۵، ۲۴۶، ۲۴۷، ۲۴۸، ۲۴۹، ۲۵۰، ۲۵۱، ۲۵۲، ۲۵۳، ۲۵۴، ۲۵۵، ۲۵۶، ۲۵۷، ۲۵۸، ۲۵۹، ۲۶۰، ۲۶۱، ۲۶۲، ۲۶۳، ۲۶۴، ۲۶۵، ۲۶۶، ۲۶۷، ۲۶۸، ۲۶۹، ۲۷۰، ۲۷۱، ۲۷۲، ۲۷۳، ۲۷۴، ۲۷۵، ۲۷۶، ۲۷۷، ۲۷۸، ۲۷۹، ۲۸۰، ۲۸۱، ۲۸۲، ۲۸۳، ۲۸۴، ۲۸۵، ۲۸۶، ۲۸۷، ۲۸۸، ۲۸۹، ۲۹۰، ۲۹۱، ۲۹۲، ۲۹۳، ۲۹۴، ۲۹۵، ۲۹۶، ۲۹۷، ۲۹۸، ۲۹۹، ۳۰۰، ۳۰۱، ۳۰۲، ۳۰۳، ۳۰۴، ۳۰۵، ۳۰۶، ۳۰۷، ۳۰۸، ۳۰۹، ۳۱۰، ۳۱۱، ۳۱۲، ۳۱۳، ۳۱۴، ۳۱۵، ۳۱۶، ۳۱۷، ۳۱۸، ۳۱۹، ۳۲۰، ۳۲۱، ۳۲۲، ۳۲۳، ۳۲۴، ۳۲۵، ۳۲۶، ۳۲۷، ۳۲۸، ۳۲۹، ۳۳۰، ۳۳۱، ۳۳۲، ۳۳۳، ۳۳۴، ۳۳۵، ۳۳۶، ۳۳۷، ۳۳۸، ۳۳۹، ۳۴۰، ۳۴۱، ۳۴۲، ۳۴۳، ۳۴۴، ۳۴۵، ۳۴۶، ۳۴۷، ۳۴۸، ۳۴۹، ۳۵۰، ۳۵۱، ۳۵۲، ۳۵۳، ۳۵۴، ۳۵۵، ۳۵۶، ۳۵۷، ۳۵۸، ۳۵۹، ۳۶۰، ۳۶۱، ۳۶۲، ۳۶۳، ۳۶۴، ۳۶۵، ۳۶۶، ۳۶۷، ۳۶۸، ۳۶۹، ۳۷۰، ۳۷۱، ۳۷۲، ۳۷۳، ۳۷۴، ۳۷۵، ۳۷۶، ۳۷۷، ۳۷۸، ۳۷۹، ۳۸۰، ۳۸۱، ۳۸۲، ۳۸۳، ۳۸۴، ۳۸۵، ۳۸۶، ۳۸۷، ۳۸۸، ۳۸۹، ۳۹۰، ۳۹۱، ۳۹۲، ۳۹۳، ۳۹۴، ۳۹۵، ۳۹۶، ۳۹۷، ۳۹۸، ۳۹۹، ۴۰۰، ۴۰۱، ۴۰۲، ۴۰۳، ۴۰۴، ۴۰۵، ۴۰۶، ۴۰۷، ۴۰۸، ۴۰۹، ۴۱۰، ۴۱۱، ۴۱۲، ۴۱۳، ۴۱۴، ۴۱۵، ۴۱۶، ۴۱۷، ۴۱۸، ۴۱۹، ۴۲۰، ۴۲۱، ۴۲۲، ۴۲۳، ۴۲۴، ۴۲۵، ۴۲۶، ۴۲۷، ۴۲۸، ۴۲۹، ۴۳۰، ۴۳۱، ۴۳۲، ۴۳۳، ۴۳۴، ۴۳۵، ۴۳۶، ۴۳۷، ۴۳۸، ۴۳۹، ۴۴۰، ۴۴۱، ۴۴۲، ۴۴۳، ۴۴۴، ۴۴۵، ۴۴۶، ۴۴۷، ۴۴۸، ۴۴۹، ۴۵۰، ۴۵۱، ۴۵۲، ۴۵۳، ۴۵۴، ۴۵۵، ۴۵۶، ۴۵۷، ۴۵۸، ۴۵۹، ۴۶۰، ۴۶۱، ۴۶۲، ۴۶۳، ۴۶۴، ۴۶۵، ۴۶۶، ۴۶۷، ۴۶۸، ۴۶۹، ۴۷۰، ۴۷۱، ۴۷۲، ۴۷۳، ۴۷۴، ۴۷۵، ۴۷۶، ۴۷۷، ۴۷۸، ۴۷۹، ۴۸۰، ۴۸۱، ۴۸۲، ۴۸۳، ۴۸۴، ۴۸۵، ۴۸۶، ۴۸۷، ۴۸۸، ۴۸۹، ۴۹۰، ۴۹۱، ۴۹۲، ۴۹۳، ۴۹۴، ۴۹۵، ۴۹۶، ۴۹۷، ۴۹۸، ۴۹۹، ۵۰۰، ۵۰۱، ۵۰۲، ۵۰۳، ۵۰۴، ۵۰۵، ۵۰۶، ۵۰۷، ۵۰۸، ۵۰۹، ۵۱۰، ۵۱۱، ۵۱۲، ۵۱۳، ۵۱۴، ۵۱۵، ۵۱۶، ۵۱۷، ۵۱۸، ۵۱۹، ۵۲۰، ۵۲۱، ۵۲۲، ۵۲۳، ۵۲۴، ۵۲۵، ۵۲۶، ۵۲۷، ۵۲۸، ۵۲۹، ۵۳۰، ۵۳۱، ۵۳۲، ۵۳۳، ۵۳۴، ۵۳۵، ۵۳۶، ۵۳۷، ۵۳۸، ۵۳۹، ۵۴۰، ۵۴۱، ۵۴۲، ۵۴۳، ۵۴۴، ۵۴۵، ۵۴۶، ۵۴۷، ۵۴۸، ۵۴۹، ۵۵۰، ۵۵۱، ۵۵۲، ۵۵۳، ۵۵۴، ۵۵۵، ۵۵۶، ۵۵۷، ۵۵۸، ۵۵۹، ۵۶۰، ۵۶۱، ۵۶۲، ۵۶۳، ۵۶۴، ۵۶۵، ۵۶۶، ۵۶۷، ۵۶۸، ۵۶۹، ۵۷۰، ۵۷۱، ۵۷۲، ۵۷۳، ۵۷۴، ۵۷۵، ۵۷۶، ۵۷۷، ۵۷۸، ۵۷۹، ۵۸۰، ۵۸۱، ۵۸۲، ۵۸۳، ۵۸۴، ۵۸۵، ۵۸۶، ۵۸۷، ۵۸۸، ۵۸۹، ۵۹۰، ۵۹۱، ۵۹۲، ۵۹۳، ۵۹۴، ۵۹۵، ۵۹۶، ۵۹۷، ۵۹۸، ۵۹۹، ۶۰۰، ۶۰۱، ۶۰۲، ۶۰۳، ۶۰۴، ۶۰۵، ۶۰۶، ۶۰۷، ۶۰۸، ۶۰۹، ۶۱۰، ۶۱۱، ۶۱۲، ۶۱۳، ۶۱۴، ۶۱۵، ۶۱۶، ۶۱۷، ۶۱۸، ۶۱۹، ۶۲۰، ۶۲۱، ۶۲۲، ۶۲۳، ۶۲۴، ۶۲۵، ۶۲۶، ۶۲۷، ۶۲۸، ۶۲۹، ۶۳۰، ۶۳۱، ۶۳۲، ۶۳۳، ۶۳۴، ۶۳۵، ۶۳۶، ۶۳۷، ۶۳۸، ۶۳۹، ۶۴۰، ۶۴۱، ۶۴۲، ۶۴۳، ۶۴۴، ۶۴۵، ۶۴۶، ۶۴۷، ۶۴۸، ۶۴۹، ۶۵۰، ۶۵۱، ۶۵۲، ۶۵۳، ۶۵۴، ۶۵۵، ۶۵۶، ۶۵۷، ۶۵۸، ۶۵۹، ۶۶۰، ۶۶۱، ۶۶۲، ۶۶۳، ۶۶۴، ۶۶۵، ۶۶۶، ۶۶۷، ۶۶۸، ۶۶۹، ۶۷۰، ۶۷۱، ۶۷۲، ۶۷۳، ۶۷۴، ۶۷۵، ۶۷۶، ۶۷۷، ۶۷۸، ۶۷۹، ۶۸۰، ۶۸۱، ۶۸۲، ۶۸۳، ۶۸۴، ۶۸۵، ۶۸۶، ۶۸۷، ۶۸۸، ۶۸۹، ۶۹۰، ۶۹۱، ۶۹۲، ۶۹۳، ۶۹۴، ۶۹۵، ۶۹۶، ۶۹۷، ۶۹۸، ۶۹۹، ۷۰۰، ۷۰۱، ۷۰۲، ۷۰۳، ۷۰۴، ۷۰۵، ۷۰۶، ۷۰۷، ۷۰۸، ۷۰۹، ۷۱۰، ۷۱۱، ۷۱۲، ۷۱۳، ۷۱۴، ۷۱۵، ۷۱۶، ۷۱۷، ۷۱۸، ۷۱۹، ۷۲۰، ۷۲۱، ۷۲۲، ۷۲۳، ۷۲۴، ۷۲۵، ۷۲۶، ۷۲۷، ۷۲۸، ۷۲۹، ۷۳۰، ۷۳۱، ۷۳۲، ۷۳۳، ۷۳۴، ۷۳۵، ۷۳۶، ۷۳۷، ۷۳۸، ۷۳۹، ۷۴۰، ۷۴۱، ۷۴۲، ۷۴۳، ۷۴۴، ۷۴۵، ۷۴۶، ۷۴۷، ۷۴۸، ۷۴۹، ۷۵۰، ۷۵۱، ۷۵۲، ۷۵۳، ۷۵۴، ۷۵۵، ۷۵۶، ۷۵۷، ۷۵۸، ۷۵۹، ۷۶۰، ۷۶۱، ۷۶۲، ۷۶۳، ۷۶۴، ۷۶۵، ۷۶۶، ۷۶۷، ۷۶۸، ۷۶۹، ۷۷۰، ۷۷۱، ۷۷۲، ۷۷۳، ۷۷۴، ۷۷۵، ۷۷۶، ۷۷۷، ۷۷۸، ۷۷۹، ۷۸۰، ۷۸۱، ۷۸۲، ۷۸۳، ۷۸۴، ۷۸۵، ۷۸۶، ۷۸۷، ۷۸۸، ۷۸۹، ۷۹۰، ۷۹۱، ۷۹۲، ۷۹۳، ۷۹۴، ۷۹۵، ۷۹۶، ۷۹۷، ۷۹۸، ۷۹۹، ۸۰۰، ۸۰۱، ۸۰۲، ۸۰۳، ۸۰۴، ۸۰۵، ۸۰۶، ۸۰۷، ۸۰۸، ۸۰۹، ۸۱۰، ۸۱۱، ۸۱۲، ۸۱۳، ۸۱۴، ۸۱۵، ۸۱۶، ۸۱۷، ۸۱۸، ۸۱۹، ۸۲۰، ۸۲۱، ۸۲۲، ۸۲۳، ۸۲۴، ۸۲۵، ۸۲۶، ۸۲۷، ۸۲۸، ۸۲۹، ۸۳۰، ۸۳۱، ۸۳۲، ۸۳۳، ۸۳۴، ۸۳۵، ۸۳۶، ۸۳۷، ۸۳۸، ۸۳۹، ۸۴۰، ۸۴۱، ۸۴۲، ۸۴۳، ۸۴۴، ۸۴۵، ۸۴۶، ۸۴۷، ۸۴۸، ۸۴۹، ۸۵۰، ۸۵۱، ۸۵۲، ۸۵۳، ۸۵۴، ۸۵۵، ۸۵۶، ۸۵۷، ۸۵۸، ۸۵۹، ۸۶۰، ۸۶۱، ۸۶۲، ۸۶۳، ۸۶۴، ۸۶۵، ۸۶۶، ۸۶۷، ۸۶۸، ۸۶۹، ۸۷۰، ۸۷۱، ۸۷۲، ۸۷۳، ۸۷۴، ۸۷۵، ۸۷۶، ۸۷۷، ۸۷۸، ۸۷۹، ۸۸۰، ۸۸۱، ۸۸۲، ۸۸۳، ۸۸۴، ۸۸۵، ۸۸۶، ۸۸۷، ۸۸۸، ۸۸۹، ۸۹۰، ۸۹۱، ۸۹۲، ۸۹۳، ۸۹۴، ۸۹۵، ۸۹۶، ۸۹۷، ۸۹۸، ۸۹۹، ۹۰۰، ۹۰۱، ۹۰۲، ۹۰۳، ۹۰۴، ۹۰۵، ۹۰۶، ۹۰۷، ۹۰۸، ۹۰۹، ۹۱۰، ۹۱۱، ۹۱۲، ۹۱۳، ۹۱۴، ۹۱۵، ۹۱۶، ۹۱۷، ۹۱۸، ۹۱۹، ۹۲۰، ۹۲۱، ۹۲۲، ۹۲۳، ۹۲۴، ۹۲۵، ۹۲۶، ۹۲۷، ۹۲۸، ۹۲۹، ۹۳۰، ۹۳۱، ۹۳۲، ۹۳۳، ۹۳۴، ۹۳۵، ۹۳۶، ۹۳۷، ۹۳۸، ۹۳۹، ۹۴۰، ۹۴۱، ۹۴۲، ۹۴۳، ۹۴۴، ۹۴۵، ۹۴۶، ۹۴۷، ۹۴۸، ۹۴۹، ۹۵۰، ۹۵۱، ۹۵۲، ۹۵۳، ۹۵۴، ۹۵۵، ۹۵۶، ۹۵۷، ۹۵۸، ۹۵۹، ۹۶۰، ۹۶۱، ۹۶۲، ۹۶۳، ۹۶۴، ۹۶۵، ۹۶۶، ۹۶۷، ۹۶۸، ۹۶۹، ۹۷۰، ۹۷۱، ۹۷۲، ۹۷۳، ۹۷۴، ۹۷۵، ۹۷۶، ۹۷۷، ۹۷۸، ۹۷۹، ۹۸۰، ۹۸۱، ۹۸۲، ۹۸۳، ۹۸۴، ۹۸۵، ۹۸۶، ۹۸۷، ۹۸۸، ۹۸۹، ۹۹۰، ۹۹۱، ۹۹۲، ۹۹۳، ۹۹۴، ۹۹۵، ۹۹۶، ۹۹۷، ۹۹۸، ۹۹۹، ۱۰۰۰، ۱۰۰۱، ۱۰۰۲، ۱۰۰۳، ۱۰۰۴، ۱۰۰۵، ۱۰۰۶، ۱۰۰۷، ۱۰۰۸، ۱۰۰۹، ۱۰۱۰، ۱۰۱۱، ۱۰۱۲، ۱۰۱۳، ۱۰۱۴، ۱۰۱۵، ۱۰۱۶، ۱۰۱۷، ۱۰۱۸، ۱۰۱۹، ۱۰۲۰، ۱۰۲۱، ۱۰۲۲، ۱۰۲۳، ۱۰۲۴، ۱۰۲۵، ۱۰۲۶، ۱۰۲۷، ۱۰۲۸، ۱۰۲۹، ۱۰۳۰، ۱۰۳۱، ۱۰۳۲، ۱۰۳۳، ۱۰۳۴، ۱۰۳۵، ۱۰۳۶، ۱۰۳۷، ۱۰۳۸، ۱۰۳۹، ۱۰۴۰، ۱۰۴۱، ۱۰۴۲، ۱۰۴۳، ۱۰۴۴، ۱۰۴۵، ۱۰۴۶، ۱۰۴۷، ۱۰۴۸، ۱۰۴۹، ۱۰۵۰، ۱۰۵۱، ۱۰۵۲، ۱۰۵۳، ۱۰۵۴، ۱۰۵۵، ۱۰۵۶، ۱۰۵۷، ۱۰۵۸، ۱۰۵۹، ۱۰۶۰، ۱۰۶۱، ۱۰۶۲، ۱۰۶۳، ۱۰۶۴، ۱۰۶۵، ۱۰۶۶، ۱۰۶۷، ۱۰۶۸، ۱۰۶۹، ۱۰۷۰، ۱۰۷۱، ۱۰۷۲، ۱۰۷۳، ۱۰۷۴، ۱۰۷۵، ۱۰۷۶، ۱۰۷۷، ۱۰۷۸، ۱۰۷۹، ۱۰۸۰، ۱۰۸۱، ۱۰۸۲، ۱۰۸۳، ۱۰۸۴، ۱۰۸۵، ۱۰۸۶، ۱۰۸۷، ۱۰۸۸، ۱۰۸۹، ۱۰۹۰، ۱۰۹۱، ۱۰۹۲، ۱۰۹۳، ۱۰۹۴، ۱۰۹۵، ۱۰۹۶، ۱۰۹۷، ۱۰۹۸، ۱۰۹۹، ۱۱۰۰، ۱۱۰۱، ۱۱۰۲، ۱۱۰۳، ۱۱۰۴، ۱۱۰۵، ۱۱۰۶، ۱۱۰۷، ۱۱۰۸، ۱۱۰۹، ۱۱۱۰، ۱۱۱۱، ۱۱۱۲، ۱۱۱۳، ۱۱۱۴، ۱۱۱۵، ۱۱۱۶، ۱۱۱۷، ۱۱۱۸، ۱۱۱۹، ۱۱۲۰، ۱۱۲۱، ۱۱۲۲، ۱۱۲۳، ۱۱۲۴، ۱۱۲۵، ۱۱۲۶، ۱۱۲۷، ۱۱۲۸، ۱۱۲۹، ۱۱۳۰، ۱۱۳۱، ۱۱۳۲، ۱۱۳۳، ۱۱۳۴، ۱۱۳۵، ۱۱۳۶، ۱۱۳۷، ۱۱۳۸، ۱۱۳۹، ۱۱۴۰، ۱۱۴۱، ۱۱۴۲، ۱۱۴۳، ۱۱۴۴، ۱۱۴۵، ۱۱۴۶، ۱۱۴۷، ۱۱۴۸، ۱۱۴۹، ۱۱۵۰، ۱۱۵۱، ۱۱۵۲، ۱۱۵۳، ۱۱۵۴، ۱۱۵۵، ۱۱۵۶، ۱۱۵۷، ۱۱۵۸، ۱۱۵۹، ۱۱۶۰، ۱۱۶۱، ۱۱۶۲، ۱۱۶۳، ۱۱۶۴، ۱۱۶۵، ۱۱۶۶، ۱۱۶۷، ۱۱۶۸، ۱۱۶۹، ۱۱۷۰، ۱۱۷۱، ۱۱۷۲، ۱۱۷۳، ۱۱۷۴، ۱۱۷۵، ۱۱۷۶، ۱۱۷۷، ۱۱۷۸، ۱۱۷۹، ۱۱۸۰، ۱۱۸۱، ۱۱۸۲، ۱۱۸۳، ۱۱۸۴، ۱۱۸۵، ۱۱۸۶، ۱۱۸۷، ۱۱۸۸، ۱۱۸۹، ۱۱۹۰، ۱۱۹۱، ۱۱۹۲، ۱۱۹۳، ۱۱۹۴، ۱۱۹۵، ۱۱۹۶، ۱۱۹۷، ۱۱۹۸، ۱۱۹۹، ۱۲۰۰، ۱۲۰۱، ۱۲۰۲، ۱۲۰۳، ۱۲۰۴، ۱۲۰۵، ۱۲۰۶، ۱۲۰۷، ۱۲۰۸، ۱۲۰۹، ۱۲۱۰، ۱۲۱۱، ۱۲۱۲، ۱۲۱۳، ۱۲۱۴، ۱۲۱۵، ۱۲۱۶، ۱۲۱۷، ۱۲۱۸، ۱۲۱۹، ۱۲۲۰، ۱۲۲۱، ۱۲۲۲، ۱۲۲۳، ۱۲۲۴، ۱۲۲۵، ۱۲۲۶، ۱۲۲۷، ۱۲۲۸، ۱۲۲۹، ۱۲۳۰، ۱۲۳۱، ۱۲۳۲، ۱۲۳۳، ۱۲۳۴، ۱۲۳۵، ۱۲۳۶، ۱۲۳۷، ۱۲۳۸، ۱۲۳۹، ۱۲۴۰، ۱۲۴۱، ۱۲۴۲، ۱۲۴۳، ۱۲۴۴، ۱۲۴۵، ۱۲۴۶، ۱۲۴۷، ۱۲۴۸، ۱۲۴۹، ۱۲۵۰، ۱۲۵۱، ۱۲۵۲، ۱۲۵۳، ۱۲۵۴، ۱۲۵۵، ۱۲۵۶، ۱۲۵۷، ۱۲۵۸، ۱۲۵۹، ۱۲۶۰، ۱۲۶۱، ۱۲۶۲، ۱۲۶۳، ۱۲۶۴، ۱۲۶۵، ۱۲۶۶، ۱۲۶۷، ۱۲۶۸، ۱۲۶۹، ۱۲۷۰، ۱۲۷۱، ۱۲۷۲، ۱۲۷۳، ۱۲۷۴، ۱۲۷۵، ۱۲۷۶، ۱۲۷۷، ۱۲۷۸، ۱۲۷۹، ۱۲۸۰، ۱۲۸۱، ۱۲۸۲، ۱۲۸۳، ۱۲۸۴، ۱۲۸۵، ۱۲۸۶، ۱۲۸۷، ۱۲۸۸، ۱۲۸۹، ۱۲۹۰، ۱۲۹۱، ۱۲۹۲، ۱۲۹۳، ۱۲۹۴، ۱۲۹۵، ۱۲۹۶، ۱۲۹۷، ۱۲۹۸، ۱۲۹۹، ۱۳۰۰، ۱۳۰۱، ۱۳۰۲، ۱۳۰۳، ۱۳۰۴، ۱۳۰۵، ۱۳۰۶، ۱۳۰۷، ۱۳۰۸، ۱۳۰۹، ۱۳۱۰، ۱۳۱۱، ۱۳۱۲، ۱۳۱۳، ۱۳۱۴، ۱۳۱۵، ۱۳۱۶، ۱۳۱۷، ۱۳۱۸، ۱۳۱۹، ۱۳۲۰، ۱۳۲۱، ۱۳۲۲، ۱۳۲۳، ۱۳۲۴، ۱۳۲۵، ۱۳۲۶، ۱۳۲۷، ۱۳۲۸، ۱۳۲۹، ۱۳۳۰، ۱۳۳۱، ۱۳۳۲، ۱۳۳۳، ۱۳۳۴، ۱۳۳۵، ۱۳۳۶، ۱۳۳۷، ۱۳۳۸، ۱۳۳۹، ۱۳۴۰، ۱۳۴۱، ۱۳۴۲، ۱۳۴۳، ۱۳۴۴، ۱۳۴۵، ۱۳۴۶، ۱۳۴۷، ۱۳۴۸، ۱۳۴۹، ۱۳۵۰، ۱۳۵۱، ۱۳۵۲، ۱۳۵۳، ۱۳۵۴، ۱۳۵۵، ۱۳۵۶، ۱۳۵۷، ۱۳۵۸، ۱۳۵۹، ۱۳۶۰، ۱۳۶۱، ۱۳۶۲، ۱۳۶۳، ۱۳۶۴، ۱۳۶۵، ۱۳۶۶، ۱۳۶۷، ۱۳۶۸، ۱۳۶۹، ۱۳۷۰، ۱۳۷۱، ۱۳۷۲، ۱۳۷۳، ۱۳۷۴، ۱۳۷۵، ۱۳۷۶، ۱۳۷۷، ۱۳۷۸، ۱۳۷۹، ۱۳۸۰، ۱۳۸۱، ۱۳۸۲، ۱۳۸۳، ۱۳۸۴، ۱۳۸۵، ۱۳۸۶، ۱۳۸۷، ۱۳۸۸، ۱۳۸۹، ۱۳۹۰، ۱۳۹۱، ۱۳۹۲، ۱۳۹۳، ۱۳۹۴، ۱۳۹۵، ۱۳۹۶، ۱۳۹۷، ۱۳۹۸، ۱۳۹۹، ۱۴۰۰، ۱۴۰۱، ۱۴۰۲، ۱۴۰۳، ۱۴۰۴، ۱۴۰۵، ۱۴۰۶، ۱۴۰۷، ۱۴۰۸، ۱۴۰۹، ۱۴۱۰، ۱۴۱۱، ۱۴۱۲، ۱۴۱۳، ۱۴۱۴، ۱۴۱۵، ۱۴۱۶، ۱۴۱۷، ۱۴۱۸، ۱۴۱۹، ۱۴۲۰، ۱۴۲۱، ۱۴۲۲، ۱۴۲۳، ۱۴۲۴، ۱۴۲۵، ۱۴۲۶، ۱۴۲۷، ۱۴۲۸، ۱۴۲۹، ۱۴۳۰، ۱۴۳۱، ۱۴۳۲، ۱۴۳۳، ۱۴۳۴، ۱۴۳۵، ۱۴۳۶، ۱۴۳۷، ۱۴۳۸، ۱۴۳۹، ۱۴۴۰، ۱۴۴۱، ۱۴۴۲، ۱۴۴۳، ۱۴۴۴، ۱۴۴۵، ۱۴۴۶، ۱۴۴۷، ۱۴۴۸، ۱۴۴۹، ۱۴۵۰، ۱۴۵۱، ۱۴۵۲، ۱۴۵۳، ۱۴۵۴، ۱۴۵۵، ۱۴۵۶، ۱۴۵۷، ۱۴۵۸، ۱۴۵۹، ۱۴۶۰، ۱۴۶۱، ۱۴۶۲، ۱۴۶۳، ۱۴۶۴، ۱۴۶۵، ۱۴۶۶، ۱۴۶۷، ۱۴۶۸، ۱۴۶۹، ۱۴۷۰، ۱۴۷۱، ۱۴۷۲، ۱۴۷۳، ۱۴۷۴، ۱۴۷۵، ۱۴۷۶، ۱۴۷۷، ۱۴۷۸، ۱۴۷۹، ۱۴۸۰، ۱۴۸۱، ۱۴۸۲، ۱۴۸۳، ۱۴۸۴، ۱۴۸۵، ۱۴۸۶، ۱۴۸۷، ۱۴۸۸، ۱۴۸۹، ۱۴۹۰، ۱۴۹۱، ۱۴۹۲، ۱۴۹۳، ۱۴۹۴، ۱۴۹۵، ۱۴۹۶، ۱۴۹۷، ۱۴۹۸، ۱۴۹۹، ۱۵۰۰، ۱۵۰۱، ۱۵۰۲، ۱۵۰۳، ۱۵۰۴، ۱۵۰

لیے مسجد نبوی کا راستہ لیتا تھا، ایام شباب میں ان کی محبت کی کوئی حد نہ تھی، وہ شیع نبوت پر پروانہ وار شیفہ تھے، آنحضرت ﷺ کی ایک نگاہ کرم حضرت انسؓ کے لیے باعث صد طمانیت و تسلی تھی اور آقائے نامدار کی ایک آواز ان کے قالب عقیدت میں نئی روح پھونکنے کا سبب بن جاتی تھی، رسول اللہ ﷺ کے وصال کے بعد اگرچہ ظاہر آنکھیں دیدار محبوب کو ترس گئی تھیں، لیکن محبت کی معنوی آنکھوں پر باب فیض اب تک بند نہ ہوا تھا چنانچہ کشتہ عشق نبوت اکثر خواب میں رسول اللہ ﷺ کی زیارت سے مشرف ہوتا تھا، اور صبح کو واقعات شبینہ کی یاد میں گریہ و زاری کا ایک طوفان پھا کرتا تھا، عاشق صادق کے تڑپانے اور تلملانے کے لیے محبوب کی ایک ایک چیز نشتر کا کام کرتی ہے حضرت انسؓ بن مالک کا بعینہ یہی حال تھا، وہ محبوب دو عالم کا ذکر کرتے تھے اور فرط محبت سے بے قرار ہو جاتے تھے ایک دن آنحضرت ﷺ کا حلیہ مبارک بیان کر رہے تھے آپ کا ایک ایک خال و خط زبان مدح میں نبات محبت گھول رہا تھا، الفاظ جو ادا ہو رہے تھے اسی عالم میں شوق زیارت کا زبردست جذبہ ظہور پذیر ہوا، حرماں نصیبی اور برگشتہ بختی نے وہ ایام سعید یاد دلوائے جب ہادی برحق عالم مادی کے گلی کوچے میں پھرا کرتا، اور حضرت انسؓ اس کے شرف غلامی پر ناز کیا کرتے تھے، دفعۃً حالت میں ایک تغیر پیدا ہوا اور زبان سے بے اختیارانہ یہ جملہ نکلا کہ قیامت میں رسول اللہ ﷺ کا سامنا ہوگا تو عرض کروں گا کہ حضور ﷺ کا ادنیٰ غلام انسؓ حاضر ہے۔

حضرت انسؓ رضی اللہ عنہ کی ہر مجلس آنحضرتؐ کے ذکر خیر سے لبریز ہوتی تھی، وہ عہد نبوت کے واقعات اپنے تلامذہ کے گوش گزار کیا کرتے تھے، اثنائے ذکر میں دل میں ایک ٹیس اٹھتی جس سے حضرت انسؓ بے چین ہو جاتے تھے، لیکن یہ وہ درد تھا جس کا علاج طبیبوں کے اختیار سے باہر تھا، ناچار ہو کر گھر تشریف لے جاتے اور حضرت ﷺ کے تبرکات نکال لاتے، ان ظاہری یادگاروں کو دیکھ کر دل کو تسکین دیتے اور جمعیت خاطر کا سامان بہم پہنچاتے۔

حضرت انسؓ کا جوش محبت اس درجہ بڑھا ہوا تھا کہ اس سے تمام مجلس متاثر تھی، ان کے تلامذہ کو رسول اللہ ﷺ سے جو خاص محبت پیدا ہو گئی تھی، وہ حضرت انسؓ ہی کے ولولہ محبت کا کرشمہ تھا، ثابت حضرت انسؓ کے شاگرد رشید تھے وہ بالکل اپنے استاد کے

رنگ میں رنگے ہوئے تھے، ہمیشہ عہد نبوت کی نسبت سوال کرتے۔ ایک روز حضرت انسؓ سے پوچھا، آپ نے کبھی آنحضرت ﷺ کا دست مبارک چھوا تھا؟ حضرت انسؓ نے کہا ہاں، ثابت کے دل میں سوز محبت نے بے قراری پیدا کر دی حضرت انسؓ سے کہا کہ اپنا ہاتھ بڑھائیے میں چوموں گا۔

حب رسولؐ کے بعد اتباع سنت کا درجہ ہے، محبت صادق کی یہ شناخت ہے جو چیز اس کے محبوب کے مرغوب خاطر ہو خود بھی اس کو پسند کرے، حضرت انسؓ کو آنحضرت ﷺ کی ذات ستودہ صفات سے جو عشق تھا اس کا یہ لازمی نتیجہ تھا کہ وہ آپ کے اقوال و افعال کی پورے طور سے تقلید کریں، چنانچہ حضرت انسؓ کی تمام زندگی مطہر کے متعدد واقعات اس پر روشنی ڈالتے ہیں۔

اسلام کا سب سے بڑا رکن کلمہ توحید کے بعد نماز ہے آنحضرت ﷺ جس خضوع و خشوع اور جس آداب کے ساتھ نماز ادا کرتے تھے، صحابہ کوشش کرتے تھے کہ خود بھی اسی طریقہ پر کار بند ہوں، چنانچہ متعدد صحابہ آنحضرت ﷺ کی نماز سے ملتی جلتی نماز پڑھتے تھے، لیکن حضرت انسؓ نے آپ کے طرز و طریقہ سے جو مشابہت اختیار کی تھی وہ ایک چراغ ہدایت تھا، جو نبوت کے قلب مبارک سے حضرت انسؓ کے قلب مصفاء میں روشن ہوا تھا، حضرت ابو ہریرہؓ نے حضرت انسؓ کو نماز پڑھتے ہوئے دیکھا تو کہا کہ میں نے ابن ام سلیمؓ (انسؓ) سے بڑھ کر کسی کو آنحضرت ﷺ کے مشابہ نماز پڑھتے ہوئے نہیں دیکھا۔

نماز کے ماسوا آنحضرت ﷺ کا ہر قول اور فعل صحابہ کی نگاہ میں تھا، حضرت انسؓ نے دس سال آنحضرت ﷺ کی خدمت انجام دی تھی اور ہمیشہ ہی ساتھ رہے تھے ایسی حالت میں رسول اللہ ﷺ کا کوئی عمل ایسا نہ تھا جو انسؓ سے مخفی رہ سکتا، آنحضرت ﷺ جو کچھ ارشاد فرماتے یا اپنے طریق عمل سے کسی امر کو ثابت کرتے تو حضرت انسؓ اس کو اپنے حافظہ کے پردہ کر دیتے تھے، جب اس قسم کی کوئی صورت پیش آتی تو قوت حافظہ سے اپنی امانت طلب کرتے اور اس پر اس کو منطبق کرتے تھے، خلیفہ دمشق نے حضرت انسؓ کو شام میں طلب کیا تھا، وہاں سے واپسی کے وقت مین اتھر میں قیام کرنا چاہا، شاگردوں اور جان نثاروں کو

آمد آمد کی خبر پہلے سے معلوم ہو چکی تھی اور وہ لوگ عین التمر میں موجود تھے آبادی سے باہر ایک میدان پڑتا ہے، حضرت انس کا اونٹ اسی طرف سے آ رہا تھا، نماز کا وقت تھا اور حضرت انس چوپایہ کی بیٹھ پر خالق دو جہاں کی حمد و ستائش کر رہے تھے، لیکن اونٹ قبلہ رخ نہ تھا، تلامذہ نے تو استعجاب کے لہجہ پوچھا کہ آپ کس طرح نماز پڑھ رہے ہیں، حضرت انس نے فرمایا اگر میں نے آنحضرت ﷺ کو اس طرح نماز پڑھتے ہوئے نہ دیکھا ہوتا تو میں کبھی نہ پڑھتا۔

ابراہیم بن ربیعہ حضرت انس کے حضور میں آئے، نماز کا وقت تھا، حضرت انس ایک کپڑا باندھے اور اسی کو اوڑھے یاد الہی میں مصروف تھے ایک چادر پاس رکھی ہوئی تھی، نماز سے فارغ ہوئے تو ابراہیم نے پوچھا آپ ایک کپڑے میں نماز پڑھتے ہیں؟ حضرت انس نے فرمایا ہاں! میں نے اسی طرح آنحضرت ﷺ کو نماز پڑھتے دیکھا تھا (آنحضرت ﷺ نے اپنی حیات اقدس میں سب سے اخیر نماز جو حضرت ابو بکر کے پیچھے پڑھی تھی ایک کپڑے میں ادا فرمائی تھی) (دیکھئے مسند احمد ج ۳ ص ۱۵۹)

آنحضرت ﷺ کی حیات طیبہ کا ہر نقش حضرت انس کے لیے چراغ ہدایت تھا وہ اسی کی روشنی میں شاہراہ عمل پر قدم رکھتے تھے، فرائض سے اتر کر واجبات و سنن تک میں بھی آپ کا اسوہ پیش نظر رہتا تھا، قربانی ہر صاحب استطاعت پر ضروری ہے، حضرت انس رئیس اعظم تھے جس قدر جانور چاہتے تھے ذبح کر سکتے تھے، لیکن خیر القرون میں متابعت رسول کا درجہ نام و نمود سے بالاتر ہے، وہاں قربانی شہرت کے لیے نہیں بلکہ ثواب کے لیے ہوتی تھی، آنحضرت ﷺ نے دو جانور قربانی کئے تھے اس لیے حضرت انس بھی دو ہی کرتے تھے۔

حضرت انس کے بچپن میں آنحضرت ﷺ کا گزر لاکوں کی طرف ہوا تھا تو آپ نے ان کو السلام علیکم فرمایا تھا، اس لیے حضرت انس رضی اللہ عنہ ضعف پیری میں بھی بچوں سے سلام میں سبقت کرتے تھے۔

اظہار حق گوئی اور حق پسندی حضرت انس کے نمایاں اوصاف ہیں، خلافت شیعین کے بعد ایسے نوجوان جو اسلامی تعلیم سے بیگانہ تھے حکومت کے ذمہ دار عہدوں پر مقرر

ہوئے اس لیے بیشتر اوقات ان سے ایسے افعال سرزد ہو جاتے تھے جو قرآن و حدیث کے بالکل خلاف تھے، اصحاب رسولؐ نے جنہوں نے اپنی جان بیچ کر اسلام کا سودا کیا تھا اس طرز کو گوارا نہ کر سکتے تھے اور ان کے جوش ایمانی میں ایک بیجان پیدا ہوتا تھا اور وہ بلا لومۃ لائم اظہار حق پر آمادہ ہو جاتے تھے۔ حضرت انسؓ جہنم آئیں حضرت ﷺ کے بعد زمانہ دراز تک بقید حیات رہے، بڑے بڑے جبار اور قہار امراء سے ان کو سابقہ پڑا جو بالاعلان احکام شریعت کی خلاف ورزی کرتے تھے، حضرت انسؓ سنت نبوی ﷺ کو پامال دیکھ کر آپ سے باہر ہو جاتے تھے اور مجمع عام میں ایسے امراء کو تنبیہ کرتے تھے۔

عبید اللہ بن زیاد یزید کی طرف سے عراق کا گورنر تھا۔ حضرت امام حسینؑ کے سر مبارک کو طشت میں رکھوا کر اپنے سامنے منگوا یا، اس کے ہاتھ میں چھڑی تھی اس کو آنکھ پر مار کر آپ کے حسن کی نسبت ناملائم الفاظ استعمال کیے۔ حضرت انسؓ سے نہ دیکھا گیا، غصے سے بے تاب ہو کر فرمایا یہ چہرہ آنحضرت ﷺ کے چہرہ سے مشابہ ہے۔

مشہور جفا کار حجاج بن یوسف ثقفی اپنے بیٹے کو بصرہ کا قاضی بنانا چاہتا تھا، حدیث شریف میں قضایا امارت کی خواہش کی ممانعت آئی ہے۔ حضرت انسؓ کو خبر ہوئی تو فرمایا آنحضرت ﷺ نے اس کو منع کیا ہے۔

علم بن ابوب حکومت امویہ کا ایک امیر تھا، اس کی سفاکی انسانوں سے متجاوز کر کے حیوانوں تک پہنچی تھی، ایک دفعہ حضرت انسؓ اس کے مکان پر تشریف لے گئے تو دیکھا کہ ایک مرنے والے پاؤں باندھ کر لوگ نشانہ لگا رہے ہیں۔ جب تیر لگتا تو بے اختیار پھڑ پھڑاتی۔ یہ دیکھ کر حضرت انسؓ برہم ہوئے اور لوگوں کو اس حرکت پر تنبیہ کی۔

حضرت عمر بن عبدالعزیز ایام شہزادگی میں دولت امیہ کی طرف سے مدینہ منورہ کے گورنر تھے اور چونکہ خاندان شامی میں پرورش پائی تھی اس لیے رموز ملت میں دخل نہ تھا، لیکن روانہ زمانہ کے موافق نماز خود پڑھتے اور اس میں بعض غلطیاں ہو جاتی تھیں،

حضرت انسؓ ان کو ہمیشہ ٹوکتے تھے بار بار ٹوکنے پر انہوں نے حضرت انسؓ سے کہا کہ آپ میری کیوں مخالفت کرتے ہیں؟ حضرت انسؓ نے فرمایا کہ میں نے رسول اللہ ﷺ کو جس طرح نماز پڑھتے دیکھا ہے اگر آپ اسی طرح نماز پڑھائیں تو میری عین خوشی ہے ورنہ آپ کے ساتھ نماز نہیں پڑھوں گا، عمر بن عبدالعزیز کی طبیعت صلاحیت پذیر واقع ہوئی تھی ان جملوں نے خاص اثر کیا، اور اسرار دین سیکھنے کی طرف توجہ کی، حضرت انسؓ سے زیادہ اس کام کے لیے اور کون موزوں ہو سکتا تھا، چنانچہ کچھ دنوں ان کی صحبت و تعلم کے اثر سے ایسی معتدل نماز پڑھانے لگے کہ ان کے قعدہ و قیام کی موزونیت دیکھ کر حضرت انسؓ کو بھی اعتراف کرنا پڑا کہ اس لڑکے سے زیادہ کسی شخص کی نماز آنحضرت ﷺ کی نماز سے مشابہ نہیں ہے۔

وہ کسی موقع پر بھی تعلیم دین و تبلیغ سنت سے غافل نہ رہتے تھے، ایک مرتبہ خلیفہ عبدالملک اموی نے حضرت انسؓ اور بعض انصار کو جن کی تعداد ۴۰ کے قریب تھی، دمشق بلایا، وہاں سے واپسی کے وقت فجر الناقہ پہنچ کر عصر کا وقت آیا، چونکہ سفر بھی ختم نہ ہوا تھا، اس لیے حضرت انسؓ نے دو رکعت نماز پڑھائی اور اپنے خیمے تشریف لے گئے باقی تمام آدمیوں نے دو اور بڑھا کر چار رکعتیں پوری کیں حضرت انسؓ کو معلوم ہوا تو نہایت برہم ہوئے اور فرمایا کہ جب خدا نے اس کی اجازت دی ہے تو لوگ اس رعایت سے کیوں فائدہ نہیں اٹھاتے، میں نے آنحضرت ﷺ سے سنا ہے کہ ایک زمانہ میں لوگ دین میں بال کی کھال نکالیں گے اور تعمیق سے کام لیں گے لیکن حقیقت میں وہ بالکل کورے رہیں گے۔

ایک مرتبہ کچھ لوگ نماز ظہر پڑھ کر حضرت انسؓ کی ملاقات کو آئے انہوں نے کینز سے وضو کے لیے پانی مانگا، لوگوں نے کہا کس وقت کی نماز کی تیاری ہے؟ فرمایا عصر کی، حاضرین میں سے ایک شخص بولا کہ ہم تو ابھی ظہر پڑھ کر آ رہے ہیں، امراء کی سہل انگاری اور عوام کی غفلت دینی کو دیکھ کر حضرت انسؓ کو سخت غصہ آیا اور ان سے خطاب کر کے فرمایا، وہ منافق کی نماز ہوتی ہے کہ آدمی بیکار بیٹھا رہتا ہے نماز کے لیے نہیں اٹھتا، جب آفتاب غروب ہونے کے قریب آتا ہے تو جلدی سے اٹھ کر مرغ کی طرح چونچیں مار لیتا ہے جس میں یاد الہی کا بہت تھوڑا حصہ ہوتا ہے۔

حق گوئی کے بعد مگر اس سے متصل امر بالمعروف کا رتبہ ہے قرآن مجید میں جہاں بیرون دین حنیف کی مدح سرائی کی گئی ہے وہاں امر بالمعروف کو امت اسلامیہ کے خیر الامم ہونے پر سب سے پہلے بطور استشہاد پیش کیا ہے حضرت انسؓ میں یہ وصف خاص طور سے پایا جاتا تھا۔

عبید اللہ بن زیاد کی مجلس میں ایک مرتبہ حوض کوثر کا ذکر آیا، اس نے اس کے وجود کی نسبت شک ظاہر کیا، حضرت انسؓ کو اس کی خبر ہوئی تو لوگوں سے فرمایا کہ اسے میں جا کر سمجھاؤں گا، اور عبید اللہ کے ایوان امارت میں جا کر فرمایا، تمہارے ہاں حوض کوثر کا ذکر ہوا تھا، اس نے کہا جی ہاں، کیا آنحضرت ﷺ نے اس کے متعلق کچھ فرمایا ہے، حضرت انسؓ نے حوض کوثر کے متعلق حدیث پڑھی اور مکان پر تشریف لائے۔

ایک انصاری سردار کے متعلق مصعب بن زبیر کو کچھ اطلاع ملی (غالباً سازش کی خبر) اس نے انصاری کو اس جرم میں ماخوذ کرنا چاہا، لوگوں نے حضرت انسؓ کو خبر کی۔ وہ سیدھے دارالامارت پہنچے، امیر تخت پر بیٹھا تھا، حضرت انسؓ نے اس کے سامنے جا کر یہ حدیث سنائی کہ آنحضرت ﷺ نے انصار کے امراء کو یہ وصیت کی ہے کہ ان کے ساتھ خاص رعایت کی جائے ان کے اچھوں سے سلوک کا برتاؤ اور بدوں سے درگزر کا برتاؤ کرنا چاہیے، اس حدیث کا مصعب پر اس قدر اثر ہوا کہ تخت سے اتر گیا اور فرس پر اپنا رخسار رکھ کر کہا آنحضرت ﷺ کا فرمان ان سر آنکھوں پر! میں ان کو چھوڑتا ہوں۔



حضرت ابی بن کعب رضی اللہ عنہ

نام و نسب اور ابتدائی حالات:

ابی نام، ابوالمنذر و ابوالطفیل کنیت، سید القراء، سید الانصار اور سید المسلمین القاب ہیں، قبیلہ نجار (خزرج) کے خاندان معاویہ سے تھے جو بنی جدیدہ کے نام سے مشہور تھا (جدیدہ معاویہ کی ماں کا نام تھا جو چشم بن خزرج کی اولاد میں تھی) سلسلہ نسب یہ ہے:

ابی بن کعب بن قیس بن عبید بن زیاد بن معاویہ بن عمر بن مالک بن نجار، والدہ کا نام صبیله تھا، جو عدی بن نجار کے سلسلہ سے تعلق رکھتی تھیں، اور حضرت ابوظحہ انصاری کی حقیقی پھوپھی تھیں اس بنا پر حضرت ابوظحہ اور حضرت ابی پھوپھی زاد بھائی تھے۔ حضرت ابی کی دو کنیتیں تھیں، ابوالمنذر اور ابوالطفیل، پہلی کنیت آنحضرت نے رکھی تھی اور دوسری حضرت عمرؓ نے ان کے بیٹے طفیل کے نام سے پسند فرمائی۔

حضرت ابی کے ابتدائی حالات بہت کم معلوم ہیں، حضرت انسؓ بن مالک کی زبانی اتنا معلوم ہوتا ہے کہ اسلام سے پہلے سے نوشی ابی بن کعب کی فطرت ثانیہ بن گئی تھی اور حضرت ابوظحہ نے ندیموں کا جو حلقہ قائم کیا تھا، حضرت ابی بن کعب اس کے ایک ضروری رکن تھے۔

اسلام:

مدینہ میں یہود کا کافی مذہبی اقتدار تھا، غالباً وہ اسلام سے پہلے توراہ پڑھ چکے تھے۔ اسی مذہبی واقفیت نے ان کو اسلام کی آواز کی طرف متوجہ کیا ہوگا، چنانچہ مدینہ کے جن انصار نے دوسری دفعہ جا کر آنحضرت ﷺ کے دست مبارک پر عقبہ میں بیت کی تھی، ان میں حضرت ابی بھی تھے اور یہی ان کے اسلام کی تاریخ ہے۔

مواخات:

ہجرت کے بعد مہاجرین اور انصار میں برادری و مواخات قائم ہوئی تھی، اس میں

سعید ابن زید بن عمرو بن نفیل سے جو عشرہ مبشرہ میں تھے ان کی مواخاۃ ہوئی۔
غزوات اور عام حالات:

حضرت ابی عہد نبوت کے غزوات میں بدر سے لے کر طائف تک کے تمام معرکوں میں شریک رہے غزوہ احد میں ایک تیرہفت اندام میں لگا تھا آنحضرت ﷺ نے ایک طیب بھیجا جس نے رگ کاٹ دی پھر اس رگ کو اپنے ہاتھ سے داغ دیا۔ حضرت ابی نے سب رسالت سے لے کر خلافت عثمان تک اہم مذہبی اور ملکی خدمات انجام دیں۔ ۹ ہجری میں جب زکوٰۃ فرض ہوئی اور آنحضرت ﷺ نے تحصیل صدقات کے لیے عرب کے صوبہ بات میں عمال روانہ فرمائے تو حضرت ابی بھی خاندان ہائے نبویؐ اور بنی سعد میں عامل صدقہ مقرر ہو کر رہ گئے تو نہایت تدین کے ساتھ یہ خدمت انجام دی۔ ایک دفعہ ایک شخص نے حسب معمول تمام جانور لا کر کھڑے کر دیئے کہ ان میں سے جس کو چاہیں انتخاب کر لیں۔ حضرت ابی نے اونٹ سے ایک دو برس کے بچہ کو چھاننا صدقہ دینے والے نے کہا اس کے لینے سے کیا فائدہ؟ نہ دودھ دیتی ہے اور نہ سواری کے قابل ہے اگر آپ کو لینا ہے تو یہ اونٹنی حاضر ہے موٹی تازی بھی ہے اور جوان بھی حضرت ابی نے کہا یہ کبھی نہ ہوگا رسول اللہ ﷺ کی ہدایت کے خلاف میں نہیں کر سکتا اس سے یہ بہتر ہے کہ تم میرے ساتھ چلو مہینہ یہاں سے کچھ دور نہیں آنحضرت ﷺ جو ارشاد فرمائیں اس کی تعمیل کرنا وہ اس پر راضی ہو گیا اور حضرت ابی کے ساتھ اس اونٹنی کو لے کر مہینہ آیا اور آنحضرت کے سامنے تمام قصہ دہرایا آپ نے فرمایا کہا کہ تمہاری مرضی یہی ہے تو اونٹنی دے دو قبول کر لی جائے گی اور خدا تم کو اس کا اجر دے گا اس نے منکور کر لیا اور اونٹنی آپ کے حوالے کر کے اپنے مکان واپس آیا۔

۱۱ھ میں آنحضرت ﷺ نے انتقال فرمایا اور حضرت ابو بکرؓ خلافت کی مسند پر متمکن ہوئے ان کے عہد میں قرآن مجید کی ترتیب و تدوین کا اہم کام شروع ہوا صحابہ کی جو جماعت اس خدمت پر مامور کی گئی تھی حضرت ابی اس کے سرگروہ تھے وہ قرآن کے الفاظ بولتے تھے اور لوگ ان کو لکھتے جاتے تھے یہ جماعت چونکہ ارباب علم پر مشتمل

تھی اس لیے کسی کسی آیت پر مذاکرہ و مباحثہ بھی رہتا تھا۔ چنانچہ جب وہ سورہ برآة کی یہ آیت: **ثُمَّ انصرفوا** صرف اللہ قلوبہم بانہم قوم لا یفقیہون لکھی گئی تو لوگوں نے کہا کہ یہ سب سے اخیر میں نازل ہوئی تھی، حضرت ابی نے کہا نہیں اس کے بعد دو آیتیں مجھ کو رسول اللہ ﷺ نے اور پڑھائی تھیں، سب سے اخیر آیت لقد جاءکم رسول من انفسکم ہے۔^۱

حضرت ابو بکر رضی اللہ عنہ کے بعد حضرت عمر رضی اللہ عنہ ان کے جانشین ہوئے حضرت عمرؓ نے اپنے عہد خلافت میں سینکڑوں مفید باتوں کا اضافہ فرمایا جس میں ایک مجلس شوریٰ کا قیام بھی ہے۔ یہ مجلس انصار و مہاجرین کے مقتدر اصحاب پر مشتمل تھی، جن میں قبیلہ خزرج کی طرف سے حضرت ابی بن کعبؓ بھی ممبر تھے۔^۲

خلافت فاروقی میں حضرت ابی مدینہ منورہ میں بالاستقلال مقیم رہے، زیادہ تر درس و تدریس سے کام رہتا تھا، جب مجالس شوریٰ منعقد ہوتیں یا کوئی مہم آپڑتی تو حضرت عمرؓ سے استصواب فرماتے تھے۔

حضرت ابی حضرت عمرؓ کے پورے عہد حکومت میں مسند افتاء پر متمکن رہے اور اس کے سوا حکومت کا کوئی منصب ان کو نہیں ملا، ایک مرتبہ انہوں نے حضرت عمرؓ سے پوچھا کہ آپ مجھے کسی جگہ کا عامل کیوں نہیں مقرر فرماتے، بولے کہ میں آپ کے دین کو دنیا میں ملوث نہیں دیکھنا چاہتا۔^۳

حضرت عمرؓ نے جب اپنے زمانہ خلافت میں نماز تراویح کو باجماعت کیا تو حضرت ابی بن کعب رضی اللہ عنہ کو امامت کے لیے منتخب فرمایا۔^۴

حضرت عمر رضی اللہ عنہ کے بعد حضرت عثمان رضی اللہ عنہ کے زمانہ میں قرآن مجید میں لب و لہجہ کا اختلاف تمام ملک میں عام ہو چکا تھا، اس بنا پر آپ نے اس اختلاف کو مٹانا چاہا اور خود اصحاب قرأت کو طلب فرما کر ہر شخص سے جدا جدا قرأت سنی، حضرت ابی بن کعبؓ، حضرت عبداللہ بن عباسؓ اور معاذ بن جبلؓ سب کے لہجہ (تلفظ) میں اختلاف نظر آیا، یہ دیکھ

۱۔ مسند احمد ج ۵ ص ۱۳۴۔ ۲۔ کنز العمال ج ۳ ص ۱۳۔ ۳۔ کنز العمال ج ۳ ص ۱۶۳۔

۴۔ صحیح بخاری کتاب الصلوٰۃ التراویح۔

کہ حضرت عثمان نے فرمایا کہ تمام مسلمانوں کو ایک تلفظ کے قرآن پر جمع کرنا چاہتا ہوں۔
قریش اور انصار میں بارہ شخص تھے جن کو قرآن پر پورا عبور تھا، حضرت عثمان
نے ان لوگوں کو یہ اہم کام تفویض فرمایا، اور حضرت ابی بن کعب کو اس مجلس کا رئیس مقرر
کیا، وہ قرآن کے الفاظ بولتے تھے اور یہ لکھتے تھے، آج قرآن مجید کے جس قدر نسخے ہیں
وہ حضرت ابی کی قرأت کے مطابق ہیں۔

وفات:

۳۹ھ میں عمر طبعی کو پہنچ کر حضرت عثمان کے زمانہ خلافت میں جمعہ کے دن وفات
پائی، حضرت عثمان نے نماز جنازہ پڑھائی اور مدینہ منورہ میں دفن کیے گئے۔

آل و اولاد:

حضرت ابی کی اولاد کی صحیح تعداد اگرچہ نامعلوم ہے، لیکن جن کے نام معلوم ہیں
وہ یہ ہیں، طفیل، محمد بن عبداللہ ربیع، ام عمران میں سے اول الذکر دو بزرگ عہد رسالت
میں پیدا ہوئے تھے۔

حضرت ابی کی زوجہ کا نام ام الطفیل ہے، وہ صحابیہ ہیں اور روایات حدیث کی
فہرست میں ان کا نام داخل ہے۔

حلیہ:

حضرت ابی کا حلیہ یہ تھا، قد میانہ، رنگ گورامائل، بہ سرفنی، بدن دبلا۔

اخلاق و عادات:

حزاج میں تکلف تھا، مکان میں گدوں پر نشست رکھتے تھے، غالباً دیوار میں آئینہ
لگایا تھا اور کنگھی کرتے تھے اسی طرف بیٹھتے تھے۔ ایام پیری میں جب سر اور داڑھی کے
بال سفید ہو گئے تھے تو کینز سر کے بال بناتی تھی۔

حضرت ابی نے ایک شخص کو ایک آیت پڑھائی تھی، حضرت عمر نے سنا تو پوچھا، تم نے

۱۔ کنز العمال ص ۲۸۲، ۲۸۳، ج ۱۔ ۲۔ کنز العمال ص ۲۸۲، ۲۸۳، ج ۱۔

۳۔ نزہۃ الابرار قلمی۔ ۴۔ طبقات ص ۵۵۔

یہ کس سے سیکھی اس نے حضرت ابی کا نام لیا، حضرت عمرؓ اس کو ساتھ لے کر ان کے مکان پر تشریف لے گئے اور استفسار کیا، انہوں نے کہا میں نے رسول اللہ ﷺ کے منہ سے ایسا ہی سیکھا تھا، حضرت عمرؓ نے مزید تحقیق کے لیے پوچھا کیا رسول اللہ ﷺ کے منہ سے تم نے سیکھا ہے، جواب دیا ہاں، حضرت عمرؓ نے اس جملہ کو پھر دہرایا تیسری مرتبہ حضرت ابی بنہشہؓ کو غصہ آ گیا، بولے واللہ یہ آیت خدا نے جبرئیل پر نازل کی تھی اور جبرئیل نے قلب محمدؐ پر نازل کی، اس میں خطاب اور اس کے بیٹے سے مشورہ نہیں لیا تھا، حضرت عمرؓ کانوں پر ہاتھ رکھ کر ان کے گھر سے نکسیر کہتے ہوئے نکل گئے۔

اسی طرح ایک مرتبہ ایک آیت کے متعلق اختلاف ہوا، حضرت عمرؓ نے حضرت ابی کو بلا کر ان سے وہ آیت پڑھوائی۔ انہوں نے پڑھا، حضرت عمرؓ کی ناک کی طرف انگلی سے اشارہ کیا، حضرت عمرؓ نے اس کو دوسری طرح پڑھا، اور حضرت ابی کی ناک کی طرف اشارہ کیا۔ حضرت ابیؓ نے کہا واللہ مجھ کو رسول اللہ ﷺ نے اسی طرح پڑھایا تھا، حضرت عمرؓ نے کہا اب ہم آپ کی متابعت کرتے ہیں۔

حضرت ابو درداءؓ شامیوں کی ایک بڑی جماعت کو تعلیم قرآن کے لیے مدینہ لائے، ان لوگوں نے حضرت ابیؓ سے قرآن پڑھا، ایک دن ان میں سے ایک شخص نے حضرت عمرؓ کے سامنے کوئی آیت پڑھی، انہوں نے ٹوکا، اس نے کہا مجھ کو ابی بن کعبؓ نے پڑھایا ہے، حضرت عمرؓ نے اس کے ساتھ ایک آدمی کر دیا کہ ابی کو بلاؤ، اس وقت حضرت ابیؓ اپنے اونٹ کو چارہ دے رہے تھے، آدمی نے پہنچ کر کہا، آپ کو امیر المؤمنین بلا تے ہیں، انہوں نے پوچھا کیا کام ہے، انہوں نے واقعہ بیان کیا، حضرت ابیؓ دونوں پر بگڑے اور کہا تم لوگ باز نہیں آتے اور غصہ میں اسی طرح دامن چڑھائے ہاتھ میں چارہ لیے ہوئے حضرت عمرؓ کے پاس پہنچے، انہوں نے ان سے اور زید بن ثابتؓ سے آیت پڑھوائی، دونوں کی قرأت میں اختلاف تھا، حضرت عمرؓ نے زید کی تائید کی، حضرت ابیؓ برہم ہوئے اور کہا خدا کی قسم عمرؓ! تم خوب جانتے ہو کہ میں رسول اللہ ﷺ کے پاس اندر ہوتا تھا، اور تم

لوگ باہر کھڑے رہتے تھے اب آج میرے ساتھ یہ برتاؤ کیا جاتا ہے! واللہ اگر تم کہو تو میں مگر بیٹھ رہوں نہ کسی سے بولوں اور نہ درس قرآن دوں یہاں تک کہ موت میرا خاتمہ کر دے حضرت عمرؓ نے فرمایا نہیں! جب خدا نے آپ کو علم دیا ہے تو آپ شوق سے پڑھائیے!

طبعاً نہایت آزاد اور خوددار تھے ایک مرتبہ حضرت ابن عباسؓ مدینہ منورہ کے کسی کوچہ میں ایک آیت پڑھتے ہوئے جا رہے تھے۔ پیچھے سے آواز آئی! ابن عباس کھڑے رہو! مڑ کر دیکھا تو حضرت عمرؓ تھے! فرمایا کہ میرے غلام کو لیتے جاؤ! ابی ابن کعبؓ سے پوچھنا کہ فلاں آیت اس نے اس طرح پڑھی ہے؟ حضرت ابن عباسؓ حضرت ابی کے مکان پر پہنچے تھے کہ خود حضرت عمرؓ بھی تشریف لے آئے اور اجازت لے کر سب اندر پہنچے حضرت ابی بال بنوار ہے تھے دیوار کی طرف رخ تھا! حضرت عمرؓ کو گدے پر بٹھایا گیا! حضرت ابی کی پشت حضرت عمرؓ کی طرف تھی! وہ اسی حالت میں بیٹھے رہے اور ان کی طرف متوجہ نہ ہوئے! تھوڑی دیر کے بعد پھر حضرت عمرؓ سے مخاطب ہو کر کہا! مرحبا یا امیر المؤمنین میری ملاقات کے لیے تشریف لانا ہوا یا کوئی اور غرض ہے! حضرت عمرؓ نے فرمایا کام سے آیا ہوں اور ایک آیت پڑھا کہ یہاں یہ تو بہت سخت ہے (یعنی لفظ میں) حضرت ابی نے کہا میں نے قرآن اس سے سیکھا جس نے جبرئیل سے سیکھا تھا! وہ تو نہایت نرم اور تر ہے! حضرت عمرؓ نے فرمایا آپ تو احسان جتنا چاہتے ہیں مگر مجھے جواب سے تشفی نہیں ہوئی۔

ایک مرتبہ حضرت عمرؓ کی خلافت کے زمانہ میں دونوں میں ایک باغ کی بابت جھگڑا ہو گیا۔ حضرت ابی رونے لگے اور کہا آپ کے عہد میں یہ باتیں؟ حضرت عمرؓ نے کہا نہیں میری یہ نیت نہ تھی! آپ جس مسلمان سے ہی چاہے فیصلہ کرا لیجئے! میں راضی ہوں! انہوں نے زید بن ثابتؓ کا نام لیا! حضرت عمرؓ راضی ہو گئے اور حضرت زیدؓ کے سامنے مقدمہ پیش ہوا! حضرت عمرؓ خلیفہ اسلام تھے! تاہم ایک فریق کی حیثیت سے حضرت زید بن ثابتؓ کے اجلاس میں حاضر ہوئے! حضرت عمرؓ کو ابی کے دعویٰ سے انکار تھا! انہوں نے ان سے کہا آپ بھولتے ہیں! سوچ کر یاد کیجئے! حضرت ابی کچھ دیر سوچتے رہے پھر کہا مجھے کچھ

یاد نہیں آتا، تو خود حضرت عمرؓ نے واقعہ کی صورت بیان کی، حضرت زیدؓ نے حضرت ابیؓ سے پوچھا آپ کے پاس ثبوت کیا ہے، انہوں نے کہا کچھ نہیں، بولے تو آپ امیر المؤمنین سے قسم نہ لیجئے، حضرت عمرؓ نے فرمایا اگر مجھ پر قسم ضروری ہے تو مجھے اس میں تامل نہیں۔

طبیعت غیور پائی تھی، ایک شخص آنحضرت ﷺ کی خدمت میں حاضر ہوا اور کہاں فلاں آدمی اپنے باپ کی عورت (سوتیلی) سے ہم بستر ہوتا ہے، حضرت ابیؓ موجود تھے بولے کہ میں تو ایسے شخص کی گردن مار دیتا، آنحضرت ﷺ نے قسم فرمایا اور کہا ابیؓ جو شخص کس قدر غیرت مند ہیں، لیکن میں ان سے زیادہ غیور ہوں اور خدا مجھ سے زیادہ غیرت والا ہے۔

بڑے مہمان نواز تھے، لیکن تکلف نہ تھا، ایک بار براء بن مالکؓ ملاقات کو آئے، پوچھا کیا کھاؤ گے؟ انہوں نے کہا ستوا اور چھو ہارے، اندر جا کر ستولے آئے اور شکم سیر ہو کر کھلایا براء بن مالکؓ آنحضرت ﷺ کے پاس گئے اور اس واقعہ کا ذکر آپؐ سے کیا آپؐ نے فرمایا یہ تو بڑی عمدہ بات ہے۔

علم و فضل:

حضرت ابیؓ بن کعب کی حیات سعید کا ایک ایک لمحہ علم کے لیے وقف تھا، عین اس وقت جب مدینہ میں مہاجرین اور انصار سے تجارت اور زراعت کا بازار گرم رہتا تھا، حضرت ابیؓ مسجد نبویؐ میں نبوت کے علمی جواہر سے اپنے علوم و فنون کی دوکان سجاتے تھے، انصار میں ان سے بڑا کوئی عالم نہ تھا، اور قرآن کے سمجھنے اور حفظ و قرأت میں مہاجرین و انصار دونوں میں ان کی فوقیت مسلم تھی، یہاں تک کہ خود رسول اللہ ﷺ ان سے قرآن مجید پڑھا کر سنتے تھے۔

علوم اسلامیہ کے علاوہ کتب قدیمہ سے بھی پوری واقفیت رکھتے تھے، تورات اور انجیل کے عالم تھے، آنحضرت ﷺ کے متعلق ان کتابوں میں جو بشارتیں مذکور ہیں، وہ ان کو خاص طور پر معلوم تھیں، اس علمی جلالت شان کی بنا پر حضرت فاروق اعظمؓ ان کی تعظیم اور

ان کا لحاظ کرتے تھے اور خود ان کے گھر جا کر مسائل پوچھتے تھے۔

حضرت عبداللہ بن عباسؓ جو اسلام کی تاریخ میں حصر کے لقب سے مشہور ہیں حضرت ابی ابن کعبؓ کی درسگاہ میں حاضری کو اپنا فخر سمجھتے تھے۔

حضرت ابی کا فضل و کمال صرف خرمین نبوت کا خوشہ چمن تھا، انہوں نے حامل وحی سے اس قدر سیکھ لیا تھا کہ پھر کسی کی طرف رجوع کرنے کی ضرورت باقی نہ رہی صحابہ کرام میں حضرت ابوبکرؓ کے سوا کوئی شخص ایسا نہ تھا جو آنحضرت ﷺ کے بعد کسب علم سے بے نیاز رہا ہو، صرف ابی بن کعب ایسی شخصیت تھی جو اس سے مستغنی تھی۔

حضرت ابی بن کعبؓ اگرچہ مختلف علوم کے جامع تھے لیکن وہ خاص فن جن میں ان کو امامت اور اجتہاد کا منصب حاصل تھا قرآن، تفسیر، شان نزول، تاریخ و منسوخ، حدیث و فقہ تھے اور ہم انہیں علوم میں اپنی بساط کے مطابق ان کے کمالات دکھائیں گے۔

قرآن مجید:

سب سے پہلے ہمیں قرآن مجید کا ذکر کرنا ہے اور یہ دکھانا ہے کہ حضرت ابی اس کو کس نظر سے دیکھتے تھے، حضرت ابی مجتہد تھے، وہ قرآن مجید پر مجتہدانہ انداز سے غور کرتے تھے، ایک دن رسول اللہ ﷺ نے ان سے دریافت فرمایا کہ قرآن میں کون سی نہایت معظم آیت ہے، حضرت ابی نے کہا آیہ الکرسی، آنحضرت ﷺ نہایت مسرور ہوئے اور فرمایا ابی تمہیں یہ علم مسرور کرے۔

اس واقعہ سے اندازہ ہوتا ہے کہ وہ قرآن کی آیتوں میں کیسا غور و خوض کرتے تھے۔ اب خود ان کی زبان سے قرآن کی حقیقت سنو۔ ایک شخص نے ان سے درخواست کی کہ مجھے نصیحت کیجیے، فرمایا قرآن کو دلیل راہ بناؤ، اس کے فیصلوں اور حکموں پر راضی رہو، رسول اللہ ﷺ نے یہی چیز تمہارے لیے چھوڑی ہے، اس میں تمہارا اور تمہارے قبل والوں کا اور جو کچھ زمانہ بعد میں ہوگا سب حال درج ہے۔

حضرت ابی نے اس رائے میں حسب ذیل خیالات کا اظہار کیا ہے۔

● قرآن مجید اسلام کا مکمل قانون ہے۔

② مسلمانوں کا بہترین دستور العمل ہے۔

③ اس کے قصص و حکایات نتیجہ خیز ہیں جو عمل اور عبرت کے لیے ہیں، گرمی محفل کے لیے نہیں۔

④ اس میں تمام قوموں کا نہایت کافی تذکرہ ہے۔

غور کریں! جو شخص ان حیثیتوں سے قرآن کریم کو دیکھتا ہوگا، اس کی وسعت معلومات اور دقت نظر میں کیا کلام ہو سکتا ہے۔

حضرت ابی بنے ابتدا ہی سے قرآن مجید کے ساتھ غیر معمولی شغف ظاہر کیا تھا چنانچہ رسول اللہ ﷺ مدینہ میں ورود فرما ہوئے تو سب سے پہلے جس نے وحی لکھنے کا شرف حاصل کیا وہ حضرت ابی بنے تھے۔

قرآن مجید حفظ کرنے کا خیال بھی اسی زمانہ سے پیدا ہوا، جس قدر آیتیں نازل ہوتیں وہ حفظ کر لیتے تھے یہاں تک کہ رسول اللہ ﷺ کی زندگی میں پورا قرآن یاد کر لیا۔ صحابہؓ میں پانچ بزرگ تھے جنہوں نے آنحضرت ﷺ کے عہد مقدس میں پورا قرآن یاد کیا تھا، لیکن حضرت ابی ان سب میں ممتاز تھے۔ خود آنحضرت ﷺ اس باب میں ان کی مدح کرتے تھے۔

حضرت ابی نے قرآن کا ایک ایک حرف رسول اللہ ﷺ کے دہن مبارک سے سن کر یاد کر لیا تھا، آنحضرت ﷺ بھی ان کے شوق کو دیکھ کر ان کی تعلیم کی طرف توجہ مبذول فرماتے تھے، نبوت کا رعب بڑے بڑے صحابہ کو سوال کرنے سے مانع ہوتا تھا، لیکن حضرت ابی بلا جھجک جو چاہتے جو چاہتے تھے سوال کرتے تھے، ان کے شوق کو دیکھ کر بعض اوقات آنحضرت ﷺ خود ابتدا فرماتے تھے، اور بغیر پوچھے بتاتے تھے، ایک مرتبہ حضرت ابی سے فرمایا کہ میں تمہیں ایک ایسی سورہ بتاتا ہوں جس کی نظیر نہ تورات و انجیل میں ہے اور نہ قرآن میں، یہ کہہ کر باتوں میں مصروف ہو گئے، حضرت ابی کہتے ہیں کہ میرا خیال تھا کہ رسول اللہ ﷺ بیان فرمائیں گے، اس لیے جب آپ گھر جانے کے لیے اٹھے تو میں بھی ساتھ ہولیا، آپ نے میرا ہاتھ پکڑ کر باتیں شروع کر دیں، اور گھر کے دروازہ تک اسی

طرح چلے آئے میں نے عرض کی وہ سورہ بتا دیجیے آپ نے بتا دی! ایک مرتبہ آنحضرت ﷺ نے نماز فجر پڑھائی اس میں ایک آیت پڑھنا بھول گئے حضرت ابی بن کعب نے شروع سے شریک نہ تھے سچ میں شریک ہوئے تھے نماز ختم کر کے آنحضرت ﷺ نے لوگوں سے پوچھا کہ کسی نے میری قرأت پر خیال کیا تھا؟ تمام لوگ خاموش رہے پھر پوچھا ابی بن کعب ہیں؟ حضرت ابی بن کعب نے فرمایا کہ آپ نے فلاں آیت نہیں پڑھی؟ کیا منسوخ ہوگئی یا آپ پڑھنا بھول گئے؟ آنحضرت ﷺ نے فرمایا میں پڑھنا بھول گیا۔ اس کے بعد فرمایا میں جانتا تھا کہ تمہارے سوا اور کسی کو ادھر خیال نہیں ہوا ہوگا۔

ان باتوں کا یہ اثر تھا کہ جب کوئی مسئلہ حضرت ابی بن کعب کی سمجھ میں نہ آتا تو وہ صحابہ کی طرح خاموش نہیں رہتے بلکہ آنحضرت ﷺ سے دیر تک مذاکرہ جاری رکھتے اور جب سمجھ میں آ جاتا تو تب اٹھتے مسجد نبوی میں عبد اللہ بن مسعود نے ایک آیت پڑھی چونکہ وہ قبیلہ ہذیل سے تھے ان کی قرأت علیحدہ تھی حضرت ابی بن کعب نے سنا تو کہا۔ آپ نے یہ آیت کس سے پڑھی؟ میں نے تو رسول اللہ ﷺ سے اس طرح پڑھی ہے۔ انہوں نے کہا مجھ کو بھی رسول اللہ ﷺ نے پڑھایا ہے حضرت ابی کہتے ہیں اس وقت میرے دل میں خیالات فاسدہ کا غلبہ ہوا اور عجیب عجیب باتیں ذہن میں آئیں میں ابن مسعود کو لے کر آنحضرت ﷺ کی خدمت میں آیا اور کہا میرے اور ان کے درمیان قرأت کا اختلاف ہو گیا ہے۔

آنحضرت ﷺ نے مجھ سے یہ آیت پڑھوائی اور فرمایا تم ٹھیک پڑھتے ہو پھر حضرت ابن مسعود سے پڑھوائی اور فرمایا تم بھی ٹھیک پڑھتے ہو پھر میں نے ہاتھ کے اشارہ سے کہا یا رسول اللہ ﷺ دونوں ٹھیک ٹھاک پڑھتے ہیں یہ کیونکر! اس قدر کہ وہ کاش پر حضرت ابی پینہ پینہ ہو گئے تھے آنحضرت ﷺ نے ان کی گھبراہٹ دیکھی تو ان کے سینہ پر دست مبارک رکھ کر فرمایا الہی ابی کاشک دور کر! دست مبارک کی تاثیر تسلی بن کر قلب میں اتر گئی اور ان کو کامل تشریف ہو گئی۔

حضرت ابی بن کعب کا خاص فن قرأت ہے اس فن میں ان کو اتنا کمال حاصل تھا کہ خود

آنحضرت ﷺ نے ان کی تعریف و توصیف کی تھی، صحابہ میں چند بزرگ تھے جن کے کمالات کی حامل وحی نے تعیین کر دی تھی، ان میں حضرت ابی بن کعب کی نسبت آنحضرت ﷺ نے یہ جملہ ارشاد فرماتا تھا: واقراہم ایہی بن کعب یعنی صحابہ میں سب سے بڑے قاری ابی ہیں۔

رسول اللہ کے بعد حضرت عمرؓ نے اس جملہ کی یاد کو کئی مرتبہ تازہ کیا، ایک مرتبہ مسجد نبوی کے منبر پر کہا کہ سب سے بڑے قاری ابی ہیں شام کے مشہور سفر میں مقام جابیه کے خطبہ میں فرمایا من اراد القرآن فلیات ایہا یعنی جس کو قرآن کا ذوق ہو وہ ابی کے پاس آئے۔^۱ فن قرأت میں حضرت ابی کو دخل تھا، اس کا اندازہ اس سے ہو سکتا ہے کہ خود حامل نبوت ان سے قرآن کا دورہ فرمایا کرتے تھے چنانچہ جس سال آپ نے وفات پائی حضرت ابی رضی اللہ عنہ کو قرآن سنایا اور فرمایا مجھ سے جبریل علیہ السلام نے کہا تھا کہ ابی کو قرآن سنا دیجیے۔

جو سورہ نازل ہوتی اس کو آنحضرت ﷺ حضرت ابی کو سناتے اور یاد کراتے تھے، سورہ لم یکن نازل ہوئی تو فرمایا کہ خدا نے تم کو قرآن سنانے کا حکم مجھے کیا ہے۔ انہوں نے عرض کی، خدا نے میرا نام لیا ہے؟ رسول اللہ ﷺ نے فرمایا ہاں حضرت ابیؓ یہ سن کر فرط مسرت میں بے اختیار رو پڑے۔

عبدالرحمن بن ابی ایزی حضرت ابی بن کعبؓ کے شاگرد تھے ان کو استاد کا یہ واقعہ معلوم ہوا تو پوچھا! یا ابالمنذر (حضرت ابی کی کنیت) اس وقت آپ کو خاص مسرت ہوئی ہوگی، فرمایا کیوں نہیں، خداوند تعالیٰ خود فرماتا ہے۔ قل بفضل اللہ وبرحمته فبذلک فیلفرحوا ہم خیر مما یجمعون۔^۲

اسی قرأت دانی کا نتیجہ تھا کہ ایک قرأت خاص طور پر ان کی جانب منسوب ہوئی جس کا نام ”قرات ابی بن کعب“ تھا۔ اہل دمشق اسی قرأت میں قرآن مجید پڑھتے تھے۔ حضرت ابی کی قرأت کو ان کے رتبہ کے لحاظ سے عالمگیر ہونا چاہیے تھا، لیکن اس وقت تک زیادہ رواج نہ پاسکی، اس کا بڑا سبب یہ تھا کہ بہت سی آیتیں جو منسوخ ہو چکی تھیں

اس میں موجود تھیں، حضرت عمرؓ نے بار بار کہا کہ ابی ہم میں سب سے زیادہ قرآن کے جاننے والے ہیں لیکن ہم کو بعض مواقع پر ان سے اختلاف کرنا پڑا ہے، ان کو اصرار ہے کہ انہوں نے جو کچھ سیکھا رسول اللہ ﷺ سے سیکھا ہے یہ سچ ہے لیکن جب بہت سی آیتیں منسوخ ہو چکی ہیں اور ان کو اس کا علم نہیں ہوا تو پھر ہم ان کی قرأت پر کیونکر قائم رہ سکتے ہیں! لیکن بعد میں اس کی اصلاح ہو گئی، حضرت عثمان رضی اللہ عنہ کے عہد مبارک میں جب قرآن مجید کو جمع کیا گیا تو اس میں منسوخ شدہ آیتوں کا خاص خیال رکھا، اس کا نتیجہ یہ ہوا کہ بہت جلد ان کی قرأت نے قبول عام کی سند حاصل کر لی اور تمام ممالک اسلامیہ جن کی وسعت مغرب سے مشرق تک تھی حضرت ابی کی قرأت پر مجتمع ہو گئے۔

حضرت ابی نے انتقال کے بعد اس فن میں اپنے دو جانشین چھوڑے جو اپنے عہد میں مرجع انام تھے، حضرت ابو ہریرہؓ اور حضرت عبداللہ بن عباسؓ۔
قراء سبعہ میں نافع بن عبدالرحمن، ابو رویم مدنی، حضرت ابو ہریرہؓ کے سلسلہ سے اور عبداللہ بن کثیر مکی، حضرت عبداللہ بن عباسؓ کے واسطے سے حضرت ابی بن کعب کے سلسلہ میں داخل ہوتے ہیں۔
درس و تدریس:

حضرت ابی بن کعبؓ کا مدرسہ قرأت اس وقت ایک مرکزی حیثیت رکھتا تھا، عرب و عجم، روم و شام اور دیگر صوبہ جات اسلامیہ سے طلبہ مدینہ منورہ کا رخ کرتے اور ان کی درس گاہ قرأت سے فیض یاب ہوتے تھے۔

طلبہ کے علاوہ بعض اکابر صحابہ دور دراز مقامات سے شائقین کو لے کر مدینہ منورہ تشریف لاتے اور حضرت ابی سے استفادہ کرتے تھے، حضرت عمرؓ کے عہد خلافت میں حضرت ابو ذر رضی اللہ عنہ، انصاری شام میں تعلیم قرآن کے لیے بھیجے گئے تھے وہ اس درجہ کے تھے کہ آنحضرت ﷺ کے زمانہ میں جن پانچ بزرگوں نے پورا قرآن حفظ کیا تھا ان میں ایک وہ بھی تھے لیکن بایں ہمہ وہ حضرت ابی کی قرأت سے مستغنی نہ تھے۔ حضرت عمرؓ کے عہد

مقدس میں شامیوں کا ایک مجمع ساتھ لے کر حضرت ابی کی خدمت میں آئے، خود قرآن پڑھا اور دوسرے لوگوں کو بھی پڑھوایا۔

حضرت ابی اگرچہ تلامذہ کی تعلیم سے خاص دلچسپی لیتے تھے۔ لیکن مزاج تیز تھا، اس لیے بہت جلد ان کا حلم و تحمل غیظ و غضب میں بدل جاتا تھا۔ اس لیے تلامذہ خاص کوئی سوال کرتے تو خوف لگا رہتا کہ کہیں غصہ میں جھنجھلا نہ اٹھیں، زر بن حبیش جو حضرت عبداللہ بن مسعود کے شاگرد رشید تھے اور جن کو حضرت ابی کے تلمذ کا بھی شرف حاصل تھا، کوئی بات پوچھنا چاہتے تھے مگر ہمت نہ پڑتی تھی ایک دن ایک سوال کیا تو تمہید سے کہ مجھ پر نظر عنایت فرمائیے، میں آپ سے علم سیکھنا چاہتا ہوں، حضرت ابی نے کہا ہاں شاید یہ ارادہ ہوگا کہ قرآن مجید کی کوئی آیت پوچھنے سے باقی نہ رہ جائے۔

اسی وجہ سے ان کی مجلس لایعنی سوالات سے پاک ہوتی تھی، وہ قبل از وقت باتوں کا جواب نہیں دیتے تھے، بلکہ ناراض ہوتے تھے، مسروق نے ایک دن ایک سوال کیا حضرت ابی نے کہا کہ ایسا بھی ہے؟ انہوں نے کہا نہیں، فرمایا ابھی ٹھہریئے جب ایسا واقعہ پیش آئے گا تو آپ کے لیے اجتہاد کی تکلیف کی جائے گی۔

لیکن معقول سوالات سے خوش ہوتے تھے، اور جوابات مرحمت فرماتے تھے زیاد انصاری نے پوچھا، آنحضرت ﷺ کی تمام بیویاں قضا کر جاتیں تو آپ نکاح کر سکتے تھے یا نہیں؟ انہوں نے کہا کر سکتے تھے زیاد نے کہا پھر اس آیت کے معنی لا یحل لک النساء من بعد حضرت ابی نے کہا آنحضرت ﷺ کے لیے عورتوں کی ایک قسم حلال تھی (مسند احمد ج ۵ ص ۱۳۲)

حضرت ابی کی زندگی بڑی پر تکلف اور باوقار تھی، اس کا اثر ان کے حلقہ درس میں نظر آتا تھا گھر اور مجلس دونوں جگہوں میں ان کی نشست گدے پر ہوتی تھی، اور تلامذہ عام صف میں بیٹھتے تھے۔

نشست و برخاست میں تلامذہ کی تعظیم کے لیے سرو قد کھڑے ہوتے تھے اس زمانہ میں یہ دستور بالکل نیا تھا۔ ایک مرتبہ سلیم بن حظلہ حضرت ابی کی خدمت میں مسئلہ پوچھنے آئے۔ جب وہ اٹھے تو شاگردوں کا پورا مجمع پیچھے پیچھے ساتھ ہو گیا، حضرت عمرؓ نے

دیکھا تو ان کی یہ روش ناپسند ہوئی۔ حضرت ابی سے فرمایا کہ یہ آپ کے لیے فتنہ اور ان لوگوں کے لیے ذلت ہے۔

ملازمہ سے تحائف و ہدایا قبول کر لیتے تھے اور اس میں کچھ مضائقہ نہ جانتے تھے۔ آنحضرت ﷺ کے عہد مقدس میں انہوں نے طفیل بن عمرو دوسی کو قرآن پڑھایا تھا انہوں نے ایک کمان ہدیہ پیش کی، حضرت ابی اس کو لگا کر رسول اللہ ﷺ کی خدمت میں حاضر ہوئے آپ نے پوچھا یہ کہاں سے لائے۔ انہوں نے کہا ایک شاگرد کا ہدیہ ہے۔ آپ نے فرمایا اس کو واپس کر دو۔ اور آئندہ ایسے ہدیہ سے پرہیز کرنا۔

اسی طرح ایک شاگرد نے کپڑا ہدیہ میں پیش کیا، اس میں بھی یہی صورت پیش آئی اس لیے بعد میں ان باتوں سے اجتناب کلی کر لیا تھا، چنانچہ ملک شام کے لوگ جب آپ سے قرآن مجید پڑھنے مدینہ آئے تو مدینہ کے کاتبوں سے اس کو لکھواتے بھی تھے اور کتابت کا معاوضہ اس طرح ادا ہوتا تھا کہ شامی اپنے ساتھ کاتبوں کو کھانے میں شریک کر لیتے تھے، لیکن حضرت ابی ایک وقت بھی ان کی دعوت منظور نہ کرتے تھے، حضرت عمرؓ نے ایک دن ان سے دریافت کیا، ملک شام کا کھانا کیسا ہوتا ہے؟ حضرت ابی نے کہا میں ان کے ہاں کھانا نہیں کھاتا۔

قرأت پڑھاتے وقت حروف مخارج سے ادا کرنے کی کوشش کرتے تھے، مکہ معظمہ اور مدینہ منورہ کے باشندوں کے ساتھ تو چنداں دشواری پیش نہ آتی تھی، لیکن اعراب اور بدوؤں یا دیگر ملکوں کے باشندوں کو جن سے حرف صاف صاف ادا نہ ہو سکتے تھے ان کا پڑھانا نہایت مشکل کام تھا، لیکن حضرت ابی اس مشکل کو بھی آسان کر لیتے تھے۔

آنحضرت ﷺ کے زمانہ مبارک میں حضرت ابی ایک ایرانی کو قرآن پڑھاتے تھے، جب اس کو یہ آیت پڑھائی ان شحرة الزقوم طعام الانیم تو اس سے انیم لکھنا نہ تھا، وہ جیم کہتا تھا، حضرت ابی نہایت پریشان تھے، آنحضرت ﷺ وہاں سے گزرے اور ان کی حیرانی دیکھ کر خود ان کے شریک ہو گئے اور ایرانی میں فرمایا کہو، "طعام الظالم" اس نے اس کو صاف طور سے ادا کر دیا، آپ نے حضرت ابی سے فرمایا کہ اس کی زبان درست کرو،

اس سے حرف نکلواؤ، خدا تمہیں اس کا اجر دے گا۔
 مصحف ابی بن کعب رضی اللہ عنہ:

حضرت ابی آنحضرت ﷺ سے جس قدر قرأت پڑھتے تھے گھر پر اس کو قلمبند کرتے جاتے تھے یہی قرآن ہے جو فن تاریخ قرأت میں ”مصحف ابی“ کے نام سے مشہور ہے یہ مصحف حضرت عثمانؓ کے عہد تک موجود تھا۔

اس مصحف کی شہرت دور تک تھی، حضرت ابی کی وفات کے بعد ان کے بیٹے کے پاس کا جن کا نام محمد تھا اور مدینہ ہی میں رہتے تھے عراق سے کچھ لوگ آئے اور کہا کہ ہم لوگ مصحف کی زیارت کو آئے ہیں انہوں نے کہا وہ تو حضرت عثمانؓ نے لیے لیا تھا۔
 تفسیر:

حضرت ابی مفسرین صحابہ میں ہیں اور ان سے اس فن میں ایک بڑا نسخہ روایت کیا گیا ہے، جس کے راوی امام ابو جعفر رازی ہیں، تین واسطوں سے حضرت ابی تک یہ سلسلہ منتهی ہوتا ہے۔

فن تفسیر میں حضرت ابی کے اگرچہ متعدد شاگرد تھے، جن کی روایتیں عموماً تفسیر کی کتابوں میں مندرج ہیں، لیکن اس کا بڑا حصہ ابو العالیہ کے ذریعہ سے ہم تک پہنچا ہے۔ ابو العالیہ کے تلمیذ ربیع بن انس تھے۔ جن پر امام رازی کے سلسلہ روایات کا اختتام ہوتا ہے۔ اس تفسیر کی روایتیں ابن جریر اور ابن ابی حاتم نے کثرت سے نقل کی ہیں، حاکم نے مستدرک میں اور امام احمد نے اپنی مسند میں بھی بعض روایتوں کو درج کیا ہے، حضرت ابیؓ سے اس فن میں دو قسم کی روایتیں ہیں، پہلی قسم میں وہ سوالات داخل ہیں جو انہوں نے رسول اللہ ﷺ سے کیے تھے اور آنحضرت ﷺ نے ان کے جوابات عنایت فرمائے تھے۔ دوسری قسم میں وہ تفسیریں ہیں جو خود حضرت ابی رضی اللہ عنہ کی طرف منسوب ہیں۔

حضرت ابی کی تفسیر کا پہلا حصہ جو آنحضرت ﷺ سے روایت کیا گیا ہے، ظن و قیاس کے رتبہ سے بلند ہو کر یقین کے درجہ تک پہنچتا ہے، کیونکہ حامل وحی سے زیادہ قرآن کا مطلب کون سمجھ سکتا ہے۔

دوسرا حصہ حضرت ابی کی رائے کا مجموعہ ہے، اس میں مختلف حیثیتیں پیش نظر رکھی گئی ہیں، بعض آیتوں میں تفسیر القرآن بالقرآن کا اصول مد نظر ہے، بعض میں خیالات عصریہ کی جھلک ہے، کسی میں اسرائیلیات کا رنگ ہے، اور کہیں کہیں ان سب سے الگ ہو کر مجتہدانہ روش اختیار کی ہے، اور یہی ان کا علم تفسیر میں سب سے بڑا کارنامہ ہے۔

شان نزول:

حضرت ابی سے شان نزول کی متعدد روایتیں ہیں جو تفسیر کی کتابوں میں مندرج ہیں۔

حدیث:

صحابہ کرام میں جو بزرگ علم حدیث کے ماہر خیال کیے جاتے تھے ان میں ایک حضرت ابی بن کعب تھے، محدث ذہبی تذکرۃ الحفاظ میں لکھتے ہیں:

وکان احدہ من سماع الکثیر یعنی حضرت ابی ان بزرگوں میں ہیں جنہوں نے آنحضرت ﷺ سے احادیث کا بہت بڑا ذخیرہ سنا تھا۔ یہی وجہ ہے کہ بہت سے علمائے صحابہ جو اپنے مجالس درس میں مسند روایت پر متمسک تھے، حضرت ابی کے حلقہ تعلیم میں شاگردی کا زانوئے ادب تہہ کرتے تھے۔

چنانچہ ان کے حلقہ میں تابعین سے زیادہ صحابہ کا مجمع ہوتا تھا، حضرت عمر بن الخطاب، حضرت ابو ایوب انصاری، عبادہ بن صامت، ابو ہریرہ، ابو موسیٰ اشعری، انس بن مالک، عبداللہ بن عباس، سہل بن سعد، سلیمان بن مرد (رضی اللہ عنہم) کہ تمام صحابہ میں انتخاب تھے، حضرت ابی سے علم حدیث میں استفادہ کرتے تھے۔

حضرت ابی کے اوقات درس اگرچہ متعین تھے، تاہم ان وقتوں کے علاوہ بھی باب فیض مسدود نہ ہوتا تھا، چنانچہ جب مسجد نبوی میں نماز کو تشریف لاتے اور اس وقت بھی کسی کو تعلیم کی حاجت ہوتی تو اس کی تشریح فرماتے تھے۔

قیس بن عباد مدینہ میں صحابہ کے دیدار سے مشرف ہونے آئے تھے، ان کا بیان ہے کہ میں نے حضرت ابی بن کعب سے بڑھ کر کسی کو نہ پایا، نماز کا وقت تھا، لوگ جمع تھے اور حضرت عمرؓ بھی تشریف رکھتے تھے، کسی چیز کی تعلیم دینے کی ضرورت نہ تھی، نماز ختم ہوئی تو محدث

جلیل اٹھا اور رسول اللہ ﷺ کی حدیث لوگوں تک پہنچائی؛ ذوق و شوق کا یہ عالم تھا کہ تمام لوگ ہمہ تن گوش تھے، قیس پر حضرت ابی کی اس شانِ عظمت کا بڑا اثر پڑا۔ (مسند احمد ج ۵ ص ۱۴۰)

روایت حدیث میں حضرت ابی حزم و احتیاط سے کام لیتے تھے باوجود اس کے وہ حامل نبوت کے مقرب بارگاہ تھے اور زندگی کا بیشتر وقت رسول اللہ ﷺ کے حضور میں صرف کیا تھا بایں ہمہ روایت حدیث میں شدت تھی کہ روایات کی مجموعی تعداد ۱۶۴ سے متجاوز نہیں ہے۔

فقہ:

صحابہ میں کئی بزرگ تھے جو اجتہاد کا منصب رکھتے تھے اور استنباط مسائل کرتے تھے حضرت ابی کا بھی ان میں شمار ہوتا تھا، اور وہ حامل قرآن کی مقدس زندگی ہی میں مسند افتاء پر جلوہ افروز ہو چکے تھے۔ حضرت ابو بکرؓ کے زمانہ خلافت میں بھی اہل الرائے اور اہل فقہ میں شامل رہے، اور لوگ انہی سے استفتا کرتے تھے، حضرت عمرؓ اور حضرت عثمانؓ کے دور خلافت میں بھی یہ منصب عظیم ان کو حاصل رہا۔

آفاق عالم سے فتوے آتے تھے، جن کے مستفتیوں میں صحابہ کا نام بھی داخل ہوا تھا سرہ بن جندب رضی اللہ عنہ بڑے رتبہ کے صحابی تھے، وہ نماز میں تکبیر کہنے اور سورہ پڑھنے کے بعد ذرا توقف کرتے تھے، لوگوں نے ان پر اعتراض کیا، انہوں نے حضرت ابیؓ کے پاس فتویٰ لکھ کر بھیجا کہ مجھ پر حقیقت مجہول ہو گئی ہے، اس کے متعلق تحریر فرمائیے، واقعیت کیا ہے؟ حضرت ابیؓ نے نہایت مختصر جواب تحریر کیا اور لکھا کہ آپ کا طریق عمل شرع شریف کے مطابق ہے اور معترضین غلطی پر ہیں!

استنباط مسائل کا یہ طریقہ تھا کہ بیشتر قرآن مجید میں غور و خوض کرتے تھے، پھر احادیث کی تلاش ہوتی تھی، اور جب ان دونوں میں کوئی صورت نہ ملتی تو قیاس کرتے تھے۔ حضرت عمرؓ کے پاس ایک عورت آئی اور کہا کہ میرا شوہر مر گیا، میں حاملہ تھی۔ اب وضع حمل ہوا ہے، لیکن عدت کے ایام بھی پورے نہیں ہوئے، اس صورت میں آپ کیا

فرماتے ہیں؟ حضرت عمرؓ نے کہا کہ میعاد معین تک رکی رہو وہ حضرت عمرؓ کے پاس سے حضرت ابیؓ کے پاس آئی اور حضرت عمرؓ سے فتویٰ پوچھنے کا حال اور ان کا جواب ان کے گوش گزار کیا، حضرت ابیؓ نے کہا جاؤ اور عمرؓ سے کہنا کہ ابی کہتے ہیں کہ عورت حلال ہو گئی۔ اگر وہ مجھے پوچھیں تو یہیں بیٹھا ہوں آ کر بلا لینا، عورت حضرت عمرؓ کے پاس گئی۔ انہوں نے کہا بلا لاؤ۔ حضرت ابیؓ آئے، حضرت عمرؓ نے پوچھا آپ نے یہ کہاں سے کہا۔ انہوں نے جواب دیا قرآن سے اور یہ آیت پڑھی واولات الاحمال اجلهن ان یضعن حملهن اس کے بعد کہا کہ جو حاملہ بیوہ ہوگی ہو وہ بھی اس میں داخل ہے اور میں نے رسول اللہ ﷺ سے اس کے متعلق حدیث سنی ہے، حضرت عمرؓ نے عورت سے کہا کہ جو یہ کہہ رہے ہیں اس کو سنو!

حضرت عباس رضی اللہ عنہ عم رسول اللہ ﷺ کا گھر مسجد نبویؐ کے متصل تھا حضرت عمرؓ نے جب مسجد کو وسیع کرنا چاہا تو ان سے کہا کہ اپنا مکان فروخت کر دیجیے، میں اس کو مسجد میں شامل کر دوں گا۔ حضرت عباسؓ نے کہا یہ نہ ہوگا۔ حضرت عمرؓ نے فرمایا اچھا تو ہبہ کر دیجیے، انہوں نے اس سے بھی انکار کیا، حضرت عمرؓ نے فرمایا تو آپ خود مسجد کو وسیع کر دیں اور اپنا مکان اس میں داخل کر دیں۔ وہ اس پر بھی راضی نہ ہوئے، حضرت عمرؓ نے کہا ان تین باتوں میں سے کوئی بات آپ کو ماننا ہوگی، حضرت عباسؓ نے کہا میں ایک بات بھی نہ مانوں گا۔

آخر دونوں شخصوں نے حضرت ابی بن کعب کو حکم بنایا، انہوں نے حضرت عمرؓ سے کہا بلا رضامندی آپ کو ان کی چیز لینے کا کیا حق ہے؟ حضرت عمرؓ نے پوچھا اس کے متعلق قرآن مجید کی رو سے حکم نکالا ہے یا حدیث سے؟ حضرت ابیؓ نے کہا حدیث سے، وہ یہ ہے کہ حضرت سلیمان علیہ السلام نے جب بیت المقدس کی عمارت بنوائی تو اس کی ایک دیوار جو کسی دوسرے کی زمین پر بنوائی تھی گر پڑی، حضرت سلیمان علیہ السلام کے پاس وحی آئی کہ اس سے اجازت لے کر بنائے، حضرت عمرؓ خاموش ہو گئے لیکن حضرت عباس رضی اللہ عنہ کی غیرت اس کو کب گوارا کر سکتی تھی انہوں نے حضرت عمرؓ سے کہا کہ میں اس کو مسجد میں شامل کرتا ہوں۔

سوید بن غفلہ، زید بن صوحان اور سلیمان بن ربیعہ کے ہمراہ کسی غزوہ میں گئے

تھے مقام عذیب میں ایک کوڑا پڑا ہوا تھا، سوید نے اٹھا لیا، ان لوگوں نے کہا اسے پھینک دو شاید کسی مسلمان کا ہو۔ انہوں نے کہا میں ہرگز نہ پھینکوں گا۔ پڑا رہے گا تو بھیڑیے کی غذا بنے گا۔ اس سے تو بہتر ہے کہ میں اسے کام میں لاؤں، اس کے کچھ دنوں بعد سوید حج کیا راہ سے روانہ ہوئے، راستہ میں مدینہ طیبہ پڑتا تھا، حضرت ابی کے پاس گئے اور کوڑے والا واقعہ بیان کیا حضرت ابیؓ نے کہا اس قسم کا واقعہ مجھ کو پیش آچکا ہے میں نے آنحضرت ﷺ کے عہد میں ۱۰۰ دینار (۵۰۰ روپے) دیئے تھے آنحضرت ﷺ نے حکم دیا تھا کہ سال بھر تک لوگوں کو خبر کرتے رہو۔ سال گزرنے کے بعد فرمایا کہ روپے کی تعداد تھیلی کا نشان وغیرہ یاد رکھنا اور ایک سال اور انتظار دیکھنا، اگر کوئی اس نشان کے موافق طلب کرے تو اس کے حوالہ کرنا ورنہ وہ تمہارا ہو چکا۔

حضرت عمرؓ نے ایک مرتبہ ارادہ کیا کہ حج تمتع سے لوگوں کو روک دیں، حضرت ابیؓ نے کہا آپ کو اس کا کوئی اختیار نہیں، پھر ارادہ کیا کہ حیرہ کے حلقے پہننے سے منع کر دیں (کیونکہ اس کے رنگ میں پیشاب کی آمیزش ہوتی تھی حضرت ابیؓ نے کہا اس کے بھی آپ مجاز نہیں، خود رسول اللہ ﷺ نے اس کو پہنا ہے اور ہم لوگوں نے بھی پہنا ہے، یہ فتویٰ عموم بلوی کی بنا پر تھا)

طرز استنباط معلوم کرنے کے بعد فقہ ابی کے چند مسائل بھی سن لینا چاہئیں:

کتاب الصلوٰۃ:

حضرت ابیؓ قرأت خلف الامام کے قائل تھے، مگر اس کی یہ صورت تھی کہ ظہر اور عصر کی فرض نماز میں امام کے پیچھے قرأت کرتے تھے، عبداللہ ابن ابی ہذیل نے پوچھا کہ آپ قرأت کرتے ہیں فرمایا ہاں۔

حضرت ابی کا یہ استدلال قرآن مجید کے ظاہر الفاظ کی بنا پر تھا، قرآن میں ہے:
واذا قرى القرآن فاستمعوا له وانصتوا لعلکم ترحمون یعنی جب قرآن پڑھا جائے تو اس کو کان لگا کر سنو اور یہ ظاہر ہے کہ قرأت سری میں جو ظہر و عصر میں ہوتی ہے، قرآن کو

کس طرح سنا جا سکتا ہے اس لیے یہ قرین قیاس ہے کہ قرأت سری میں مقتدی قرأت کرنے اور جبری میں خاموش کھڑا رہے۔

ایک شخص مسجد میں کسی گم شدہ چیز پر شور کر رہا تھا، حضرت ابی نے دیکھا تو غصہ ہوئے اس نے کہا میں فحش نہیں بلکہ انہوں نے کہا یہ ٹھیک ہے، مگر مسجد کے ادب کے یہ بات منافی ہے۔

ایک مرتبہ آنحضرت ﷺ جمعہ کے دن خطبہ دے رہے تھے اور سورہ برأت کی تلاوت فرمائی تھی یہ سورہ حضرت ابو درداء رضی اللہ عنہ اور ابو زریرہ رضی اللہ عنہ کو معلوم نہ تھی۔ اثنائے خطبہ میں حضرت ابی سے اشارہ سے پوچھا کہ یہ سورہ کب نازل ہوئی ہم نے تو اب تک نہیں سنی، حضرت ابی نے اشارہ سے کہا خاموش رہو نماز کے بعد جب اپنے گھر جانے کے لیے اٹھے تو دونوں بزرگوں نے حضرت ابی سے کہا کہ تم نے ہمارے سوال کا جواب کیوں نہیں دیا انہوں نے کہا آج تمہاری نماز بے کار ہو گئی اور وہ بھی محض ایک لغو حرکت کی وجہ سے، یہ سن کر لوگ آنحضرت ﷺ کے پاس پہنچے اور بیان کیا کہ ابی ایسے کہتے ہیں، آپ نے فرمایا ج کہتے ہیں۔ کتاب الحدود:

حضرت ابی زنا کی سزا کے متعلق کہا کرتے تھے کہ تین قسم کے لوگوں کے لیے تین قسم کے حکم ہیں کچھ لوگ سزائے تازیانہ اور سنگساری دونوں کے مستحق ہیں، کچھ فقط سنگساری کے اور کچھ صرف تازیانہ کے (اس کا مطلب یہ ہے کہ بیوی والے بوڑھے کو زنا کرنے کی صورت میں تازیانہ اور رجم دونوں، بیوی والے جوان کو محض رجم اور بغیر بیوی والے جوان کو فقط کوڑے لگائے جائیں)

شہیب کے متعلق حضرت ابی کا خیال تھا کہ قرآن مجید کی رو سے اس کو کوڑے مارے جائیں اور سنت کے لحاظ سے سنگسار کیا جائے۔ حضرت علی بھی اسی خیال کے موید تھے۔ باب الاشریہ:

نیز (چھوہاروں کا شربت) کی حلت پر عموماً علمائے اسلام متفق ہیں لیکن ابی سے

اس کے متعلق ایک خاص اثر مروی ہے، ایک شخص نے نبیؐ نوشی کے متعلق استفسار کیا، حضرت ابی نے کہا نبیؐ میں کیا رکھا ہے، پانی پیو، ستویں دودھ پیو، ساکنے نے کہا شاید آپ نبیؐ نوشی کے موافق نہیں، انہوں نے کہا شراب نوشی کی کیسے موافقت کر سکتا ہوں!

ان مسائل کو غور سے پڑھیں تو معلوم ہوگا کہ فقہائے صحابہ میں اجتہاد و مسائل اور استنباط احکام کی حیثیت سے حضرت ابی کا رتبہ بھی نہایت بلند تھا۔
لکھتا جانتے تھے:

حضرت ابی لکھتا بھی جانتے تھے، اور یہ اس زمانہ میں نعت غیر مترقبہ تھی، چنانچہ وحی کی اکثر آیتیں وہی لکھتے تھے، مدینہ منورہ میں جب آنحضرت ﷺ تشریف لائے تو وحی لکھنے کا سب سے پہلا انہی کو شرف حاصل ہوا۔ اس زمانہ تک کتاب یا قرآن کے اخیر میں کاتب کا نام لکھنے کا دستور نہ تھا، سب سے اول حضرت ابی نے اس کی ابتدا کی، بعد میں اور بزرگوں نے بھی اس کی تہلید کی۔
حب رسول ﷺ:

بدعات سے اجتناب، جرأت اظہار حق، یہ اوصاف حضرت ابی میں خاص طور پر موجود تھے۔ عبادت الہی کا ذوق و شوق ایک مرتبہ اس درجہ ترقی کر گیا تھا کہ حضرت ابی تمام علاقے ظاہری سے قطع تعلق کر کے زاویہ روحانیت میں معکف ہو گئے تھے۔
رات کی ہولناک تاریکی میں جب تمام کائنات بستر راحت پر سرمست نشہ خواب ہوتی تھی، وہ اپنے گھر کے ایک گوشہ میں معبود برحق کی عظمت و جلال کے تصور سے سرتاپا عجز و نیاز ہوتے تھے، زبان پر کلام الہی رواں ہوتا تھا، اور آنکھوں کی اشک باری ان کے کشت عبادت کو سیراب کرتی تھی۔

قرآن مجید تین راتوں میں ختم کرتے تھے، رات کے ایک حصہ میں درود و سلام کا ورد کرتے تھے۔ محبت رسول کا یہ عالم تھا کہ ستون حنانہ کو اپنے گھر میں بطور تبرک رکھ لیا تھا اور جب تک دیمک نے چاٹ کر اس کو رکھنا نہ کر دیا، حضرت ابی نے اس کو مکان سے علیحدہ نہ کیا۔

بدعات سے اس قدر اجتناب تھا کہ جو باتیں رسول اللہ ﷺ کے مقدس عہد میں نہ ہوئیں تھیں ان کا ارتکاب نہایت قبیح سمجھتے تھے حضرت عمر اپنے خلافت کے زمانہ میں مسجد نبویؐ میں آئے 'تراویح کا وقت تھا لوگ الگ الگ نماز پڑھ رہے تھے حضرت عمر نے چاہا کہ اس کو باجماعت کر دیں حضرت ابی سے کہا آپ کو امام بنانا ہوں آپ تراویح پڑھایا کریں حضرت ابی نے کہا جو بات پہلے نہیں کی ہے اس کو کیسے کر سکتا ہوں؟ حضرت عمر نے کہا میں یہ جانتا ہوں۔ لیکن یہ کوئی بری بات نہیں ہے۔!

ان کا قلب مہر کی صغائر کی خفیف سی گرد کا بھی تحمل نہ تھا رسول اللہ ﷺ کی زندگی میں ایک شخص نے سوال کیا یا رسول اللہ ﷺ ہم لوگ بیمار ہوتے ہیں یا اور تکلیفیں اٹھاتے ہیں اس میں کچھ ثواب ہے؟ آپ نے فرمایا گناہوں کا کفارہ ہوتا ہے حضرت ابی موجود تھے پوچھا چھوٹی چھوٹی تکلیفیں بھی گناہوں کا کفارہ ہو جاتی ہیں۔ حضور نے فرمایا ایک کا ناسک کفارہ ہے۔ حضرت ابی کا جوش ایمان اب اندازہ سے باہر تھا۔ عذاب و ثواب کا تصور آتش زیر پاپنا چکا تھا۔ خدا کی قہاریت و جباریت کی تصویر آنکھوں میں پھر رہی تھی۔ اسی بے اختیاری کے عالم میں زبان سے نکلا کاش مجھے ہمیشہ تپ تڑمی رہتی لیکن حج عمرہ جہاد اور نماز باجماعت ادا کرنے کے قابل رہتا دعا قلب صمیم سے نکلی تھی حرم اجابت تک پہنچی حرارت کی ایک خفیف مقدار رگ و پے میں سرایت کر گئی۔ چنانچہ جب جسد اطہر پر ہاتھ رکھا جاتا تھا حرارت معلوم ہوتی تھی۔



حضرت ابو طلحہ انصاریؓ

نام و نسب اور ابتدائی حالات:

زید نام ابو طلحہ کنیت، خاندان نجار کی شاخ عمرو بن مالک سے ہیں، جن کے افراد شہر یثرب میں معزز حیثیت رکھتے تھے، نسب نامہ یہ ہے زید بن بہل ابن اسود بن حرام بن عمرو بن زید مناة بن عدی بن مالک بن النجار، والدہ کا نام عبادہ ہے اور وہ مالک بن عدی بن زید بن مناة کی بیٹی تھیں جو حضرت ابو طلحہ کے جدی رشتے میں تھے، قبیلہ عمرو بن مالک مسجد نبوی سے غربی جانب باب الرحمہ کی طرف سکونت پذیر تھا اور حضرت ابو طلحہ اپنے زمانہ میں اس قبیلہ کے رئیس تھے۔

قبل از اسلام ابو طلحہ عام اہل عرب کی طرح بت پرست تھے اور بڑے اہتمام سے شراب پیتے تھے اور اس کے لیے ان کے ندیموں کی ایک مجلس تھی۔
اسلام:

ابھی زمانہ شباب کا آغاز تھا بہ مشکل بیس سال کی عمر ہوگی کہ آفتاب نبوت طلوع ہوا، حضرت ابو طلحہ نے ام سلیمؓ (حضرت انس کی والدہ ماجدہ) کو نکاح کا پیغام دیا اور انہوں نے اسلام کی شرط کے ساتھ نکاح کو وابستہ کر دیا، جس کا آخری اثر یہ مرتب ہوا کہ ابو طلحہ دین حنیف قبول کرنے پر آمادہ ہو گئے یہ وہ وقت تھا جب مصعب بن عمیرؓ اسلام کے پر جوش شیدائی شہر یثرب میں دین اسلام کی تبلیغ کر رہے تھے مدینہ کا جو مختصر قافلہ بیعت کے لیے روانہ ہوا تھا اس میں حضرت ابو طلحہؓ بھی شامل تھے۔

اس بیعت میں حضرت ابو طلحہ کو یہ شرف مزید حاصل ہوا کہ آنحضرت ﷺ نے ان کو انصار کا نقیب تجویز فرمایا۔

مواخاۃ:

بیعت کے چند مہینے کے بعد خود حامل وحی نے مدینہ کا ارادہ فرمایا اور یہاں پر مہاجرین و انصار میں اسلامی برادری قائم کی، مہاجرین میں سے حضرت ابوطحہ انصاری کا جس کو بھائی بنایا گیا وہ حضرت ابو عبیدہ بن جراح قرشی تھے، جن کو ایمان کی پختگی کی بدولت دربار رسالت سے امین الامۃ خطاب عطا ہوا تھا اور جناب رسول اللہ ﷺ نے ان کو جنت کی بشارت دی تھی۔

غزوات:

غزوہ بدر اسلام کی تاریخ میں پہلا غزوہ ہے حضرت ابوطحہ نے اس میں کافی حصہ لیا تھا، بدر کے بعد غزوہ احد واقع ہوا، وہ حضرت ابوطحہ کی جانبازی کی خاص یادگار ہے۔ معرکہ اس شدت کا تھا کہ بڑے بڑے بہادروں کے قدم اکھڑے گئے تھے، لیکن حضرت ابوطحہ آنحضرت ﷺ کے آگے ڈھال آڑ کیے سینہ تانے کھڑے تھے کہ آپ کی طرف جو تیر آئے اس کا آماجگاہ خود بنیں! اور نہایت جوش میں یہ شعر پڑھ رہے تھے:

نفسی لنفسک الفداء و وجہی بوجہک الوقاء

”میری جان آپ پر قربان! اور میرا چہرہ آپ کے چہرہ کی سپر ہو۔“

اور تیردان میں سے تیر نکال کر ایسا جوڑ کر مارتے کہ مشرکوں کے جسم میں پیوست ہو جاتا۔ جب آنحضرت ﷺ یہ تماشا دیکھنے کے لیے سر اٹھاتے تو حضرت ابوطحہ حفاظت کے لیے سامنے آ جاتے اور کہتے نہری دون نہرک آپ کے گلے سے پہلے۔ آنحضرت ﷺ اس جان نثاری اور سرد فروشی سے خوش ہو کر فرماتے فوج میں ابوطحہ کی آواز سوا آدمیوں سے بہتر ہے۔ حضرت ابوطحہ نے احد میں نہایت پامردی سے مشرکین کا مقابلہ کیا، وہ بڑے تیر انداز تھے اس دن میں دو تین کمائیں ان کے ہاتھ سے ٹوئیں، اس وقت ان کے سامنے دو قسم کے خطرے تھے، ایک مسلمانوں کی ہلکت کا خیال، دوسرے رسول اللہ کی حفاظت کا مسئلہ، رسول اللہ کی حفاظت کی کہ جس ہاتھ سے بچاؤ کرتے تھے وہ شمل ہو گیا تھا، مگر انہوں نے اف نہ کی۔

غزوہ خیبر میں حضرت ابو طلحہ کا اونٹ آنحضرت ﷺ کے اونٹ کے بالکل برابر تھا اس غزوہ میں بھی وہ اس حیثیت سے نمایاں ہیں کہ جب آنحضرت ﷺ نے گدھے کے گوشت کی ممانعت کرنا چاہی تو منادی کرنے کے ان کو یہی مخصوص فرمایا۔

غزوہ حنین میں حضرت ابو طلحہ نے شجاعت کے خوب جوہر دکھائے ۲۰-۲۱ کافروں کو قتل کیا، آنحضرت ﷺ نے فرمایا جو شخص جس آدمی کو مارے اس کے سارے اسباب کا مالک سمجھا جائے گا۔ چنانچہ حضرت ابو طلحہ نے بیس اکیس آدمیوں کا سامان حصہ حاصل کیا تھا، آنحضرت ﷺ کے غزوات میں یہ اخیر غزوہ تھا اور ۸ ہجری میں واقع ہوا تھا۔

عام حالات:

رسول اللہ ﷺ کے وصال کے وقت حضرت ابو طلحہ اپنے مکان میں تھے ادھر سے مسجد نبویؐ میں صحابہؓ میں گفتگو ہوئی کہ آنحضرت ﷺ کی قبر کون تیار کرے مدینہ میں بغلی اور مکہ میں صندوقی قبروں کا رواج تھا۔ لیکن آنحضرت ﷺ بغلی قبر پسند فرماتے تھے مسلمانوں میں دو شخص قبریں کھوتے تھے، مہاجرین میں ابو عبیدہؓ اور انصار میں حضرت ابو طلحہؓ حضرت ابو عبیدہؓ صندوقی اور حضرت ابو طلحہؓ بغلی قبر بناتے تھے۔ اس لیے دونوں کے پاس آدمی بھیجا گیا۔ اور یہ رائے قرار پائی کہ جو پیشتر پہنچے اس شرف کو حاصل کرے اور چونکہ آنحضرت ﷺ کی مرضی بغلی کی تھی اس لیے بہت سے مسلمان دست بدعا تھے کہ مہاجرین کے آنے میں دیر ہو اور ابو طلحہؓ جلد آجائیں یہ گفتگو ہو رہی تھی کہ حضرت ابو طلحہؓ پہنچ گئے اور اپنے ہاتھ سے بغلی قبر کھودی۔

رسول اللہ ﷺ کے وصال کے بعد بہت سے صحابہؓ نے مدینہ کی سکونت ترک کر دی تھی اور شام چلے گئے تھے، حضرت ابو طلحہؓ بھی ان ہی غم زدوں میں داخل تھے لیکن جب زیادہ پریشانی بڑھتی تو آستانہ نبوت کا رخ کرتے اور مہینوں کا سفر طے کر کے رسول اللہ ﷺ کے مزار پر حاضر ہوتے اور تسلی کا سرمایہ حاصل کرتے۔

حضرت ابوبکر کا عہد خلافت حضرت ابو طلحہؓ نے شام میں گزارا۔ حضرت فاروق رضی اللہ عنہ کے زمانہ خلافت کا بیشتر حصہ بھی وہیں بسر ہوا، البتہ حضرت فاروق کی وفات کے قریب وہ

مدینہ میں تشریف فرما تھے، حضرت فاروق اعظم کو ان کی ذات پر جو اعتماد اور ان کی منزلت کا جو خیال تھا، وہ اس سے ظاہر ہے کہ جب انہوں نے چھ آدمیوں کو خلافت کے لیے تاحرد فرمایا تو حضرت ابوطلمحہ کو بلا کر کہا کہ آپ لوگوں کے سبب سے خدا نے اسلام کو عزت دی آپ انصار کے ۵۰ آدمی لے کر ان لوگوں پر متعین رہیے، اگر چار آدمی ایک طرف ہوں اور دو مخالفت کریں تو دو کی گردن مار دیجیے اور اگر پلہ برابر ہو تو اس فریق کو قتل کیجیے جس میں عبدالرحمن بن عوف نہ ہوں اور اگر تین دن گزر جائیں اور کوئی فیصلہ نہ ہو تو سب کے سر اڑا دیجیے۔

غرض مسور بن مخرمہ کے گھر میں ان چھ آدمیوں کی مجلس شورئہ قائم ہوئی اور حضرت ابوطلمحہ دروازہ پر حفاظت کے لیے کھڑے ہوئے، بنو ہاشم شروع سے اس مشورہ کے خلاف تھے، وہ حضرت علی کرم اللہ وجہہ کو چاہتے تھے اس لیے حضرت عباسؓ نے حضرت علی کرم اللہ وجہہ سے آہستہ سے کہا کہ آپ اپنا معاملہ ان لوگوں کے ہاتھ میں نہ دیجیے، اپنا خود فیصلہ کیجیے، حضرت علیؓ نے اس کا کچھ جواب دیا، حضرت ابوطلمحہ پاس کھڑے یہ باتیں سن رہے تھے، حضرت علیؓ کی نظر ان پر پڑی تو کچھ خیال پیدا ہوا، حضرت ابوطلمحہ نے کہا لم نرع ابالحسن! اے ابوالحسن خوف نہ کیجیے۔

اسی طرح ایک دن جلسہ کے وقت عمرو بن العاصؓ اور مغیرہ بن شعبہ بھی پہنچے اور دروازہ پر بیٹھ گئے، حضرت ابوطلمحہ نے کچھ نہ کہا، حضرت سعد بن ابی وقاصؓ جھلا آدمی تھے ان سے نہ رہا گیا، کنکری مار کر بولے، یہ لوگ اس لیے آئے ہیں کہ مدینہ میں مشہور کریں گے کہ ہم بھی اصحاب شورئہ میں تھے، کنکری مارنے پر عمروؓ اور مغیرہؓ بھی برہم ہوئے اور بات بڑھنے لگی، حضرت ابوطلمحہ نے کہا، ”مجھے خوف ہے کہ آپ لوگ ان جھگڑوں میں الجھ کر اصل مسئلہ کو چھوڑ بیٹھیں، اس ذات کی قسم جس نے عمر کو وفات دی میں تین دن سے زیادہ کبھی مہلت نہ دوں گا، پھر گھر میں بیٹھ کر تماشا دیکھوں گا کہ آپ لوگ کیا کرتے ہیں؟“

اس کے بعد حضرت ابوطلمحہ کے خانگی حالات میں دو چیزیں بہت نمایاں ہیں نکاح اور اولاد، ان کا نکاح حضرت ام سلیم سے ہوا تھا، اس کا واقعہ یہ ہے کہ مالک بن نضر (حضرت انسؓ کے والد) ہجرت سے قبل اپنی بیوی ام سلیم سے ان کے اسلام قبول کرنے پر ناراض ہو کر شام چلے گئے تھے، وہاں انہوں نے انتقال کیا، حضرت ابوطلمحہ نے ام سلیم کو پیام دیا انہوں نے کہا کہ میں تمہارا پیام رو نہیں کرتی، لیکن تم کا فرہو اور میں مسلمان، میرا

نکاح تمہارے ساتھ جائز نہیں، اگر تم اسلام قبول کر لو تو مجھے نکاح میں عذر نہ ہوگا اور وہی میرا مہر ہوگا۔ حضرت ابو طلحہ مسلمان ہو گئے اور اسلام مہر قرار پایا، ثابت کہتے ہیں کہ میں نے کسی عورت کا مہرام سلیم سے افضل نہیں سنا۔

حضرت ام سلیم سے حضرت ابو طلحہ کی کئی اولادیں ہوئیں، لیکن سوائے عبداللہ کے کوئی زندہ نہ رہا، حضرت ابو طلحہ کے ایک بیٹے کا نام ابو عمیر تھا۔ اس نے بچپن میں ایک لال پالا تھا، اتفاق سے لال مر گیا، اس کو نہایت غم ہوا، رسول اللہ ﷺ ان کے گھر تشریف لائے تو اس کو غمگین پا کر لوگوں سے پوچھا، آج یہ ست کیوں ہے؟ لوگوں نے واقعہ بیان کیا، آنحضرت ﷺ نے اس کو ہنسانے کے لیے فرمایا یا ابا عمیر ما فعل النغیر یعنی اے عمیر لال کہاں گیا؟

ایک اور لڑکا تھا جو کچھ دنوں بیمار رہ کر مر گیا، اس کی وفات کا واقعہ نہایت پر اثر ہے، ایک دن اس کی بیماری کے زمانہ میں حضرت ابو طلحہ مسجد نبوی آ گئے اور ادھر وہ فوت ہو گیا۔ ام سلیم نے اس کو دفن کر دیا، اور گھر والوں کو تاکید کی کہ ابو طلحہ سے اس واقعہ کا ذکر نہ کرنا، ابو طلحہ مسجد سے آئے تو کچھ صحابہ ساتھ تھے، پوچھا لڑکا کیسا ہے؟ ام سلیم نے کہا پہلے سے اچھا ہے۔ ابو طلحہ صحابہ سے باتیں کرتے رہے کہ کھانا آیا سب نے کھایا، جب صحابہ چلے گئے تو ابو طلحہ اندر آئے، اور رات کو میاں بیوی نے ایک بستر پر آرام کیا، خیر رات میں ام سلیم نے لڑکے کی وفات کا ذکر کیا اور کہا کہ خدا کی امانت تھی، اس نے لے لی، اس میں کسی کا کیا اجارہ ہے، ابو طلحہ نے انا اللہ پڑھا اور صبر کیا (یہ واقعہ بخاری اور مسلم میں مؤثر اور مختلف طور پر مذکور ہے) اس لڑکے کے بعد عبداللہ پیدا ہوئے، اور آنحضرت ﷺ نے ان کو گھنی دی، یہ اپنے زمانہ میں تمام لوگوں پر فضیلت رکھتے تھے۔ ان ہی سے حضرت ابو طلحہ کی نسل چلی ان کے دو بیٹے تھے، اسحاق اور عبداللہ۔ اور اسحاق کے صاحبزادے یحییٰ تھے اور یہ سب اپنے عہد میں مرجع انام اور علم حدیث کے امام تھے۔

حلیہ : حضرت ابو طلحہ کا حلیہ یہ تھا، رنگ گندم گوں، قد متوسط، سر اور داڑھی سفید خضاب نہیں کرتے تھے، چہرہ نورانی۔

وفات :

عمر ۷۰ سال کی ہوئی تو پیغام اجل آیا، حضرت ابو طلحہ کی وفات کا قصہ بھی عجیب

ہے ایک دن سورہ برأت کی تلاوت فرما رہے تھے۔ جب اس آیت انفروا احفافا و ثقلا پر پہنچے تو ولولہ جہاد تازہ ہوا، گھروالوں سے کہا کہ خدا نے بوڑھے اور جوان سب پر جہاد فرض کیا ہے میں جہاد کو جانا چاہتا ہوں، سفر کا انتظام کر دو۔ (دو مرتبہ کہا) بڑھاپے کے علاوہ روزے رکھتے تھے نہایت نجیف اور لاغر ہو گئے تھے گھروالوں نے کہا خدا آپ پر رحم کرے! عہد نبوی کے کل غزوات میں شریک ہو چکے، اب بکرہ و عمر کے زمانہ خلافت میں برابر جہاد کیا، اب بھی جہاد کی حرم باقی ہے، آپ گھر میں بیٹھے، ہم لوگ آپ کی طرف سے غزوہ میں جائیں گے، حضرت ابوطالب بھلاک رک سکتے تھے شہادت کا شوق ان کو اپنی طرف کھینچ رہا تھا، بولے جو میں کہتا ہوں اس کی تعمیل کرو، گھروالوں نے چارونا چار سامان سفر درست کیا، اور یہ ستر برس کا بوڑھا مجاہد خدا کا نام لے کر چل پڑا، غزوہ بحری تھا اور اسلامی بیڑہ روانہ ہونے والا تھا۔ حضرت ابوطالب جہاز پر سوار ہوئے اور غزوہ کے خطر تھے کہ ساعت مقررہ آجینگی اور ان کی روح عالم قدس کو پرواز کر گئی۔

بحری سفر تھا، زمین کہیں نظر نہ آتی تھی، ہوا کے جموں کے جہاز کو غیر معلوم سمت میں لیے جا رہے تھے، اس مجاہد فی سبیل اللہ کی لاش غربت کی حالت میں جہاز کے تختہ پر بے گور و کفن پڑی رہی، آخر ساتویں روز جہاز خشکی پر پہنچا، اس وقت لوگوں نے لاش کو ایک جزیرہ میں اتر کر دفن کیا۔ لاش بیعت صحیح و سالم تھی۔

سنہ وفات میں اختلاف ہے، بعض کے نزدیک ۳۱ھ اور بعض کے قول کے مطابق ۳۲ھ سال وفات ہے، لیکن اس میں زیادہ صحیح روایت حضرت انسؓ کی ہے، اس کی رو سے ۳۱ھ میں حضرت ابوطالب نے انتقال فرمایا۔

فضل و کمال:

فضل و کمال میں حضرت ابوطالب کو خاص رتبہ حاصل ہے، علامہ حافظ ابن حجر عسقلانی نے جو بڑے پایہ کے محدث تھے، اصحاب میں حضرت ابوطالب کے فضل و کمال کی طرف اس طرح اشارہ کیا ہے کہ وہ فضلاء صحابہ میں تھے۔

روایت میں نہایت احتیاط کرتے تھے ان کی احادیث مرویہ میں مسائل یا

غزوات کا ذکر ہے، فضائل اعمال کا بیان نہیں، باوجود یہ کہ وہ مدت دراز تک رسول اللہ ﷺ کے شرف صحبت سے ممتاز رہے اور رسول اللہ ﷺ کے بعد بھی ایک عرصہ تک زندہ رہے، لیکن روایتوں کی مجموعی تعداد ۹۲ سے زیادہ نہ ہو سکی اس کا اصلی باعث حدیث میں احتیاط تھی۔

حسب ذیل روایات ان کے علمی پایہ کو نمایاں کرتی ہیں:

حدیث شریف میں وارد ہے لا تدخل الملئكة بیتاً فیہ صورۃ یعنی جس گھر میں تصویر ہو وہاں فرشتے نہیں آتے۔

حضرت ابو طلحہ کی بیماری میں عقیدت مندوں کا ایک گروہ عیادت کو آیا تو دیکھا کہ دروازہ پر ایک پردہ پڑا ہے، جس میں تصویر بنی ہوئی ہے، آپس میں گفتگو شروع ہوئی، زید بن خالد بولے کل تو تصویر کی ممانعت پر حدیث بیان کی تھی، عبید اللہ خولانی سے کہا ہاں لیکن یہ بھی تو کہا تھا کہ کپڑے پر جو تصویر ہو وہ اس میں داخل نہیں!

ایک دن حضرت ابو طلحہ کھانا نوش فرما رہے تھے، دسترخوان پر حضرت ابی بن کعب اور حضرت انس نے کہا شاید گوشت کھانے کی وجہ سے وضو کا خیال پیدا ہوا ہے؟ حضرت انس نے کہا جی ہاں، اس پر فرمایا کہ تم طیبات کھا کر وضو کی ضرورت سمجھتے ہو حالانکہ خود رسول اللہ ﷺ وضو کی حاجت نہیں سمجھتے تھے!

ایک دن حضرت ابو طلحہ نے نقلی روزہ رکھا تھا، اتفاق سے اسی دن برف پڑی وہ اٹھے اور اولے چن کر کھانے لگے۔ لوگوں نے کہا روزے میں آپ اولے کھا رہے ہیں، انہوں نے جواب دیا کہ یہ برکت ہے، جس کا حاصل کرنا ضروری ہے۔^۲

حضرت ابو طلحہ کو شعر و سخن کا بھی ذوق تھا، میدان جنگ میں آپ نے ان کو رجز پڑھتے سنا ہوگا، یہ شعر انہی کا ہے:

انا ابو طلحۃ و اسمی زید و مکمل یوم فسی سلاحی صید

اخلاق:

حضرت ابو طلحہ کا سب سے بڑا اخلاق جو ہر حب رسول ہے، ایسی حالت میں کہ

۱۔ حدیث ابو طلحہ ص ۲۸ مسند احمد ج ۳۔ ۲۔ حدیث ابو طلحہ ص ۳۔ ۳۔ الضیاع ج ۳ ص ۲۷۹ (مسند انس)

تمام مسلمان جنگ کی شدت سے مجبور ہو کر میدان میں منتشر ہو گئے تھے اور رسول اللہ ﷺ کے پاس محدودے چند صحابہ باقی رہ گئے تھے، حضرت ابو طلحہ کا اپنے کو رسول اللہ ﷺ پر قربان کرنے کے لیے بڑھنا، اور آپ کے سامنے کھڑے ہو کر کفار کے وار سہنا، حامل نبوت پر جو تیر آئے ان کو اپنے سینے پر روکنا اور آخر اسی حالت میں اپنا ہاتھ بیکار کر دینا، جب رسول کا وہ لازوال نشان ہے جو اب تک نہیں مٹ سکتا۔

ایسی محبت کا اثر تھا کہ حضرت ابو طلحہ کو آنحضرت ﷺ سے خاص خصوصیت تھی وہ عموماً تمام معرکوں میں رسول اللہ ﷺ کے ساتھ رہتے تھے اور ان کا اونٹ رسول اللہ ﷺ کے اونٹ کے برابر چلتا تھا۔ غزوہ خیبر سے واپسی کے وقت حضرت صفیہ رضی اللہ عنہا آنحضرت ﷺ کے اونٹ پر سوار تھیں، مدینہ کے قریب پہنچ کر ناقہ ٹھوکر لے کر گری اور رسول اللہ ﷺ اور صفیہ رضی اللہ عنہا پر آ رہے، حضرت ابو طلحہ سواری سے فوراً کود پڑے اور رسول اللہ ﷺ کے پاس پہنچ کر پوچھا یا رسول اللہ جعلنی اللہ فداک چوٹ تو نہیں آئی؟ حضور نے فرمایا نہیں عورت کی خبر لو، حضرت ابو طلحہ منہ پر رومال ڈال کر حضرت صفیہ کے پاس پہنچے اور ان کا کجاہہ درست کر کے اونٹ پر بٹھایا۔

اسی طرح ایک مرتبہ مدینہ میں دشمنوں کا کچھ خوف معلوم ہوا، رسول اللہ ﷺ نے حضرت ابو طلحہ کا گھوڑا جس کا نام مندوب تھا مستعار لیا اور سوار ہو کر جس طرف اندیشہ تھا روانہ ہوئے، حضرت ابو طلحہ پیچھے پیچھے چلے، لیکن ابھی پہنچتے نہ پائے تھے کہ آنحضرت ﷺ تشریف لائے راستہ میں ملاقات ہوئی فرمایا وہاں کچھ نہیں اور تمہارا گھوڑا تیز رفتار ہے۔

حضرت ابو طلحہ رضی اللہ عنہ کو آنحضرت ﷺ سے جو محبت تھی اس کا اثر چھوٹی چھوٹی چیز میں بھی ظاہر ہوتا تھا۔ جب ان کے گھر میں کوئی چیز آتی تو خود رسول اللہ ﷺ کے حضور میں بھیج دیتے تھے ایک مرتبہ حضرت انس ایک خرگوش پکڑ لائے حضرت ابو طلحہ نے اس کو ذبح کیا اور ایک ران آنحضرت ﷺ کی خدمت میں بھیج دی۔ آپ نے یہ حقیر لیکن پر خلوص نذر قبول کر لی، اسی طرح ام سلمہ نے ایک طہاق میں خرے بیجھے۔ حضور نے قبول فرما کر ازواج مطہرات اور صحابہ میں تقسیم کیے۔^۱

۱۔ مسند احمد بن حنبل ج ۳ ص ۱۸ (مسند انس) ج ۱ مسند احمد ج ۳ ص ۱۷۱ (مسند انس) ج ۱ ایضاً ص ۱۳۵۔

رسول اللہ ﷺ بھی اس محبت کی نہایت قدر کرتے تھے چنانچہ جب آپ حج کے لیے تشریف لے گئے اور منیٰ میں حلق کرایا تو سر مبارک کے داہنے طرف کے بات اور لوگوں میں تقسیم ہو گئے اور بائیں طرف کے کل موئے مبارک حضرت ابو طلحہ کو مرحمت فرمائے، حضرت ابو طلحہ اس قدر خوش ہوئے کہ گویا دونوں جہان کا خزانہ ہاتھ آ گیا۔

اسی طرح جب عبد اللہ بن ابی طلحہ پیدا ہوئے تو حضرت ابو طلحہ نے ان کو آنحضرتؐ کی خدمت بھیجا۔ آپ نے کچھ چھو ہارے چبا کر اس لڑکے کو گھٹی دی۔ لڑکے نے مزے سے اس آب حیواں کی گھٹی لی اور چھو ہارے کو مسوزھے سے داہنے لگا۔ حضور نے فرمایا: دیکھو انصار کو چھو ہاروں سے فطری محبت ہے۔ اس لڑکے کا نام آنحضرتؐ نے عبد اللہ رکھا۔ رسول اللہ ﷺ کے لعاب مبارک کا یہ اثر تھا کہ حضرت عبد اللہ تمام نوجوانان انصار پر فوقیت رکھتے تھے!۔

جوش ایمان کا یہ عالم تھا کہ شراب حرام ہونے سے قبل ایک روز فصیح جو چھو ہارے کی بنتی ہے پی رہے تھے کہ اسی حالت میں ایک شخص نے آ کر خبر دی کہ شراب حرام ہو گئی یہ سن کر حضرت انسؓ سے کہا کہ تم اس گھڑے کو توڑ دو، انہوں نے توڑ دیا، جب یہ آیت نازل ہوئی:

﴿لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ﴾ (آل عمران: ۸۱)

”جب تک اس میں سے خرچ نہ کرو جو تم کو محبوب ہے نیکی نہیں پاسکتے۔“

تو امراء انصار نے کیسوں کی مہریں توڑ دیں اور جس کے پاس جو قیمتی چیزیں تھیں آنحضرتؐ کے حضور میں پیش کیں، حضرت ابو طلحہؓ، آنحضرتؐ کی خدمت میں آئے اور بیر جا کو خدا کی راہ میں وقف کیا۔

بیر جان کی قیمتی جائیداد تھی اس میں ایک کنواں تھا، اس کا پانی نہایت شیریں اور خوشبودار تھا، اور آنحضرتؐ بہت شوق سے اس کو پیتے تھے، یہ اراضی حضرت ابو طلحہؓ کے محلہ میں اور مسجد نبوی کے سامنے واقع تھی، (بعد میں اس مقام پر قصر بنی عدیلہ بنایا تھا) حضرت ابو طلحہؓ کے اس وقف سے آنحضرتؐ نہایت محظوظ ہوئے اور فرمایا

بخ بخ! ذالک مال رائج: ذالک مال رائج اور حکم دیا کہ اپنے اعزہ میں اس کو تقسیم کر دو؛ چنانچہ حضرت ابو طلحہ نے اپنے بنی اعمام اور اقارب میں جن میں حسان بن ثابتؓ اور ابی بن کعبؓ تھے تقسیم کر دیا۔

ایک مرتبہ ایک شخص آیا اس کے قیام کا کوئی سامان نہ تھا، آنحضرت ﷺ نے فرمایا اس کو جو اپنے ہاں مہمان رکھے اس پر خدا رحم کرے گا، حضرت ابو طلحہ نے اٹھ کر کہا میں لیے جاتا ہوں، گھر میں کھانے کو نہ تھا، صرف بچوں کے لیے کھانا پکا تھا، حضرت ابو طلحہ نے بیوی سے کہا بچوں کو سلا دو اور مہمان کے پاس بیٹھ کر چراغ گل کر دو۔ اس طور پر وہ کھانا کھالے گا اور ہم بھی فرضی طور پر منہ چلاتے رہیں گے غرض اس طرح اس کو کھلا کر تمام گھرفاتہ سے پزارہا۔ صبح کے وقت آنحضرت ﷺ کے پاس آئے، تو آپ نے ان کی شان میں یہ آیت پڑھی جو اسی موقع پر نازل ہوئی تھی۔

﴿يُولِئُونَ عَلٰى اَنْفُسِهِمْ وَلَوْ كَانَ بِهِمْ خَصَاصَةٌ﴾

اور حضرت ابو طلحہ سے کہارات تمہارے کام سے خدا کو بہت تعجب ہوا۔

حضرت ابو طلحہ کا ایک خاص وصف خلوص تھا، وہ شہرت پسندی، ریا اور نمود و نمائش سے دور رہتے تھے، بیرحا کو وقف کرتے وقت رسول اللہ ﷺ سے قسم کر کہا کہ یہ بات اگر چھپ سکتی تو کبھی میں ظاہر نہ کرتا۔

انہوں نے رسول اللہ کے بعد ۴۰ سال زندگی پائی، یہ تمام عمر روزوں میں بسر کی، عید اور بقر عید کے سوا ۳۶۵ دنوں میں کوئی دن ایسا نہ تھا (بجز بیماری کے ایام کے) جس میں وہ صائم نہ رہے ہوں۔



حضرت ابو درداء رضی اللہ عنہ

نام و نسب اور ابتدائی حالات:

عویمیر نام ابو درداء کثیت قبیلہ خزرج کے خاندان عدی بن کعب سے ہیں۔ نسب نامہ یہ ہے: عویمیر بن زید بن قیس بن امیہ بن مالک بن عامر بن عدی بن کعب بن خزرج بن حارث بن خزرج اکبر۔ والدہ کا نام محبہ تھا۔ جو ثعلبہ بن کعب کے سلسلہ سے وابستہ تھیں۔ بعثت نبوی کے زمانہ میں تجارت کسب معاش کا ذریعہ تھا لیکن جب یہ شغل عبادت میں خلل انداز ہوا تو ہمیشہ کے لیے خیر باد کہا اور رازق کون و مکان کے سفر عام پر آ بیٹھے بعد میں تجارت سے ایسے دل برداشتہ ہوئے کہ فرماتے تھے کہ مجھے اب ایسی دوکان بھی پسند نہیں جس میں ۴۰ دینار یومیہ نفع ہو جس کو روزانہ صدقہ کرتا رہوں اور نماز بھی قضا نہ ہوتی ہو لوگوں نے کہا اس کا سبب؟ فرمایا قیامت کے حساب کا خوف ہے۔

اسلام:

یہ عجیب بات ہے کہ حضرت ابو درداء بایں ہمہ کمال عقل دوسرے اکابر انصار کے ایک سال بعد ۲ ہجری میں مشرف باسلام ہوئے اس کی وجہ یہ ہے کہ ان کا اسلام تھلیدی نہ تھا اجتہادی تھا ممکن ہے کہ یہ ایک سال مزید غور و فکر اور کاوش و تحقیق میں صرف ہوا ہو۔ لیکن قبول اسلام میں یہ ایک سالہ تاخیر تمام عمران کے لیے تکلیف دہ رہی فرمایا کرتے تھے ”ایک گھڑی کی خواہش نفس دیر پاغم پیدا کرتی ہے“۔

غزوات اور عام حالات:

غزوہ بدر میں وہ مسلمان نہ تھے اس لیے اس میں شریک نہ تھے۔ غزوہ احد حالت ایمان میں پیش آیا اس میں نہایت سرگرمی سے حصہ لیا، گھوڑے پر سوار کر میدان میں آئے آنحضرت ﷺ نے ان کی شجاعت و بسالت کو دیکھ کر فرمایا نعم الفارس عویمیر! یعنی عویمیر کس قدر اچھے سوار ہیں۔

احد کے علاوہ دیگر غزوات اور مشاہد میں آنحضرت ﷺ کے ساتھ شرکت کی حضرت سلمان فارسیؓ نے اسلام قبول کیا تو آنحضرت ﷺ نے ان کو ابودرداء کا اسلامی بھائی تجویز فرمایا۔

آنحضرت ﷺ کی وفات کے بعد حضرت ابودرداءؓ نے بدینہ کی سکونت ترک کر دی کہ یہاں ہر وقت آپ کی یاد تازہ رہتی تھی، نیز ملک بملک علم اسلام کی اشاعت و ارتھان نبوت کا فرض تھا، آنحضرت ﷺ سے انہوں نے یہ بھی سنا تھا کہ فتنہ کی آندھی میں ایمان کا چراغ شام میں محفوظ رہے گا۔ اس بنا پر شام کے دار الحکومت دمشق کی سکونت اختیار کی۔

ان کے ترک وطن کے سلسلہ میں یہ واقعہ لائق ذکر ہے کہ سفر کی تیاری کے بعد انہوں نے حضرت عمرؓ سے ترک وطن کی اجازت چاہی، انہوں نے کہا اجازت تو نہیں دیتا، ہاں اگر حکومت کی کوئی خدمت قبول کیجیے تو منظور کر سکتا ہوں، حضرت ابودرداءؓ نے کہا میں حاکم بننا پسند کرتا ہوں، حضرت عمرؓ نے فرمایا پھر اجازت کی امید فضول ہے حضرت ابودرداءؓ نے درخواست کی کہ حکومت کی بجائے لوگوں کو قرآن و حدیث سکھاؤں گا اور نماز پڑھاؤں گا، فرمایا یہ البتہ قبول ہے، چنانچہ اس ادائے فرض کی نیت سے شام کا سفر اختیار کیا۔

دمشق میں ان کا وقت زیادہ تر درس و تدریس، احکام شریعت کی تلقین اور عبادت و ریاضت میں گزرتا تھا، شام کے متوطن صحابہ کرام میں اکثر ایسے تھے جن کی زاہدانہ اور سادہ زندگی پر شام کی خصوصیات و تکلفات کا رنگ و روغن چڑھ گیا تھا۔ لیکن حضرت ابودرداءؓ برابر اپنی اصلی بے تکلفی و سادگی پر قائم رہے، حضرت عمرؓ نے شام کا سفر کیا اور یزید بن ابی سفیان، عمرو بن عاصؓ اور ابو موسیٰ کے مکانوں پر جا کر ملاقات کی تو سب کے شاہانہ ٹھاٹھ دیکھے، حضرت ابودرداءؓ کے گھر پہنچے تو خدم و حشم نقیب و چادش، تزک و احتشام، زینت و آرائش ایک طرف، مکان میں چراغ تک نہ تھا۔

کشور دین و ملت کا تاجدار تاریک مکان میں ایک کبل اوڑھے پڑا تھا، حضرت عمرؓ نے یہ حالت دیکھی تو آنکھوں میں پانی آ گیا، پوچھا اس قدر عسرت سے زندگی گزارنے کا سبب کیا ہے؟ حضرت ابودرداءؓ نے فرمایا، رسول اللہ کا ارشاد ہے کہ دنیا میں

ہم کو اتنا ساز و سامان رکھا چاہیے جتنا ایک مسافر کے لیے درکار ہے۔ آہ آنحضرت ﷺ کے بعد ہم لوگ کیا سے کیا ہو گئے اس پر اثر فقرہ کا یہ اثر ہوا کہ دونوں بزرگوں نے روتے روتے صبح کر دی۔

حضرت عمرؓ نے اپنے عہد خلافت میں تمام اکابر صحابہ کے نقد و وظائف مقرر کر دیئے تھے مجاہدین بدر کی سب سے بڑی تنخواہ تھی۔ حضرت ابودرداءؓ مجاہدین بدر میں داخل نہ تھے لیکن حضرت عمرؓ نے ان کا وظیفہ بدریوں کے برابر مقرر کیا۔

حضرت عثمانؓ کے عہد خلافت میں حضرت امیر معاویہؓ نے حضرت عثمان کی منظوری سے ان کو دمشق کا قاضی مقرر کیا، کبھی کبھی جب حضرت امیر معاویہ کو باہر جانے کی ضرورت پڑتی تو وہ ان کو اپنا قائم مقام بنا جاتے، دمشق میں قضا کا یہ پہلا عہدہ تھا۔

بعض لوگوں کا خیال ہے کہ یہ واقعہ عہد فاروقی کا ہے لیکن یہ صحیح نہیں، حافظ ابن عبدالبر نے پہلی روایت کو ترجیح دی ہے۔

اہل و عیال:

حضرت ابودرداءؓ کے ابواب فضائل میں یہ باب بھی قابل لحاظ ہے کہ ان کے حوالہ نکاح میں دو بیویاں آئیں اور دونوں فضل و کمال میں ممتاز تھیں، پہلی کا نام ام درداء کبریٰ خیرۃ بنت ابی حدرد اسلمی ہے اور دوسری کا نام ام درداء صغریٰ جیمہ بنت جی وصابیہ تھا۔ ام درداء کبریٰ مشہور صحابیہ اور بڑی عقل مند اور عبادت گزار بی بی تھیں ان سے حدیث کی کتابوں میں بہت سی روایتیں مروی ہیں۔

ام درداء صغریٰ صحابیہ نہ تھیں شوہر کے بعد بہت دنوں تک زندہ رہیں، امیر معاویہؓ نے نکاح ثانی کا پیغام دیا تھا، لیکن قبول نہ کیا، اولاد کے نام حسب ذیل ہیں:

بلال، یزید، درداء، نسیمہ۔

بلال ابو محمد دمشقی، یزید اور خلفائے مابعد کے عہد میں دمشق کے قاضی تھے، عبدالملک نے اپنے زمانہ میں معزول کیا ۹۲ھ میں وفات پائی۔

درداء صفولن بن عبداللہ بن صفوان بن امیہ بن خلف قرشی سے منسوب تھیں جو معزز تابعی اور مکہ کے ایک جلیل القدر خاندان کی یادگار تھے۔

حلیہ:

حلیہ یہ تھا، جسم خوبصورت، ناک اٹھی ہوئی، آنکھیں شرقی، داڑھی اور سر میں خضاب لگاتے تھے، جس کا رنگ سنہرا ہوتا تھا۔

لباس عربی تھا، قلسوہ ایک قسم کی ٹوپی پہنتے تھے، عمامہ باندھتے تو اس کا شملہ پیچھے لٹکاتے تھے۔

وفات:

اوپر گزر چکا ہے کہ حضرت ابو درداءؓ مسافرانہ زندگی بسر کرتے تھے، ہجرت کا بیسواں سال تھا کہ یہ مسافر کاروان سرائے عالم سے وطن مالوف کو سدھارا، وفات کا واقعہ عجیب حسرتاںک تھا، حضرت ابو درداءؓ گریہ و زاری میں مصروف تھے، ام درداءؓ (بیوی کا نام ہے) نے کہا آپ صحابی ہو کر روتے ہیں؟ حضرت ابو درداءؓ نے فرمایا کیوں نہ روؤں، خدا معلوم گناہوں سے کیونکر چھٹکارا ہو، اسی حالت میں بلال کو بلایا اور فرمایا دیکھو! ایک دن تم کو بھی یہ واقعہ پیش آنا ہے، اس دن کے لیے کچھ کر رکھنا، موت کا وقت قریب آیا تو جزع و فزع کی کوئی انتہاء نہ تھی، ایمان کے متعلق کہا گیا ہے کہ خوف ورجاء کے درمیان ہوتا ہے، حضرت ابو درداءؓ پر خوف الہی کا نہایت غلبہ تھا، بیوی کے جو پاس بیٹھی تسکین دے رہی تھیں کہا تم موت کو محبوب رکھتے تھے، پھر اس وقت پریشانی کیوں ہے؟ فرمایا یہ سچ ہے لیکن جس وقت سے موت کا یقین ہوا سخت پریشانی ہے، یہ کہہ کر روئے، پھر فرمایا یہ مرا اخیر وقت ہے، کلہ پڑھاؤ، چنانچہ لوگ کلہ کی تلقین کرتے رہے، اور حضرت ابو درداءؓ اس کو دہراتے رہے، یہاں تک کہ روح مطہر نے آخری سانس لی۔

وفات سے کچھ دن پیشتر حضرت یوسف بن عبداللہ بن سلام ان کے پاس علم حاصل کرنے کے لیے آئے تھے، لیکن اس وقت حضرت ابو درداءؓ بسترِ مرض پر تھے۔ پوچھا کیسے آئے، عرض کیا، میرے والد اور آپ میں جو ارتباط تھا اس کی وجہ سے زہارت کو حاضر

ہوا، فرمایا جھوٹ بھی کیا بری شے ہے، لیکن جو شخص استغفار کر لے تو معاف ہو جاتا ہے۔
حضرت یوسفؑ ان کی وفات تک مقیم رہے، انتقال سے پہلے یوسف کو بلا کر کہا کہ
لوگوں کو میری موت کی خبر کر دو، اس خبر کا مشہر ہونا تھا کہ آدمیوں کا طوفان امنڈ آیا، گھر
سے باہر تک آدمی ہی آدمی تھے، اندر اطلاع ہوئی تو فرمایا مجھ کو باہر لے چلو، باہر آ کر اٹھ
کے بیٹھے اور تمام مجمع کو مخاطب کر کے ایک حدیث بیان کی، ﷺ اللہ اکبر! اشاعت حدیث کا
جوش اس وقت بھی قائم تھا۔

فضل و کمال:

حضرت ابو درداء کا شمار علمائے اصحاب میں ہے، صحابہ کرام ان کو نگاہ عظمت سے
دیکھتے تھے۔ حضرت عبد اللہ بن عمر کہا کرتے تھے کہ دونوں باعمل عالموں کا ذکر کرو (معاذ
اور ابو درداء) یزید بن معاویہ کا قول تھا کہ ابو درداء کا علم و تفقہ بہت سے امراض (جہل)
کو شفا بخشتا ہے، معاذ بن جبل نے وفات کے وقت وصیت کی تھی کہ ابو درداء سے علم سیکھنا،
کیونکہ ان کے پاس علم ہے، حضرت ابو ذر غفاری نے ابو درداء سے خطاب کر کے کہا تھا کہ
ما حملت ورقاء ولا اظلت حضراء اعلم منك يا ابا الدرداء یعنی زمین کے اوپر اور آسمان
کے نیچے تم سے کوئی بڑا عالم نہیں، مسروق جو بڑے جلیل القدر تابعی اور اپنے زمانہ کے امام
تھے کہتے ہیں کہ میں نے تمام صحابہ کا علم چھ شخصوں میں مجتمع پایا، جس میں ایک ابو درداء
ہیں۔ یہی سبب ہے کہ گوجاز میں بڑے بڑے صحابہ مسند امامت پر متمکن تھے تاہم وہاں
سے بھی طالبین جوق در جوق ان کے آستانہ کا رخ کرتے تھے۔

درس کے وقت تشنگان علم کا بڑا ہجوم رہتا تھا، مکان سے نکلنے تو طلبہ کا مجمع رکاب
میں ساتھ ہوتا، ایک روز مسجد جارہے تھے، پیچھے لوگوں کا اتنا اثر دہام تھا کہ موکب شاہی کا
دھوکا ہوتا تھا، اس مجمع کا ہر فرد کسی نہ کسی مسئلہ کا سائل ہو کر آیا تھا۔

حضرت ابو درداء رضی اللہ عنہ کی تعلیم کا یہ طرز تھا کہ فجر کی نماز پڑھ کر جامع مسجد میں

درس کے لیے بیٹھ جاتے تھے شاگردان کے گرد ہوتے اور مسائل پوچھتے وہ جواب عنایت فرماتے تھے۔

درس قرآن:

حضرت ابو درداءؓ اگرچہ فقہ و حدیث میں بھی ممتاز تھے لیکن ان کا اصل سرمایہ قرآن مجید کا درس و تعلیم تھا وہ ان لوگوں میں سے جو خود آنحضرت ﷺ کی زندگی میں پورے قرآن کے حافظ تھے اسی بنا پر حضرت عمرؓ نے شام میں قرآن مجید کی تعلیم و اشاعت کے لیے ماحر فرمایا دمشق کی جامع عمری میں یہ قرآن کا درس دیتے تھے اور گویا یہ قرآن کا ایک مدرسہ اعظم بن گیا تھا حضرت ابو درداء کے ماتحت اور مدرسین بھی تھے طلبہ کی تعداد سینکڑوں سے تجاوز تھی دور دور سے لوگ آ کر شریک درس ہوتے تھے۔

نماز صبح کے بعد دس دس آدمیوں کی علیحدہ علیحدہ جماعت کر دیتے تھے اور ہر جماعت ایک قاری کے زیر نگرانی ہوتی تھی قاری قرآن پڑھاتے اور خود مہلتے جاتے اور پڑھنے والوں کی طرف کان لگائے رہتے تھے جب کسی طالب علم کو پورا قرآن یاد ہو جاتا تو اس کو خود اپنی شاگردی میں لے لیتے یہ مدرسین جب طلبہ کے کسی سوال کا جواب نہ دے سکتے تو وہ مرکز درس کی طرف رجوع کرتے۔

طلبہ کا درس میں اتنا جہوم رہتا تھا کہ ایک روز شمار کرایا تو رسولؐ کو طالب العلم حلقہ درس میں لٹھے۔

دارالقرآن کے ممتاز اصحاب میں ابن عاصم حمصی، ام درداء صغریٰ، غلیظہ بن سعد، راشد بن سعد، خالد بن معدان تھے ان میں سے اول الذکر بزرگ و ولید بن عبد الملک کے زمانہ میں اہل مسجد کے رئیس تھے ام درداء حضرت ابو درداء کی زوجہ قرأت میں یگانہ تھیں قرأت کا فن اپنے شوہر سے سیکھا تھا علیہ بن قیس کا بی کو انہی نے قرأت سکھائی تھی غلیظہ بن سعد کو یہ خصوصیت حاصل تھی کہ صاحب ابی الدرداء کہلاتے تھے اور شام کے مشہور قاریوں میں ان کا شمار ہوتا تھا۔ باقی بزرگوں کو یہ شرف حاصل تھا کہ انہوں نے خود حضرت ابو درداء کو قرآن سنایا تھا اور ان کے خاص شاگردوں میں داخل تھے۔

تفسیر:

علم تفسیر کا سرمایہ جن صحابہ سے جمع ہوا اگرچہ حضرت ابو درداء کا نام نامی ان میں شامل نہیں، تاہم ان سے متعدد آیتوں کی تفسیریں مروی ہیں، ان کا قول تھا لا یفقه الرجل کل الفقه حتی یجعل للقرآن وجوها! یعنی انسان تا وقتیکہ قرآن میں مختلف پہلو پیدا نہ کرے فقیہ نہیں ہو سکتا۔

مشکل سے مشکل آیتوں کے مطالب خود آنحضرت ﷺ سے دریافت فرماتے تھے، ایک روز دریافت کیا یا رسول اللہ ﷺ! الذین امنوا کانوا یتقون لہم البشری فی الحیوۃ الدنیا سے کیا مراد ہے، آنحضرت ﷺ نے فرمایا رویائے صالح خواہ خود دیکھے یا کوئی دوسرا شخص اس کے متعلق دیکھے!۔

خود ابو درداء سے جب کسی آیت کی تفسیر کے متعلق سوال کیا جاتا تو نہایت شافی جواب دیتے تھے، ایک شخص نے سوال کیا ولمن خاف مقام ربہ جنتان میں زانی اور سارق بھی داخل ہیں؟ فرمایا کہ اپنے رب کا خوف ہوتا تو زنا اور چوری کیوں کرتا؟۔
سورہ قلم میں ایک کافر کے متعلق ہے:

عتل بعد ذالک زنیم، لفظ عتل کے معنی مختلف مفردوں نے مختلف بیان کیے ہیں۔
حضرت ابو درداء نے یہ جامع معنی بیان فرمائے ہیں۔

کل رحیب الحوف وثیق الحلق اکول شراب جموع للمال منوع نہ ب۔
(بڑے پیٹ اور مضبوط حلق والا کثیر الغذا کثیر الشراب مال جمع کرنے والا اور نہایت بخیل)
سورہ طارق میں ہے ”یوم تبلی السرائر“ زبان کے لحاظ سے سرائر کے معنی مطلقاً پوشیدہ شے کے ہیں، جن میں عقائد، نیات یا جوارج کے اعمال کی کوئی قید نہیں، حضرت ابو درداء نے موقع محل کے لحاظ سے اس تعیم میں کسی قدر تخصیص کر دی، چنانچہ فرمایا:
خدا نے چار چیزوں کا بندوں کو ضامن قرار دیا ہے، نماز، زکوٰۃ، روزہ، طہارت

۱۔ مسند ابوداؤد طیالسی ص ۱۳۱۔ ۲۔ کنز العمال بحوالہ ابن عساکر۔ ۳۔ کنز العمال بحوالہ ابن مردویہ ص ۱۵۶ ج ۱۔

سراڑ انہیں چیزوں کو کہتے ہیں۔

حدیث:

کلام الہی کی تعلیم و خدمت کے بعد صحابہ کا سب سے مقدم فرض حدیث نبوی کی نشر و اشاعت تھا، حضرت ابودرداءؓ نے اس فرض کو بھی پوری طرح انجام دیا ہے۔

ایک دفعہ انہوں نے معدان بن طلحہ سے ایک حدیث بیان کی، مسجد دمشق میں حضرت ثوبانؓ جو آنحضرت ﷺ کے آزاد کردہ غلام تھے تشریف لائے تو معدان نے توثیق مزید کی غرض سے ان سے اس حدیث کے متعلق استفسار کیا۔ حضرت ثوبان نے فرمایا کہ ابودرداءؓ نے بالکل صحیح کہا میں خود اس واقعہ کے وقت رسول اللہ ﷺ کے پاس موجود تھا۔

حضرت معاذؓ نے اپنی وفات کے وقت ایک حدیث بیان کی تھی اور فرمایا تھا کہ شہادت کی ضرورت ہو تو عومیر بن زید (ابودرداء) موجود ہیں ان سے دریافت کرنا لوگ حضرت ابوالدرداءؓ کے پاس پہنچے انہوں نے حدیث سن کر فرمایا، میرے بھائی (معاذ) نے سچ کہا۔

صحابہ میں جل ل کر بیٹھے تھے آپس میں احادیث نبوی کا مذاکرہ فرماتے، حضرت ابودرداءؓ بھی ان مجلسوں میں شریک رہتے تھے، کبھی کبھی خود بھی مذاکرہ کی ابتدا فرماتے تھے۔ ایک مجمع میں حضرت ابودرداءؓ بھی عبادہ بن صامت، حارث بن معاویہ کندی اور مقدم ابن معدی کرب تشریف فرماتے، حدیثوں کا ذکر آیا، حضرت ابودرداءؓ نے حضرت عبادہ سے کہا کہ فلاں غزوہ میں آنحضرت ﷺ نے غم کے متعلق کچھ ارشاد فرمایا تھا آپ کو یاد ہے؟ حضرت عبادہ نے پورا واقعہ بیان کیا۔

حضرت ابودرداءؓ کی پوری زندگی کلام الہی اور حدیث نبوی کی تعلیم و اشاعت میں صرف ہوئی، جس وقت روح مطہر عالم فنا سے عالم بقا کو پرواز کر رہی تھی اس وقت بھی آپ نے اہل شہر کو جمع کر کے نماز کے متعلق آخری وصیت سنائی۔

حضرت ابودرداءؓ نے حدیث کا اکتساب زیادہ تر خود ذات اقدس نبوی سے کیا تھا آپ کی وفات کے بعد بعض روایتیں حضرت زید بن ثابت اور حضرت عائشہؓ سے بھی سنی

تھیں۔ تلامذہ اور راویان حدیث کا دائرہ مختصر تھا، حاشیہ نشینان نبوت میں سے متعدد بزرگ ان کے حلقہ حدیث سے بھی مستفید ہوئے جن کے نام نامی یہ ہیں۔

حضرت انسؓ بن مالک، فضالہ بن عبید، ابوامامہ، عبداللہ بن عمر، عبداللہ بن عباسؓ، ام درداء۔

تابعین میں سے اکثر اعیان و اجلائے علم ان کے شرف تلمذ سے بہرہ یاب تھے بعض کے نام یہ ہیں:

سعید بن مسیب، بلال بن ابودرداء، علقمہ بن قیس، ابومرہ مولیٰ ام ہانی، ابودریس، خولانی، جبیر بن نفیر، سوید ابن غفلہ، زید بن وہب، معدان بن ابی طلحہ، ابو حبیہ طائی، ابوالسفر ہدانی، ابوسلمہ ابن عبدالرحمن، صفوان بن عبداللہ، کثیر بن قیس، ابو بحر عبداللہ بن قیس، کثیر بن مرہ، محمد بن سیرین، محمد بن سعد بن ابی وقاص، محمد بن کعب قرظی، ہلال بن یساف وغیرہم۔

حضرت ابودرداء کے سلسلہ سے جو روایات احادیث میں مدون ہیں ان کی تعداد ۱۷۹ ہے، جن میں سے بخاری میں ۱۱۳ اور مسلم میں ۸ مندرج ہیں۔

فقہ:

مسائل فقہ میں بھی ان کا ایک خاص درجہ ہے، لوگ دور دراز مسافت طے کر کے ان سے مسائل پوچھنے آتے تھے چنانچہ ایک بزرگ کوفہ سے دمشق صرف ایک مسئلہ دریافت کرنے آئے۔ مسئلہ یہ تھا کہ شخص مذکورہ شادی پر رضامند نہ تھا، اس کی والدہ نے جبراً شادی کر دی شادی کے بعد میاں بیوی میں محبت زیادہ بڑھ گئی اس وقت ماں نے کہا کہ اس کو طلاق دے دو اب وہ طلاق کے لیے آمادہ نہ ہوا، حضرت ابودرداء نے فرمایا کہ میں کسی شق کی تعین نہیں کرتا، نہ طلاق دینے کا حکم دیتا ہوں، اور نہ والدہ کی نافرمانی جائز سمجھتا ہوں، تمہارا دل چاہے تو طلاق دے دو یا موجودہ حالت پر قائم رہو، لیکن یہ یاد رہے کہ رسول اللہ ﷺ نے ماں کو جنت کا دروازہ کہا ہے۔

ابوحبیہ نے استفسار کیا کہ میرے بھائی نے چند دینار فی سبیل اللہ دیئے تھے

اور مرتے وقت وصیت کی تھی کہ میں ان کو کسی مصرف میں صرف کر دوں۔ اب فرمائیے کہ سب سے بہتر مصرف کون سا ہے؟ حضرت ابو درداءؓ نے جواب دیا کہ میرے نزدیک مجاہدین سب سے بہتر ہیں!

اخلاق و عادات:

حضرت ابو درداءؓ فطرۃ نہایت نیک مزاج اور صالح تھے۔ اسلام کی تعلیم نے اس طلاء کو اور خالص بنا دیا تھا، حضرت ابوذر غفاریؓ تمام صحابہ میں سب سے زیادہ حق گو اور حریت مجسم تھے اور ابتداء شام میں رہتے تھے یہاں بہت کم لوگ ان کی سخت گیری سے محفوظ تھے، امیر معاویہؓ وغیرہ کو برسر دربار نوک دیتے تھے ابو درداءؓ کی نسبت خود ان سے انہوں نے کہا کہ اگر آپ رسول اللہ ﷺ کا زمانہ بھی پاتے اور آنحضرت ﷺ کے بعد اسلام لاتے تب بھی صالحین اسلام میں آپ کا شمار ہوتا۔ اس سے زیادہ حضرت ابو درداءؓ کی طہارت اخلاق کا کیا ثبوت ہو سکتا ہے۔

بایں ہمہ کہ وہ بساط نبوت کے حاشیہ نشین تھے خالق کون و مکان کے جلال و جبروت کا تخیل ان کے جسم میں رعشہ پیدا کر دیتا تھا، ایک روز منبر پر کھڑے ہو کر خطبہ دیا تو فرمایا کہ میں اس روز سے بہت خائف ہوں جب خدا مجھ سے پوچھے گا کہ تم نے اپنے علم کے مطابق کیا عمل کیا؟ قرآن مجید کی ہر آیت پیکر امروز جبرین کر نمودار ہوگی اور مجھ سے پوچھا جائے گا کہ تم نے ادا کر کی کیا پابندی کی؟ آئیے امرہ کہے گی کہ اس نے کچھ نہیں کیا، پھر سوال ہوگا کہ نواہی سے کہاں تک پرہیز کیا؟ آئیے زاجرہ بولے گی بالکل نہیں، لوگو! کیا میں اس وقت چھوٹ جاؤں گا؟ ۳

عبادات میں قیام لیل اور نماز پنجگانہ کے علاوہ تین چیزوں کے نہایت سختی سے پابند تھے ہر ماہ تین دن روزے رکھتے، وتر پڑھتے، اور حضور سفر میں چاشت کی نماز ادا کرتے، ان چیزوں کے متعلق آنحضرت ﷺ نے ان کو وصیت فرمائی تھی۔ ۴

ہر فرض نماز کے بعد تسبیح پڑھتے تھے، تسبیح ۳۳ مرتبہ، تحمید ۳۳ مرتبہ، تکبیر ۳۳ مرتبہ۔ ۵

۱۔ مسند ج ۵ ص ۹۸۔ ۲۔ مسند ماہذہ ص ۱۴۷ ج ۵۔ ۳۔ کنز العمال ج ۷ ص ۷۰ ابن عساکر۔

۴۔ مسند ج ۶ ص ۳۴۰۔ ۵۔ ایضاً ج ۵ ص ۱۶۶۔

حضرت ابو درداء کی زندگی زاہدانہ بسر ہوتی تھی وہ دنیائے دوں کی دلفریبیوں اور عالم فانی کے تکلفات سے ملوث نہ تھے فرمایا کرتے تھے کہ انسان کو دنیا میں ایک مسافر کی حیثیت سے رہنا چاہیے۔

ایک دفعہ حضرت سلمان فارسیؓ ان سے ملنے ان کے گھر گئے یہ دونوں مواخاۃ کے قاعدے سے بھائی بھائی تھے بھادج کو دیکھا تو نہایت معمولی وضع پایا سبب پوچھا تو نیک بی بی نے جواب دیا کہ تمہارے بھائی (ابوالدرداءؓ) دنیا سے بے نیاز ہو گئے ہیں ان کو اب ان چیزوں کی کچھ پروا نہیں حضرت ابو درداءؓ آئے سلمان کو مر حبا کہا اور کھانا پیش کیا سلمانؓ نے کہا آپ بھی آئیے حضرت ابو درداءؓ نے کہا میں تو روزہ سے ہوں سلمانؓ نے قسم کھا کر کہا آپ کو میرے ساتھ کھانا ہوگا ورنہ میں بھی نہ کھاؤں گا رات کو سلمانؓ نے انہی کے مکان میں قیام کیا حضرت ابو درداءؓ نماز کے لیے اٹھے حضرت سلمانؓ نے روک لیا اور فرمایا بھائی آپ پر خدا کا بھی حق ہے بیوی کا بھی اور اپنے بدن کا بھی آپ کو ان سب کا حق ادا کرنا چاہیے صبح کا تڑکا ہوا تو حضرت سلمانؓ نے ابو درداءؓ کو جگایا اور کہا اب اٹھو۔ دونوں بزرگوں نے نماز پڑھی اس کے بعد ادائے دو گناہ کے لیے مسجد نبویؐ گئے حضرت ابو درداءؓ نے آنحضرت ﷺ سے سلمان کا واقعہ بیان کیا آپ نے فرمایا کہ سلمان نے ٹھیک کہا وہ تم سے زیادہ سمجھدار ہیں!

امر بالمعروف تمام تربیت یافتگان نبوت کا فرض تھا حضرت ابو درداءؓ رضی اللہ عنہ بھی اس فرض سے غافل نہ تھے امیر معاویہ نے کوئی چاندی کا برتن خریدا جس کی قیمت میں چاندی کے وزن سے کم و بیش روپے مالک کو دیئے اسلام میں یہ ناجائز ہے حضرت ابو درداءؓ نے فوراً ٹوکا معاویہ! یہ درست نہیں رسول اللہ ﷺ نے چاندی اور سونے میں برابر برابر حکم دیا ہے! یوسف بن عبد اللہ بن سلام ان کے پاس شام گئے سفر کا مقصد تحصیل علم تھا یہ وہ ساعت تھی جب حضرت ابو درداءؓ مرض الموت میں گرفتار تھے یوسف سے پوچھا کیسے آئے؟ انہوں نے کہا آپ کی زیارت کو یوسف نے یہ بات چونکہ واقعہ کے خلاف کہی تھی

حضرت ابو درداءؓ نے فرمایا جھوٹ بولنا بڑی بری بات ہے!

امیر معاویہؓ نے حضرت ابو ذر کو شام سے جلا وطن کر دیا، حضرت ابو درداءؓ کو راستہ میں خبر ملی تو دس مرتبہ انا للہ پڑھا اور کہا کہ اب ان لوگوں کا بھی انتظام کر دو جیسا کہ اصحابِ ناذر کے بارہ میں کہا گیا تھا۔ اس کے بعد نہایت جوش میں فرمایا خدایا ان لوگوں نے ابو ذر کو جھٹلایا لیکن میں نہیں جھٹلاتا ہوں، لوگوں نے ان کو ہتھم کیا، لیکن میں نہیں کرتا، اور ان لوگوں نے ان کو خارج البلد کیا، لیکن میں نے اس رائے میں شرکت نہیں کی، کیونکہ میں جانتا ہوں کہ رسول اللہ ﷺ ان کے برابر کسی کو زمین پر نہیں سمجھتے تھے، اور ان کے برابر کسی سے روانہ رکھتے تھے، اس ذات کی قسم جس کے ہاتھ میں ابو درداءؓ کی جان ہے اگر ابو ذر میرا ہاتھ بھی کاٹ ڈالیں تو بھی میں ان سے بغض نہ رکھوں، آنحضرت ﷺ نے فرمایا اور میں نے سنا تھا کہ ماضلت الحضراء ولا اقلت الغبراء من ذی الحجة اصدق من ابی ذر۔ آسمان کے نیچے اور زمین کے اوپر ابو ذرؓ سے زیادہ سچا کوئی نہیں۔

آنحضرت ﷺ نے ایک دن فرمایا کہ جو شخص توحید کا قائل ہو وہ جنتی ہے، حضرت ابو ذرؓ نے عرض کی، خواہ زانی اور چور کیوں نہ ہو؟ آنحضرت ﷺ نے فرمایا ہاں، یہ ایک ایسی خوشخبری تھی جو سب مسلمانوں کو سنانی چاہیے تھی، ابو درداءؓ جنس تین مرتبہ پوچھ کر مسلمانوں کو یہ مژدہ نجات سنانے چلے، راستہ میں حضرت عمرؓ سے ملاقات ہوئی انہوں نے منع کیا کہ اس اعلان سے لوگ عمل چھوڑ بیٹھیں گے، حضرت ابو درداءؓ نے آنحضرت ﷺ سے عرض کیا، آپ نے فرمایا کہ عمرؓ نے صحیح کہا۔

ایک روز مکان میں تشریف لائے۔ چہرہ سے غیظ و غضب عیاں تھا بیوی نے پوچھا کیا حال ہے؟ فرمایا خدا کی قسم! رسول اللہ ﷺ کی ایک بات بھی باقی نہیں رہی۔ لوگوں نے سب کو چھوڑ دیا، صرف نماز باجماعت پڑھتے ہیں۔

ایک مرتبہ سعدان ابن ابی طلحہ العمری کو دیکھا پوچھا آپ کا مکان کہاں ہے؟ انہوں نے کہا گاؤں میں مگر شہر کے قریب ہے، فرمایا تم شہر میں نماز پڑھا کرو کیونکہ جس مقام

پر اذان یا نماز نہ ہوتی ہو وہاں شیطان کا دخل ہو جاتا ہے۔ دیکھو بھیریا اس بکری کو پکڑتا ہے جو گلہ سے دور رہتی ہے!ؑ

تمام مسلمان ان کا نہایت ادب کرتے تھے، غیظ و غضب کے عالم میں بھی جو کچھ کہہ دیتے تھے لوگ دل سے لگا لیتے تھے ایک دفعہ ایک قریشی نے ایک انصاری کا دانت توڑ دیا امیر معاویہؓ کے سامنے مقدمہ پیش ہوا، امیر معاویہؓ نے قریشی کو مجرم ٹھہرایا، اس نے کہا کہ پہلے انصاری نے میرے دانت کو صدمہ پہنچایا، امیر معاویہؓ نے کہا کہ ٹھہر میں انصاری کو رضامند کروں گا، لیکن انصاری طالب قصاص تھا وہ راضی نہ ہوا، امیر معاویہؓ نے کہا یہ ابودرداءؓ بیٹھے ہیں جو فیصلہ کر دیں اس کو مان لینا، حضرت ابودرداءؓ نے ایک حدیث پڑھی کہ جو شخص کسی جسمانی تکلیف پہنچنے پر ایذا دہندہ کو معاف کر دے تو اس کے مراتب بلند اور اس کے گناہ معاف ہو جاتے ہیں، اس حدیث کے سنتے ہی انصاری جو مجسمہ قہر و غضب تھا پیکر تسلیم و رضا بن گیا۔ حضرت ابودرداءؓ سے پوچھا کہ آپ نے رسول اللہ ﷺ سے یہ سنا تھا؟ انہوں نے کہا ہاں۔ انصاری نے کہا تو میں معاف کرتا ہوں!ؑ

فساد و شر سے دور بھاگتے تھے، شام کا ملک حجاز سے کسی حال میں بہتر نہ تھا، لیکن فتنوں کے زمانہ میں شام ایک حکومت کے ماتحت بہر حال قائم رہا، اور حجاز میں ہر سال نئی فوج کشی کا سامنا تھا، حضرت ابودرداءؓ کی سکونت شام کا یہی سبب تھا، فرماتے تھے کہ جس مقام پر دو آدمی ایک بالشت زمین کے لیے منازعت کریں میں اس کو بھی چھوڑ دینا زیادہ پسند کرتا ہوں!ؑ

نہایت ہشاش بشاش رہتے تھے، لوگوں سے خندہ پیشانی سے ملتے تھے، گفتگو کے وقت لب مبارک پر تبسم ظاہر ہوتا تھا، ام درداءؓ تبسم کو خلاف وقار سمجھتی تھیں ایک دن کہا کہ تم ہر بات پر مسکراتے ہو، کہیں لوگ بیوقوف نہ بنائیں۔ حضرت ابودرداءؓ نے فرمایا کہ خود رسول اللہ ﷺ بات کرتے وقت تبسم فرماتے تھے!ؑ

مزاج فطرۃً سادہ تھا، مسجد دمشق میں خود اپنے ہاتھ سے درخت لگاتے تھے۔ لوگ دیکھتے تو تعجب کرتے کہ آنکوش پروردہ نبوت اور امام حلقہ مسجد ہو کر اپنے ہاتھ سے ایسے چھوٹے چھوٹے کام کرتے ہیں لیکن ان کو اس کی کچھ پرواہ نہ تھی، ایک شخص نے ان کو اس حالت میں دیکھا تو بڑے تعجب سے پوچھا کہ آپ خود یہ کام کرتے ہیں؟ حضرت ابودرداءؓ نے اس کے تعجب کو ان الفاظ سے زائل کیا کہ اس میں بڑا ثواب ہے!

بڑے مہمان نواز تھے، حنک دستی کے باوجود مہمانوں کی خدمت گزاری میں کوئی دقیقہ فرو گزاشت نہیں کرتے تھے اکثر ان کے ہاں لوگ ٹھہرا کرتے تھے، جب کوئی مہمان آتا حضرت ابودرداءؓ دریافت کراتے کہ قیام کرنے کا ارادہ ہے یا جانے کا، جانے کا قصد ہوتا تو مناسب زادراہ بھی ساتھ کر دیتے تھے۔

بعض لوگ ہفتوں قیام کرتے تھے حضرت سلمان فارسی جب شام آتے تو انہی کے ہاں قیام فرماتے۔ دل کے نرم تھے، ایک دن کسی طرف جا رہے تھے کہ دیکھا کہ ایک شخص کو لوگ گالی دے رہے ہیں پوچھا تو معلوم ہوا کہ اس نے کوئی گناہ کیا تھا حضرت ابودرداءؓ نے کہا کہ اگر ایک شخص کنوئیں میں گرے تو اس کو نکالنا چاہیے، گالی دینے سے کیا فائدہ؟ اسی کو غنیمت سمجھو کہ تم اس سے محفوظ رہے، لوگوں نے عرض کی کہ آپ اس شخص کو برا نہیں جانتے؟ فرمایا اس شخص میں طبعاً تو کوئی برائی نہیں البتہ اس کا یہ عمل برا ہے، جب چھوڑ دے گا تو پھر میرا بھائی ہے۔

طبیعت میں استغناء اور بے نیازی بھی تھی، عبداللہ بن عامر شام آئے تو بہت سے صحابہ اپنے وظائف لینے گئے، لیکن حضرت ابودرداءؓ اپنی جگہ سے بھی نہ ہلے، عبداللہ خود ان کا وظیفہ لے کر ان کے مکان پر آئے اور کہا کہ آپ تشریف نہیں لائے اس لیے میں خود وظیفہ لے کر حاضر ہوا ہوں۔ انہوں نے جواب دیا کہ تم سے زیادہ خدا کے نزدیک کوئی ذلیل نہ تھا، رسول اللہ ﷺ نے ہم سے فرمایا تھا کہ جب امراء اپنی حالت بدل لیں تو تم بھی اپنے کو بدل لو۔

۱۔ مسند ص ۳۳۳۔ ۲۔ ایضاً ج ۵ ص ۱۹۶۔ ۳۔ ایضاً ص ۱۹۷۔

۴۔ اسد الغابہ ص ۱۶۰ ج ۳۔ ۵۔ کنز العمال ص ۱۷۱ ج ۲۔

حضرت ابوسعید خدری رضی اللہ عنہ

نام و نسب:

سعد نام ابوسعید کنیت، خاندان خدرہ سے ہیں، سلسلہ نسب یہ ہے سعد بن مالک بن سنان بن عبید بن ثعلبہ بن الجبر (خدرہ) ابن عوف بن جارش بن خزرج والدہ کا نام انیسہ بنت ابی حارثہ تھا، وہ قبیلہ عدی بن نجار سے تھیں۔

دادا (سنان) شہید کے لقب سے مشہور اور ریمین محلہ تھے، چاہ بصرہ کے قریب اجرہ نام قلعہ ان کی ملکیت تھا، اسلام سے پیشتر قضا کی۔

باپ نے ہجرت سے چند سال قبل عدی بن نجار میں ایک بیوہ سے نکاح کیا تھا جو پہلے عمان اوسی کی زوجیت میں تھیں، حضرت ابوسعیدؓ انہی کے بطن سے تولد ہوئے یہ ہجرت سے ایک برس پیشتر کا واقعہ ہے۔

اسلام:

مدینہ میں تبلیغ اسلام کا سلسلہ بیعت عقبہ سے جاری تھا، خود انصار داعی اسلام بن کر توحید کا پیغام اپنے قبیلوں کو پہنچاتے تھے۔

مالک بن سنان نے اسی زمانہ میں اسلام قبول کیا، شوہر کے ساتھ بیوی بھی اسلام لائیں، اس لیے حضرت ابوسعیدؓ نے مسلمان ماں باپ کے دامن میں تربیت پائی۔

غزوات اور دیگر حالات:

ہجرت کے پہلے برس مسجد نبوی کی تعمیر شروع ہوئی حضرت ابوسعید نے اس کے کاموں میں شرکت کی، غزوہ احد میں باپ کے ساتھ رسول اللہ ﷺ کے حضور میں گئے اس وقت ۱۳ برس کا سن تھا رسول اللہ ﷺ نے سر سے پاؤں تک دیکھا، کس خیال کر کے واپس کیا، مالک نے ہاتھ پکڑ کر دکھایا کہ ہاتھ تو پورے مرد کے ہیں تاہم آپ نے اجازت نہ دی۔

اس معرکہ میں رسول اللہ ﷺ کا چہرہ مبارک زخمی ہوا تو مالک نے بڑھ کر خون پونچھا اور ادب کے خیال سے زمین پر پھینکنے کی بجائے پی گئے آنحضرت ﷺ نے فرمایا اگر

کسی ایسے شخص کو دیکھنے کی خواہش ہو جس کا خون میرے خون سے آمیز ہو تو مالک بن سنان کو دیکھے! اس کے بعد نہایت جاننازانہ لڑکر شہادت حاصل کی۔

باپ نے کوئی جائیداد نہیں چھوڑی تھی اس سے ان کی شہادت سے بیٹے پر کوہ الم ٹوٹ پڑا فائدہ کشی کی نوبت آگئی پیٹ پر پتھر باندھا ماں نے کہا رسول اللہ ﷺ کے پاس جاؤ آج انہوں نے فلاں شخص کو دیا ہے تم کو بھی دیں گے۔ پوچھا گھر میں ہے۔ وہاں کیا دھرا تھا۔ اس لیے خدمت اقدس میں پہنچے اس وقت آپ خطبہ دے رہے تھے کہ جو شخص ایسی حالت میں صبر کرے خدا اس کو غنی کر دے گا یہ سن کر دل میں کہا میری یا قوتہ (اوشی کا نام تھا) موجود ہے پھر مانگنے کی کیا ضرورت؟ یہ سوچ کر چلے آئے لیکن رسول اللہ ﷺ کی زبان سے جو کچھ نکلا تھا پورا ہو کر رہا۔ رزاق عالم نے باب رزق کھول دیا یہاں تک کہ تمام انصار سے دولت و ثروت میں بڑھ گئے۔

احد کے بعد مصطلق کا غزوہ پیش آیا اس میں شریک ہوئے۔ اس کے بعد غزوہ خندق ہوا اس میں وہ پانزدہ سال تھے۔ عمر کی طرح ایمان کا بھی شباب تھا رسول اللہ ﷺ کے ساتھ میدان میں داد شجاعت دی۔

صفر ۸ ہجری میں عبد اللہ بن غالب لیلی لشکر لے کر فدک روانہ ہوئے یہ بھی ساتھ تھے۔ عبد اللہ نے تمام لشکر کو تاکید کی کہ خبردار متفرق نہ ہونا اور اس مصلحت کے لیے برادری قائم کرنے کی ضرورت ہوئی۔ حوصہ جو بڑے رتبہ کے صحابی تھے ان کے بھائی بنائے گئے۔ برادری کا نتیجہ عمدہ صورت میں نمودار ہوا۔

ربیع الثانی ۹ ہجری میں علقمہ بن محرز ایک سریہ کے ساتھ بھیجے گئے یہ بھی فوج میں تھے عبد اللہ بن حذافہ نے اسی غزوہ میں صحابہ کو آگ میں کودنے کا حکم دیا تھا۔ لیکن دراصل ان کا یہ غشا نہ تھا وہ نہایت خوش مزاج آدمی تھے طبیعت مذاق کی عادی تھی لوگوں

۱۔ منہج ۳۳۹ ج ۳۔ ۲۔ باب غزوہ بنی المصطلق۔

۳۔ طبقات ابن سعد ص ۹۱ حصہ مغازی۔

نے اس کو صحیح سمجھ کر کودنا چاہا تو خود روکا کہ میں تم سے مذاق کر رہا تھا!

اسی سلسلہ میں ایک سریہ جس میں ۳۰ آدمی شامل تھے اور دارقطنی کی روایت کے بموجب ابوسعیدؓ اس کے امیر تھے کسی مقام کی طرف روانہ ہوا، ایک جگہ پڑاؤ تھا، قریب کے گاؤں والوں سے کہلا بھیجا کہ ہم تمہارے مہمان ہیں۔ انہوں نے ضیافت کرنے سے انکار کیا۔ اتفاق سے سردار قبیلہ کو بچھو نے ڈنگ بارا لوگوں نے بہت علاج کیا لیکن کچھ فائدہ نہ ہوا۔ بعض نے مشورہ دیا کہ صحابہ کے پاس جاؤ ان کو شاید کچھ علاج معلوم ہو چنانچہ وہ لوگ آئے اور واقعہ بیان کیا، بعض روایتوں میں تصریح ہے کہ حضرت ابوسعیدؓ نے فرمایا، میں جھاڑ سکتا ہوں لیکن ۳۰ بکری اجرت ہوگی انہوں نے منظور کر لیا، آپ نے جا کر سورہ الحمد پڑھی اور زخم پر تھوک دیا۔ وہ شخص بالکل اچھا ہو گیا اور بے تکلف چلنے پھرنے لگا اور ان لوگوں نے بکریاں لے کر مدینہ کا رخ کیا۔ سب کو تردّد تھا کہ ان کا لینا جائز ہے کہ نہیں۔ آخر یہ رائے ٹھہری کہ خود آنحضرت ﷺ سے پوچھا جائے آپ نے پورا واقعہ سن کر تبسم کیا اور فرمایا کہ تم کو یہ کیسے معلوم ہوا کہ یہ رقیہ کا کام دیتی ہے؟ پھر کہا تم نے ٹھیک کیا، اس کو تقسیم کر لو اور میرا حصہ بھی لگانا!

ان غزوات کے علاوہ حدیبیہ، خیبر، فتح مکہ، حنین، تبوک اور اوطاس میں بھی ان کی شرکت کا پتہ چلتا ہے لیکن چونکہ ان میں ان کا کوئی قابل ذکر کام نہیں ہے، صحیح بخاری کی روایت کے مطابق عہد نبوت کے ۱۲ غزوات میں ان کو شرف شرکت حاصل تھا، عہد نبوت کے بعد مدینہ ہی میں قیام رہا، عہد فاروقی و عثمانی میں فتویٰ دیتے تھے۔

حضرت علیؓ کے زمانے میں جنگ نہروان پیش آئی اس میں نہایت جوش سے حصہ لیا، فرماتے تھے کہ ترکوں کی بہ نسبت خوارج سے لڑنا زیادہ ضروری جانتا ہوں۔ یزید کے مطالبہ بیعت کے وقت جب حضرت امام حسین رضی اللہ عنہ نے مدینہ چھوڑنے کا ارادہ فرمایا تو اور صحابہ کی طرح ابوسعید خدریؓ نے بھی یہ خیر خواہانہ مشورہ دیا تھا کہ آپ یہیں

۱۔ مستدرک ۶۷۷: ۱ - حد۔ صحیح بخاری کتاب الاجارہ۔ صحیح بخاری ج ۱ ص ۲۵۱۔

۲۔ مستدرک ۳ ص ۵۶۔ ۵ ایضاً ص ۳۳۔

تشریف رکھیں۔ مگر حضرت امام حسین رضی اللہ عنہ نے نہ مانا۔

۶۳ ہجری میں یزید کی بد اعمالیوں کی وجہ سے اہل حجاز نے حضرت عبداللہ بن زبیرؓ کے ہاتھوں پر جو رسول اللہ ﷺ کے پھوپھی زاد بھائی کے بیٹے تھے بیعت کی۔ حضرت ابوسعید بھی ان میں تھے۔

۶۳ ہجری میں اہالیانِ حرم رسول اللہ ﷺ نے علانیہ یزید سے فسخ بیعت کر کے حضرت عبداللہ ابن حنظلہ الغسلی انصاری کے ہاتھ پر بیعت کی، لشکرِ شام سے مقابلہ پیش آیا، جس میں اہل مدینہ کو ہزیمت ہوئی اور حضرت عبداللہؓ نہایت جاننازی سے لڑ کر مارے گئے اس وقت عجیب تشویش اور اضطراب کا عالم تھا، مدینہ کا گلی کوچہ خون سے لالہ زار تھا، مکان لوٹے جا رہے تھے، عورتیں بے ناموس کی جا رہی تھیں اور وہ مقام جس کو رسول اللہ ﷺ نے مکہ کی طرح حرام کیا تھا، اہل شام کے ہاتھوں قتل و غارت گری کا مرکز بنا ہوا تھا۔

صحابہ سے یہ بے حرمتی دیکھی نہیں جاتی تھی اس لیے حضرت ابوسعید خدریؓ پہاڑ کے ایک کھوہ میں چلے گئے تھے، لیکن یہاں بھی پناہ نہ تھی، ایک شامی بلائے بے درماں کی طرح پہنچ گیا اور اندر اتر کر تلوار اٹھائی انہوں نے بھی دھمکانے کی خاطر تلوار کھینچ لی، وہ آگے بڑھا۔ حضرت ابوسعید خدری نے یہ دیکھ کر تلوار رکھ دی اور یہ آیت پڑھی: لَسْنَا بِسَطْتِ اِلٰی يَدِكَ لِتَقْتُلِنِي مَا اَنَا بِبِاسِطِ يَدِي اِلَيْكَ لَا قَتْلَكَ اِنِي اِخَافُ اللّٰهَ رَبَّ الْعَالَمِينَ۔ اگر تم مجھے مارنے کو ہاتھ بڑھاؤ گے تو میں تمہیں مارنے کو تیار نہ ہوں گا، کیونکہ میں خدائے رب العالمین کا خوف کرتا ہوں۔“

شامی یہ سن کر پیچھے ہٹا، اور کہا خدا کے لیے بیٹائیے آپ کون ہیں فرمایا ابوسعید خدری۔ بولا: رسول اللہ ﷺ کے صحابی ہیں کہا ہاں۔ یہ سن کر غار سے نکل کر چلا گیا۔^۲

غار سے مکان آئے تو یہاں عام دارو گیر تھی، شامی ابن دوحہ کے پاس پکڑ کر لے گئے اس نے یزید کی خلافت پر بیعت لی۔ حضرت عبداللہ بن عمر کو معلوم ہوا انہوں نے جا کر کہا میں نے سنا ہے آپ نے دو امیروں کی بیعت کی، فرمایا ہاں، خدیجہ بنت ابی یزید سے کی تھی پھر

شامی پڑ کر لے گئے اور یزید کی بیعت کی، ابن عمرؓ نے کہا اسی کا مجھے خوف تھا، کہا بھائی کیا کرتا؟ رسول اللہ ﷺ کا ارشاد ہے کہ انسان کے شب و روز کسی امیر کی بیعت میں گزرنے چاہئیں، ابن عمرؓ نے کہا، لیکن میں دو امیروں کی بیعت پسند نہیں کرتا۔
وفات:

۳۷ھ میں جمعہ کے دن وفات پائی، بقیع میں دفن کیے گئے اس وقت بہت مسن تھے ہاتھوں میں ریشہ تھا لوگوں نے عمر کا تخمینہ ۷۳ سال کیا ہے، لیکن علامہ ذہبی نے لکھا ہے کہ ۸۶ برس کی عمر تھی۔ اور یہی صحیح ہے۔

اولاد:

دو بیویاں تھیں، ایک کا نام زینب بنت کعب بن عجزہ تھا جو بعض کے نزدیک صحابیہ تھیں دوسری ام عبداللہ بنت عبداللہ مشہور تھیں اور قبیلہ اوس کے خاندان معاویہ سے تھیں۔ اولاد کے نام یہ ہیں عبدالرحمن، حمزہ، سعید۔

حلیہ:

حلیہ یہ تھا۔ مونچھیں باریک کٹی ہوئی، داڑھی میں زرد خضاب۔

علم و فضل:

حضرت ابوسعید خدریؓ اپنے عہد کے سب سے بڑے فقیہ تھے۔
قرآن مجید ایک قاری سے پڑھا تھا، انصار کے کئی حلقہ درس قائم تھے جن میں علمائے انصار درس دیتے تھے، حضرت ابوسعید کی طالب علمی کا زمانہ تھا، لوگوں کے پاس بدن کے کپڑے تک نہ تھے، ایک دوسرے کی آڑ میں چھپ چھپ کر بیٹھتے تھے ایک روز رسول اللہ ﷺ تشریف لائے اس وقت قاری قرأت کر رہا تھا آپ کو دیکھ کر خاموش ہو گیا، آپ سب کے پاس بیٹھ گئے اور اشارہ کیا کہ لوگ دائرہ کی شکل میں بیٹھیں، چنانچہ سب حلقہ باندھ کر بیٹھ گئے، اس تمام جماعت میں صرف ابوسعید کو آنحضرت ﷺ پہچانتے تھے۔

۱۔ تذکرۃ الحفاظ ج ۱ ص ۳۷۔ ۲۔ مسند ج ۳ ص ۸۶۔ ۳۔ تذکرۃ الحفاظ ج ۱ ص ۳۷۔ ۴۔ ایضاً ص ۱۸۔

۵۔ ایضاً ص ۳۲۔ ۶۔ اصابع ج ۳ تذکرہ ابوسعید خدری۔ ۷۔ مسند ج ۳ ص ۶۳۔

حدیث دفعہ رسول اللہ ﷺ اور صحابہ سے سیکھی تھی، خلفائے اربعہ اور حضرت زید بن ثابتؓ سے روایتیں کیں۔

کثرت سے حدیثیں یاد تھیں، ان کی مرویات کی تعداد ۱۷۰۰ ہے، ان صحابہ اور ممتاز تابعین کے نام جنہوں نے ان سے سماع حدیث کیا تھا یہ ہیں۔

زید بن ثابتؓ، عبد اللہ بن عباسؓ، انس بن مالکؓ، ابن عمرؓ، ابن زبیرؓ، جابرؓ، ابو قتادہؓ، محمود بن لبیدہؓ، ابوالطفیلؓ، ابوامامہؓ بن سہلؓ، سعید بن مسیبؓ، طارق بن شہابؓ، عطاءؓ، مجاہد ابوعثمان نہدیؓ، عبید بن عیسرؓ، عیاض بن ابی سرحؓ، بشر بن سعیدؓ، ابونصرہؓ، سعید بن سیرینؓ، عبد اللہ بن محرزؓ، ابوالتوکل ناجیؓ وغیرہم۔

آپ کا حلقہ درس آدمیوں سے ہر وقت معمور رہتا تھا، جو لوگ کوئی خاص سوال کرنا چاہتے تو بہت دیر سے موقع ملتا!

اوقات درس کے علاوہ بھی اگر کوئی شخص کچھ دریافت کرنا چاہتا تو جواب سے مشرف فرماتے۔ ایک مرتبہ حضرت ابن عباسؓ نے اپنے بیٹے علیؓ اور غلام عکرمہؓ کو بھیجا کہ ابوسعیدؓ سے حدیث سن کر آؤ۔ اس وقت وہ باغ میں تھے، ان لوگوں کو دیکھ کر ان کے پاس آکر بیٹھے اور حدیث بھی بیان کی!

روایت حدیث کے ساتھ سماع کی نوعیت بھی ظاہر فرمادیتے تھے۔

عبد اللہ بن عمرؓ نے کسی سے ایک حدیث سنی تھی، وہ ابوسعیدؓ سے راوی تھا، ابن عمرؓ اس کو لے کر ان کے پاس گئے اور پوچھا، اس شخص نے فلاں حدیث آپ سے سنی ہے کیا آپ نے رسول اللہ ﷺ سے یہ حدیث سنی تھی؟ فرمایا بصر عینی وسمع اذنی یعنی میری آنکھوں نے دیکھا اور کانوں نے سنا۔

ایک راوی قرعہ کو ایک حدیث بہت پسند آئی، انہوں نے بڑھ کر پوچھا کیا آپ نے رسول اللہ ﷺ سے اس کو سنا تھا، اس سوال پر حضرت ابوسعیدؓ کو فہمہ آ گیا، فرمایا تو کیا میں بے سنی بیان کر رہا ہوں۔ ہاں میں نے سنا تھا۔

جس حدیث کے الفاظ پر اعتماد نہ ہوتا اس کے بیان کرنے میں احتیاط کرتے تھے ایک مرتبہ ایک حدیث روایت کی، لیکن رسول اللہ ﷺ کا نام نہیں لیا، ایک شخص نے پوچھا یہ رسول اللہ ﷺ سے روایت ہے؟ فرمایا میں بھی جانتا ہوں!۔
اخلاق و عادات:

نہایت حق گو تھے، فرمایا کرتے تھے کہ میں نے رسول اللہ ﷺ کو حق گوئی کی تاکید کرتے سنا تھا، لیکن کاش نہ سنا ہوتا!۔ ایک مرتبہ اس حدیث کا جس میں حق گوئی کی تاکید تھی ذکر چھیڑا تو روک کر کہا کہ حدیث تو ضرور سنی، لیکن عمل بالکل نہ ہو سکا۔

امیر معاویہؓ کے عہد میں بہت سی نئی باتیں پیدا ہو گئی تھیں، حضرت ابوسعیدؓ فرما کر کے ان کے پاس گئے اور تمام مخرابیاں گوش گزار کیں۔
ایک مرتبہ انہی سے انصار کے حعلق گفتگو آئی تو کہا کہ رسول اللہ ﷺ نے ہم کو تکلیفوں پر صبر کرنے کا حکم دیا، امیر نے کہا تو صبر کیجیے۔

ایک مرتبہ مروان سے فضیلت صحابہ کی حدیث بیان کی، وہ بولا کیا جھوٹ بکتے ہو، زید بن ثابت اور رافع بن خدیج بھی اس کے تحت پر بیٹھے تھے، ابوسعیدؓ نے کہا ان سے پوچھو، لیکن یہ کیوں بتائیں گے ایک کو صدقہ کی افسری سے معزول ہونے کا خوف ہوگا دوسرے کو ڈر ہوگا کہ جنبش لب سے ریاست قوم چھینی ہے، یہ سن کر مروان نے مارنے کو درہ اٹھایا، اس وقت دونوں بزرگوں نے ان کی تصدیق کی۔

اسی طرح مروان نے عید کے دن منبر نکلوا یا اور نماز سے قبل خطبہ پڑھا، ایک شخص نے اٹھ کر نوا کہ دونوں باتیں خلاف سنت ہیں، بولا کہ اگلا طریقہ متروک ہو چکا ہے، حضرت ابوسعیدؓ نے فرمایا چاہے کچھ ہو مگر اس نے اپنا فرض ادا کر دیا، میں نے رسول اللہ ﷺ سے سنا کہ جو شخص امر منکر دیکھے تو اس کو ہاتھ سے دفع کرنا چاہیے، اگر اس پر قدرت نہ ہو تو زبان سے اور یہ بھی نہیں تو کم از کم دل سے ضرور برا سمجھے۔

۱۔ مسند ج ۳ ص ۲۹۔ ۲۔ ایضاً ص ۵۔ ۳۔ ایضاً ص ۶۱۔ ۴۔ ایضاً ص ۸۳۔

۵۔ ایضاً ص ۸۹۔ ۶۔ ایضاً ص ۳۳۔ ۷۔ مسند ج ۳ ص ۱۰۔

امر بالمعروف کے ولولہ کا یہ حال تھا کہ یہی مروان ایک مرتبہ حضرت ابو ہریرہؓ کے ساتھ بیٹھا تھا کہ ایک جنازہ سلسلے سے گزرا، اس میں ابوسعید بھی شریک تھے دیکھا تو دونوں جنازہ کے لیے نہیں اٹھے فرمایا اے امیر! جنازہ کے لیے اٹھ کیونکہ رسول اللہ ﷺ اٹھا کرتے تھے یہ سن کر مروان کھڑا ہو گیا!

جب مصعب بن زبیرؓ مدینہ کے حاکم مقرر ہوئے تو عید الفطر میں دریافت فرمایا کہ نماز اور خطبہ میں آنحضرت ﷺ کا عمل کیا تھا فرمایا خطبہ سے قبل نماز پڑھاتے تھے چنانچہ مصعبؓ نے اس دن اسی قول پر عمل کیا!

ایک مرتبہ شہر بن حوشب کو سفر طور کا خیال دامن گیر ہوا، وہ ملاقات کو آئے ابوسعیدؓ نے ان سے کہا تین مسجدوں کے علاوہ (اور کسی مقدس مقام کے لیے) شہر حال کی ممانعت ہے۔

ابن ابی مصعب مازنی کو جنگل پسند تھا ان کو ہدایت کی کہ وہاں زور سے اذان دیا کریں کہ تمام جنگل نعرہ بکیر سے گونج اٹھے۔

نہی عن المنکر کی یہ کیفیت تھی کہ ان کی بہن متواتر بغیر کچھ کھائے پنے روزے رکھتی تھیں، آنحضرت ﷺ نے ایسے روزوں کی ممانعت فرمائی ہے۔ حضرت ابوسعیدؓ ان کو ہمیشہ منع کرتے تھے۔

سنت کے پورے قمع تھے حضرت ابو ہریرہؓ ایک مسجد میں نماز پڑھایا کرتے تھے وہ ایک مرتبہ بیمار ہو گئے یا کسی سبب نہ آسکے ابوسعید خدریؓ نے امامت کی ان کے طریقہ نماز سے لوگوں نے اختلاف کیا، انہوں نے منبر کے پاس کھڑے ہو کر کہا میں نے جس طرح رسول اللہ ﷺ کو نماز پڑھتے دیکھا ہے اس طرح پڑھائی، باقی تمہارے طریقہ کی مخالفت تو اس کی مجھے بالکل پرواہ نہیں۔

حزاج میں بردباری اور تحمل تھا، ایک مرتبہ پاؤں میں درد ہوا۔ بیچ پر پیر رکھے لینے

تھے کہ آپ کے بھائی نے آکر اسی پاؤں پر ہاتھ مارا جس سے درد بڑھ گیا، انہوں نے نہایت نرم لہجہ میں کہا، تم نے مجھے تکلیف پہنچائی، جانتے تھے کہ درد ہے، جواب ملا ہاں، لیکن رسول اللہ ﷺ نے اس طرح لینے سے ممانعت فرمائی ہے۔

مگر باحق باتوں پر غصہ بھی آجاتا تھا، ایک مرتبہ حج پر جا رہے تھے ایک درخت کے نیچے قیام ہوا، ابن صیاد بھی جس کے دجال ہونے میں خود آنحضرت ﷺ کو شبہ تھا اسی درخت کے نیچے ٹھہرا تھا۔ ان کو برا معلوم ہوا، لیکن خاموش رہے۔ اس نے خود چھیڑ کر اپنی مظلومیت کی داستان سنائی ان کو رحم آ گیا مگر جب اس نے خلاف واقعہ دعویٰ کیا تو بگڑ کر فرمایا تبارک سائر الیوم۔

سادگو اور بے تکلفی فطرت ثانیہ تھی، ایک جنازہ میں بلائے گئے سب سے اخیر میں پہنچے لوگ بیٹھ چکے تھے ان کو دیکھ کر اٹھے اور جگہ خالی کر دی، فرمایا یہ مناسب نہیں انسان کو کشادہ جگہ میں بیٹھنا چاہیے چنانچہ سب سے الگ کھلی جگہ پر جا کر بیٹھے۔

ابوسلمہؓ سے یارانہ تھا، ایک مرتبہ انہوں نے آواز دی یہ چادر اوڑھے نکل آئے ابوسلمہؓ نے کہا ذرا باغ تک چلے آپ سے کچھ باتیں کرنی ہیں۔ چنانچہ یہ ساتھ ہو لیے۔ اس واقعہ میں یہ بات لحاظ کے قابل ہے کہ ابوسلمہ تابعی اور وہ صحابی ہیں اس کے ماسوا ابوسلمہ کو شرف تلمذ بھی حاصل ہے۔

قیموں کی پرورش کرتے تھے لیث اور سلیمان بن عمرو عبدالعزازی انہیں کے تربیت یافتہ تھے۔

ہاتھ میں چھڑی لیتے تھے تہی چیزیاں زیادہ پسند تھیں کھجور کی شاخیں لاتے اور ان کو سیدھا کر کے چھڑی بناتے یہ بھی رسول اللہ ﷺ کا اتباع تھا۔

۱۔ مستدرج ص ۱۸۔ ۲۔ ایضاً۔ ۳۔ ایضاً ص ۴۳۔ ۴۔ ایضاً ص ۱۸ و ایضاً۔

۵۔ مستدرج ص ۶۰۔ ۶۔ ایضاً ص ۱۱ و ۳۳ ایضاً ص ۶۵۔

حضرت ابو مسعودؓ بدری

نام و نسب:

عقبہ نام 'ابو مسعود کثیث' سلسلہ نسب یہ ہے۔ عقبہ بن عمرو بن ثعلبہ بن اسیرہ بن عمیرہ ابن عطیہ بن حدارہ بن عوف بن حارث بن خزرج۔

اسلام:

عقبہ ثانیہ میں اسلام قبول کیا اور دینِ حنیفی کے پر جوش داعی ثابت ہوئے۔

غزوات اور عام حالات:

تمام غزوات میں شرکت کی عام خیال یہ ہے کہ بدر میں شریک نہ تھے صرف بدر کی سکونت سے بدری مشہور ہو گئے، لیکن یہ صحیح نہیں۔ امام شعبہ بخاری، مسلم ان کی شرکت بدر کا اعتراف کرتے ہیں، امام بخاری نے جامع صحیح میں اس کی طرف صاف طور پر اشارہ کیا ہے۔ اس کے سوا بیعت عقبہ کی شرکت پر تمام ائمہ فریق متفق ہیں، پھر بدر سے غائب ہونے کی کیا وجہ ہو سکتی ہے؟

عہد نبوت اور خلفاء ثلاثہ کے زمانہ تک مدینہ میں اقامت پذیر رہے، کچھ دنوں بدر میں سکونت رکھی، حضرت علیؓ کے دور خلافت میں کوفہ میں منتقل ہو گئے، اور یہاں مکان بنا لیا تھا۔

جناب امیر کے احباب خاص میں تھے، جب آپ جنگ صفین کے لیے روانہ ہوئے تو ان کو کوفہ میں اپنا جانشین بنا کر گئے اور آپ کی واپسی تک کوفہ انہی کی ذات سے مرکز امارت رہا۔ جنگ صفین کے بعد وطن (مدینہ) کی محبت نے اپنی طرف کھینچا، اور آپ مدینہ لوٹ آئے۔

وفات:

۳۰ ہجری میں انتقال کیا، بعض کا خیال ہے کہ امیر معاویہ کے اخیر زمانہ خلافت تک موجود تھے، لیکن یہ غلطی سے خالی نہیں۔ تاہم اس قدر یقینی ہے کہ مغیرہ بن شعبہ کی ولایت کوفہ کے وقت زندہ تھے، جس کا زمانہ قطعاً ۳۰ ہجری کے بعد تھا۔

اولاد:

لڑکے کا نام بشیر تھا، ایک صاحبزادی تھیں، جو امام حسینؑ کو منسوب تھیں، زید انہی کے لطن سے تولد ہوئے تھے۔ بشیر آنحضرت ﷺ کے زمانہ میں یا کچھ بعد میں پیدا ہوئے تھے۔
فضل و کمال:

حضرت ابو مسعودؓ نے حدیث نبوی کی نشر و اشاعت کا فرض بھی انجام دیا، اور راویان حدیث کے تیسری طبقہ میں ان کا شمار ہے، اور کتب حدیث میں ۱۰۲ روایتیں ان کی موجود ہیں، روایات میں تابعین کے کئی طبقے داخل ہیں، جن میں مشہور لوگوں کے نام یہ ہیں:
 بشیر، عبد اللہ بن یزید عظمیٰ، ابو اہل، علقمہ، قیس بن ابی حازم، عبدالرحمن بن یزید نخعی، یزید بن شریک تمیمی، محمد بن عبد اللہ بن زید بن عبد ربہ انصاری۔
اخلاق:

پابندی احکام رسول اور امر بالمعروف آپ کے خاص اوصاف تھے، حکم نبوی کی متابعت کا یہ واقعہ ہے کہ وہ ایک مرتبہ اپنے غلام کو مار رہے تھے، پیچھے سے آواز آئی۔ ابو مسعودؓ را سوچ کر ایسا کرو! جس خدا نے اس پر تم کو قادر کیا، اس کو تم پر بھی قدرت دے سکتا ہے، یہ آنحضرت ﷺ کی آواز تھی، دل پر خاص اثر پڑا، قسم کھا کر عرض کی کہ آئندہ کسی غلام کو نہ ماروں گا اور اس کو آزاد کرتا ہوں۔

امر بالمعروف کے فرض سے بھی غافل نہ رہتے تھے، ایک مرتبہ مغیرہ بن شعبہؓ نے امارت کوفہ کے زمانہ میں نماز عصر دیر سے پڑھائی، اسی وقت ان کو نوکا کہ آپ کو معلوم ہے کہ آنحضرت ﷺ نماز بیچ گانہ حضرت جبرئیلؑ کے بتانے کے مطابق پڑھتے تھے، اور فرماتے تھے کہ ہکذا امرت۔ سنت کی پوری اتباع کرتے تھے، ایک روز لوگوں سے کہا جانتے ہو؟ رسول اللہ ﷺ کس طرح نماز پڑھتے تھے، پھر خود نماز پڑھا کر بتائی۔ نماز میں مل کر کھڑے ہونا رسول اللہ ﷺ کی سنت ہے، لوگوں نے اس کو چھوڑا تو فرمایا، اس کا فائدہ یہ تھا کہ باہم اتفاق تھا، اب تم لوگ دور دور کھڑے ہوتے ہو، اسی وجہ سے اختلاف پیدا ہو گیا ہے۔

حضرت ابو قتادہ رضی اللہ عنہ

نام و نسب:

حارث نام ابو قتادہ کنیت، فارس رسول اللہ لقب، قبیلہ خزرج کے خاندان سلمہ سے ہیں۔ نسب نامہ یہ ہے، حارث بن ربیع بن بلدہ بن خناس ابن سان بن عبید بن عدی بن غنم بن کعب بن سلمہ بن زید بن جشم بن خزرج، والدہ کا نام کوشہ بنت مظہر بن حرام تھا، اور بنو سلمہ میں سواد بن غنم کے خاندان سے تھیں۔

ہجرت سے تقریباً ۱۰ سال پیشتر مدینہ میں پیدا ہوئے۔

اسلام:

عقبہ ثانیہ کے بعد اسلام قبول کیا۔

غزوات:

غزوہ بدر میں شریک نہ تھے، احد اور خندق اور تمام غزوات میں شرکت کی۔ ربیع الاول ۶ ہجری میں غزوہ ذی قردیا غابہ پیش آیا، اس میں ان کی شرکت نمایاں تھی، آنحضرت ﷺ کی اونٹنیاں ذی قرد نامی ایک گاؤں میں چرا کرتی تھیں آپ کے غلام جن کا نام رباح تھا، ان کے نگران تھے، چند غطفانی چرواہوں کو قتل کر کے اونٹنیوں کو ہانک لے گئے، سلمہ بن اکوع ایک مشہور صحابی تھے، انہوں نے سنا تو عرب کے عام قاعدہ کے موافق مدینہ کی سمت رخ کر کے "یا صبا سہا" کے تین نعرے لگائے، اور رباح کو آنحضرت ﷺ کے پاس دوڑایا، اور خود غطفانیوں کے تعاقب میں رہے۔

آنحضرت ﷺ نے مدد کے لیے تین سوار بھیجے اور پیچھے ابو قتادہ انصاری اور ان کے پیچھے مقدار کندی گھوڑا اڑاتے چلے آ رہے تھے، غطفانی سواروں کو دیکھ کر فرار ہو گئے، لیکن آخرم کو شوق شہادت دامن گیر تھا۔ غطفانیوں کے پیچھے ہو لیے، آگے بڑھ کر ان میں

اور عبدالرحمن غطفانی میں مقابلہ ہو گیا اور آخرم شہید ہو گئے۔ عبدالرحمن ان کا گھوڑا لے جاتا چاہتا تھا کہ ابوققادہؓ پہنچ گئے اور بڑھ کر نیزہ کا وار کیا اور عبدالرحمن کا قصہ بھی پاک ہو گیا، یہاں سے لوٹے تو رسول اللہؐ سے ملاقات ہوئی، آپ نے قصہ سن کر فرمایا (کسان خبیر فرساننا الیوم ابوققادہ) یعنی آج ابوققادہ بہترین سوار تھے۔

شعبان ۸ ہجری میں آنحضرت ﷺ نے نجد کے ایک مقام خضرہ کی جانب ۱۵ آدمیوں کو روانہ فرمایا، حضرت ابوققادہؓ ان کے امیر تھے، چھاپہ مارنا مقصود تھا، اس لیے رات بھر چلتے اور دن کو کہیں چھپ رہتے تھے، مقام خضرہ میں قبیلہ غطفان آباد تھا، جو غارت گر امن وامان اور مسلمان کا قدیم دشمن تھا، حضرت ابوققادہؓ موقع پا کر اچانک پہنچ گئے۔ قبیلہ طاقتور تھا، بہت سے آدمی جمع ہو گئے اور میدان کارزار گرم ہو گیا لیکن ابوققادہؓ نے لوگوں سے کہہ دیا کہ جو تم سے لڑے اس کو مارنا، ہر شخص سے تعرض کی ضرورت نہیں۔

اس کا نتیجہ یہ ہوا کہ جنگ کا جلد خاتمہ ہو گیا اور ۱۶ دن کے بعد مال غنیمت لے کر صحیح و سالم مدینہ واپس آئے، مال غنیمت میں ۲۰۰ اونٹ، ۲۰۰۰ بکریاں اور بہت سے قیدی تھے۔

اس کا خنس نکال کر باقی وہیں تقسیم کر لیا گیا، حضرت ابوققادہؓ کے حصہ میں ایک حسین لڑکی بھی آئی تھی، آنحضرت ﷺ نے اسے اپنے لیے مانگ کر محمد بن ضرہ کو دے دیا۔ اس کے کچھ ہی دنوں بعد رمضان کے مہینہ میں ۸ آدمیوں کا ایک سریہ بنو نضیر کی طرف بھیجا، حضرت ابوققادہؓ اس کے بھی سرگروہ تھے، بنو نضیر نے خباز اور ذی شیبہ کے درمیان مدینہ سے ۳ منزل کے فاصلہ پر مکہ کی جانب واقع ہے، آنحضرت ﷺ مکہ پر فوج کشی کا ارادہ کر چکے تھے، ان لوگوں کے بھیجنے کا مدعا یہ تھا کہ لوگوں کو مکہ کا خیال نہ آئے اور لڑائی سے پہلے یہ راز کسی طرح فاش نہ ہو، ذی شیبہ پہنچ کر معلوم ہوا کہ رسول اللہ ﷺ مکہ روانہ ہو گئے ہیں، اس لیے یہ لوگ وہاں سے چل کر سقیہ میں آنحضرت ﷺ کے لشکر کے ساتھ شریک ہو گئے۔

فتح مکہ کے بعد غزوہ حنین واقع ہوا۔ لڑائی اتنی سخت تھی کہ بڑے بڑے جاننازوں کے قدم اکٹڑ گئے تھے، لیکن حضرت ابوقادہؓ نے اس میں نہایت شجاعت دکھائی۔ ایک مسلمان اور شرک میں لڑائی ہو رہی تھی، دوسرا مشرک پیچھے سے حملہ کی فکر میں تھا، حضرت ابوقادہؓ نے مسلمان کو تہا دیکھ کر اس مشرک پر پیچھے سے حملہ کیا تو ارکندھے پر پڑی جو ذرہ کا ٹٹی ہوئی اچٹ کر ہاتھ تک پہنچی اور ہاتھ صاف ہو گیا، وہ دوسرے ہاتھ سے دست و گریبان ہو گیا۔ آدمی تو مند تھا۔ اس زور سے دبا یا کہ حضرت ابوقادہؓ ہنستا: گھبرا گئے، لیکن خون زیادہ نکل چکا تھا۔ اس لیے ابوقادہؓ نے موقع پا کر قتل کر دیا، خود کہتے ہیں کہ مجھے جان کے لالے پڑ گئے تھے لیکن تقاضا اس کی آئی تھی۔

مکہ کا ایک آدمی ادھر سے گزر رہا تھا، اس نے مقتول کا سارا سامان اتار لیا اس وقت لشکر اسلام میں عجیب سراسیمگی طاری تھی، لوگ میدان سے ہٹ رہے تھے، یہ بھی اسی طرف چلے، ایک مقام پر حضرت عمرؓ کچھ آدمیوں کے ساتھ کھڑے تھے، ان سے پوچھا کیا بات ہے، حضرت عمرؓ نے کہا جو خدا کی مرضی اتنے میں لوگ پلٹ پڑے اور میدان مسلمانوں کے ہاتھ رہا۔

لڑائی کے بعد آنحضرت ﷺ نے اعلان کیا کہ جس نے جس کافر کو مارا ہو اس کا مال و متاع ثبوت کے بعد اس کو دلایا جائے گا، حضرت ابوقادہؓ نے اٹھ کر کہا میری نسبت کون شہادت دیتا ہے، کسی طرف سے آواز آئی تین مرتبہ ایسا ہی ہوا تو آنحضرت ﷺ نے فرمایا ابوقادہ! کیا معاملہ ہے؟ انہوں نے سارا قصہ گوش گزار کیا، ایک شخص بولا ج کہتے ہیں ان کا سامان میرے پاس ہے، لیکن ان کو راضی کر کے مجھے دلواد بیچیے، حضرت ابو بکرؓ نے کہا یہ نا انصافی ہے، خدا کا شیر امارت اور مال سے محروم رہے اور قریش کی ایک چڑیا مفت میں مزے اڑائے، آنحضرت ﷺ نے فرمایا حقیقت یہی ہے، بہتر ہے کہ ان کا مال انہی کو دے دو۔

حضرت ابوقادہؓ نے اس کو فروخت کر کے بنو سلمہ میں ایک باغ خریدا، قبول اسلام کے بعد جائیداد خریدنے کی یہ پہلی بسم اللہ تھی!

عام حالات:

عہد نبوت کے بعد حضرت علی رضی اللہ عنہ کے زمانہ مبارک میں امارت مکہ پر نامزد ہوئے، لیکن پھر کسی وجہ سے قسم بن عباسؓ امیر بنائے گئے، یہ ۳۶ ہجری کا واقعہ ہے۔ اسی سنہ میں جنگ جمل اور دوسرے سال صفین کا معرکہ ہوا، حضرت ابوقادہؓ دونوں میں شریک ہوئے۔ ۳۸ ہجری میں خوارج نے علم بغاوت بلند کیا، جناب امیر نے جس فوج کے ساتھ فوج کشی کی تھی، حضرت ابوقادہؓ اس کے پیادوں کے افسر تھے۔

وفات:

سنہ وفات میں سخت اختلاف ہے بعض کے نزدیک ۴۰ ہجری ہے۔ ان لوگوں کے نزدیک کوفہ میں انتقال کیا تھا، اور جناب امیر رضی اللہ عنہ نے نماز جنازہ پڑھائی، جس میں ۶ یا ۷ تکبیریں کہیں، لیکن صحیح یہ ہے کہ ۵۰ ہجری اور ۶۰ ہجری کے درمیان انتقال کیا، امام بخاری نے اوسط میں یہی لکھا ہے اور اس پر دلائل قائم ہیں۔

حلیہ:

حلیہ مفصل مذکور نہیں، اتنا معلوم ہے کہ گردن تک بال رکھتے تھے جس کو جمہ کہتے ہیں، کبھی کبھی کنگھی کرتے۔ آنحضرتؐ نے ایک مرتبہ پراگندہ دیکھا تو فرمایا ذرا ان کو تو درست کر دو آدمی بال رکھے تو ان کی خبر گیری بھی کرے، ورنہ رکھنے سے کیا فائدہ اس سے تو گھنا ہوا سرا چھا ہے۔

اولاد:

چار بیٹے تھے، عبداللہ، معبد، عبدالرحمن، ثابت، موخر الذکر ام ولد سے تولد تھے، بیوی کا نام سلافہ بنت براء بن معرور بن صحر تھا، خاندان سلمہ کے نہایت ممتاز گھرانے سے تھیں، خود صحابیہ اور جلیل القدر صحابی کی لڑکی تھیں۔

فضل و کمال:

گو حضرت ابوقادہؓ قرآن مجید اور احادیث نبوی کی اشاعت کے فرض سے غافل نہ رہے، لیکن روایت حدیث میں نہایت محتاط تھے۔ ایک مرتبہ انہوں نے آنحضرتؐ سے کذب علی

الرسول کی حدیث سنی تھی اس وقت سے وہ حدیث کے باب میں نہایت محتاط ہو گئے تھے۔^۱
تابعین کی ایک مجلس میں حدیث کا چرچا تھا، ہر شخص قال اللہ کذا، قال اللہ
کذا کہہ رہا تھا، حضرت ابوقادہؓ نے سن کر فرمایا: بد بختو! منہ سے کیا نکال رہے ہو؟ آنحضرت
ﷺ نے جھوٹی حدیث بیان کرنے والوں کو جہنم کی وعید سنائی ہے۔^۲

لیکن اس احتیاط کے باوجود ان کی مرویات کی تعداد ۷۷۰ ہے، راویوں میں صحابہ
کبار اور تابعین عظام داخل ہیں، حضرت انس بن مالکؓ، حضرت جابر بن عبد اللہ، ابو محمد
نافع بن الاقرع (ان کے آزاد کردہ غلام تھے) سعید بن کعب بن مالک (بہو کے بھائی
تھے) کبشہ بنت کعب بن مالک (بہوتھیں) عبد اللہ بن رباح، عطاء بن یسار، ابوسلمہ بن عبد الرحمن
بن عوف، عمر بن سلیم زرقی، عبد اللہ بن معبد مازنی، محمد بن سیرین، یحییٰ بن مہمان، مولیٰ اثوامہ، سعید بن مسیب،
ابن منکدر، کہ پہر حدیث کے آفتاب و ماہتاب ہیں، ان کے لمعات فضل سے مستغنی نہیں۔

اخلاق و عادات:

اخوت اسلامی کا یہ حال تھا کہ ایک انصاری کا جنازہ آنحضرت ﷺ کے پاس نماز کے
لیے لایا گیا، آپ نے پوچھا اس پر قرض تو نہیں ہے، لوگوں نے کہا دو دینار (۱۰ روپے) ہیں، فرمایا
کچھ چھوڑا بھی ہے؟ جواب ملا کچھ نہیں، ارشاد ہوا کہ تم لوگ نماز پڑھ لو، حضرت ابوقادہ نے عرض کیا
یا رسول اللہ (ﷺ) اگر میں قرض ادا کر دوں تو آپ نماز پڑھائیں گے، فرمایا ہاں، چنانچہ انہوں نے
قرض ادا کر کے آنحضرت ﷺ کو خبر کی، اس وقت آپ نے جنازہ منگوا کر نماز پڑھی۔^۳

ایک مسلمان پر ان کا کچھ قرض تھا، جب یہ تقاضا کرنے جاتے تو وہ چھپ رہتا،
ایک روز گئے تو اس شخص کے لڑکے سے معلوم ہوا کہ گھر میں بیٹھے کھانا کھا رہے ہیں، پکار کر
کہا، نکلو مجھے معلوم ہو گیا ہے اب چھینا بیکار ہے، جب وہ آیا تو چھپ رہنے کی وجہ پوچھی،
اس نے کہا بات یہ ہے کہ میں تنگدست ہوں، میرے پاس کچھ نہیں ہے، اس کے ساتھ عیال
دار بھی ہوں، پوچھا واقعی تمہارا حال خدا کی قسم ایسا ہی ہے، بولا ہاں، حضرت ابوقادہ آبدیدہ
ہو گئے اور اس کا قرض معاف کر دیا۔^۴

۱۔ مسند ابن فضال ص ۹۲ ۲۔ ایضاً ص ۳۱۰ ۳۔ مسند ج ۵ ص ۲۹۵، ۲۰۳۔ ۴۔ ایضاً ص ۳۱۸۔

حضرت ابو بکرؓ نے جب مرتدین کے مقابلہ کے لیے لشکر بھیجا تھا تو حضرت خالد کو لکھا کہ وہ مالک بن نویرہ یروعی کی طرف جائیں انہوں نے کسی وجہ سے مالک کو جس نے اسلام قبول کر لیا تھا قتل کر ڈالا حضرت ابوقادہ کو اتنی ناگواری ہوئی کہ انہوں نے بارگاہ خلافت میں عرض کی کہ میں ان کی ماتحتی میں نہ رہوں گا انہوں نے ایک مسلمان کا خون کیا ہے۔ وہ چھوٹی چھوٹی باتوں میں امر بالمعروف کا خیال رکھتے تھے۔

ایک مرتبہ چھت پر کھڑے تھے کہ ستارہ ٹوٹا لوگ دیکھنے لگے فرمایا اس کا زیادہ دیکھنا منع ہے۔

اکثر خدمت رسول اللہ کی سعادت بھی حاصل ہوتی تھی ایک سفر میں آنحضرت ﷺ کے ساتھ تھے۔ آپ نے لوگوں سے فرمایا کہ پانی کی خبر لو ورنہ سویرے پیاسے اٹھو گے لوگ پانی ڈھونڈنے نکل گئے لیکن حضرت ابوقادہؓ موکب نبوی کے ساتھ رہے آنحضرت ﷺ اونٹ پر سو رہے تھے جب آپ اونگھ میں کسی طرف جھکتے تو یہ بڑھ کر ٹیک لگا دیتے ایک دفعہ گرنے کے قریب تھے انہوں نے ٹیک لگائی آپ کی آنکھ کھل گئی فرمایا کون؟ عرض کیا ابوقادہ فرمایا کب سے میرے ساتھ ہو۔ کہا شام سے آنحضرت نے دعادی حفظک اللہ کما حفظ رسولہ! جس طرح تم نے میری نگہبانی کی خدا تمہارا نگہبان رہے۔ فطرۃ نہایت رحیم تھے جانوروں تک پر رحم کرتے تھے ایک مرتبہ اپنے بیٹے کے گھر گئے۔ بہو نے وضو کے لیے پانی رکھا بلی آئی اور منہ ڈال کر پانی پینے لگی حضرت ابوقادہ نے بھگانے کی بجائے برتن اس کی طرف جھکا دیا کہ خوب اچھی طرح پی لے بہو کھڑی ہوئی یہ تماشا دیکھ رہی تھیں کہا بیٹی اس میں تعجب کی کیا بات ہے آنحضرت ﷺ نے فرمایا ہے کہ وہ نجس نہیں وہ تو گھروں کی آنے جانے والی ہے۔

شکار کا بے حد شوق تھا ایک مرتبہ آنحضرت ﷺ کے ہمراہ مکہ جا رہے تھے راستہ سے کچھ ساتھیوں کو لے کر نکل گئے علاقہ پہاڑی تھا ان کو پہاڑ پر تیزی سے چڑھنے کی مشق تھی دوستوں کو لے کر پہاڑ پر تفریحاً چڑھے کہ ایک جانور نظر آیا انہوں نے بڑھ کر

دیکھا اور پوچھا بتاؤ کون جانور ہے؟ لوگوں نے کہا ہم ٹھیک نہیں بتا سکتے، بولے گور خر ہے پہاڑ چڑھتے وقت کوڑا بھول آئے تھے، ساتھیوں سے کہا میرا کوڑا لاؤ، یہ لوگ احرام باندھ چکے تھے اس بنا پر شکار میں شریک نہیں ہو سکتے تھے۔ اس لیے خود نیزہ لے کر گور خر کے تعاقب میں روانہ ہوئے اور اس کو شکار کر کے ساتھیوں کو آواز دی کہ اس کے اٹھانے میں ہاتھ بناؤ، لیکن اس میں بھی کسی نے مدد نہ کی، آخر خود اٹھا کر لائے، اور گوشت پکایا لوگوں کو کھانے میں بھی شامل ہوا۔ بعضوں نے کھایا اور بعض محترمز رہے، حضرت ابو قتادہؓ نے کہا اچھا! تھوڑی دیر میں بتاؤں گا۔ رسول اللہ ﷺ سے چل کر پوچھتا ہوں، چنانچہ جب آپ سے ملاقات ہوئی تو اس واقعہ کا تذکرہ کیا، آپ نے فرمایا اس کے کھانے میں کیا مضائقہ ہے، خدا نے تمہارے لیے بھیجا تھا، اگر کچھ باقی ہو تو میرے لیے لاؤ، لوگوں نے پیش کیا، آپ نے صحابہ سے فرمایا، اس کو کھاؤ!

نہایت لمنسار تھے اس لیے احباب کا ایک حلقہ تھا، حدیبیہ میں جب آنحضرتؐ کے ساتھ مکہ جا رہے تھے تو راستہ میں دوست احباب ہنستے اور مذاق کرتے جاتے تھے، ابو محمد بھی ان کی مجلس کے ایک رکن تھے۔



حضرت اسید بن حنظلہ

نام و نسب:

اسید نام ابو یحییٰ و ابو عییک کنیت قبیلہ اوس کے خاندان اشہل سے ہیں نسب نامہ یہ ہے اسید بن حنظلہ بن سماک بن عیک بن رافع بن امراء القیس بن زید بن عبدالاشہل بن جشم بن حارث بن خزرج بن عمرو بن مالک بن اوس ماں کا نام ام اسید بنت سکن تھا۔

حضرت اسید کے والد (حنظلہ) قبیلہ اوس کے سردار تھے ایام جاہلیت میں اوس و خزرج میں جوڑا لیاں ہوئیں وہ حنظلہ ہی کی زیر قیادت ہوئیں جنگ بعاث میں جو تمام لڑائیوں کا نچوڑ تھی، سپہ سالاری کا علم انہی کے ہاتھ میں تھا۔

اس میں انہوں نے نہایت ہوشیاری سے اپنا کام انجام دیا، خزرج کی ریاست عمرو بن نعمان رجبہ کے سپرد تھی وہ نہایت تدبیر سے فوجوں کو لڑا رہا تھا اور اسی شکست کھا رہے تھے یہ دیکھ کر حنظلہ خود مقابلہ کو آگے بڑھے اور عمرو مارا گیا اور اوس کو کامیابی نصیب ہوئی یہ ہجرت سے ۵ سال قبل کا واقعہ ہے۔

اسلام:

اس کے تین سال بعد بیعت عقبہ ہوئی اور حضرت مصعب بن عمیر اشاعت اسلام کے لیے مدینہ تشریف لائے۔ حضرت اسید ابھی تک مسلمان نہ ہوئے تھے۔

حضرت مصعب نے اسعد بن زرارہ کے مکان میں قیام کیا تھا اور بنو ظفر کے قبیلہ میں بیٹھ کر تعلیم قرآن دیا کرتے تھے بنو ظفر کے مکانات عبدالاشہل سے متصل واقع تھے۔ ایک روز باغ میں مسلمانوں کو تعلیم دے رہے تھے کہ اسعد بن معاذ اور اسید بن حنظلہ کو خبر ہو گئی اسعد نے اسید سے کہا کہ ان کو جا کر منع کرو کہ ہمارے محلہ میں آئندہ نہ آئیں اگر اسعد بن زرارہ بیچ میں نہ ہوتے تو میں خود چلتا۔ ان کے کہنے پر اسید نیزہ اٹھا کر باغ کی طرف اسلام کا قلع قمع کرنے روانہ ہوئے کارکنان قضا نے کہا: ع

آمد آں یارے کہ نامی خواستیم

حضرت اسعد بن زرارہؓ نے ان کو آتا دیکھ کر داعی اسلام سے کہا کہ یہ اپنی قوم کے سردار ہیں آپ کے پاس آرہے ہیں ان کو مسلمان بنا کر چھوڑیے گا؟ اسید نے قریب پہنچ کر پوچھا، تم ہمارے کمزور لوگوں کو بیوقوف کیوں بناتے ہو؟ اگر اپنی خیریت چاہتے ہو تو ابھی یہاں سے چلے جاؤ، مصعبؓ پر اس کا کیا اثر ہو سکتا تھا، فرمایا آپ بیٹھ کر پہلے میری بات سن لیں، اگر پسند ہو تو خیر ورنہ جو مزاج میں آئے کیجیے گا، اسید بیٹھ گئے اور مصعب نے اسلام کی حقیقت بیان کی، کلام پاک کی چند آیتیں پڑھیں، جن کو سن کر ان پر خاص اثر طاری ہوا، اور بے اختیار منہ سے نکلا اس دین میں کیونکر داخل ہو سکتا ہوں؟ جواب دیا پہلے نہانا ضروری ہے پھر کپڑے پاک کرنا، کلمہ پڑھنا اور نماز پڑھنا، اسید اٹھے اور نہا کر مسلمان ہو گئے۔ چلتے وقت کہا میں جاتا ہوں اور دوسرے سردار کو بھیجتا ہوں ان کو بھی مسلمان کرنا، اور وہاں سے لوٹ کر حضرت سعدؓ بن معاذ کو روانہ کیا۔ یہ عقبہ ثانیہ سے پہلے کا واقعہ ہے، بیعت عقبہ میں خود شریک ہوئے، آنحضرتؐ نے ان کو عبدالاشہل کا نقیب تجویز کیا۔

غزوات اور دیگر حالات:

آنحضرتؐ نے زید بن حارثہ کو جو مہاجر اور بڑے رتبہ کے صحابی تھے ان کا اسلامی بھائی بنایا، غزوات میں سے بدر کی شرکت میں اختلاف ہے احد میں شریک تھے اور ۷ زخم کھائے تھے لڑائی کی شدت کے وقت جب تمام مجمع رسول اللہؐ کے پاس سے ہٹ گیا اس وقت بھی یہ ثابت قدم رہے تھے۔ غزوہ خندق میں لڑائی ختم ہونے کے بعد بھی مسلمان دس روز تک محصور رہے اور مشرکین شب خون کے ارادہ سے راتوں کو گشت لگاتے تھے اس وقت حضرت اسیدؓ نے ۲۰۰ آدمی لے کر خندق کی حفاظت کی۔

جب غطفانیوں نے لوٹ مار میں زیادہ سرگرمی دکھائی تو آنحضرتؐ نے ان کے سرداروں (عامر بن طفیل اور زید) کو بلا بھیجا ان دونوں نے با اتفاق کہا کہ مدینہ کے پھلوں میں حصہ دلوائیے تو اس کی تدبیر کی جاسکتی ہے۔ اسید بن خضیر کھڑے تھے نیزہ سے

دونوں کے سر کو ٹھونکا دے کر کہا لومزی جا بھاگ، عامر کو یہ الفاظ ناگوار گزرے، پوچھا تمہارے باپ تم سے اچھے تھے، جواب دیا کبھی نہیں میں تم سے اور اپنے باپ دونوں سے اچھا ہوں کیونکہ وہ کافر تھے۔

اس کے ایک سال بعد ایک اور غزوہ حدیبیہ سے ایک سال قبل ابوسفیان نے آنحضرتؐ کو قتل کرنے کو ایک آدمی بھیجا تھا اس نے چھوٹا سا خنجر کمر میں رکھا اور آنحضرتؐ کو پوچھتا ہوا عبدالاشہل کی مسجد میں پہنچا، آپؐ نے صورت دیکھتے ہی فرمایا یہ دھوکہ دینے آیا ہے، وہ قتل کے ارادہ سے آپؐ کی طرف بڑھا حضرت اسیدؓ نے اس کی لنگی پکڑ کر کھینچ لی اور اس کا خنجر نیچے گر پڑا، وہ سمجھا کہ اب جان کی خیر نہیں، انہوں نے اس کا گریبان مضبوطی سے پکڑ لیا کہ بھاگنے کا قصد نہ کرے!ؑ

خیبر میں سلمہ بن اکوع کے چچا عامر نے ایک یہودی پر حملہ کیا تھا، مگر ان کی تلوار اچٹ کر خود ان کو لگ گئی جس سے وہ جاں بحق تسلیم ہو گئے، حضرت اسیدؓ اور بعض بزرگوں کو خیال ہوا کہ چونکہ اپنے ہاتھ سے قتل ہوئے ہیں جو ایک طرح کی خوشی ہے اس لیے ان کے اعمال رائیگاں گئے، سلمہ نے آنحضرتؐ سے کہا، ارشاد ہوا کہنے والوں نے غلط کہا ان کو دو ہزار ثواب ہے۔ؒ فتح مکہ میں رسول اللہ ﷺ مہاجرین اور انصار کے ساتھ تھے جن کا دستہ تمام لشکر سے پیچھے تھا اس میں حضرت اسید رضی اللہ عنہ کو یہ خصوصیت حاصل تھی کہ آنحضرتؐ ان کے اور حضرت ابوبکرؓ کے درمیان تھے۔ؓ غزوہ حنین میں قبیلہ اوس کا جھنڈا ان کے پاس تھا۔ؔ

آنحضرتؐ کی وفات کے بعد بیعت سقیفہ میں نمایاں حصہ لیا، قبیلہ اوس سے کہا کہ خزرج سعد بن عبادہ کو خلیفہ بنا کر سیادت حاصل کرنا چاہتے ہیں اگر وہ اس میں کامیاب ہو گئے تو تم پر ہمیشہ کے لیے تفوق حاصل کر لیں گے اور تم کو خلافت میں کبھی حصہ نہ دیں گے میرے خیال میں ابوبکرؓ سے بیعت کر لینا بہتر ہے اور مشورہ دے کر سب کو حکم دیا کہ حضرت ابوبکرؓ سے بیعت کر لیں۔ اوس کی آمادگی کے بعد حضرت سعد بن عبادہ کی قوت ٹوٹ گئی۔ؕ

۱۔ طبقات ص ۶۸۔ ۲۔ صحیح مسلم ص ۹۶ ج ۲۔ ۳۔ طبقات ص ۹۸ حصہ مغازی۔

۴۔ طبقات ص ۱۰۸۔ ۵۔ تاریخ طبری ص ۱۰۳ ج ۶۔

فتح بیت المقدس میں کہ ۱۶ ہجری کا واقعہ ہے حضرت عمرؓ کے ساتھ مدینہ سے شام گئے۔

وفات:

حضرت عمرؓ سے وصیت کی تھی کہ وہ جائیداد اپنے ہاتھ میں لے کر قرض ادا کریں آسان صورت یہی تھی کہ جائیداد فروخت کر کے قرض ادا کر دیا جاتا لیکن حضرت عمرؓ نے ایسا نہیں کیا، قرض خواہوں کو بلا کر ۱۰۰۰ درہم سالانہ پر راضی کیا اس طرح ۴ برس پھل فروخت کر کے ان کا کل قرض ادا کر دیا اور جائیداد صحیح و سالم بچ گئی فرماتے تھے کہ میں اپنے بھائی کے بچوں کو محتاج نہیں دیکھنا چاہتا۔

اہل و عیال:

بیوی نے عہد نبوت میں انتقال کیا تھا، چنانچہ حضرت عائشہؓ سے منقول ہے کہ حج یا عمرہ سے لوگ واپس ہو رہے تھے کہ ذوالحلیفہ میں چند انصار کے لڑکوں نے اسیدؓ ابن خضیر کو ان کی بیوی کے مرنے کی خبر سنائی انہوں نے منہ پر کپڑا ڈال کر رونا شروع کیا، حضرت عائشہؓ نے کہا خدا آپ کی مغفرت کرے آپ ایک جلیل القدر صحابی ہو کر ایک عورت کے لیے روتے ہیں انہوں نے کپڑا ہٹا لیا اور کہا آپ سچ کہتی ہیں ہم کو صرف سعد بن معاذؓ پر رونا چاہیے آنحضرت ﷺ ان باتوں کو سنتے رہے۔^۱

لڑکا غالباً ایک ہی تھا اور اس کا نام یحییٰ تھا صحیح بخاری باب نزول السکبہ والملائکہ عند قراءة القرآن میں ان کا تذکرہ آیا ہے۔^۲

فضل و کمال:

دوسرے اکابر صحابہ کی طرح قرآن و حدیث کی نشر و اشاعت میں ان کا بھی حصہ ہے انہوں نے براہ راست آنحضرت ﷺ سے روایت کی ہے حضرت عائشہؓ، حضرت ابوسعید خدریؓ، حضرت انس بن مالکؓ، حضرت ابولیل انصاریؓ، حضرت کعب بن مالکؓ جیسے جلیل المنزلت صحابہ ان کے راویان حدیث کے سلسلہ میں داخل ہیں۔

اخلاق و عادات:

ترکیہ باطن نے تمام حجابات اٹھا دیئے تھے ایک روز رات کو کلام پاک کی تلاوت کر رہے تھے، گھوڑا قریب بندھا تھا وہ بدکا، انہوں نے پڑھنا بند کیا تو وہ تھم گیا، دوبارہ پڑھنا شروع کیا تو پھر بدکا۔ ان کو ڈر ہوا کہ بچہ پاس لینا ہے کہیں کچل نہ جائے، تیسری مرتبہ باہر نکل کر دیکھا تو ایک سایہ بان نظر آیا جس میں چراغ کی طرح روشنی تھی، قرأت ختم ہو چکی تھی اس لیے وہ اوپر چڑھتا ہوا نظر سے غائب ہو گیا۔ صبح اٹھ کر آنحضرت ﷺ سے عرض کیا، ارشاد ہوا کہ فرشتے قرأت سننے آئے تھے، اگر تم صبح تک پڑھتے رہتے تو لوگ ان کو روز روشن میں دیکھ سکتے تھے۔

ایک رات آنحضرت ﷺ کے پاس سے اٹھے تو سخت اندھیرا تھا۔ چھڑی ہاتھ میں تھی ایک صحابی اور ہمراہ تھے، آگے ایک روشنی ساتھ ساتھ چلتی تھی، راستہ میں الگ الگ ہوئے تو روشنی بھی دونوں کے ساتھ جدا جدا ہو گئی۔

اس واقعہ کو لوگوں نے کرامات صحابہ میں داخل کیا ہے۔

نہایت صاف گو تھے اور اس لیے سینہ کینہ سے پاک تھا، جو بات ہونہ پر کہہ دیتے تھے، حضرت عمرؓ اس فضیلت کی وجہ سے ان کو تمام انصار پر فضیلت دیتے تھے۔
نہایت معزز اور ذی اثر بزرگ تھے۔

حضرت سعد بن معاذ کے بعد قبیلہ اوس تمام تر ان کا تابع فرمان تھا۔ ان کے اثر و اقتدار کا واقعہ اوپر گزر چکا ہے کہ ستیفہ بنی ساعدہ میں جہاں بیشتر سے تمام انصار حضرت سعد بن عبادہ کے خلیفہ بنانے پر اتفاق کر کے آئے تھے ان کی ایک جنبش لب نے انصار کی تمام سوچی سمجھی ہوئی اسکیم درہم برہم کر دی تھی۔ انہیں عظیم الشان خدمات کے سبب آنحضرت ﷺ نے فرمایا تھا نعم الرجل اسید بن حضیر۔ حضرت عائشہؓ فرمایا کرتی تھیں کہ وہ صحابہ کے بہترین اور برگزیدہ افراد میں داخل تھے۔

حضرت ابودجانہ رضی اللہ عنہ

نام و نسب:

سماک نام ابودجانہ کنیت قبیلہ ساعدہ سے ہیں اور سعد بن عبادہ سردار خزرج کے ابن عم ہیں، سلسلہ نسب یہ ہے، سماک بن خرشہ بن لوزان بن عبدود بن زید بن ثعلبہ ابن طریف بن خزرج بن ساعدہ بن کعب بن خزرج اکبر۔

اسلام:

ہجرت سے قبل مسلمان ہوئے۔

غزوات اور دیگر حالات:

آنحضرت ﷺ مدینہ تشریف لائے تو عقبہ بن غزو ان سے ان کی برادری قائم کی تمام غزوات میں شریک ہوئے۔

غزوہ احد میں آنحضرت ﷺ نے ایک تلوار ہاتھ میں لے کر کہا اس کا حق کون ادا کرتا ہے ابودجانہ بولے میں ادا کروں گا، آنحضرت ﷺ نے ان کو تلوار عنایت فرمائی، بعض روایتوں میں ہے کہ انہوں نے دریافت کیا اس کا حق کیا ہے؟ فرمایا یہ کہ مسلمان کو نہ مارنا اور کافر سے نہ بھاگنا۔

حضرت ابودجانہ نے حسب معمول سر پر سرخ پٹی باندھی اور تھے اکڑتے صفوں کے درمیان آ کر کھڑے ہوئے آنحضرت ﷺ نے فرمایا یہ چال اگرچہ خدا کو ناپسند ہے لیکن ایسے موقع پر کوئی حرج نہیں۔

معرکہ کارزار میں نہایت پامردی سے مقابلہ کیا اور بہت سے کافر قتل کیے اور رسول اللہ ﷺ کی حفاظت میں بہت سے زخم کھائے لیکن میدان سے نہ ہٹے۔

آنحضرت ﷺ ان کی اس جانبازی سے نہایت خوش ہوئے مکان پر تشریف لائے تو حضرت فاطمہؓ سے فرمایا میری تلوار دھو ڈالو حضرت علیؓ نے بھی آکر یہی خواہش کی اور کہا کہ آج میں خوب لڑا۔

آنحضرت ﷺ نے فرمایا اگر تم خوب لڑے تو سہل بن حنیف اور ابودجانہ بھی خوب لڑے۔ (اسد الغابہ ج ۲ ص ۲۵۲)

غزوہ بنو نضیر کا کل مال اور اسباب رسول اللہ ﷺ کا حصہ تھا، تاہم آپ نے چند مہاجرین اور انصار کو اس میں سے حصہ عنایت فرمایا تھا، ابودجانہ کو بھی زمین دی تھی جو انہی کے نام سے مال ابن خریشہ مشہور تھی۔

غرض تمام معرکوں میں ان کی شرکت نمایاں تھی، مصنف استیعاب لکھتے ہیں:۔
 له مقامات محمودۃ فی مغازی رسول اللہ صلی اللہ علیہ وسلم.
 ”غزوات نبوی میں ان کو ممتاز درجہ حاصل ہے۔“

حضرت ابوبکرؓ کے عہد میں جنگ یمامہ میں نہایت جانبازی دکھائی۔ سیلہ کذاب سے جو مدعی نبوت تھا، مقابلہ تھا وہ اپنے باغ کے اندر سے لڑ رہا تھا۔ مسلمان گھستا چاہتے تھے لیکن دیوار حائل تھی، ابودجانہ رضی اللہ عنہ، تھوڑی دیر تک دیکھتے رہے، اس کے بعد کہا مسلمانو! مجھ کو اندر پھینک دو!

اس ترکیب سے اگرچہ دیوار پھاند گئے، لیکن پاؤں ٹوٹ گیا، تاہم وہ مشرکین سے دروازہ رو کے کھڑے رہے اور جب تک مسلمان باغ میں داخل نہ ہو گئے اپنی جگہ سے نہ ہلے۔

شہادت:

مسلمان اندر پہنچ کر جوش و خروش سے لڑنے لگے، گو ابودجانہ کا پاؤں ٹوٹ چکا تھا، تاہم وہ سیلہ کو مارنے کے لیے بڑھے اور آخر خود بھی شہید ہو گئے۔

۱ طبقات ابن سعد حصہ مغازی ص ۱۴۲۔ ۲ ایضاً ص ۵۸۲۔

۳ اسد الغابہ ج ۲ ص ۳۵۳۔ ۴ ایضاً ج ۵ ص ۱۸۴۔

فضل و کمال:

اگرچہ حضرت ابودجانہ سے حدیثیں منقول نہیں تاہم ان کی نسبت صاحب اسد الغابہ لکھتے ہیں:

وهو من فضلاء الصحابة و اکابرهم.

”یعنی وہ فضلاء صحابہ میں تھے اور بڑے رتبہ کے شخص تھے“۔^۱

اخلاق و عادات:

جوش ایمان کا نظارہ جنگ یمامہ کی جانبازی میں ہو چکا ہے، حب رسول جنگ احد میں ظاہر ہوتی ہے جس وقت تمام مجمع آنحضرت ﷺ کے پاس سے منتشر ہو گیا اور صرف چند آدمی آپ ﷺ کے ساتھ رہ گئے تھے ان میں دو آدمی آپ کے سپر بنے ہوئے تھے مصعب بن عمیر اور ابودجانہ اول الذکر جان دے کر بنے اور ابودجانہ نے کاری زخم کھا کر فدائیت کا ثبوت دیا۔

شجاعت کا اندازہ بھی انہی واقعات سے کرنا چاہیے صاحب استیعاب لکھتے ہیں:

كان بهمة من اليهم الابطال.

”یعنی ان کا شمار مشہور اور دلیر بہادروں میں تھا“۔^۲

اسد الغابہ میں ہے کہ وہ لڑائی کے وقت سرخ پٹی باندھتے تھے اور ناز و تمنیٰ سے چلتے تھے۔^۳



حضرت ابوالیسر کعب بن عمرو

نام و نسب:

کعب نام ابوالیسر کنیت، بنو سلمہ سے ہیں، نسب نامہ یہ ہے، کعب بن عمرو ابن عبادہ بن عمرو بن سواد بن غنم بن کعب بن سلمہ بن علی بن اسد بن سارده بن یزید بن جسم بن خزرج، ماں کا نام نسبیہ بنت ازہر بن مرہ تھا، اور بنو سلمہ سے تھیں۔

اسلام:

عقبہ ثانیہ میں بیعت کی۔

غزوات:

تمام غزوات میں شریک رہے غزوہ بدر میں نہایت جوش سے لڑے مشرکین کا علم ابو عزیز بن عمیر کے ہاتھ میں تھا، انہوں نے بڑھ کر چھین لیا ایک مشرک مدبہ بن حجاج سہمی کو قتل کیا، اور حضرت عباس رضی اللہ عنہما کو اسیر کر کے آنحضرت ﷺ کے سامنے لائے، آپ ان کے چھوٹے سے قد اور حضرت عباس کے ذیل ڈول کو دیکھ کر نہایت متعجب ہوئے اور فرمایا کہ عباس کو گرفتار کرنے میں ان کی کسی فرشتہ نے اعانت کی۔ اس وقت ان کا سن ۲۰ سال کا تھا۔ امام بخاری نے اپنی تاریخ میں بھی ان کی شرکت بدر تسلیم کی ہے۔

معرکہ خیبر میں جب کہ صحابہ قلعوں کا محاصرہ کیے ہوئے تھے ایک رات کسی یہودی کی بکری قلعہ میں جا رہی تھی، آنحضرت ﷺ نے فرمایا۔ مجھ کو اس کا گوشت کون کھلائے گا؟ ابوالیسر نے کہا میں، اور اٹھ کر نہایت تیز دوڑتے ہوئے پہنچے، بہت بکریاں اندر جا رہی تھیں انہوں نے دو بکریاں پکڑ لیں، اور بغل میں دبا کر لے آئے، لوگوں نے ان کو ذبح کر کے گوشت پکایا۔

صلین اور دوسری لڑائیوں میں جناب امیر مومنینؑ کے ہم رکاب تھے۔

وفات:

۵۵ھ میں مدینہ میں انتقال کیا، اصحاب بدر میں یہ سب سے بعد میں فوت ہوئے خیر والی حدیث بیان کر کے روایا کرتے تھے اور کہتے تھے کہ مجھ سے فائدہ اٹھا لو۔ صحابہ میں صرف میں باقی رہ گیا ہوں وفات کے وقت سن ستر سے اوپر تھا بعض لوگوں نے ۱۲۰ سال لکھا ہے لیکن یہ ہدایت غلط ہے۔

اولاد:

ایک لڑکا یادگار چھوڑا جس کا نام عمار تھا۔

حلیہ:

حلیہ یہ تھا، قد کوتاہ، پیٹ بڑا۔

فضل و کمال:

حدیث کم اور نہایت احتیاط سے بیان کرتے تھے، ایک مرتبہ عبادہ بن ولید سے دو حدیثیں بیان کیں اور حالت یہ تھی کہ آنکھ اور کان پر انگلی رکھ کر کہتے تھے کہ ان آنکھوں نے یہ واقعہ دیکھا اور ان کانوں نے آنحضرت ﷺ کو بیان فرماتے سنا۔
تلاذہ میں عبادہ بن ولید، موسیٰ بن طلحہ، عمر بن حکم بن رافع، حنظلہ بن قیس زرقی، صفیٰ مولیٰ ابویوب انصاری اور ربیع بن حراش کا نام داخل ہے۔

اخلاق و عادات:

نہایت رحیم اور نرم دل تھے، بنو حرام کے ایک شخص پر قرض تھا اس کے مکان پر جا کر آواز دی، معلوم ہوا موجود نہیں اتنے میں اس کا چھوٹا لڑکا باہر آیا پوچھا تمہارے باپ کہاں ہیں، بولا ان کی چار پائی کے نیچے چھپے ہیں، انہوں نے پکارا کہ اب نکل آؤ تم جہاں پر ہو مجھے معلوم ہے۔ وہ باہر آیا اور اپنی فھر کی داستان سنائی۔ ابوالیسر کا دل بھرا آیا اور کاغذ منگوا کر

تمام حروف کو مناد یا اور کہا اگر مقدرت ہو تو ادا کرنا ورنہ میں معاف کرتا ہوں!ؑ

غلاموں کے ساتھ برابری کا برتاؤ رکھتے تھے ایک مرتبہ عبادہ بن ولید ان سے حدیث سننے کے لیے آئے۔ دیکھا تو ان کے غلام کے پاس کتابوں کا ایک پشتارہ ہے خود ایک چادر اور ایک معافر کی بنی ہوئی لنگی پہنے ہیں، غلام کا بھی یہی لباس ہے، عبادہ نے کہا، 'عم محترم بہتر ہو کو ایک جوڑا کھل کر لیجئے، یا تو آپ ان کی معافری لے لیجئے اور اپنی چادر ان کو دے دیجیے یا اپنی معافری دے دیجیے اور ان سے چادر لے لیجئے حضرت ابوالیسر نے ان کے سر پر ہاتھ پھیرا اور دعا دی، اور فرمایا کہ آنحضرت ﷺ کا حکم یہ ہے کہ جو تم پہنو غلاموں کو پہناؤ اور جو تم خود کھاؤ ان کو بھی کھلاؤ۔'ؑ



حضرت ابولبابہ رضی اللہ عنہ

نام و نسب:

رفاعہ نام ابولبابہ کنیت، قبیلہ اوس سے ہیں، سلسلہ نسب یہ ہے، رفاعہ ابن عبدالمنذر بن زبیر بن زید بن امیہ بن زید بن مالک بن عوف بن عمرو بن عوف بن مالک بن اوس۔

اسلام:

عقبہ ثانیہ میں اسلام لائے اور تقیب بنائے گئے۔

غزوات:

اکثر غزوات میں شرکت کی، غزوہ بدر میں خاص امتیاز حاصل ہوا، ہراونٹ پر ۳،۳ آدمی سوار تھے، ابولبابہ جس اونٹ پر تھے وہ شہنشاہِ زمان کا موکب ہمایوں تھا، جناب امیرِ بیٹوں بھی اسی پر تھے، وہ لوگ باری باری چڑھتے اترتے تھے۔ جب آنحضرت ﷺ کے اترنے کی باری آتی دونوں جان نثار عزت کرتے کہ آپ سوار رہیں ہم پیدل چلیں گے، لیکن آنحضرت ﷺ فرماتے کہ تم مجھ سے زیادہ پیدل چلنے پر قادر نہیں، اور نہ میں تم سے زیادہ ثواب سے مستغنی ہوں!

مدینہ سے دودن کی مسافت پر روما ایک مقام ہے، وہاں پہنچ کر آنحضرت ﷺ نے ابولبابہ کو مدینہ پر اپنا نائب مقرر کر کے واپس کر دیا اور غنیمت میں جس طرح مجاہدین کا حصہ لگایا تھا، ان کا بھی لگایا۔

غزوہ تبیق اور غزوہ سویق میں بھی وہی مدینہ پر آنحضرت ﷺ کے جانشین تھے۔

۱ طبقات ابن سعد ص ۱۱۳۔

۲ ایضاً ص ۱۹-۳۸۔

۵۵ھ میں آنحضرت ﷺ نے اہل قرظہ کا جو یہودی تھے اور اسلام کے سخت دشمن تھے، محاصرہ کیا، یہ لوگ قبیلہ اوس کے حلیف تھے اس بنا پر انہوں نے ابولبابہ کو مشورہ کے لیے بلایا یہ وہاں پہنچے تو یہود نے بڑی تعظیم کی اور ان کے سامنے اصل مسئلہ پیش کیا، یہودیوں کی عورتیں اور بچے روتے ہوئے سامنے نکل آئے، یہ عجیب دردناک ماں تھا، اس کو دیکھ کر دل بھر آیا، اور کہا کہ میرے خیال میں تم کو آنحضرت ﷺ کا حکم مان لینا چاہیے، گلے کی طرف اشارہ کر کے بتایا کہ نہ ماننے کی صورت میں قتل کر دیئے جاؤ گے۔ کرنے کو تو اشارہ کر گئے لیکن جب یہ خیال آیا کہ خدا اور رسول ﷺ کی خیانت ہوئی تو پیروں کے بچے سے زمین نکل گئی، وہاں سے اٹھ کر مسجد نبوی میں آئے اور ایک موٹی اور وزن دار زنجیر سے اپنے کو ایک ستون میں باندھا کہ جب تک خدا توبہ قبول نہ کرے، اسی طرح بندھا رہوں گا۔

زیادہ عرصہ گزرا تو آنحضرت ﷺ نے لوگوں سے دریافت کیا، قصہ معلوم ہونے پر فرمایا، خیر جو کچھ ہوا اچھا ہوا، اگر وہ میرے پاس آجاتے تو میں خود استغفار کرتا، غرض ۸، ۷ روز اسی طرح گزرے نماز اور حواج ضروریہ کے لیے زنجیر کھول لیتے تھے۔ اس سے فراغت کے بعد ان کی لڑکی پھر باندھ دیتی، کھانا بالکل ترک تھا۔ کانوں سے بہرے ہو گئے، آنکھیں بھی معرض خطر میں پڑ گئیں، اور تالافتی سے بے ہوش ہو کر زمین پر گر گئے اس وقت رحمت الہی کے نزول کا وقت آیا۔

آنحضرت ﷺ حضرت ام سلمہؓ کے مکان میں تھے طلوع فجر سے پیشتر آیت توبہ اتری۔ آپ فرط مسرت سے مسکرائے، حضرت ام سلمہؓ نے کہا یا رسول اللہ! خدا آپ کو ہمیشہ ہنسائے، بات کیا ہے؟ فرمایا ابولبابہ کی توبہ قبول ہو گئی، اتنا کہا تھا کہ یہ خبر تمام شہر میں مشہور ہو گئی۔ لوگ لبابہ کو کھولنے آئے، انہوں نے کہا جب آنحضرت ﷺ خود آ کر کھولیں گے اس وقت یہاں سے ہوں گا، چنانچہ نماز صبح کے لیے جب آنحضرت ﷺ تشریف لائے تو خود اپنے دست مقدس سے حضرت ابولبابہ کو کھولا۔

ابولبابہؓ پر مسرت طاری تھی درخواست کی کہ اپنا گھر بار چھوڑ کر آپ کے پاس

رہوں گا اور اپنا کل مال صدقہ کرتا ہوں، آنحضرت ﷺ نے فرمایا کہ ایک ٹٹ صدقہ کرو! تو یہ آیتیں نازل ہوئیں:

﴿يَا أَيُّهَا الَّذِينَ آمَنُوا لَا تَخُونُوا اللَّهَ وَالرَّسُولَ وَتَخُونُوا أَمَانَاتِكُمْ وَأَنْتُمْ تَعْلَمُونَ وَعَلَّمُوا أَنْمَا أَمْوَالِكُمْ وَأَوْلَادِكُمْ فَتَنَةً وَأَنَّ اللَّهَ عِنْدَهُ أَجْرٌ عَظِيمٌ. يَا أَيُّهَا الَّذِينَ آمَنُوا إِنْ تَتَّقُوا اللَّهَ يَجْعَلْ لَكُمْ فُرْقَانًا وَيُكَفِّرْ عَنْكُمْ سَيِّئَاتِكُمْ وَيَغْفِرْ لَكُمْ وَاللَّهُ ذُو الْفَضْلِ الْعَظِيمِ﴾

”مسلمانو! تم اللہ اور رسول اور اپنی امانتوں میں خیانت نہ کرو۔ حالانکہ تم اس کو جانتے ہو اور خوب سمجھ لو کہ تمہارا مال اور اولاد آزمائش ہیں اور خدا کے پاس بڑا اجر ہے۔ مسلمانو! تم خدا سے ڈرو گے تو تم کو مختار کرے گا اور تمہاری برائیاں دور کرے گا اور خدا بڑا فضل کرنے والا ہے۔“

۸ھ میں غزوہ فتح ہوا اس غزوہ میں عمرو بن عوف کا جھنڈا ان کے پاس تھا غزوہ تبوک میں شریک تھے۔ بعض کا خیال ہے کہ اس غزوہ میں شامل نہیں ہوئے اور اسی وجہ سے اپنے کو مسجد کے ستون میں باندھا تھا، لیکن ہمارے نزدیک یہ صحیح نہیں، غزوہ تبوک میں جو مسلمان بلا عذر رہ گئے تھے وہ صرف تین تھے۔ مرارہ بن ربیع، ہلال بن امیہ، کعب بن مالک، چنانچہ قرآن مجید میں تین ہی کا لفظ موجود ہے وعسى ثلثة الذين خلفوا،

وفات:

سنہ وفات میں سخت خلاف ہے، لیکن اس قدر مسلم ہے کہ جناب امیر مومنین کے عہد مبارک میں وفات پائی۔

اولاد:

دو لڑکے چھوڑے، سائب اور عبدالرحمن۔

فضل وکمال:

حضرت ابولبابہ رضی اللہ عنہ جلیل القدر صحابی تھے برسوں آنحضرت ﷺ کی صحبت سے

شرف رہے تھے اس اثنا میں بہت حدیثیں سننے کا اتفاق ہوا ہوگا لیکن ان کی مرویات کی تعداد نہایت قلیل ہے۔

راویان حدیث کے زمرہ میں بعض اکابر صحابہ داخل ہیں، مثلاً عبداللہ بن عمرو، تابعین کا تمام اعلیٰ طبقہ ان کی مسند فیض کا حاشیہ نشین ہے، جن میں مخصوص لوگوں کے نام یہ ہیں: عبدالرحمن بن یزید بن جابر، ابوبکر بن عمرو، حزم، سعید بن مسیب، سلمان اعز، عبدالرحمن بن کعب بن مالک، سالم بن عبداللہ بن عمر، عبید اللہ بن ابی یزید، نافع مولیٰ ابن عمر، سلم بن عبدالرحمن۔

اخلاق:

معمولی معمولی باتوں میں بھی حدیث نبوی پر عمل کا لحاظ رکھتے تھے۔

حضرت عبداللہ بن عمرؓ نے رسول اللہ ﷺ سے سانپ مارنے کی حدیث سنی تھی اس کی بنا پر جہاں سانپ دیکھتے مار ڈالتے تھے لیکن گھر میں نکلنے والے سانپ اس سے مستثنیٰ تھے۔ ابولبابہ کا مکان ان کے مکان سے بالکل متصل واقع تھا، ایک روز کہا کہ اپنے گھر کی کھڑکی کھولو، میں اسی طرف سے مسجد جاؤں گا، ابن عمرؓ اٹھے، ادھر سے وہ بھی کھول رہے تھے، پت کھلا تو سانپ نظر آیا، عبداللہؓ نے دوڑ کر مارنا چاہا۔ انہوں نے روکا کہ آنحضرت ﷺ نے گھر کے سانپوں کو مارنے کی ممانعت فرمائی ہے۔^۱



حضرت ابو الہیثم بن التیہان

نام و نسب:

مالک نام ابو الہیثم کنیت، قبیلہ اوس سے ہیں، نسب نامہ یہ ہے مالک بن التیہان بن مالک بن عتیک بن عمرو بن عبد اللہ بن عامر بن زعوراء بن ہشم بن حارث بن خزرج بن عمرو بن مالک بن اوس۔

زعوراء عبد الاشہل کا بھائی تھا۔ اس بنا پر ابو الہیثم اسید بن خضیر کے ابن عم ہیں بعض لوگوں کا خیال ہے کہ عبد الاشہل سے محض حلیفانہ تعلق تھا۔ دراصل وہ خاندان بلی کے ایک فرد تھے ابن سعد کی یہی رائے ہے لیکن کثرت رائے پہلی روایت کی جانب ہے۔

اسلام:

وہ جاہلیت ہی میں توحید کے قائل تھے ابن سعد میں ہے:

وکان اسعد بن زرارۃ و ابو الہیثم بن التیہان متکلمان بالتوحید بیشر یعنی مدینہ میں اسعد بن زرارہ اور ابو الہیثم بن تیہان توحید کا خیال ظاہر کرتے تھے۔ اسعد بن زرارہ ۶ آدمیوں کے ساتھ جب مکہ سے مسلمان ہو کر آئے تو ابو الہیثم سے اپنا مسلمان ہونا بیان کیا اور اسلام کی تعلیم پیش کی ابو الہیثم پہلے ہی دین الفطرت کے متلاشی تھے فوراً اس صدا کو لبیک کہا۔

اس کے ایک سال بعد ۱۲ آدمیوں کا جو وفد مکہ گیا ابو الہیثم اس میں شامل تھے۔ آنحضرت ﷺ کے دست مقدس پر بیعت کی دوسرے سال ۷۰ آدمیوں کے ساتھ گئے اور بیعت حرب میں شریک ہوئے کہتے ہیں کہ اس میں سب سے پہلے بیعت کے لیے جس شخص نے ہاتھ بڑھایا وہ ابو الہیثم تھے ابو عبد الاشہل کا یہی بیان ہے اور موسیٰ بن عقبہ نے امام زہری سے یہی نقل کیا ہے۔ اس بارے میں بیانات مختلف ہیں بنو نجار اسعد بن زرارہ

کے تاج عظمت پر طرہ لگاتے ہیں بنو سلمہ کعب بن مالک کو پیش کرتے ہیں اور بعض لوگ ان سب کے علاوہ براء بن معرور کا نام لیتے ہیں۔ بیعت کے بعد نقیبوں کا انتخاب ہوا بنو عبدالاشہل میں اسید بن حضیر اور ابو الہیثم اس منصب کے لیے پیش کیے گئے۔

غزوات:

عثمان بن مظعون سے کہ بڑے پایہ کے مہاجر تھے رشتہ اخوت قائم ہوا غزوات عہد نبوت میں کسی غزوہ کی شرکت سے محروم نہیں رہے۔

وفات:

حضرت عمرؓ کے زمانہ خلافت ۲۰ ہجری میں وفات پائی، بعض لوگوں کا قول ہے کہ جناب امیرؓ سے کے عہد خلافت تک زندہ تھے اور صفین میں ان کی طرف سے لڑکر شہید ہوئے لیکن یہ صحیح نہیں، واقدی نے صاف تصریح کی ہے کہ صفین میں ان کی شرکت کی خبر بے بنیاد ہے اس کے ماسوا ۲۰ ہجری میں فوت ہونے پر زہری، صالح بن کیسان اور حاکم جیسے جلیل القدر محدثین کی روایتیں موجود ہیں ان کے مقابلہ میں ایک مشکوک اور بے سند روایت کہاں تک قابل اعتبار ٹھہر سکتی ہے؟

فضل و کمال:

حدیث کی بعض کتابوں میں ان سے چند روایتیں مذکور ہیں۔ لیکن ان کی صحت پر مشکل سے یقین کیا جاسکتا ہے امام عسقلانی لکھتے ہیں:

والروایات عن ابی الہیثم کلھا فیہا نظر و لیست تاتی من وجہ ینبت
و ذالک لتقدم موته۔

”یعنی ابو الہیثم سے جتنی روایتیں ہیں سب مشکوک ہیں ایک بھی پایہ ثبوت کو نہیں پہنچتی اور اس کا سبب یہ ہے کہ وہ بہت پہلے انتقال کر چکے تھے۔“

اخلاق:

حب رسول ﷺ پر ذیل کا واقعہ شاہد عدل ہے۔

ایک روز آنحضرتؐ خلاف معمول باہر تشریف لائے، حضرت ابو بکرؓ بھی پہنچے پوچھا ابو بکرؓ اس وقت کیسے آئے، عرض کی حضورؐ کی زیارت کو تھوڑی دیر میں حضرت عمرؓ بھی آگئے۔ ان سے بھی یہی سوال ہوا، انہوں نے کہا یا رسول اللہؐ اس وقت بھوک یہاں لائی، ارشاد ہوا میں بھی بھوکا ہوں۔ تینوں بزرگ ابو الہیثمؓ کے یہاں چلے ابو الہیثمؓ کے پاس کھجور کے باغات اور بکریوں کے ریوڑ تھے، لیکن کوئی نوکر نہ تھا اور تمام کام خود انجام دیتے تھے، اس وقت وہ گھر میں موجود نہ تھے، مکان پر پہنچ کر آواز دی ان کی بیوی نے کہا پانی بھرنے گئے ہیں، تھوڑی دیر میں مشک لیے ہوئے آتے دکھائی دیئے آنحضرتؐ کو دیکھ کر مشک رکھ دی، اور آپ سے لپٹ کر نہایت ذوق و شوق سے کہنے لگے۔ میرے ماں باپ آپ پر فدا، اس کے بعد اپنے باغ میں لے گئے، بیٹھنے کے لیے کوئی چیز بچھا دی اور خود چھوہاروں کی ایک شاخ کاٹ لائے، آنحضرتؐ نے فرمایا کچے چھوہارے لائے ہوتے، عرض کی اس میں کچے گدر ہر قسم کے ہیں، جو مرغوب خاطر ہو، آپ اس کو نوش فرمائیں، چھوہارے کھلانے کے بعد پانی پلایا، پانی نہایت صاف اور شیریں تھا، آنحضرتؐ نے کھانے کے بعد فرمایا، دیکھو کتنی نعمتیں ہیں، سایہ عمدہ چھوہارے، ٹھنڈا پانی، خدا کی قسم ان کا قیامت کے دن سوال ہوگا۔ ابو الہیثم اپنے معزز مہمانوں کو باغ میں چھوڑ کر مکان آئے اور کھانے کا سامان کیا۔

آنحضرتؐ نے فرمایا تھا کہ دودھ دینے والی بکری ذبح نہ کرنا، انہوں نے ایک بچہ ذبح کرایا اور اس کو بریاں کر کے حضورؐ کی خدمت میں لائے، آنحضرتؐ نے کھانے کے بعد پوچھا تمہارے پاس نوکر ہے، عرض کیا نہیں، فرمایا جب میرے پاس قیدی آئیں تو آنا اسی اثنا میں دو قیدی آئے، ابو الہیثمؓ سے ارشاد ہوا کہ ایک کو پسند کر لو، انہوں نے آنحضرتؐ پر چھوڑا، آپ نے ایک کو اس بناء پر منتخب کیا کہ وہ نماز پڑھتا تھا، ساتھ ہی یہ بھی فرمایا کہ اس سے اچھا برتاؤ کرنا۔ غلام کو لے کر گھر آئے، اور بیوی سے یہ قول نقل کیا۔ بیوی بھی نہایت سمجھدار ملی تھیں، بولیں فرمان نبویؐ کی تعمیل منظور ہے تو ان کو آ زاد کردو، انہوں نے ایسا ہی کیا، آنحضرتؐ کو خبر ملی تو نہایت مسرور ہوئے اور میاں بیوی دونوں کی مدح فرمائی۔

حضرت اسعد بن زرارہ

نام و نسب:

اسعد نام ابو امامہ کنیت، خیر لقب، قبیلہ خزرج سے تھے اور نجار کے خاندان سے وابستہ تھے، نسب نامہ یہ ہے، اسعد بن زرارہ بن عبید بن ثعلبہ بن غنم بن مالک بن نجار بن ثعلبہ بن عمرو بن خزرج۔

بعثت نبوی سے قبل اگرچہ جزیرہ عرب میں پورا خطہ کفر و ظلمت کا نشین تھا، تاہم چند انبوس اپنی فطرت سلیمہ کے اقتضاء سے توحید کے قائل ہو گئے تھے، حضرت اسعد بن زرارہ بھی انہی لوگوں میں تھے۔

اسلام:

اسی زمانہ میں مکہ میں اسلام کی صدا بلند ہوئی، اسعد بن زرارہ اور ذکوان بن عبد قیس نے جو عتبہ بن ربیعہ کے پاس مکہ آئے تھے، ان سے آنحضرت ﷺ کے حالات بیان کیے۔ انہیں سن کر ذکوان نے اسعد سے کہا، دونک هذا دینک یعنی تم کو جس چیز کی تلاش تھی وہ موجود ہے، اب اس کو اختیار کر لو، چنانچہ حضرت اسعد اٹھ کر بارگاہ نبوت میں حاضر ہوئے اور توحید و رسالت کا اقرار کیا، مکہ سے ایمان و اسلام کا جو جذبہ ساتھ لائے تھے وہ مدینہ آ کر ظاہر ہوا، چنانچہ اسلام کی تبلیغ شروع کی۔

سب سے پہلے ابوالبیہتم سے ملے اور اپنے ایمان لانے کا تذکرہ کیا، ابوالبیہتم بولے کہ تمہارے ساتھ میں بھی آنحضرت ﷺ کی رسالت کا اقرار کرتا ہوں۔

اس بنا پر انصار میں جو شخص سب سے پہلے اسلام سے مشرف ہوئے وہ حضرت اسعد بن زرارہ ہیں۔ بعض لوگوں کا خیال ہے کہ وہ عقبہ اولیٰ میں ۶ آدمیوں کے ساتھ

مسلمان ہوئے تھے، بہر حال عقبہ اولیٰ کے دوسرے سال ۱۲ آدمیوں کے ساتھ مکہ آئے اور تیسرے سال عقبہ کبیرہ کی بیعت میں شرکت کی کہتے ہیں کہ اسعدؓ نے سب سے پہلے بیعت کے لیے ہاتھ بڑھایا تھا، اس بیعت میں آنحضرت ﷺ نے ان کو بنونجار کا لقب تجویز فرمایا، حضرت اسعد رضی اللہ عنہما نقیبوں میں بن و سال کے لحاظ سے سب سے چھوٹے تھے۔

لیکن اس صغریٰ کے باوجود جوش ایمان شباب پر تھا، حرہ بنی بیاضہ میں جس کو قبیح الخفصات بھی کہتے ہیں، باجماعت نماز کا انتظام کیا، اور چالیس آدمیوں کے ساتھ جمعہ ادا فرمایا۔ حضرت کعب بن مالکؓ جو اصحاب عقبہ میں تھے، جمعہ کی اذان سنتے تو حضرت اسعدؓ کے لیے دعائے مغفرت کیا کرتے تھے، کہ اس کا رخصت کی بنیاد اسی خیر مجسم کے مبارک ہاتھوں سے پڑی تھی، صحیح ہے من سنن سنة حسنة فله اجرها و اجر من عمل بها الی یوم القيامة.

اسی زمانہ میں نے آنحضرت ﷺ نے حضرت مصعب بن عمیر کو داعی اسلام بنا کر مدینہ روانہ فرمایا تو اسعد بن زرارہ نے ان کو اپنے گھر میں مہمان اتارا۔ ہجرت نبویؐ کے بعد اگر چہ وحی اسلام کا ماہن حضرت ابوالیوب کا کاشانہ تھا لیکن آنحضرت ﷺ کی اونٹنی اسعد بن زرارہ کی مہمان تھی۔

مسجد نبویؐ کی تعمیر کے لیے جو جگہ تجویز ہوئی تھی وہ زمین سہل اور سہیل نامی دو قبیلوں کی ملک تھی، جو اسعد بن زرارہ کی نگرانی میں تربیت پاتے تھے، آنحضرت ﷺ نے ان کے مربی سے زمین کی قیمت دریافت کی، تو قبیلوں نے عرض کیا کہ ہم صرف خدا سے اس کی قیمت چاہتے ہیں، لیکن چونکہ آنحضرت ﷺ کو بلا قیمت لینا منظور نہ تھا اس لیے حضرت ابوبکرؓ سے اس کے دام دلوائے۔

بعض روایتوں میں ہے کہ اسعد بن زرارہ نے ان قبیلوں کو اپنا ایک باغ جو بنی بیاضہ

۱۔ اسد الغابہ ج ۱ ص ۷۱۔ ۲۔ اصحاب ج ۳ ص ۳۲۔ ۳۔ طبقات ج ۳ ص ۲۸۳۔

۴۔ طبقات ج ۱ ص ۱۶۰۔ ۵۔ صحیح بخاری ص ۵۵۵ ج ۱۔

میں تھا، اس زمین کے معاوضہ میں دیا تھا۔
وفات:

ابھی مسجد نبوی کی عمارت تیار ہو رہی تھی کہ شوال ۱ ہجری میں پیغام اجل آیا، حلق میں ایک درد اٹھا جس کو ذبح کہتے ہیں۔ آنحضرت ﷺ عیادت کو تشریف لے گئے اور دست مبارک سے اس کو داغاً، لیکن یہ درد پیغام اجل تھا اس لیے روح جسم سے پرواز کر گئی، آنحضرت ﷺ کو سخت رنج ہوا، فرمایا کیا کہوں یہ کیسی بری موتی ہوئی؟ اب یہودیوں کو کہنے کا موقع ہے کہ پیغمبر تھے تو اپنے دوست کو اچھا کیوں نہ کر دیا، حالانکہ ظاہر ہے کہ میں قضا کا کیا علاج کر سکتا ہوں، یہ واقعہ غزوہ بدر سے قبل کا ہے۔

جنازہ کی نماز آنحضرت ﷺ نے پڑھائی اور بقیع میں لے جا کر دفن کیا۔ کہتے ہیں کہ ہجرت کے بعد یہ پہلی موت تھی، یہ بھی خیال ہے کہ آنحضرت ﷺ نے سب سے پہلی نماز جنازہ انہی کی پڑھی تھی، اور انصار کے خیال کے مطابق بقیع میں سب سے پیشتر دفن ہونے والے مسلمان یہی تھے۔

چونکہ اسعد بنو نجار کے نقیب تھے اس لیے ان کی وفات پر اس خاندان کے چند ارکان آنحضرت ﷺ کی خدمت میں آئے اور درخواست کی کہ ان کی جگہ پر کسی کو نقیب تجویز فرمایا جائے ارشاد ہوا کہ تم لوگ میرے ماموں ہو، اس لیے میں خود تمہارا نقیب ہوں آنحضرت ﷺ کا نقیب بننا بنو نجار کے لیے ایسا لازوال شرف تھا جس پر وہ ہمیشہ فخر و ناز کیا کرتے تھے۔

اولاد:

حضرت اسعد نے دو لڑکیاں چھوڑیں، اور آنحضرت ﷺ سے ان کے متعلق وصیت کی، چنانچہ آپ نے ان کا ہمیشہ خیال رکھا اور دونوں کو سونے کی بالیاں جن میں موتی پڑے ہوئے تھے پہنائیں۔

۱۔ زرقانی ص ۳۳۴ ج ۱۔ ۲۔ مستدین ضعیل ص ۱۳۸ ج ۳۔ ۳۔ اسد الغابہ ص ۱۰۱ ج ۱۔

۴۔ اسد الغابہ ج ۱ ص ۷۲۔ ۵۔ اسد الغابہ ج ۱ ص ۳۳۔

حضرت ابو قیس صرمہ رضی اللہ عنہ

نام و نسب:

صرمہ نام ابو قیس کنیت، سلسلہ نسب یہ ہے، صرمہ بن ابی انس بن مالک بن عدی بن عامر بن غنم بن عدی بن نجار۔

اسلام سے پہلے حضرت صرمہ میں چند ایسی باتیں تھیں جنہوں نے ان کو پوری قوم میں معزز بنا دیا تھا، دنیا ترک کی، راہب بنے، ٹاٹ پہنا، بت پرستی اور جنابت سے غسل کیا، ان شریف خصلتوں کے بعد نصرانیت کا خیال ہوا تھا لیکن فطرت نے ظلیل بت شکن کے آستانہ پر پہنچایا اور دینِ حنیفی میں داخل ہو گئے، اسلام سے قبل ایک عبادت گاہ بھی بنائی اور فرماتے تھے۔ اعبد رب ابراہیم! میں ابراہیم کے خدا کی پرستش کرتا ہوں!۔

اس معبد میں ناپاک مرد اور عورت کو جانے کی اجازت نہ تھی! حضرت صرمہ خود بھی ایسے گمروں میں جہاں جب اور حاکمہ عورت ہو نہیں جاتے تھے!۔

اسلام:

عالم پیری میں تھا کہ سرزمینِ یرب میں اسلام کا غلغلہ بلند ہوا اور آنحضرت ﷺ مدینہ تشریف لائے۔ انہوں نے نہایت جوش سے خیر مقدم کیا اور اسلام کے شرف سے مشرف ہوئے اس بہجت و انبساط کے موقع پر انہوں نے جو کچھ اشعار لکھتے تھے وہ درج ذیل ہیں۔

ثوی فی قریش بضع عشرة حجة	یذکر لوی لقی صدیقا مرایتا
ويعرض فی اهل المواسم نفسه	فلم یلق من یومن ولم یرداعیا
فلما اقاتنا واطمانت به النوی	واصبح مسرورا بطیبة راضیا
واصبح لا یخشی عداوة واحد	قریبا ولا یخشی من الناس باغیا
بذلنا له الاموال من جل مالنا	وانفسنا غدا الوغی والتاسیا

اقولہ اذا صلیت فی کل بیعة خانیک لا تظهر علی الاعادیاء
غزوات کی شرکت سے ضعف پیری مانع رہا۔

وفات:

۱۲۰ سال کے سن میں وفات پائی، ان کے اشعار سے بھی اس کی تائید ہوتی ہے۔

بدالی انی عشت تسعین حجة وعشر اول وما بعدہا نمانیا

فلم الفہا لما صفت وعدوتہا بحسبہا فی الدھر الالیالیا

فضل وکمال:

حضرت صرمہؓ جاہلیت کے سعدی تھے، ان کا موضوع اخلاق تھا، صاحب

اسد الغابہ لکھتے ہیں:

له اشعار كثيرة حسان فيها حکم وصایا.

”ان کے اکثر اشعار حکمت و نصیحت سے لبریز ہیں۔“

چند اشعار یہ ہیں:

سبحو اللہ شرف کل صباح طلعت شمسہ وکل ہلال

عالم السر والبیان لدینا لیس ما قال ربنا بضلال

یا بنی الارحام لما تقطعوہا وصلوہا قصیرة من طوال

واتقوا اللہ فی ضعاف الیتامیٰ ربما یستحل غیر الحلال

واعلموا ان لیتیم ولیا عالما یتدی بغیر السوال

ثم مال الیتیم لا تاکلوه ان مال الیتیم یرعاه وال

ینی النجوم لا تحذلوه ان تحذل النجوم ذوعقال

یا بنی الایام لا تامنوها واحذروا مکرہا مکر اللیال

واجتمعوا امرکم علی البر والتقویٰ وترك الحناواخذ الحلال

حضرت ابن عباسؓ ان کے ہاں جاتے اور ان کے شعر لاتے تھے!:

اخلاق:

گزشتہ واقعات میں ترک بت پرستی، اخلاقِ حسنة کی طرف سبقت اور رذائل سے اجتناب و غفر کا تذکرہ ہو چکا ہے اس سے حضرت صرمہؓ کی فطری صلاحیت معلوم ہوئی ہوگی۔ ایامِ جاہلیت میں حق کا قائل ہونا، اور خدا کی تعظیم و تقدیس بالکل غیر معمولی بات تھی وہ اپنے اشعار میں اکثر خدا کا تذکرہ کرتے تھے اور عظمت کے ساتھ کرتے تھے۔ محمد بن اسحاق صاحب سیرت کو چند اشعار ملے تھے جن کو ہم بھی اس مقام پر نقل کرتے ہیں۔

يقول ابو قيس واصبح ناصحا	الا ما استطعتم من وصاتي فافعلوا
او صيكم باللہ والبر والتقوى	اعراضكم والبر باللہ اول
وان قومكم سادوا فلا تحسدونهم	وان كنتم اهل الرياسة فاعدلوا
وان نزلت احدى الدواهي بقومكم	فانفسكم دون العشيرة فاجلعوا
وان يسات عزم قادح فارفقوهم	وما حملوكم فى العلمات فاحملوا
وان انتقم املقتهم فتمغفروا	وان كان فضل الخير فيكم فافضلوا

قبول اسلام کے بعد ضعف پیری کے باوجود روزہ رکھتے تھے اور دن بھر کھیت میں کام کرتے تھے ایک شام کو مکان آئے اور افطار کے لیے کھانا مانگا، اس کے آنے میں کچھ دیر ہوئی یہ محنت سے چور تھے، آکھ لگ گئی، ابتداءً اسلام میں قاعدہ تھا کہ افطار کے وقت کوئی سو جائے تو رات اور دوسرے دن تک روزہ رکھے، بیوی نے سوتا دیکھا تو کہا حبیبة لک تم پر انوس ہے، صبح اٹھے تو سخت غڑھال تھے۔ دن چڑھے غش آ گیا آنحضرت ﷺ کے پاس آئے، پوچھا ابو قیس کیسے ہو؟ انہوں نے واقعہ بیان کیا۔ اس وقت یہ آیت نازل ہوئی کلووا واشربوا حتی یثین لکم الخیط الابيض من الخیط الاسود۔ یعنی تم لوگ طلوع فجر تک کھانا کھا سکتے تھے اس سہولت کو سن کر تمام لوگ باغ باغ ہو گئے۔

حضرت ابو حمیدؓ ساعدی

نام و نسب:

عبدالرحمن نام ابو حمید کنیت، قبیلہ خزرج کے خاندان ساعدہ سے ہیں، سلسلہ نسب یہ ہے، عبدالرحمن بن سعد بن منذر بن سعد بن خالد بن ثعلبہ بن حارثہ بن عمرو بن خزرج ابن ساعدہ والدہ بھی اسی قبیلہ سے تھیں، ان کا پورا نام یہ ہے، امامہ بنت ثعلبہ بن جبل بن امیہ بن عمرو بن حارثہ بن عمرو بن خزرج۔

اسلام:

(غالباً) ہجرت کے بعد اسلام قبول کیا۔

غزوات:

احد اور مابعد کے تمام غزوات میں شریک ہوئے، وادی القرئی اور تبوک کی شرکت خود ان کی روایت سے ثابت ہوتی ہے۔

وفات:

امیر معاویہؓ کے آخر عہد خلافت یا یزید کے ابتدائی دور حکومت میں وفات پائی۔

اولاد:

ایک لڑکا چھوڑا، منذر نام تھا۔

فضل و کمال:

ان کے سلسلہ سے ۲۶ حدیثیں مروی ہیں، حضرت جابرؓ بن عبداللہ، عمرو ابن زبیر، عباس بن سہل، محمد بن عمرو بن عطاء، خارجہ بن ثابت، عبدالملک بن سعید بن سوید، عمرو بن سلیم زرقی، اسحاق بن عبداللہ بن عمرو، سعید بن منذر (پوتے تھے) عبدالرحمن بن سعید جیسے اکابر ان سے حدیث روایت کرتے ہیں۔

روایت حدیث میں سخت محتاط تھے ایک مرتبہ ایک حدیث بیان کی تو فرمایا:
 سمع اذنی بصر عینی و سلوا زید بن ثابت اس واقعہ کو میرے کانوں نے سنا
 اور آنکھوں نے دیکھا اس کو زید بن ثابت سے پوچھ سکتے ہو۔

اس کا سبب جیسا کہ ابو حمید کی حدیث سے ثابت ہے آنحضرت ﷺ کا یہ ارشاد ہے:
 ان النبی صلی اللہ علیہ وسلم قال اذا سمعت الحدیث عنی تعرفہ
 قلوبکم وتلین لہ اشعارکم وایثارکم وترون انہ منکم قریب فانا
 اولاکم و اذا سمعت الحدیث عنی تنکرہ قلوبکم وتنفر منہ
 اشعارکم وایثارکم وترون انہ منکم بعید فانا بعدکم منہ۔

”آنحضرت ﷺ نے فرمایا جب تم کسی سے میری کوئی حدیث سنو تو یہ دیکھو کہ
 تمہارا دل کیا گواہی دیتا ہے اگر دل بول اٹھے نفس نرم ہو جائے اور عقل صحیح
 سمجھے تو میرا کلام ہونے میں کچھ شک نہیں اور اگر دل کراہیت کرنے کی طبیعت
 متغیر ہو اور بعید از قیاس معلوم ہو تو میرا قول ہرگز نہیں ہو سکتا۔“

یہ حدیث درحقیقت احادیث کے پرکھنے اور جانچنے کی کسوٹی ہے شارع ﷺ کا
 ہر ہر لفظ احکام اسرار شریعت مصالح عامہ تزکیہ باطن اور اثر و تاثیر میں ڈوبا ہوا ہوتا ہے
 اس بنا پر جو حدیث ان اوصاف سے خالی ہو اس کے جعلی اور موضوع ہونے میں کیا کلام
 ہو سکتا ہے صحابہ میں فن درایت اسی کی بدولت پیدا ہوا تھا۔

اخلاق:

ان کے تمام اوصاف میں خدمت رسول اللہ زیادہ نمایاں ہے ایک مرتبہ
 آنحضرت کی خدمت میں خالص دودھ جس کو خوب سرد کیا تھا پیالہ میں لے کر آئے لیکن
 کھلا لائے تھے ارشاد ہوا اس کو ڈھانپ کے لاتے خواہ لکڑی ہی رکھ کر بیٹے
 آنحضرت ﷺ کی نماز اچھی طرح محفوظ رکھی تھی ایک مرتبہ صحابہ کے مجمع میں

(جن کی تعداد مسند میں ۱۰ ہے اور ابو قتادہؓ کے بھی وہاں موجود ہونے کا تذکرہ ہے) انہوں نے کہا انا احفظکم بصلاة رسول اللہ، یعنی مجھے رسول اللہ ﷺ کی نماز تم سب سے زیادہ یاد ہے۔

حضرت اصیرم

نام و نسب:

عمر و نام، اصیرم لقب، قبیلہ اوس سے ہیں، سلسلہ نسب یہ ہے، عمرو بن ثابت بن وقش بن زغیبہ بن زعورا بن عبدالاشہل، والدہ کا نام لیلیٰ بنت یمان تھا اور حضرت حدیفہؓ مشہور صحابی کی ہم شیرہ تھیں۔

اسلام:

ابتداءً اسلام سے برگشتہ تھے ان کے قبیلے کے تمام زن و مرد حضرت سعدؓ بن معاذ کے اشارہ سے مسلمان ہو گئے تھے لیکن یہ اپنے اسی قدیم مذہب پر قائم تھے۔ لیکن غزوہ احد میں جب آنحضرت ﷺ نے میدان کی تیاریاں کیں تو ان کے دل میں یکا یک حق و صداقت کا جوش پیدا ہوا، سنن ابوداؤد میں ہے کہ ایام جاہلیت میں ان کا سودی لین دین تھا اور قرض داروں کے ذمہ قرض بہت باقی تھا، یہ اپنا روپیہ وصول کر کے مسلمان ہونا چاہتے تھے کیونکہ اسلام میں سود کی ممانعت تھی، احد کے موقع پر غالباً روپیہ وصول ہو چکا تھا اس لیے مسلمان ہونے کا عزم بالجزم کر لیا۔

احد کی روانگی کے وقت تمام صحابہؓ آنحضرت ﷺ کے ساتھ تھے جن میں اصیرم کے خاندان عبدالاشہل کے لوگ بھی تھے، اصیرم اپنے محلہ میں ہر طرف سناٹا دیکھ کر گھر آئے۔ پوچھا میرے خاندان کے لوگ کہاں گئے؟ جواب ملا، احد۔

گو اس وقت تک انہوں نے اسلام قبول نہیں کیا تھا تاہم زرہ اور خود پہنی اور گھوڑے پر سوار ہو کر احد کی طرف روانہ ہو گئے۔

آنحضرت ﷺ کے پاس پہنچ کر پوچھا، لڑوں یا مسلمان ہوں؟ ارشاد ہوا دونوں کام کر دو پہلے مسلمان ہو پھر لڑائی میں شرکت کر دو عرض کی یا رسول اللہ ﷺ میں نے ایک رکعت نماز بھی نہیں پڑھی ایسی صورت میں اگر مارا گیا تو کیا میرے لیے بہتر ہوگا، فرمایا ہاں! چنانچہ کلمہ پڑھ کر مسلمان ہو گئے۔

احد کی شرکت اور شہادت:

اور تھوڑے کر میدان کی طرف روانہ ہوئے مسلمانوں کو اس کا بالکل علم نہ تھا، ان کو دیکھ کر کہا تم یہاں سے واپس جاؤ، جو اب دیا کہ میں بھی مسلمان ہوں۔ لڑائی شروع ہوئی تو نہایت بہادری سے مقابلہ کیا اور کفار کی صف میں کھڑے بہت سے زخم کھائے، زخم اتنے کاری تھے کہ اٹھنے کی بھی تاب نہ تھی، قبیلہ عبدالاشہل کے لوگ شہداء کی تلاش میں نکلے تو دیکھ کہ اصیرم بھی مروں میں پڑے ہیں۔ ابھی تک کچھ کچھ سانس آ رہی تھی، پوچھا تم کہاں؟ شاید قومی حمیت کھینچ لائی، بولے نہیں میں مسلمان ہو کر خدا اور رسول کی طرف سے شریک ہوا۔

میدان سے اٹھا کر گھرالائے، تمام خاندان میں یہ خبر مشہور ہو گئی قبیلہ عبدالاشہل کے سردار حضرت سعد بن معاذ نے سنا تو ان کے گھر تشریف لائے اور ان کی بہن سے واقعہ دریافت کیا، ابھی یہ مجمع منتشر نہ ہوا تھا کہ روح مطہرہ جسم سے پرواز کر گئی۔

آنحضرت ﷺ کو خبر ہوئی تو فرمایا:

عملاً قلیلاً واجراً کثیراً. ”اس نے عمل تھوڑا کیا لیکن اجر بہت پایا۔“

بعض روایتوں میں ہے کہ:

انہ لمن اهل الجنة. ”وہ یقیناً جنتی ہیں۔“

چونکہ یہ واقعہ اپنی نوعیت کے لحاظ سے عجیب تھا اس لیے لوگوں نے اس کے یاد رکھنے میں خاص اہتمام کیا، حضرت ابو ہریرہؓ اپنے شاگردوں سے دریافت فرماتے کہ کوئی

ایسا شخص بتاؤ جس نے ایک وقت میں بھی نماز نہ پڑھی ہو اور سیدھا جنت میں داخل ہو گیا ہو جب لوگ جواب نہ دیتے تو فرماتے امیرم عبدالمہملؓ!

حضرت ابو زید عمرو بن اخطب رضی اللہ عنہ

نام و نسب:

عمرو نام ابو زید کنیت سلسلہ نسب یہ ہے عمرو بن اخطب بن رفاعہ بن محمود ابن بصر بن عبد اللہ بن صیف بن یحییٰ بن عدی بن ثعلبہ بن عمرو بن عامر ماء السماء اگرچہ عدی ابن ثعلبہ کی اولاد تھے مگر اس کے برادر خزرج کی نسل سے مشہور ہوئے اور عرب میں یہ کوئی نئی بات نہیں صاحب اسد الغابہ لکھتے ہیں: ۱

کثیر مات فعل العرب هذا تنسب ولد الاخ الى عمهم لشهرته.
”عرب میں بسا اوقات پچھا کے مشہور ہونے کی وجہ سے بھتیجا بھی اسی کا بیٹا مشہور ہو جاتا ہے۔“

بعض لوگوں نے ان کو حارث بن خزرج کی اولاد بتایا ہے۔

اسلام:

ہجرت کے بعد مسلمان ہوئے۔

غزوات:

۱۳ غزوات میں شرکت کی۔ ۲

وفات:

عبد نبوت کے بعد بصرہ میں مقیم رہے اور یہیں ۱۲۰ سال کی عمر پا کر انتقال کیا۔

۱ دیکھئے صحیح بخاری و کتب رجال یہ واقعہ ابو داؤد مسلم نسائی حاکم سب میں منقول ہے۔

۲ اسد الغابہ ص ۲۰۴ ج ۵۔ ۳ مسند ص ۲۴۰ ج ۵

اولاد:

حسب ذیل اولاد چھوڑی، بشیر اور عزہ بن ثابت محدث کی والدہ تھیں۔

حلیہ:

حلیہ یہ تھا، خوبصورت اور میانہ رو تھے، لنگڑا کر چلتے تھے۔

فضل و کمال:

چند حدیثیں روایت کیں، جو صحیح مسلم اور سنن میں موجود ہیں، راویوں میں حسب ذیل اصحاب ہیں، 'علبا بن احمد، یسکری، حسن بن ابی الحسن البصری، ابونہیک ازدی، انس بن سیرین، ابوالخلیل، تمیم بن حویص، سعید بن قطن، ابو قلابہ، عمرو بن بجدان، حسن بن محمد عبدس، تمیم بن مرثب۔'

اخلاق:

حب رسول علانیہ نمایاں تھی، آنحضرت ﷺ بھی ان سے محبت کرتے تھے، ایک مرتبہ جسد اطہر سے کرتا اٹھا دیکھ کر فرمایا یہاں آؤ اور میری پیٹھ چھوؤ ہاتھ پیٹھ سے ختم نبوت پر پہنچا اور اس کو اچھی طرح دیکھا۔

ایک مرتبہ آنحضرت ﷺ نے پانی مانگا، پیالہ میں بال پڑا تھا، انہوں نے جلدی سے نکالا، آنحضرت ﷺ نہایت خوش ہوئے، سر اور چہرہ پر ہاتھ پھیرا اور فرمایا خدا یا اس کو صاحب جمال کر۔ جن لوگوں نے ان کو ۹۳-۹۳ سال کے سن میں دیکھا بیان کرتے ہیں کہ سر اور داڑھی میں ایک بال بھی سفید نہ ہوا تھا۔ وفات کے وقت جب ۱۲۰ سال کی عمر تھی سر کے بال سفید ہو گئے تھے۔



حضرت ابو عمرہ رضی اللہ عنہ:

نام و نسب:

بشیر نام ابو عمرہ کنیت، قبیلہ خزرج کے خاندان نجار سے ہیں، سلسلہ نسب یہ ہے،
بشیر بن عمرو بن محسن بن عمرو بن عتیک بن عمرو بن مبدول (عامر) بن مالک بن نجار۔
والد کا نام کبشہ بنت ثابت تھا۔ قبیلہ نجار سے تھیں اور حضرت حسان بن ثابت کی
ہمشیرہ تھیں۔

اسلام:

بیعت عقبہ میں مشرف باسلام ہوئے۔

غزوات:

بدر، احد اور تمام غزوات میں آنحضرت ﷺ کے ساتھ شرکت کی، بدر یا احد میں
اپنے بھائیوں کے ہمراہ آنحضرت ﷺ کے پاس حاضر ہوئے تو آپ نے فی کس ایک
حصہ اور گھوڑے کو دو حصے مرحمت فرمائے۔ معرکہ صفین میں حضرت علیؑ کے ساتھ تھے اور
ایک روایت ہے کہ اس جنگ میں ایک لاکھ درہم سے اعانت بھی کی تھی!

وفات:

میدان میں پہنچے تو بایں ہمہ پیرانہ سالی ۳ تیر چلائے اور پھر خود روزہ کی حالت
میں جام شہادت نوش فرمایا۔

اولاد:

دولہ کے چھوڑے، بیوی کا نام معلوم نہیں، مقوم بن عبدالمطلب کہ آنحضرت ﷺ
کے چچا تھے ان کی بیٹی تھیں!

حضرت اوس بن خولی رضی اللہ عنہ

نام و نسب:

اوس نام ابوہلی کنت قبیلہ خزرج سے ہیں، نسب نامہ یہ ہے، اوس بن خولی ابن عبد اللہ بن حارث بن عبید بن مالک بن سالم بن غنم بن بن عوف بن خزرج بن الحارث بن الخزرج۔

اسلام:

ہجرت کے بعد مسلمان ہوئے۔

غزوات:

شجاع بن وہب اسدی سے مواخاۃ ہوئی، بدر، احد اور تمام غزوات میں شریک ہوئے، ابن ابی العقیق یہودی کے قتل کو جو سر یہ گیا تھا، اس میں بعض کے خیال کے مطابق یہ بھی شامل تھے۔

عمرۃ القنا میں آنحضرت ﷺ کے ہمراہ تھے، چونکہ آپ کو قریش سے فریب کا خوف تھا، اس لیے مرالظہران میں ٹھہر کر اوس کو دو سو آدمیوں کے ساتھ یثرب یا حج کی طرف روانہ کیا، اوس ذی طوی پہنچ کر مقیم ہوئے۔

آنحضرت ﷺ نے جب انتقال فرمایا تو گھر کے اندر حضرت عباس، علی، فضل، قثم اور شقران کے سوا کوئی نہ تھا، صحابہ میں ہر شخص اندر جانے کا متمنی تھا، لیکن ان بزرگوں نے ہجوم کے خوف سے دروازے بند کر لیے تھے، انصار نے حلقاً آواز دی کہ ہم آنحضرت ﷺ کے نانہالی اعزہ ہیں، اور ہمارا اسلام میں جو رتبہ ہے وہ سب کو معلوم ہے، ادھر اوس بن خولی نے حضرت علی کو اپنے بلانے کے لیے قسم دی، آپ نے فرمایا، ایک شخص جس کو منتخب کر لو اندر آ سکتا ہے۔ سب نے اوس پر اتفاق کیا، اس وقت دروازہ کھلا اور وہ اندر جا کر بیٹھ گئے۔

لیکن اس کے بعد اٹھے اور پانی پہنچانے کی خدمت انجام دی، قوی آدمی تھے ایک ہاتھ سے گھڑا اٹھا کر لاتے تھے!ؕ

دفن کے وقت اہل بیت کے ساتھ اوس بن خولیؓ بھی لحد میں اترے!ؕ

وفات:

شہسواری، کتابت اور تیرتا خوب جانتے تھے، جو شخص عرب میں ان چیزوں کا ماہر ہوتا تھا، اس کو کامل کہتے تھے، صاحب اسد الغابہ ان کے متعلق لکھتے ہیں:

كان من الكملة. " کاملین میں تھے۔"

حضرت ابو عبیسؓ بن جبیر

نام و نسب:

عبدالرحمن نام، ابو عبیس کنیت، قبیلہ اوس کے خاندان حارثہ سے ہیں، سلسلہ نسب یہ ہے:

عبدالرحمن بن جبیر بن عمرو بن زید بن جسم بن مجدعہ بن حارثہ بن حارث بن خزرج بن عمرو بن مالک بن اوس، جاہلیت میں عبدالعزیٰ نام تھا، آنحضرت ﷺ نے بدل کر عبدالرحمن رکھا۔

اسلام:

ہجرت سے قبل مسلمان ہوئے اور ابو بردہؓ کو ہمراہ لے کر بنو حارثہ کے بت توڑنے میں حصہ لیا، حبیس بن حدافہ سے برادری قائم ہوئی۔

غزوات:

تمام غزوات میں شریک ہوئے، غزوہ بدر میں ۳۸ سال کا سن تھا۔

بنو نضیر میں کعب بن اشرف ایک یہودی تھا، رسول اللہ ﷺ اور مسلمان سب

اس سے پریشان تھے، اس لیے انصار کی ایک جماعت اس کے قتل کے لیے آمادہ ہوئی

۱ طبقات ج ۲ ق ۲ ص ۶۱، ۶۲، ۶۳۔ ۲ ایضاً ص ۷۶۔

۳ اسد الغابہ ج ۱ ص ۱۳۵۔

حضرت ابو عبس بھی ان میں شامل تھے۔

وفات:

۳۴ھ میں انتقال کیا، بیماری میں حضرت عثمانؓ عیادت کو تشریف لائے۔ لیکن مرض اور بیماری نے جانبر نہ ہونے دیا، حضرت عثمانؓ نے نماز جنازہ پڑھی اور بقیع میں لے جا کر دفن کیا، ابو بردہ بن دینار، محمد بن مسلمہ، قتادہ بن نعمان، سلمہ بن سلامہ بن وقش جیسے اکابر قبر میں اترے، وفات کے وقت عام روایت کے مطابق ہفتاد سالہ تھے۔ لیکن یہ صحیح نہیں، اوپر گزر چکا ہے کہ بدر میں ۴۸ برس کا سن تھا، اس لیے ان کی عمر ۸۰ سال قرار پاتی ہے، استیعاب کے ایک نسخہ میں ۷۰ کے بجائے ۹۰ سال مذکور ہے۔^۲

اولاد:

محمد اور زید دو لڑکے چھوڑے۔

حلیہ:

آنحضرت ﷺ کی زندگی ہی میں آنکھ جاتی رہی تھی، آپ نے ان کو ایک عصا دیا تھا کہ اس کو لے کر چلنے میں روشنی معلوم ہوگی، ضعفی میں جب بال سفید ہو گئے، مہندی کا خضاب لگاتے تھے۔^۳

فضل و کمال:

ایام جاہلیت ہی میں علم کا شوق تھا، صاحب اسد الغابہ لکھتے ہیں:

کان یکتب بالعربی قبل الاسلام۔^۴

”اسلام سے قبل وہ عربی لکھ لیتے تھے۔“

مسلمان ہو کر قرآن و حدیث سیکھی، ۵ حدیثیں ان کے سلسلہ سے ہم تک پہنچی ہیں

جن کے روایت کرنے والے رافع بن خدیج کے پوتے عبایہ ہیں۔

۱۔ استیعاب ص ۶۹۰ ج ۲، ص ۲۸۳ ج ۳۔

۲۔ استیعاب ص ۶۹۰ ج ۲۔ ص ۲۸۳ ج ۳۔

حضرت ابو زید رضی اللہ عنہ

نام و نسب:

قیس نام ابو زید کنیت، قاری لقب، قبیلہ خزرج سے ہیں، نسب نامہ یہ ہے۔ قیس بن المسکن بن قیس بن زعورا بن حرام بن جندب بن عامر بن غنم بن عدی بن نجار، حضرت انسؓ بن مالک صحابی مشہور کے چچا ہوتے تھے۔

غزوات:

غزوہ بدر میں شریک ہوئے۔

وفات:

خلافت فاروقی میں جسر ابو عبید کے معرکہ میں شہادت پائی یہ ۱۵ ہجری کی اخیر تاریخوں کا واقعہ ہے۔

اولاد:

کوئی صلیبی یادگار نہ تھی، اس لیے حضرت انس کو ترک پہنچایا۔

فضل و کمال:

معنوی یادگاریں بہت ہیں اور لاکھوں سے متجاوز ہیں، حضرت ابو زید انصار کے ان چار حفاظ میں ہیں جنہوں نے آنحضرت ﷺ کی زندگی میں پورا قرآن یاد کر لیا تھا، اس بنا پر آج جس قدر حافظ موجود ہیں ان کا سلسلہ روایت ان بزرگوار تک منتہی ہوتا ہے۔



حضرت ابو اسیدؓ ساعدی

نام و نسب:

مالک نام ابو اسید کنیت قبیلہ خزرج سے ہیں۔ نسب نامہ یہ ہے مالک بن ربیعہ ابن بدن بن عامر بن حارث بن عمرو بن خزرج بن ساعدہ بن کعب بن خزرج اکبر۔

اسلام:

ہجرت سے قبل اسلام لائے۔

غزوات:

تمام غزوات میں شرکت کی، غزوہ بدر کی شرکت صحیح بخاری میں مذکور ہے۔ فتح مکہ میں بنو ساعدہ کا جھنڈا ان کے پاس تھا۔

اولاد:

حسب ذیل اولاد چھوڑی، حمید، زبیر، منذر، حمزہ، ان کی اولاد مدینہ اور بغداد میں سکونت رکھتی تھی۔

حلیہ:

حلیہ یہ تھا، قد کوتاہ، بال گھنے، سر اور داڑھی سفید، کبھی خضاب بھی لگاتے تھے۔ حضرت عثمانؓ کے دور خلافت میں آنکھ جاتی رہی تھی۔

فضل و کمال:

آنحضرت ﷺ سے چند حدیثیں روایت کیں، راویوں میں اصحاب ذیل داخل ہیں: حضرت انسؓ بن مالک، حضرت سہل بن سعد، عباس بن سہل، علی بن عبید، ابوسعید، ابوسلمہ، عبدالملک بن سعید، ابن سوید، ابراہیم بن سلمہ، بن طلحہ، قرہ بن ابی قرہ، یزید بن زیاد۔

(ب)

حضرت براء بن مالکؓ

نام و نسب:

براء نام حضرت انسؓ بن مالک مشہور صحابی کے علاقائی بھائی ہیں۔ ماں کا نام سحاء تھا بعض لوگوں نے ان کو حضرت انس کا حقیقی بھائی قرار دیا ہے جو صحیح نہیں حضرت ام سلیم کی جس قدر اولادیں پیدا ہوئیں رجال کی کتابوں میں بالتفصیل مذکور ہیں۔ اس میں براء کا کہیں نام نہیں۔

اسلام:

انصار مدینہ کے سربرآوردہ اشخاص تو مکہ جا جا کر مسلمان ہو چکے تھے عام طبقہ ہجرت نبوی سے پیشتر اور بعد تک حلقہ اسلام میں داخل ہوتا رہا۔ حضرت براء بھی اسی زمانہ میں مسلمان ہوئے ہوں گے۔

غزوات:

بدر میں شریک نہ تھے احد اور اس کے بعد کے تمام غزوات میں شرکت کی جنگ یمامہ میں جو میلہ کذاب (مدعی نبوت) سے ہوئی تھی نہایت نمایاں حصہ لیا۔ حضرت خالدؓ سردار لشکر تھے براء نے کہا کہ تم اٹھو وہ گھوڑے پر سوار ہوئے اور حمد و ثنا کے بعد مسلمانوں سے کہا ”مدینہ والو! آج مدینہ کا خیال دل سے نکال دو آج تم کو صرف خدا اور جنت کا خیال رکھنا چاہیے۔ اس تقریر سے تمام لشکر میں جوش کی ایک لہر پیدا ہو گئی اور وہ لوگ گھوڑوں پر چڑھ چڑھ کر ان کے ساتھ ہو گئے۔

ایک سردار سے براء کا مقابلہ ہوا وہ بڑے ڈیل ڈول کا آدمی تھا انہوں نے اس کے پاؤں پر تلوار ماری، وار اگر چہ خالی گیا تھا، لیکن وہ ڈمگا کر چت گرا، انہوں نے اپنی تلوار میان میں رکھی اور لپک کر اس کی تلوار چھین لی اور ایسا صاف ہاتھ مارا کہ وہ دو ٹکڑے ہو گیا۔

اس کے بعد برق و باد کی طرح مرتدین پر ٹوٹ پڑے اور ان کو کھیل کر باغ کی دیوار تک ہٹا دیا۔ باغ میں سیلہ موجود تھا، اہل یمامہ اپنے پیغمبر کے لیے ایک آخری لڑائی لڑے لیکن حقیقی جوش مصنوعی جوش پر غالب رہا، حضرت براۓ نے مسلمانوں سے کہا لوگو! مجھ کو دشمن کے لشکر میں پھینک دو ہاں پہنچ کر ایک فیصلہ کن جنگ کی اور باغ کی دیوار پر چڑھ کر دوسری طرف کود گئے، حاسیان سیلہ آمادہ کارزار ہوئے۔ انہوں نے موقع پا کر جلدی سے دروازہ کھول دیا اور اسلامی لشکر فاتحانہ باغ میں داخل ہو گیا اور سیلہ کذاب کی جماعت کو کھست فاش دی۔

اس جانبازی سے بدن چھلٹی ہو گیا تھا ۸۰ سے زائد تیر اور نیزہ کے زخم لگے تھے، سواری پر خمیہ میں لائے گئے، ایک مہینہ تک علاج ہوتا رہا، اس کے بعد شفا پائی، حضرت خالدِ علات کے پورے زمانہ تک ان کے ہمراہ رہے۔

حریق کے معرکہ میں جو عراق میں ہوا تھا، نہایت جانبازی دکھائی، شہر کے ایک قلعہ پر حملہ کرنا تھا، دشمنوں نے آگ میں تپی ہوئی کانٹے دار زنجیریں دیوار پر ڈال رکھی تھیں، جب کوئی مسلمان دیوار کے قریب پہنچتا تو اس کو زنجیر کے ذریعہ اوپر اٹھا لیتے تھے، حضرت انسؓ دیوار پر چڑھنے کے لیے پہنچے تو قلعہ والوں نے ان کو بھی زنجیر سے اٹھانا پابا، وہ اوپر کھینچ رہے تھے کہ براہ کی نظر پڑ گئی، فوراً دیوار کے پاس آئے اور زنجیر کو اس زور سے جھٹکا دیا کہ اوپر کی رسی ٹوٹ گئی اور حضرت انسؓ نیچے گرے، زنجیر پکڑنے سے حضرت براہ کے ہاتھ کا تمام گوشت مچ گیا تھا اور ہڈیاں نکل آئی تھیں۔

تستر (فارس) کے معرکہ میں وہ مہینہ کے افسر تھے، انہوں نے جب ۱۰۰ آدمی قتل کیے اور جو شرکت میں مارے گئے، ان کا حد و شمار نہیں۔

وفات:

بنو زید معرکہ جاری تھا اور قلعہ فتح نہ ہوا تھا کہ ایک دن حضرت انسؓ ان کے پاس گئے، وہ گانے میں مشغول تھے، کہا خدا نے آپ کو اس سے اچھی چیز عطا فرمائی ہے (یعنی قرآن) اس کو کفن سے پڑھیے، فرمایا شاید آپ کو یہ خوف ہے کہ "کہیں بستر پر میرا دم نہ کھل جائے" لیکن خدا کی قسم ایسا نہ ہوگا۔ میں جب مروں گا تو میدان میں مروں گا۔

آنحضرتؐ نے ان کے متعلق ایک حدیث میں فرمایا تھا کہ بہت سے پراگندہ موہ غبار آلود جن کی لوگوں میں کوئی وقعت نہیں ہوتی، جب خدا سے قسم کھا بیٹھتے ہیں تو وہ ان کی قسم کو پورا کر دیتا ہے اور براء بھی انہی لوگوں میں ہیں اس بنا پر مسلمانوں کو ستر میں جب ہزیمت ہوئی تو ان کے پاس آئے کہ آج سے قسم کھائیے فرمایا اے خدا میں تجھ کو قسم دیتا ہوں کہ مسلمانوں کو فتح دے اور مجھ کو رسول اللہ ﷺ کی زیارت سے شرف فرما۔

اس کے بعد فوج لے کر خود حملہ کیا، زرارہ کا مرزبان کہ سلطنت فارس کے چیدہ امراء میں تھا، مقابلہ پر آیا، انہوں نے اس کو قتل کر کے سامان پر قبضہ کر لیا اور نہایت جوش سے مارتے دھاڑتے پھانک تک پہنچے، عین پھانک پر ہرمزان کا سامنا ہوا، دونوں میں پرزور مقابلہ ہوا، اور حضرت براء شہید ہوئے، لیکن میدان مسلمان کے ہاتھ رہا یہ ۲۰ ہجری کا واقعہ ہے۔

فضل و کمال:

حضرت براءؓ آنحضرت ﷺ کے مخصوص صحابہ میں تھے، وہ برسوں بساط نبوت کے حاشیہ نشین رہے۔ سینکڑوں ہزاروں حدیثیں سنی ہوں گی، لیکن تعجب یہ ہے کہ ان کی روایت کا سلسلہ آگے نہ بڑھ سکا، مصنف استیعاب لکھتے ہیں:

کان البراء بن مالک احد الفضلاء. (استیعاب ص ۵۷) ”براء فضلاء صحابہ میں تھے۔“

شاید جہاد کی مصروفیت بیان کرنے سے مانع رہی ہو۔

اخلاق و عادات:

انتہا درجہ کے جری اور بہادر تھے، حضرت عمرؓ اسی وجہ سے ان کو کسی فوج کا افسر نہیں بناتے تھے اور افسران کو لکھتے کہ خبردار! براء کو امیر نہ بنانا، وہ آدمی نہیں بلا ہیں، سامنے ہی جائیں گے۔

گانے کا بہت شوق تھا، اور آواز اچھی پائی تھی، ایک سفر میں رجز پڑھ رہے تھے

آنحضرت ﷺ نے فرمایا ذرا عورتوں کا خیال کرو، اس پر انہوں نے سکوت اختیار کر لیا۔

حضرت براء بن عازب

نام و نسب:

براء نام ابوعمارہ کنیت خاندان حارثہ سے ہیں، نسب نامہ یہ ہے براء بن عازب ابن حارث بن عدی بن جشم بن مجدعہ بن حارثہ بن حارث بن خزرج بن عمرو بن مالک بن اوس نانہال کی طرف سے حضرت ابو بردہ بن نیار جو غزوہ بدر میں آنحضرت ﷺ کے ہمراہ تھے اور قبیلہ بلی سے تھے۔ ان کے ماموں تھے چوتھوڑہ اپنی سسرال کے حلیف بھی بن چکے تھے۔ حضرت براء کے والد (عازب) صحابی تھے صحیحین میں ان کا یہ واقعہ مروی ہے کہ حضرت ابو بکرؓ نے ان سے اونٹ کا پالان خریدا اور کہا اس کو اپنے بیٹے سے اٹھوا کر میرے ساتھ بھیجے، جواب دیا، پہلے ہجرت کا قصہ سنائیے، پھر آپ جاسکتے ہیں۔

اسلام:

مدینہ میں دعوت اسلام عام ہو چکی تھی، ماموں عقبہ میں بیعت کر چکے تھے باپ نے بھی توحید و رسالت کا اقرار کر لیا تھا، بیٹے نے ان ہی دونوں خاندانوں میں تربیت پائی تھی۔ غزوات و دیگر حالات:

قبول اسلام کے بعد احکام و مسائل کے سیکھنے میں مصروف ہوئے۔ مصعب بن عمیرؓ اور ابن ام مکتوم کی درس گاہ کتاب و سنت کا مرکز بنی ہوئی تھی، انہوں نے وہیں تعلیم پائی، پہلے قرآن مجید پڑھنا شروع کیا، آنحضرت ﷺ مدینہ تشریف لائے تو سبح اسم ربك الاعلیٰ کی سورۃ زیر درس تھی۔

غزوہ بدر میں اگرچہ کم سن تھے، تاہم جوش ایمان عین شباب پر تھا، رسول اللہ ﷺ کی خدمت میں حاضر ہوئے، آپ نے لڑائی کے ناقابلِ سمجھ کر واپس کر دیا۔

۱۔ اصحابِ حالات ابو بردہ۔ ۲۔ منہج ۲۸۲ ج ۳۔ ۳۔ صحیح بخاری ص ۵۵۷ ج ۱۔

۴۔ ایضاً ص ۵۵۸ ج ۱۔ ۵۔ صحیح بخاری ص ۵۶۳ ج ۱۔

غزوہ احد میں پندرہ سال کی عمر میں لڑائی میں شریک ہوئے، خندق میں حصہ لیا، خیبر میں بھی شرف شرکت حاصل تھی۔

غزوہ حنین میں نہایت پامردی سے مقابلہ کیا، ایک شخص نے پوچھا حنین میں تم بھاگے تھے؟ فرمایا بہر حال میں یہ شہادت دیتا ہوں کہ رسول اللہ ﷺ نے پیٹھ نہیں پھیری، جلد باز لوگ البتہ دور تک پھیل گئے تھے۔^۵

اس روایت سے لوگوں نے براۓ کے عدم فرار پر استدلال کیا ہے کہ بھاگنے کی صورت میں وہ ان واقعات کو دیکھ نہ سکتے تھے جن کے پشم خود دیکھنے کے مدعی ہیں۔

غزوہ طائف کے بعد اور حجۃ الوداع کے قبل آنحضرت ﷺ نے حضرت خالد کو کچھ لوگوں کے ہمراہ یمن روانہ کیا، حضرت براء بھی ساتھ تھے، ان کے پیچھے حضرت علی رضی اللہ عنہما کو بھیجا اور فرمایا کہ اصحاب خالد میں جو لوگ وہاں رہنا چاہیں تمہارے ساتھ رہ سکتے ہیں اور جو آنا چاہتے ہوں وہ مدینہ چلے آئیں، حضرت براء یمن میں ٹھہر گئے اور وہاں بہت سامان غنیمت حاصل کیا۔^۶ غرض عہد نبوت کے وہ غزوات جن میں آنحضرت ﷺ کی بہ نفس نفیس شرکت تھی ان میں سے ۱۵ میں شمولیت حاصل کی۔ یہ غزوات کے ساتھ اگر دیگر واقعات بھی ملا دیئے جائیں تو آنحضرت ﷺ کے ہمراہ سفر کرنے کی تعداد ۱۸ ہو جاتی ہے۔^۷

۲۳ھ (خلافت فاروقی) میں رے فتح کیا، غزوہ تستر میں حضرت ابوسوی اشعری کے ہمراہ تھے اور جناب امیر رضی اللہ عنہما کے عہد خلافت میں جو لڑائیاں ہوئیں سب میں حضرت علی رضی اللہ عنہما کی طرف سے شریک ہوئے۔ کوفہ میں ایک مکان بنایا اور وہیں سکونت اختیار کی۔

وفات:

۶۷ھ میں مصعب بن زبیر امیر کوفہ تھے، کوفہ میں انتقال فرمایا۔

اولاد:

حسب ذیل اولاد چھوٹی، عبید ربیع، لوط، سوید، یزید، ان میں سے موخر الذکر عثمان

۱۔ صحیح بخاری ج ۱ ص ۵۷۹ - ۲ ایضاً ص ۵۸۹ - ۳ ایضاً ص ۶۱۰ - ۴ ایضاً ص ۶۰۷۔

۵ ایضاً ص ۶۱۷ - ۶ ایضاً ص ۶۲۳ - ۷ مسند ص ۲۹۲ ج ۳ - ۸ ایضاً ص ۲۹۲۔

کے امیر تھے! سوید کے حالات میں صاحب طبقات نے لکھا ہے کہ عمان کے بہترین امیر ثابت ہوئے تھے، ممکن ہے کہ یزید اور سوید دونوں عمان کے امیر مقرر ہوئے ہوں۔
 سونے کی انگوٹھی پہنتے تھے، سونا مردوں کے لیے شرعاً حرام ہے، لوگوں نے اعتراض کیا، فرمایا پہلے واقعہ سن لو ایک مرتبہ آنحضرت ﷺ نے مال غنیمت تقسیم کیا۔ صرف انگوٹھی رہ گئی، ادھر ادھر دیکھا، پھر مجھ کو بلا کر فرمایا، تم اس کو پہنو یہ خدا اور رسول نے تم کو پہنائی ہے اب تم ہی بتاؤ، جو چیز اللہ اور رسول نے مجھ کو پہنائی ہو اس کو کیونکر اتار چھینوں۔
 فضل و کمال:

فضلاء صحابہ میں تھے، حدیث کے نشر و اشاعت میں خاص اہتمام تھا، ان کے سلسلہ سے جو حدیثیں روایت کی گئی ہیں۔ ان کی تعداد ۳۰۵ ہے، ان میں ۲۲ پر بخاری اور مسلم کا اتفاق ہے۔

روایت حدیث میں خاص احتیاط رکھتے تھے اور اس کی تعلیم خود آنحضرت ﷺ سے پائی تھی، آنحضرت ﷺ ان کو ایک دعائی اور خود سنا کر ان سے پڑھوایا انہوں نے برسوں تک پڑھا، آنحضرت ﷺ نے بنیہک بتایا تھا، فرمایا نہیں بنیہک۔ اس کا یہ اثر تھا کہ حدیث بیان کرتے وقت ان نزاکتوں کا پورا خیال رکھتے تھے ایک مرتبہ اپنی روایتوں کی نوعیت بیان کی فرمایا:
 ما كل الحديث سمعناه من رسول الله كان يحدثنا اصحابنا عنه كانت
 شغلنا عنه رعية الابل.

”یعنی جتنی حدیثیں میں بیان کروں ضروری نہیں کہ سب رسول اللہ ﷺ سے سنی بھی ہوں۔ ہم اونٹن چرایا کرتے تھے اس بنا پر آنحضرت ﷺ کے پاس ہر وقت حاضر نہ رہ سکتے تھے بہت حدیثیں صحابہ سے روایت کرتا ہوں۔“

جن صحابہ سے حدیث روایت کی وہ اپنے طبقہ کے سربرآوردہ تھے، مثلاً حضرت ابوبکرؓ، حضرت عمرؓ، حضرت علیؓ، حضرت ابو ایوبؓ، حضرت بلالؓ، حضرت عازبؓ۔

۱۔ مسند ۳ ص ۲۸۸۔ ۲۔ ابن سعد ج ۶ ص ۲۰۷۔ ۳۔ ایضاً ص ۲۹۳۔

۴۔ ایضاً ص ۲۹۳۔ ۵۔ ایضاً ص ۲۹۳۔

جن لوگوں کو تلمذ کا فخر حاصل تھا وہ اکابر تابعین میں سے تھے، ابن ابی لیلیٰ، عدی بن ثابت، ابواسحاق، معاویہ بن سوید بن مقرن، ابو بردہ، ابو بکر پسران ابوموسیٰ اشعری وغیرہ۔

بسا اوقات حدیث کی مجلس میں صحابہ بھی شریک ہوتے تھے، ابو حنیفہ اور عبداللہ بن زید خطمی تو راویوں کے زمرہ میں داخل ہو چکے تھے، ان کے علاوہ اور بھی صحابہ آتے تھے ایک روز کعب بن عجرہ چند صحابہ کے ساتھ ان کی مجلس میں تشریف لائے تھے!

مجلس میں مختلف قسم کے شکوک پیش ہوتے تھے، بعض آیات قرآنی پر شبہ وارد کرتے تھے۔ بعض مسائل فقہ دریافت کرتے تھے۔ ایک شخص نے پوچھا لا تلقوا ابایدیکم الی التہلکة (اپنے ہاتھوں ہلاکت میں نہ پڑو) میں شرکین پر حملہ کرنا داخل ہے یا نہیں، فرمایا کیسے ہو سکتا ہے، اللہ تعالیٰ نے خود آنحضرت ﷺ کو جہاد کرنے کا حکم دیا اور فرمایا، فسقاتل فی سبیل اللہ لا تکلف الا نفسک (خدا کی راہ میں لڑائی کرو تم صرف اپنے نفس کے مکلف ہو) تم نے جو آیت پیش کی، خرچ کے بارے میں ہے، یعنی یہ نہ سمجھو کہ راہ خدا میں صرف کرنے سے ہم تباہ ہو جائیں گے، ایسا سمجھنا ہلاکت ہے۔

ایک مرتبہ عبدالرحمن بن مطعم (ابو منہال) کے ساتھی نے بازار میں کچھ درہم ایک مدت معینہ کے لیے فروخت کیے، عبدالرحمن نے کہا یہ جائز بھی ہے؟ بولا ہاں، میں نے اس سے پہلے بھی بیچے ہیں لیکن کسی نے برا نہ کہا، یہ براء بن عازب کے پاس گئے اور واقعہ بیان کیا۔ فرمایا آنحضرت ﷺ جب مدینہ تشریف لائے تو ہم لوگ اسی طرح خرید و فروخت کرتے تھے، آپ نے ارشاد فرمایا کہ جو ہاتھوں ہاتھ ہو اس میں مضائقہ نہیں لیکن ادھار ناجائز ہے۔ مزید اطمینان کے لیے زید بن ارقم سے جا کر پوچھو، وہ ہم میں سب سے بڑے تاجر تھے عبدالرحمن، زید بن ارقم کے پاس گئے، انہوں نے براء کی تائید کی۔

اخلاق و عادات:

اخلاق و عادات میں اتباع سنت، حب رسول، انکسار و تواضع نمایاں ہیں۔ اتباع سنت کا یہ حال تھا کہ نماز کی ایک ایک چیز رسول اللہ ﷺ سے مشابہ تھی، ایک روز گھر والوں

کو جمع کر کے کہا کہ کس طرح رسول اللہ ﷺ وضو کرتے اور نماز پڑھتے تھے آج تم کو دکھا دوں خدا معلوم میری زندگی کب تک رہے اور وضو کر کے ظہر کی نماز باجماعت پڑھی پھر عصر مغرب عشاء سب اسی طرح پڑھائیں!

ایک روز آنحضرت ﷺ کے سجدہ کی نقل کر کے بتائی ہے

ایک مرتبہ ابو درداء ملاقات کو آئے انہوں نے خود سلام کیا اور ان کا ہاتھ اپنے ہاتھ میں لے کر خوب ہنسنے پھر فرمایا جانتے ہو میں نے ایسا کیوں کیا؟ آنحضرت ﷺ نے میرے ساتھ ایک مرتبہ ایسا ہی کیا تھا اور فرمایا تھا کہ جب دو مسلمان اس طرح ملیں اور کوئی ذاتی غرض درمیان میں نہ ہو تو دونوں کی مغفرت ہو جاتی ہے۔

صف نماز میں داہنی طرف کھڑے ہونے کی فضیلت وارد ہوئی ہے اس لیے حضرت برادہ اپنی طرف کھڑا ہونا پسند کرتے تھے۔

رسول اللہ ﷺ کی محبت جان و مال سے زیادہ تھی اور اس کا اثر ہر بات پر نمایاں تھا آنحضرت ﷺ کا حلیہ بیان کرتے تو ہر لفظ محبت کے آب حیات میں ڈوبا ہوا نکلتا فرماتے کہ آنحضرت ﷺ سب آدمیوں سے خوبصورت تھے میں نے سرخ چادر اوڑھے دیکھا تھا۔ جتنی آپ پر کھلتی تھی کسی پر نہ کھلتی تھی۔

ایک مرتبہ کسی نے دریافت کیا کہ آنحضرت ﷺ کا چہرہ (چمک میں) تلوار کے مانند تھا؟ فرمایا نہیں بلکہ چاندی کے مانند تھا۔

اعمار تو واضح کا یہ حال تھا کہ گو آپ جلیل القدر صحابی تھے لیکن اپنے کو نہایت عاجز سمجھتے تھے۔

ایک شخص نے آ کر کہا خوش بختی مبارک! آپ رسول اللہ ﷺ کے صحابی ہیں اور بیعت الرضوان میں بھی شریک ہو چکے ہیں فرمایا برادر زادے! تم کو معلوم نہیں کہ آنحضرت ﷺ کے بعد ہم نے کیا کیا ہے

۱۔ مسند ۲۸ ج ۴۔ ج ایضاً ۳۰۳۔ ج مسند ۲۸ ج ۴۔ ج ایضاً ۳۰۳۔

۲۔ بخاری ص ۵۰۲ ج ۱۔ ج ایضاً۔ ج صحیح بخاری ص ۵۹۹ ج ۱۔

حضرت براء بن معرور رضی اللہ عنہ:

نام و نسب:

براء نام ابو بشر کنیت قبیلہ خزرج کے خاندان سلمہ سے ہیں سلسلہ نسب یہ ہے براء بن معرور بن صحر بن سابق بن سنان بن عبید بن عدی بن غنم بن کعب بن سلمہ بن سعد بن علی بن اسد بن ساروہ بن ضیل بن خزرج۔

والدہ کا نام رہاب تھا جو حضرت سعد بن معاذ سردار اوس کی حقیقی پھوپھی ہیں حضرت براء اپنے قبیلہ کے رئیس اور سردار تھے جبل و نخل مسجد خرابہ اور چند قلعے ان کی ملکیت تھے۔

اسلام:

عقبہ کبیرہ سے قبل مشرف بہ اسلام ہوئے بعض کا خیال ہے کہ عقبہ اولیٰ میں بیعت کی تھی لیکن اس کا کوئی ثبوت نہیں اس روایت کے نقل کرنے والے صرف محمد بن اسحاق ہیں باقی اصحاب سیرت اس کے ذکر سے خاموش ہیں۔

جس زمانہ میں انہوں نے اسلام قبول کیا تھا اس وقت تک بیت المقدس قبلہ تھا اور مسلمان اسی کی سمت رخ کر کے نماز پڑھتے تھے لیکن براء کعبہ کی طرف نماز پڑھتے تھے کہ میں اس کی طرف پشت نہیں کرنا چاہتا اس بنا پر جب عقبہ ثانیہ کی شرکت کے لیے مکہ روانہ ہوئے تو آنحضرت ﷺ سے استفسار کیا کہ یا نبی اللہ مجھ کو خدا نے اسلام کی ہدایت دی اور میں سفر کر کے یہاں آیا ہوں میری خواہش ہے کہ نماز کعبہ کی طرف پشت کر کے نہ پڑھوں میرے ساتھی اس کے خلاف ہیں اب آپ کیا فرماتے ہیں؟ ارشاد ہوا

اگر کچھ دنوں صبر کرو تو امید ہے کہ یہی قبلہ قرار پا جائے اس وقت حضرت براءؓ نے فرمان نبوی کے مطابق بیت المقدس کی طرف رخ کر کے نماز ادا کی۔

ایام تشریق میں بیعت کا وعدہ ہوا آنحضرت ﷺ حضرت عباسؓ کے ہمراہ عقبہ تشریف لائے اور فرمایا تم سے پہلے بشرط پر بیعت لیتا ہوں کہ میری اس طرح حفاظت کرو گے جس طرح اپنی عورتوں اور بچوں کی حفاظت کرتے ہو براءؓ نے آنحضرت ﷺ کا ہاتھ پکڑا اور کہا اس ذات کی قسم جس نے آپ کو حق و صداقت کے ساتھ مبعوث کیا ہم اپنی جانوں کی طرح آپ کی حفاظت کریں گے یا رسول اللہ! آپ ہم سے بیعت لے لیجئے خدا کی قسم! ہم ایک مسلح جماعت ہیں اور ہم نے ہتھیار باطن بد وراثت میں پائے ہیں۔ یہ کہہ کر آنحضرت ﷺ سے بیعت کی پھر تمام صحیح بیعت کے لیے آگے بڑھا۔

بیعت کے لقباء کا انتخاب ہوا حضرت براءؓ بنو سلمہ کے لقب بنائے گئے۔

وفات:

ذی الحجہ میں بیعت کی تھی اس کے دو مہینے بعد صفر میں انتقال کیا وفات کے وقت وصیت کی کہ مجھ کو قبر میں قبلہ رخ رکھنا اور میرا ٹمٹ مال رسول اللہ ﷺ کی رائے پر ہے جس مصرف میں چاہیں صرف کریں یہ ہجرت سے ایک مہینہ قبل کا واقعہ ہے۔

جب آنحضرت ﷺ مدینہ تشریف لائے تو صحابہ کو لے کر حضرت براءؓ کو قبر پر آئے اور چار کعبیوں سے نماز جنازہ پڑھی اور جس مال کے متعلق براءؓ نے وصیت کی تھی اسے قبول فرما کر پھر ان کے لڑکے کو واپس دے دیا۔

اولاد:

اولاد کی تفصیل معلوم نہیں حضرت براءؓ بشریک صاحبزادے تھے جو بیعت عقبہ میں اپنے والد کے ساتھ شریک تھے براءؓ کے بعد آنحضرت ﷺ نے ان کو بنو سلمہ کا سردار بنایا تھا غزوہ خیبر میں جب آنحضرت ﷺ کو بکری کے گوشت میں زہر دیا گیا تو حضرت براءؓ نے بھی گوشت کھایا تھا اسی کے اثر سے انتقال فرمایا۔

(ث)

حضرت ثابت بن قیسؓ

نام و نسب:

ثابت نام ابو محمد کنیت، خطیب رسول اللہ لقب، قبیلہ خزرج سے ہیں سلسلہ نسب یہ ہے، ثابت بن قیس بن شاس بن زبیر بن مالک بن امراء القیس بن مالک بن اغرب بن ثعلبہ بن کعب بن خزرج، والدہ کا نام معلوم نہیں، اتنا معلوم ہے کہ خاندان طے سے تھیں۔
اسلام:

ہجرت سے قبل مسلمان ہوئے۔

غزوات اور دیگر حالات:

آنحضرت ﷺ مدینہ تشریف لائے تو خیر مقدم کے لیے تمام شہر امنڈ آیا تھا، اس موقع پر حضرت ثابت نے جو خطبہ دیا اس کا ایک فقرہ یہ تھا:

نمنعک مما نمنع منه انفسنا واولادنا افعلنا؟ قال الجنة قالوا رضينا

یعنی ہم آپ کی ہر اس چیز کی حفاظت کریں گے جس سے اپنی جان اور اولاد کی حفاظت کرتے ہیں، لیکن ہم کو اس کا معاوضہ کیا ملے گا، آنحضرت ﷺ نے فرمایا "جنت" تو تمام مجمع پکارا تھا کہ "ہم سب راضی ہیں"۔

غزوہ بدر میں شریک تھے، اصحاب مغازی نے اگر چہ ان کو اصحاب بدر کے زمرہ میں شامل نہیں کیا ہے لیکن علامہ ابن حجر نے تہذیب التہذیب میں یہی رائے ظاہر کی ہے۔ باقی غزوات کی شرکت پر تمام ائمہ فن کا اتفاق ہے۔

غزوہ مرسیع ۵ ہجری میں حضرت جویریہ ام المؤمنین اسیر ہو کر حضرت ثابت اور

اور ان کے ابن عم کے حصہ میں آئی تھیں انہوں نے ۹ اوقیہ سونے پر مکاتب بنایا حضرت جویریہؓ نے آنحضرت ﷺ سے مدد طلب کی آپ نے رقم مذکور ادا کر کے ان کو ہمیشہ کے لیے غلامی سے نجات دی اور اپنے خیالہ عقد میں لے لیا۔

۹ ہجری میں بنو تمیم کا وفد آیا اور بدویانہ طریقہ سے آنحضرت ﷺ کے دروازے پر آ کر آواز دی کہ باہر نکلو آپ باہر تشریف لائے تو بات چیت کے بعد عطار دبن حاجب کو کھڑا کیا کہ تمیم کے رتبہ سے آنحضرت ﷺ کو آگاہ کرے، عطار د اوس قبیلہ کا مشہور خطیب تھا اس کی تقریر ختم ہوئی تو آنحضرت ﷺ نے ثابت کو حکم دیا کہ تم اس کا جواب دو حضرت ثابتؓ نے اس فصاحت و بلاغت سے جواب دیا کہ اقرع بن حابس بول اٹھا کہ اپنے باپ کی قسم ان کا خطیب ہمارے خطیب سے بہتر ہے۔

اسی سال مسیلمہ کذاب، بنو ضیفہ کی ایک بڑی جماعت کے ساتھ مدینہ آیا، آنحضرت ﷺ ثابت بن قیس کو لے کر اس کے پاس گئے ہاتھ میں ایک چھڑی تھی، مسیلمہ نے کہا کہ اگر اپنے بعد مجھ کو خلیفہ بنانے کو وعدہ کرو تو ابھی تمہاری اتباع کرتا ہوں، آنحضرت ﷺ نے فرمایا خلافت تو بڑی چیز ہے میں تجھ کو یہ چھڑی دینا بھی گوارا نہیں کرتا، خدا نے تیری نسبت جو فیصلہ کیا ہے وہ ہو کر رہے گا میں تیرے انجام کو خواب میں دیکھ چکا ہوں اور زیادہ گفتگو کی ضرورت ہو تو ثابت موجود ہیں ان سے پوچھ۔ اب میں جاتا ہوں۔

اللہ میں آنحضرت ﷺ نے انتقال فرمایا تو انصار سعد بن عبادہ کو خلیفہ بنانے کے لیے سفینہ بنی ساعدہ میں جمع ہوئے حضرت ابو بکرؓ کو خبر ہوئی تو حضرت عمرؓ کو لے کر پہنچے اس موقع پر حضرت ثابتؓ نے جو خطبہ دیا وہ حسب ذیل تھا:

اما بعد! فسبحن انصار اللہ وکعبۃ الاسلام او انتم معاصر المہاجرین
رہط وقد دقت رافۃ من قومکم فاذا ہم یریدون یختر لونا من اصلنا
وان یخضونا من الار۔

”یعنی ہم خدا کے مددگار اور اسلام کی فوج ہیں اور مہاجرین معدودے چند ہیں“

تجب ہے کہ اس پر بھی کچھ لوگ ہم کو خلافت سے محروم کرنا چاہتے ہیں۔

حضرت ابو بکرؓ نے جواب دیا کہ تم نے جو کچھ کہا بالکل صحیح ہے، لیکن قریش کے سوا دوسرا خلیفہ نہیں ہو سکتا۔

اسی سنہ میں طلحہؓ پر فوج کشی ہوئی، حضرت خالدؓ اس مہم کے افسر تھے، انصار حضرت ثابتؓ کی ماتحتی میں تھے۔^۱

وفات:

۱۲ھ میں مسیلہ کذاب سے مقابلہ ہوا، حضرت ثابتؓ اس میں شریک تھے مسلمانوں کو شکست ہوئی تو حضرت انسؓ نے آ کر کہا بچو! آپ نے دیکھا وہ خوشبول رہے تھے، بولے کہ یہ لڑنے کا طریقہ نہیں ہے، لوگ آنحضرت ﷺ کے زمانہ میں اس طرح نہیں لڑتے تھے اس کے بعد اٹھے اور خندق کھود کر نہایت پامردی سے لڑے اور آخر شہادت حاصل کی۔

بدن پر زرہ نہایت عمدہ تھی ایک مسلمان نے اتار لی، ایک دوسرے مسلمان نے خواب میں دیکھا کہ حضرت ثابتؓ ان سے کہہ رہے ہیں، فلاں مسلمان نے میری زرہ اتار لی ہے تم خالد سے کہو کہ اس سے وصول کر لیں اور مدینہ پہنچ کر حضرت ابو بکرؓ سے کہنا کہ ثابتؓ پر اتنا قرض تھا وہ اس زرہ سے ادا کر دیں، اور میرا فلاں غلام آزاد کر دیں، حضرت خالدؓ نے زرہ لے لی اور حضرت ابو بکرؓ نے اس وصیت پر عمل کیا۔

یہ واقعہ صحیح بخاری میں بھی مذکور ہے، لیکن مختصر ہے، طبرانی نے نہایت تفصیل سے اس کو حضرت انسؓ سے روایت کیا ہے۔

اہل و عیال:

ایک لڑکی تھی مگر اس کا نام معلوم نہیں، لڑکوں کے نام یہ ہیں، محمد، یحییٰ، عبداللہ، اسماعیل۔

بیوی کا نام جمیلہ تھا جو عبداللہ بن ابی بن سلول سردار خزرج کی بیٹی تھیں۔^۲

۱۔ طبری ص ۱۸۸ ج ۳۔

۲۔ طبقات ص ۵۹ ج ۵۔

فضل و کمال:

صحیح بخاری میں ان سے ایک روایت منقول ہے اور بھی حدیثیں ہیں جن کو حضرت انسؓ بن مالک، عبدالرحمن بن ابی لیلیٰ، محمد بن قیس نے روایت کیا ہے۔

حضرت ثابت نہایت فصیح البیان اور زبان آور تھے انصار نے اسی بنا پر ان کو اپنا خطیب بنایا تھا، آنحضرت ﷺ نے بھی دربار نبوت کا ان ہی کو خطیب تجویز فرمایا۔
(اخلاق)

احرام نبوت ان کی سیرت کا جلی عنوان ہے۔ ایک مرتبہ آنحضرت ﷺ نے ان کو موجود پا کر فرمایا، کوئی ثابت کی خبر لاتا، ایک شخص نے کہا میں جاتا ہوں گھر جا کر دیکھا تو سر نیچے کیے بیٹھے تھے پوچھا کیا ہے؟ کہا کیا بتاؤں بہت برا حال ہے میری آواز تیز ہے آنحضرت ﷺ کے سامنے چلا کر بولتا تھا، اب میرا سا راعل باطل ہو گیا اور جہنمی ہو گیا ہوں (یہ اس آیت کی طرف اشارہ تھا جس میں آنحضرت ﷺ کے روبرو آہستہ بولنے کی ہدایت نازل ہوئی تھی) اس شخص نے آنحضرت ﷺ کو خبر کی، آپ نے فرمایا ان سے جا کہو کہ تم جہنمی نہیں میں تم کو جنت کی بشارت دیتا ہوں۔

آنحضرت ﷺ کو ان سے جو محبت اور انس تھا، اس کا اندازہ اس سے ہو سکتا ہے کہ ایک بار جب بیمار پڑ گئے تو آپ عیادت کو تشریف لے گئے اور ان کی ان الفاظ میں دعا کی:
اذھب الباس رب الناس عن ثابت بن قیس بن شماس۔



حضرت ثابت بن ضحاکؓ

نام و نسب:

ثابت نام، ابوزید کنیت، قبیلہ اشہل سے ہیں، سلسلہ نسب یہ ہے ثابت بن ضحاک بن خلیفہ بن ثعلبہ بن عدی بن کعب بن عبدالاشہل۔ بعثت نبوی کے تیسرے سال تولد ہوئے، بعض لوگوں نے ۳ ہجری سال ولادت قرار دیا ہے، لیکن یہ قطعاً غلط ہے۔

غزوات:

غزوہ حراء الاسد میں شریک تھے، خندق میں آنحضرت ﷺ کے ساتھ سوار تھے۔ اور صحیح مسلم کی روایت کے بموجب بیعت الرضوان میں شرکت کی تھی۔ ابن مندہ نے لکھا ہے کہ امام بخاری نے ان کی شرکت بدر تسلیم کی ہے، عجب نہیں کہ یہ خیال صحیح ہو، ترمذی نے بھی بدر میں شریک ہونے کا تذکرہ کیا ہے۔

ابن سعد کی روایت کے بموجب غزوہ احد کی شرکت بھی ثابت ہوتی ہے، کیونکہ انہوں نے حراء الاسد کے ذکر میں ضمنیاً یہ بھی بیان کیا ہے کہ اس غزوہ میں صرف وہی لوگ شریک تھے جنہوں نے غزوہ احد میں شرکت کی تھی۔ لیکن ہمارے نزدیک یہ تمام روایتیں ناقابل اعتبار ہیں، کیونکہ جہاد کی شرکت کے لیے ۱۵ سال کا سن ضروری تھا اور جیسا کہ اوپر معلوم ہوا، حضرت ثابت کا سال ولادت ۳ نبوی ہے اس بنا پر ہجرت کے وقت ان کی عمر کم و بیش ۱۰ سال تھی۔ غزوہ بدر ۲ ہجری اور غزوہ احد ۳ ہجری میں ہوا، اس لیے اس وقت ان کا سن ۱۲-۱۳ سال کا تھا، جو جہاد کے لیے ناکافی ہے، صحیح بخاری میں عبداللہ بن عمر سے روایت آئی ہے کہ: ۵

ان السی صلی اللہ علیہ وسلم عرضه يوم احد وهو ابن اربع عشرة سنة فلم يجزه وعرضه يوم الخندق وهو ابن خمسة عشرة سنة فاجازه.

۱ طہات ص ۳۵ - ۲ بخاری ص ۵۵۸ ج ۳ - ۳ بخاری ص ۵۸۸ ج ۲

”وہ احد میں چہارہ سالہ تھے آنحضرت ﷺ کے سامنے پیش ہوئے تو جنگ میں شرکت کی اجازت نہیں ملی لیکن دوسرے سال خندق میں پانزدہ سال تھے اس بنا پر آنحضرت ﷺ نے اجازت دے دی۔“

حضرت براء بن عازبؓ کے متعلق بھی اسی قسم کی روایت ہے ان روایتوں کی موجودگی میں جو صحیح سند سے ثابت ہیں دوسری روایتوں پر کسی طرح اعتماد نہیں کیا جاسکتا۔ اس بنا پر ہمارے نزدیک بدر واحد کے بجائے ان کا پہلا غزوہ خندق تھا اور حمراء الاسد میں لڑنے کے بجائے دوسرے کاموں کے لیے منتخب ہوئے تھے چنانچہ مصنف اصابہ لکھتے ہیں:

وكان ليلة الی حمراء الاسد یعنی وہ آنحضرت کو حمراء الاسد کا راستہ بتاتے تھے۔

وفات:

عہد نبوی کے بعد شام کی سکونت اختیار کی پھر وہاں سے بصرہ چلے گئے حضرت عبداللہ بن زبیرؓ کے عہد خلافت میں انتقال فرمایا، بعضوں نے ۶۴ھ کی تصریح کی ہے۔

اولاد:

ایک بیٹا چھوڑا زید نام تھا، اسی بنا پر بعض نے ان کو حضرت زید بن ثابتؓ صحابی مشہور کا والد سمجھا ہے، لیکن یہ غلطی ہے۔ بن ثابتؓ کے والد جاہلیت میں فوت ہوئے اور کفر کی حالت میں مارے گئے۔ بہ خود ان کے ہم سن تھے اور اس بنا پر ان کے باپ کیونکر ہو سکتے ہیں۔ سے ناقابل التفات ہے کہ ابوقلابہ نے ان سے یہ روایتیں کی ہیں اور۔۔۔ ۶۱ھ سے پیشتر کسی طرح روایت کے قابل نہیں ہو سکتے، کیونکہ انہوں نے ۶۹ھ کے بعد تحصیل علم میں قدم رکھا تھا اور حضرت زید بن ثابتؓ کے متعلق عام خیال یہ ہے کہ ۵۴ھ میں فوت ہو چکے تھے۔

فضل وکمال:

حضرت ثابتؓ کے سلسلہ سے جو روایتیں مروی ہیں ان کی تعداد ۱۴ ہے راویوں کے زمرہ میں ابوقلابہ اور عبدالرحمن بن معقل داخل ہیں۔

(ج)

حضرت جابر بن عبد اللہ

نام و نسب اور ابتدائی حالات :

جابر نام ابو عبد اللہ کثیث قبیلہ خزرج سے ہیں نسب نامہ یہ ہے جابر بن عبد اللہ بن عمرو بن حرام بن کعب بن عثم بن سلمہ والدہ کا نام تسمیہ تھا جن کا سلسلہ نسب حضرت جابرؓ کے آبائی سلسلہ میں زید بن حرام سے مل جاتا ہے۔

سلمہ کی اولاد اگرچہ حرہ اور مسجد قبلین تک پھیلی ہوئی ہے، لیکن خاص بنو حرام قبرستان اور ایک چھوٹی مسجد کے درمیان آباد تھے۔ حضرت جابرؓ کے دادا (عمرو) اپنے خاندان کے رئیس تھے، عین الارزق (ایک چشمہ ہے) جس کو مروان بن حکم نے حضرت امیر معاویہؓ کے عہد میں درست کرایا تھا انہی کی ملکیت تھا، بنو سلمہ کے بعض حصے قلعے اور جابر بن حکم کے قریب کے قلعے ان کے تحت و تصرف میں تھے۔

عمرو کے بعد یہ چیزیں عبد اللہ کے قبضہ میں آئیں، حضرت جابرؓ انہی عبد اللہ کے فرزند ہیں جو تقریباً ۶۰۴ء (مطابق ۳۳ عام الفیل) میں ہجرت سے ۲۰ سال قبل تولد ہوئے تھے۔

اسلام :

عقبہ ثانیہ میں اپنے والد کے ساتھ اسلام لائے ان کے والد کو یہ شرف حاصل ہوا کہ بنو حرام کے نقیب تجویز کیے گئے۔ اس بیعت میں ان کا سن ۱۸-۱۹ سال کا تھا۔ غزوات اور عام حالات :

ان کے والد نے غزوہ احد میں شہادت حاصل کی کافروں نے مشلہ کر دیا تھا اس لیے جنازہ کپڑوں میں اڑھا کر لایا گیا، حضرت جابرؓ نے کپڑا اٹھا دیا اور دیکھنا چاہا۔ لوگوں نے منع کیا، آنحضرت ﷺ نے یہ دیکھ کر کپڑا اٹھا دیا، بہن پاس کھڑی تھیں، بھائی کی حالت

دیکھ کر ایک صحیح باری آنحضرت ﷺ نے پوچھا کون ہے؟ لوگوں نے کہا ان کی جین فرمایا تم روؤ یا نہ روؤ جب تک جنازہ رکھا رہا فرشتے پروں سے ساتھ بکے تھے یہ حضرت عبداللہ نے دس خرد سال لڑکیاں چھوڑیں جو گھر میں بلک رہی تھیں۔ انہوں نے اپنے بھائی حضرت جابرؓ کے پاس ایک اونٹ بھیجا کہ ابا جان کی لاش گھر لے آئیں اور مقبرہ بنی سلمہ میں دفن کر دیں۔ وہ تیار ہو گئے آنحضرت ﷺ کو خبر ہوئی تو فرمایا کہ جہاں ان کے دوسرے بھائی (شہداء) دفن کیے جائیں گے وہیں وہ بھی دفن ہوں گے۔ چنانچہ احد کے صحیح شہیدان میں دفن کیے گئے۔

ان قرض بہت تھا حضرت جابر کو اس کے ادا کرنے کی فکر ہوئی، لیکن ادا کہاں سے کرتے؟ کل دو باغ تھے جن کی پوری پیداوار قرض کو کافی نہ تھی رسول اللہ ﷺ کے پاس گھبرائے ہوئے آ گئے اور کہا یہودیوں کو بلا کر کچھ کم کرا دیجیے۔ آپ نے ان لوگوں کو طلب فرما کر جابر کا مدعا بیان کیا۔ انہوں نے چھوڑنے سے انکار کیا پھر آپ نے فرمایا کہ اچھا دو مرتبہ میں اپنا قرض وصول کر لو نصف اس سال اور نصف دوسرے سال وہ لوگ اس پر رضامند نہ ہوں گے۔ آپ نے یہ دیکھ کر حضرت جابر کو تسکین دی اور فرمایا کہ سنیچر کے دن تمہارے ہاں آؤں گا چنانچہ سنیچر کو صبح کے وقت تشریف لے گئے پانی کے پاس بیٹھ کر وضو کیا، مسجد میں دو رکعت نماز پڑھی پھر خیرہ میں آ کر متمکن ہوئے اس کے بعد حضرت ابوبکرؓ و حضرت عمرؓ بھی پہنچ گئے تقسیم کا وقت آیا تو ارشاد ہوا کہ چھو ہاروں کو قسم دار الگ کر کے خبر کرنا چنانچہ آپ کو خبر ہو گئی آپ تشریف لائے اور ایک ڈیہر پر بیٹھ گئے۔ حضرت جابر نے باثنا شروع کیا اور آپ دعا کرتے رہے خدا کی قدرت کہ قرض ادا ہونے کے بعد بھی کچھ بچ گیا، حضرت جابر خوشی خوشی آپ کے پاس آئے اور بیان کیا کہ قرض ادا ہو گیا اور اتفاقاً نفل ہے آپ نے خدا کا شکر ادا کیا۔ حضرت ابوبکرؓ و حضرت عمرؓ بھی مسرت ہوئی۔

اس کے بعد آنحضرت ﷺ کو مکان پر لے گئے اور گوشت خرما اور پانی پیش کیا، آپ نے فرمایا شاید تم کو معلوم ہے کہ میں گوشت رغبت سے کھاتا ہوں چلنے کا وقت آیا

تو اندر سے آواز آئی کہ مجھ پر اور میرے شوہر پر درود پڑھیے 'فرمایا اللہم صلی علیہم۔^۱
والد کی موجودگی میں کسی غزوہ میں حصہ نہیں لیا۔

صحیح مسلم میں ہے کہ انہوں نے بدر میں میدان کا عزم کیا، لیکن باپ مانع ہوئے،
احد میں بھی ایسا ہی اتفاق پیش آیا، لیکن باپ احد میں شہید ہو گئے تو باقی غزوات میں
نہایت گرم جوشی سے شرکت کی، اور آنحضرت ﷺ کے ساتھ ان کو ۱۹ غزوات میں شرف شرکت
حاصل ہوا۔^۲ ابتدائی غزووں میں والد کے روکنے کی وجہ یہ تھی کہ وہ خود میدان میں جانا
چاہتے تھے اور گھر میں ۹ لڑکیاں تھیں، دونوں کے چلے جانے کے بعد گھر بالکل خالی ہو جاتا۔^۳
تاہم بعض ابتدائی غزوات میں بھی ان کے شریک ہونے کی شہادت ملتی ہے،
چنانچہ امام بخاری نے اپنی تاریخ میں لکھا ہے کہ بدر کے دن وہ لوگوں کو پانی پلاتے تھے۔^۴
غزوہ ذات الرقاع میں جو ۵ ہجری میں ہوا وہ شامل تھے،^۵ واپسی کے وقت ان کا اونٹ
بھاگ گیا تھا، آنحضرت نے دیکھا تو پوچھا کیا بات ہے؟ انہوں نے واقعہ بیان کیا۔ آپ
نے ایک لکڑی سے مار کر دعا کی، اس کا یہ اثر ہوا وہ تیز رو ہو گیا۔^۶

اسی سنہ میں خندق کا معرکہ پیش آیا، حضرت جابرؓ خندق کھود رہے تھے، اسی اثنا
میں رسول اللہ ﷺ خود کدال لے کر ایک سخت پتھر کو کھودنے کے لیے تشریف لائے دیکھا
تو شکم مبارک پر بھوک کی وجہ سے پتھر بندھا ہوا ہے،^۷ یہ دیکھ کر آنحضرت ﷺ سے
اجازت لے کر گھر پہنچے اور بیوی سے کہا کہ آج ایسی بات دیکھی ہے کہ جس پر صبر نہیں
ہو سکتا، کچھ پکاؤ اور خود ہی ایک بکری کا بچہ ذبح کر کے آنحضرت ﷺ کی خدمت میں
حاضر ہوئے اور عرض کی کہ میرے ہاں چل کر ماہر تاول فرمائیے۔ سرور عالمؐ کے کاشانہ
میں تین روز سے فاقہ تھا، دعوت قبول ہوئی اور عام منادی کرادی کہ جابرؓ نے سب لوگوں
کی دعوت کی ہے، حضرت جابرؓ نے انتظام آپ کے اور دو تین آدمیوں کے لیے کیا تھا، اس

۱۔ یہ واقعہ مسند صفحات ۲۹۷، ۳۰۳، ۳۰۴، ۳۰۵، ۳۰۶، ۳۰۷، ۳۰۸، ۳۰۹، ۳۱۰، ۳۱۱، ۳۱۲، ۳۱۳، ۳۱۴، ۳۱۵، ۳۱۶، ۳۱۷، ۳۱۸، ۳۱۹، ۳۲۰، ۳۲۱، ۳۲۲، ۳۲۳، ۳۲۴، ۳۲۵، ۳۲۶، ۳۲۷، ۳۲۸، ۳۲۹، ۳۳۰، ۳۳۱، ۳۳۲، ۳۳۳، ۳۳۴، ۳۳۵، ۳۳۶، ۳۳۷، ۳۳۸، ۳۳۹، ۳۴۰، ۳۴۱، ۳۴۲، ۳۴۳، ۳۴۴، ۳۴۵، ۳۴۶، ۳۴۷، ۳۴۸، ۳۴۹، ۳۵۰، ۳۵۱، ۳۵۲، ۳۵۳، ۳۵۴، ۳۵۵، ۳۵۶، ۳۵۷، ۳۵۸، ۳۵۹، ۳۶۰، ۳۶۱، ۳۶۲، ۳۶۳، ۳۶۴، ۳۶۵، ۳۶۶، ۳۶۷، ۳۶۸، ۳۶۹، ۳۷۰، ۳۷۱، ۳۷۲، ۳۷۳، ۳۷۴، ۳۷۵، ۳۷۶، ۳۷۷، ۳۷۸، ۳۷۹، ۳۸۰، ۳۸۱، ۳۸۲، ۳۸۳، ۳۸۴، ۳۸۵، ۳۸۶، ۳۸۷، ۳۸۸، ۳۸۹، ۳۹۰، ۳۹۱، ۳۹۲، ۳۹۳، ۳۹۴، ۳۹۵، ۳۹۶، ۳۹۷، ۳۹۸، ۳۹۹، ۴۰۰، ۴۰۱، ۴۰۲، ۴۰۳، ۴۰۴، ۴۰۵، ۴۰۶، ۴۰۷، ۴۰۸، ۴۰۹، ۴۱۰، ۴۱۱، ۴۱۲، ۴۱۳، ۴۱۴، ۴۱۵، ۴۱۶، ۴۱۷، ۴۱۸، ۴۱۹، ۴۲۰، ۴۲۱، ۴۲۲، ۴۲۳، ۴۲۴، ۴۲۵، ۴۲۶، ۴۲۷، ۴۲۸، ۴۲۹، ۴۳۰، ۴۳۱، ۴۳۲، ۴۳۳، ۴۳۴، ۴۳۵، ۴۳۶، ۴۳۷، ۴۳۸، ۴۳۹، ۴۴۰، ۴۴۱، ۴۴۲، ۴۴۳، ۴۴۴، ۴۴۵، ۴۴۶، ۴۴۷، ۴۴۸، ۴۴۹، ۴۵۰، ۴۵۱، ۴۵۲، ۴۵۳، ۴۵۴، ۴۵۵، ۴۵۶، ۴۵۷، ۴۵۸، ۴۵۹، ۴۶۰، ۴۶۱، ۴۶۲، ۴۶۳، ۴۶۴، ۴۶۵، ۴۶۶، ۴۶۷، ۴۶۸، ۴۶۹، ۴۷۰، ۴۷۱، ۴۷۲، ۴۷۳، ۴۷۴، ۴۷۵، ۴۷۶، ۴۷۷، ۴۷۸، ۴۷۹، ۴۸۰، ۴۸۱، ۴۸۲، ۴۸۳، ۴۸۴، ۴۸۵، ۴۸۶، ۴۸۷، ۴۸۸، ۴۸۹، ۴۹۰، ۴۹۱، ۴۹۲، ۴۹۳، ۴۹۴، ۴۹۵، ۴۹۶، ۴۹۷، ۴۹۸، ۴۹۹، ۵۰۰، ۵۰۱، ۵۰۲، ۵۰۳، ۵۰۴، ۵۰۵، ۵۰۶، ۵۰۷، ۵۰۸، ۵۰۹، ۵۱۰، ۵۱۱، ۵۱۲، ۵۱۳، ۵۱۴، ۵۱۵، ۵۱۶، ۵۱۷، ۵۱۸، ۵۱۹، ۵۲۰، ۵۲۱، ۵۲۲، ۵۲۳، ۵۲۴، ۵۲۵، ۵۲۶، ۵۲۷، ۵۲۸، ۵۲۹، ۵۳۰، ۵۳۱، ۵۳۲، ۵۳۳، ۵۳۴، ۵۳۵، ۵۳۶، ۵۳۷، ۵۳۸، ۵۳۹، ۵۴۰، ۵۴۱، ۵۴۲، ۵۴۳، ۵۴۴، ۵۴۵، ۵۴۶، ۵۴۷، ۵۴۸، ۵۴۹، ۵۵۰، ۵۵۱، ۵۵۲، ۵۵۳، ۵۵۴، ۵۵۵، ۵۵۶، ۵۵۷، ۵۵۸، ۵۵۹، ۵۶۰، ۵۶۱، ۵۶۲، ۵۶۳، ۵۶۴، ۵۶۵، ۵۶۶، ۵۶۷، ۵۶۸، ۵۶۹، ۵۷۰، ۵۷۱، ۵۷۲، ۵۷۳، ۵۷۴، ۵۷۵، ۵۷۶، ۵۷۷، ۵۷۸، ۵۷۹، ۵۸۰، ۵۸۱، ۵۸۲، ۵۸۳، ۵۸۴، ۵۸۵، ۵۸۶، ۵۸۷، ۵۸۸، ۵۸۹، ۵۹۰، ۵۹۱، ۵۹۲، ۵۹۳، ۵۹۴، ۵۹۵، ۵۹۶، ۵۹۷، ۵۹۸، ۵۹۹، ۶۰۰، ۶۰۱، ۶۰۲، ۶۰۳، ۶۰۴، ۶۰۵، ۶۰۶، ۶۰۷، ۶۰۸، ۶۰۹، ۶۱۰، ۶۱۱، ۶۱۲، ۶۱۳، ۶۱۴، ۶۱۵، ۶۱۶، ۶۱۷، ۶۱۸، ۶۱۹، ۶۲۰، ۶۲۱، ۶۲۲، ۶۲۳، ۶۲۴، ۶۲۵، ۶۲۶، ۶۲۷، ۶۲۸، ۶۲۹، ۶۳۰، ۶۳۱، ۶۳۲، ۶۳۳، ۶۳۴، ۶۳۵، ۶۳۶، ۶۳۷، ۶۳۸، ۶۳۹، ۶۴۰، ۶۴۱، ۶۴۲، ۶۴۳، ۶۴۴، ۶۴۵، ۶۴۶، ۶۴۷، ۶۴۸، ۶۴۹، ۶۵۰، ۶۵۱، ۶۵۲، ۶۵۳، ۶۵۴، ۶۵۵، ۶۵۶، ۶۵۷، ۶۵۸، ۶۵۹، ۶۶۰، ۶۶۱، ۶۶۲، ۶۶۳، ۶۶۴، ۶۶۵، ۶۶۶، ۶۶۷، ۶۶۸، ۶۶۹، ۶۷۰، ۶۷۱، ۶۷۲، ۶۷۳، ۶۷۴، ۶۷۵، ۶۷۶، ۶۷۷، ۶۷۸، ۶۷۹، ۶۸۰، ۶۸۱، ۶۸۲، ۶۸۳، ۶۸۴، ۶۸۵، ۶۸۶، ۶۸۷، ۶۸۸، ۶۸۹، ۶۹۰، ۶۹۱، ۶۹۲، ۶۹۳، ۶۹۴، ۶۹۵، ۶۹۶، ۶۹۷، ۶۹۸، ۶۹۹، ۷۰۰، ۷۰۱، ۷۰۲، ۷۰۳، ۷۰۴، ۷۰۵، ۷۰۶، ۷۰۷، ۷۰۸، ۷۰۹، ۷۱۰، ۷۱۱، ۷۱۲، ۷۱۳، ۷۱۴، ۷۱۵، ۷۱۶، ۷۱۷، ۷۱۸، ۷۱۹، ۷۲۰، ۷۲۱، ۷۲۲، ۷۲۳، ۷۲۴، ۷۲۵، ۷۲۶، ۷۲۷، ۷۲۸، ۷۲۹، ۷۳۰، ۷۳۱، ۷۳۲، ۷۳۳، ۷۳۴، ۷۳۵، ۷۳۶، ۷۳۷، ۷۳۸، ۷۳۹، ۷۴۰، ۷۴۱، ۷۴۲، ۷۴۳، ۷۴۴، ۷۴۵، ۷۴۶، ۷۴۷، ۷۴۸، ۷۴۹، ۷۵۰، ۷۵۱، ۷۵۲، ۷۵۳، ۷۵۴، ۷۵۵، ۷۵۶، ۷۵۷، ۷۵۸، ۷۵۹، ۷۶۰، ۷۶۱، ۷۶۲، ۷۶۳، ۷۶۴، ۷۶۵، ۷۶۶، ۷۶۷، ۷۶۸، ۷۶۹، ۷۷۰، ۷۷۱، ۷۷۲، ۷۷۳، ۷۷۴، ۷۷۵، ۷۷۶، ۷۷۷، ۷۷۸، ۷۷۹، ۷۸۰، ۷۸۱، ۷۸۲، ۷۸۳، ۷۸۴، ۷۸۵، ۷۸۶، ۷۸۷، ۷۸۸، ۷۸۹، ۷۹۰، ۷۹۱، ۷۹۲، ۷۹۳، ۷۹۴، ۷۹۵، ۷۹۶، ۷۹۷، ۷۹۸، ۷۹۹، ۸۰۰، ۸۰۱، ۸۰۲، ۸۰۳، ۸۰۴، ۸۰۵، ۸۰۶، ۸۰۷، ۸۰۸، ۸۰۹، ۸۱۰، ۸۱۱، ۸۱۲، ۸۱۳، ۸۱۴، ۸۱۵، ۸۱۶، ۸۱۷، ۸۱۸، ۸۱۹، ۸۲۰، ۸۲۱، ۸۲۲، ۸۲۳، ۸۲۴، ۸۲۵، ۸۲۶، ۸۲۷، ۸۲۸، ۸۲۹، ۸۳۰، ۸۳۱، ۸۳۲، ۸۳۳، ۸۳۴، ۸۳۵، ۸۳۶، ۸۳۷، ۸۳۸، ۸۳۹، ۸۴۰، ۸۴۱، ۸۴۲، ۸۴۳، ۸۴۴، ۸۴۵، ۸۴۶، ۸۴۷، ۸۴۸، ۸۴۹، ۸۵۰، ۸۵۱، ۸۵۲، ۸۵۳، ۸۵۴، ۸۵۵، ۸۵۶، ۸۵۷، ۸۵۸، ۸۵۹، ۸۶۰، ۸۶۱، ۸۶۲، ۸۶۳، ۸۶۴، ۸۶۵، ۸۶۶، ۸۶۷، ۸۶۸، ۸۶۹، ۸۷۰، ۸۷۱، ۸۷۲، ۸۷۳، ۸۷۴، ۸۷۵، ۸۷۶، ۸۷۷، ۸۷۸، ۸۷۹، ۸۸۰، ۸۸۱، ۸۸۲، ۸۸۳، ۸۸۴، ۸۸۵، ۸۸۶، ۸۸۷، ۸۸۸، ۸۸۹، ۸۹۰، ۸۹۱، ۸۹۲، ۸۹۳، ۸۹۴، ۸۹۵، ۸۹۶، ۸۹۷، ۸۹۸، ۸۹۹، ۹۰۰، ۹۰۱، ۹۰۲، ۹۰۳، ۹۰۴، ۹۰۵، ۹۰۶، ۹۰۷، ۹۰۸، ۹۰۹، ۹۱۰، ۹۱۱، ۹۱۲، ۹۱۳، ۹۱۴، ۹۱۵، ۹۱۶، ۹۱۷، ۹۱۸، ۹۱۹، ۹۲۰، ۹۲۱، ۹۲۲، ۹۲۳، ۹۲۴، ۹۲۵، ۹۲۶، ۹۲۷، ۹۲۸، ۹۲۹، ۹۳۰، ۹۳۱، ۹۳۲، ۹۳۳، ۹۳۴، ۹۳۵، ۹۳۶، ۹۳۷، ۹۳۸، ۹۳۹، ۹۴۰، ۹۴۱، ۹۴۲، ۹۴۳، ۹۴۴، ۹۴۵، ۹۴۶، ۹۴۷، ۹۴۸، ۹۴۹، ۹۵۰، ۹۵۱، ۹۵۲، ۹۵۳، ۹۵۴، ۹۵۵، ۹۵۶، ۹۵۷، ۹۵۸، ۹۵۹، ۹۶۰، ۹۶۱، ۹۶۲، ۹۶۳، ۹۶۴، ۹۶۵، ۹۶۶، ۹۶۷، ۹۶۸، ۹۶۹، ۹۷۰، ۹۷۱، ۹۷۲، ۹۷۳، ۹۷۴، ۹۷۵، ۹۷۶، ۹۷۷، ۹۷۸، ۹۷۹، ۹۸۰، ۹۸۱، ۹۸۲، ۹۸۳، ۹۸۴، ۹۸۵، ۹۸۶، ۹۸۷، ۹۸۸، ۹۸۹، ۹۹۰، ۹۹۱، ۹۹۲، ۹۹۳، ۹۹۴، ۹۹۵، ۹۹۶، ۹۹۷، ۹۹۸، ۹۹۹، ۱۰۰۰، ۱۰۰۱، ۱۰۰۲، ۱۰۰۳، ۱۰۰۴، ۱۰۰۵، ۱۰۰۶، ۱۰۰۷، ۱۰۰۸، ۱۰۰۹، ۱۰۱۰، ۱۰۱۱، ۱۰۱۲، ۱۰۱۳، ۱۰۱۴، ۱۰۱۵، ۱۰۱۶، ۱۰۱۷، ۱۰۱۸، ۱۰۱۹، ۱۰۲۰، ۱۰۲۱، ۱۰۲۲، ۱۰۲۳، ۱۰۲۴، ۱۰۲۵، ۱۰۲۶، ۱۰۲۷، ۱۰۲۸، ۱۰۲۹، ۱۰۳۰، ۱۰۳۱، ۱۰۳۲، ۱۰۳۳، ۱۰۳۴، ۱۰۳۵، ۱۰۳۶، ۱۰۳۷، ۱۰۳۸، ۱۰۳۹، ۱۰۴۰، ۱۰۴۱، ۱۰۴۲، ۱۰۴۳، ۱۰۴۴، ۱۰۴۵، ۱۰۴۶، ۱۰۴۷، ۱۰۴۸، ۱۰۴۹، ۱۰۵۰، ۱۰۵۱، ۱۰۵۲، ۱۰۵۳، ۱۰۵۴، ۱۰۵۵، ۱۰۵۶، ۱۰۵۷، ۱۰۵۸، ۱۰۵۹، ۱۰۶۰، ۱۰۶۱، ۱۰۶۲، ۱۰۶۳، ۱۰۶۴، ۱۰۶۵، ۱۰۶۶، ۱۰۶۷، ۱۰۶۸، ۱۰۶۹، ۱۰۷۰، ۱۰۷۱، ۱۰۷۲، ۱۰۷۳، ۱۰۷۴، ۱۰۷۵، ۱۰۷۶، ۱۰۷۷، ۱۰۷۸، ۱۰۷۹، ۱۰۸۰، ۱۰۸۱، ۱۰۸۲، ۱۰۸۳، ۱۰۸۴، ۱۰۸۵، ۱۰۸۶، ۱۰۸۷، ۱۰۸۸، ۱۰۸۹، ۱۰۹۰، ۱۰۹۱، ۱۰۹۲، ۱۰۹۳، ۱۰۹۴، ۱۰۹۵، ۱۰۹۶، ۱۰۹۷، ۱۰۹۸، ۱۰۹۹، ۱۱۰۰، ۱۱۰۱، ۱۱۰۲، ۱۱۰۳، ۱۱۰۴، ۱۱۰۵، ۱۱۰۶، ۱۱۰۷، ۱۱۰۸، ۱۱۰۹، ۱۱۱۰، ۱۱۱۱، ۱۱۱۲، ۱۱۱۳، ۱۱۱۴، ۱۱۱۵، ۱۱۱۶، ۱۱۱۷، ۱۱۱۸، ۱۱۱۹، ۱۱۲۰، ۱۱۲۱، ۱۱۲۲، ۱۱۲۳، ۱۱۲۴، ۱۱۲۵، ۱۱۲۶، ۱۱۲۷، ۱۱۲۸، ۱۱۲۹، ۱۱۳۰، ۱۱۳۱، ۱۱۳۲، ۱۱۳۳، ۱۱۳۴، ۱۱۳۵، ۱۱۳۶، ۱۱۳۷، ۱۱۳۸، ۱۱۳۹، ۱۱۴۰، ۱۱۴۱، ۱۱۴۲، ۱۱۴۳، ۱۱۴۴، ۱۱۴۵، ۱۱۴۶، ۱۱۴۷، ۱۱۴۸، ۱۱۴۹، ۱۱۵۰، ۱۱۵۱، ۱۱۵۲، ۱۱۵۳، ۱۱۵۴، ۱۱۵۵، ۱۱۵۶، ۱۱۵۷، ۱۱۵۸، ۱۱۵۹، ۱۱۶۰، ۱۱۶۱، ۱۱۶۲، ۱۱۶۳، ۱۱۶۴، ۱۱۶۵، ۱۱۶۶، ۱۱۶۷، ۱۱۶۸، ۱۱۶۹، ۱۱۷۰، ۱۱۷۱، ۱۱۷۲، ۱۱۷۳، ۱۱۷۴، ۱۱۷۵، ۱۱۷۶، ۱۱۷۷، ۱۱۷۸، ۱۱۷۹، ۱۱۸۰، ۱۱۸۱، ۱۱۸۲، ۱۱۸۳، ۱۱۸۴، ۱۱۸۵، ۱۱۸۶، ۱۱۸۷، ۱۱۸۸، ۱۱۸۹، ۱۱۹۰، ۱۱۹۱، ۱۱۹۲، ۱۱۹۳، ۱۱۹۴، ۱۱۹۵، ۱۱۹۶، ۱۱۹۷، ۱۱۹۸، ۱۱۹۹، ۱۲۰۰، ۱۲۰۱، ۱۲۰۲، ۱۲۰۳، ۱۲۰۴، ۱۲۰۵، ۱۲۰۶، ۱۲۰۷، ۱۲۰۸، ۱۲۰۹، ۱۲۱۰، ۱۲۱۱، ۱۲۱۲، ۱۲۱۳، ۱۲۱۴، ۱۲۱۵، ۱۲۱۶، ۱۲۱۷، ۱۲۱۸، ۱۲۱۹، ۱۲۲۰، ۱۲۲۱، ۱۲۲۲، ۱۲۲۳، ۱۲۲۴، ۱۲۲۵، ۱۲۲۶، ۱۲۲۷، ۱۲۲۸، ۱۲۲۹، ۱۲۳۰، ۱۲۳۱، ۱۲۳۲، ۱۲۳۳، ۱۲۳۴، ۱۲۳۵، ۱۲۳۶، ۱۲۳۷، ۱۲۳۸، ۱۲۳۹، ۱۲۴۰، ۱۲۴۱، ۱۲۴۲، ۱۲۴۳، ۱۲۴۴، ۱۲۴۵، ۱۲۴۶، ۱۲۴۷، ۱۲۴۸، ۱۲۴۹، ۱۲۵۰، ۱۲۵۱، ۱۲۵۲، ۱۲۵۳، ۱۲۵۴، ۱۲۵۵، ۱۲۵۶، ۱۲۵۷، ۱۲۵۸، ۱۲۵۹، ۱۲۶۰، ۱۲۶۱، ۱۲۶۲، ۱۲۶۳، ۱۲۶۴، ۱۲۶۵، ۱۲۶۶، ۱۲۶۷، ۱۲۶۸، ۱۲۶۹، ۱۲۷۰، ۱۲۷۱، ۱۲۷۲، ۱۲۷۳، ۱۲۷۴، ۱۲۷۵، ۱۲۷۶، ۱۲۷۷، ۱۲۷۸، ۱۲۷۹، ۱۲۸۰، ۱۲۸۱، ۱۲۸۲، ۱۲۸۳، ۱۲۸۴، ۱۲۸۵، ۱۲۸۶، ۱۲۸۷، ۱۲۸۸، ۱۲۸۹، ۱۲۹۰، ۱۲۹۱، ۱۲۹۲، ۱۲۹۳، ۱۲۹۴، ۱۲۹۵، ۱۲۹۶، ۱۲۹۷، ۱۲۹۸، ۱۲۹۹، ۱۳۰۰، ۱۳۰۱، ۱۳۰۲، ۱۳۰۳، ۱۳۰۴، ۱۳۰۵، ۱۳۰۶، ۱۳۰۷، ۱۳۰۸، ۱۳۰۹، ۱۳۱۰، ۱۳۱۱، ۱۳۱۲، ۱۳۱۳، ۱۳۱۴، ۱۳۱۵، ۱۳۱۶، ۱۳۱۷، ۱۳۱۸، ۱۳۱۹، ۱۳۲۰، ۱۳۲۱، ۱۳۲۲، ۱۳۲۳، ۱۳۲۴، ۱۳۲۵، ۱۳۲۶، ۱۳۲۷، ۱۳۲۸، ۱۳۲۹، ۱۳۳۰، ۱۳۳۱، ۱۳۳۲، ۱۳۳۳، ۱۳۳۴، ۱۳۳۵، ۱۳۳۶، ۱۳۳۷، ۱۳۳۸، ۱۳۳۹، ۱۳۴۰، ۱۳۴۱، ۱۳۴۲، ۱۳۴۳، ۱۳۴۴، ۱۳۴۵، ۱۳۴۶، ۱۳۴۷، ۱۳۴۸، ۱۳۴۹، ۱۳۵۰، ۱۳۵۱، ۱۳۵۲، ۱۳۵۳، ۱۳۵۴، ۱۳۵۵، ۱۳۵۶، ۱۳۵۷، ۱۳۵۸، ۱۳۵۹، ۱۳۶۰، ۱۳۶۱، ۱۳۶۲، ۱۳۶۳، ۱۳۶۴، ۱۳۶۵، ۱۳۶۶، ۱۳۶۷، ۱۳۶۸، ۱۳۶۹، ۱۳۷۰، ۱۳۷۱، ۱۳۷۲، ۱۳۷۳، ۱۳۷۴، ۱۳۷۵، ۱۳۷۶، ۱۳۷۷، ۱۳۷۸، ۱۳۷۹، ۱۳۸۰، ۱۳۸۱، ۱۳۸۲، ۱۳۸۳، ۱۳۸۴، ۱۳۸۵، ۱۳۸۶، ۱۳۸۷، ۱۳۸۸، ۱۳۸۹، ۱۳۹۰، ۱۳۹۱، ۱۳۹۲، ۱۳۹۳، ۱۳۹۴، ۱۳۹۵، ۱۳۹۶، ۱۳۹۷، ۱۳۹۸، ۱۳۹۹، ۱۴۰۰، ۱۴۰۱، ۱۴۰۲، ۱۴۰۳، ۱۴۰۴، ۱۴۰۵، ۱۴۰۶، ۱۴۰۷، ۱۴۰۸، ۱۴۰۹، ۱۴۱۰، ۱۴۱۱، ۱۴۱۲، ۱۴۱۳، ۱۴۱۴، ۱۴۱۵، ۱۴۱۶، ۱۴۱۷، ۱۴۱۸، ۱۴۱۹، ۱۴۲۰، ۱۴۲۱، ۱۴۲۲، ۱۴۲۳، ۱۴۲۴، ۱۴۲۵، ۱۴۲۶، ۱۴۲۷، ۱۴۲۸، ۱۴۲۹، ۱۴۳۰، ۱۴۳۱، ۱۴۳۲، ۱۴۳۳، ۱۴۳۴، ۱۴۳۵، ۱۴۳۶، ۱۴۳۷، ۱۴۳۸، ۱۴۳۹، ۱۴۴۰، ۱۴۴۱، ۱۴۴۲، ۱۴۴۳، ۱۴۴۴، ۱۴۴۵، ۱۴۴۶، ۱۴۴۷، ۱۴۴۸، ۱۴۴۹، ۱۴۵۰، ۱۴۵۱، ۱۴۵۲، ۱۴۵۳، ۱۴۵۴، ۱۴۵۵، ۱۴۵۶، ۱۴۵۷، ۱۴۵۸، ۱۴۵۹، ۱۴۶۰، ۱۴۶۱، ۱۴۶۲، ۱۴۶۳، ۱۴۶۴، ۱۴۶۵، ۱۴۶۶، ۱۴۶۷، ۱۴۶۸، ۱۴۶۹، ۱۴۷۰، ۱۴۷۱، ۱۴۷۲، ۱۴۷۳، ۱۴۷۴، ۱۴۷۵، ۱۴۷۶، ۱۴۷۷، ۱۴۷۸، ۱۴۷۹، ۱۴۸۰، ۱۴۸۱، ۱۴۸۲، ۱۴۸۳، ۱۴۸۴، ۱۴۸۵، ۱۴۸۶، ۱۴۸۷، ۱۴۸۸، ۱۴۸۹، ۱۴۹۰، ۱۴۹۱، ۱۴۹۲، ۱۴۹۳، ۱۴۹۴، ۱۴۹۵، ۱۴۹۶، ۱۴۹۷، ۱۴۹۸، ۱۴۹۹، ۱۵۰۰، ۱۵۰۱، ۱۵۰۲، ۱۵۰۳، ۱۵۰۴، ۱۵۰۵، ۱۵۰۶، ۱۵۰۷، ۱۵۰۸، ۱۵۰۹، ۱۵۱۰، ۱۵۱۱، ۱۵۱۲، ۱۵۱۳، ۱۵۱۴، ۱۵۱۵، ۱۵۱۶، ۱۵۱۷، ۱۵۱۸، ۱۵۱۹، ۱۵۲۰، ۱۵۲۱، ۱۵۲۲، ۱۵۲۳، ۱۵۲۴، ۱۵۲۵، ۱۵۲۶، ۱۵۲۷، ۱۵۲۸، ۱۵۲۹، ۱۵۳۰، ۱۵۳۱، ۱۵۳۲، ۱۵۳۳، ۱۵۳۴، ۱۵۳۵، ۱۵۳۶، ۱۵۳۷، ۱۵۳۸، ۱۵۳۹، ۱۵۴۰، ۱۵۴۱، ۱۵۴۲، ۱۵۴۳، ۱۵۴۴، ۱۵۴۵، ۱۵۴۶، ۱۵۴۷، ۱۵۴۸، ۱۵۴۹، ۱۵۵۰، ۱۵۵۱، ۱۵۵۲، ۱۵۵۳، ۱۵۵۴، ۱۵۵۵، ۱۵۵۶، ۱۵۵۷، ۱۵۵۸، ۱۵۵۹، ۱۵۶۰، ۱۵۶۱، ۱۵۶۲، ۱۵۶۳، ۱۵۶۴، ۱۵۶۵، ۱۵۶۶، ۱۵۶۷، ۱۵۶۸، ۱۵۶۹، ۱۵۷۰، ۱۵۷۱، ۱۵۷۲، ۱۵۷۳، ۱۵۷۴، ۱۵۷۵، ۱۵۷۶، ۱۵۷۷، ۱۵۷۸، ۱۵۷

لیے نہایت جنگ دل ہوئے، مگر ادب سے خاموش رہے، آنحضرت ﷺ تمام مجمع کو لے کر ان کے مکان پر تشریف لے گئے۔ خود بھی کھانا نوش فرمایا اور لوگوں نے بھی کھایا، پھر بھی بیخ رہا، آپ نے ان سے فرمایا کہ یہ تم کھاؤ اور لوگوں کے یہاں بھیجو، کیونکہ لوگ بھوک میں مبتلا ہیں۔

۶ ہجری میں بنو مصطلق کا غزوہ ہوا، آنحضرت جب روانگی کے قصد سے اونٹ پر سوار ہوئے اور نماز پڑھنے لگے تو ان کو کسی کام سے بھیجا تھا، جب یہ واپس آئے اس وقت کوچ کا حکم دیا۔ اس غزوہ کے بعد غزوہ انمار واقع ہوا، اس میں بھی حضرت جابرؓ موجود تھے!

اسی سنہ میں آنحضرت ﷺ عمرہ کی غرض سے مکہ روانہ ہوئے۔ ۱۵۰۰ جان نثار ہرکاب تھے، بیعت الرضوان کا مشہور واقعہ اسی میں پیش آیا^۴ اور حضرت جابر مشرف بہ بیعت ہوئے^۵ اس میں حضرت عمرؓ رسول اللہ ﷺ کا اور حضرت جابرؓ حضرت عمرؓ کا بیعت کے وقت ہاتھ پکڑے ہوئے تھے^۶ آنحضرت نے فرمایا کہ تم لوگ ساری دنیا سے بہتر ہو۔^۷

رجب ۸ ہجری میں ساحل کی طرف ایک لشکر روانہ فرمایا۔ حضرت ابو عبیدہؓ اس کے امیر تھے، اسلام کی تاریخ میں یہ عجیب ابتلاء کا وقت تھا، لیکن مسلمان اس میں پورے اترے۔ زادراہ ختم ہو گیا، پتے جھاڑ جھاڑ کر کھانا شروع کیا، آخر سمندر سے ایک بڑی مچھلی کنارہ پر آئی اور لوگوں نے عطیہ غیبی سمجھ کر نوش جان کیا۔^۸

مچھلی اتنی بڑی تھی کہ سردار لشکر نے اس کی ایک پسلی کھڑی کرائی، اور سب سے اونچا اونٹ انتخاب کر کے لایا گیا، اور وہ اس کے نیچے سے نکل گیا،^۹ حضرت جابرؓ پانچ آدمیوں کے ساتھ اس کی آنکھ کی ہڈی کے حلقہ میں بیٹھ گئے تو کسی کو پتہ بھی نہ لگا، اس مچھلی کا نام غزیر تھا اور ۱۵ روز تک کھائی گئی، کھانے والے ۳۰۰ تھے۔^{۱۰}

اس کے بعد اور بھی غزوات پیش آئے، جن میں ان کی شرکت رہی، حنین اور تبوک میں بھی ان کا نام صراحت سے آیا ہے۔ تبتہ الوداع میں جو ۱۰ھ میں ہوا وہ بھی

۱ بخاری غزوہ انمار۔ ۲ بخاری غزوہ تبوک۔ ۳ مسند ۳۵۵ ج ۳۔

۴ مسند ۳۹۶ ج ۳۔ ۵ بخاری غزوہ انمار۔ ۶ مسند ۳۰۸ ج ۳۔

۷ بخاری غزوہ انمار۔ ۸ مسند ۳۰۸ ج ۳۔

شامل تھے۔ ۳۲ھ میں حضرت علیؓ اور امیر معاویہ کی جنگ میں حضرت جابر حضرت علیؓ کی طرف سے صفین میں جا کر لڑے۔

۳۴ھ میں امیر معاویہ کا عامل بسر بن ابی ارطاة حجاز و یمن پر قبضہ حاصل کرنے کے لیے آیا اور مدینہ منورہ میں ایک خطبہ دیا، اس میں اس نے کہا کہ بنو سلمہ کو اس وقت تک امان نہیں مل سکتی جب تک جابرؓ میرے پاس نہ حاضر ہوں حضرت جابر کو جان کا خوف تھا حضرت ام سلمہؓ (ام المومنین) کے پاس کر جا کر مشورہ کیا، انہوں نے کہا میں نے اپنے لڑکوں کو بھی بیعت کی رائے دی ہے، تم بھی بیعت کر لو، عرض کی یہ تو گمراہی پر بیعت ہے۔ فرمایا مجبوری ہے لیکن میری رائے یہی ہے، ان کے مشورہ کے مطابق بسر کے پاس آگئے اور امیر معاویہ کی خلافت پر بیعت کی۔

۳۷ھ میں حجاج مدینہ کا امیر تھا۔ اس کے جور و ظلم سے صحابہ بھی محفوظ نہ رہے چنانچہ اس نے متعدد صحابہ پر یہ عنایت کی۔ گردنوں پر اور حضرت جابرؓ کے ہاتھ پر مہر لگوائی۔

وفات:

یہ سنہ ان کی زندگی کا اخیر سال تھا، بالکل ضعف اور ناتواں ہو گئے تھے، آنکھوں نے جواب دے دیا تھا، عمر ۹۴ سال تک پہنچ چکی تھی، اس پر حکومت کا جبر و تشدد اور بھی وبال جان ہو رہا تھا۔ عقبہ کبیر کا نورانی منظر جن آنکھوں نے دیکھا تھا، ان میں صرف یہی ایک بزرگ باقی رہ گئے تھے، اس وقت صحابہ کرام کے طبقہ میں بھی بہت کم لوگ بقید حیات تھے۔ اس بنا پر ان کا وجود عالم اسلامی میں بسا غنیمت تھا۔

حجاج کے ظلم و ستم نے جس سال ان پر زور توڑا، طائر روح نے اسی سال نفسِ عنصری کی تیلیاں توڑیں، انتقال کے وقت وصیت کی تھی کہ حجاج جنازہ نہ پڑھائے، اس لیے حضرت عثمانؓ کے بیٹے ابان نے نماز پڑھائی، اور بقیع میں دفن کیا۔ تاریخ بخاری میں ہے کہ حجاج جنازہ میں آیا تھا اور تہذیب العہدیب میں لکھا ہے کہ نماز بھی پڑھائی تھی۔

۱۔ مسند ج ۳ ص ۳۳۹، ۳۴۰، ۲۹۲۔ ۲۔ اسد الغابہ ج ۱ ص ۲۵۷۔

۳۔ اسد الغابہ ج ۲ حالات بہل بن سعد ص ۳۶۶۔

اہل و عیال:

حضرت جابرؓ نے اپنے والد کی شہادت کے بعد ایک بیوہ عورت سے نکاح کر لیا تھا، آنحضرت ﷺ کو معلوم ہوا تو فرمایا، کسی کنواری سے کیا ہوتا کہ وہ تم سے کھیلتی، تم اس سے کھیلتے، عرض کیا کہ بہنیں خرد سال تھیں اس لیے ہوشیار عورت کی ضرورت تھی جو ان کی نگہبانی کرتی، جو میں دیکھتی، کپڑے ہی کر پہناتی، فرمایا، اصبت^۱ (تم نے ٹھیک کیا)

دوسری شادی بنو سلمہ میں کی، اسلام میں عورت کو دیکھ کر شادی کرنے کی اجازت ہے اس لیے پیام کے بعد لڑکی کو چھپ کر دیکھ لیا، پھر شادی کی۔ پہلی بیوی کا نام سہلہ بنت مسعود تھا، صحابہ تھیں، اور انصار کے قبیلہ ظفر کی لڑکی تھیں، دوسری کا نام حارث تھا، وہ محمد بن مسلمہ بن سلمہ کی جو قبیلہ اوس سے تھے اور معزز صحابی تھے، بیٹی تھیں۔^۲

اولاد کے نام یہ ہیں: عبدالرحمن،^۳ عقیل،^۴ محمد، حمیدہ، میمونہ، ام حبیب۔^۵

حلیہ:

حلیہ یہ تھا، مونچھ خوب کٹی ہوئی، سر اور داڑھی میں زرد خضاب لگاتے تھے، آنکھیں اخیر عمر میں جاتی رہی تھیں۔

مکان:

مکان مسجد نبوی سے ایک میل دور تھا۔ اس لیے ایک مسجد بھی بنوائی تھی۔^۶

علم و فضل:

تحصیل علم کی ابتداء سرچشمہ وحی سے ہوئی، لیکن تربیت یافتگان نبوت میں جو لوگ علوم و فنون کے مرکز تھے، ان کے حلقوں سے بھی استفادہ کیا۔ حضرت ابو بکرؓ، حضرت عمرؓ، حضرت علیؓ، حضرت ابو عبیدہؓ، حضرت طلحہؓ، حضرت معاذ بن جبل، عمارؓ خالد بن ولید، حضرت ابو بردہؓ بن نیار، ابوقادہؓ، ابو ہریرہؓ، ابوسعید خدریؓ، ابوعبیدہ ساعدیؓ، عبداللہ بن انسؓ،

۱۔ مندرج ۳ ص ۳۰۸ بخاری ص ۵۸۰ ج ۲۔ ۲۔ مندرج ۳۲۲ ج ۲۔

۳۔ فتح الباری ج ۴۔ ۴۔ طبقات ص ۲۰۳۔ ۵۔ مندرج ۳۲۱ ج ۲۔

۶۔ ایضاً ص ۳۲۳ ج ۳۔ ۷۔ زہد الابرار قلمی۔ ۸۔ مندرج ۳۰۳۔

ام شریک، ام مالک، ام بشر، ام کلثوم بنت ابوبکر صدیق (تابعہ تھیں) سب کے سب ان کے اساتذہ میں داخل ہیں۔^۱

حدیث کا یہ شوق تھا کہ ایک ایک حدیث سننے کے لیے مہینوں کی مسافت کا سفر کرتے تھے، عبداللہ بن انیس کے پاس ایک حدیث تھی، وہ شام میں رہتے تھے، حضرت جابر کو معلوم ہوا تو ایک اونٹ خریدا اور ان کے پاس جا کر کہا کہ وہ حدیث بیان کیجئے، میں نے اس لیے غلت کی کہ شاید میرا خاتمہ ہو جاتا اور حدیث سننے سے رہ جاتی۔^۲

اسی طریقہ سے مسلمہ بن مخلد امیر مصر سے حدیث سننے کے لیے مصر کا سفر کیا، اور حدیث کی اجازت لی، اس سفر کا تذکرہ طبرانی میں موجود ہے۔ تحصیل علم سے فراغت کے بعد مسند درس پر جلوہ فرما ہوئے۔ حلقہ درس مسجد نبوی میں قائم تھا، شائقین مقامات بعیدہ سے آتے تھے، مکہ معظمہ، مدینہ منورہ، یمن، کوفہ، بصرہ، مصر میں ان کا دریائے فیض رواں تھا۔^۳ کمالات کے مظہر تفسیر و حدیث و فقہ کے فن تھے، تفسیر میں اگرچہ روایتیں زیادہ نہیں تاہم معتد بہ ہیں، لوگوں میں ورود کے معنی میں اختلاف تھا، بعض کہتے تھے کہ مسلمان جہنم میں داخل نہ ہوگا، بعض کا خیال تھا کہ سب جائیں گے، مگر مسلمان کو نجات مل جائے گی، حضرت جابر سے پوچھا، فرمایا بروفاجر نیک و بدست جہنم میں داخل ہوں گے، لیکن اچھوں پر آگ کا کوئی اثر نہ ہوگا۔ پھر متقیوں کو نجات ملے گی اور ظالم اس میں رہ جائیں گے۔^۴

طلق بن حبیب کو شفاعت کا انکار تھا، انہوں نے حضرت جابر سے مناظرہ کیا، اور خلود فی النار کے متعلق جتنی آیتیں قرآن میں ہیں، سب پڑھیں، حضرت جابر نے فرمایا شاید تم اپنے کو مجھ سے زیادہ قرآن و حدیث کا عالم جانتے ہو، انہوں نے کہا استغفر اللہ میرا خیال بھی نہیں ہو سکتا، ارشاد ہوا تو سنو! یہ آیتیں مشرکین کے متعلق ہیں جو لوگ عذاب دینے کے بعد نکال لیے گئے، ان کا اس میں ذکر نہیں، لیکن رسول اللہ ﷺ نے حدیث میں اس کو بیان فرمایا ہے۔^۵

۱۔ ادب المفرد بخاری۔ ج ۲ فتح الباری ص ۱۵۹ ج ۱۔ ج ۳ اصابہ ص ۲۳۰ ج ۱۔

۲۔ مسند ج ص ۳۲۹۔ ۳۔ ایضاً ص ۳۳۰۔

حدیث ان کی تمام کوششوں کا جولا نگاہ ہے، اشاعت حدیث ان کی زندگی کا اہم مقصد رہا، بایں ہمہ کہ کثیر الروایات تھے اور ان کی مرویات کی ۵۴۰ تک پہنچتی ہیں، بیان حدیث میں نہایت احتیاط سے کام لیتے تھے، ایک حدیث بیان کی سمعت کا لفظ بولنا چاہتے تھے کہ رک گئے اور اپنے اوپر موقوف کر دی، اس کا سبب یہ تھا کہ ان کو الفاظ پر اطمینان نہ ہو سکا۔
تلاذہ حدیث کا شمار طوالت سے خالی نہیں، تابعین کا ہر طبقہ ان کے خرمین فیض کا خوش چین ہے، لیکن خاص شاگردوں کے نام حسب ذیل ہیں:

امام باقر، محمد بن منکدر، سعد بن مینا، سعید بن بلال، عاصم بن عمر بن قتادہ انصاری، محمد بن عمرو بن حسین، حسن بن محمد بن حنفیہ وغیرہم۔

فقہ بھی ان کی علمی موشگافیوں کا مظہر ہے، وہ مسائل و فتاویٰ جو وقتاً فوقتاً پوچھے گئے اور انہوں نے جو جوابات دیئے، اگر وہ جمع کیے جائیں تو ایک مختصر رسالہ تیار ہو سکتا ہے۔
اخلاق و عادات:

اقامت حدود اللہ، جوش ایمان اور جرأت اظہار حق، امر بالمعروف، مودت رسول، اتباع سنت و رفیق بین المسلمین، اخلاق کی بنیاد ہیں اور قدرت نے جابر کو نہایت فیاض سے ان تمام چیزوں سے حصہ دیا تھا۔ اقامت حدود اللہ ہر مسلمان کا فرض ہے، حضرت جابر کو اس میں یگانہ و بیگانہ کا فرق و امتیاز روک نہ سکتا تھا، حضرت ماعزؓ اسلمی جو مدینہ کے باشندے اور اصحاب پاک میں داخل تھے ان کی حد رجم کے موقع پر خود جا کر اپنے ہاتھوں سے ان کو پتھر مارے، اظہار حق میں کسی کی وجاہت ظلل انداز نہ ہو سکتی۔

حضرت سعد بن معاذؓ انصاری قبیلہ اوس کے سردار اور بڑے رتبہ کے صحابی تھے ان کا انتقال ہوا تو آنحضرت ﷺ نے فرمایا کہ "آج عرش اعظم جنش میں آ گیا ہے" حضرت برآبن عازب کو یہ حدیث معلوم تھی، لیکن وہ عرش رحمن کے بجائے صرف "سریر" کہتے تھے جس سے جنازہ کا ہلنا مراد ہے، حضرت جابرؓ سے لوگوں نے براہ کا قول نقل کیا، فرمایا کہ حدیث تو یہی ہے جو میں نے بیان کی، باقی براہ کا قول تو وہ باہمی بغض و عداوت و کینہ

توزی کا نتیجہ اور اثر ہے، اوس اور خزرج میں اسلام سے پہلے سخت مخالفت تھی۔
اس واقعہ کا یہ پہلو بھی یاد رکھنے کے قابل ہے کہ حضرت جابر قبیلہ خزرج سے تھے
اس بنا پر ان کو خزرجیوں کا ہم آہنگ و ہمنا ہونا چاہیے تھا۔ حجاج بن یوسف جب مدینہ کا
امیر ہو کر آیا تو اس نے اوقات نماز میں کچھ تقدیم و تاخیر کی، لوگ ان کے پاس دوڑے
ہوئے آئے، فرمایا کہ آنحضرت ﷺ ظہر کی نماز دوپہر کے بعد عصر کی آفتاب کے صاف
اور روشن ہونے تک، مغرب کی وقت غروب فجر کی تاریکی میں پڑھتے تھے اور عشاء کے
وقت لوگوں کا انتظار ہوتا تھا، اگر جلد جمع ہو گیا تو جلد پڑھتے تھے ورنہ دیر میں۔^۱

ایک مرتبہ حضرت عبداللہ بن جابر نے تین برس کے لیے اپنی زمین کا پھل
فروخت کر دیا، ان کو خبر ہوئی تو کچھ لوگوں کو لے کر مسجد آئے اور سب کے سامنے بیان کیا
کہ رسول اللہ نے اس کی ممانعت فرمائی ہے، جب تک پھل کھانے کے قابل نہ ہو جائیں،
ان کا فروخت کرنا جائز نہیں ہے (پھر نکلنے سے قبل کیونکر جائز ہو سکتا ہے)

ایک مرتبہ ایک سرگروہ فتنہ و فساد مدینہ آیا، لوگوں نے حضرت جابر کو گھیرا کہ اس کو
شر سے باز رکھے، اس زمانہ میں وہ بینائی سے محروم ہو چکے تھے اپنے دو بیٹوں کو بلایا اور ان
کے کندھے پر ہاتھ رکھ کر نکلے اور کہا کہ خدا اس کو ہلاک کرے جس نے رسول اللہ ﷺ کو خوف
میں ڈال رکھا ہے، بیٹوں نے عرض کی، رسول اللہ ﷺ تو فوت ہو چکے ہیں اب ان کو خوف کیسا؟
فرمایا آنحضرت ﷺ کا ارشاد مبارک ہے جس نے اہل مدینہ کو ڈرایا، گویا خود مجھے ڈرایا۔^۲

آپ اتباع رسول کے ولولہ میں ان امور میں بھی آپ کی اقتدا کرتے تھے جن
میں آپ کی تقلید ضروری نہیں ہے، آنحضرت ﷺ کو ایک مرتبہ صرف ایک کپڑا اوڑھتے
دیکھا تھا اس لیے خود بھی اسی طرح نماز پڑھی تو شاگردوں نے کہا کہ آپ کے پاس چادر
رکھی تھی اس کو کیوں نہ اوڑھ لیا کہ ازار اور چادر دو کپڑے ہو جاتے، فرمایا اس لیے کہ تم
جیسے بے وقوف رسول اللہ ﷺ کی اس رخصت کو دیکھیں اور اعتراض کریں۔^۳

۱ صحیح بخاری ص ۵۳۶ ج ۱۔ ۲ مسند ۳۶۹ جلد ۳۔ ۳ ایضاً ص ۲۵۴۔

۴ ایضاً ص ۲۵۴۔ ۵ مسند ج ۳ ص ۲۲۰۔

آنحضرت ﷺ نے مسجد فتح میں تین روز (پیر، منگل، بدھ) دعا مانگی تھی، تیسرے دن نماز کے اندر قبول ہوئی تو چہرہ مبارک پر بشارت کی موجیں نور بن کر دوڑ گئیں حضرت جابرؓ نے یہ واقعہ دیکھا تھا، چنانچہ جب کوئی مشکل آپؐ کی تو اس خاص وقت میں وہاں جا کر دعا کرتے اور قبولیت و اجابت کا مشرودہ ساتھ لاتے تھے۔^۱

غزوات نبویؐ میں انہوں نے سرفروشی اور فداکاری کا اعلانیہ ثبوت دیا، اور غزوہ حدیبیہ یا مشہد بیعت الرضوان میں جس قوت نے کام کیا تھا اس کا اقرار خود مصحف ناطق میں کیا گیا ہے۔ حب رسول ﷺ کے مناظر یہ ہیں:

غزوہ خندق میں تمام لشکر بے آب و دانہ تھا اور سید کونین ۳ دن فاقہ سے رہے اور پیٹ پر پتھر باندھ کر مہمات جنگ میں مصروف تھے، آقا کو اس حالت میں دیکھا تو کام چھوڑ کر مکان گئے اور دعوت کا انتظام کیا۔^۲

ایک مرتبہ آنحضرت ﷺ کی خدمت میں اعلیٰ قسم کے چھوہارے جن میں گھٹلی نہ تھی پیش کیے آپؐ نے دیکھ کر فرمایا تھا کہ میں گوشت سمجھا تھا، اسی وقت گھر جا کر بیوی سے کہا، انہوں نے بکری ذبح کر کے گوشت پکا دیا۔^۳

ایک روز آنحضرت ﷺ ان کے مکان پر تشریف لے گئے آپ کی عادت معلوم تھی، اٹھے اور ایک فرہ بکری کا بچہ ذبح کیا، وہ چلایا تو آپؐ نے فرمایا نسل اور دودھ کیوں قطع کرتے ہو؟ عرض کی ابھی بچہ ہے چھوہارے کھا کر اتنی موٹی ہو گئی ہے۔^۴

ایک مرتبہ آنحضرت ﷺ کے سامنے سے گزرے یہ ڈھال میں چھوہارے لیے تھے شرکت کی دعوت دی، آپؐ نے قبول فرمائی۔^۵

حدیبیہ سے آنحضرت ﷺ کے ساتھ چلے، سقیاء میں قیام ہوا، پانی موجود نہ تھا، حضرت معاذ بن جبل کی زبان سے نکلا کہ کوئی پانی لاتا، حضرت جابر چند انصار کو لے کر پانی کی تلاش میں روانہ ہوئے ۲۳ میل چل کر آتا یہ میں پانی ملا، وہاں سے مشکوں میں بھر کر لائے، عشا کے بعد دیکھا تو ایک شخص اونٹ پر سوار حوض کی طرف جا رہا ہے، یہ آنحضرت ﷺ

تھے بڑھ کر مہارتھام لی اونٹ کو بٹھایا، آنحضرت ﷺ نے اتر کر نماز پڑھی خود بھی پہلو میں کھڑے ہو کر نماز میں شریک ہوئے!

ایک مرتبہ رسول اللہ ﷺ گھوڑے سے گر پڑے تھے وہ عیادت کو آئے۔ رسول اللہ ﷺ کو کبھی قرض کی ضرورت ہوتی تو ان سے لیتے تھے چنانچہ ایک مرتبہ قرض لیا تھا^۱ اور ادائیگی کے وقت بطور اظہار خوشنودی کچھ زیادہ دیا۔^۲

رسول اللہ ﷺ کو بھی ان سے بہت محبت تھی، ایک خاص واقعہ میں ان کے لیے ۲۵ مرتبہ استغفار فرمایا تھا^۳ ایک مرتبہ بیمار پڑے تو خود عیادت کے لیے تشریف لائے حضرت جابرؓ بے ہوش تھے آپ نے وضو کر کے پانی کے چھینٹے دیئے تو ہوش آیا اس وقت تک ان کے کوئی اولاد نہ تھی، باپ بھی فوت ہو چکے تھے شریعت میں ایسے شخص کے وارث کو کلالہ کہتے ہیں چونکہ زندگی سے ناامید ہو چکے تھے عرض کیا کہ میں مر گیا تو کلالہ وارث ہوگا۔ فرمائیے میراث کیونکر تقسیم کروں؟ کیا دوثلث بہنوں کو دے دوں؟ فرمایا اچھا دے دو۔ عرض کیا خواہ نصف؟ فرمایا ہاں، یہ کہہ کر باہر تشریف لائے، پھر واپس ہوئے اور آ کر کہا جابر! تم اس مرض میں نہ مرو گے تمہارے متعلق یہ آیت نازل ہوئی ہے:

﴿يَسْتَفْتُونَكَ قُلُوبُهُمْ قُلْ اللَّهُ يُفْتِيكُمْ فِي الْكَلَالَةِ﴾

”تم سے (اے پیغمبر) لوگ کلالہ کے بارے میں استفسار کرتے ہیں کہو کہ خدا کا اس کے متعلق یہ فتویٰ ہے۔“

تم بہنوں کو دوثلث دے سکتے ہو^۴

کہیں دعوت ہوتی تو ساتھ لے جاتے،^۵ کبھی خود اپنے مکان پر لاتے اور کھانا کھلاتے ایک روز وہ اپنے گھر کی دیوار کے سایہ میں بیٹھے تھے رسول اللہ ﷺ سامنے سے گزرنے، یہ دوڑ کر ساتھ ہو لیے، ادب کے خیال سے پیچھے چل رہے تھے فرمایا پاس آ جاؤ، ان کا ہاتھ پکڑ کر کاشانہ اقدس پر لائے اور پردہ گرا کر اندر بلایا اندر سے ۳ روٹیاں اور سرکہ

۱۔ مسند ج ۳ ص ۳۸۰۔ ۲۔ ایضاً ص ۳۰۰۔ ۳۔ ایضاً ص ۳۰۲۔ ۴۔ اصابت ذکرہ جابرؓ۔

۵۔ مسند ج ۳ ص ۳۴۹، ۳۴۸۔ ۶۔ ایضاً ص ۳۸۷۔

ایک صاف کپڑے پر رکھ کر آیا، آپ نے ڈیڑھ ڈیڑھ روٹی تقسیم کی اور فرمایا سرکہ بہت عمدہ سالن ہے، جابر رضی اللہ عنہ کہتے ہیں کہ اس دن سرکہ کو میں نہایت محبوب رکھتا ہوں۔
کچھ اس واقعہ پر موقوف نہیں، نوازشات خاصہ ہر صورت میں ہوتی رہتی تھیں۔

غزوہ ذات الرقاع میں حضرت جابرؓ نہایت عمدہ اونٹ پر سوار تھے جو اپنی تیز رفتاری میں تمام اونٹوں سے آگے تھا، چلتے چلتے یکا یک رک گیا۔ پیچھے سے آواز آئی کیا ہوا، یہ آنحضرت ﷺ تھے، تشریف لائے اور ایک کوڑا مارا اونٹ پھر تیز ہو گیا اور ان کو لے کر اڑا، آنحضرت ﷺ نے فرمایا، اس کو میرے ہاتھ فروخت کر دو، عرض کی حاضر ہے، لیکن قیمت کی ضرورت نہیں، فرمایا نہیں قیمت دی جائے گی۔ درخواست کی کہ مدینہ تک میں اسی پر چلوں گا جو منظور ہوئی، شہر پہنچ کر اونٹ کو لے کر آنحضرت ﷺ کی خدمت میں حاضر ہوئے، آپ اس کو گھوم گھوم کر دیکھتے تھے اور فرماتے تھے کیا اچھا ہے؟ اس کے بعد حضرت بلال رضی اللہ عنہ کو حکم دیا کہ اتنے اوقیہ سونا تول دو، اصل کے بعد کچھ اور بھی عطا فرمایا اور پوچھا دام پانچکے؟ کہا جی ہاں فرمایا دام اور اونٹ دونوں لے جاؤ سب تمہارا ہے۔
ایک یہودی نے اس واقعہ کو سنا تو تعجب کیا۔

قیمت سے زیادہ دام چونکہ آنحضرت ﷺ کی بخشش تھی اس لیے اس کو ایک تھیلی میں علیحدہ حفاظت سے رکھ دیا، حرہ کے دن اہل شام نے ان کے گھر پر چھاپہ مارا اس میں دوسری چیزوں کے ساتھ اس کو بھی لوٹ لے گئے۔

ایک دفعہ بحرین سے مال آنے والا تھا، آنحضرت ﷺ نے فرمایا کہ تم کو ۳۰۰ بخورہ بھر کر دوں گا، لیکن جب مال آیا تو آپ ﷺ کا انتقال ہو چکا تھا، حضرت ابو بکرؓ نے منادی کرادی کہ اگر رسول اللہ ﷺ نے کسی سے وعدہ کیا ہو یا آپ پر کسی کا قرض ہو تو وہ مجھ سے لے سکتا ہے، حضرت جابرؓ نے کہا کہ مجھ سے وعدہ فرمایا تھا۔ فرمایا لے لو ۳۰۰ بخورہ میں ۱۵۰۰ آئے۔
رسول اللہ ﷺ کا ادب و احترام خاص طور پر ملحوظ رہتا تھا، اعمال و عبادت میں

تو آنحضرت ﷺ کا ہر قول و فعل فرض و واجب کا درجہ رکھتا ہے اور اس میں کسی کو مجال نہیں انکار نہ تھی، لیکن امور باہمی میں بھی ان کو اس کا لحاظ رہتا تھا کہ جس بات کو آنحضرت ﷺ ۳ مرتبہ ارشاد فرماتے، بے چون و چرا تسلیم کر لیتے ایک دو مرتبہ قیل و قال کی گنجائش رہتی تھی،^۱ مسلمانوں سے محبت کرتے اور رحماء بینہم کی مجسم تصویر تھے۔

ایک مرتبہ ان کا پڑوسی کہیں سفر میں گیا تھا، واپس آیا تو بایں ہمہ جلالت قدر ملاقات کو تشریف لے گئے، اس نے لوگوں کے اختلاف اور جماعت بندی کی داستان سنائی بدعات کا رائج ہونا بیان کیا، صحابہ نے کشت اسلام اپنے بدن کے خون سے سپنہی تھی، ان واقعات کے کب کان متحمل ہو سکتے تھے؟ بے اختیار آبدیدہ ہو گئے اور فرمایا رسول اللہ ﷺ نے سچ کہا تھا کہ لوگ جس طرح گروہ درگروہ خدائی دین میں داخل ہوں گے اسی طرح خارج بھی ہو جائیں گے۔^۲

ان اوصاف کے ساتھ مذہبی جوش اور حرارت بھی نہایت نمایاں تھی ایک میل سے بیچ وقت نماز پڑھنے آتے تھے ظہر کے وقت گرمی کی یہ شدت ہوتی تھی کہ زمین پر سجدہ کرنا دشوار تھا ہاتھ میں کنکریاں ٹھنڈی کرتے اور سجدہ کرتے تھے^۳ لیکن آنا ترک نہ ہوتا تھا۔

ایک مرتبہ مسجد نبوی کے قرب میں مکانات خالی ہوئے، حضرت جابرؓ اور بنو سلمہ کا ارادہ ہوا کہ یہاں اٹھ آئیں کہ نماز کا آرام ہوگا، آنحضرت ﷺ سے درخواست کی، آپ نے فرمایا کہ تمہیں وہاں سے آنے میں ہر قدم پر ثواب ملتا ہے، سو چو تو کتنا ثواب ہو اسب نے کہا کہ حضور کا ارشاد بدل و جان منظور ہے۔^۴

حج متعدد کیے تھے، دو کا تذکرہ حدیثوں میں آیا ہے، پہلا حجۃ الوداع، دوسرا ایک اور جس میں محمد بن عباد بن جعفر نے ایک مسئلہ پوچھا تھا۔^۵

سادگی مسلمانوں کی ترقی کا اصل راز ہے، حضرت جابر نہایت سادہ تھے صحابہ کا

۱۔ مسند ج ۳ ص ۲۵۸-۲۵۹۔ ۲۔ ایضاً ص ۲۲۳۔ ۳۔ ایضاً ص ۲۰۳۔

۴۔ ایضاً ص ۲۲۷۔ ۵۔ ایضاً ص ۲۹۔ ۶۔ ایضاً ص ۲۹۶۔

ایک گروہ مکان پر ملنے آیا، اندر سے روٹی اور سرکہ لائے اور کہا: بسم اللہ اس کو نوش فرمائیے سرکہ کی بڑی فضیلت آئی ہے پھر فرمایا آدمی کے پاس اگر اعزہ و احباب آئیں تو جو کچھ حاضر ہو پیش کر دے اس میں کوتاہی نہ کرنے اسی طرح ان لوگوں کا فرض ہے کہ پیش کردہ چیز کو خوشی خوشی کھائیں اور اس کو حقیر نہ سمجھیں کیونکہ تکلف میں دونوں کی ہلاکت کا سامان ہے۔^۱ ایک مرتبہ موقع بیمار ہوئے تو حضرت جابرؓ دیکھنے کو گئے تو فرمایا: میرے خیال میں تم مجھ نہ لگاؤ کیونکہ رسول اللہ ﷺ نے فرمایا ہے کہ اس میں شفا ہے۔^۲

مزاج میں بے تکلفی تھی ملنے جلنے کا انداز بہت سادہ تھا، آنحضرت ﷺ سے زیادہ کون معزز و محترم ہو سکتا تھا، لیکن جب آپ چلتے تو لوگ آپ کے برابر یا آگے چلتے تھے، حضرت جابرؓ فرماتے ہیں کہ اس کا سبب یہ تھا کہ آپ ﷺ کے پیچھے فرشتے چلتے تھے۔^۳ آنحضرت ﷺ کی ایک ایک چیز دل و دماغ میں جاگزیں تھی۔

بیعت الرضوان کی بیعت ایک درخت کے نیچے لی گئی تھی لوگ اس جگہ کو تبرک سمجھ کر نماز پڑھنے لگے۔ حضرت عمرؓ نے اس کو کٹوا دیا، میتب بن حزن کا بیان ہے کہ اس درخت کو ہم دوسرے ہی سال بھول گئے تھے،^۴ لیکن جابرؓ کو برسوں کے بعد بھی یاد تھا، اخیر عمر میں نابینا ہو گئے تھے حدیبیہ کا قصہ بیان کیا تو فرمایا آج آنکھیں ہوتیں تو وہ موقع دکھلا دیتا۔^۵



۱۔ مستدرک ج ۳ ص ۲۷۱۔ ۲۔ ایضاً ص ۳۲۵۔ ۳۔ ایضاً ص ۳۳۲۔

۴۔ صحیح بخاری جلد ۲ ص ۵۹۹۔ ۵۔ ایضاً ص ۵۹۸۔

حضرت جبار بن صخرؓ

نام و نسب:

جبار نام ابو عبد اللہ کنیت، قبیلہ خزرج کے خاندان سلمہ سے ہیں نسب نامہ یہ ہے، جبار بن صخر بن امیہ بن نحیس بن سنان بن عبید بن عدی بن غنم بن کعب بن سلمہ والدہ کا نام سعاد بنت سلمہ تھا، اور جسم بن خزرج کے قبیلہ سے تھیں۔
اسلام:

بیعت عقبہ ثانیہ میں شریک تھے۔

غزوات اور دیگر حالات:

مقداد بن اسود کنذی سے کہ بڑے رتبہ کے صحابی تھے مواخاۃ ہوئی، تمام غزوات میں شرف شرکت حاصل کیا غزوہ بدر میں ۳۲ سالہ تھے۔ خیبر فتح ہونے کے بعد آنحضرتؐ نے عبد اللہ بن رواحہ کو ایک سال خالص بنا کر بھیجا تھا، غزوہ موتہ میں ان کی شہادت ہو گئی تو جبار بن صخر کا اس منصب کے لیے انتخاب کیا، جبار ہر سال خیبر کے پھلوں کا تخمینہ کرنے کے لیے بھیجے جاتے تھے۔ حضرت ابو بکرؓ اور حضرت عمرؓ کے عہد خلافت میں بھی اس منصب پر مامور رہے اور حضرت عمرؓ نے جب یہود کو خیبر سے جلا وطن کیا تو مہاجرین و انصار کو لے کر خیبر آ گئے تھے اس سفر میں جبار بن صخر بھی ان کے ہمراہ تھے۔

وفات:

۳۰ھ میں حضرت عثمانؓ کے عہد خلافت میں انتقال کیا، اس وقت ان کی عمر ۶۲

سال تھی۔

فضل و کمال:

مسند میں چند حدیثیں ان کے سلسلہ میں مروی ہیں، حساب میں کمال حاصل تھا، اس لیے دار الخلافت میں حساب اور خالص کا عہدہ ان کو تفویض تھا۔

اخلاق:

حب رسول پر ایک واقعہ ذیل کا شاہد ہے۔

مکہ معظمہ کے سفر میں آنحضرتؐ نے فرمایا کہ اٹابہ میں کوئی جا کر پانی کا انتظام کرتا، حضرت جبارؓ نے اٹھ کر کہا میں جاتا ہوں وہاں پہنچ کر حوض کے ارد گرد ڈھیلے رکھے اور اس میں پانی بھر دیا، محنت کرنے کی وجہ سے تھک گئے تھے، آنکھ لگ گئی، آنحضرتؐ پہنچے اور فرمایا، مالک حوض! میں اپنے اونٹ کو پانی پلا سکتا ہوں، انہوں نے رسول اللہ ﷺ کی آواز پہچان کر اجازت دی، آپ اونٹ بٹھا کر اترے اور وضو کے لیے پانی مانگا، انہوں نے آپ کو وضو کر کے خود بھی وضو کیا اور پھر آنحضرتؐ کے ساتھ نماز میں کھڑے ہو گئے چونکہ بائیں جانب کھڑے تھے آنحضرتؐ نے ان کا ہاتھ پکڑ کر داہنے جانب کر دیا، تھوڑی دیر میں تمام لوگ آپ پہنچے اور تنہائی کا لطف صحبت مفقود ہو گیا۔

حضرت جلیب رضی اللہ عنہ

جلیب نام تھا، انصار کے کسی قبیلہ سے تھے، سلسلہ نسب معلوم نہیں آنحضرتؐ نے انصار کی ایک لڑکی سے ان کی نسبت ٹھہرائی چونکہ نہایت کم رو اور پست قد تھے اس لیے لڑکی کے والدین نے انکار کرنا چاہا، لیکن لڑکی نہایت سمجھدار تھی اس کو معلوم ہوا تو یہ آیت پڑھی:

﴿ مَا كَانَ لِمُؤْمِنٍ وَلَا مَوْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ ﴾

”یعنی جب اللہ اور رسول ﷺ کسی بات کا فیصلہ کر دیں تو کسی مسلمان کو اس میں چون و چرا کی گنجائش نہیں۔“

اور میں بالکل رضامند ہوں جو رسول اللہ ﷺ کی مرضی ہے وہی میری بھی ہے آنحضرتؐ کو خبر ہوئی تو آپ ﷺ نہایت سرور ہوئے اور فرمایا:

اللهم اصب عليها الخير ولا تجعل عيشها كذا.

”خداوند! اس پر خیر کار دیا بہادے اور اس کی زندگی کو تلخ نہ کر۔“

دعائے نبوی ﷺ کا اثر تھا کہ تمام انصار میں اس سے زیادہ کوئی عورت تو نگر اور خراج نہ تھی۔

عورت کی رضامندی پا کر آنحضرت ﷺ نے جلیب سے کہا کہ فلاں لڑکی سے تمہارا

نکاح کرتا ہوں، بولے یا رسول اللہ! آپ مجھے کھوٹا پائیں گے فرمایا: ”لکنک عند اللہ لست

بکاسد“ یعنی تم اللہ کے نزدیک کھوٹے نہیں ہو! (اس واقعہ کی تفصیل اور بھی ہے)

شہادت:

آنحضرت ﷺ کے ساتھ کسی غزوہ میں تھے کہ مال غنیمت آیا، ارشاد ہوا دیکھو

کون کون لوگ لاپتہ ہیں، لوگوں نے چند آدمیوں کے نام گوائے، آپ نے ۳ مرتبہ پوچھا

اور وہی جواب ملا تو فرمایا لکنسی افقد جلیباً! لیکن میں جلیب کو گم پایا ہوں۔ مسلمان

حضرت جلیب رضی اللہ عنہ کی تلاش میں نکلے تو دیکھا کہ سات آدمیوں کے پہلو میں مقتول پڑے

ہیں، آنحضرت ﷺ کو خبر ہوئی، آپ خود تشریف لائے اور لاش کے پاس کھڑے ہو کر فرمایا:

قتل سبعة ثم قتلوه هذا معنی انا منه! هذا معنی وانا منه.

”سات کو قتل کر کے قتل ہوا یہ مجھ سے ہے اور میں اس سے ہوں یہ مجھے اور میں

اس سے ہوں۔“

اور جلیب کی لاش کو اپنے ہاتھ سے اٹھا کر لائے اور قبر کھدوا کر دفن کیا اور غسل

نہیں دیا۔ حضرت جلیب واقعی خدا کے نزدیک کھوٹے نہ تھے، شہادت عظمیٰ کے ساتھ

ساتھ یہ شرف کتنا عظیم الشان تھا کہ رسول اللہ ﷺ خود اپنے ہاتھوں سے ان کی لاش اٹھا

کر لائے، تمام لوگوں کا تابوت لکڑی کے تختوں سے تیار ہوا ہے، لیکن حضرت جلیب رضی اللہ

کا تابوت مہبط وحی والہام کا دست مبارک تھا۔

بچہ تاز رفتہ باشد ز جہاں نیاز مندی کہ بوقت جاں سپردن برش رسیدہ باشی

(ح)

حضرت حباب بن منذر بن جموع

نام و نسب:

حباب نام ابو عمر کنیت قبیلہ خزرج سے ہیں، نسب نامہ یہ ہے، حباب بن منذر بن جموع بن زید بن حرام بن کعب بن غنم بن کعب بن سلمہ۔

اسلام:

ہجرت سے قبل مسلمان ہوئے۔

غزوات اور دیگر حالات:

تمام غزوات میں شرکت کی، غزوہ بدر میں قبیلہ خزرج کا علم ان کے پاس تھا،^۱ بدر کے قریب پہنچ کر آنحضرتؐ نے ڈیرہ ڈالا تو حباب نے عرض کیا، یا رسول اللہ! اس مقام پر اترنے کے لیے حکم خداوندی ہے یا آپ کی ذاتی رائے ہے، فرمایا میری رائے ہے، عرض کی تو یہ موقع ٹھیک نہیں، ہم کو پانی کے پاس اترنا چاہیے اور تمام کنوؤں پر قبضہ کر کے ایک حوض تیار کرنا چاہیے تاکہ ہمارے لشکر میں پانی کی قلت نہ ہو، اور دشمن شدت تشنگی سے پریشان ہو جائے، آنحضرتؐ نے فرمایا حباب صحیح کہتے ہیں، چنانچہ تمام لشکر کو لے کر چاہ بدر پر نزول اجلال ہوا،^۲ غزوہ احد میں قریش اس سرد سامان سے نکلے تھے کہ مدینہ مل گیا تھا، ذوالحلیفہ پہنچے تو آنحضرتؐ نے دو جاسوس بھیجے اور ان کے بعد حباب کو روانہ فرمایا انہوں نے تمام لشکر میں گھوم کر مختلف خبریں پہنچائیں اور دشمن کی تعداد کا صحیح اندازہ کر کے آنحضرتؐ کو خبر دی،^۳ اس غزوہ میں خزرج کا علم بھی ان کے پاس تھا، بعض کا خیال ہے کہ سعد بن عبادہ علمبردار تھے،^۴

۱ طبقات ابن سعد ص ۸ ایضاً ص ۹۔ ح اسد الغابہ ج ۱ ص ۳۶۰۔

۲ ح ایضاً ص ۲۲۔ ح اسد الغابہ ج ۱ ص ۲۷۔

غزوہ خیبر میں ایک حصہ کا اور خین میں تمام خزر ج کا علم انہی کو تفویض ہوا تھا۔
سقیفہ بنی ساعدہ میں وہ سعد بن عبادہ کے سرگرم حامی تھے اور ان کے خلیفہ بنانے پر مصر تھے
اثناے خطبہ میں ایک فقرہ کہا تھا:

انا جدي لها المحكك وعذيقها المرجب.

”یعنی میں قوم کا معتمد ہوں اور لوگ میری رائے سے فائدہ اٹھاتے ہیں۔“

اس کے بعد یہ رائے پیش کی کہ دو امیر ہوں، ایک انصاری اور ایک مہاجر
حضرت عمرؓ نے برجستہ کہا، یہ ناممکن ہے دو بادشاہ در اقلیے نہ گنجد!
وفات:

حضرت عمرؓ کے زمانہ خلافت میں فوت ہوئے، عمر ۵۰ سال سے تجاوز تھی، غزوہ
بدر میں ۳۳ برس کا سن تھا۔

فضل و کمال:

حدیث میں ابوالطفیل عامر بن واہلہ ان کے شاگرد ہیں۔ شاعری عرب کا فطری
جوہر ہے، حضرت جناب بھی شعر کہتے تھے، یہ شعر انہی کی طرف منسوب ہیں:

الم تعلم الله درابكمما وما للناس الا كفه وبصير
”کیا تمہیں خبر نہیں تمہارے باپ کی بھلائی خدا کے لیے ہو کہ لوگ و و طرح کے ہوتے ہیں
قدرتی تا مینا اور ارباب بھر“

باننا و اعداء النبي محمدًا اسود لهافي العالمين زهير
”چنانچہ ہم اور آنحضرتؐ کے دشمن دونوں شیر ہیں جن کی گرج سے تمام عالم گونج اٹھا“

نصرنا و آوينا النبي وماله سوانا من اهل الملتين نصير
”لیکن ہم کو یہ شرف ہے کہ ہم نے پیغمبر کو پناہ دی اور مدد کی اور ہمارے سوا آپ کا کوئی
مددگار نہیں ہے“

خطبہ اچھا دیتے تھے اور اس میں فصاحت و بلاغت کے پورے جوہر دکھاتے
تھے سقیفہ بنی ساعدہ میں انہوں نے دو خطبے دیئے تھے جن سے قوت تقریر اور زور بیان کا صحیح

اندازہ ہو سکتا ہے، اس مفہوم کو کہ انصار چاہیں تو خلافت کو نقصان پہنچا سکتے ہیں کس بلوغ پیرایہ میں ادا کیا ہے۔

اما والله لئن شتمتم لعیدنہا جذعة

خلافت کو اونٹ سے تعبیر کر کے کہتے ہیں کہ تم چاہو تو میں اس کو پانچ برس کا ایک بچہ بنا سکتا ہوں۔ اسی طرح اپنی حیثیت اور ذاتی وجاہت کو اس طرح بیان کرتے ہیں:

انا جذبیلہا المحککت وعذیقہا المرجب!

”میں انصار کے خارشٹی اونٹ کے بدن رگڑنے کا ستون اور ان کے تناور درخت کا سدروئین ہوں۔“

عرب میں جس اونٹ کے خارش نکلتی تھی صحت یابی کے لیے اس کو ایک لکڑی یا ستون سے باندھ دیتے تھے، جس سے وہ اپنا بدن رگڑ رگڑ کر اچھا ہو جاتا تھا، اسی طرح کھجور کے بہت بڑے درخت کے نیچے جس کے بھکنے کا خوف ہوتا تھا، ایک دیوار بنا دیتے، یا لکڑی گاڑ دیتے تھے تو درخت سیدھا رہتا تھا۔

حضرت جناب نے اپنی ذمہ داری کو اسی لکڑی اور دیوار سے تشبیہ دی ہے۔



حضرت حرام بن ملحان

نام و نسب:

حرام نام قاری لقب سلسلہ نسب یہ ہے، حرام بن مالک (ملحان) بن خالد بن زید بن حرام بن جندب بن عامر بن غنم بن عدی بن نجار بن ثعلبہ بن عمرو بن خزرج، حضرت ام سلیمہ کے بھائی تھے جو آنحضرت ﷺ کی خالہ اور حضرت انسؓ بن مالک صحابی مشہور کی والدہ ماجدہ تھیں۔

اسلام:

بنو نجار صدائے اسلام پر لبیک کہنے میں تمام انصار میں پیش پیش رہے تھے، حضرت ام سلیمہ کی وجہ سے خاندان عدی اسلام کے نام سے گوش آشنا ہو چکا تھا، اس لیے بھائی نے بھی قبول اسلام میں سبقت کی۔

غزوات اور وفات:

بدر اور احد کے معرکوں میں ان کی شرکت کا پتہ نہیں چلتا، سر یہ بیر معونہ میں جو احد کے بعد ہوا تھا ان کے موجود ہونے کی شہادت ملتی ہے۔ ایک مرتبہ آنحضرت ﷺ کے پاس کچھ لوگ یہ درخواست لے کر آئے کہ ہمارے ملک میں اشاعت اسلام کے لیے کچھ آدمی بھیج دیجیے جو قرآن و سنت کی اچھی طرح تعلیم دے سکیں، آپ نے ۷۰ آدمیوں کو جو قراء کے لقب سے مشہور تھے ان کے ساتھ کر دیا، حرام بھی اسی جماعت میں تھے وہاں پہنچ کر ایک مقام پر قیام کیا، حرام دو آدمیوں کے ساتھ جن میں سے ایک کے پاؤں میں لنگ تھا قبیلہ میں اشاعت اسلام کے لیے گئے، اور یہ کہہ کر ان کو قریب چھوڑ دیا کہ تم ہمیں ٹھہرو، پہلے میں جاتا ہوں اگر زندہ بچ گیا تو خیر، ورنہ تم دوڑ کر ہمارے ساتھیوں کو خبر کر دینا، اور قبیلہ میں جا کر کہا کہ میں آنحضرت ﷺ کی رسالت پر کچھ کہنا چاہتا ہوں، تم مجھے امان دیتے ہو؟ ادھر ان کی تقریر شروع ہوئی تھی کہ ادھر قبیلہ والوں نے ایک شخص کو اشارہ

کردیا جس نے پیچھے سے نیزہ کا وار کیا جو ایک پہلو کو توڑ کر دوسرے پہلو سے نکل گیا، حضرت حرامؓ نے زخم کا خون لے کر چہرہ اور سر پر چھڑکا، اور فرمایا اللہ اکبر! فسزت ورب الکعبہ، رب کعبہ کی قسم میں کامیاب ہوا، دونوں ساتھیوں میں سے جن کے پاؤں میں لنگ تھا پہاڑ میں چھپ رہے، دوسرے نے مسلمانوں کو خبر کی، واقعہ سن کر سب موقع پر پہنچ گئے اور اسی جگہ لڑکرام شہادت نوش کیا:

بنا کر دند خوش رے بخون و خاک غلطیدن خدا رحمت کند ایں عاشقان پاک طینت را
آنحضرت ﷺ کو اس کی خبر ہوئی تو آپ نے ایک مہینہ تک قاتلین کے حق میں دعائے بد کی۔

فضل و کمال:

قرآن و حدیث میں اس قدر عبور تھا کہ نجد میں ان کی اشاعت کے لیے مقرر کیے گئے صحیح مسلم میں ہے کہ قرآن پڑھا کرتے اور رات کے وقت اس کا درس دیتے تھے اسی وجہ سے قاری لقب پڑ گیا تھا۔
اخلاق:

رات کو نماز پڑھتے، دن کو مختلف نیک کام کرتے، مسجد نبوی میں پانی بھر کر رکھتے، کلڑی کاٹ کر فروخت کرتے، اور اس سے اصحاب صفہ اور دوسرے محتاج مسلمانوں کی غذا مہیا کرتے تھے۔

ان کریمانہ اخلاق میں جوش ملی جس کا نظارہ اوپر ہو چکا ہے ایسا دیدہ زیب مرقع پیش کرتا ہے جس کے بعد دوسرے مرقع کی حاجت نہیں رہتی۔



۱ صحیح بخاری ص ۵۸۶، ۸۱۔ ۲ صحیح مسلم ج ۲ ص ۱۰۸۔

۳ ایضاً۔ ۴ ایضاً۔ ۵ صحیح مسلم ج ۲ ص ۱۳۸۔

حضرت حسان بن ثابتؓ

نام و نسب:

حسان نام ابو الولید کنیت، شاعر رسول اللہ لقب، سلسلہ نسب یہ ہے، حسان ابن ثابت بن منذر بن حرام بن عمرو بن زید مناة بن عدی بن عمرو بن مالک بن نجار ابن ثعلبہ بن عمرو بن خزرج، والدہ کا نام فریہ بنت خالد بن خنیس بن لوذان بن عبدود ابن زید بن ثعلبہ بن خزرج بن کعب بن ساعدہ تھا، قبیلہ خزرج سے تھیں اور سعد ابن عبادہ سردار خزرج کی بنت عم ہوتی تھیں۔ حسان نے ایک شعر میں ان کا نام ظاہر کیا ہے:

امسى الحلابيب قد غروا وقد كثروا وابن الفريرة امسى بيضة البلد
وہ اسلام اور بیعت کے شرف سے مشرف ہوئیں۔

حضرت حسانؓ کے اجداد اپنے قبیلہ کے رئیس تھے، فارغ کا قلعہ جو مسجد نبویؐ سے جانب غرب باب الرحمۃ کے مقابل واقع تھا، انہی کا سکونت گاہ تھا، حسانؓ کہتے ہیں:

ادقت لتوما من البروق اللوامع ونحن نشاوى بين سلع وفارع
سلسلہ اجداد کی چار پشتیں نہایت معمر گزریں، غرب میں کسی خاندان کی چار پشتیں
مسلسل اتنی طویل العمر نہیں مل سکتیں، حرام کی عمر جو حضرت حسانؓ کے پردادا تھے ۱۲۰ سال
کی تھی، ان کے بیٹے منذر اور ثابت بن منذر اور حسان بن ثابت سب نے یہی عمر پائی۔^۱

اسلام:

حضرت حسانؓ حالت ضعیفی میں ایمان لائے، ہجرت کے وقت ۶۰ برس کا سن تھا۔

غزوات:

دل کے فطرۃ کمزور تھے، اس لیے کسی غزوہ میں شریک نہ ہو سکے،^۲ حضرت ابن عباس کی ایک روایت سے معلوم ہوتا ہے کہ غزوات میں شرکت کی تھی، حافظ ابن حجر عسقلانی

۱۔ صحیح بخاری ص ۵۹۵ ج ۲۔ ۲۔ اصابع ص ۱۶۶ ج ۸۔ ۳۔ خلاصۃ الوقایف ص ۲۹۔ ۴۔ اسد الغابہ ص ۷۷ ج ۲۔

لکھتے ہیں:

قیل لا بن عباس قدم حسان اللعین فقال ابن عباس ما هو بلعین قد
جاهد مع رسول الله صلى الله عليه وسلم بنفسه ولسانه^۱

”ابن عباس سے کہا گیا کہ حسان ملعون آیا ہے، فرمایا ملعون کیونکر ہو سکتے ہیں
انہوں نے رسول اللہ ﷺ کے ساتھ رہ کر اپنے نفس اور زبان سے جہاد کیا ہے۔“

لیکن عام تذکرے اس کے خلاف ہیں، غزوہ خندق میں عورتوں کے ساتھ قلعہ
میں تھے آنحضرت ﷺ کی پھوپھی حضرت صفیہ بنت عبدالمطلب بھی اسی قلعہ میں تھیں۔
ایک یہودی نے قلعہ کے گرد چکر لگایا، حضرت صفیہ رضی اللہ عنہا کو اندیشہ پیدا ہوا کہ اگر یہودیوں
کو اطلاع ہوگئی تو بڑی مشکل پیش آئے گی، کیونکہ آنحضرت جہاد میں مشغول تھے انہوں
نے حسان سے کہا اس کو مارو ورنہ یہودیوں سے جا کر خبر کر دے گا۔

انہوں نے جواب دیا تمہیں معلوم ہے کہ میرے پاس اس کا کوئی علاج نہیں،
حضرت صفیہ نے یہ جواب سن کر خود خیمہ کی چوب اٹھائی، اوپر مردانہ وار نکل کر مقابلہ کیا، اور
یہودی کو قتل کر کے حسان سے کہا اب جا کر اس کا سامان اتار لاؤ۔ بولے کہ مجھے اس کی
ضرورت نہیں۔

حضرت حسان جان کے بجائے زبان سے جہاد کرتے تھے، چنانچہ غزوہ بنونضیر
میں جب آنحضرت نے بنونضیر کے درخت جلا گئے تو انہوں نے یہ شعر کہا:^۲

فهان على سراة بنى لؤى حريق بالبويزة مستطير

بنونضیر اور قریش میں باہم نصرت و مدد کا معاہدہ تھا، اس بنا پر قریش کو غیرت
دلاتے ہیں کہ تم بنونضیر کی جس وقت کہ مسلمان ان کے باغ جلا رہے تھے کچھ مدد نہ کر سکے
یہ شعر مکہ پہنچا تو ابوسفیان بن حارث نے جواب دیا:

۱۔ تہذیب الجذب ج ۱ ص ۱۲۳۸ لکھ یعنی حضرت عائشہ پر تہمت تراشی کے واقعہ میں حضرت حسان بھی
منافقین کے فریب میں آ کر شریک ہو گئے تھے۔ اس لیے بعض اصحاب حب رسول میں ان کے متعلق
سخت لفظ استعمال کر جاتے تھے اس واقعہ میں غالباً ملعون کہنے کا سبب یہی ہے۔ ۲۔ اسد الغابہ ج ۲ ص ۶۔

اذام اللہ ذالک من صبیح و حرق فی نواحبہا السعیر
 ستعلم اینامنها بنزہ وتعلم ای ارضینا نظیر
 ”یعنی خدا تم کو ہمیشہ اسی کی توفیق دے یہاں تک کہ آس پاس کے شعلوں سے خود مدینہ
 خاکستر ہو جائے اور ہم دور سے بیٹھے بیٹھے تماشا دیکھیں“۔^۱

۵۵ھ میں غزوہٴ مریح سے واپسی کے وقت منافقین نے حضرت عائشہؓ پر اتہام
 لگایا 'عبداللہ بن ابی ان سب میں پیش پیش تھا' مسلمانوں میں بھی چند آدمی اس کے فریب
 میں آگئے جن میں حسانؓ، مطع بن اثابہ اور حنہ بنت جحش بھی شامل تھیں جب حضرت
 عائشہؓ بن سیدہ کی برأت میں آئیں اتریں تو آنحضرت ﷺ نے اتہام لگانے والوں پر عینف
 عورتوں پر تہمت لگانے کی قرآن کی مقرر کردہ حد جاری رکھی۔^۲

گو حضرت حسانؓ، جہنمہ، حضرت عائشہؓ پر تہمت لگانے والوں میں سے تھے لیکن اس
 کے باوجود جب ان کے سامنے حسانؓ جہنمہ کو کوئی برا کہتا تو منع کرتے اور فرماتے۔ کہ وہ
 آنحضرت ﷺ کی طرف سے کفار کو جواب دیا کرتے تھے اور آپ کی مدافعت کرتے تھے۔^۳
 ایک مرتبہ حضرت حسانؓ حضرت عائشہؓ کو شعر سنار ہے تھے کہ مسروق بھی آگئے
 اور کہا آپ ان کو کیوں آنے دیتی ہیں حالانکہ خدا نے فرمایا ہے کہ انک میں جس نے
 زیادہ حصہ لیا اس کے لیے برا عذاب ہے فرمایا یہ اندھے ہو گئے اس سے زیادہ اور کیا
 عذاب ہوگا پھر فرمایا بات یہ ہے کہ یہ رسول اللہ ﷺ کے لیے مشرکین کی بھوکرتے تھے۔^۴
 ۹ ہجری میں بنو تمیم کا وفد آیا جس میں زبیر بن عبد ربیع نے اپنی قوم کی فضیلت
 میں چند اشعار پڑھے آنحضرت ﷺ نے حسان کو حکم دیا کہ تم اٹھ کر اس کا جواب دو
 انہوں نے اسی ردیف وقافیہ میں^۵ برجستہ جواب دیا۔

ان الذوائب من نہرو احوثہم فذیبوا سمة للناس تبع
 یرضی بہا کل من کانت سریرة تقوی الالہ وبالامر الذی شرعو

۱ صحیح بخاری ص ۵۹۵ ج ۲۔ ۲ اصابع ص ۱۶۶ ج ۸۔ ۳ خلاصۃ الوفاء ص ۲۹۔

۴ اسد الغابہ ص ۷۷ ج ۲۔ ۵ استیعاب ص ۱۳۱ ج ۱۔

قوم اذا حاربوا ضروا عدوهم
 شحية تلك منهم غير محدثة
 لو كان في الناس سابقون بعدهم
 لا يرفع الناس ما وهت اكفهو
 ولا يضمنون عن جار يفضلهم
 اعفة ذكرت للناس عضنهم
 خذ منهم ما اتوا عفا اذا عطفوا
 فان في مربهم فانزل عداوتهم
 اكرم بقوم رسول الله شيعتهم
 او حاولوا النفع في اشياعهم نفعوا
 ان الخلائق فاعلم شرها البدع
 فكل سبق لادنى سبقهم تتبع
 عند الرقاع ولا يوهون مارفعوا
 ولا يمسهم في مطعم طمع
 لا يبخلون وليرديهم طمع
 ولا يكن اهمك الامر لذى منعوا
 شر الحاض اليه اصلاب والسبع
 اذا تفرقت الالهواع والشيع

اللہ میں آنحضرت ﷺ نے انتقال فرمایا، مسلمانوں کے لیے اس سے بڑھ کے کوئی غم نہیں ہو سکتا تھا چنانچہ حضرت حسانؓ نے کئی پرورد مرثیے لکھے جو ابن سعد نے طبقات میں نقل کیے ہیں، ہم ان کے صرف مطلعوں پر اکتفا کرتے ہیں، پہلے مرثیہ کا مطلع ہے:

البيت حلفه برغير ذى دخل
 بالله ما حملت انثى ولا وضعت
 منسى الية غير افتاد
 مثل النبى الرحمة الهاد
 آگے چل کر لکھتے ہیں:

امسى نساءك عطلن البيوت فيما
 مثل الرواهب يلبس المسوح وقد
 يضربن خلف مترباتاد
 ايقرن باليوس بعد النعمة البادى
 دوسرے مرثیے میں جس کا مطلع

مابال عينك لاتنام كانما
 كحلت مافيها ما بكحل الارمد
 ہے اپنی مصیبت اور رنج و غم کو ان الفاظ میں بیان کرتے ہیں:

جنسى يقيت الزبلهفى ليتنى
 كنت المغيب فى الضريح الملحد
 پھر کہتے ہیں:

اقيم بعدك بالمدينة بينهم
 بالهف نفسى ليتنى لم اولد
 تیسرا مرثیہ اس مطلع سے شروع ہوتا ہے:

یاعین جودی بدمع منک اسبال ولا تملن من مسح واعوال
چوتے مرچے کا پہلا شعر ہے:

نب المساکین ان الحیر فاوقھم مع الرسول تولی عنھم سحرًا
وفات:

آنحضرت ﷺ کے بعد عرصہ تک زندہ رہے۔ امیر معاویہ کے زمانہ میں وفات پائی ۱۲۰ برس کا سن تھا۔ بعض لوگوں نے لکھا ہے کہ ۳۰ھ سے پیشتر انتقال کیا لیکن یہ صحیح نہیں۔
اہل و عیال:

بیوی کا نام سیرین تھا جو ماریہ قبطیہ حرم رسول اللہ ﷺ کی ہمیشہ تھیں ان سے عبدالرحمن نام کا ایک لڑکا پیدا ہوا اس بناء پر عبدالرحمن اور حضرت ابراہیم بن رسول اللہ ﷺ حقیقی خالہ زاد بھائی تھے۔
مکان:

جیسا کہ ہم اوپر لکھ چکے ہیں ان کا آبائی مسکن فارغ کا قلعہ تھا لیکن جب ابو طلحہ نے بیرحہ کو صدقہ کر کے اپنے اعزہ پر تقسیم کر دیا اور ان کے حصہ میں بھی ایک باغ آیا تو یہاں سکونت اختیار کر لی یہ مقام بقیع سے قریب تھا امیر معاویہ نے ان سے خرید کر کے یہاں ایک قصر بنوایا تھا جو قصر بنی جدیدہ کے نام سے مشہور تھا بعض لوگوں کا خیال ہے کہ ان کو یہ زمین آنحضرت ﷺ نے اس صلہ میں دی تھی کہ انہوں نے صفوان بن معطل کا دار برداشت کیا تھا لیکن یہ صحیح نہیں کیونکہ اول تو وہ کبھی میدان جنگ میں شریک نہیں ہوئے۔ دوسرے خود اس روایت کی سند مشتبہ ہے ہم نے جو کچھ لکھا ہے اس کی تائید صحیح بخاری سے ہوتی ہے۔
فضل و کمال:

آنحضرت ﷺ سے چند حدیثیں روایت کی ہیں راویوں میں حضرت براء بن مازب، سعید بن مسیب، ابوسلمہ بن عبدالرحمن، عروہ بن زبیر، ابوالحسن مولیٰ بنوفل، خارجہ

بن زید بن ثابتؓ، یحییٰ بن عبدالرحمن بن حاطب اور دیگر حضرات ہیں۔
شاعری:

حضرت حسان بن ثابتؓ کی سیرت میں شاعری ایک مستقل عنوان ہے، شعر و سخن عرب کا مذاق تھا اور چند قبائل خصوصیت کے ساتھ شاعروں کے معدن تھے، مثلاً قیس ربیعہ، تمیم، مضز، یمن، موخر الذکر قبیلہ میں اوس و خزرج کا شمار تھا جن سے حضرت حسان بن ثابتؓ کا آبائی سلسلہ نسب ملتا ہے۔

ان قبائل میں بھی چند مخصوص خاندان تھے جن کے ہاں شاعری ابا عن جد وراثت کے طور پر چلی آتی تھی، حضرت حسان بھی ان ہی میں سے تھے، ان کے باپ دادا اور خود ان کے بیٹے عبدالرحمن اور پوتے سعید بن عبدالرحمن سب شاعر گزرے ہیں۔

ان شاعروں میں کچھ لوگ ”اصحاب مذہبات“ کے نام سے مشہور ہیں، مذہبات ذہب سے مشتق ہے جس کے معنی سونا ہے، چونکہ بعض شاعروں کے منتخب اشعار سونے کے پانی سے لکھے گئے تھے، اس لیے مذہبہ کہلاتے ہیں، بعد میں ہر شاعر کے سب سے بہتر شعر کو مذہب کہا جانے لگا، حضرت حسانؓ کے مذہبہ کا مطلع یہ ہے۔

لعمريك الخبير حقا لما نبا على لسانی فی الخطوب ولا یدی
حضرت حسانؓ شاعری کے لحاظ سے جاہلیت کے بہترین شاعر تھے، اصمعی کہتا ہے:

شعر حسان فی الجاہلیت من اجود الشعر

ایک مرتبہ کعب بن زہیر نے فخر سے کہا:

فمن للقفافی شانها من یحولها اذا ماضی کعب وفوز جردل
تو مرزد (برادر شاخ شاعر مشہور) نے فوراً ٹوکا کہ

فلمست کحسان الحسام بن ثابت

آبادی کے لحاظ سے عرب کے باشندے دو حصوں میں منقسم ہیں۔ اہل ویر (دیہات

۱۔ طبقات الشعر و شعراء ابن قتیبہ ص ۱۷۰۔ ۲۔ ایضاً ص ۶۹۔ ۳۔ کتاب الاحد ص ۵۶ اور اسد الغابہ

ص ۶۶ ج ۲۔ ۴۔ کتاب العمدہ ص ۸۷ ج ۱۔

والے) اور اہل مدینہ (شہروالے) اہل مدینہ طائف کے باشندے شامل تھے باقی تمام ملک قصبات اور دیہات سے بھر پڑا تھا، شعراء عموماً انہی دیہاتوں کے باشندے تھے لیکن چند شاعر شہروں میں بھی پیدا ہوئے ان سب میں حضرت حسان کو بلاجماع فوقیت حاصل ہے۔
خصوصیات شاعری:

شعری اگرچہ مختلف اصناف اور قسمیں ہیں، لیکن ان میں اصولی حیثیت صرف چار کو حاصل ہے رغبت، رہبت، طرب، غضب، چنانچہ رغبت میں مدح، شکر، رہبت میں معذرت، طلب رافت، طرب میں شوق، تغزل اور غضب میں ہجو، عتاب و حشم داخل ہیں۔ حضرت حسان کا کلام ان میں سے ہر رنگ میں موجود ہے۔ اگرچہ ہجو کا رنگ ان سب سے زیادہ تیز ہے۔ خصوصیات شاعری حسب ذیل ہیں:

① جدت استعارات: اگرچہ عربوں کی شاعری تمدن کی پروردہ نہیں تاہم اس سے انکار نہیں کیا جاسکتا کہ تمدن سے متاثر ضرور تھی۔ تمدن عرب کی حقیقی صبح صادق قرآن مجید اور آنحضرت ﷺ کی ذات بابرکات سے طلوع ہوئی قرآن مجید فصاحت و بلاغت کا سب سے بڑا معجزہ ہے اس نے بڑے بڑے زبان آوروں کو اپنے سامنے خاموش کر دیا تھا، اس بنا پر جو شاعر مذہب اسلام میں داخل ہوئے ان میں فصاحت و بلاغت کی ایک نئی روح پیدا ہوئی، حضرت حسان ان میں سے سب سے زیادہ تھے۔

قرآن مجید میں صحابہ کی تعریف میں لکھا ہے کہ سبماہم فی وجوہہم من اثر السجود حسان اس کو استعارہ بنا کر حضرت عثمان کے قاتلین کا ذکر کرتے ہیں:

ضحوا باشمط عنوان السجود بہ یقطع اللیل تسبیحا و قرآنا

لوگوں نے اس کے کپکے بالوں والے کی قربانی کر دی جس کی پیشانی میں سجدہ کا نشان تھا اور تمام رات تسبیح و قرآن خوانی میں گزارتا تھا۔ دیکھئے اس شعر میں چہرہ کو "عنوان السجود" کے لفظ سے تعبیر کیا ہے جو بالکل جدید استعارہ ہے۔

● اشارہ کی لطافت، اشارہ کی ایک قسم نتیج یا تجاوز ہے جس کے معنی یہ ہیں کہ شاعر کسی چیز کا ذکر کرنا چاہتا ہے، لیکن پھر اس سے عمداً گریز کرتا ہے اور ایک ایسی صفت بیان کرتا ہے جس میں وہ چیز بھی صاف طور پر جھلکتی نظر آتی ہے۔

عرب میں سینکڑوں قبیلے صحراؤں اور بیابانوں میں اقامت گزریں تھے جو ہمیشہ خانہ بدوش پھرا کرتے تھے جہاں کہیں پانی مل جاتا طرح اقامت ڈال دیتے اور جب ختم ہو جاتا تو کسی اور طرف رخ کرتے، شاعروں نے اس مضمون کو مختلف طور سے باندھا ہے، لیکن حسان نے جس طرز سے ادا کیا ہے وہ بالکل اچھوتا اور نہایت ہی لطیف ہے۔

اولاد حفسنة حول قبرایینہم قبر ابن مباریة الکریم المفصل
 ”بھنے کی اولاد اپنے باپ ابن ماریہ کی قبر کے گرد ہتی ہے جو نہایت سخی اور فیاض تھا“
 ممدوح چونکہ عرب کی نسل تھا، اس بناء پر اس کی تعریف کے ساتھ ایک طبع اشارہ کر دیا کہ یہ لوگ خانہ بدوش نہیں بلکہ بادشاہ ہیں اور بے خوف و خطر اپنے باپ کی قبر کے ارد گرد رہتے ہیں ان کا مقام سکونت نہایت سرسبز و شاداب ہے اس بناء پر ان کو مارے مارے پھرنے کی ضرورت نہیں ہوتی۔

● کنایہ کی بداعت، عرب شاعر بعض صفات کو کنایہ اور تعریض کی شکل میں پیش کرتا ہے مثلاً اگر کہتا ہو کہ ممدوح نہایت ذی رتبہ اور فیاض ہے تو وہ کہے گا المحمدین نویبہ و الکرام فی بردہ۔ یعنی یہ اوصاف اس کے کپڑوں کے اندر ہیں حضرت حسان اس کو بالکل نئے انداز سے ادا کرتے ہیں۔

بنی المحمد بیتا فاستقرت عمارہ علینا فاعسی الناس ان ینحولا
 مقصود یہ ہے کہ ہم نہایت بلند رتبہ ہیں، اس کو اس طرح بیان کرتے ہیں کہ مجدد بزرگی نے ہمارے ہاں ایک گھر بنایا ہے اور اس کے ستون اس قدر مضبوط گاڑے ہیں کہ لوگ ہٹانا چاہیں تو نہیں ہٹا سکتے، اس میں مجدد کا ایک گھر بنانا، پھر اس کے ستون اپنے یہاں قائم کرنا اور لوگوں کا ان کو ہٹانا سکنا، یہ بالکل جدید انداز بیان ہے۔

① وزن کی خوبی اس کا مدعا یہ ہے کہ وزن کے لحاظ سے ہلکا ہو ذیل کے اشعار کس درجہ سبک اور ڈھلے ہوئے نکلے ہیں۔

ماہاج حسان رسوم المقام ومظعن الحی ومبنی الخيام
والنوی قد هدم اعضاره تقادم العهد بوارد نهام
قد ادرك الواشون ما ملوا والحبل من شعناء رث الرمام
كان فاهانغب بارد فی رصف تحت ظلال الغمام

② قافیہ کی خوبی اس میں الفاظ کی نشست جملوں کی ترکیب اور کلام کی سلاست و روانی کے ساتھ ساتھ یہ صفت ہوتی ہے کہ بیت اول کے پہلے مصرع کا مقطع قصیدہ کا قافیہ بن سکتا ہے۔ اس میدان کا مرد صرف امراء القیس ہے تاہم اور شاعروں نے بھی کوشش کی ہے حضرت حسان نے ایک قصیدہ لکھا ہے جس کا مطلع یہ ہے:

الم تسال الربع الحديد التكلما بمدقع اشد اخ فرقه اكلمما
اس کے بعد کا یہ شعر ہے:

ابی رسم دار الحی ان يتكلما انیطق بالمعروف من كان ابكلمما
③ الفاظ کا حاوی اور جامع ہونا اس کے یہ معنی ہیں کہ شاعر ایک مفہوم داکرتا ہے جس میں وہ تمام چیزیں بیان کر دیتا ہے جس میں اس مفہوم کے پورے طور پر ادا ہونے کو دخل ہے مثلاً یہ شعر:

لم تفتها شمس النهار بشعی غیران الشباب لیس بدوم
④ قلت مبالغہ حضرت حسان رضی اللہ عنہ کی عہد اسلام کی شاعری مبالغہ سے خالی ہے ظاہر ہے کہ جو شعر مبالغہ سے خالی ہوا وہ بالکل پھیکا اور بے مزہ ہوگا وہ خود کہتے ہیں کہ اسلام جھوٹ سے منع کرتا ہے اس بنا پر میں نے افراط کو کہ جھوٹ کی ایک قسم ہے بالکل چھوڑ دیا ہے۔
جاہلیت کی شاعری میں بھی مبالغہ کا کم عنصر شامل تھا تاہم نے ان کے حسب ذیل شعر

سنال حفنا الغریلین بالضحی واسیافنا یقطرن من نحدہ دما
میں اسی نقطہ خیال سے نکتہ چینی کی ہے اس کے نزدیک "مغز" کے بجائے "بیض" "ضحی" کے

جگہ دجی اور ”بقطرن“ کے مقام پر ”بحبرین“ کہنا چاہیے تھا۔

لیکن دراصل یہ خیال صحیح نہیں؛ کیونکہ حضرت حسان کو شعر میں پیالوں کی سفید پیمان کرنا مقصود نہیں؛ بلکہ صرف شہرت اور نباہت کا اظہار مد نظر ہے اور غرے مشہور چیز کا نام لینا تمام عرب میں عام تھا؛ مثلاً یوم اغر اور ید غرا وغیرہ۔

اسی طرح ”ضحیٰ“ کے بجائے ”دجی“ صحیح نہیں؛ کیونکہ دن میں وہی چیزیں زیادہ چمکتی ہیں جن کی روشنی نہایت تیز اور شدید ہو اور رات کو ہر چھوٹی اور دھندلی چیز نمایاں ہو جاتی ہے؛ مثلاً ستارے کہ دن کو بھی موجود رہتے ہیں؛ لیکن ان کی روشنی آفتاب کی وجہ سے ماند رہتی ہے یا چراغ تاریکی میں درندوں کی آنکھیں تک چمک اٹھتی ہیں اور ایک قسم کی کمسی جس کو عربی میں براع اور فارسی میں کمنچہ کہتے ہیں بالکل آگ کا شعلہ معلوم ہوتی ہے۔ اسی طرح بقطرن کے جگہ بجرین؛ ہمارے عرب کے خلاف ہے عرب میں جب کسی بہادر اور جانباز کی تعریف کی جاتی ہے تو کہتے ہیں کہ سیفہ بقطر دما“ یہ کوڑا نہیں کہتا کہ سیفہ دما بحبری“

دفاعی نظمیں:

حضرت حسان رضی اللہ عنہ کی شاعری کا موضوع مدافعت عن الدین یا ہجو کفار ہے انہوں نے بہت سے کفار کی ہجو لکھی ہے لیکن اس کے باوجود ان کا کلام فحاشی سے بالکل پاک ہے۔ عربوں کے نزدیک ہجو کی غرض محض اپنے قبیلہ کی مدافعت ہوتی تھی؛ اس بناء پر وہ اپنے اشعار صحیح و واقعات میں نہایت موزوں اور مناسب ہجرا یہ میں نظم کرتے ہیں؛ چنانچہ زہیر نے تمجیل کے طور پر یہ اشعار لکھے:

وما ادری رسوف احوال ادری اقوم آل حصن ام نساء

”مجھے معلوم نہیں اور عنقریب معلوم ہو جائے گا کہ آل حصن مرد ہیں یا عورت“

فان تكن النساء نحيبات فحق لكل محصنة هدا

”اگر عورتیں ہیں تو ان کو ہد یہ کرنا چاہیے“

لوگوں کو نہایت گراں گزرا کہ عرب میں سب سے سخت بھوکھسی مگنی تھی۔

حضرت حسانؓ کی بھوسب و شتم پر مشتمل نہ تھی بلکہ مدافعت تھی اور وہ بھی بطریق احسن و بہ پیرایہ مناسب صاحب اسد الغابہ لکھتے ہیں۔

كان حسان وكعب يعارضانهم مثل قولهم في الوقائع والايام والماتر
ويذكرون مثاليهم.

”یعنی حسان و کعب مشرکین کی رزمیہ اور فخریہ نظموں کا جواب دیتے تھے اور ان کے مثالب کا تذکرہ کرتے تھے۔“

حضرت حسانؓ کی بھوگوئی کی شان نزول یہ ہے کہ مشرکین میں ابوسفیان ابن حارث ابن عبدالمطلب، عبد اللہ بن زبیری، عمرو بن عامر، ضرار بن خطاب، آنحضرت ﷺ کی بھوکرتے تھے لوگوں نے جناب امیرؓ سے درخواست کی کہ آپ ان کے جواب میں بھولکھیں فرمایا کہ رسول اللہ ﷺ کا ارشاد ہوتا تھا میں آمادہ ہوں آپ ﷺ کو خبر ہوئی تو فرمایا ”علی اس کام کے لیے موزوں نہیں۔“ اس کام کو انصار کریں گے جنہوں نے کھوار سے میری مدد کی ہے۔“ حسان نے زبان پکڑ کر کہا میں اس کام کے لیے بخوشی آمادہ ہوں۔ ارشاد ہوا کہ قریش کی بھوکس طرح کرو گے حالانکہ میں انہی میں سے ہوں عرض کی:

لاسلنک منهم کما تسئل الشعرة من العجین.

”میں آپ کو اس طرح نکالوں گا جیسے آٹے سے بال نکالا جائے۔“

فرمایا تم نبی ناموں میں ابوبکرؓ سے مدد لیتا ان کو قریش کے نسب میں اچھی واقفیت ہے۔ حضرت حسانؓ، حضرت ابوبکرؓ کے پاس جاتے اور ان سے دریافت کرتے تھے حضرت ابوبکرؓ بتاتے کہ فلاں فلاں عورت کو چھوڑ دینا یہ رسول اللہ ﷺ کی دادیاں ہیں باقی فلاں فلاں عورتوں کا تذکرہ کرنا ابوسفیان بن حارث کی بھوکس میں یہ اشعار لکھے:

و - سنم الحد من آل ہاشم بنو بنت مخدوم دو الدت العبد

ومن ولدت ابناء زهرة منهم کرام ولم یقرب عحاترک المحدث

ولست كعباس ولا كباين امه ولكن لئيم لتقام له زند
وان اراع اكانت نعية امه وسمرء مغمو اذا بلغ الحد
وانت بين نيظ في آل هاشم كما نيظ خلعت الراكب القدر الفرد

تو بولا کہ ان شعروں میں ابو بکر رضی اللہ عنہ کا حصہ ضرور ہے اس میں انہوں نے حضرت
عبداللہ اوحاب زبیر حضرت حمزہ، حضرت صفیہ، حضرت عباس اور سراء بن عبدالمطلب کو
متشبی کر کے ابوسفیان کی ماں سمیہ اور اس کے باپ حارث کی ماں سراء پر طعز کیا ہے۔
اسی ابوسفیان کی بچو میں کہتے ہیں:

هحرت محمد افاجيت عنه وعند الله في ذلك الحذاء
هحرت مطهر ابراحنيفا امين الله شميه الوفاء
اتهحوة ولست له بند فشر كما لخير لما افداء
فان ابى ووالده وعرضى لعرض محمد منكم وفاء

آنحضرت ﷺ اس مدافعت سے نہایت خوش ہوتے تھے ایک مرتبہ فرمایا:
حسان اجب عن رسول الله صلى الله عليه وسلم ايده بروح القدس.
”اے حسان میری طرف سے جواب دے۔ خداوند! روح القدس کے ذریعہ
اس کی تائید کر۔“

ایک مرتبہ ارشاد ہوا:

اهجهم وجبريل معك^۱ ”یعنی تو مشرکین کی بچو کر جبریل تیرے ساتھ ہے۔“
مشرکین پر ان شعروں کا جو اثر پڑتا تھا اس کو آنحضرت ﷺ نے ان الفاظ میں

بیان فرمایا ہے:

ان قوله فيهم اشد من وقع النبيل^۲ ”حسان کا شعر ان میں تیرا فشر کا کام کرتا ہے۔“
اب ہم بچو کے چند اشعار لکھتے ہیں:

اتهحوة ولست له بند فشر كما لخير لما الفداء

”تو بایں ہمہ کہ آنحضرتؐ کا کفو نہیں ان کی ججو کرتا ہے پس تم میں کا برابر اچھے پر قربان ہے“

اس شعر کا اخیر مصرعہ اس قدر مقبول ہوا کہ ضرب المثل کے طور پر مستعمل ہوتا ہے:

واشهد ان لك ممن قریش كمال السقب من ولد النعام

”میں جانتا ہوں کہ تیری قرابت قریش سے ہے لیکن اس طرح جیسے اونٹ کے بچہ کی شتر مرغ کے بچہ سے ہوتی ہے“

ابن مضرؒ نے انہی کا پہلا مصرعہ ازا کر امیر معاویہ کی ججو لکھی تھی:

واشهد ان لك من زياد

وامك سوداء مردونة كان انما ملها الحنظب

”تیری ماں کالی جیشن ہے اور بے انتہا پستہ قد ہے اور پور گویا حنظل (گویا ایک چھوٹا جانور ہے) ہے“

مدح:

مدح اچھی لکھتے تھے آل غسان کی تعریف میں جو اشعار لکھے ہیں ان میں سے

بعض ہم اس مقام پر نقل کرتے ہیں:

يسقون من ورد البريض عليهم بردى يصفق بالرحيق السلسل

”جو ان کے ہاں جاتا ہے وہ اس کو بردی (نہر کا نام) کا پانی صاف شراب میں ملا کر پلاتے ہیں“

مصعب بن زبیر کی مدح میں ابن قیس نے ایک شعر اسی کے قریب قریب کہا ہے

لیکن جو مضمون اس میں ادا ہوا ہے اس میں ادا نہیں ہوا۔

يغشون حتى ماتهم كلابهم لايسئلون عن السواد المقبل

اس بات میں اختلاف ہے کہ مدح کا سب سے بہتر شعر کون سا ہے تین شاعروں

کے تین شعر اس باب میں سب سے بہتر ہیں لیکن ان میں بھی ترجیح کس کو ہے یہ امر ناقابل

انفصال ہے۔ طہیہ حضرت حسانؓ کے شعر کو ترجیح دیتا ہے اور لوگ ابوالمحان اور نابذہ کے

شعروں کو بہتر بتاتے ہیں؛ اے عبدالملک بن مروان کہ اہل زبان اور زبان کا حاکم تھا، اس کا فیصلہ یہ ہے کہ:

ان امدح نیت قابلتہ العرب بیت حسان هذا.

”عرب نے جتنے اشعار لکھے ہیں ان میں سب سے بہتر حسان کا شعر ہے۔“

اگر مضمون کے لحاظ سے دیکھا جائے تو واقعی عجیب جدت ہے شاہان غسان کے جو دو سزا کو اس پیرایہ میں بیان کرتے ہیں کہ ان کے یہاں مہمانوں کی اتنی کثرت رہتی ہے کہ کتے تک مانوس ہو گئے ہیں اور ان کو دیکھ کر نہیں بھونکتے۔

یہ جاہلیت کے اشعار تھے، آنحضرت ﷺ کی مدح میں جو شعر لکھے ہیں اب ان کو بھی سننا چاہیے:

مستی مہید فی الدجی الیہم جبینہ یلح مثل مصباح الدجی المتوقد
”جب آنحضرت ﷺ کی پیشانی اندھیری رات میں نظر آتی ہے تو اس کی چمک نہایت روشن چراغ کی طرح ہوتی ہے“

فمن کان او منب قد یکون کاحمد نظام لحق اولکان لملحد
”پس آنحضرت ﷺ کا مثل کہ حق کا نظام اور طہ کو عذاب جان ہیں، کون پیدا ہوا اور کون آئندہ ہو سکتا ہے۔“

حضرت عائشہؓ نے ایک مرتبہ آنحضرت ﷺ کا ذکر کیا تو فرمایا کہ آپ ایسے ہی تھے جیسا کہ حسانؓ نے کہا ہے۔

آنحضرت ﷺ مسجد نبوی میں منبر رکھوا دیتے تھے، حضرت حسانؓ اس پر کھڑے ہو کر رسول اللہ ﷺ کی مدح کرتے تھے اور آپ نہایت مسرور ہوتے تھے۔

جب بنو تمیم کا وفد آیا اور حسانؓ نے قریش کی مدح میں شعر پڑھے تو سب کے سب بول اٹھے کہ محمد ﷺ کا خطیب ہمارے خطیب سے اور ان کا شاعر ہمارے شاعر سے بہتر ہے۔

حصان رذان ماترن بریبة وتصبیح عرثی من لحوم الغوافل
حضرت عائشہ رضی اللہ عنہا کی مدح میں ہے ان کو سنایا تو بولیں خیر میں تو ایسی ہوں لیکن
تم ایسے نہیں!۔

افتخار:

حسب ذیل اشعار فخر میں ہیں:

اهدی لهم مدحا قلب موازرہ فیما احب لسان حائک صنع ۲
”میں ممدوح کی ایسی مدح کرتا ہوں جس میں قلب کی اعانت شامل ہوتی ہے اور جس کو
شعر کی درست کرنے والی اور ماہر زبان پسند کرتی ہے“
اس میں انہوں نے زبان کو صنعت کلام کا ماہر قرار دیا ہے:

البک ارضا عازب الشعر بعد ما تمهل فی روض المعانی العجائب
”ممدوح کے پاس وہ شعر بھیجے ہیں جو نہایت بعید المعنی ہیں اور جو معانی کے گلشن میں قیام
کر چکے ہیں“

غرائب الاقت فی فنائک انساها من المجد فہی الآن غیر غرائب
”جو نوادرتھے تمہارے ہاں عزت سے ایسے مانوس ہوئے کہ اب اجنبی نہیں رہے ہیں“
مقصد یہ ہے کہ میرے اشعار نہایت بلند معنی رکھتے ہیں اور ان کو اکابر شعراء کے
علاوہ دوسرا شخص نہیں باندھ سکتا ہے یہ ممدوح کی قدر دانی ہے جو اس کی مدح میں شعر نکلتے
ہیں ورنہ وہ گلستان معانی میں مقیم ہو گئے ہیں کیونکہ کسی کو اپنا اہل نہیں پاتے۔

وقافیة مثل السنان رزنتھا تناولت من جو السماء نزولھا
”اور قافیہ جو تیر کی طرح ہے کیا خوب ہے آسمان سے اس کو اڑایا ہوں“۔ ۳

مرثیہ:

حضرت حسانؓ نے مرثیے لکھے ہیں جن کا ہر شعر یکسر سوز و گداز ہے آنحضرت ﷺ
کے بارے میں مرثیے ہم اوپر نقل کر چکے ہیں یہاں ان کی اعادہ کی ضرورت نہیں۔

۱ صحیح بخاری ص ۵۹۷ ج ۲۔ ۲ دلائل الاعجاز ص ۳۹۵۔ ۳ طبقات شعر و الشعراء ص ۳۷۳۔

اخلاقی نظمیں:

ایک تجربہ کار شاعر ایک سن رسیدہ بزرگ اور سب سے بڑھ کر ایک مقدس صحابی ہونے کی حیثیت سے حضرت حسانؓ کا موضوع شاعری، وعظ و پند اور اعلیٰ اخلاق کی طرف قوم کو رغبت دلانا ہے چنانچہ ادب کے متعلق فرماتے ہیں: ۱۔

اصون عرضی بمال الادنسہ لابارك الله بعد العرض فی المال
 ”میں اپنی آبرو مال کے ذریعہ سے بچاتا ہوں جس مال سے آبرو حاصل نہ ہو وہ اچھا نہیں“
 احتال للمال ان ادري ناكسبه ولست للعرض ان اددي بمحتال
 ”مال اگر ہرگز نہ رہے تو پھر حاصل کیا جاسکتا ہے لیکن آبرو بار بار حاصل نہیں ہو سکتی“
 نرم و گرم ہونے کے متعلق کہتے ہیں:

وانی الحلو نعتزینی مرارة وانسی لتسراك بمالم اعود
 ”میں شیریں ہوں لیکن مجھے تلخی پیش آ جاتی ہے اور میں جس چیز کا عادی نہیں اس کو چھوڑ دیتا ہوں“
 ظلم کا انجام برا ہوتا ہے:

ندع السؤال عن الامور بحنھا ولرب حافر حفرة هو بصرع
 ”ہم کسی بات کو کھوکرید کر نہیں پڑھتے کیونکہ گڑھا کھودنے والا بسا اوقات اسی میں پچھاڑا جاتا ہے“

آدمی کو ہمیشہ ایک سار ہونا چاہیے امیر ہو کر آپے سے باہر اور غریب ہو کر غمگین نہ ہونا چاہیے:

فلا المال بسینی حیانی وحفظی ولا وقعت الدھر لغل میردی
 ”مال ہوتا ہے تو حیا اور حفاظت کو ہاتھ سے نہیں دیتا اور مصیبت آتی ہے تو آرام میں خلل نہیں ڈالتا“

اپنی موت کو بلانا:

فلانك كالشاة التى كان حنفيها بحفبر ذراعيها تثير وتحفر
 ”تم اس بکری کی طرح نہ ہو جاؤ جس نے اپنے گھر میں زمین کھود کر موت بلائی تھی“
 بڑے لوگوں کے کینوں اور بغض کی حالت:

وقوم من البغضاء زور كانما باجو افهم معا نحن لنا الحجر
 ”بہت سے آدمیوں کے پیٹ میں انگارے بھرے رہتے ہیں“

يحيش بما فيها لنا الغلي مثل ما لدى محفل حتى كانم صعر
 ”تم جب محفلوں میں ان کے متکبرانہ چہرے دیکھتے ہو تو ٹھٹھک کر رہ جاتے ہو“

بات کا پورا کرنا:

وانى اذا ما قلت قولاً فعلته واعرض هماليس قلبى بفاعل
 ”اگر میں کوئی بات کہتا ہوں تو کر گزرتا ہوں اور جس کام کو دل نہیں چاہتا ہے اس سے اعراض کرتا ہوں۔“

ومن مكرهى ان شئت الا قوله ومنع حليل مذهب غير طائل
 ”اگر میں نہ کہوں تو کوئی زبردستی کرنے والا نہیں اور دوست کا کسی بات سے روکنا بے کار نہیں ہوتا“

عذر اور خیانت کی برائی:

يا جارا! من يغدر بذمة جاره منكم فان محمد الم يغدر
 ”اے پڑوسی! تم میں جو ہمسایہ سے دھوکا کرتا ہے، سن لے کہ محمد دھوکہ نہیں کرتے“

ان تغدر وانما لغدر منكم شمعية والغدر ينبت فى اصول السنجر
 ”اگر تم دھوکا کرتے ہو تو وہ تمہارا شیوہ ہے دھوکا شجر کی جڑوں سے نکلتا ہے“

وامانه المرى حيث لقيته مثل الزحاحة صدعها لم يحبر
 ”مری کی امانت تم جہاں پاؤ، اس شیشے کی طرح ہوگی جس کا شگاف درست نہیں ہو سکتا“

بري باتوں سے درگزر:

اعرض عن العوراء حيث سمعتها واصفح كانك غافل لا تسمع
 ”بري بات سن کر اعراض کیا کرو اس طرح کہ تم نے اس کو سنا ہی نہیں“

ذلت کی زندگی بسر کرتا:

كروهوا الموت فاتسبيح حمائم واقاموا فعل اللثيم الذليل
 ”انہوں نے موت کو ناپسند کیا اس بنا پر ان کی آبروریزی ہوئی“

متفرق چیدہ کلام:

حضرت حسانؓ کے متفرق چیدہ چیدہ اشعار حسب ذیل ہیں:

قوم اذا حاربوا ضرروا عدوهم او حاولوا النفع في اشياهم نفع
 سحبة تلك منهم غير محدثه ان الخلائق فاعلم شرها البدع
 علم معانی میں بدیع کی ایک قسم نہایت لطیف ہے جو بالکل وجدانی ہے وہ یہ کہ
 کلام کے تمام اجزا متحد اور ایک دوسرے میں داخل ہوں، ہر لفظ کا ربط نہایت شدید ہو
 یہاں تک کہ پورا جملہ موتی کی ایک لڑی معلوم ہو مذکورہ بالا شعر اسی صفت کا ہے اور اس
 میں تقسیم نے اور بھی لطف زیادہ کر دیا ہے۔

وان سنام المحمد من آل هاشم بنو سبت نحروم ووالدك العبد
 مقصود یہ ہے کہ جس کی بجو کی ہے اس کو غلام ثابت کریں اور یہ بیان کہ اس
 کا غلام ہونا سب پر روشن ہے اس کو ”العبد“ کے الف لام نے ظاہر کر دیا ہے کہ اگر والدك عد
 کہتے تو صرف خبر معلوم ہوتی ’غلامی کا آشکارا ہوید اہونا سمجھ میں نہ آ سکتا۔

اهوى حديث الندمان في فلق الصبح وصوت المعفر والغردس
 یہ شعر اس درجہ موثر ہے کہ بعض اہل مدینہ کا بیان ہے کہ میں جب پڑھتا ہوں

۱۔ حماسہ تجری ص ۱۷۲۔ ج ایضاً ص ۲۶۔ ج دلائل الامجاز ص ۷۳۔

ج دلائل الامجاز ص ۱۳۰۔ ۵ طبقات شعراء اشعار ص ۷۲۔

جذبات شجاعت براہیخت ہو جاتے ہیں۔

دیوان:

حضرت حسانؓ کے اشعار عرصہ تک لوگوں کی زبانوں اور سینوں میں محفوظ رہے لیکن بعد میں زینت وہ سفینہ بھی ہو گئے ابو سعید سکری نے ان کو جمع کر کے ان کی تشریح کی اصابہ میں ان کے حوالے جا بجا موجود ہیں^۱۔ بعد میں کسی دوسرے شخص نے اس کی شرح لکھی ان کا دیوان ہندوستان اور تونس میں طبع ہوا ۱۹۱۰ء میں انگلستان کے مشہور ادارے گپ میموریل سیرز نے لندن، برلن، پیرس اور سینٹ پیٹرس برگ کے متعدد قلمی نسخوں و نیز مطبوعہ نسخوں سے مقابلہ کر کے بڑے اہتمام سے اس کو چھاپا۔

لیکن بایں ہمہ اس کی صحت کے متعلق قطعی رائے نہیں دی جاسکتی احادیث لغت اور ادب کی کتابوں میں جو اشعار منقول ہیں وہ بے شبہ صحیح ہیں باقی اشعار کے متعلق اطمینان مشکل ہے۔

حضرت علیؓ مجتہد کے دیوان میں پہلا شعر:

الناس فی صورۃ الشہ افکاء اہوہم آدم والام حواء

ہے لیکن عبدالقادر جرجانی کہ ادب کے امام اور علم معانی و بیان کے موجد تھے اسرار البلاغہ میں لکھتے ہیں کہ یہ اشعار محمد بن ربیع موصلی کے ہیں^۲۔

دیوان حسانؓ کو بھی اسی پر قیاس کیجئے صاحب استیعاب لکھتے ہیں:^۳

قال الاصمعی حسان احد فحول الشعراء فقال له ابو حاتم باتی له

اشعار لینۃ فقال الاصمعی تنسب الیہ اشیاء لا تصح عنہ۔

”اصمعی نے کہا حسان نہایت زبردست شاعر تھے ابو حاتم بولے بعض اشعار تو بہت کمزور تھے اصمعی نے کہا کہ بہت سے شاعر ان کے نہیں بلکہ لوگوں نے ان سے منسوب کر دیئے۔“

۱۔ اسباب ۸ ج ۳۔ ۲۔ کتاب مذکور ص ۲۱۳۔ ۳۔ استیعاب ص ۱۳۰ ج ۱۔

اصمعی دوسری صدی ہجری میں تھا اور تیسری صدی میں انتقال کیا، جب تیسری صدی میں اس قدر آمیزش ہو گئی تھی تو ۱۳ صدیاں گزرنے پر خدا جانے کتنے انقلاب ہوئے ہوں گے۔

اخلاق و عادات:

ان کا سب سے بڑا امتیاز یہ ہے کہ وہ دربار نبوی کے شاعر تھے اور آنحضرت ﷺ کی جانب سے کفار کی مدافعت میں اشعار کہتے تھے اور آنحضرت ﷺ نے ان کے لیے دعا فرمائی کہ خدایا روح القدس سے ان کی مدد کر، اس بنا پر بارگاہ رسالت میں ان کو خاص تقرب حاصل تھا۔

طبیعت کی کمزوری کے باوجود اخلاقی جرأت موجود تھی، ایک مرتبہ مسجد نبوی میں شعر پڑھ رہے تھے، حضرت عمر رضی اللہ عنہ نے منع کیا تو جواب دیا کہ میں تم سے بہتر شخص کے سامنے پڑھا کرتا تھا۔

جاہلیت میں شراب پیتے تھے، لیکن جب سے مسلمان ہوئے قطعی پرہیز کیا، ایک مرتبہ ان کے قبیلہ کے چند نوجوان مے نوشی میں مصروف تھے، حسان نے دیکھا تو بہت لعنت ملامت کی، جواب ملا یہ سب آپ ہی کا فیض ہے آپ کا شعر ہے:

ونشر بہا نترکنا مملوکاً و اسد امانیہنہنا اللقاء
ہم اس کے بموجب پیتے ہیں، فرمایا یہ جاہلیت کا شعر ہے، خدا کی قسم جب سے مسلمان ہوا شراب منہ نہیں لگائی۔



حضرت حارثہ بن سراقہؓ

نام و نسب:

حارثہ نام قبیلہ خزرج کے خاندان نجار سے ہیں سلسلہ نسب یہ ہے حارثہ ابن سراقہ بن حارثہ بن عدی بن مالک بن عدی بن عامر بن غنم بن عدی بن النجار والدہ کا نام ربیع بنت نصر تھا وہ جلیل القدر صحابیہ اور حضرت انس بن مالک کی حقیقی چھوٹی بھی تھیں۔

اسلام:

والد ہجرت سے قبل فوت ہو گئے تھے والدہ زندہ تھیں اور اسلام کے شرف سے مشرف ہوئیں ماں کے ساتھ بیٹے نے بھی دائرہ اسلام میں شمولیت اختیار کی۔ غزوہ بدر کی شرکت اور شہادت:

غزوہ بدر میں شریک تھے جس روز کوچ کا حکم ہوا سب سے پہلے گھوڑے پر سوار ہو کر نکلے۔ آنحضرت ﷺ نے ان کو ناظر و مگران بنا کر ساتھ لیا۔ ایک حوض پر پانی پنی رہے تھے کہ حبان بن عرقہ نے تیر مارا اس نے اس تشدد دہن کو شربت شہادت سے سیراب کیا کہتے ہیں کہ انصار میں سب سے پہلے انہی کو شرف شہادت حاصل ہوا۔

بدر سے واپسی کے وقت حارثہ کی ماں آنحضرت ﷺ کی خدمت میں آئیں اور عرض کیا یا رسول اللہ! حارثہ سے مجھے جس قدر محبت تھی آپ کو معلوم ہے اگر وہ جنت میں گیا ہو تو خیر صبر کروں گی ورنہ آپ دیکھیں گے کہ میں کیا کرتی ہوں۔ ارشاد ہوا کیا کہہ رہی ہو! جنت ایک نہیں بلکہ کثرت سے ہیں اور حارثہ تو جنت الفردوس میں ہیں۔

ربیع اس بشارت کو سن کر باغ باغ ہو گئیں مسکراتی ہوئی انھیں اور کہنے لگیں مرغ مرغ یا حارثہ! یعنی واہ واہ اے حارثہ!

۱۔ اسد الغابہ ص ۲۸۶ ج ۱۔ ح صحیح بخاری ص ۵۷۳ ج ۲۔

۲۔ ایضاً ص ۵۶۷۔ ح اسد الغابہ ص ۳۵۶ ج ۱۔

اخلاق:

حضرت حارثؓ اپنی ماں کے نہایت اطاعت گزار اور فرماں بردار تھے مصنف اسد

الغابہ لکھتے ہیں:

كان عظيم البر بامه بل "ماں کے معاملہ میں نہایت نیکو کار تھے۔"
جوش ایمانی کا اندازہ اس سے ہوتا ہے کہ ایک مرتبہ آنحضرتؐ کسی طرف جا رہے تھے کہ حارث سامنے آگئے فرمایا حارث! صبح کیسی کی؟ بولے اس طرح کہ سچا مسلمان ہوں فرمایا ذرا سوچ کر کہو ہر قول کی ایک حقیقت ہوتی ہے عرض کیا یا رسول اللہ! دنیا سے منہ پھیر لیا ہے رات کو رواں اور دن کو تشنہ دہن رہتا ہوں اس وقت یہ حال ہے کہ اپنے کو عرش کی طرف جاتے ہوئے دیکھ رہا ہوں جنتی جنت اور جہنمی دوزخ میں جاتے ہوئے دیکھ رہا ہوں حارثؓ نے درخواست کی کہ میرے لیے شہادت کی دعا کیجیے آپ نے دعا کی جس کی قبولت غزوہ بدر میں ظاہر ہوئی۔

حضرت حارث بن صمہؓ

نام و نسب:

حارث نام ابو سفید کنیت قبیلہ خزرج کے خاندان نجار سے ہیں سلسلہ نسب یہ ہے

حارث بن صمہ بن عمرو بن عتیک بن عمرو بن عامر (مبذول) بن مالک بن نجار۔

اسلام:

ہجرت سے قبل اسلام لائے۔

غزوات اور دیگر حالات:

صہیب روٹی سے جو راہ خدا میں سخت سے سخت مصیبتوں کا مقابلہ کر چکے تھے اخوت

قائم ہوئی۔ غزوہ بدر میں شریک تھے آنحضرتؐ کے ساتھ روجاء نام ایک مقام پر پہنچے تھے کہ

چوٹ آگئی اس لیے آپ نے ان کو مدینہ واپس کر دیا اور غنیمت واجر میں شامل فرمایا۔

غزوہ احد میں جب کہ تمام لوگ منتشر ہو گئے تھے حارث نے نہایت پامردی سے داد شجاعت دی اور عثمان بن عبداللہ بن مغیرہ کو قتل کیا آنحضرتؐ نے اس کا تمام سامان ان کو دے دیا ان کے علاوہ اس غزوہ میں اور کسی مسلمان کو کسی کافر کا سامان نہیں دیا۔

اسی معرکہ میں آنحضرتؐ نے حارث سے پوچھا کہ تم نے عبدالرحمن بن عوف کو دیکھا ہے؟ بولے پہاڑ کی طرف مشرکین کے زحف میں تھے میں نے جانا چاہا لیکن حضورؐ پر نظر پڑ گئی تو اس طرف چلا آیا ارشاد ہوا ان کو فرشتے بچار ہے ہیں حارث حضرت عبدالرحمنؓ بن عوف کے پاس گئے۔ دیکھا تو ان کے سامنے سات آدمی کچھڑے پڑے ہوئے ہیں پوچھا یہ سب تمہیں نے مارے ہیں؟ بولے ارطاط اور فلاں فلاں کو تو میں نے قتل کیا باقی ان لوگوں کے قاتل مجھ کو نظر نہیں آئے حارث نے کہا رسول اللہ ﷺ نے بالکل صحیح فرمایا تھا۔

وفات:

بیر معونہ کے معرکہ میں عمرو بن امیہ کے ساتھ کسی درخت کے نیچے بیٹھے ہوئے تھے کہ چیلیں اور دوسرے پرندے نظر آئے یہ عمرو کو ساتھ لے کر اسی سمت چلے دیکھا تو مسلمانوں کی لاشیں خاک و خون میں غلٹاں ہیں عمرو سے کہا بولو! کیا ارادہ ہے انہوں نے جواب دیا یہ تو ظاہر ہے کہ آنحضرت ﷺ حق پر ہیں کہا تو پھر کیا دیکھتے ہیں جہاں منذر مارے جائیں میں کس طرح وہاں سے ہٹ سکتا ہوں اور عمرو کو ساتھ لے کر کفار کی طرف بڑھے انہوں نے تیروں کی بوچھاڑ کر دی جو بدن میں ہر جگہ پیوست ہو گئے اور حارث کی روح مطہر نے داعی اجل کو لبیک کہا دوسرے ساتھی عمرو اسیر ہو گئے۔

اولاد:

دو بیٹے یادگار تھجوز نے سعد اور ابوہنم یہ دونوں کے دونوں صحابی تھے۔

فضل وکمال:

اشعار ذیل حضرت حارث کے طبعزاد ہیں:

بدر ان الحارث من صمہ اقبل فی مہامہ مہمہ

یسوق بالنس ہادی الامہ

حضرت حنظلہؓ بن ابی عامر

نام و نسب:

حنظلہ نام، غمیل الملائکہ، تقی القاب، قبیلہ اوس کے خاندان عمرو بن عوف سے ہیں، سلسلہ نسب یہ ہے، حنظلہ بن ابی عامر عمرو بن صلی بن مالک بن امیہ بن ضبیعہ ابن زید بن عوف بن عمرو بن عوف بن مالک بن اوس، والدہ کا نام معلوم نہیں اتنا معلوم ہے کہ عبداللہ ابی ریحی خرزرج کی بمشیرہ تھیں۔

ابو عامر (حنظلہ کا باپ) اوس میں نہایت شریف اور با اثر شخص تھا، بعثت نبوی کا قائل تھا، اسی جذبہ ہی مذہبی نے رہبانیت کی طرف مائل کیا، ریاست دنیاوی سے دست کش ہو کر مذہبی سیادت حاصل کی اور پلاس پہن کر گوشہ عزلت اختیار کیا، راہب اسی وجہ سے لقب پڑا۔ لیکن جب آنحضرتؐ مبعوث ہوئے اور مدینہ میں خلافت الہی کی بنیاد ڈالی گئی تو ابو عامر اور ابن ابی دونوں کی سیادت میں رخنہ پڑا تو ابن ابی نے منافقانہ طرز عمل اختیار کیا اور مدینہ میں مقیم رہا، ابو عامر کا پیمانہ صبر زیادہ لبریز تھا، وہ مدینہ میں نہ ٹھہر سکا اور مکہ کی سکونت اختیار کی، غزوہ احد میں قریش مکہ نہایت سرد سامان سے اٹھے اور ابو عامر بھی جوش حسد میں ان کے ساتھ آیا، آنحضرتؐ نے اس کے لیے فاسق کا لقب تجویز کیا، جس سے تاریخ اسلام میں وہ اب تک مشہور ہے۔

احد کے بعد پھر مکہ کو مراجعت کی اور وہیں مقیم رہا، ۸ ہجری میں جب فضائے بطن پر توحید کا علم لہرایا تو اس پر یہ زمین بھی تنگ ہو گئی۔ مکہ سے نکل کر روم پہنچا، اور ہرقل کے دامن میں پناہ لی اور اسی جگہ ۹ ہجری یا ۱۰ ہجری میں مر گیا۔ ابو عامر کی شدت کفر کا تو یہ عالم تھا۔ اس کے بیٹے (حنظلہ) کی حرارت ایمانی کا یہ حال تھا کہ انہوں نے اسلام قبول کیا اور آنحضرتؐ سے عرض کیا کہ حکم ہو تو اپنے باپ کا خاتمہ کر دوں، لیکن آنحضرتؐ نے منظور نہ کیا، عبداللہ بن ابی کے فرزند حضرت عبداللہ نے بھی یہی درخواست کی تھی، ان کو بھی

یہی جواب عنایت ہوا۔ غزوہ بدر میں کسی سبب سے شریک نہ تھے، احد میں شرکت کی جو ان کے لیے پہلا اور آخری غزوہ ثابت ہوا۔

شہادت:

بیوی سے ہم بستر تھے کہ نفیر عام سنی، اسی وقت اٹھ کھڑے ہوئے، نہانا تک یاد نہ رہا تھا۔ شمشیر بکف میدان میں پہنچے، ابوسفیان بن حرب رکب کفر سے مقابلہ ہوا، اس کو اٹھا کر دے مارنا چاہتے تھے کہ کام تمام کر دیں کہ شداد بن اسودلیث (ابن شعوب) نے دیکھ لیا جھپٹ کر بڑھا اور ایسا وار کیا کہ حظلہ کا سر دھڑ سے الگ ہو گیا، ابوسفیان کہتا ہے:

ولو شئت بخننی کمیت طمرة ولم احمل النعماء بن شعوب
بعض کا خیال ہے کہ ابوسفیان نے ابن شعوب کے ساتھ مل کر مارا تھا۔ مار کر بولا
حفظه حنظلة یعنی حظلہ حظلہ کے مقابلہ میں ہے۔ بدر میں ابوسفیان کا ایک لڑکا حظلہ
مسلمانوں کے ہاتھ سے مارا گیا تھا، یہ اسی کی طرف اشارہ تھا۔ چونکہ حالت جنابت میں
شہید ہوئے تھے اس لیے ملائکہ نے ان کو غسل دیا، آنحضرتؐ نے ارشاد فرمایا کہ ان کی
بیوی سے دریافت کرو بات کیا تھی؟ بیوی نے واقعہ بیان کیا، فرمایا اسی وجہ سے فرشتے غسل
دے رہے تھے، غسل ملائکہ کا لقب اسی وجہ سے ان کو حاصل ہوا۔

اولاد:

حضرت عبداللہؓ ایک فرزند تھے، جن کی آنحضرتؐ کی وفات کے وقت
سات سال کی عمر تھی، بن شعور کو پہنچ کر باپ کے خلف الرشید ثابت ہوئے، یزید کی شرمناک
حکومتوں سے بیزار ہو کر نقض بیعت کی، اور حضرت عبداللہ بن زبیرؓ کے آستانہ خلافت پر سر
نیاز خم کیا، شام سے فوجیں آئیں جنہوں نے مدینہ الرسول میں حرہ کا خونین منظر رونما کیا،
حضرت عبداللہؓ نے جرأت کر کے تمام مدینہ کو ابھارا اور خود سپہ سالار بن کر میدان میں
نکلے، انصار کثرت سے شہید ہوئے۔ حضرت عبداللہؓ نے یکے بعد دیگرے اپنے آنٹھ بیٹوں
کو آگے بڑھایا، سب قتل ہوئے اور وہ اپنی آنکھوں سے یہ درد انگیز منظر دیکھتے رہے

آخر میں خود بھی مقابلہ کے لیے بڑھے۔ جس میں وہ ردائے خونی ملبوس بدن تھی، جس کو ان کے پدر بزرگوار جنگ احد میں اوڑھ چکے تھے یہ واقعہ روح فرسازى الحجرت ۶۳ھ میں پیش آیا۔

اخلاق:

اخلاق و عادات کی عظمت و بلندی اس سے ظاہر ہوتی ہے کہ ”پدر فاسق“ کا فرزند ”تقی“ اپنی قوم کے ناصیہ کمال پر غرہ عظمت بن کر چکا، قبیلہ اوس ہمیشہ ان کے وجود با جوہر پر فخر کرتا تھا۔ ایک مرتبہ انصار کے دونوں قبیلے اپنے فضائل فخریہ بیان کر رہے تھے فریقین نے اس موقع پر اپنے اپنے عظیم المرتبت اصحاب کو پیش کیا تھا، جن میں سے سب سے پہلے حضرت حظلہ رضی اللہ عنہ کا نام نامی تھا۔

(خ)

حضرت خبیبؓ بن عدی

نام و نسب:

نام نامی خبیب تھا اور قبیلہ اوس سے تھے۔ سلسلہ نسب یہ ہے خبیب بن عدی ابن مالک بن عامر بن محمد بن نجیح بن عوف بن کلفہ بن عوف بن عمرو بن عوف بن مالک ابن اوس۔

اسلام:

ہجرت سے قبل مسلمان ہوئے۔

غزوات:

غزوہ بدر میں شریک تھے اور مجاہدین کے اسباب کی نگرانی سپرد تھی! اس غزوہ میں انہوں نے حارث بن عامر بن نوفل کو قتل کیا! ۳ ہجری میں غزوہ رجب ہوا آنحضرتؐ نے عاصم بن ثابتؓ انصاری کو دس آدمیوں

پر امیر بنا کر ب سوئی کے لیے روانہ فرمایا 'عسفان اور مکہ کے درمیان میں ہذیل کا ایک قبیلہ
 لعیان رہتا تھا اس کو خبر ہو گئی اس کے سوتیر اندازوں نے اس مختصر جماعت کو گھیر لیا 'آدی
 اسی جگہ لڑ کر شہید ہو گئے، تین شخص جس میں ایک حضرت ضیب بھی تھے زندہ بچے یہ تینوں
 جاں بخشی کے عہد و پیمان پر پہاڑی سے نیچے اترے تیر اندازوں نے کمانوں کے تار کھول کر
 ان کے ہاتھ باندھے ایک غیرت مند اس بے عزتی کو گوارا نہ کر سکا اور مردانہ وار لڑ کر جان
 دی 'اب صرف دو شخص باقی رہ گئے ان کو لے جا کر مکہ کے بازار میں فروخت کیا 'اسلام کے
 اس یوسف کو حارث بن عامر کے بیٹوں نے خریدا۔ جسے غزوہ بدر میں انہوں نے قتل کیا تھا۔
 عقبہ بن حارث نے اپنے گھر میں لا کر قید کیا، ہاتھ میں جھکڑیاں پہنائیں،
 اور موہب کو گرانے پر مقرر کیا، عقبہ کی بیوی کھانا کھلاتے وقت ہاتھ کھول دیا کرتی تھی۔
 کئی مہینہ قید رہے 'شہر حرم گزر گئے تو قتل کی تیاریاں ہوئیں۔ حضرت ضیب
 نے موہب سے تین باتوں کی درخواست کی تھی۔

① آب شیریں پلانا ② بتوں کا ذبیحہ نہ کھلانا ③ قتل سے پہلے خبر کر دینا
 یہ اخیر درخواست عقبہ کی بیوی سے بھی کی تھی، قتل کا ارادہ ہوا تو اس نے ان کو آگاہ
 کر دیا۔ انہوں نے طہارت کے لیے اس سے استرہ مانگا، اس نے لا کر دے دیا اس کا بچہ کھلتا
 ہوا ان کے پاس چلا آیا، انہوں نے اس کو اپنی ران پر بٹھایا، ماں کی نظر پڑی تو دیکھنا ننگا استرہ
 ان کے ہاتھ میں ہے اور بچہ ان کے زانو پر ہے، یہ منظر دیکھ کر کانپ اٹھی حضرت ضیب نے فرمایا
 کیا تمہارا خیال ہے کہ میں اپنے خون کا اس بچہ سے انتقام لوں گا حاشا یہ ہماری شان نہیں۔
 پھر مزاح میں فرمایا کہ اب اللہ نے مجھ کو تم پر قادر کر دیا بولی کہ مجھ کو تم سے یہ
 امید نہ تھی، انہوں نے استرہ اس کے آگے ڈال دیا، اور کہا کہ میں مذاق کر رہا تھا۔
 حضرت ضیب کی باتوں کا اس پر خاص اثر ہوا، کہتی تھی کہ میں نے ضیب سے بہتر

۱ صحیح بخاری ص ۴ ج ۲۔ ۲ استیعاب ص ۱۶۸ ج ۱۔ ۳ بخاری ص ۵۸۵ ج ۲۔

۴ طبقات ابن سعد۔ ۵ استیعاب ص ۱۶۸ ج ۱۔ ۶ طبقات ابن سعد ص ۴۰۔

۷ ایضاً۔ ۸ استیعاب ص ۱۶۸ ج ۱۔ ۹ بخاری ص ۱۸۵ ج ۲۔ ۱۰ استیعاب ص ۱۶۸ ج ۱۔

کسی قیدی کو نہیں دیکھا میں نے بارہا ان کے ہاتھ میں انگور کا خوشہ دیکھا حالانکہ اس زمانہ میں انگور کی فصل بھی نہ تھی اس کے علاوہ وہ بندھے ہوئے تھے اس لیے یقیناً وہ خدا کا دیا ہوا رزق تھا جو خزانہ غیب سے ان کو ملتا تھا۔

شہادت:

حضرت ضعیبؓ کے قتل میں مشرکین نے بڑا اہتمام کیا حرم سے باہر تعظیم میں ایک درخت پر سولی کا پھندا لٹکایا گیا۔^۱ آدمی جمع کیے گئے مرد و عورت بوڑھے بچے امیر و غریب وضع و شریف غرض ساری خلقت تماشائی تھی جب لوگ عقبہ کے گھر سے ان کو لینے کے لیے آئے تو فرمایا ذرا ٹھہر جاؤ دو رکعت نماز پڑھ لوں۔^۲ زیادہ پڑھوں گا تو کہو گے کہ موت سے گھبرا کر بہانہ ڈھونڈ رہا ہے۔ نماز سے فارغ ہو کر قتل کی طرف روانہ ہوئے۔ راستہ میں یہ دعا زبان پر تھی:

اللهم احصهم عددا واقتلهم بددا ولا تبق منهم احد.

پھر یہ شعر پڑھتے ہوئے ایک بڑے درخت کے نیچے پہنچے:

وذلك في ذات الاله وان يشأ يسادك على او مثال شلوم معز
”جو کچھ ہو رہا ہے خدا کی محبت میں اگر وہ چاہے تو ان کے نگڑوں پر برکت نازل کرے گا“

ولمست ابالی حين اقل مسلما على اى جنب كان الله مصرعى
”اگر مسلمان رہ کر مارا جاؤں تو مجھے غم نہیں کہ کس پہلو پر خدا کی راہ میں پچھاڑا جاتا ہوں“

عقبہ بن حارث اور بنیہرہ عبد رى نے گلے میں پھندا ڈالا چند منٹ کے بعد ہی سر اقدس وار پر تھا۔^۳ یہ کیسا عجیب منظر تھا اسلام کے ایک غریب الوطن فرزند پر کیسے ظلم و ستم ہو رہے تھے بطحائے کفر کا خونى قاتل تو حید کو کس طرح ذبح کر رہا تھا یہ سب کچھ تھا لیکن مجسمہ اسلام اب بھی پیکر صبر و رضائتا ہوا تھا اور بغیر کسی اضطراب کے نہایت سکون کے ساتھ جان دی۔
آنحضرت ﷺ کو اس فاجعہ عظمیٰ کی خبر وحی کے ذریعے سے ہوئی تو فرمایا اے ضعیب! تجھ پر سلام^۴! اور عمرو بن امیہ ضمری کو اس شہید وفا کی لاش کا پتہ لگانے کے لیے مکہ

۱ بخاری ص ۵۸۵ ج ۲۔ ۲ استیعاب ص ۱۶۸ ج ۱۔ ۳ بخاری ص ۵۶۹ ج ۲۔

۴ فتح الباری ج ۷ ص ۲۹۵۔

بھیجا، عمروات کو سولی کے پاس ڈرتے ڈرتے گئے، درخت پر چڑھ کر رسی کاٹی، جسدا طہر زمین پر گرا، چاہا کہ اتر کر اٹھالیں، لیکن یہ جسم زمین کے قابل نہ تھا، فرشتوں نے اٹھا کر اس مقام پر پہنچایا جہاں شہیدان و فاراہ خدا کی رو میں رہتی ہیں! عمرو بن امیہ کو سخت حرمت ہوئی، بولے کہ کیا انہیں زمین تو نہیں نکل گئی؟!

قتل کرنے کے وقت مشرکین نے قبلہ رخ نہیں رکھا تھا، لیکن جو چہرہ قبلہ کی طرف پھر چکا تھا، وہ کسی دوسری طرف کیونکر پھر سکتا تھا، مشرکین نے بار بار پھیرنے کی کوشش کی مگر ناکامی ہوئی۔ حضرت ضییبؓ نے جو دعا کی تھی، اس کا اثر ایک سال کے اندر ظاہر ہو گیا، جو لوگ ان کے قتل میں شریک تھے، نہایت بے کسی کی حالت میں مارے گئے۔ دیدی کہ خون ناحق پروانہ شمع را چنداں امان نہ داد کہ شب را سحر کند

حضرت خارجه بن زید بن ابی زہیر

نام و نسب:

خارجه نام قبیلہ خزرج کے خاندان اغر سے ہیں نسب نامہ یہ ہے خارجه ابن زید بن ابی زہیر بن مالک بن امراء القیس بن مالک بن اغر بن ثعلبہ بن کعب بن خزرج بن حارث بن خزرج اکبر رئیس قبیلہ اور کبار صحابہ میں تھے۔

اسلام:

عقبہ میں بیعت کی۔

غزوات اور عام حالات:

ہجرت کے وقت حضرت ابو بکرؓ نے مدینہ آ کر انہی کے ہاں قیام کیا تھا اور انہی سے مواخاۃ ہوئی۔

۱۔ اصابت ۱۰۳ ج ۲۔ ۲۔ اصابت ۱۰۳ ج ۲۔ صحیح البخاری ج ۷ ص ۲۹۵۔

۲۔ بعض کا خیال ہے کہ ضییب ابن اساف کے پاس ٹھہرے تھے۔

بدر میں شریک تھے اور امیہ بن خلف کو کئی آدمیوں کے ساتھ مل کر مارا تھا، امیہ کے بیٹے صفوان نے اپنے باپ کے قاتلوں کو تازہ لیا تھا، چنانچہ دوسرے سال جب غزوہ احد واقع ہوا تو اس کو ان لوگوں کے قتل کی فکر ہوئی۔

شہادت:

حضرت خارجہ رضی اللہ عنہ نہایت بہادری سے لڑے اور دس سے اوپر نیزوں کے زخم کھائے زمین پر گر گئے، صفوان نے ان کو شناخت کر کے ناک، کان اور دیگر اعضاء کاٹے اور کہا کہ اب میرا کلیجہ ٹھنڈا ہوا، میرے باپ کے عوض محمد ﷺ کے بڑے بہادر کام آئے۔ ان کے بھتیجے سعد بن ربیع بھی اس معرکہ میں داد شجاعت دے کر شہید ہوئے تھے۔ چچا اور بھتیجا دونوں ایک قبر میں دفن کیے گئے۔

اولاد:

دو اولادیں چھوڑیں، ایک زید جنہوں نے حضرت عثمانؓ کے زمانہ خلافت میں انتقال کیا، دوسری جیبہ جو حضرت ابو بکرؓ سے منسوب تھیں، ام کلثوم بنت ابی بکر ان ہی کے بطن سے تولد ہوئیں۔ اس بنا پر حضرت خارجہؓ حضرت ابو بکرؓ کے اسلامی بھائی ہونے کے ساتھ خسر بھی تھے۔



حضرت خزیمہؓ بن ثابت

نام و نسب:

کزیمہ نام ابوعمارہ کنیت ذوالشہادتین لقب، سلسلہ نسب یہ ہے خزیمہ بن ثابت بن فاکہ بن ثعلبہ بن ساعدہ بن عامر بن عیمان بن عامر بن خطمہ (عبداللہ) بن جسم بن مالک بن اوس والدہ کا نام کبشہ بنت اوس تھا اور قبیلہ خزرج کے خاندان ساعدہ تھیں۔

اسلام:

ہجرت سے پیشتر مشرف بہ اسلام ہوئے اور عمیر بن عدی بن خرشہ کو لے کر اپنے قبیلہ (خطمہ) کے بت توڑے۔

غزوات اور شہادت:

بدر اور تمام غزوات میں شریک تھے فتح مکہ میں بنوخطمہ کا علم ان کے پاس تھا، جناب امیر مومنینؓ کی دونوں لڑائیوں میں ان کے ساتھ تھے جنگ جمل میں محض رفاقت کی صفین میں اولاً خاموش رہے لیکن جب حضرت عمار بن یاسر انواج شام کے ہاتھ سے شہید ہوئے تو حضرت خزیمہؓ نے تلواریں سے نکال لی اور حسب ذیل رجز پڑھتے ہوئے میدان میں آئے۔

اذا نحن بايعنا عليا فحسبنا ابو حسن ممانحاف من نمتن

”جب ہم نے علی سے بیعت کر لی تو یہ بالکل کافی ہے اور اب ہم کو کسی چیز کا خوف نہیں“

وفيه الذي فيهم من الخير كله وما فيهم بعض الذي فيه من حسن

”علی میں اہل شام کی تمام بھلائیاں جمع ہیں لیکن شامیوں میں علی کی بعض خوبیاں بھی

موجود نہیں“

اور فرماتے جاتے تھے کہ اب گمراہی آشکارا ہو گئی میں نے آنحضرت ﷺ سے سنا تھا

کہ عمار کو باغی گروہ قتل کرے گا چنانچہ اس معرکہ میں لڑ کر شہادت حاصل کی یہ ۳ھ کا واقعہ ہے۔

اولاد:

حسب ذیل اولاد چھوڑی، عمارہ، عمرو، عمرہ۔

فضل و کمال:

احادیث مرویہ کی تعداد ۳۸ ہے، حضرت جابر بن عبد اللہ، عمارہ بن عثمان، ابن حنیف، عمرو بن میمون اودی، ابراہیم بن سعد بن ابی وقاص، ابو عبد اللہ جدلی، عبد الرحمن بن ابی لیلیٰ، عطاء بن یسار، راویان حدیث کے زمرہ میں ہیں۔

اخلاق:

جوش ایمان اور حب رسول، بیاض کے چمکتے ہوئے حروف ہیں، جوش ایمان کا اندازہ ذیل کے واقعہ سے ہو سکتا ہے۔

آنحضرت ﷺ نے ایک بدو سے گھوڑا خریدا اور دام طے کر کے چلے آئے لوگوں کو اس کی خبر نہ تھی اس لیے خریداری کے لیے اس کی قیمت بڑھا کر دی، اس شخص نے آنحضرت ﷺ کو آواز دی کہ لینا ہو تو لودرنہ میں دوسرے سے سودا کر چکا آنحضرت ﷺ نے فرمایا تم تو میرے ہاتھ فروخت کر چکے ہو۔ بولا واللہ میں نے نہیں بیچا اور اگر بیچا ہو تو کوئی گواہ لاؤ، مسلمان اس گفتگو کو سن کر جمع ہو گئے اور کہا رسول اللہ ﷺ سچ کہتے ہیں، حضرت خزیمہ بھی پہنچ گئے اور کہا میں گواہ ہوں تم نے آنحضرت ﷺ کے ہاتھ فروخت کیا تھا، اس جرأت پر خود آنحضرت ﷺ کو حیرت ہوئی فرمایا ہم تشہد؟ تم کس طرح گواہی دیتے ہو عرض کی بتصدیقاتک یا رسول اللہ! آپ کی بات کی تصدیق کر رہا ہوں۔

آنحضرت نے اسی روز خزیمہ کی شہادت دو آدمیوں کی شہادت کے برابر کر دی اور ذوالشہادتین کا لقب پڑ گیا۔ صحیح بخاری میں بھی ضمناً اس واقعہ کا ذکر آیا ہے، حضرت زید بن ثابت سے روایت ہے کہ جب ہم نے مصاحف نقل کیے تو سورہ احزاب کی ایک جس کو ہم آنحضرت سے سنتے تھے، نہیں پائی، یہ آیت خزیمہ انصاری کے پاس تھی، جن کی شہادت

رسول اللہ ﷺ نے دو آدمیوں کے برابر قرار دی تھی وہ آیت یہ ہے:

﴿من المؤمنین رجال صدقوا ما عاهدوا الله عليه﴾^۱

اوس و خزرج میں جب باہم مفاخرت ہوئی تو اسیوں نے حضرت خزیمہ کا نام بھی فخر کے طور پر پیش کیا تھا۔

ان کے فخر و فضیلت کے لیے یہ واقعہ کافی ہے کہ ایک مرتبہ خواب دیکھا کہ میں رسول اللہ ﷺ کی جبین مبارک کا بوسہ لے رہا ہوں اس کو انہوں نے آپ سے بیان کیا تو فرمایا کہ تم اپنے خواب کی تصدیق کر سکتے ہو چنانچہ حضرت خزیمہ نے اٹھ کر پیشانی اطہر کا بوسہ لیا۔

بعض روایتوں میں ہے کہ سجدہ کرتے دیکھا تھا اور آنحضرت ﷺ نے اپنی جبین مقدس سے ان کی پیشانی مس کی۔^۲ اس طرح اس خواب کی تعبیر پوری ہوئی۔

حضرت خوات بن جبریر

نام و نسب:

خوات نام ابو عبد اللہ و ابوصالح کنیت قبیلہ اوس سے ہیں۔ نسب نامہ یہ ہے خوات بن جبریر بن نعمان بن امیہ بن امراء القیس (برک) بن ثعلبہ بن عمرو بن عوف بن مالک بن اوس۔

اسلام:

ہجرت سے قبل اسلام لائے بدر میں شریک تھے، صفراء پہنچ کر پیر میں پتھر لگا آنحضرت نے مدینہ واپس کیا اور مجاہدین کے ساتھ غنیمت میں حصہ لگایا احد اور باقی غزوات میں شرکت کی۔ جناب امیر مومنینؓ کی خانہ جنگیوں میں صفین میں شریک تھے۔

۱ صحیح بخاری ص ۷۰۵ ج ۲ - ۲ اصابع ص ۱۱۱ ج ۲ - ۳ مسند ص ۲۱۳ ج ۵ - ۴ ایضاً ص ۲۱۵۔

وفات:

۳۰ھ میں بمقام مدینہ انتقال کیا، اس وقت ۷۴ سال کا سن تھا۔

حلیہ:

حلیہ یہ تھا، قد میانہ، مہندی کا خضاب لگاتے تھے، آنکھیں جاتی رہی تھیں۔

اولاد:

ایک بیٹا یادگار چھوڑا، صالح نام تھا۔

فضل و کمال:

عبداللہ بن ابی لیلیٰ، نسر بن سعد صالح وغیرہ نے ان سے چند حدیثیں روایت کی ہیں، امام بخاری نے ان کا یہ حکیمانہ مقولہ نقل کیا ہے۔

نوم اول النهار و خرق و اوسطہ خلق و آخرہ حمق۔
”دن کے پہلے حصہ میں سونا بے تمیزی درمیانی حصہ میں مناسب اور آخری حصہ میں بے وقوفی ہے۔“

نہایت شجاع تھے، آنحضرت ﷺ نے ان کو اپنا سوار بنایا تھا۔
زندہ دلی کا یہ حال تھا کہ ایک مرتبہ حضرت عمر رضی اللہ عنہ کے ساتھ حج کو جا رہے تھے حضرت ابو عبیدہ اور عبدالرحمن بن عوف بھی ساتھ تھے، لوگوں نے فرمائش کی کہ ضرار کے اشعار گاؤ۔ حضرت عمرؓ نے کہا نہیں اپنے شعر سنائیں، چنانچہ تمام رات گاتے رہے، سپیدہ سحر نمودار ہوا تو حضرت عمرؓ نے فرمایا خوات بس کرو اب صبح ہو گئی۔



حضرت خلد بن سویدؓ

نام و نسب:

خلد نام قبیلہ خزرج سے ہیں، نسب نامہ یہ ہے، خلد بن سوید بن ثعلبہ بن عمرو بن حارث بن امراء القیس بن مالک اغر بن ثعلبہ بن کعب بن الخزرج بن الحارث ابن الخزرج الاکبر۔

اسلام:

عقبہ ثانیہ سے قبل مسلمان ہوئے اور بیعت میں شرکت کی۔

غزوات اور شہادت:

بدر احد خندق میں آنحضرت ﷺ کے ہمراہ تھے قرظہ کی جنگ میں غزوہ کی نیت سے نکلے ایک قلعہ کے نیچے کھڑے تھے، بنا نہ نام ایک یہودی عورت نے دیکھ لیا اور اس زور سے پتھر مارا کہ سر پھٹ گیا، اسی کے صدمہ سے انتقال ہو گیا، آنحضرت ﷺ نے فرمایا ان کو دو شہیدوں کا ثواب ملے گا۔ لڑائی ختم ہونے کے بعد جب قبیلہ قرظہ اسیر ہو کر سامنے آیا تو آنحضرت ﷺ نے اس عورت کو ڈھونڈ کر قتل کروا دیا، اس واقعہ میں عورتیں قتل سے محفوظ رہی تھیں۔

اولاد:

دو لڑکے چھوڑے اور دونوں صحابی تھے ان کے اسمائے گرامی یہ ہیں ابراہیم

سائبؓ

حضرت رافع بن مالک بن عجلان

نام و نسب:

رافع نام ابو مالک و ابو رفاع کنیت قبیلہ خزرج سے ہیں، نسب نامہ یہ ہے رافع بن مالک بن العجلان بن عمرو بن عامر بن زریق بن عامر بن عبد حارث بن مالک ابن غضب بن جسم بن خزرج۔

اسلام:

انصار مدینہ میں اگرچہ خوش نصیبوں کی ایک جماعت ہے۔ جس کا شمار ۱۰ تک ہے لیکن ان میں بھی الاقدم فالاقدم کے لحاظ سے ترتیب اور اختلاف مدارج ہے انصار میں بنو نجار اور قبیلہ خزرج سبقت ایمانی میں سب سے پیش تھا، لیکن اس کا یہ تمام تقدس یہ تمام شرف اور یہ تمام فضیلت صرف دو ہستیوں کے شرف و عظمت پر منحصر ہے اور یہ دونوں بزرگ حضرت معاذ بن عفراء اور حضرت رافع بن مالک ہیں۔

قبیلہ خزرج کے ۶ آدمی جن میں یہ دونوں آدمی بھی تھے، عمرہ کی غرض سے مکہ گئے تھے۔ آنحضرت ﷺ ان کی قیام گاہ پر تشریف لائے اور اسلام کی تبلیغ کی تو سب سے پہلے اس دعوت کو انہی دونوں نے لبیک کہا۔

یہ اسد الغابہ کی روایت ہے۔ طبقات میں ہے کہ صرف دو شخص گئے تھے ان کو آنحضرت ﷺ کی خبر ملی تو خدمت میں حاضر ہو کر مذہب اسلام اختیار کرنے کا شرف حاصل کیا۔ ان دونوں بزرگوں میں بھی جیسا کہ سعد بن عبد الجید کا قول ہے، حضرت رافع نے پہلے بیعت کی تھی۔ اسلام قبول کر کے پلٹے تو مدینہ میں نہایت سرگرمی سے اشاعت اسلام کی خدمت انجام دی، مصنف اسد الغابہ لکھتے ہیں:

فلما قدم المدينة ذكر والقوامهم الاسلام ودعوهم اليه نفشا فيهم تق

دار من دور الانصار الاوفيا ذكر من رسول الله صلى الله عليه وسلم

”یعنی جب یہ لوگ مدینہ آئے اور اپنی قوم میں اسلام کا چمچا کیا تو اس کی دعوت دی تو اسلام تمام انصار میں پھیل گیا اب کوئی گھر نہ تھا جہاں رسول اللہ ﷺ کا ذکر خیر نہ ہوتا ہو!“

دوسرے سال حضرت رافع ۱۲ آدمیوں کے ساتھ اور تیسرے سال ۷۰ آدمیوں کے ساتھ مکہ گئے اور اس اخیر بیعت میں بنو زریق کے نقیب منتخب ہوئے۔ صحیح بخاری میں رافع کے عقبہ میں شریک ہونے کا ذکر آیا ہے چنانچہ ان کا قول ہے:

ما یسرنی انی شہدت بدر بالعقبۃ۔

”یعنی مجھے یہ خوش نہیں آتا کہ عقبہ کے مقابلہ میں بدر میں شریک ہوتا۔“

غزوات:

حضرت رافع رضی اللہ عنہ کی اسلامی زندگی کے دوران صرف دو لڑائیاں پیش آئیں بدر اور احد بدر میں ان کی شرکت مشکوک ہے ابن اسحاق نے ان کو اصحاب بدر میں شمار نہیں کیا ہے اور موسیٰ بن عقبہ نے امام ابن شہاب زہری سے نقل کیا ہے کہ وہ شریک تھے اس باب میں بہترین حکم خود ان کا قول ہو سکتا ہے ابھی بخاری کی جو عبارت اوپر گزری ہے کہ ”مجھے یہ خوش نہیں آتا کہ عقبہ کے مقابلہ میں بدر میں شریک ہوتا“ اس قول سے ظاہر ہوتا ہے کہ وہ شریک بدر نہ تھے۔

شہادت:

شوال ۳ ہجری میں غزوہ احد میں شہادت پائی۔

خدمات مذہبی:

اشاعت اسلام کے علاوہ اور بھی متعدد مذہبی خدمتیں انجام دیں سورہ یوسف مدینہ میں سب سے پیشتر انہی نے پہنچائی مسجد بنی زریق میں مدینہ کی تمام مسجدوں سے قبل قرآن مجید پڑھا گیا اس کے پڑھنے والے یہی بزرگ تھے بیعت سے واپسی کے وقت آنحضرت پر مکہ میں جس قدر قرآن نازل ہوا تھا لکھ کر ساتھ لیتے آئے تھے اور اپنی قوم کو جمع کر کے سنایا تھا۔ ایک روایت یہ بھی ہے کہ مکہ میں مقیم ہو گئے تھے جب سورہ ط

نازل ہوئی تو لکھ کر مدینہ لائے، غرض یہ عظیم الشان کارنامے انصار کے اس جلیل المنزلت بزرگ کے تھے، جس نے دولت ایمان کے لازوال خزانے کو سب سے پہلے اپنے آغوش میں جگہ دی۔ فنصر اللہ عبدالنصر الاسلام بنفسه ومانہ ودمہ۔

حضرت رفاع بن رافع زرقی

نام و نسب:

رفاع نام ابو معاذ کینت، سلسلہ نسب یہ ہے رفاع بن رافع بن مالک بن العجلان بن عمرو بن عامر بن زریق بن عبد حارثہ غضب بن جسم بن خزرج، والدہ کا نام ام مالک بنت ابی بن سلول تھا، بنو جلیلی سے تھیں اور عبداللہ ابن ابی راس السناقرین کی ہم شیرہ تھیں۔

اسلام:

حضرت رفاعؓ کے پدر بزرگوار حضرت رافع قبیلہ خزرج کے سب سے پہلے مسلمان تھے بیعت عقبہ سے دو سال پیشتر ۵-۶ آدمیوں کے ہمراہ مکہ جا کر آنحضرت ﷺ سے بیعت کی تھی، ماں بھی مسلمان ہو چکی تھیں ان کا اخیانی بھائی عبداللہ ابن ابی مرجم کفر و نفاق تھا، لیکن بہن دو دمان صداقت و راستی کا سراج منیر بنی تھیں، حضرت رفاعؓ اسی مبارک خاندان میں پلے تھے عقبہ ثانیہ میں اپنے باپ کے ساتھ مکہ جا کر آنحضرت ﷺ کے دست مبارک پر بیعت کی اور دولت ایمان سے بہرہ یاب ہو کر مدینہ واپس ہوئے۔

غزوات:

تمام غزوات میں شرکت کی، بدر کی شمولیت صحیح بخاری سے ثابت ہے۔ غزوہ احد، خندق، بیعت الرضوان اور تمام اہم واقعات میں آنحضرت ﷺ کے ساتھ شرکت کی۔

دیگر حالات:

جنگ جمل اور صفین میں جناب امیر کرم اللہ وجہہ کے ہم رکاب تھے۔ جنگ جمل میں حضرت عائشہؓ، حضرت طلحہؓ اور حضرت زبیر کی باہمی شرکت نے معاملہ کو نازک تر بنا دیا

تھا۔ ام الفضل بنت حارث (حضرت عباسؓ عم رسول اللہ کی بیوی) کا مکہ سے خط پہنچا کہ حضرت طلحہؓ اور حضرت زبیرؓ بصرہ گئے ہیں تو حضرت علیؓ کرم اللہ وجہہ نہایت غمزدہ ہوئے اور فرمایا کہ ان سے تعجب ہے۔ آنحضرتؐ کا انتقال ہوا تو ہم اہل بیت نبوت ہونے کی وجہ سے خلافت کا سب سے زیادہ اپنے کو مستحق سمجھتے تھے ہماری قوم کے لوگوں نے دوسروں کو وظیفہ بنایا، ہم فتنہ و فساد کے خوف سے چپ ہو رہے اور صبر کیا، خدا کا شکر ہے کہ اس کا نتیجہ نہایت اچھا رہا ہے، اس کے بعد لوگوں نے حضرت عثمانؓ پر خروج کر کے ان کو قتل کیا اور مجھ سے بلا جبر واکراہ بیعت کی، جس میں طلحہؓ اور زبیرؓ بھی شریک تھے ابھی ایک مہینہ نہیں گزرا کہ ان کے بصرہ سے لشکر لے جانے کی خبر پہنچ رہی ہے، اے خدا! تو اس فتنہ و فساد کو دیکھ۔

رفاعہ بن رافع اس تقریر کو سن کر بولے یا امیر المؤمنین! جب رسول اللہ ﷺ نے وفات پائی تو ہم اپنے مرتبہ و نصرت دین کے لحاظ سے اپنے کو خلافت کے لیے سب سے زیادہ موزوں جانتے تھے، آپ لوگوں نے رسول اللہ ﷺ ہے اپنے قریبی تعلقات اور سبقت ایمانی اور ہجرت جیسی فضیلتیں بیان کر کے ہم سے اس حق کو منوایا، ہم نے یہ خیال کر کے کہ حق پر عمل ہو رہا ہے، کتاب و سنت قائم ہیں، آپ لوگوں کے دعویٰ کو تسلیم کر لیا اور خلافت قریش کے سپرد کر دی اور ہمیں یہی کرنا چاہیے تھا، اب آپ کی بیعت کے بعد کچھ لوگ مقابلہ میں کھڑے ہو گئے ہیں، جن سے یقیناً آپ افضل اور ہماری نگاہ میں پسندیدہ تر ہیں اب فرمائیے آپ کا کیا ارشاد ہے؟ ہم لوگ صرف حکم کے منتظر ہیں۔

رفاعہ کی تقریر ختم ہوئی تو حجاج بن غزیہ انصاری نے بڑھ کر کہا، یا امیر المؤمنین! اس کا ابھی فیصلہ کر لیجئے، میں اس راہ میں جان تک دینے کے لیے تیار ہوں، اس کے بعد انصار کو مخاطب کر کے کہا جس طرح پہلے رسول اللہ ﷺ کی مدد کر چکے ہو، اب امیر المؤمنین کی مدد کر دینا، اخیر اس پہلے سے بالکل مشابہ ہے اگرچہ پہلا اشرف و افضل تھا۔

جناب امیرؓ ان کی تقریر کے بعد ایک لشکر لے کر عراق روانہ ہو گئے۔ رفاعہ بھی ہم رکاب ہوئے۔

۳۱ھ یا ۳۲ھ میں وفات پائی، یہ امیر معاویہ کی حکومت کا ابتدائی زمانہ تھا۔

اولاد:

دو لڑکے چھوڑے معاذ اور عبید۔

فضل و کمال:

حضرت رفاعہؓ سے بہت سی حدیثیں مروی ہیں، صحیحین میں چند احادیث ہیں جن میں سے ۳ میں امام بخاری منفرد ہیں حضرت رفاعہؓ نے آنحضرت ﷺ کے ماسوا حضرت ابوبکرؓ اور عبادہ بن صامتؓ سے بھی حدیث سنی تھی راویوں میں یحییٰ بن خالد (برادر زادہ علی بن یحییٰ) معاذ اور عبید (بیٹے) ہیں۔

حضرت رافع بن خدیج

نام و نسب:

رافع نام ابو عبد اللہ کنیت قبیلہ اوس سے ہیں سلسلہ نسب یہ ہے رافع ابن خدیج بن رافع بن عدی بن زید بن جہم بن حارث بن خزرج بن عمرو بن مالک بن اوس والدہ کا نام حلیمہ بنت عروہ بن مسعود بن سنان بن عامر بن عدی بن امیہ بن بیاضہ ہے۔

قبیلہ اوس میں عبدالاشہل اور حارثہ دو برابر کی طاقتیں تھیں ان میں جنگ و جدل کا بازار گرم رہتا تھا اسید بن خبیر کے دادا سماک بن رافع کو انہی لوگوں نے ایک معرکہ میں قتل کیا تھا اور ان کے خاندان کو شہر بدر کر دیا تھا خبیر بن سماک نے بنو حارثہ کا محاصرہ کر کے اپنے باپ کا انتقام لیا اور ان کو شکست دے کر خیبر میں جلاوطن کر دیا بنو حارثہ ایک سال تک خیبر میں سکونت پذیر ہے اس کے بعد خبیر کو رحم آیا اور مدینہ میں بود و باش کرنے کی اجازت دی۔ حضرت رافع کے آبا و اجداد بنو حارثہ کے رئیس اور سردار تھے باپ اور چچا کے بعد یہ مسند حضرت رافع کے حصہ میں آئی اور وہ تمام عمر اس پر متمکن رہے۔

اسلام:

ہجرت کے وقت صغیر السن تھے تاہم اسلام کا نغز دل میں گہر کر چکا تھا اس کے علاوہ ان کے دو چچا ظہیر اور مظہر بھی شرف ایمان حاصل کر چکے تھے۔

غزوات:

غزوہ بدر میں ۱۳ سال کا سن تھا، آنحضرت ﷺ کے سامنے لڑائی میں شریک ہونے کے ارادہ سے حاضر ہوئے، آپ نے کس خیال کر کے واپس کیا۔

آنحضرت ﷺ کے سامنے انصار کے لڑکے ہر سال پیش ہوتے تھے چنانچہ دوسرے سال رافع بھی پیش ہوئے۔ اس وقت وہ پانزدہ سالہ تھے، اس لیے شرکت کی اجازت مل گئی تو ایک دلچسپ واقعہ پیش آیا۔

ایک صحابی سرہ بن جندب بھی لڑکوں کی جماعت میں تھے، ان کو آنحضرت ﷺ نے صغریٰ کی وجہ سے شامل نہیں فرمایا تھا، بولے کہ آپ نے رافع کو اجازت دے دی اور مجھ کو چھوڑ دیا، حالانکہ میں کشتی میں ان کو پچھاڑ دوں گا۔ آنحضرت ﷺ نے مقابلہ کرایا۔ سرہ دیکھنے میں چھوٹے تھے، لیکن طاقتور تھے، رافع کو پچھاڑ دیا، اس لیے آنحضرت ﷺ نے ان کو بھی میدان کی اجازت دے دی۔^۲

ہم نے یہ روایت طبری سے لی ہے، اسماء الرجال کی کتابوں میں بھی یہ واقعہ موجود ہے، لیکن ان میں رافع کے نام کی تصریح نہیں۔^۳ اس غزوہ میں ان کے سینہ پر تیر لگا جو بڑیوں کو توڑ کر اندر گھس گیا، لوگوں نے کھینچا تو نوک اندر رہ گئی، آنحضرت ﷺ نے فرمایا کہ میں تمہاری نسبت قیامت میں شہادت دوں گا۔ غزوہ خندق اور اکثر معرکوں میں شامل رہے۔ معرکہ صفین میں جناب امیر جنس کے ساتھ تھے۔

وفات:

تیر کی نوک جو اندر رہ گئی تھی ایک عرصہ کے بعد اس نے زخم پیدا کر دیا، اور اسی صدمہ سے جان بحق تسلیم ہوئے، نہلاتے میں عصر کا وقت آ گیا، حضرت ابن عمر نے کہا کہ مغرب سے پیشتر نماز جنازہ پڑھ لینی چاہیے۔ جنازہ کفتا کر باہر لایا گیا، اور اس پر سرخ پیادر ڈالی گئی، حضرت ابن عمر نے نماز جنازہ پڑھائی، جنازہ کے ساتھ آدمیوں کی بڑی کثرت تھی۔ عورتیں بین کرتی اور چیختی ہوئی نکلیں تو ابن عمر نے کہا خدا کے لیے ان کے

۱۔ اسد اصاب، ۳۵۲ ج ۲۔ ایضاً ۳ طبری، ۱۳۹۲ ج ۳۔ ۲۔ مسند ابن ضہب، ۱۳۱ ج ۴۔

حال پر رحم کر دے پیر مرد عذاب الہی برداشت نہ کر سکیں گے۔

وفات کے وقت ۸۶ برس کا سن تھا، سنہ وفات میں اختلاف ہے امام بخاری نے تاریخ اوسط میں لکھا ہے کہ امیر معاویہؓ کے زمانہ میں انتقال کیا، باقی مورخین کی رائے ہے کہ ۷۷ھ کی ابتداء تھی اور عبدالملک بن مروان سریر خلافت پر تھا۔ ترکہ میں حسب ذیل چیزیں چھوڑیں: لوٹھی، غلام، اونٹ، زمین۔

حلیہ:

منفصل حالات معلوم نہیں اتنا علم ہے کہ مونچھ باریک رکھتے تھے اور خضاب لگاتے تھے۔

اہل و عیال:

حسب ذیل اولاد چھوڑی، عبداللہ، رفاع، عبدالرحمن، عبید اللہ، سہل، عبیدان میں اول الذکر اپنی مسجد کے امام تھے، عبیدام ولد سے تولد ہوئے تھے باقی لڑکے دو بیویوں سے پیدا ہوئے، جن کے نام یہ ہیں، لبنی بنت قرۃ، بن علقمہ بن علاشہ بن اسماء بنت زیاد بن طرفہ بن معاذ بن حارث بن مالک بن نمر بن قاسط بن ربیعہ۔ ان لوگوں کی اولاد مدینہ اور بغداد میں سکونت پذیر تھی۔

فضل و کمال:

حدیث کی کتابوں میں ان کے سلسلہ سے ۷۸ روایتیں منقول ہیں، راویوں میں صحابہ اور تابعین دونوں گروہ کے لوگ شامل ہیں جن کے نام یہ ہیں، ابن عمر، محمود بن لبید، سائب بن یزید، اسید بن ظہیر، مجاہد، عطاء، شععی، عبایہ بن رفاع، عمرہ بنت عبدالرحمن، سعید بن مسیب، نافع بن جبیر، ابوسلمہ بن عبدالرحمن، ابوالنجاہی، سلیمان ابن یسار، عیسیٰ، عثمان بن سہل، ہریر بن عبدالرحمن، یحییٰ بن اسحاق، ثابت بن انس بن ظہیر، حنظلہ بن قیس، نافع، واسع بن حبان، محمد بن یحییٰ، عبید اللہ بن عمرو بن عثمان۔

اخلاق:

امر بالمعروف اور اطاعت رسول، معدن اخلاق کے تابناک جواہر پارے ہیں۔

ایک مرتبہ نعمان انصاری کے غلام نے چھوہارے کا ایک چھوٹا سا درخت کسی کے باغ سے اکھیر دیا، مروان کی عدالت میں مقدمہ پیش ہوا، اس نے چوری کا جرم عائد کر کے ہاتھ کانٹے کا فیصلہ کر لیا تو رافع نے کہا کہ آنحضرت ﷺ نے فرمایا ہے کہ پھل میں قطع یہ نہیں۔ عبداللہ بن عمرؓ اپنی زمین کرایہ پر اٹھاتے تھے اور آنحضرت ﷺ، حضرت ابوبکرؓ، حضرت عمرؓ، حضرت عثمانؓ اور امیر معاویہؓ کے ابتدائی زمانہ خلافت تک اسی پران کا عمل رہا، بعد میں خبر ملی کہ آنحضرت ﷺ نے اس کی ممانعت فرمائی ہے، اور رافع کے پاس اس کی حدیث ہے، چنانچہ رافع کو لے کر حضرت رافع کے پاس گئے اور حدیث سنی، اس کے بعد کرایہ لینا چھوڑ دیا، یہ مسلم کی روایت ہے۔ سند میں ہے کہ خود ابورافع نے ان کو یہ حدیث سنائی تھی۔ مروان نے ایک مرتبہ خطبہ دیا، جس میں کہا کہ مکہ حرم ہے، رافع موجود تھے پکار کر کہا اگر مکہ حرم ہے تو مدینہ بھی حرم ہے اور اس کو رسول اللہ ﷺ نے حرم قرار دیا ہے، میرے پاس اس کی حدیث لکھی ہوئی ہے، اگر چاہو تو دکھا سکتا ہوں، مروان نے جواب دیا ہاں وہ حدیث میں نے سنی ہے۔

اطاعت رسول کے لیے واقعات ذیل کافی ہیں:

ایک مرتبہ ان کے چچا ظہیر نے آ کر بیان کیا کہ آج آنحضرت ﷺ نے ایک چیز کی ممانعت فرمائی ہے، حالانکہ ہم لوگوں کو اس سے کچھ آسانی تھی، رافع نے جواب دیا، عم محترم جو کچھ رسول اللہ ﷺ نے فرمایا وہی حق ہے۔

ایک روز بیوی سے ہم بستر تھے، عین اسی حالت میں رسول اللہ ﷺ نے آواز دی، فوراً اٹھ کھڑے ہوئے اور غسل کر کے باہر نکل آئے۔



حضرت روفیع بن ثابتؓ

نام و نسب:

روفیع نام قبیلہ خزرج کی شاخ نجار سے ہیں، سلسلہ نسب یہ ہے، روفیع بن ثابت بن سکن بن عدی بن حارثہ۔

غزوہ حنین میں شریک تھے۔

آنحضرت ﷺ کی وفات کے بعد مصر کی سکونت اختیار کی اور وہاں ایک مکان

بنالیا۔

صدارت طرابلس:

۳۶ھ میں امیر معاویہؓ نے ان کو طرابلس کا حاکم بنا کر مغرب بھیجا، برق صدر مقام تھا، اسی میں قیام پذیر ہوئے۔

ایک سال کے بعد (۳۷ھ) حضرت مسلمہ بن مخلد والی مصر و طرابلس نے افریقہ (تونس و الجزائر و مراکش) پر فوج کشی کی، روفیع کو اس مہم پر مامور کیا، انہوں نے بہت سی فتوحات کیں اور موجودہ جغرافیہ کی رو سے حدیثونس کے اندر پہنچ کر قابس کے قریب جبرہ نام ایک مقام فتح کیا، اور تقریر کی جس میں لوٹنے والوں کو مال غنیمت، سواری اور دیگر ضروری باتوں کے متعلق ہدایت تھی، اسی سال کے اندر سالما وغانما دار الحکومت میں واپس آئے۔

حضرت مسلمہؓ نے خراج کا حکم ان کے سپرد کرنا چاہا لیکن انہوں نے اس بنا پر انکار کیا کہ آنحضرت ﷺ فرما چکے تھے کہ حاکم خراج جنت میں داخت نہ ہوگا۔ تقریباً ۱۰ برس تک اپنا فرض منصبی انجام دیتے رہے۔

۱۔ مسند ابن خبیل ص ۱۰۸ ج ۳۔ ۲۔ استیعاب ص ۱۴۱ ج ۱۔ ۳۔ مسند ص ۱۰۸ ج ۳۔

۴۔ استیعاب ص ۱۸۱ ج ۱۔ ۵۔ مسند ص ۱۰۹ ج ۳۔

وفات:

۵۷ھ میں پیغام اجل پہنچا، برقعہ میں وفات پائی اور وہیں مدفون ہوئے! فضل و کمال:

ان کے سلسلہ سے ۸ روایتیں مروی ہیں، بیان حدیث میں محتاط تھے ایک مرتبہ مجمع عام میں ایک حدیث بیان کی تو فرمایا:

ایہا الناس! انی لا اقول فیکم الا ما سمعت رسول اللہ صلی اللہ علیہ وسلم یقول.

”لوگو! تم کو میں وہ باتیں سنانا ہوں جن کو آنحضرت ﷺ نے ہم کو سنایا تھا۔“

راویوں میں حنش بن عبد اللہ صنعانی، وفاء بن شریح، یثیم بن تیمان، شیبان قلابی، ابوالخیر مرشد بشیر بن عبید اللہ حضرمی، ابو مرزوق وغیرہ تھے جو ان کے ساتھ برقعہ اور جنگ افریقہ میں شریک رہے تھے۔

اخلاق:

صحبت رسول کا اثر ہر جگہ نمایاں رہتا تھا غزوہ مغرب میں متعدد مقامات پر خطبے دینے کا اتفاق ہوا، ان میں کتاب و سنت کی تمام لوگوں کو دعوت دی۔

ادامر و نواہی کے امتثال و اجتناب کا خاص اہتمام رہتا تھا کہ حاکم اسلام کے لیے یہ سب سے ضروری فریضہ ہے، اجتناب عن المنہیات کا اندازہ اس سے ہو سکتا ہے کہ محض تبدیدی حدیث کی بدولت صاحب خراج کی خدمت قبول نہ فرمائی۔



حضرت زید بن ارقمؓ

نام و نسب:

زید نام، ابو عمر کنیت، قبیلہ خزرج سے ہیں، نسب نامہ یہ ہے۔ زید بن ارقم ابن زید بن قیس بن نعمان بن مالک اغر بن ثعلبہ بن کعب بن خزرج بن حارث بن خزرج اکبر۔ والد نے صغریٰ میں ہی انتقال کیا تھا، حضرت عبداللہ بن رواحہؓ نے جو بڑے رتبہ کے صحابی تھے اور ان کے رشتہ میں چچا ہوتے تھے اپنے کل عاطفت میں لیا، اور ان کی پرورش و پرداخت کی۔

اسلام:

ابن رواحہ عقبہ میں بیعت کر چکے تھے، زید کے ایمان لانے کا وہی سبب بنے۔

غزوات اور دیگر حالات:

احد میں صغیر السن تھے، اس لیے آنحضرت ﷺ نے غزوہ کے قصد سے باز رکھا، خندق کے معرکہ میں شریک ہوئے اور پھر تمام غزوات میں شرکت کی صحیح بخاری میں ان سے روایت ہے کہ آنحضرت ﷺ نے ۱۹ غزوے کیے جن میں سے ۱۷ میں شریک تھا۔ غزوہ موتہ میں اپنے چچا کے ساتھ گئے تھے، انہوں نے چند اشعار کہے جن میں شہادت کی تمنا کی، دونوں ایک ہی اونٹ پر سوار تھے، زید نے اشعار سن کر رونا شروع کیا، ابن رواحہ نے درہ اٹھایا کہ تمہارا کیا حرج؟ مجھے شہادت نصیب ہوگی۔

خلفائے راشدین میں حضرت امیر کرم اللہ وجہہ سے دوستانہ مراسم تھے، جنگ صفین میں جناب امیر کی حمایت میں شریک ہوئے۔

کوفہ میں سکونت اختیار کر لی تھی اور بنو کندہ کے محلہ میں مکان بنایا تھا۔^۱

وقات:

۶۸ھ میں کوفہ میں انتقال فرمایا، یہ مختار بن ابی عبید ثقفی کا دور امارت تھا۔

فضل وکمال:

حضرت زید اپنے زمانہ میں مرجع علم و فضل تھے لوگ دور دور سے استفادہ کے لیے آتے تھے، ایک شخص اقصائے قسطاس سے مسئلہ پوچھنے آیا تھا۔^۲ جہاں کہیں جاتے تو شائقین حدیث آپ کی جانب رجوع کرتے ایک مرتبہ بصرہ یا مکہ گئے تو حضرت ابن عباسؓ نے درخواست کی کہ فلاں حدیث جس کو آپ نے روایت کیا تھا اس کے سننے کا پھر مشاق ہوں۔^۳ ایک مرتبہ عطیہ عوفی نے آ کر کہا کہ آپ نے میرے داماد سے فلاں حدیث بیان کی تھی میں اس ارادہ سے حاضر ہوا کہ خود آ کر آپ سے سنوں انہوں نے حدیث بیان کی تو عطیہ بولے یہ بھی فخرہ تھا فرمایا:

انما اخبرک کما سمعت۔^۴ ”بھائی میں نے کچھ سنا تھا تم سے بیان کر دیا۔“

حدیثوں کے علاوہ جو دعائیں آنحضرت ﷺ سے سنی تھیں اور یاد تھیں وہ لوگوں

کو بتلاتے تھے ایک مرتبہ کہا:

کان رسول اللہ صلی اللہ علیہ وسلم یعلمنا هن ونحن نعلمکون هن۔^۵

”یعنی آنحضرت ﷺ ہم کو سکھلاتے تھے ہم تم کو سکھلاتے ہیں۔“

لیکن آپ روایت حدیث میں بہت محتاط تھے۔ عبدالرحمن بن ابی لیلیٰ کہتے ہیں:

کنا اذا جئنا قلنا حدیثنا عن رسول اللہ صلی اللہ علیہ وسلم قال انا قد

کبرنا ونسینا الحدیث عن رسول اللہ صلی اللہ علیہ وسلم شدید۔^۶

”یعنی ہم حدیث کی درخواست کرتے تو جواب ملتا کہ میں بوزھا ہو گیا اور بھول

گیا رسول اللہ ﷺ کی حدیث بیان کرنا بڑا کام ہے۔“

۱ طبقات ابن سعد ص ۱۰ ج ۶ - ۲ منہج ص ۳۷۲ ج ۳ - ۳ ایضاً ص ۳۶۷ -

۴ ایضاً ص ۳۹۸ - ۵ ایضاً ص ۳۷۱ -

ایک مرتبہ چند آدمی سماع حدیث کے لیے حاضر ہوئے۔ پہلے ان کی تعریف و توصیف کی کہ اللہ نے آپ کو بڑی فضیلت عطا فرمائی ہے، آپ نے آنحضرت ﷺ کا جمال باکمال دیکھا، حدیث سنی غزوات میں شریک ہوئے، نمازیں پڑھیں اس سے بڑھ کر اور کیا شرف ہو سکتا ہے۔ فرمایا برادر زادے! میں بوڑھا ہوا، وہ زمانہ گزر چکا بہت سی باتیں خواب و خیال ہو گئیں۔ حدیثوں کا بڑا سرمایہ نسان و سہو کی نذر ہو گیا، اس لیے جو حدیث خود بیان کروں وہ سن لیا کرو، باقی روایت کی تکلیف دینا تو یہ مناسب نہیں!۔

اسی لیے روایتوں کی کل تعداد ۹۰ ہے آنحضرت ﷺ اور حضرت علی رضی اللہ عنہ سے حدیثیں سنیں۔

ان سے روایت کرنے والوں میں حضرت انسؓ بن مالک (کتاب سے روایت کرتے تھے) عبداللہ بن عباسؓ، ابوالطفیلؓ، ابو عثمان نہدیؓ، عبدالرحمن بن ابی لیلیٰؓ، عبدخیر ہمدانیؓ، طاؤسؓ، نظر بن انسؓ، ابو عمر شیبانیؓ، ابوالمنہالؓ، عبدالرحمن بن مطعمؓ، ابوسحاق سبعمیؓ، محمد بن کعبؓ، ابو جزہؓ، طلحہ ابن یزیدؓ، عبداللہ بن حارث بصریؓ، قاسم بن عوفؓ، یزید بن جانؓ زیادہ مشہور ہیں۔

اخلاق و عادات:

اسلام کی روحانی تربیت کا اثر زندگی مظہر کے تمام شعبوں سے نمایاں ہے۔ سورہ منافقین کی بعض آیات ان کے جوش ملی کی شاہد ہیں۔

ایک غزوہ میں جو نہایت عسرت و تنگی کے زمانہ میں پیش آیا تھا، اپنے چچا کے ساتھ تھے، عبداللہ بن ابی سرگروہ منافقین اپنی جماعت سے کہہ رہا تھا کہ مہاجرین کی مدد بالکل بند کر دو تو وہ تنگ آ کر خود بخود مدینہ سے واپس چلے جائیں گے، اور یہ کہ میں یہاں سے چل کر ذلیل لوگوں کو شہر بدر کر دوں گا، یہ جملے ان کو نہایت ناگوار گزرے، گو کہ ابن ابی ان کا ہم قبیلہ اور رئیس خزر ج تھا، مگر انہوں نے اپنے چچا سے شکایت کی۔

ان کی غیرت ایمانی نے واقعہ کو رسول اللہ ﷺ تک پہنچایا آپ نے زید اور ابن ابی

کو بلا کر دریافت کیا، وہ اپنی جماعت کے ساتھ آیا اور قسم کھائی کہ میں نے کچھ نہیں کہا، ابن ارقم جھوٹ بولتے ہیں اس پر تمام انصار ابن ارقم کو ملامت کرنے لگے کہ تم نے رسول اللہ ﷺ سے جھوٹ بیان کیا، ان کے چچا بھی انصار کے ہم نوا ہو گئے کہ مفت میں رسول اللہ ﷺ کو ناراض کر لیا۔

حضرت زید کو سخت افسوس ہوا، گھر میں جا کر بیٹھ رہے اسی حالت میں نیند آ گئی، ابھی بیدار نہ ہوئے تھے کہ رسول اللہ ﷺ پر سورہ منافقین کی آیتیں نازل ہوئی جن میں ان کی تصدیق اور منافقین کا سارا حال مذکور تھا، آپ نے آدمی بھیجا کہ زید کو بلا لاؤ۔ خدمت میں پہنچے تو آیتیں سنا کر ارشاد ہوا کہ:

ان الله صدقك يا زيد!

”اے زید خدا نے تمہاری تصدیق فرمائی۔“

امر بالمعروف فرائض میں داخل تھا۔

مسجد قبا میں کچھ لوگ چاشت کی نماز پڑھ رہے تھے، ادھر سے گزرے تو فرمایا کہ شاید ان کو معلوم نہیں کہ اداہین کا اس سے بہتر ایک وقت ہے اور وہ جب ہے کہ گرمی کی شدت سے تلوے جلنے لگیں۔^۱

ایک مرتبہ مغیرہ بن شعبہؓ نے جناب امیرؓ کی شان میں ناملائم الفاظ استعمال کیے تو انہوں نے کہا کہ آنحضرت ﷺ مردوں کو برا کہنے سے منع کیا کرتے تھے، علیؓ کا انتقال ہو چکا اب ان کو برا کیوں کہتے ہو۔^۲

سنت نبویؐ کے قبیح تھے۔ جنازہ میں عموماً کبیریں کہا کرتے تھے، ایک مرتبہ ۵ کہیں، ایک شخص نے ہاتھ پکڑ کر پوچھا کہ سہو تو نہیں ہو گیا۔ فرمایا یہ بھی آنحضرت ﷺ کی سنت ہے اس کو میں کیونکر چھوڑ دیتا۔^۳

بارگاہ نبویؐ میں تقرب حاصل تھا، جب کبھی یہ بیمار پڑتے آنحضرت ﷺ ان کی

۱۔ صحیح بخاری ص ۲۷۸، ۲۷۹، ۳۔ ۲۔ مسند ص ۳۶۷۔ ۳۔ مسند ص ۳۶۹۔ ۴۔ مسند ص ۳۶۹۔

عیادت کے لیے تشریف لے جاتے۔

ایک مرتبہ آنکھ میں درد اٹھا، آپ عیادت کو تشریف لائے، صحت یابی کے بعد پوچھا کیوں ابن ارقم! اگر یہ باقی رہ جاتا تو کیا کرتے؟ عرض کی صبر کرتا، اور اجر کا امیدوار رہتا، فرمایا اگر ایسا کرتے تو خدا کے سامنے بے گناہ جاتے۔ یہ مصیبت میں لوگوں کی ہمدردی اور نمکساری کرتے تھے۔

حرفہ کے واقعہ میں حضرت انس رضی اللہ عنہ کا ایک لڑکا اور بعض اعزہ مارے گئے تو ان کو تعزیت کا ایک خط لکھا کہ میں تم کو خدا کی ایک بشارت سناتا ہوں، آنحضرت ﷺ نے فرمایا کہ خدایا! انصار ان کی اولاد، اولاد در اولاد ان کی عورتوں اور ان کی تمام اولاد کی مغفرت فرما۔

معاصرین کے کمال کا اعتراف نہایت کشادہ دلی سے کرتے تھے اور سوال کرنے والوں کو ان کے پاس بھیج دیتے تھے۔

ایک مرتبہ ابوالمنہال بیع صرف کے متعلق ان سے مسئلہ دریافت کرنے آئے انہوں نے کہا براءؓ سے پوچھو، وہ مجھ سے بہتر اور زیادہ عالم ہیں، جب وہ حضرت براءؓ بن عازب کے پاس گئے تو انہوں نے مسئلہ بتا کر کہا کہ اس کی تصدیق زیدؓ سے کرالینا، وہ مجھ سے بہتر اور زیادہ جاننے والے ہیں۔

امراء اور حکام سے ملتے جلتے رہتے تھے۔ عہد نبوت میں تجارت پر بس اوقات تھی۔



حضرت زید بن ثابت

نام و نسب اور ابتدائی حالات:

زید نام ابو سعید ابو خارجہ ابو عبد الرحمن کنیت 'مقری' فرضی' کاتب الوحی 'حمر الامت القاب' قبیلہ خزرج کے خاندان نجار سے ہیں، نسب نامہ یہ ہے زید بن ثابت بن ضحاک بن زید بن لوذان بن عمرو بن عبد بن عوف بن غنم بن مالک بن نجار والدہ کا نام نوار بنت مالک بن معاد یہ بن عدی تھا، جو حضرت انس بن مالک کے خاندان سے تھیں۔

انصار میں اسلام سے پہلے جولزائیاں ہوئی تھیں ان میں یوم بعاث سب سے زیادہ مشہور ہے، حضرت زید کے والد اسی لڑائی میں قتل ہوئے، یہ واقعہ ہجرت سے ۵ سال قبل کا ہے اس وقت ان کی کل عمر ۶ برس کی تھی۔ حضرت زید والدہ کے ظل عاطفت میں پرورش پاتے رہے۔ ۱۱ برس کے ہوئے تو اسلام کی آواز کان میں پڑی۔

اسلام:

اس زمانہ میں اسلام مدینہ میں مسافر کی حیثیت سے مقیم تھا، حضرت مصعب بن عمیر رضی اللہ عنہ مبلغ اسلام، توحید و رسالت کی عظمت کا وعظ کہہ رہے تھے، حضرت زید نے اسی صغرتی میں اسلام قبول کیا، کسی انسان کا اگر بلوغ سے قبل ایمان لانا باعث فخر و مہابات ہو سکتا ہے تو حضرت زید نے گیارہ سال کی عمر میں یہ فخر حاصل کیا، اور ابتداء ہی سے ان کا دامن شرک کے داغ سے پاک رہا۔

غزوات اور عام حالات:

حضرت زید نے مسلمان ہوتے ہی قرآن پڑھنا شروع کیا، اس بناء پر لوگ ان کو نہایت عزت کی نظر سے دیکھتے تھے، جب آنحضرت ﷺ مدینہ تشریف لائے تو یہ ۱۷ سورتوں کے حافظ ہو چکے تھے، لوگ ان کو آپ کی خدمت میں لے گئے اور کہا کہ یہ بنی نجار سے ہیں اور ۱۷ سورتیں پڑھ چکے ہیں، آنحضرت ﷺ سن کر بہت خوش ہوئے زید نے

قرآن سنایا تو آپ کو بڑا تعجب ہوا۔

ابھی حضرت زید رضی اللہ عنہ کا سن ۱۳ سال کا تھا کہ غزوہ بدر پیش آیا انصار و مہاجرین کا مجمع جب میدان جنگ کو روانہ ہوا تو ۱۳ برس کے اس بچہ نے بھی لڑائی کا عزم بالجزم کیا اور رسول اللہ ﷺ کے روبرو بچوں کی ایک جماعت کے ساتھ پیش ہوئے آپ نے ان کی کم سنی پر نظر فرما کر واپس کر دیا۔

غزوہ احد کی شرکت کے متعلق بھی اختلاف ہے۔ بعض کا خیال ہے کہ غزوہ خندق جو ۵ ہجری میں واقع ہوا تھا حضرت زید رضی اللہ عنہ کا پہلا غزوہ تھا۔ اس وقت ان کا سن ۱۶ سال تھا اور وہ شرکت جہاد کی عمر کے مطابق ہو چکے تھے۔

غزوہ خندق میں وہ آنحضرت ﷺ کے ہمراہ معرکہ کارزار میں موجود تھے اور خندق کھودنے والی جماعت میں شامل تھے اور مٹی نکال کر باہر لاتے تھے آنحضرت ﷺ کی نظر پڑی تو فرمایا کیسا اچھا لڑکا ہے؟ اتفاق سے ان کو نیند آگئی عمارہ ابن حزم نے دیکھا تو مذاق سے ان کے ہتھیار اتار لیے زید کو خبر نہ ہوئی آنحضرت ﷺ پاس تھے مزاحاً فرمایا یا ابارقاد یعنی اے نیند کے باپ اٹھ اور لوگوں کو منع فرمایا کہ اس قسم کا مذاق نہ کیا کریں۔

غزوہ تبوک میں ان کے قبیلہ مالک بن نجار کا علم عمارہ بن حزم کے ہاتھ میں تھا بعد میں آنحضرت ﷺ نے ان سے لے کر زید رضی اللہ عنہ کو عطا فرمایا عمارہ نے کہا یا رسول اللہ ﷺ مجھ سے کون سی خطا ہوئی فرمایا کچھ نہیں مجھے قرآن کا لحاظ مد نظر ہے زید تم سے زیادہ قرآن پڑھ چکے ہیں۔

جنگ یمامہ میں جو حضرت ابوبکرؓ کے عہد مبارک میں مسیلہ کذاب سے ہوئی تھی حضرت زید شامل تھے اس میں ان کو ایک تیر لگا لیکن جسم کو کوئی صدمہ نہیں پہنچا۔

اعمال عظیمہ:

حضرت زید بن ارقم کی عظیم الشان زندگی اعمال صالحہ کا ایک مجموعہ ہے جن کی تفصیل حسب ذیل ہے:

قرآن مجید اسلام کا اصل الاصول ہے اس کے جمع کرنے کا فخر انھیں

انسان کو حاصل ہوا، وہ حضرت زید بن ثابتؓ انصاریؓ کا تب الوحی ہیں۔

آنحضرت ﷺ کے زمانہ تک قرآن مجید ہڈی، کھال، کھجور کی شاخ اور مسلمانوں کے دلوں میں محفوظ تھا، صحابہ میں بہت سے بزرگ تھے جن کو حفظ قرآن کا شوق پیدا ہو گیا تھا، وہ قرآن کے حافظ ہو چکے تھے، حضرت زید بھی انہی حفاظ میں تھے۔

آنحضرت ﷺ کی وفات کے بعد عرب کا ایک گروہ مرتد ہو کر میلہ کذاب سے مل گیا جس نے یمامہ میں نبوت کا دعویٰ کیا تھا۔ حضرت ابوبکرؓ نے اس پر فوج کشی کی اور میلہ شکست کھا کر مارا گیا، لیکن اس غزوہ میں ۷۰ حفاظ نے جام شہادت پیا، اس بنا پر حضرت عمر رضی اللہ عنہ کو قرآن جمع کرنے کا خیال پیدا ہوا، انہوں نے حضرت ابوبکرؓ سے کہا کہ اگر حفاظ کی شہادت کی یہی حالت رہی تو قرآن کا بڑا حصہ ضائع ہو جائے گا۔ اس لیے قرآن مجید کو جمع کر لیجئے، حضرت ابوبکرؓ نے منظور کر لیا، اور حضرت زید رضی اللہ عنہ کو بلا کر کہا کہ تم عقل مند اور جوان آدمی ہو، تمہاری طرف سے سب کو اطمینان ہے، تم نے رسول اللہ ﷺ کے زمانہ میں وحی لکھی تھی، اس لیے تم ہی اس کام کو انجام دو، حضرت زید رضی اللہ عنہ فرماتے ہیں کہ یہ کام مجھ پر ایک پہاڑ سے بھی زیادہ گراں تھا، چنانچہ حضرت ابوبکرؓ نے مختلف پہلوؤں سے سمجھایا تو وہ آمادہ ہو گئے۔^۱

حضرت ابوبکرؓ نے اس کام کے لیے ان کے ساتھ صحابہ کی ایک جماعت مامور کی جن کی تعداد ۷۵ تک بیان کی جاتی ہے، ان میں حضرت ابی بن کعب اور سعید بن عاص بھی تھے۔ حضرت زیدؓ نے قرآن مجید کو جو کھجور کی شاخوں اور پتلے پتلے پتھروں پر لکھا ہوا تھا، جمع کیا، حفاظ سے قرآن سنا، اس کے ماسواہ خود بھی حافظ قرآن تھے، اور رسول اللہ ﷺ کے عہد میں قرآن جمع کر چکے تھے۔^۲

آیات کی صحت کے لیے بعض بعض موقعوں پر مباحثہ کی بھی نوبت آ جاتی تھی، ایک مقام پر پہنچ کر زیدؓ نے کہا کہ اس کے بعد یہ آیت (آیت رجم) میں نے رسول اللہ ﷺ

۱۔ مسند ج ۵ ص ۱۸۸، بخاری ص ۳۵ ج ۲۔ ۲۔ بخاری ج ۲ ص ۳۸، باب القرآن و مسند ج ۵ ص ۱۸۵

اصل الفاظ یہ ہیں، بینا بحسن عن رسول اللہ صلی اللہ علیہ وسلم بولف القرآن میں الرفاع۔

سے سنی تھی، حضرت عمرؓ نے فرمایا، لیکن رسول اللہ ﷺ نے اس کے لکھنے کا حکم نہیں دیا تھا۔^۱
 غرض اس کدو کاوش کے ساتھ حضرت زیدؓ نے یہ اہم کام انجام دیا، اور پورا
 قرآن لکھ لیا گیا، مگر ایک آیت کے متعلق ثبوت نہ ملتا تھا، ثبوت کا یہ طریقہ تھا کہ دو آدمی
 گواہی دیتے تھے،^۲ وہ آیت ابو خزیمہ انصاری کے پاس تھی، آنحضرتؐ نے ان کی شہادت
 دو آدمیوں کے برابر قرار دی تھی،^۳ اس لیے حضرت زیدؓ نے گواہی کی ضرورت نہ سمجھی اس
 کے ماسوا حضرت زید رضی اللہ عنہما کو وہ آیت خود بھی معلوم تھی۔

قرآن مجید کا یہ نسخہ حضرت ابوبکرؓ نے اپنے پاس رکھا، ان کے بعد حضرت عمرؓ اور
 حضرت عمرؓ کے بعد حضرت حفصہ بنت عمرؓ المومنین رضی اللہ عنہما کے مکان میں موجود رہا۔^۴

عہد عثمانی میں جب اختلاف قرأت رونما ہوا تو حضرت حذیفہ بن یمان نے
 حضرت عثمانؓ سے کہا قبل اس کے کہ اسلام میں یہود و نصاریٰ جیسا اختلاف پیدا ہو آپ
 اس کا جلد تذکرہ کیجیے، انہوں نے بھی اس ضرورت کو محسوس کیا اور حضرت زیدؓ کا لکھا ہوا
 مصحف حضرت حفصہؓ سے طلب کیا اور چار بزرگوں کو جن میں ایک زیدؓ بھی تھے کتابت قرآن
 پر مامور کیا، ان بزرگوں نے مصحف صدیقی کی پانچ نقلیں لیں، حضرت عثمانؓ نے ان کو ممالک
 اسلامیہ میں بھجوا دیا اور مصحف صدیقی کو حضرت حفصہؓ کے پاس با احتیاط واپس کیا۔^۵

آنحضرت امیؓ نے وحی لکھنے کا کام مختلف صحابہ کرام کے متعلق کیا تھا متعدد صحابہ
 اس شرف سے بہرہ اندوز ہوتے تھے، ان میں حضرت زید بن ثابت کا نام نامی نہایت ممتاز تھا۔

حضرت زید رضی اللہ عنہ قلم، دوات، کاغذ، چوڑی ہڈی یا پتے پتلے پتھر لے کر رسول
 اللہ ﷺ کے پاس بیٹھ جاتے تھے، جب وحی آتی، آپ بولتے اور وہ لکھتے جاتے تھے، جہاں
 کہیں تحریر کے متعلق کوئی خاص ہدایت دینا ہوتی تو آپ فرمادیتے، اور زیدؓ اس کی تعمیل
 کرتے چنانچہ ایک آیت میں جب غیر اولی الضرر کے بڑھانے کی ضرورت ہوئی تو
 اس کو ہڈی کے شکاف کے پاس لکھا۔^۶ (ہڈی ایک جگہ سے شق تھی)

۱۔ مسند ج ۵ ص ۱۸۳۔ ۲۔ فتح الباری ج ۹ ص ۱۲۔ ۳۔ بخاری ص ۴۶۶ باب جمع القرآن۔

۴۔ بخاری باب جمع القرآن ص ۴۶۶۔ ۵۔ ایضاً۔ ۶۔ مسند ص ۱۹۱ ج ۵۔

اصلاح امت:

رسول اللہ ﷺ کے انتقال کے ساتھ ہی انصار میں خلافت کا مسئلہ پیش ہو گیا۔ سقیفہ بنی ساعدہ میں تمام انصار جمع تھے اور رئیس انصار سعد بن عبادہ مجلس کے صدر نشین تھے انہی کے انتخاب پر لوگوں کی تقریریں ہو رہی تھیں انصار کی ایک بڑی جماعت ان کی تائید میں تھی۔ حضرت زید بن ثابتؓ بھی جلسہ میں موجود تھے مگر رجحان عام کے خلاف آواز بلند کرنا اس وقت کوئی آسان کام نہ تھا۔ اس لیے خاموش تھے۔

اس کے بعد جب حضرت ابو بکرؓ، حضرت عمرؓ، حضرت ابو عبیدہؓ سقیفہ میں پہنچے اور مہاجرین کی طرف سے حضرت عمرؓ نے خلافت کی بحث شروع کی تو سب سے پہلے جس انصاری نے ان کی تائید کی وہ حضرت زید بن ثابتؓ تھے۔ انصار کی تقریریں ختم ہونے کے بعد انہوں نے ایک مختصر مگر پر معنی تقریر کی جس کا ایک فقرہ یہ تھا:

ان رسول اللہ صلی اللہ علیہ وسلم کان من المهاجرین وانما الامام
یکون من المهاجرین ونحن انصارہ کما کنا انصار رسول اللہ صلی
اللہ علیہ وسلم!

”یعنی رسول اللہ ﷺ مہاجرین میں سے تھے اس لیے امام کا بھی مہاجرین میں سے انتخاب ہونا چاہیے اور ہم اس کے انصار ہیں گے جس طرح کہ رسول اللہ ﷺ کے انصار تھے۔“

ان کی یہ صدا ان کی قوم کے خلاف تھی تاہم کوئی اس کو دبانہ سکتا تھا حضرت زید کی تقریر ختم ہوئی تو حضرت ابو بکرؓ نے کھڑے ہو کر تحسین کی اور کہا خدا تم کو جزائے خیر دے اگر اس کے علاوہ کوئی پیش کی جاتی تو غالباً ہم لوگ ماننے کے لیے تیار نہ ہوتے! حضرت زید بن ثابتؓ نے حضرت ابو بکرؓ کا ہاتھ پکڑا اور انصار سے کہا کہ ان کے ہاتھ پر بیعت کریں۔

آنحضرت ﷺ کے مدینہ تشریف لانے کے بعد سلاطین و والیان ملک کے خطوط وقتاً فوقتاً موصول ہوتے تھے جو اکثر سریانی میں ہوتے تھے مدینہ میں سریانی جاننے والے صرف یہود تھے جن کو اسلام سے شدید بغض و عناد تھا اس بنا پر مصلحت اور دور اندیشی کا تقاضا تھا کہ خود مسلمان اس زبان کو سیکھیں۔

حضرت زید بن ثابت ثابت نہایت ذکی اور فطین تھے۔ ۵ ہجری میں آنحضرت ﷺ نے فرمایا کہ میرے پاس لوگوں کے خطوط آتے ہیں جن کو میں کسی پر ظاہر نہیں کرنا چاہتا اس کے سوا مجھے یہود پر اطمینان بھی نہیں اس لیے بہتر ہے کہ تم عبرانی سیکھ لو چنانچہ حضرت زید نے ۱۵ دن میں عبرانی اور سریانی میں اس قدر مہارت حاصل کر لی کہ خطوط پڑھ لیتے اور جوابات لکھ دیتے تھے!

ان کی اسی ذہانت اور علم کی بناء پر آنحضرت ﷺ نے ان کو کتابت کے عہدہ پر سرفراز فرمایا تھا جس پر وہ آنحضرت ﷺ کی وفات تک فائز رہے۔

حضرت ابوبکرؓ و حضرت عمرؓ کے عہد خلافت میں بھی ان کا یہ منصب بحال رہا لیکن اب کام کی کثرت ہو گئی تھی اس لیے معقیب دوسی ان کے مددگار مقرر کیے گئے۔

قضا:

حکومت اسلامیہ کا ایک جلیل القدر منصب قضا ہے جو حضرت فاروق کے عہد میں قائم ہوا۔ آنحضرت ﷺ اور حضرت ابوبکرؓ کے زمانہ تک اس محکمہ کا مستقل وجود نہ تھا حضرت عمرؓ نے اس کی بنیاد قائم کی اور حضرت زید کو مدینہ کا قاضی مقرر کیا طبقات ابن سعد اور اخبار القضاة میں ہے:

۱۔ سندس ۱۹۶ ان ۵۔ ج بعض لوگوں کا خیال ہے کہ قضا حضرت عثمان کی ایجوڈنٹ لیکن یہ صحیح نہیں حضرت عمرؓ نے اپنی خلافت کے درمیانی عہد میں محکمہ قضا کو جو کاساس بنادیا تھا چنانچہ یابن اسحاق انمر کو محکمہ سنا کے چند چھوٹے چھوٹے کام سپرد کیے تھے (۷۵) انہما مال بحوالہ طبقات ابن سعد جلد ۳ (۳) لے ماسوا بعض روایتوں کے بموجب حضرت علیؓ بھی قضا کا کاروبار سونپا گیا تھا کثیر العلماء بحوالہ مصنف عبدالرزاق ج ۳ ص ۱۷۵۔

ان عمر استعمل زیداً علی القضاء وفرض له رزقا.

”یعنی حضرت عمرؓ نے زید کو قاضی بنایا اور ان کی تنخواہ مقرر کی۔“

اس وقت تک قاضی کے لیے عدالت کی تعمیر نہیں ہوئی تھی اس لیے زید کا گھر دارالقضا کا کام دیتا تھا مکان فرش سے آراستہ تھا اس کے صدر میں حضرت زیدؓ فیصلہ کے وقت متمکن ہوتے تھے دارالخلافہ اور تمام قرب و جوار کے مقدمات حضرت زیدؓ کے پاس آتے تھے یہاں تک کہ خود خلیفہ وقت (حضرت عمرؓ) پر بھی یہاں دعویٰ داخل کیے جاتے تھے اور اس کا فیصلہ بھی یہیں ہوتا تھا۔

ایک مرتبہ حضرت عمرؓ اور حضرت ابی بن کعبؓ میں کچھ نزاع ہوئی حضرت زیدؓ جو پیش کی عدالت میں مقدمہ دائر ہوا حضرت عمرؓ مدعا علیہ کی حیثیت سے حاضر ہوئے حضرت زیدؓ نے جیسا کہ آج بھی امراء و روساء کو کرسی دینے کا دستور ہے حضرت عمرؓ کے لیے اپنی جگہ خالی کر دی لیکن مساوات کا جو اصول اسلام نے قائم کیا تھا صحابہؓ اس پر نہایت شدت سے علم پیرا تھے خصوصاً حضرت عمرؓ نے اس کو نہایت عام کر دیا تھا اس بناء پر حضرت عمرؓ نے زیدؓ سے فرمایا کہ یہ آپ کی پہلی ناانصافی ہے مجھ کو اپنے فریق کے ساتھ بیٹھنا ہے چنانچہ دونوں بزرگ عدالت کے سامنے بیٹھے مقدمہ پیش ہوا حضرت ابی مدئی تھے اور حضرت عمرؓ کو انکار تھا شرعاً منکر پر قسم واجب ہوتی ہے لیکن حضرت زیدؓ نے خلافت کے ادب و احترام کی بنا پر مدئی سے درخواست کی کہ اگرچہ یہ قاعدہ نہیں تاہم آپ امیر المؤمنین کو قسم سے معاف کر دیجیے۔

حضرت عمرؓ نے کہا اس رعایت کی ضرورت نہیں۔ فیصلہ میں عمر اور ایک عام مسلمان آپ کے نزدیک برابر ہونے چاہئیں!

بیت المال کی افسری:

ممالک اسلامیہ میں اگرچہ بہت سے مقامی بیت المال قائم تھے لیکن سب سے بڑا خزانہ دار الخلفاء مدینہ منورہ میں رہتا تھا حضرت زیدؓ اس کے افسر تھے ۳۱ ہجری میں

حضرت عثمانؓ نے یہ عہدہ ان کو تفویض فرمایا تھا، بیت المال کے عملہ میں زید کا ایک غلام وہیب تھی تھا وہ نہایت ہوشیار تھا اور بیت المال کے کاموں میں مدد دیتا تھا، ایک دن وہ بیت المال میں گنگنا رہا تھا کہ حضرت عثمان رضی اللہ عنہ آگئے، پوچھا یہ کون ہے؟ زید نے کہا میرا مملوک ہے۔ حضرت عثمانؓ نے فرمایا، اس کا ہم پر حق ہے، کیونکہ یہ مسلمان کی مدد کرتا ہے (بیت المال کے کام کی طرف اشارہ تھا) چنانچہ ۲ ہزار اس کا وظیفہ مقرر کرنے کا ارادہ ظاہر فرمایا، لیکن حضرت زیدؓ کے مزاج میں عصبيت تھی وہ حرد عبد کو ایک نگاہ سے دیکھ نہ سکتے تھے حضرت عثمانؓ سے کہا دو ہزار نہیں بلکہ ایک ہزار مقرر کیجئے، حضرت عثمانؓ نے ان کی درخواست منظور کر لی اور اس کا وظیفہ ایک ہزار مقرر کر دیا۔

مجلس شوریٰ کی رکنیت:

حضرت ابو بکرؓ کے عہد میں انصار و مہاجرین کے ممتاز اصحاب کی جو مجلس شوریٰ تھی، حضرت زیدؓ بھی اس کے ایک رکن تھے، حضرت عمرؓ نے اپنے عہد خلافت میں اسی جماعت کو باضابطہ کونسل قرار دیا تھا، حضرت زیدؓ اس کے بھی ممبر تھے۔

امارت مدینہ منورہ:

حضرت زیدؓ میں علمی و دینی کمالات کے ساتھ انتظامی قابلیت تھی اور ان پر اتنا اعتماد تھا کہ حضرت عمرؓ نے جب مدینہ سے سفر کیا تو اپنا جانشین انہی کو مقرر کیا، حضرت عثمانؓ کا بھی یہی طرز عمل رہا، وہ جب حج کو مکہ معظمہ روانہ ہوتے تو زیدؓ کو کاروبار خلافت سپرد کر جاتے تھے۔

خلافت فاروقی میں زیدؓ کو تین مرتبہ حضرت عمرؓ کی ہم نشینی کا فخر حاصل ہوا، ۱۶ ہجری اور ۱۷ ہجری میں دو مرتبہ حضرت عمرؓ کے حج کے موقع پر تیسری مرتبہ ان کے شام کے سفر کے زمانہ میں۔ شام پہنچ کر زیدؓ کو آپ نے جب خط لکھا تو اس میں زیدؓ کا نام اپنے نام سے پہلے تحریر کیا یعنی السی زید بن ثابت من عمر بن الخطاب ہر دفعہ حضرت زیدؓ نے خلافت کی ذمہ داریوں کو نہایت ہوشیاری اور مستعدی سے انجام دیا، حضرت عمرؓ ان کے انتظام

سے بہت خوش ہوتے اور واپس آ کر ان کو کچھ جاگیر دے دیتے تھے۔
تقسیم مال غنیمت:

ایمان کے ۷۰ سے اوپر شعبے اور شاخیں ہیں، امانت ایمان کا ایک ضروری جزو ہے یہاں تک کہ رسول اللہ ﷺ نے فرمایا:

لا ایمان لمن لا امانة له۔ ”جس میں امانت نہیں اس میں ایمان بھی نہیں۔“
آنحضرت ﷺ کے عہد مبارک میں جو مال غنیمت آتا تھا اکثر آپ خود تقسیم فرماتے تھے اس سے اس کام کی اہمیت پر بخوبی روشنی پڑتی ہے حضرت عمرؓ کے عہد میں یہ موک کا واقعہ نہایت اہم اور مشہور ہے اس میں مال غنیمت کی تقسیم حضرت زیدؓ کے سپرد تھی اس کے ماسوا حضرت زیدؓ نے جب صحابہؓ کے وظائف مقرر کیے تو انصار کے وظائف کی تقسیم بھی انہی کے سپرد کی انہوں نے عوامی سے تقسیم شروع کی اس کے بعد عبدالاشہل کا نمبر رکھا اس کے بعد اس کے محلہ کا پھر قبائل خزرج کا اور سب سے اخیر میں اپنا حصہ لیا۔
سیاسی خدمت:

حضرت زید بن ثابتؓ بارگاہ خلافت کے مقربین خاص میں تھے حضرت عمرؓ کے احباب میں ان کا ممتاز درجہ تھا حضرت عثمانؓ کے بھی وہ خاص معتمد تھے خلافت عثمانی میں جب آتش فتنہ و فساد مشتعل ہوئی تو وہ خلیفہ وقت کے طرف دار تھے اور اس شورش و انقلاب کے زمانہ میں انہوں نے ایک دن انصار کو مخاطب کر کے ایک تقریر کی جس کا ایک بلیغ فقرہ یہ تھا۔

يا معشر الانصار كونوا انصار الله مرتين.

”یعنی اے انصار خدا کے دو مرتبہ انصار بنو۔“


بد قسمتی سے بعض صحابہ کرامؓ حضرت عثمانؓ سے بدظن تھے ان میں حضرت ابویوبؓ انصاری بھی تھے انہوں نے کہا تم عثمان کی مدد پر صرف اس وجہ سے لوگوں کو آمادہ کرتے

ہو کہ انہوں نے تم کو بہت سے غلام دیئے ہیں۔ حضرت ابویوب بھی بہت بااثر بزرگ تھے اس لیے زید کو خاموش ہو جانا پڑا۔
خاگی حالات اور اہل و عیال:

حضرت زید حبیبی کی خاگی زندگی نہایت پر لطف تھی ان کی بیوی کا نام جمیلہ اور کنیت ام سعد اور ام العلاء تھی سعد بن ربیع انصاری مشہور صحابی کی بیٹی تھیں اور خود بھی صحابیہ تھیں۔
حضرت زید کی اولاد میں خارجہ جو سب سے زیادہ مشہور اور فقہائے سبعہ میں تھے جمیلہ کے بطن ہی سے تھے۔

حضرت زید کے دوسرے بیٹے اور پوتے بھی اپنے زمانہ میں مشہور اور علم حدیث میں مرجع اتام رہے تھے ان کا مختصر شجرہ یہ ہے:

زید بن ثابتؓ



حضرت زید کے آزاد غلام جن کو موالی کہا جاتا ہے بہت سے تھے لیکن ان میں سے دو زیادہ مشہور ہیں ثابت بن عبید و حبیب۔
وفات:

بچپن چھپن سال کا سن مبارک تھا کہ پیام اجل آ گیا اور ۴۵ھ میں وفات پائی اس وقت تحت حکومت پر امیر معاویہ متمکن تھے اور مروان بن حکم مدینہ منورہ کا امیر تھا وہ حضرت زید سے دوستانہ تعلقات رکھتا تھا۔ چنانچہ اسی نے نماز جنازہ پڑھائی تمام لوگ سخت غمگین تھے۔ حضرت ابو ہریرہ نے موت کی خبر سن کر کہا آج حمر الامۃ اٹھ گیا۔

حضرت عبداللہ بن عباس اور سعید بن مسیب بھی جنازہ میں شریک تھے قبر میں لاش اتاری گئی تو حضرت عباس نے نہایت حسرت سے کہا دیکھو علم اس طرح جاتا ہے آج

علم کا بڑا حصہ ذہن ہو گیا، حسان بن ثابتؓ نے مرثیہ میں یہ شعر لکھا:

فمن للقفوفی بعد حسان وابنه ومن للمعالی بعد زید بن ثابت
 ”حسان اور اس کے بیٹے کے بعد اور زید بن ثابتؓ کے بعد معنی نبی کا خاتمہ ہے“

علم و فضل:

قرأتِ فرائض، قضا اور فتویٰ میں وہ نہایت ممتاز تھے قرآن مجید میں علماء کی شان یہ بیان کی گئی ہے کہ وہ راہنہ فی العلم ہوں حضرت زید بن ثابتؓ راسخ فی العلم تھے حضرت عبداللہ بن عباسؓ جو صحابہ میں دریائے علم کہلاتے تھے حضرت زید گوراہنہ فی العلم شمار کرتے تھے۔
 قرأت:

اسلام نے جن علوم و فنون کی بنیاد قائم کی، ان میں قرأت ایک ممتاز علم ہے حضرت زید کو اس فن میں جس قدر دخل تھا اس کا اعتراف صحابہ کرام اور تابعین کے ہر فرد کو تھا۔ امام شعیب جو علامۃ التابعین تھے کہا کرتے تھے کہ زید فرائض کی طرح قرأت میں بھی صحابہ سے فوقیت لے گئے۔

قرآن مجید کے ساتھ حضرت زید کو جو شغف تھا اس کا ظہور ان کے قبول اسلام کے وقت ہو چکا تھا، صرف ۱۱ برس کے سن میں وہ ۷۱ سورتوں کے حافظ ہو چکے تھے باقی زندگی کتابتِ وحی میں گزری تھی، مبلغِ وحی پر قرآن کا جتنا حصہ اترتا ان کو معلوم ہو جاتا تھا، اور وہ اس کو یاد کر لیتے تھے چنانچہ آنحضرت ﷺ کے عہد میں ان کو پورا قرآن حفظ ہو گیا تھا۔

اس بنا پر جب حضرت ابوبکرؓ نے قرآن لکھوایا تو اس خدمت کے لیے حضرت زیدؓ ہی کو منتخب فرمایا، اور حضرت عثمانؓ نے اپنے عہد خلافت میں جب اس کی نقلیں کرائیں تو اس میں حضرت زیدؓ کی شرکت بھی ضروری سمجھی۔

حضرت عمرؓ ابی بن کعبؓ کے مقابلہ میں جو قاریوں کے سردار تھے حضرت زیدؓ کی قرأت کو ترجیح دیتے تھے۔

حضرت زیدؓ کا سلسلہ قرأت دور دور تک پھیلا ہوا تھا اور چونکہ قرأت قریش کے مطابق پڑھتے تھے اس لیے لوگوں کا رجحان انہی کی قرأت کی طرف تھا حضرت ابی بن کعبؓ کی

زندگی تک اگرچہ وہ مرجع انام نہ ہو سکے لیکن ان کی وفات کے بعد تمام عالم اسلامی ان ہی کی طرف رجوع کرتا تھا، مدینہ منورہ میں حضرت زید کی ذات اقدس تمام اکتاف و اطراف کی قبلہ حاجات بنی ہوئی تھی۔

حضرت زیدؓ سے جو قرأت قائم ہوئی تھی وہ ۱۳۰۰ سو برس گزرنے پر بھی باقی ہے ابن عباسؓ، ابو عبد الرحمن سلمیٰ، ابو العالیہ ریاحی، ابو جعفرؓ یہ سب ان کے شاگرد تھے اور آج تک روئے زمین کی ۴۰ کروڑ مسلم آبادی معنوی طور سے ان کے آشانہ پرزانوے تلمذ ہی تہہ کرتی ہے۔

قرآن کے بعد حدیث نبوی کا درجہ ہے، حضرت زیدؓ اگرچہ اور بزرگوں کی طرح کثیر الروایہ نہ تھے تاہم فن حدیث میں ان کا امتیاز یہ ہے کہ درایت سے کام لیتے تھے، حضرت رافع بن خدیج نے لوگوں سے بیان کیا تھا کہ رسول اللہ ﷺ نے کھیت کرایہ پر اٹھانے کی ممانعت کی ہے زید بن ثابت نے سنا تو کہا خدا رافعؓ کی مغفرت کرے مجھ کو ان سے زیادہ روایت کی حقیقت معلوم ہے واقعہ یہ تھا کہ دو شخص آپس میں جھگڑ رہے تھے آنحضرت ﷺ نے فرمایا کہ اگر یہی حالت ہے تو کھیتوں کو کرایہ پر نہ اٹھانا چاہیے۔ رافعؓ نے صرف اخیر کا ٹکڑا لیا۔

حضرت عائشہؓ نے حضرت زبیر کی اولاد سے بیان کیا کہ رسول اللہ نے ان کے یہاں عصر کے بعد دو رکعت نماز پڑھی تھی ان لوگوں نے انہیں سنت سمجھ کر پڑھنا شروع کر دیا، حضرت زیدؓ کو معلوم ہوا تو فرمایا خدا عائشہؓ کی مغفرت کرے ہم کو ان سے زیادہ حدیث کا علم ہے، عصر کے بعد نماز پڑھنے کا سبب یہ تھا کہ دوپہر کے وقت رسول اللہ سے ملنے پہچم اعراب آگئے تھے وہ سوال کرتے تھے آپ جواب دیتے تھے یہاں تک کہ ظہر کا وقت آ گیا آنحضرت ﷺ نے ظہر پڑھی اور صرف فرض پڑھ کر مسائل بتانے کو ان کے پاس بیٹھ گئے جب عصر کا وقت آیا تو ان سے فارغ ہوئے اور مکان جا کر یاد آیا کہ ظہر کے فرض

کے بعد سنت نہیں پڑھی اس لیے ان کو عصر کے بعد تمام کیا۔ خدا عائشہ رضی اللہ عنہا کی مغفرت کرے۔ مجھے ان سے زیادہ معلوم ہے کہ آنحضرتؐ نے عصر کے بعد نماز پڑھنے کی ممانعت فرمائی ہے۔

جو احادیث صحیح ہوتیں اگر ان کی نسبت کوئی سوال کرتا تو تصدیق فرماتے تھے حضرت ابوسعید خدریؓ نے مروان کے سامنے فضیلت صحابہ پر حدیث پڑھی مروان نے کہا تم جھوٹ کہتے ہو زیدؓ اور رافع بن خدیجؓ مروان کے برابر تخت پر بیٹھے ہوئے تھے ابوسعیدؓ نے کہا تم ان سے پوچھ سکتے ہو مروان کو برا معلوم ہوا ان کو مارنے کے لیے درہ اٹھایا دونوں بزرگوں نے ابوسعیدؓ کی تصدیق کی۔

حضرت زیدؓ کی زیادہ روایات آنحضرتؐ سے ہیں آپ نے حضرت ابوبکرؓ، حضرت عمرؓ، حضرت عثمانؓ سے بھی روایت کی ہے۔

ان کے روات میں حدیث اور تلامذہ کا بڑا گروہ ہے جن میں مخصوص حضرات کے نام: می یہ ہیں: حضرت انسؓ بن مالک، حضرت ابو ہریرہؓ، حضرت ابوسعید خدریؓ، حضرت سہل بن حنیفؓ، حضرت ابن عمرؓ، حضرت سہل بن سعدؓ، حضرت عبداللہ بن یزید غنمی (یہ لوگ صحابہ ہیں) سعید بن مسیبؓ، قاسم بن محمد بن ابی بکرؓ، ابان بن عثمانؓ، خارجہ بن زید (حضرت زیدؓ کے بیٹے اور مدینہ کے فقہائے سبعہ میں تھے) سہل بن ابی حمزہؓ، ابو عمروؓ مروان بن حکمؓ، سعید بن سابقؓ، عطاء بن یسارؓ، بسر بن سعیدؓ، حجر مدریؓ، طاؤسؓ، عمروؓ، سلمان بن زیدؓ، ثابت بن سعیدؓ ام سعدؓ (زوجہ تھیں)

حضرت زیدؓ کی احادیث مرویہ کی تعداد نہایت قلیل ہے یعنی صرف ۹۲ جن میں ۵ متنق علیہ ہیں اور یہ روایت میں سخت احتیاط کا سبب ہے۔

ورد وہ رسول اللہ ﷺ کی خدمت میں اکثر حاضر رہتے تھے آپ سے ہزاروں حدیثیں سنی ہوں گی، سینکڑوں قسم کے واقعات کا پچشم خود مشاہدہ کیا ہوگا، اس قلت روایت

کا سبب ایک حدیث نبوی تھی جو حضرت زیدؓ جیسے ثقہ راویان حدیث کو روایت کے وقت محتاط کر دیتی تھی۔

فرائض:

اگرچہ فقہ میں حضرت زید کو یہ کمال حاصل تھا، اور خود رسول اللہ ﷺ کے عہد مقدس میں وہ منصب افتاء پر سرفراز تھے، حضرت ابو بکرؓ اور حضرت عمرؓ کے عہد میں بھی وہ دار الخلافت کے مفتی رہے لیکن فقہ کے تمام ابواب میں فرائض کا باب حضرت زید کا خاص فن تھا، رسول اللہ ﷺ نے ایک حدیث میں فرمایا ہے افرض امتی زید بن ثابت یعنی میری امت کے سب سے بڑے فرائض داں زید بن ثابت ہیں، حامل نبوت کی زبان سے یہ فقرہ حضرت زید کی فرائض دانی کا سب سے بڑا ثبوت ہے۔

حضرت زیدؓ کے عالم فرائض ہونے کا تمام صحابہ کو اعتراف تھا، حضرت عمرؓ نے خطبہ جاہلیہ میں ہزاروں آدمیوں کے سامنے حضرت زید کا نام اس حیثیت سے پیش کیا تھا کہ:

من کان یوید ان یسال من الفرائض فلیات زید ابن ثابت.

”یعنی جس کو فرائض کے سوالات کرنا ہوں، زید بن ثابت کے پاس جائے۔“

ان کے کمالات کا اعتراف حضرت عمر کو حضرت زید کی علمی قابلیت کا اس درجہ پاس تھا کہ مدینہ سے باہر ان کو کہیں نہ جانے دیتے تھے، مختلف مقاموں میں بڑے بڑے عہدے خالی ہوتے، امور مہمہ کی انجام دہی کی ضرورت ہوتی اور ان کے لیے لوگوں کے نام پیش کیے جاتے تو حضرت عمرؓ ان میں سے کسی کا انتخاب فرما دیتے مگر جب زید کا نام پیش ہوتا تو حضرت عمر فرماتے کہ زیدؓ میری نظروں سے گرنے لگیں، لیکن کیا کروں شہر والے ان کے محتاج ہیں، کیونکہ جو چیز ان کے پاس ہے کسی کے پاس نہیں!

حضرت عبد اللہ بن عمرؓ کہا کرتے تھے کہ زیدؓ خلافت فاروقی کے عالم اور حبر تھے، تمام لوگوں کو حضرت عمرؓ نے شہروں اور ملکوں میں پھیلا دیا تھا، اور فتویٰ یارائے دینے سے

منع کر دیا تھا لیکن زید مدینہ میں بیٹھ کر اہل مدینہ اور تمام آنے جانے والوں کو فتویٰ دیتے تھے۔ سعید بن مسیب مجتہد ہونے کے باوجود فتویٰ اور فیصلوں میں حضرت زیدؓ کے پیرو تھے جب کوئی مشکل مسئلہ آجاتا اور لوگ دوسرے صحابہؓ کے اجتہادات بیان کرتے تو سعیدؓ ان سے پوچھتے کہ زیدؓ نے کیا کہا؟ زید بن ثابتؓ فیصلوں کے سب سے زیادہ جاننے والے تھے اور جن مسائل کے متعلق حدیث وارد نہیں ہے ان کے بتاتے وقت زیادہ بصیرت رکھنے والے تھے ان کا کوئی قول ہو تو پیش کرو۔

امام مالک جو اپنے زمانہ میں دارالہجرۃ مدینہ کے امام تھے اور آج بھی فقہ و حدیث میں لاکھوں آدمیوں کے لیے امام مطلق ہیں کہا کرتے تھے کہ حضرت عمرؓ کے بعد زید بن ثابتؓ مدینہ منورہ کے امام تھے اور امام شافعیؒ نے فرائض کے تمام مسائل میں حضرت زیدؓ کی تقلید کی ہے۔
علم فرائض کی تدوین:

فرائض کا فن نہایت مشکل ہے قرآن مجید میں اگرچہ مجملًا فرائض کے تمام مہمات مسائل بیان کر دیئے گئے ہیں لیکن ان کی تفصیل رسول اللہ ﷺ کے اقوال و افعال و صحابہؓ کے قضا اور فتاویٰ سے ہوتی ہے قرآن مجید میں میراث و وصیت کے متعلق جو کچھ مذکور ہے وہ نہایت مختصر ہے میراث زوج، میراث زوجہ، اولاد ذکور، اولاد اناث، ماں، باپ، بھائی، بہن، کلالہ اور دیگر چند قسم کے ورثاء کا تذکرہ آیا ہے اور ان کے حصول کی مقدار کی تعیین کر کے کہہ دیا گیا ہے کہ جو شخص خدا کے ان حدود سے متجاوز ہوگا اپنے نفس پر ظلم کرے گا رسول اللہ ﷺ نے اپنے فیصلوں میں اس اجمال کی تفصیل کی آپ کے بعد زید بن ثابتؓ نے اس فن کو اتنی ترقی دی کہ آگے چل کر اس پر کتابیں لکھی گئیں اور فرائض ایک مستقل فن بن گیا۔
حضرت زیدؓ سے فرائض میں جلیل القدر صحابہ فتویٰ پوچھتے تھے چنانچہ حضرت عبداللہ بن عمرؓ نے جن کا فضل و کمال تمام صحابہؓ کو تسلیم تھا حضرت زیدؓ سے استفتاء کرتے تھے۔
حضرت عمرؓ کے ایک غلام نے وفات پائی تو ابن عمرؓ نے پوچھا کہ متروکہ میں عمر

کی لڑکیاں بھی حصہ پائیں گی؟ حضرت زیدؓ نے کہا کہ میرے نزدیک تو نہ دینا چاہیے لیکن تم چاہو تو دے سکتے ہو، ابن عمر نے اس پر یہاں تک عمل کیا کہ حضرت عمرؓ کے جتنے غلام مرے کسی کے مال میں لڑکیوں کا حصہ نہیں لگایا!

اہل یمامہ کے قتل میں حضرت ابو بکرؓ نے زیدؓ کے فتویٰ کے متعلق فیصلہ کیا تھا، یعنی جو لوگ زندہ بچ گئے تھے ان کو مردوں کا وارث ٹھہرایا تھا یہ نہیں کیا کہ مردوں کو باہم وارث بنا دیتے،^۱ طاعون عمواس میں جب خاندان کے خاندان صاف ہو گئے اس وقت حضرت عمرؓ نے بھی حضرت زید کی اسی رائے پر فیصلہ کیا تھا،^۲ حضرت عبداللہ بن عباسؓ جو صحابہ میں حبر اور بحر کہلاتے تھے، حضرت زیدؓ کے جوابات سے تسکین پاتے تھے۔

ایک روز اپنے شاگرد عکرمہ کو بھیجا کہ زید سے پوچھو کہ ایک شخص مر گیا ہے اور زوجہ اور والدین چھوڑے ان میں ورثہ کیونکر تقسیم ہوگا۔ حضرت زیدؓ نے کہا بیوی کو نصف باقی نصف میں ماں کو ثلث اور باپ کو بقیہ، ابن عباس کا خیال اس کے خلاف تھا وہ ماں کو کل مال کا ثلث دلاتے تھے چنانچہ کہلا بھیجا یہ قرآن میں ہے یا آپ کی رائے ہے، حضرت زیدؓ نے کہا میری ذاتی رائے یعنی استنباط ہے میں ماں کو باپ پر فضیلت نہیں دے سکتا۔^۳

دور دراز ممالک سے فتویٰ آتے تھے اور حضرت زیدؓ ان کا جواب لکھ کر بھیجتے تھے امیر معاویہؓ نے اپنے زمانہ خلافت میں ایک خط کے ذریعے سے دادا کے متعلق استفتاء کیا تھا حضرت زیدؓ نے اس کے جواب میں فرمایا:

بسم اللہ الرحمن الرحیم، لعبد اللہ معاویہ امیر المومنین من زید بن ثابت انی رأیت من نحو قسم امیر المومنین عمر بین الجد و الاخوة واحدة قسم لها الثلث فان كان کانتا اختین مع الجد قسم لها الشطر، فان كان للجد اخوات فانه یقسم للجد الثلث، فان كانوا اکثر من ذالک فانی لم اره حسب ینقض الجد من الثلث شیاء. ثم ما خلص للاخوة من میراث اخیهم بعد الجد فان بنی الاب والام هم اولی

۱۔ المدونۃ الکبریٰ امام مالک ج ۳۔ ۲۔ کنز العمال ج ۶ ص ۶۔ ۳۔ ابن اثیر ج ۱ ص ۱۱۱۔

بعضہم من بعض بما فرض اللہ لہم دون نبی العلة فلذلک حسب
 نحو امن الذی کان امیر المومنین عمر یقسم بین الجد والاخوة من
 الاب ولم یکن یورث الاخوة من الامالذی لیس من الاب مع الجد
 شیاء ثم حسبت امیر المومنین عثمان بن عفان کان یقسم بین الجد
 والاخوة نحو الذی کتبت بہ الیک فی هذه الصحیفة۔

حضرت زیدؓ نے فرائض کے مسائل حضرت عمرؓ کے زمانہ میں ترتیب دیئے اور
 متعدد مسائل کا استنباط کیا، قرآن مجید نے وراثت کے متعلق جو کچھ بیان کیا وہ ہم اوپر لکھ
 چکے ہیں، حضرت زیدؓ کی فہم و عقل نے نئے نئے حالات پیدا کیئے جو علم الفرائض کا جزو بن
 گئے میراث موالی، میراث ولد الابن، میراث ولد ملاءنہ، میراث الولد من ایہہ وامہ، میراث
 الجد من لامیراث لہ، مانعین وراثت، اور اس قبیل کے دوسرے مسائل حضرت زیدؓ کی فکر رسا
 اور دماغ نکتہ سنج کی پیدا کردہ ہیں۔

حضرت زیدؓ نے دادا کی میراث کی نسبت جو فیصلہ کیا تھا، صحابہؓ میں اس کے بہت
 سے مخالف موجود تھے، لیکن صحت اور اتفاق عام کا دامن حضرت زیدؓ ہی کے ہاتھ میں تھا۔
 دادا کی میراث، علم فرائض کا نہایت معرکہ آرا مسئلہ ہے اور خود حضرت زیدؓ
 نے اس کی نسبت مختلف خیالات ظاہر کیے ہیں۔ مگر جس رائے پر وہ اخیر وقت تک قائم
 تھے، فاروق اعظم اور حضرت عثمانؓ نے بھی اسی کو قابل عمل تصور کیا۔

اسلام میں دادا کا حصہ سب سے پہلے حضرت عمرؓ نے لیا، ان کا ایک پوتا فوت ہوا
 تو کل جائیداد کا اپنے کو مستحق سمجھتے تھے لوگوں نے اس کے خلاف رائے دی حضرت عمرؓ
 حضرت زیدؓ ہی کے گھر پہنچے اس وقت وہ کنگھی کر رہے تھے اور کینز بال درست کرتی جاتی
 تھی، پوچھا آپ نے کیوں تکلیف کی مجھ کو بلایا ہوتا، حضرت عمرؓ نے فرمایا یہ وحی نہیں تھی کہ
 جس میں گھنے بڑھنے کا احتمال ہوتا ایک مسئلہ کے متعلق مشورہ کرنے آیا ہوں

۱ کنز العمال ج ۶ ص ۱۵۔ ۲ اصل عبارت یہ ہے فلما وضع زید بن ثابت الفرائض کنز العمال ص ۱۵ ج ۶۔

اگر تمہاری رائے میرے موافق ہوگی تو عمل کروں گا ورنہ تم پر کوئی الزام نہیں؛ زیدؓ نے ایسی صورت میں رائے دینے سے انکار کیا، حضرت عمرؓ نے آزرہ چلے آئے۔

ایک روز پھر گئے، زیدؓ نے کہا میں اس کو لکھ کر پیش کرہوں گا، چنانچہ اس کو شجرہ کی شکل میں مرتب کر کے دیا، حضرت عمرؓ نے مجمع عام میں خطبہ دیا اور کہا کہ زید بن ثابتؓ نے یہ لکھ کر میرے پاس بھیجا ہے میں اس کو نافذ کرتا ہوں!

اگرچہ حضرت زیدؓ نے علم فرائض کی تدوین کی، اس کے مختلف جزئیات کا استخراج کیا، متعدد نئے مسائل پیدا کیے، لیکن ان کے لیے ان میں سب سے اہم اور اشرف مسئلہ عول کی ایجاد ہے۔

بعض لوگوں کا خیال ہے کہ عول کے موجد حضرت عباسؓ ہیں جو روایت اور درایت دونوں کے خلاف ہے، اول تو اس واقعہ کی کوئی سند نہیں، اور ہم نے جو واقعہ بیان کیا ہے وہ سند صحیح سے مروی ہے، یعنی عبدالرحمن ابی زناد نے خارجہ سے روایت کیا جو خود حضرت زیدؓ سے روایت کرتے ہیں، دوسرے یہ کہ حضرت عباسؓ کو فرائض اور حساب میں دخل نہ تھا۔ اس لیے اس قسم کی ایجادیں ان کی طرف منسوب کرنا ہدایت عقل کے خلاف ہے۔

حضرت زیدؓ نے علم فرائض کی جو کچھ خدمت کی وہ مذکورہ بالا واقعات سے واضح ہوگئی اور حامل نبوت کا یہ ارشاد کہ ”میری امت کے سب سے بڑے فرائض داں زید ہیں“۔ حرف بحرف پورا اترتا، حضرت زیدؓ کی اس غیر معمولی ذہانت و ذکاوت، جودت فکر اور دماغ و دل پر اس دور کے علماء کو تعجب ہوتا ہے۔

فقہ:

فرائض کی طرح وہ فقہ میں بھی مجتہدین صحابہؓ میں تھے، اور خود رسول اللہ ﷺ کے عہد مبارک میں فتویٰ دیتے تھے، حضرت ابوبکرؓ، حضرت عمرؓ، حضرت عثمانؓ، حضرت علیؓ اور امیر معاویہؓ کی خلافتوں میں بھی وہ مدینہ منورہ کے مفتی اعظم تھے، فقہائے صحابہؓ کے تین طبقے ہیں، حضرت زیدؓ، پہلے طبقے میں شمار ہوتا تھا، انہوں نے اپنی زندگی میں جس قدر

فتویٰ دیئے ان کی تعداد نہایت کثیر ہے، اگر سب کو ایک جگہ جمع کر دیا جائے تو کئی ضخیم جلدیں تیار ہو سکتی ہیں۔

حضرت زید کی فقہ انہی کے زمانہ میں قبول عام کی سند حاصل کر چکی تھی، حضرت سعید ابن مسیب کہا کرتے تھے کہ زید بن ثابت کا کوئی قول ایسا نہیں جس پر لوگوں نے باجماع عمل نہ کیا ہو، صحابہؓ میں سیکڑوں ایسے تھے جن کے قول پر کسی نے عمل نہیں کیا لیکن حضرت زیدؓ کے فتوؤں پر ان کی زندگی ہی میں مشرق و مغرب عمل پیرا تھے۔

لوگوں کا خیال ہے کہ علم فقہ کی شہرت و وسعت کا باعث صحابہ کرام میں چار بزرگوں کی ذات تھی، زید بن ثابتؓ، عبداللہ بن مسعودؓ، عبداللہ بن عمرؓ، عبداللہ ابن عباسؓ، چنانچہ انہی کے تلامذہ سے آفاق عالم میں علم و دین کی اشاعت ہوئی۔

لیکن مدینہ منورہ جو اسلام کا سرچشمہ اصل اور نبوت کا دارالقرار تھا حضرت زیدؓ کے اصحاب کی بدولت علوم و فنون کا مرکز تھا۔

فقہائے صحابہ کی دو مجلسیں تھیں ایک کے رئیس حضرت عمرؓ تھے اور دوسری کے حضرت علیؓ۔ حضرت زیدؓ، حضرت عمر رضی اللہ عنہ کی مجلس میں شریک تھے یہاں مسائل علیہ پر بحث ہوتی تھی اور اہم اور مشکل مسائل طے کیے جاتے تھے۔

یوں تو حضرت زید رضی اللہ عنہ کا فیض ہر وقت جاری رہتا تھا تاہم اس کے لیے ایک وقت بھی مخصوص تھا، اور مسجد نبوی میں جو زیارت گاہ عام تھی اور حضرت زیدؓ کے مکان سے ملحق تھی فتویٰ دینے کے لیے بیٹھتے تھے۔

حضرت زیدؓ کے مسائل فقہ کے اکثر ابواب پر حاوی تھے ان کی تفصیل کے لیے ایک الگ مستقل تصنیف کی ضرورت ہے۔ یہاں نمونہ کے طور پر ہم چند مسائل پر اکتفا کرتے ہیں۔
کتاب الصلوٰۃ:

فرض نماز کے علاوہ باقی نمازیں گھر میں پڑھنا افضل ہے۔

۱ اعلام الموقعین ج ۲ ص ۱۳ ابن تیم جوزی۔ ۲ طبقات ابن سعد ص ۱۱۶۔

۳ طبقات ابن سعد۔ ۴ سنن ج ۵ ص ۸۶۔ ۵ ایضاً ص ۸۶۔

ایک شخص نے پوچھا کہ ظہر و عصر میں قرأت ہے؟ فرمایا ہاں رسول اللہ ﷺ دیر تک قیام فرماتے تھے اور آپ کے لب ہلتے تھے^۱ اس کا یہ مطلب نہیں کہ امام کے پیچھے مقتدی کو قرأت کرنا چاہیے سوال کا تعلق امام سے ہے جماعت سے نہیں سائل کا منشا یہ تھا کہ ظہر و عصر میں کچھ پڑھا جاتا ہے؟ حضرت زیدؓ نے اسی کا جواب دیا ہے۔ ورنہ ظاہر ہے کہ جماعت میں امام کا پڑھنا تمام مقتدیوں کی طرف سے کافی ہوتا ہے صحیح بخاری میں خواب بن ارتؓ، زید بن ثابتؓ، ابوقادہؓ، سعد بن ابی وقاصؓ سے جو روایتیں مذکور ہیں کسی سے یہ ثابت نہیں ہوتا کہ صحابہ آنحضرتؐ کے پیچھے قرأت کرتے تھے۔

کتاب الذبائح:

ایک بھیڑیے نے ایک بکری پر دانت مارا۔ لوگوں نے اس کو فوراً ذبح کر دیا۔ آنحضرت ﷺ نے اس کے کھانے کی اجازت دے دی^۲ (ذبیحہ کے حلال ہونے کے لیے شرط یہ ہے کہ اس کا گلا کاٹ دیا جائے قرآن مجید میں ہے "الامساذ کبیم" چنانچہ جب یہ شرط (ذبح) پائی گئی آنحضرت ﷺ نے اس کا کھانا حلال کر دیا)

کتاب الہبہ:

ایک شخص نے اپنا مکان اپنی زندگی تک کسی کو رہنے کے لیے دیا تو اس کی وفات پر اس کی اولاد مالک سمجھی جائے گی حضرت زیدؓ کی روایت میں اسی کا بیان ہے کہ العمری للوارث۔^۳ عمری کی اجازت کے ساتھ رقبی کی ممانعت وارد ہوئی ہے۔ رقبیٰ کی یہ صورت ہے ایک شخص اپنی کوئی چیز دوسرے آدمی کو اس شرط پر دے کہ اگر میں پہلے فوت ہوں تو تم مالک ہو اور تم پہلے مرو تو میری ملکیت پھر عود کر آئے گی چونکہ ہبہ کے لیے تملیک ضروری ہے اور یہاں وہ شرط فاسد کے ساتھ وابستہ ہے اس بنا پر ہبہ ناجائز قرار دیا گیا۔

کتاب المزاعہ:

نصف ثلث اور ربع منافع پر کسی سے زراعت کرنا منع ہے۔^۴

جب تک باغ میں پھل اچھی طرح نہ آئے ہوں یا درخت پر رطب چھو ہمارے ہوں تو ان کو انکل سے بیچنے کی ممانعت ہے^۱ (مدینہ میں اسلام سے قبل پھل تیار ہونے سے پہلے فروخت کر دیا جاتا تھا اور نقصان ہونے کی صورت میں فریقین میں جھگڑنے تک کی نوبت آ جاتی تھی جب آنحضرت ﷺ مدینہ تشریف لائے اور یہ حالت ملاحظہ فرمائی تو اس کو منع کر دیا، البتہ عرب والوں کو جو مسکین تھے اور صرف صدقات کے چھو باروں پر ان کی گزاراوقات تھی، تا پ کر فروخت کرنے کی اجازت دے دی تھی)۔

ان مسائل کے بعد علوم شرعیہ کا حصہ ہم ختم کرتے ہیں، حضرت زیدؓ نے دنیا کے دوسرے علوم میں جو ترقی کی تھی اس کا بیان کرنا بھی ضروری ہے۔

فارسی، رومی، عبرانی، سریانی، قبلی، حبشی زبانیں:

حضرت زیدؓ نے رسول اللہ ﷺ کے ارشاد کے مطابق عبرانی اور سریانی زبانیں سیکھیں تھیں، ذہانت کا یہ حال تھا کہ پندرہ روز کی کوشش میں بلا تکلف خط لکھنے لگے تھے، بعد میں اس کو اور بھی ترقی دی، یہاں تک کہ توراہ و انجیل کی زبانوں کے عالم بن گئے، یہ عام روایت ہے، لیکن مسعودی نے لکھا ہے کہ ان کو فارسی، رومی، قبلی اور حبشی زبانیں بھی آتی تھیں، جن کو انہوں نے مدینہ میں ان زبانوں کے جاننے والوں سے سیکھا تھا۔

حساب:

عرب میں حساب کا مطلق رواج نہ تھا، اس لیے اسلام کے ابتدائی زمانہ میں خراج کا حساب رومی یا ایرانی کرتے تھے۔ عربوں کو ہزار سے اوپر گنتی بھی معلوم نہ تھی، عربی میں سے اوپر کے عدد کے لیے کوئی لفظ نہیں ہے، لیکن حضرت زید کو حساب میں اس قدر دخل تھا کہ فرائض کے پیچیدہ سے پیچیدہ مسائل اس کے ذریعہ سے حل کر لیتے تھے، اس کے ماسوا مال کی تقسیم بھی کر سکتے تھے۔ چنانچہ غزوہ حنین میں جو ۸ ہجری میں ہوا تھا، اور جس میں تقریباً ۱۲ ہزار آدمی شریک تھے انہی کی مردم شماری اور لگائے ہوئے حصوں کے بموجب آنحضرت ﷺ

نے مال تقسیم فرمایا تھا، انہوں نے پہلے لوگوں کی تعداد معلوم کی پھر مال غنیمت کو اس عدد پر پھیلا دیا، چند سرداروں کو مستثنیٰ کر کے جن کو بڑی رقمیں دی گئی تھیں، فی کس ۴ اونٹ اور چالیس بکری حصہ میں پڑیں، سواروں کو اس کا تکتنا، یعنی ۱۲ اونٹ اور ۱۲۰ بکریاں عطا کی گئیں۔ جنگ یرموک کا مال غنیمت بھی جب مدینہ آیا تو حضرت زیدؓ ہی نے تقسیم کیا تھا۔

خط و کتاب:

عرب میں اسلام سے قبل تحریر کا رواج کم تھا، قدیم سے قدیم روایتیں قوت حافظہ کی بناء پر مشہور ہوئی تھیں، حضرت زیدؓ لکھنا جانتے تھے اور اپنے زمانہ کے مشہور خطاط تھے، فرامین، عہد نامے اور خطوط کے سوانحے عمدہ بناتے تھے۔

حضرت عمرؓ کے عہد میں عرب کا مشہور قحط عام الرمادہ رونما ہوا تو اس کے انتظام کے لیے عمرو بن العاص گورنر مصر کو فرمان لکھا کہ وہ مصر سے غلہ روانہ کریں، عمروؓ نے ۲۵ جہاز غلہ سے بھرے ہوئے دار الخلافت روانہ کیے، حضرت عمرؓ کو جہازوں کی آمد کا سخت انتظار تھا، خود چند صحابہ کو لے کر جن میں زید بھی تھے، ”جار“ نامی ایک بندرگاہ پر جو مدینہ سے قریب واقع تھی، تشریف لے گئے، غلہ آیا تو جار میں گودام بنا کر اس میں غلہ بھرا دیا اور زید بن ثابت کو ہدایت کی کہ ایک نقشہ قحط زدوں کا تیار کریں جس میں ان کا نام اور غلہ کی مقدار لکھی ہو، اس حکم پر حضرت زیدؓ نے رجسٹر بنا کر ہر شخص کو کاغذ کی چکیں تقسیم کیں جن کے نیچے حضرت عمرؓ کی مہر ثبت تھی، اسلام میں چک اور اس میں مہر لگانے کا یہ پہلا واقعہ تھا، جو حضرت زیدؓ کی بدولت وقوع پذیر ہوا۔

اخلاق و عادات:

اسلام کی غرض اصلی مکارم اخلاق کی تسمیم و تکمیل ہے، حضرت زیدؓ کا اخلاق جن محاسن و فضائل کا مجموعہ تھا، اس کے نمایاں اجزاء، حب رسولؐ، امر بالمعروف، نصح امراء، حیثیت ملی تھے۔ رسول اللہ ﷺ کی محبت کی بناء پر حضرت زیدؓ دربار نبوت میں اکثر حاضر رہتے تھے، صبح کو بستر خواب سے اٹھ کر سیدھے آنحضرت ﷺ کی خدمت میں آجاتے بعض اوقات

اتنا سویرا ہوتا کہ سحری آنحضرت ﷺ کے ساتھ کھانے آپ ان کو اپنے حجرہ میں بلا لیتے تھے۔ ایک روز آنحضرت ﷺ کے پاس گئے تو آپ سحری میں چھوہارے نوش فرما رہے تھے ان سے شرکت کے لیے ارشاد ہوا 'انہوں نے کہا کہ میں روزہ کا ارادہ کر چکا ہوں۔ آپ نے فرمایا میرا بھی تو یہی ارادہ ہے' غرض حضرت زیدؓ نے آنحضرت ﷺ کے ساتھ سحری کھائی، تھوڑی دیر کے بعد جب نماز کا وقت آیا تو وہ آنحضرت ﷺ کے ساتھ مسجد گئے اور آپ کے ساتھ نماز پڑھی۔

حضرت زید اکثر رسول اللہ کے پہلو میں بیٹھ جاتے تھے آپ غایت بے تکلفی کی بنا پر ان کی ران پر اپنا زانو مبارک رکھ دیتے ایک روز اسی حالت میں وحی نازل ہوئی، حضرت زید کا بیان ہے کہ زانوئے مقدس اتنا گراں ہو گیا کہ میرے لیے اس کا تحمل دشوار ہو گیا، معلوم ہوتا تھا کہ میری ران چور چور ہو جائے گی لیکن ادب کا یہ حال تھا کہ زبان سے اف تک نہ کی اور خاموش بیٹھے رہے۔

ارشاد نبوی کی تعمیل کا یہ حال تھا کہ ایک بار وہ امیر معاویہؓ کے پاس شام گئے اور ایک حدیث روایت کرنے کی نوبت آئی، امیر معاویہؓ نے ایک شخص سے کہا کہ اس کو لکھ لو۔ حضرت زیدؓ نے فرمایا کہ رسول اللہ ﷺ نے حدیث قلم بند کرنے کی ممانعت فرمائی ہے، یہ کہہ کر اس کو مناد دیا۔

امراء کے مقابلہ میں بھی سنت نبوی کی تبلیغ سے غافل نہ رہتے تھے مردان بن حکم اموی مدینہ منورہ کا امیر تھا وہ مغرب میں چھوٹی چھوٹی سورتیں پڑھتا تھا، حضرت زیدؓ نے فرمایا ایسا کیوں کرتے ہو آنحضرت ﷺ تو طویل سورتیں پڑھا کرتے تھے صحابہ اور تابعین سے بھی اگر ناواقفیت کی بنا پر خلاف سنت کوئی فعل سرزد ہو جاتا تو زید ان کو تنبیہ فرماتے تھے ایک مرتبہ شرحمیل بن سعد نے بازار میں ایک چڑیا پکڑی تھی زید نے دیکھ لیا پاس جا کر ایک تھڑ مارا اور چڑیا چھین کر اڑادی اور کہا کہ ادا اپنے نفس کے دشمن تجھ کو معلوم

۱۔ منہص ۱۸۲ ج ۵۔ ۲۔ ایضاً ص ۱۹۰۔ ۳۔ ایضاً ص ۱۸۳۔

۴۔ ایضاً ص ۱۸۲۔ ۵۔ بخاری ص ۱۰۵ ج ۱ اب القراءت فی المغرب۔

نہیں کہ رسول اللہ ﷺ نے مدینہ کو حرم قرار دیا ہے۔

انہی شریعیں کو ایک باغ میں جال لگاتے دیکھا، تو زور سے چلائے کہ یہاں شکار کھیلنے کی ممانعت ہے۔

شام سے ایک شخص زیتون کا تیل فروخت کرنے مدینہ لایا، بہت سے تاجروں نے معاملہ کیا، عبد اللہ بن عمرؓ نے بھی بات چیت کی، اور اس سے خرید لیا، مال ابھی وہیں رکھا تھا کہ دوسرا خریدار پیدا ہو گیا، اس نے ابن عمرؓ سے کہا کہ اتنا نفع دیتا ہوں مجھ سے سودا کر لیجئے، بات کے پختہ کرنے کے لیے ابن عمرؓ کے ہاتھ پر اپنا ہاتھ مارنا چاہتے تھے کہ پیچھے سے کسی نے ہاتھ پکڑ لیا، دیکھا تو زید بن ثابتؓ تھے، ابن عمرؓ سے کہا ابھی نہ بیٹو۔ پہلے مال یہاں سے اٹھالو، کیونکہ رسول اللہ ﷺ نے اس کی ممانعت فرمائی ہے۔

ایک مرتبہ دوپہر کے وقت جناب زید مروان کے محل سے نکلے، شاگردوں نے دیکھ لیا، خیال ہوا کہ اس وقت کسی وجہ سے گئے ہوں گے، بڑھ کر پوچھا، حضرت زیدؓ نے کہا کہ اس وقت اس نے چند حدیثیں پوچھی تھیں میں نے اس سے کہا کہ تین خصلتوں سے مسلمان کے قلب کو کبھی انکار نہ ہوگا، خدا کے لیے عمل کرنا، ولایۃ الامرؓ کو نصیحت کرنا، جماعت کے ساتھ رہنا۔

حضرت زید اگرچہ غیر مسلم اقوام سے نفرت نہ کرتے تھے، تاہم ان میں حمیت ملی اور قومی پورے جوش کے ساتھ موجود تھی۔

ایک مرتبہ حضرت عبادہ بن صامت انصاری کہ بڑے رتبے کے صحابی تھے بیت المقدس گئے اور عمارت مقدس کے اندر جانا چاہا، ایک نٹلی سے کہا میرا گھوڑا پکڑ لو۔ اس نے انکار کیا۔ حضرت عبادہؓ نے اس کو ڈانٹا اور خوب مارا، حضرت عمر رضی اللہ عنہ کو اطلاع ہوئی، تو انہوں نے کہا کہ تم نے یہ کیا کیا، عبادہؓ نے جواب دیا کہ میں نے اس سے گھوڑا پکڑنے کے لیے کہا تھا، اس نے انکار کیا، میرا مزاج تیز ہے، اس کو مار بیٹھا، حضرت عمر رضی اللہ عنہ نے کہا

تم سے قصاص لیا جائے گا۔ زید بن ثابت ثابت موجود تھے ان سے ایک صحابی کی ذلت نہ دیکھی گئی حضرت عمر سے کہا کہ آپ ایک غلام کے بدلے اپنے بھائی کو ماریں گے ان کے کہنے پر حضرت عمر نے جرمانہ پر کتفہ کیا اور حضرت عبادہ کو دیت دینا پڑی!

اسی طرح جب حضرت عمرؓ شام میں تھے تو خبر ملی کہ ایک مسلمان نے ایک ذمی کو قتل کر دیا، حضرت عمرؓ نے حکم دیا کہ مسلمان قتل کر دیا جائے، حضرت زیدؓ نے بڑی مشکل سے سمجھا کر قتل کی بجائے دیت پر راضی کیا!

حضرت زیدؓ کی عصیبت کچھ ذمیوں ہی کے ساتھ مخصوص نہ تھی بلکہ مسلمانوں کے ساتھ بھی بعض صورتوں میں ظاہر ہوتی تھی، حضرت عثمانؓ نے ان کے غلام کا وظیفہ دو ہزار مقرر کیا تھا۔ انہوں نے کہا کہ غلام اور آزاد میں کیا فرق رہ جاتا ہے؟ اور حضرت عثمانؓ کو سمجھا کر ایک ہزار پر راضی کیا۔

طبعا خاموشی اور سکوت کو پسند کرتے تھے، مجلس میں بیٹھے تو مجسمہ تسکین و وقار معلوم ہوتے تھے۔

خلفاء سے دوستانہ تعلقات رکھتے تھے، حضرت عمرؓ کے اصحاب صحبت میں تھے، حضرت عثمانؓ سے اتنے وسیع تعلقات تھے کہ عثمانی کہلاتے تھے، حضرت عثمانؓ ان کو نہایت محبوب رکھتے تھے، حضرت علیؓ کو بھی محبوب رکھتے تھے، اور ان کی فضیلت کے قائل تھے، امیر معاویہؓ سے بھی مراسم تھے، شام جانا ہوا تو ان کے مکان پر تشریف لائے گئے، اور جب مروان بن حکم مدینہ کا امیر ہو کر آیا تو اس سے بھی ربط ضبط رہا۔

مروان اپنی سیاست میں شہرہ آفاق ہے، حضرت زیدؓ سے اس کے دوستانہ تعلقات تھے، لیکن وہ موقع پر سیاست سے باز نہ آتا تھا، زید بن ثابت کو بلا کر ایک دن کچھ پولیٹیکل سوالات کیے، حضرت زیدؓ جواب دے رہے تھے کہ یکا یک نظر پڑی کہ پردے کے پیچھے کچھ لوگ لکھ رہے ہیں، حضرت زیدؓ نے فوراً کہا کہ میرا عذر قبول کیجیے۔ میں نے جو کچھ

کہا تھا وہ میری ذاتی رائے تھی۔

حضرت زید رضی اللہ عنہ: اگرچہ نہایت منکسر المزاج تھے، لیکن چونکہ بڑے جلیل القدر عالم تھے اس لیے کبھی کبھی زبان سے حرف ادعا بھی نکل جاتا تھا ایک مرتبہ حضرت رافع بن خدیج نے ایک حدیث میں غلطی کی تو حضرت زید نے کہا کہ خدا ان کی مغفرت کرے۔ مجھ کو ان سے زیادہ حدیث معلوم ہے، اسی طرح حضرت عائشہ کے ساتھ بھی اسی قسم کا واقعہ پیش آیا۔ ان کے علم و وقار کی بنا پر صحابہ اور علماء سے لے کر امراء و حکام تک ان کی عزت و تعظیم کرتے تھے۔

حضرت عبد اللہ بن عباس رضی اللہ عنہ: کی اس قدر تکریم کرتے تھے کہ ایک مرتبہ وہ گھوڑے پر سوار ہونے کو چلے تو ابن عباس نے رکاب تھام لی، حضرت زید نے کہا آپ رسول اللہ ﷺ کے چپیرے۔ بھائی ہیں ایسا نہ کیجیے، ابن عباس نے کہا کیا خوب؟ علماء اور اکابر کے ساتھ ایسا ہی کرنا چاہیے۔

مروان بن حکم اموی جو حضرت ابوسعید خدریؓ جیسے جلیل القدر صحابی کو کوڑے مارنے اٹھا تھا، حضرت زید رضی اللہ عنہ: کی اتنی عظمت کرتا تھا کہ اپنے برابر تخت پر جگہ دیتا تھا۔



حضرت زیاد بن لبید رضی اللہ عنہ

نام و نسب:

زیاد نام ابو عبد اللہ کنیت قبیلہ خزرج کے خاندان بیاضہ سے ہیں سلسلہ نسب یہ ہے زیاد بن لبید بن ثعلبہ بن سنان بن عامر بن عدی بن امیہ بن بیاضہ بن عامر بن زریق بن عبد حارثہ بن مالک بن غضب بن حشم بن خزرج۔

اسلام:

بیعت عقبہ میں شریک تھے جب مدینہ میں مہاجرین کی آمد شروع ہوئی تو انصار کی ایک جماعت کہ چار آدمیوں سے مرکب تھی مکہ پہنچی جس میں ایک حضرت زیاد تھے وہاں سے بہت سے صحابہؓ کے ساتھ مدینہ واپس آئے۔ اس بنا پر یہ لوگ انصاری بھی تھے اور مہاجر بھی!

غزوات:

بدر احد خندق اور تمام غزوات میں شریک تھے۔

۹ھ میں آنحضرت ﷺ نے یمن کا حاکم بنایا یہ ملک ۵ حصوں پر تقسیم تھا حضرت زیادؓ حضرت موت کے عامل تھے صدقات کا محکمہ بھی ان کے زیر ریاست تھا۔

آنحضرت ﷺ کی وفات کے بعد جب اہل یمن مرتد ہو گئے اور زکوٰۃ بند کر دی تو حضرت ابو بکرؓ نے زیادؓ کو اس بارے میں لکھا انہوں نے شاہان کندہ پر شب خون مار کر فتح حاصل کی اشعث بن قیس کا محاصرہ کر کے شکست دی اور اس کو دار الخلافہ روانہ

۱ طبقات ابن سعد ص ۱۵۲ ج ۱ قسم ۱۔ ۲ استیعاب ص ۲۳۶ ج ۱ حالات معاذ بن جبل۔

۳ یاقوتی ص ۸۱ ج ۲۔

کیا حافظ ابن حجر عسقلانی لکھتے ہیں:

وكان له بلاء حسن في قتال اهل الردة^١

”یعنی انہوں نے مرتدین کی جنگ میں بڑی جانبازی دکھائی۔“

خلافت صدیقیؓ اور فاروقیؓ میں بھی اسی خدمت پر ممتاز رہے، اس فرض سے

سبکدوشی کے بعد کوفہ کی سکونت اختیار کی، بعض کا خیال ہے کہ شام میں قیام کیا۔

وفات:

۳۱ھ میں انتقال ہوا، یہ امیر معاویہ کی حکومت کا پہلا سال تھا۔

فضل وکمال:

زیاد فقہائے صحابہ میں تھے۔ صحیح ترمذی میں ہے کہ ایک مرتبہ آنحضرت ﷺ نے

فرمایا کہ اب علم کے اٹھنے کا وقت آ پہنچا زیاد نے عرض کی یہ کیسے ہو سکتا ہے، اب تو علم لوگوں

کے رگ و پے میں سرایت کر چکا ہے ارشاد ہوا:

ثكلتك امك بازباد ان كنت لاراك من افقه رجل بالمدينة اوليس

اليهود والنصارى يقرؤن التوراة والانجيل ولا ينتفعون بشئ.

”یعنی اے زیاد تیری ماں تجھ کو روئے میں تجھ کو نہایت سمجھ دار شخص خیال کرتا تھا“

کیا دیکھتے نہیں کہ یہود و نصاریٰ تورات و انجیل پڑھتے ہیں، لیکن ان سے کچھ نفع

نہیں اٹھاتے۔“

حضرت عبادہؓ نے اس حدیث کو سنا تو فرمایا سچ ہے، سب سے پہلے خشوع اٹھ رہا

ہے۔^٥ مالک، جبیر بن نفیر، سالم بن ابی الجعد ان کی مسند فضل وکمال کے حاشیہ نشین ہیں۔



١ تہذیب الجذب ص ۳۸۴ ج ۳ - ۲ طبری ص ۲۱۴۶ - ۳ یعقوبی ص ۱۸۶ ج ۲ -

٤ تہذیب ص ۳۸۴ ج ۳ - ۵ اصابع ص ۲۰ ج ۳ -

حضرت زید بن دثنہ رضی اللہ عنہ

نام نامی حضرت زید ہے، قبیلہ خزرج کے خاندان بیاضہ سے ہیں، سلسلہ نسب یہ ہے۔ زید بن دثنہ بن معاویہ بن عبید بن عامر بن عامر بن بیاضہ بن عامر بن زریق بن عبد حارثہ بن مالک ابن غضب بن جسم بن خزرج۔

بدر اور احد میں شریک تھے، غزوہ احد کے بعد قبیلہ عضل اور قارہ کے کچھ لوگوں نے آنحضرت ﷺ کی خدمت میں حاضر ہو کر درخواست کی کہ چند صحابہ جو قرآن اور فقہ کی تعلیم دے سکیں، ہمارے یہاں بھیجے، ان اطراف میں اسلام پھیل رہا ہے، ان کی درخواست پر آنحضرت ﷺ نے ضیب اور زید اور بعض اور لوگوں کو روانہ فرمایا، راستہ میں بیر معونہ پر معرکہ پیش آیا، حضرت ضیب اور زید مشرکین کے ہاتھوں اسیر ہو گئے۔ وہ لوگ ان بزرگوں کو ہاتھ باندھ کر مکہ لائے، اور صفوان بن امیہ کے ہاتھ فروخت کیا، صفوان نہایت خوش تھا کہ اپنے باپ کے عوض ان کو قتل کروں گا۔

شہادت:

رائے و مشورہ کے بعد تنعیم مقل قرار پایا، صفوان نے اپنے غلام کو جس کا نام فسطاس تھا حکم دیا کہ ان کو تنعیم لے چلو۔

قتل گاہ پہنچے تو عجیب آزمائش کا وقت تھا، ابوسفیان نے پوچھا زید تمہیں خدا کی قسم! سچ بتانا، اگر تمہارے بجائے محمد ﷺ ہوں، اور ہم ان کی گردن ماریں، اور تم اپنے گھر محفوظ رہو تو تم اس کو پسند کرتے ہو، حضرت زید نے فرمایا، "واللہ مجھے یہ بھی منظور نہیں کہ محمد ﷺ کے کاٹنا چھپے اور میں اپنے گھر میں بیٹھا رہوں، ابوسفیان اس فقرہ کو سن کر دنگ رہ گیا اور اسی عالم میں زبان سے نکلا کہ محمد ﷺ کے اصحاب ان سے جس قدر محبت کرتے ہیں دنیا میں کسی کے دوست ایسے گردیدہ نہیں۔ اس کے بعد ان کو قتل کیا گیا، یہ ۳ ہجری کا افسوس ناک واقعہ ہے۔

سیر الصحابہ رضی اللہ عنہم

سیر انصار (حصہ دوم)

جس میں

یہ ترتیب حروفِ حجتی مستند حوالوں سے ۶۴ انصار کرام رضی اللہ عنہم و حلفائے انصار رضی اللہ عنہم کے سوانح و حالات اور ان کے فضائل و کمالات کی تفصیل مذکور ہے۔



تحریر و ترتیب

جناب مولانا سعید انصاری صاحب مرحوم سابق رفیق دارالمصنفین اعظم گڑھ

ناشر

042 - 7223506 : فون : فضل الہی مارکیٹ
چوک اردو بازار لاہور

اسلامی مکتبہ

اسمائے صحابہ کرام رضی اللہ عنہم

سیر انصار رضی اللہ عنہم : حصہ دوم

(بہ ترتیب حروف تہجی)

صفحہ	عنوانات	صفحہ	عنوانات
68	حضرت عبد اللہ بن عمرو		(س)
71	حضرت عبد اللہ بن عبد اللہ	7	حضرت سعد بن ربیع
74	حضرت عتبان بن مالک	10	حضرت سہل بن سعد
76	حضرت عبادہ بن بشر	13	حضرت سہل بن حنیف
79	حضرت عبد اللہ بن عتیک	15	حضرت سعد بن معاذ
81	حضرت عباس بن عبادہ	23	حضرت سعد بن عبادہ
82	حضرت عبد اللہ بن زید	37	حضرت سعد بن خثیمہ
	حضرت عبد اللہ بن زید بن	39	حضرت سعد بن زید اشہلی
86	عاصم	40	حضرت سلمہ بن سلامہ
88	حضرت عبد اللہ بن یزید خطمی	42	حضرت سہل بن حنظلہ
90	حضرت عبد الرحمن بن شہیل	44	حضرت سائب بن خالد
91	حضرت عثمان بن حنیف		(ش)
99	حضرت عمارہ بن حزم	45	حضرت شداد بن اوس
100	حضرت عمرو بن جموح		(ع)
103	حضرت عمرو بن حزم	49	حضرت عبادہ بن صامت
106	حضرت عمیر بن سعد	57	حضرت عبد اللہ بن رواحہ
108	حضرت عومیم بن ساعدہ	66	حضرت عاصم بن ثابت

صفحہ	عنوانات	صفحہ	عنوانات
163	حضرت مسلمہ بن مخلد		(ف)
167	حضرت محمد بن مسلمہ	110	حضرت فضالہ بن عبید
174	حضرت معاذ بن عفراء		(ق)
176	حضرت مجمع بن جاریہ	113	حضرت قتادہ بن نعمان
178	حضرت مخیصہ بن مسعود	115	حضرت قیس بن سعد
180	حضرت منذر بن عمرو	122	حضرت قرظہ بن کعب
182	حضرت نعمان بن بشیر	125	حضرت قطیبہ بن عامر
190	حضرت نعمان بن عجلان		(ک)
	(ہ)	126	حضرت کعب بن مالک
191	حضرت ہلال بن امیہ	134	حضرت کلثوم بن الہدم
191	غزوات اور عام حالات		(م)
192	لعان کے واقعہ کی تفصیل	135	حضرت معاذ بن جبل

فہرست موضوعات

حلفائے انصار رضی اللہ عنہم

صفحہ	عنوانات	صفحہ	عنوانات
	(ع)		(الف)
222	حضرت عاصم بن عدی	194	حضرت ابو بردہؓ بن نیار
223	حضرت عبداللہ بن انیس جہنی		(ث)
226	حضرت عبداللہ بن سلمہ	195	حضرت ثابتؓ بن دحاح
227	حضرت عبداللہ بن سلام		(ح)
232	حضرت عبداللہ بن طارق	197	حضرت حذیفہ بن الیمانؓ
234	حضرت عدیؓ بن ابی الزغباء		(ز)
235	حضرت عقبہ بن وہب	212	حضرت زید بن سعید
	(ک)	212	حالات
235	حضرت کعب بن عجرہ		(س)
	(م)	214	حضرت سعد بن حبیب
		216	حضرت سرہ بن جندبؓ
238	حضرت مجزر بن زیاد		(ط)
239	حضرت معن بن عدی	221	حضرت طلحہؓ بن البراء

بِسْمِ اللّٰهِ الرَّحْمٰنِ الرَّحِیْمِ

(س)

حضرت سعد بن ربيع

نام و نسب:

سعد نام قبیلہ خزرج سے ہیں، سلسلہ نسب یہ ہے۔ سعد بن ربيع بن عمرو بن ابی زبیر بن مالک بن امراء القیس بن مالک اغربن ثعلبہ بن کعب بن خزرج بن حارث بن خزرج اکبر۔

اسلام:

عقبہ اولیٰ میں مسلمان ہوئے اور عقبہ ثانیہ میں شرکت کی، دوسری بیعت میں اپنے قبیلہ کے نقیب بنائے گئے، حضرت عبداللہ بن رواحہ بھی اسی قبیلہ کے نقیب تھے۔

غزوات اور دیگر حالات:

حضرت عبدالرحمن بن عوف سے کہ عشرہ مبشرہ میں تھے برادری قائم ہوئی، حضرت سعد نے اپنے مہاجر بھائی کے ساتھ جو غیر معمولی جوش و خروش اور خلوص ظاہر کیا اس کی نظیر تاریخ عالم کے کسی باب میں نہیں مل سکتی۔ تمام انصار نے مال و متاع جائیداد اور زمین آدمی آدمی مہاجرین کو دے دی تھی۔ لیکن حضرت سعد نے ان چیزوں کے علاوہ اپنی ایک بیوی بھی پیش کی، حضرت عبدالرحمن اگرچہ مفلوک الحال تھے تاہم دل غنی تھا، بولے ”خدا تمہارے بال بچوں اور مال و دولت میں برکت دے، مجھے اس کی ضرورت نہیں، تم مجھ کو بازار دکھلا دو“۔

وفات:

غزوہ بدر میں شرکت سے تذکرے خاموش ہیں، غزوہ احد میں شریک تھے اور اسی میں نہایت جانبازی سے لڑکر شہادت حاصل کی، جسم پر نیزہ کے بارہ زخم تھے، موٹا میں ہے

کہ آنحضرت ﷺ نے فرمایا کوئی سعد بن ربیع کی خبر لاتا، ایک شخص نے کہا میں جاتا ہوں۔ زرقانی میں ہے کہ انہوں نے جا کر لاشوں کا گشت لگایا اور ان کا نام لے کر آزدی شہر خموشاں میں ہر طرف سناٹا تھا، کوئی جواب نہ آیا، لیکن جب آزدی کہ مجھ کو رسول اللہ نے تمہارے پاس بھیجا ہے تو ایک ضعیف آواز کان میں پہنچی کہ میں مردوں میں ہوں۔ یہ حضرت سعد رضی اللہ عنہ کا اخیر وقت تھا۔ دم توڑ رہے تھے زبان قابو میں نہ تھی، تاہم ان سے کہا کہ رسول اللہ ﷺ سے میرا سلام کہنا اور انصار سے کہنا کہ اگر خدا نخواستہ رسول اللہ ﷺ قتل ہوئے اور تم میں سے ایک بھی زندہ بچ گیا تو خدا کو منہ دکھانے کے قابل نہ ہو گے! کیونکہ تم نے لیلۃ العقبہ میں رسول اللہ ﷺ پر فدا ہونے کی بیعت کی تھی یہ شخص جس کا نام بعض روایتوں میں ابی بن کعب آیا ہے وہیں کھڑے رہے اور حضرت سعد رضی اللہ عنہ کی روح مبارک جسدِ عنصری سے پرواز کر گئی۔

بنا کر دند خوش رسے بخون و خاک غلطیدین خدا رحمت کند ایں عاشقان پاک طینت را
حضرت ابی نے وصیت کے یہ آخری کلمات آنحضرت ﷺ کو پہنچائے تو فرمایا خدا ان پر رحم کرے، زندگی اور موت دونوں میں خدا اور رسول کی ہی خواہی مد نظر رہی۔^۱ دفن کے وقت دو دو آدمی ایک قبر میں رکھے گئے تھے، خارجیہ بن زید بن ابی زبیر جو حضرت سعد کے چچا ہوتے تھے ان کے ساتھ دفن کیے گئے کہ جس طرح دنیا میں ساتھ دیا تھا قبر میں بھی ساتھ دیں۔^۲
اہل و عیال:

دولہزکیاں چھوڑیں، ایک کا نام ام سعید تھا، آنحضرت ﷺ نے جائیداد میں دو ٹکٹ ان کو عطا فرمائے۔ قرآن مجید کی آیت میراث:

فان کن نسناً فوق اثنتین فلھن ثلثا ماترک.

”اگر دو عورتوں سے زیادہ ہوں تو دو ٹکٹ ان کا حصہ ہوگا۔“

اسی موقع پر نازل ہوئی اور اسی تقسیم سے یہ معلوم ہوا کہ دو عورتوں کا بھی وہی حصہ ہے جو تین یا چار کا ہے۔^۳ دو بیویاں تھیں جن میں ایک کا نام عمرہ بنت حزم تھا۔^۴

۱۔ اسد الغابہ ص ۲۷۸۔ ۲۔ صحیح بخاری ص ۵۶۰ ج ۱۔

۳۔ اسد الغابہ ص ۲۷۸ جلد ۲۔ ۴۔ اسد ص ۷۷ جلد ۲۔

فضل و کمال:

آنحضرت ﷺ سے حدیث سننے کے علاوہ لکھنا جانتے تھے اور چونکہ رئیس کے بیٹے تھے اس لیے تعلیم کا خاص اہتمام ہوا تھا کتابت اسی زمانہ میں سیکھی تھی۔
اخلاق:

جوش ایمان اور حب رسول، عقبہ اور احد کے کارناموں سے ظاہر ہوتی ہے، غزوہ احد میں جو وصیت کی وہ اس کا بین ثبوت ہے۔ مشرکین مکہ کی تیاریوں کی خبر جب آنحضرت کے پاس احد میں آئی تھی تو آنحضرت ﷺ نے سعد کو آگاہ کیا تھا۔ انہی باتوں کی وجہ سے حضرت سعد رضی اللہ عنہ کا اثر تمام صحابہ پر تھا۔ ان کی صاحبزادی ام سعید حضرت ابو بکر رضی اللہ عنہ کی خدمت میں آئیں تو انہوں نے کپڑا بچھا دیا، حضرت عمرؓ نے کہا یہ کون ہیں؟ فرمایا کہ یہ اس شخص کی بیٹی ہے جو مجھے سے اور تم سے بہتر تھا۔ پوچھا یا خلیفہ رسول اللہ! وہ کیوں؟ ارشاد ہوا کہ اس نے آنحضرت ﷺ کے زمانہ میں جنت کا راستہ لیا اور ہم تم یہیں باقی رہ گئے۔



حضرت سہلؓ بن سعد

نام و نسب:

سہل نام ابو العباس ابو مالک ابو یحییٰ کنیت سلسلہ نسب یہ ہے۔ سہل بن سعد بن مالک بن خالد بن ثعلبہ بن حارثہ بن عمرو بن خزرج بن ساعدہ بن کعب بن خزرج اکبر۔ ہجرت نبویؐ سے ۵ سال قبل پیدا ہوئے باپ نے حزن نام رکھا لیکن آنحضرتؐ جب مدینہ تشریف لائے تو بدل کر سہل کر دیا۔

اسلام:

ہجرت سے پیشتر حضرت سہلؓ کے والد سعد بن مالک نے مذہب اسلام قبول کر لیا تھا بیٹے نے اسی باپ کے سایہ عاطفت میں پرورش پائی تھی۔
غزوات اور دیگر حالات:

آنحضرت ﷺ کی تشریف آوری مدینہ کے وقت ان کا سن ۵ سال کا تھا۔ دو برس کے بعد غزوہ بدر پیش آیا۔ اس وقت یہ ہفت سالہ تھے۔ لڑائی سے قبل ان کے والد نے انتقال کیا اور حضرت سہلؓ کو یتیم چھوڑ گئے۔ آنحضرت ﷺ نے لڑائی ختم ہونے کے بعد اور مجاہدین کی طرح ان کے باپ کا بھی حصہ لگایا کیونکہ وہ جنگ کا عزم کر چکے تھے۔

غزوہ احد میں وہ اور لڑکوں کی طرح شہر کی حفاظت کر رہے تھے آنحضرت ﷺ کو جب چشم زخم پہنچا اور دھویا گیا اس وقت آپ کے پاس آگے تھے! ۵ھ میں غزوہ خندق ہوا بایں ہمہ صغریٰ جوش کا یہ عالم تھا کہ خندق کھودتے اور مٹی اٹھا اٹھا کر کندھے پر لے جاتے تھے!

غزوات مابعد بھی میدان جنگ کے قاتل نہ ہو سکے، ۱۵ برس کا سن ہوا اور تیغ زنی کے قاتل ہوئے تو خود سرور عالم نے سزا آخرت اختیار فرمایا یہ ۱۱ ہجری کا واقعہ ہے۔

۱۲؎ میں ججاج بن یوسف ثقفی کا دست سیاست دراز ہوا تو ان کو بلا کر پوچھا کہ تم نے حضرت عثمان رضی اللہ عنہ کی مدد کیوں نہ کی؟ جواب دیا ”کی تھی“ بولا ”جھوٹ کہتے ہو“ اس کے بعد حکم دیا کہ ان کی گردن پر مہر لگا دی جائے۔ یہ عتاب ان بزرگوں کے ذلیل کرنے اور اثر زائل کرنے کے لیے کیا گیا تھا حضرت انسؓ اور حضرت جابرؓ بن عبد اللہ بھی اسی جرم میں ماخوذ تھے۔

وفات:

سن مبارک ۹۶ سال تک پہنچ چکا تھا۔ آنحضرت ﷺ کے جمال باکمال کے دیکھنے والوں سے مدینہ خالی تھا، دیگر صوبے بھی صحابہ کے سایہ سے عموماً محروم ہو چکے تھے وہ خود فرمایا کرتے تھے کہ ”مر جاؤں گا تو کوئی قال رسول اللہ کہنے والا باقی نہ رہے گا“۔ آخر ۹۱ ہجری میں بزم اقدس نبوی کی یہ ٹہنماتی ہوئی شمع بھی بجھ گئی۔

فضل و کمال:

حضرت سہلؓ مشاہیر صحابہ میں ہیں، اکابر صحابہ کے فوت ہونے کے بعد ان کی ذات مرجع انام بن گئی تھی، لوگ نہایت ذوق و شوق سے حدیث سننے آتے تھے۔

آنحضرت ﷺ کے زمانہ میں اگرچہ صفیر اسن تھے تاہم آپ سے حدیث سنی تھی بعد میں حضرت ابی بن کعبؓ، عاصم بن عدیؓ، عمرو بن عبسہؓ سے اس فن کی تکمیل کی، مروان سے بھی چند روایتیں لیں، اگرچہ وہ صحابی نہ تھا۔ راویان حدیث اور تلامذہ خاص کی ایک جماعت تھی جن میں بعض کے نام یہ ہیں:

حضرت ابو ہریرہؓ، حضرت ابن عباسؓ، حضرت سعید بن مسیبؓ، ابو حازم بن دینار، زہری، ابوسہیل مکی، عباس بن سہل (لڑکے تھے) وفاء بن شریح، حضرمی، یحییٰ بن میمون

حضرمی، عبداللہ بن عبدالرحمن بن ابی ذباب، عمرو بن جابر حضرمی۔
روایات کی تعداد ۱۸۸ ہے جن میں سے ۲۸ متفق علیہ ہیں۔

اخلاق:

حب رسولؐ کے نشے میں چور تھے، آنحضرت ﷺ ایک ستون کے سہارے
کھڑے ہو کر خطبہ دیا کرتے تھے، ایک روز منبر کا خیال ظاہر فرمایا، حضرت سہلؓ اٹھے اور
جنگل سے منبر کے لیے لکڑی کاٹ لائے۔

ایک مرتبہ آنحضرت ﷺ کو بیر بضاع سے پانی پلایا تھا۔

حق گوئی خاص شعار تھی، آل مردان میں سے ایک شخص مدینہ کا امیر ہو کر آیا،
حضرت سہلؓ کو بلا کر کہا کہ علیؑ کو برا کہو، انہوں نے انکار کیا تو کہا کہ اچھا اتنا ہی کہہ دو کہ ”خدا
(نعوذ باللہ) ابو تراب پر لعنت کرے۔“ حضرت سہلؓ نے جواب دیا کہ یہ علیؑ کا محبوب
ترین نام تھا اور آپؐ اس نام سے بہت خوش ہوتے تھے، اس کے بعد ابو تراب کی وجہ تسمیہ
بتلائی تو اس کو بھی خاموش ہونا پڑا۔



حضرت سہل بن حنیف

نام و نسب:

سہل نام ابو سعد کنیت، سلسلہ نسب یہ ہے۔ سہل بن حنیف بن واہب بن عکیم بن ثعلبہ بن حارث بن مجدعہ بن عمرو بن جشم بن عوف بن عمرو بن عوف بن مالک بن اوس۔
اسلام:

ہجرت سے قبل مشرف باسلام ہوئے۔

غزوات اور عام حالات:

ابن سعد کی روایت کے مطابق جناب امیرؓ سے مواخاۃ^۱ ہوئی تمام غزوات میں شریک تھے۔ غزوہ احد میں جب آنحضرت ﷺ چند صحابہ کے ساتھ میدان میں رہ گئے تھے یہ بھی ثابت قدم رہے۔ اسی دن موت پر بیعت کی تھی رسول اللہ ﷺ کی طرف جو تیر آتے یہ ان کا جواب دیتے تھے۔ آنحضرت ﷺ لوگوں سے فرماتے کہ ان کو تیر دو یہ سہل ہیں، حضرت عمرؓ تقاول کے طور پر کہتے کہ سہل ہے حزن نہیں۔^۲ خلافت راشدہ میں سے جناب امیرؓ کے عہد مبارک میں مدینہ کے امیر تھے کوفہ سے امیر المؤمنین کا فرمان پہنچا کہ یہاں آ جاؤ، چنانچہ مدینہ سے کوفہ چلے گئے۔ جنگ جمل کے بعد بصرہ کے والی بنائے گئے، جنگ صفین میں حضرت علیؓ کی طرف سے شرکت کی،^۳ اور لڑائی کے بعد کوفہ واپس چلے آئے۔ اسی زمانہ میں فارس کے امیر بنائے گئے، اہل فارس نے سرتابی کر کے خارج البلد کر دیا۔ حضرت علیؓ نے ان کی بجائے زیاد بن ابیہ کو وہاں کا حاکم مقرر فرمایا۔

وفات:

۳۸ھ میں بمقام کوفہ انتقال فرمایا، حضرت علیؓ نے نماز جنازہ پڑھائی، چھ کعبیریں کہیں اور فرمایا کہ یہ اصحاب بدر میں تھے۔

اولاد:

دو بیٹے یادگار چھوڑے ابو امامہ اسعد اور عبداللہ اول الذکر آنحضرت ﷺ کے عہد مقدس میں پیدا ہوئے۔

حلیہ:

نہایت خوبصورت اور پاکیزہ منظر تھے بدن نہایت سڈول تھا ایک غزوہ میں آنحضرت کے ہمراہ تھے وہاں نہر جاری تھی نہانے کے لیے گئے کسی انصاری نے جسم دیکھ کر کہا 'کیسا بدن پایا ہے؟' میں نے تو ایسا بدن کبھی نہیں دیکھا حضرت سہل کوشش آگیا اٹھا کر لائے گئے بخار چڑھا تھا آنحضرت ﷺ نے پوچھا کیا معاملہ ہے لوگوں نے قصہ بیان کیا فرمایا تعجب ہے لوگ اپنے بھائی کا جسم یا مال دیکھتے ہیں اور برکت کی دعا نہیں کرتے اس لیے نظر لگتی ہے۔

فضل و کمال:

راویان حدیث میں ہیں آنحضرت ﷺ اور حضرت زید بن ثابت سے روایت کرتے ہیں ان سے متعدد تابعین نے روایت کی ہے جن میں سے چند نام یہ ہیں۔ ابووائل، عبید بن سباق، عبدالرحمن بن ابی لیلیٰ، عبید اللہ بن عبداللہ بن عتبہ، سیر بن عمرو، رباب (عثمان بن حکم بن عباد بن حنیف کی دادی تھیں) اخلاق و عادات:

اختلاف سے دور رہتے تھے۔ صفین سے واپس آئے تو ابووائل نے کہا کہ کچھ خبر بیان کیجئے فرمایا کیا بتاؤں؟ سخت مشکل ہے ایک سوراخ بند کرتے ہیں تو دوسرا کھل جاتا ہے۔ نہایت شجاع اور جری تھے۔ لیکن لوگوں میں اس کے خلاف چرچا تھا فرمایا یہ ان کی رائے کا قصور ہے میں بزدل نہیں ہم نے جس کام کے لیے تلوار اٹھائی اس کو ہمیشہ آسان کر لیا، یوم ابی جندل (حدیبیہ) میں لڑنا اگر رسول اللہ ﷺ کی مرضی کے خلاف نہ ہوتا تو میں اس دن بھی آمادہ پیکار ہو جاتا۔

۱ از طبقات ص ۸ جلد ۶ و تہذیب الحدیث جلد ۳ و اسابہ جلد ۳ حالات ص ۱۔

۲ صحیح بخاری ص ۶۰۲ ج ۲۔ ۳ صحیح بخاری ص ۶۰۲ جلد ۲۔

حضرت سعد بن معاذ

نام و نسب:

سعد نام ابو عمرو کنیت، سید الاوس لقب، قبیلہ عبدالاشہل سے ہیں، سلسلہ نسب یہ ہے، سعد بن معاذ بن نعمان بن امراء القیس بن زید بن عبدالاشہل بن ہشم بن حارث بن خزرج بن بنت (عمرو) بن مالک بن اوس، والدہ کا نام کوشہ بنت رافع تھا جو حضرت ابوسعید خدریؓ کی چچا زاد بہن تھیں، قبیلہ اشہل، قبائل اوس میں شریف ترین قبیلہ تھا اور سیادت عامہ اس میں وراثت چلی آتی تھی، چنانچہ حضرت سعدؓ کے تمام مورث اپنے اپنے زمانہ میں تاج سیادت زیب سر کیے تھے۔

والد نے ایام جاہلیت نبی میں وفات پائی، والدہ موجود تھیں، ہجرت سے پیشتر ایمان لائیں اور حضرت سعدؓ کے انتقال کے بعد بہت دنوں تک زندہ رہیں۔

اسلام:

اگرچہ عقبہ اولیٰ میں یشرب کی سرزمین پر خورشید اسلام کا پرتو پڑ چکا تھا، لیکن حقیقی ضیا گستری حضرت مصعب بن عمیر کی ذات سے وابستہ تھی، چنانچہ جب وہ داعی اسلام بن کر پہنچے تو جو کان اس صدا سے نا آشنا تھے ان کو بھی چار و ناچار اس کے سننے کے لیے تیار ہونا پڑا۔

سعد بن معاذ ابھی حالت کفر میں تھے، ان کو مصعب کی کامیابی پر سخت حیرت اور اپنی قوم کی بے وقوفی پر انتہا درجہ کا حزن و ملال تھا۔ لیکن تاہم کہ؟ آخر ایک دن ان پر بھی حضرت مصعب بن عمیر کا اثر پڑ گیا، اسعد

ابن زرارہ نے جن کے مکان میں حضرت مصعبؓ فروکش تھے ان سے کہا تھا کہ سعد بن معاذؓ مسلمان ہو جائیں گے تو دو آدمی بھی کافر نہ رہ سکیں گے اس لیے آپ کو ان کے مسلمان کرنے کی فکر کرنی چاہیے سعد بن معاذؓ حضرت مصعبؓ کے پاس آئے تو انہوں نے کہا کہ میں ایک بات کہنا چاہتا ہوں آپ بیٹھ کر سن لیجئے ماننے کا آپ کو اختیار ہے سعدؓ نے منظور کیا تو حضرت مصعبؓ نے اسلام کی حقیقت بیان کی اور قرآن مجید کی چند آیتیں پڑھیں جن کو سن کر سعدؓ بن معاذؓ کلمہ شہادت پکارا اٹھے اور مسلمان ہو گئے۔

قبیلہ عبدالاشہل میں یہ خبر فوراً پھیل گئی۔ سعدؓ جہنم گھر گئے تو خاندان والوں نے کہا کہ اب وہ چہرہ نہیں! حضرت سعدؓ نے کھڑے ہو کر پوچھا میں تم میں کس درجہ کا آدمی ہوں؟ سب نے کہا سردار اور اہل فضیلت فرمایا "تم جب تک مسلمان نہ ہو گے میں تم سے بات چیت نہ کروں گا" حضرت سعدؓ کو اپنی قوم میں جو عزت حاصل تھی اس کا یہ اثر ہوا کہ شام ہونے سے قبل تمام قبیلہ مسلمان ہو گیا اور مدینہ کے درود یوار تکبیر کے نعروں سے گونج اٹھے۔

اشاعت اسلام میں یہ حضرت سعدؓ کا نہایت عظیم الشان کارنامہ ہے صحابہ میں کوئی شخص اس فخر میں ان کا حریف نہیں آ حضرت ﷺ نے اسی بنا پر فرمایا جب درود الانصار بنو النحر ثم بنو عبدالاشہل یعنی انصار کے بہترین گھرانے بنو نجار کے ہیں اور ان کے بعد عبدالاشہل کا درجہ ہے حضرت سعدؓ اور ان کے قبیلہ کا اسلام عقبہ اولیٰ اور عقبہ ثانیہ کے درمیان کا واقعہ ہے۔ مسلمان ہو کر حضرت سعدؓ نے حضرت مصعبؓ کو اسعد بن زرارہ کے مکان سے اپنے ہاں منتقل کر لیا۔

غزوات اور دیگر حالات:

کچھ دنوں بعد عمرہ کی غرض سے مکہ روانہ ہوئے اور امیہ بن خلف کے مکان پر کہ مکہ کا مشہور رئیس اور ان کا دوست تھا قیام کیا (امیہ مدینہ آتا تھا تو ان کے ہاں ٹھہرا کرتا تھا) اور کہا کہ جس وقت حرم خالی ہو مجھے خبر کرنا چنانچہ دو پہر کے قریب اس کے ساتھ طواف کے لیے نکلے راستہ میں ابو جہل سے ملاقات ہوئی پوچھا یہ کون ہیں؟ امیہ نے کہا "سعد" ابو جہل نے تعجب سے کہا کہ تم صابیوں (بے دین آنحضرت ﷺ اور صحابہ مراد ہیں) کو پناہ

دے کر اور ان کے انصار بن کر مکہ میں نہایت اطمینان سے پھر رہے ہو اگر تم ان کے ساتھ نہ ہوتے تو تمہارا گھر پہنچنا دشوار ہو جاتا۔“ حضرت سعدؓ نے غضب آلود لہجہ میں جواب دیا، تم مجھے روکو پھر دیکھنا کیا ہوتا ہے؟ میں تمہارا مدینہ کا راستہ روک دوں گا۔“ امیہ نے کہا ”سعد ابو الحکم (ابو جہل) مکہ کا سردار ہے اس کے سامنے آواز پست کرو۔“ حضرت سعدؓ نے فرمایا، چلو ہٹو! میں نے آنحضرت ﷺ سے سنا ہے کہ مسلمان تم کو قتل کریں گے، بولا کیا مکہ میں آ کر ماریں گے؟ جواب دیا اس کی خبر نہیں!

اس پیشین گوئی کے پورا ہونے کا وقت غزوہ بدر تھا، کفار قریش نے مدینہ پر حملہ کرنے کے لیے نہایت ساز و سامان سے تیاریاں کی تھیں، آنحضرت ﷺ کو خبر ہوئی تو صحابہؓ سے مشورہ کیا، حضرت سعدؓ نے اٹھ کر کہا یا رسول اللہ ﷺ ہم آپ پر ایمان لائے رسالت کی تصدیق کی، اس بات کا اقرار کیا کہ جو کچھ آپ لائے ہیں حق اور درست ہے اور اطاعت پر آپ سے بیعت کی، پس جو ارادہ ہو کیجیے اس ذات کی قسم جس نے آپ کو نبی بنا کر بھیجا اگر آپ سمندر میں کود جانے کو کہیں تو ہم حاضر ہیں، ہمارا ایک آدمی بھی گھر نہ بیٹھے گا۔ ہم کو لڑائی سے بالکل خوف نہیں اور انشاء اللہ میدان میں ہم صادق القول ثابت ہوں گے، خدا ہماری طرف سے آپ کی آنکھیں ٹھنڈی کرے،“ آنحضرتؐ اس تقریر سے خوش ہوئے فوجوں کی ترتیب کا وقت آیا تو قبیلہ اوس کا جھنڈا آنحضرت صلی اللہ علیہ وسلم نے ان کے حوالہ کیا۔ غزوہ احد میں انہوں نے آنحضرت صلی اللہ علیہ وسلم کے آستانہ پر پہرہ دیا تھا۔

کفار سے مقابلہ کے لیے رسول اللہ ﷺ کی رائے تھی کہ مدینہ میں رہ کر کیا جائے عبداللہ بن ابی بن سلول کا بھی یہی خیال تھا، لیکن بعض نوجوان جن کو شوق شہادت دامن گیر تھا باہر نکل کر لڑنے پر مصر تھے۔ چونکہ کثرت رائے انہی کو حاصل تھی اس بنا پر آنحضرتؐ نے انہی کی تائید کی اور زرہ پہننے کے لیے اندر تشریف لے گئے، سعد بن معاذؓ اور اسید بن حضیرؓ

نے کہا کہ ”تم لوگوں نے آنحضرت صلی اللہ علیہ وسلم کو باہر چلنے کے لیے مجبور کیا حالانکہ آپ پر آسمان سے وحی آتی ہے“ اس لیے مناسب یہ ہے کہ اپنی رائے واپس لے لو اور معاملہ کو بالکل آنحضرت ﷺ پر چھوڑ دو۔“

آنحضرت ﷺ تلوار ڈھال اور زرہ لگا کر نکلے تو تمام لوگوں کو ندامت ہوئی، عرض کیا کہ ہم کو حضور کی مخالفت منظور نہیں، جو حکم ہو ہم بجالانے پر آمادہ ہیں، ارشاد ہوا کہ اب کیا ہوتا ہے؟ نبی جب ہتھیار باندھ لیتا ہے تو جنگ کا فیصلہ کر کے اتارتا ہے! غرض کوہ احد کے دامن میں لڑائی شروع ہوئی، اسلامی لشکر پہلے فتح یاب تھا لیکن پھر تاب مقاومت نہ لاکر پیچھے بنا، اس وقت آنحضرت صلی اللہ علیہ وسلم سب سے زیادہ ثابت قدم تھے اور آپ کے ساتھ دو اصحاب داد شجاعت دے رہے تھے انہی میں حضرت سعد بن معاذ بھی تھے۔^۱

اس غزوہ میں ان کے بھائی عمیر شہید ہو گئے۔^۲

غزوہ خندق میں کہ ۵ ہجری میں ہوا آنحضرت ﷺ نے انصار سے مدینہ کے تہائی پھل عیینہ بن حصن بن اسد فزاری کو دینے کا مشورہ کیا تھا، اس مشورہ میں سعد بن عبادہ کے ساتھ حضرت سعد بن عبادہ بھی شریک تھے۔

لڑائی کا وقت آیا تو زرہ پہنے اور ہاتھ میں حربہ لیے میدان کو روانہ ہوئے، بنو حارثہ کے قلعہ میں ان کی ماں موجود تھیں اور حضرت عائشہ کے پاس بیٹھی تھیں، شعر پڑھتے ہوئے گزرے تو ماں نے کہا بیٹا تم پیچھے رہ گئے، جلدی جاؤ۔“

جس ہاتھ میں حربہ تھا وہ باہر نکلا ہوا تھا۔ حضرت عائشہ نے کہا ”سعد کی ماں! دیکھو زرہ بہت چھوٹی ہے، میدان میں پہنچے تو حبان بن عبد مناف نے کہ عرقہ کا بیٹا تھا، ہاتھ پر ایک تیر مارا جس سے ہفت اندام کٹ گئی،^۳ اور نہایت جوش میں کہا لو میں عرقہ کا بیٹا ہوں

۱۔ طبقات ابن سعد ص ۲۶ جلد ۲ تم ۱۔ ۲۔ زر قانی صفحہ ۳۰ جلد ۲۔ ۳۔ طبقات ص ۳۰ جلد ۲ تم ۱۔

۴۔ طبقات ص ۵۲ جلد ۲ تم ۱۔ ۵۔ صحیح بخاری ص ۵۹۱ جلد ۲ دیگر کتب رجال۔

آنحضرتؐ نے سنا تو فرمایا خدا اس کا چہرہ دوزخ میں عرق آلود کرے۔ اس کے بعد مسجد نبویؐ میں ایک خیمہ لگایا اور رفیدہ سلمیہ کو ان کی خدمت پر مامور کیا حضرت سعدؓ چونکہ اسی خیمہ میں رہتے تھے اس لیے حضرت روزانہ ان کی عیادت کو تشریف لاتے تھے۔

چونکہ زندگی سے مایوس ہو چکے تھے اس لیے خدا سے دعا کی کہ قریش کی لڑائیاں باقی ہوں تو مجھے زندہ رکھ ان سے مجھے لڑنے کی بڑی تمنا ہے کیونکہ انہوں نے تیرے رسول کو اذیت دی، مکذیب کی اور مکہ سے نکال دیا اور اگر لڑائی بند ہونے کا وقت آ گیا ہے تو اس زخم سے مجھے شہادت دے اور بنی قریظہ کے معاملہ میں میری آنکھیں ٹھنڈی کر اس دعا کا دوسرا ٹکڑا مقبول ہوا۔ چنانچہ جب بنو قریظہ کو آنحضرتؐ نے جلا وطن کرنا چاہا تو چونکہ وہ قبیلہ اوس کے حلیف تھے کہلا بھیجا کہ ہم سعد کا حکم مانیں گے، آنحضرتؐ نے حضرت سعدؓ کو اطلاع کی وہ گدھے پر سوار ہو کر آئے، مسجد کے قریب پہنچے تو آنحضرتؐ نے انصار سے کہا کہ اپنے سردار کی تعظیم کے لیے اٹھو۔

پھر سعدؓ سے فرمایا کہ ”یہ لوگ تمہارے حکم کے منتظر ہیں“ عرض کی ”تو میں حکم دیتا ہوں کہ جو لوگ لڑنے والے ہیں قتل کیے جائیں، اولاد غلام بنائی جائے اور مال تقسیم کر دیا جائے۔“ آنحضرتؐ نے یہ فیصلہ سن کر کہا تم نے آسانی حکم کی پیروی کی، چنانچہ اس کے بعد جب اپنے سامنے ۴۰۰ آدمی قتل کرائے۔

وفات:

اس واقعہ کے بعد کچھ دنوں تک زندہ رہے، آنحضرتؐ نے خود زخم کو داغا جس سے خون رک گیا، لیکن اس کے عوض ہاتھ پھول گیا تھا، ایک دن زخم پھینا اور اس زور سے خون جاری ہوا کہ مسجد سے گزر کر بنی غفار کے خیمہ تک پہنچا، لوگوں کو بڑی تشویش ہوئی، پوچھا کیا معاملہ ہے۔ جواب ملا کہ سعد کا زخم پھٹ گیا۔

آنحضرت ﷺ کو اطلاع ہوئی تو گھبرا اٹھے اور کپڑا اٹھیٹے ہوئے مسجد میں آئے دیکھا تو حضرت سعد کا انتقال ہو چکا تھا۔ نعش کو اپنی آغوش میں لے کر بیٹھے خون برابر بہ رہا تھا۔ لوگ آ آ کر جمع ہونا شروع ہوئے، حضرت ابو بکر آئے اور نعش کو دیکھ کر ایک چیخ ماری کہ ہائے ان کی کمر ٹوٹ گئی، آنحضرت ﷺ نے فرمایا ”ایسا نہ کہو، حضرت عمرؓ نے رو کر کہا انا للہ وانا الیہ راجعون، خیمہ میں کہرام پڑا تھا۔ دکھیا ماں یہ کہہ کر رو رہی تھی:

ویل ام سعدا سعدا براعة بخدا

ویل ام سعدا سعدا صرامة وحدا

آنحضرت ﷺ نے فرمایا کہ اور رونے والیاں جھوٹ بولتی ہیں لیکن یہ سچ کہتی ہیں۔ جنازہ روانہ ہوا تو خود آنحضرت ﷺ ساتھ ساتھ تھے۔ فرمایا کہ ان کے جنازہ میں ستر ہزار فرشتے شریک ہیں، لاش بالکل ہلکی ہو گئی تھی، منافقین نے مضحکہ کیا تو آنحضرت صلی اللہ علیہ وسلم نے فرمایا ان کا جنازہ فرشتے اٹھائے ہوئے تھے۔ دفن کر کے واپس ہوئے تو سرور کائنات ﷺ نہایت مغموم تھے۔ ریش مبارک ہاتھ میں تھی اور اس پر مسلسل آنسو گر رہے تھے۔

حضرت سعد رضی اللہ عنہ کی وفات تاریخ اسلام کا غیر معمولی واقعہ ہے انہوں نے اسلام کی جو خدمات انجام دی تھیں، جو مذہبی جوش ان میں موجود تھا اس کی بدولت وہ انصار میں صدیق اکبر سمجھے جاتے تھے۔ حضرت عائشہؓ کے معاملہ میں جب آنحضرت ﷺ نے فرمایا کہ اس دشمن خدا (ابن ابی) نے مجھے سخت تکلیف دی ہے تو سب سے پہلے انہوں نے اٹھ کر کہا تھا کہ قبیلہ اوس کا آدمی ہو تو مجھ کو بتلائیے میں ابھی گردن مارنے کا حکم دیتا ہوں تم میں کوئی اس کا تدارک کر سکتا ہے؟ تو سب سے پہلے انہوں نے اٹھ کر کہا تھا کہ قبیلہ اوس کا آدمی ہو تو مجھ کو بتلائیے میں ابھی گردن مارنے کا حکم دیتا ہوں؟“

اس وقت اسی محبت صادق اور عاشق جاں نثار نے وفات پائی تھی۔ اس واقعہ کی

اہمیت اس سے اور بڑھ جاتی ہے کہ فرشتے جنازہ میں موجود تھے آنحضرت ﷺ نے ارشاد فرمایا کہ ان کی موت سے عرش مجید جنبش میں آ گیا ہے! ایک انصاری فخریہ کہتا ہے:

واما اهتز عرش الله من موت هالك
سمعا به الا سعد ابی عمرو
”کسی مرنے والے کی موت پر خدا کا عرش نہیں ہلا مگر سعد ابی عمرو کی موت پر“

حلیہ:

حلیہ یہ تھا کہ قد دراز بدن دوہرا۔

اولاد:

دو بیٹے تھے عمرو اور عبداللہ دونوں صحابی تھے اور بیعت رضوان میں شریک تھے۔

فضل و کمال:

جیسا کہ اوپر معلوم ہوا حضرت سعد رضی اللہ عنہ کا انتقال اوائل اسلام میں ہوا تھا آنحضرت ﷺ کے فیض صحبت سے انہوں نے ۵ برس فائدہ اٹھایا۔ اس عرصہ میں بہت سی حدیثیں سنی ہوں گی، لیکن چونکہ روایات کا سلسلہ آنحضرت ﷺ کے بعد قائم ہوا اس لیے ان کی روایتیں اشاعت نہ پا سکیں۔ صحیح بخاری میں حضرت عبداللہ بن مسعود کی ایک روایت مذکور ہے جس میں ان کے عمرہ کا ذکر آیا ہے حضرت انس رضی اللہ عنہ کی ایک حدیث ہے جس میں سعد بن ربیع کے احد میں قتل ہونے کا تذکرہ ہے

مناقب و اخلاق:

اخلاقی حیثیت سے حضرت سعد بڑے درجہ کے انسان تھے حضرت عائشہ رضی اللہ عنہا فرماتی ہیں ”رسول اللہ کے سب سے بڑھ کر عبدالاشہل کے تین آدمی تھے سعد بن معاذ“ اسید بن خصیر اور عباد بن بشر۔

۱۔ صحیح بخاری ص ۵۳۶ جلد ۱۔

۲۔ ترمذی ص ۲۹۵۔

وہ خود کہتے ہیں کہ یوں تو میں ایک معمولی آدمی ہوں لیکن تین چیزوں میں جس رتبہ تک پہنچنا چاہیے پہنچ چکا ہوں، پہلی بات یہ ہے کہ رسول اللہؐ سے جو حدیث سنتا ہوں اس کے منجانب اللہ ہونے کا یقین رکھتا ہوں، دوسرے نماز میں کسی طرف خیال نہیں کرتا، تیسرے جنازہ کے ساتھ رہتا ہوں تو منکر نکیر کے سوال کی فکر دامن گیر رہتی ہے۔

سعید بن مسیب کہتے ہیں کہ یہ خصلتیں پیغمبروں میں ہوتی ہیں۔

آنحضرت ﷺ کو ان کے اعمال پر جو اعتماد تھا وہ حدیث سے معلوم ہو سکتا ہے جس میں مردہ کو قبر میں دبانے کا ذکر آیا ہے، اس کا ایک فقرہ یہ بھی ہے کہ اگر قبر کی تنگی سے کوئی نجات پاسکتا تو سعد بن معاذ نجات پاتے۔^۱ ایک مرتبہ کسی نے آنحضرتؐ کے پاس حریر کا جبہ بھیجا تھا، صحابہ اس کو چھوتے اور اس کی نرمی پر تعجب کرتے، آنحضرتؐ نے فرمایا کہ تم کو اس کی نرمی پر تعجب ہے، حالانکہ جنت میں سعد بن معاذ کے رومال اس سے بھی زیادہ نرم ہیں۔^۲



۱۔ اخرجہ احمد والبیہقی عن عائشہ بنی خا۔

۲۔ صحیح بخاری ص ۵۳۶ جلد ۱۔

حضرت سعد بن عبادہؓ

نام و نسب اور ابتدائی حالات:

سعد نام ابو ثابت و ابو قیس کنیت اسید الخزرج لقب قبیلہ خزرج کے خاندان ساعدہ سے ہیں سلسلہ نسب یہ ہے سعد بن عبادہ بن ولیم بن حارثہ ابن حزام بن خزیمہ بن ثعلبہ بن طریف بن خزرج بن ساعدہ بن کعب بن خزرج اکبر۔

والدہ کا نام عمر و بنت مسعود تھا اور صحابیہ تھیں۔ ۵ھ میں فوت ہوئیں۔

حضرت سعد کے دادا ولیم قبیلہ خزرج کے سردار اعظم تھے اور مدینہ کے مشہور مخیر تھے خاندان ساعدہ کی عظمت و جلالت کا سکہ انہی نے بٹھایا مذہباً بت پرست تھے اور منات کی پوجا کرتے تھے جو مکہ میں مقام مشلل پر نصب تھا۔ ہر سال دس اونٹ اس کو نذر چڑھاتے تھے۔

حضرت سعد کے والد عبادہ باپ کے خلف الرشید تھے اسی شان سے اپنی زندگی بسر کی اور اپنے بیٹے کے لیے مندا مارت و ریاست چھوڑ گئے۔

تعلیم و تربیت:

عرب کے قاعدہ کے مطابق تیر اندازی اور تیراکی سکھائی گئی اگرچہ انصار میں ایک آدمی بھی لکھنا نہیں جانتا تھا لیکن حضرت سعد کی تعلیم میں جو اہتمام ہوا اس کا اندازہ اس سے ہو سکتا ہے کہ وہ جاہلیت میں ہی نہایت عمدہ عربی لکھ لیتے تھے۔

ان تینوں چیزوں میں اس درجہ کمال بہم پہنچایا کہ استاد ہو گئے۔ اسی بناء پر لوگوں نے "کامل" کا لقب دیا۔

اسلام:

عقبہ ثانیہ میں اسلام قبول کیا اور ان کا شمار پایہ کے صحابہ میں کیا گیا چنانچہ بخاری

۱ طبقات ابن سعد ص ۱۴ مغازی آنحضرت ﷺ۔ ۲ تہذیب اجذب ص ۷۵ جلد ۳۔

میں ہے وقان اذا قدم فی الاسلام یعنی بڑے پایہ کے مسلمان تھے یا

بیعت عقبہ جس شان سے ہوئی انصار کے جس قدر آدمی اس میں شامل ہوئے جن میں اہم شرائط پر بیعت کا انعقاد ہوا۔ یہ کام اگرچہ خفیہ اور نہایت خفیہ تھا لیکن پوشیدہ نہیں رہ سکتا تھا قریش کو ہر وقت آنحضرت ﷺ کی فکر لاحق رہتی تھی چنانچہ جس وقت آپ رات کے وقت مکہ سے باہر انصار سے بیعت لے رہے تھے جبل ابوقبیس پر کوئی شخص چیخ چیخ کر کہہ رہا تھا کہ دیکھنا! سعد مسلمان ہوئے تو محمدؐ بالکل نذر ہو جائے گا۔

قریش کے کان میں اگرچہ یہ آواز پہنچ گئی تاہم ان کا خیال ادھر منتقل نہ ہوا۔ وہ قضاہ اور تمیم کے سعد نامی اشخاص کو سمجھے اس وجہ سے بیعت میں مزاحمت نہ کی۔

دوسری رات کو پھر اسی پہاڑ سے چند شعر سنے گئے جن میں صاف صاف ان کا نام و نشان موجود تھا۔ قریش کو سخت حرمت ہوئی اور تحقیق واقعہ کے لیے انصار کے فرد و گاہ میں آئے عبداللہ ابن ابی بن سلول سے کہ قبیلہ خزرج کا رئیس تھا گفتگو ہوئی اس نے اس واقعہ سے بالکل لاعلمی ظاہر کی یہ لوگ چلے گئے تو مسلمانوں نے یاجج کا راستہ لیا قریش نے ہر طرف تاکہ بندی کرا دی تھی۔ سعد بن عبادہ اتفاق سے ہاتھ لگ گئے کافروں نے ان کو پکڑ کر ہاتھ گردن سے باندھ دیئے اور بال کھینچ کھینچ کر زد و کوب کرتے ہوئے مکہ لائے، مکہ میں مطعم بن عدی نہایت شریف انسان تھا ابتداءً اسلام میں اس نے آنحضرت ﷺ کی بڑی خدمت کی تھی اس نے حارث بن امیہ بن عبد شمس کو ساتھ لیا اور ان کو پہچان کر قریش کے پنجہ ظلم و ستم سے نجات دلائی۔

ادھر انصار میں بڑی کھلبلی پڑی تھی مجلس شوریٰ قائم ہوئی جس میں طے پایا کہ چاہے جانیں خطرہ میں کیوں نہ پڑ جائیں مگر مکہ واپس جا کر سعد کا پتہ لگانا چاہیے۔ ان کا یہ ارادہ ابھی قوت سے فعل میں نہ آیا تھا کہ سعد آتے ہوئے نظر آئے اور ان کو لے کر سیدھے مدینہ روانہ ہو گئے۔

۱ صحیح بخاری۔ ج ۱، صفحہ ۵۶۳۔ ج ۲، صفحہ ۱۵۰۔ ج ۳، صفحہ ۱۵۰۔ ج ۴، صفحہ ۱۵۰۔ ج ۵، صفحہ ۱۵۰۔ ج ۶، صفحہ ۱۵۰۔ ج ۷، صفحہ ۱۵۰۔ ج ۸، صفحہ ۱۵۰۔ ج ۹، صفحہ ۱۵۰۔ ج ۱۰، صفحہ ۱۵۰۔ ج ۱۱، صفحہ ۱۵۰۔ ج ۱۲، صفحہ ۱۵۰۔ ج ۱۳، صفحہ ۱۵۰۔ ج ۱۴، صفحہ ۱۵۰۔ ج ۱۵، صفحہ ۱۵۰۔ ج ۱۶، صفحہ ۱۵۰۔ ج ۱۷، صفحہ ۱۵۰۔ ج ۱۸، صفحہ ۱۵۰۔ ج ۱۹، صفحہ ۱۵۰۔ ج ۲۰، صفحہ ۱۵۰۔ ج ۲۱، صفحہ ۱۵۰۔ ج ۲۲، صفحہ ۱۵۰۔ ج ۲۳، صفحہ ۱۵۰۔ ج ۲۴، صفحہ ۱۵۰۔ ج ۲۵، صفحہ ۱۵۰۔ ج ۲۶، صفحہ ۱۵۰۔ ج ۲۷، صفحہ ۱۵۰۔ ج ۲۸، صفحہ ۱۵۰۔ ج ۲۹، صفحہ ۱۵۰۔ ج ۳۰، صفحہ ۱۵۰۔ ج ۳۱، صفحہ ۱۵۰۔ ج ۳۲، صفحہ ۱۵۰۔ ج ۳۳، صفحہ ۱۵۰۔ ج ۳۴، صفحہ ۱۵۰۔ ج ۳۵، صفحہ ۱۵۰۔ ج ۳۶، صفحہ ۱۵۰۔ ج ۳۷، صفحہ ۱۵۰۔ ج ۳۸، صفحہ ۱۵۰۔ ج ۳۹، صفحہ ۱۵۰۔ ج ۴۰، صفحہ ۱۵۰۔ ج ۴۱، صفحہ ۱۵۰۔ ج ۴۲، صفحہ ۱۵۰۔ ج ۴۳، صفحہ ۱۵۰۔ ج ۴۴، صفحہ ۱۵۰۔ ج ۴۵، صفحہ ۱۵۰۔ ج ۴۶، صفحہ ۱۵۰۔ ج ۴۷، صفحہ ۱۵۰۔ ج ۴۸، صفحہ ۱۵۰۔ ج ۴۹، صفحہ ۱۵۰۔ ج ۵۰، صفحہ ۱۵۰۔ ج ۵۱، صفحہ ۱۵۰۔ ج ۵۲، صفحہ ۱۵۰۔ ج ۵۳، صفحہ ۱۵۰۔ ج ۵۴، صفحہ ۱۵۰۔ ج ۵۵، صفحہ ۱۵۰۔ ج ۵۶، صفحہ ۱۵۰۔ ج ۵۷، صفحہ ۱۵۰۔ ج ۵۸، صفحہ ۱۵۰۔ ج ۵۹، صفحہ ۱۵۰۔ ج ۶۰، صفحہ ۱۵۰۔ ج ۶۱، صفحہ ۱۵۰۔ ج ۶۲، صفحہ ۱۵۰۔ ج ۶۳، صفحہ ۱۵۰۔ ج ۶۴، صفحہ ۱۵۰۔ ج ۶۵، صفحہ ۱۵۰۔ ج ۶۶، صفحہ ۱۵۰۔ ج ۶۷، صفحہ ۱۵۰۔ ج ۶۸، صفحہ ۱۵۰۔ ج ۶۹، صفحہ ۱۵۰۔ ج ۷۰، صفحہ ۱۵۰۔ ج ۷۱، صفحہ ۱۵۰۔ ج ۷۲، صفحہ ۱۵۰۔ ج ۷۳، صفحہ ۱۵۰۔ ج ۷۴، صفحہ ۱۵۰۔ ج ۷۵، صفحہ ۱۵۰۔ ج ۷۶، صفحہ ۱۵۰۔ ج ۷۷، صفحہ ۱۵۰۔ ج ۷۸، صفحہ ۱۵۰۔ ج ۷۹، صفحہ ۱۵۰۔ ج ۸۰، صفحہ ۱۵۰۔ ج ۸۱، صفحہ ۱۵۰۔ ج ۸۲، صفحہ ۱۵۰۔ ج ۸۳، صفحہ ۱۵۰۔ ج ۸۴، صفحہ ۱۵۰۔ ج ۸۵، صفحہ ۱۵۰۔ ج ۸۶، صفحہ ۱۵۰۔ ج ۸۷، صفحہ ۱۵۰۔ ج ۸۸، صفحہ ۱۵۰۔ ج ۸۹، صفحہ ۱۵۰۔ ج ۹۰، صفحہ ۱۵۰۔ ج ۹۱، صفحہ ۱۵۰۔ ج ۹۲، صفحہ ۱۵۰۔ ج ۹۳، صفحہ ۱۵۰۔ ج ۹۴، صفحہ ۱۵۰۔ ج ۹۵، صفحہ ۱۵۰۔ ج ۹۶، صفحہ ۱۵۰۔ ج ۹۷، صفحہ ۱۵۰۔ ج ۹۸، صفحہ ۱۵۰۔ ج ۹۹، صفحہ ۱۵۰۔ ج ۱۰۰، صفحہ ۱۵۰۔

ج ۱۵۰، صفحہ ۱۵۰۔ ج ۱۵۱، صفحہ ۱۵۰۔ ج ۱۵۲، صفحہ ۱۵۰۔ ج ۱۵۳، صفحہ ۱۵۰۔ ج ۱۵۴، صفحہ ۱۵۰۔ ج ۱۵۵، صفحہ ۱۵۰۔ ج ۱۵۶، صفحہ ۱۵۰۔ ج ۱۵۷، صفحہ ۱۵۰۔ ج ۱۵۸، صفحہ ۱۵۰۔ ج ۱۵۹، صفحہ ۱۵۰۔ ج ۱۶۰، صفحہ ۱۵۰۔ ج ۱۶۱، صفحہ ۱۵۰۔ ج ۱۶۲، صفحہ ۱۵۰۔ ج ۱۶۳، صفحہ ۱۵۰۔ ج ۱۶۴، صفحہ ۱۵۰۔ ج ۱۶۵، صفحہ ۱۵۰۔ ج ۱۶۶، صفحہ ۱۵۰۔ ج ۱۶۷، صفحہ ۱۵۰۔ ج ۱۶۸، صفحہ ۱۵۰۔ ج ۱۶۹، صفحہ ۱۵۰۔ ج ۱۷۰، صفحہ ۱۵۰۔ ج ۱۷۱، صفحہ ۱۵۰۔ ج ۱۷۲، صفحہ ۱۵۰۔ ج ۱۷۳، صفحہ ۱۵۰۔ ج ۱۷۴، صفحہ ۱۵۰۔ ج ۱۷۵، صفحہ ۱۵۰۔ ج ۱۷۶، صفحہ ۱۵۰۔ ج ۱۷۷، صفحہ ۱۵۰۔ ج ۱۷۸، صفحہ ۱۵۰۔ ج ۱۷۹، صفحہ ۱۵۰۔ ج ۱۸۰، صفحہ ۱۵۰۔ ج ۱۸۱، صفحہ ۱۵۰۔ ج ۱۸۲، صفحہ ۱۵۰۔ ج ۱۸۳، صفحہ ۱۵۰۔ ج ۱۸۴، صفحہ ۱۵۰۔ ج ۱۸۵، صفحہ ۱۵۰۔ ج ۱۸۶، صفحہ ۱۵۰۔ ج ۱۸۷، صفحہ ۱۵۰۔ ج ۱۸۸، صفحہ ۱۵۰۔ ج ۱۸۹، صفحہ ۱۵۰۔ ج ۱۹۰، صفحہ ۱۵۰۔ ج ۱۹۱، صفحہ ۱۵۰۔ ج ۱۹۲، صفحہ ۱۵۰۔ ج ۱۹۳، صفحہ ۱۵۰۔ ج ۱۹۴، صفحہ ۱۵۰۔ ج ۱۹۵، صفحہ ۱۵۰۔ ج ۱۹۶، صفحہ ۱۵۰۔ ج ۱۹۷، صفحہ ۱۵۰۔ ج ۱۹۸، صفحہ ۱۵۰۔ ج ۱۹۹، صفحہ ۱۵۰۔ ج ۲۰۰، صفحہ ۱۵۰۔

غزوات اور عام حالات:

چند مہینوں کے بعد جناب رسول اللہ ﷺ بھی مدینہ تشریف لائے۔ اس وقت یثرب کا ہر گلی کوچہ شادمانی اور مسرت کا تماشا گاہ تھا، دارابی ایوبؓ میں پہنچتے ہی تحفوں اور ہدیوں کا سلسلہ شروع ہو گیا، حضرت سعدؓ کے مکان سے ایک بڑا پیالہ شید اور عراق سے بھرا پہنچا۔^۱ ہجرت سے کچھ مہینوں کے بعد اسلام کی تحریک نشوونما پانے لگی، ۲ صفر، ہجری میں آنحضرت ﷺ ابواء ایک بستی میں جو مکہ کی طرف واقع تھی، قریش کی فکر میں تشریف لے گئے اس لشکر میں کوئی انصاری نہ تھا، حضرت سعدؓ ہی تھے، کو مدینہ میں اپنا جانشین چھوڑ گئے۔^۲ اسی سنہ میں بدر کا معرکہ پیش آیا، حضرت سعدؓ کی شرکت میں لوگوں نے اختلاف کیا ہے بخاری اور مسلم ان کی شرکت ثابت کرتے ہیں لیکن صاحب طبقات کو انکار ہے۔ لیکن صحیح یہ ہے کہ وہ بدر میں شریک نہ تھے، علامہ ابن حجر عسقلانی نے بھی اسی خیال کی تائید کی ہے اور مسلم کے الفاظ سے اپنے دعویٰ پر نہایت لطیف استشہاد کیا ہے۔^۳

ابن سعد نے طبقات میں ان کا ذکر اس جماعت کے طبقہ اولیٰ میں کیا ہے جو بدر میں شریک نہ تھے اور اس کے ذیل میں لکھا ہے کہ سعدؓ نے غزوہ کا سامان کیا تھا، لیکن کتے نے کاٹ کھایا اور وہ اپنے ارادے سے باز آئے، آنحضرت ﷺ نے سنا تو فرمایا کہ افسوس ان کو شرکت کی بڑی حرص تھی،^۴ تاہم مال غنیمت میں حصہ لگایا اور اصحاب بدر میں شامل کیا۔^۵ غزوہ بدر، عہد نبوت کے غزوات میں سب سے پہلا مشہور غزوہ ہے، آنحضرت ﷺ کو اب تک اگرچہ چار غزوے اور چار سرایا پیش آچکے تھے، لیکن انصار کی ان میں سے ایک میں بھی شرکت نہ تھی۔ اس کا سبب جیسا کہ ظاہر ہے یہ تھا کہ انصار کی طرف سے بیعت میں صرف اس قدر وعدہ کیا گیا تھا کہ جو مدینہ پر چڑھ کر آئے گا اس کو وہ روکیں گے۔ مدینہ کے باہر جو معرکے ہوں ان کا اس میں کوئی تذکرہ نہ تھا۔

اس بنا پر آنحضرت ﷺ نے اس مہم اعظم کا ارادہ کیا تو انصار کو شریک کرنے کے

۱ طبقات ابن سعد ص ۱۶۱ جلد ۱م اول - ۲ ایضاً ص ۳ مغازی آنحضرت ﷺ۔

۳ فتح الباری ص ۲۲۳ جلد ۷ - ۴ اصحاب ص ۸۰ جلد ۳

لیے رائے و مشورہ ضروری سمجھا ایک مجمع میں جنگ کا مسئلہ پیش ہوا حضرت ابو بکرؓ نے اٹھ کر رائے دی۔ پھر حضرت عمرؓ اٹھے لیکن آنحضرتؐ نے التفات نہ کیا حضرت سعدؓ جو پیش سمجھ گئے اٹھ کر کہا کہ شاید ہم لوگ مراد ہیں؟ تو اے رسول اللہ! اس ذات کی قسم جس کے ہاتھ میں میری جان ہے! اگر آپ سمندر کا حکم دیں تو اسے پامال کر ڈالیں اور خشکی کا حکم ہو تو برک غماد (یعنی کے ایک موضع کا نام ہے) تک اونٹوں کے پلچے پکھلا دیں! آنحضرتؐ یہ سن کر بہت خوش ہوئے اور تیاری کا حکم دے دیا۔

تذکرہ نویسوں نے اسی روایت سے شرکت بدر پر استدلال کیا ہے حالانکہ اس میں مذکور ہے کہ جب ابوسفیان کے آنے کی خبر معلوم ہوئی تو آنحضرتؐ نے مشورہ کیا اور یہ بالکل مطابق واقعہ ہے لیکن اس کے بعد کا واقعہ وہ ہے جس کو ابن سعد روایت کرتے ہیں۔ اس بنا پر طبقات کی روایت صحیح مسلم کے منافی نہیں بلکہ اس کے اجمال کی تفصیل اور ابہام کی توضیح ہے۔

بدر گے بعد غزوہ احد واقع ہوا مشرکین اس سرد سامان سے آئے تھے کہ مدینہ والوں پر خوف طاری ہو گیا تھا۔ شہر میں تمام رات جمعہ کی شب کو سپہ رہا اس موقع پر حضرت سعدؓ چند اکابر انصار کے ساتھ مسجد نبویؐ میں ہتھیار لگائے رسول اللہ کے مکان کی حفاظت کر رہے تھے۔ جمعہ کے دن شوال کی ۶ تاریخ کو لڑائی کی تیاریاں ہوئیں آنحضرتؐ نے نیزے منگوا کر تین پھریرے لگائے اور خزرج کا علم حضرت سعدؓ بن عبادہ کے سپرد کیا۔

یہ انتظامات مکمل ہوئے تو آنحضرتؐ کو گھوڑے پر سوار ہو کر نکلے حضرت سعدؓ بن عبادہ اور حضرت سعدؓ بن معاذ اوس و خزرج کے سردار ز رہیں پہنچے اور جھنڈے لیے آگے آگے دوڑ رہے تھے۔ بیچ میں آنحضرتؐ اور دانہ بنے بائیں مہاجرین و انصار کا لشکر تھا۔ کوکب نبوت اس شان سے نمایاں ہوا تو چشم کفر خیرہ ہو گئی اور منافقین کے دل دمل اٹھے۔ سینچر کے دن احد کے میدان میں معرکہ قتال برپا ہوا لڑائی اس شدت کی تھی کہ

۱ صحیح مسلم ص ۸۳ جلد ۲۔ ۲ اصل الفاظ یہ ہیں ان رسول اللہ صلی اللہ علیہ و سلم شانہ و جبین بلعہ اقبال

اسی سعیدان صحیح مسلم ص ۸۳ جلد ۲۔ ۳ طبقات ابن سعد ص ۲۶ حصہ ۲۶۔ ۴ ابیضا ص ۲۷۔

مسلمانوں کے پیر اکٹڑ گئے لیکن میدان میں رسول اللہ ﷺ کے آگے تھے مہاجرین اور انصار میں صرف ۱۲ آدمی آپ کے ساتھ تھے حضرت سعد رضی اللہ عنہ کو بھی بعض لوگوں نے انہی میں شامل کیا ہے غزوہ مرسیع (مصطلق) میں جو ۵ ہجری میں ہوا تھا ان کو یہ اعزاز حاصل ہوا کہ اوس و خزرج دونوں جماعتوں کا علم ان کو تفویض کیا گیا۔

غزوہ خندق میں جو اسی سنہ میں ہوا تھا آنحضرت ﷺ نے ان کو اور حضرت سعد بن معاذ کو بلا کر مشورہ کیا کہ عیینہ بن حصن کو مدینہ کی پیداوار کا ایک ٹلٹ اس شرط پر دینا چاہتا ہوں کہ قریش کو چھوڑ کر واپس جائے وہ نصف مانگتا ہے اب تمہاری کیا رائے ہے؟ انہوں نے کہا یا رسول اللہ! اگر یہ وحی ہے تو انکار کی مجال نہیں ورنہ اس کی بات کا جواب تو صرف تمہارے خدا کی قسم! ہم اس کو پھل کی بجائے تمہارے پھل دیں گے آنحضرت نے فرمایا کہ وحی نہیں اور وحی آتی تو تم سے پوچھنے کی کیا حاجت تھی عرض کیا تو پھر تمہارے ہم نے جاہلیت میں بھی ایسی ذلت کبھی گوارا نہیں کی اور اب تو آپ کی وجہ سے اللہ نے ہم کو ہدایت دی معزز اور مکرم کیا پھر کیا وجہ ہے؟ آنحضرت ﷺ اس گفتگو سے بہت مسرور ہوئے اور دونوں کے لیے دعائے خیر فرمائی خندق کے معرکہ میں بھی انصار کا علم حضرت سعد بن عبادہ کے پاس تھا ۶ھ میں آنحضرت ﷺ نے غابہ پر حملہ کیا اور سعد کو ۳۰۰ آدمیوں کا افسر مقرر کر کے مدینہ کی حفاظت کے لیے چھوڑ گئے۔

وہاں امداد کی ضرورت ہوئی مدینہ میں خبر پہنچی تو حضرت سعد نے ۱۰ اونٹ اور چھوہاروں کے بہت سے گھسے روانہ کیے جو رسول اللہ ﷺ کو ذی قرد میں مل گئے۔

۶ھ میں غزوہ حدیبیہ اور بیعت رضوان پیش آئی۔ وہ دونوں میں موجود تھے۔ غزوہ خیبر (۶ھ) میں اسلامی لشکر میں تین جہنڈے تھے جن میں سے ایک حضرت سعد کے پاس تھا۔

۱۔ زرقانی ص ۴۰ جلد ۲۔ ۲۔ طبقات ص ۳۵ حصہ مغازی۔ ۳۔ استیعاب ص ۵۶۳ جلد ۲۔

۴۔ طبقات ص ۳۸ حصہ مغازی۔ ۵۔ ایضاً ص ۵۸۔ ۶۔ طبقات ص ۵۸۔

۷۔ طبقات ص ۷۷ حصہ مغازی۔

فتح مکہ میں خود رسول اللہ ﷺ کا راہت لہا (جھنڈا) حضرت سعدؓ کے پاس تھا۔ فوج اسلام کا ایک ایک دستہ شہر جا رہا تھا اور ابوسفیانؓ، حضرت عباسؓ کے ساتھ کھڑے یہ تماشا دیکھ رہے تھے۔ انصار جن کے آگے آگے حضرت سعدؓ تھے اس شان سے گزرے کہ ابوسفیان کی آنکھیں خیرہ ہو گئیں، پوچھا یہ کون لوگ ہیں؟ حضرت عباسؓ نے جواب دیا کہ یہ انصار ہیں، ان پر سعد بن عبادہ افسر ہیں اور جھنڈا بھی ان ہی کے ہاتھ میں ہے۔ قریب پہنچے تو ابوسفیان کو پکارا دیکھنا! آج کیسی لڑائی ہوگی! آج کعبہ حلال ہو جائے گا۔

ابوسفیان کا دل اپنی سابق حرکتوں کے سبب سے یونہی تھوڑا تھوڑا تھا، حضرت عباسؓ سے کہا آج تو خوب لڑائی ہوگی۔ حضرت سعدؓ کے بعد خود رسول اللہ ﷺ کا دستہ سامنے سے گزرا تو ابوسفیان پکارا ”یا رسول اللہ! اللہ اپنی قوم پر رحم کیجیے۔ آپ کو خدا نے رحیم اور نیکو کار بنایا ہے، سعد مجھ کو دھمکا گئے ہیں کہ ملحمہ عظمیٰ آج ہی ہے، آج قریش کا خاتمہ ہو جائے گا“

ابوسفیان کی آواز پر کئی آوازیں اٹھیں، حضرت عثمانؓ اور حضرت عبدالرحمنؓ ابن عوف نے کہا ”ہمیں خوف ہے کہ حضرت سعد کا جوش انتقام تازہ نہ ہو جائے“ ضرار بن خطاب فہری نے چند شعر کہتے تھے ایک شخص کو کہا کہ رسول اللہ ﷺ کے سامنے جا اور ان کو پڑھ کر فریاد کر:

یابنی الہدی الیک لجاحی قریش ولات حین لجاحین ضاقت علیہم
سعة الارض عاداہم الہ السماء ان سعدا یرید قاصمة الظہر باہل
الحجون والبطحاء.

”یا رسول اللہ! آپ کے دامن میں قریش نے اس وقت پناہ لی ہے جب کہ ان کے لیے کوئی جائے پناہ نہیں۔ جب کہ ان پر فراخی کے باوجود زمین تنگ ہے اور آسمان کا خدا ان کا دشمن ہو گیا ہے۔ سعد اہل مکہ کی پیٹھ توڑنا چاہتا ہے۔“

اسی طرح کے اور بہت سے شعر تھے آنحضرت ﷺ نے اشعار سنے تو دریاے رحمت موجزن ہو گیا ارشاد ہوا کہ سعد نے جھوٹ کہا آج کعبہ کی عظمت دو بالا ہوگی۔ آج

کعبہ کو غلاف پہنایا جائے گا اس کے بعد حضرت علی رضی اللہ عنہ کو بھیجا کہ سعد سے جھنڈا لے کر ان کے بیٹے قیس کو دے دو حضرت سعد نے انکار کیا اور کہا کہ اس کا کیا ثبوت ہے کہ تم کو رسول اللہ نے بھیجا ہے آنحضرت ﷺ نے اپنا عمامہ بھیجا تو انہوں نے بیٹے کے ہاتھ میں جھنڈا دے دیا، لیکن جو خطرہ رسول اللہ ﷺ کو سعد سے تھا وہی ان کو اپنے بیٹے سے ہوا درخواست کی کہ قیس کے سوا کسی اور شخص کے سپرد کیجئے آنحضرت ﷺ نے حضرت زبیر بن عوام کے سپرد کیا صحیح بخاری میں جو آیا ہے کہ رسول اللہ ﷺ کا علم حضرت زبیر کے پاس تھا اس کا یہی مطلب ہے۔^۱

فتح مکہ کے بعد حنین کا معرکہ ہوا۔ اس میں قبیلہ خزرج کا علم حضرت سعد کے پاس تھا۔ ان غزوات کے علاوہ بھی جو غزوات یا مشاہدہ عہد نبوی میں پیش آئے ان میں حضرت سعد رضی اللہ عنہ کی نمایاں شرکت رہی میدان جنگ میں انصار کے وہی علمبردار ہوتے تھے۔
سقیفہ بنی ساعدہ:

اللہ میں آنحضرت ﷺ نے انتقال فرمایا، مدینہ کا علاقہ انصار کی قدیم ملکیت تھا۔ اس کے ماسوا آغاز اسلام میں رسول اللہ ﷺ کی سب سے بڑی مدد انصار نے کی تھی جس زمانہ میں کہ اسلام بے خانماں تھا رسول اللہ تمام قبائل عرب پر اپنے کو پیش کرتے تھے کہ مجھ کو مکہ سے اپنے وطن لے چلو، لیکن قریش کے دہ بے ورعب کی وجہ سے کوئی حامی نہیں بھرتا تھا۔ انصار کے ایک مختصر قافلہ نے جو صرف ۷۰ اشخاص پر مشتمل تھا "عرب و عجم" کی جنگ پر آنحضرت ﷺ سے مکہ آ کر بیعت کی اور آپ کو اپنے وطن میں مدعو کیا۔

عہد نبوت میں جو غزوات پیش آئے ان میں تعداد جاں بازی فدائیت سب سے زیادہ انہی لوگوں سے ظاہر ہوئی۔ حضرت قتادہ فرمایا کرتے تھے کہ قبائل عرب میں کوئی قبیلہ انصار سے زیادہ شہدانہ لاسکے گا۔ میں نے حضرت انس سے سنا کہ احد میں ۷۰ ہیر معونہ میں ۷۰ اور یمامہ میں ۷۰ انصاری شہید ہوئے تھے۔^۲

۱ صحیح بخاری ص ۶۱۳ ج ۲ و فتح الباری ص ۷ جلد ۱، استیعاب ص ۵۶۳ ج ۲ سے یہ واقعات لیے گئے ہیں۔

۲ طبقات ابن سعد ص ۱۰۸ حصہ مغازی۔ ۳ صحیح بخاری ص ۵۸۴ جلد ۲۔

ان باتوں کے ساتھ قرآن مجید اور حدیث میں ان کے فضائل و مناقب کثرت سے بیان کیے گئے ہیں۔ اس بنا پر انصار کے دل میں خلافت کا خیال پیدا ہونا ایک فطری امر تھا۔ انصار میں دو بزرگ تمام قوم کے پیشوا اور سردار تسلیم کیے جاتے تھے، حضرت سعد بن عبادہ اور حضرت سعد بن معاذ، حضرت سعد بن معاذ آنحضرت کے عہد میں انتقال کر چکے تھے، صرف حضرت سعد بن عبادہ باقی تھے۔ جن کا اوس و خزرج میں وجاہت و امارت کے لحاظ سے کوئی حریف و مقابل نہ تھا۔

آنحضرت ﷺ نے وفات پائی تو سفینہ بنی ساعدہ میں جو انصار کا دارالندوہ اور حضرت سعد بن عبادہ رضی اللہ عنہ کی ملکیت تھا لوگ جمع ہوئے، سعد بیمار تھے۔ لوگ ان کو بلوا لائے، وہ کپڑا اوڑھے ہوئے مسند پر آ کر بیٹھ گئے اور نکیہ سے ٹیک لگالی اور اپنے اعزہ سے کہا کہ میری آواز دور تک نہ پہنچے گی، جو میں کہوں اس کو با آواز بلند لوگوں تک پہنچاؤ۔ تقریر کا ما حاصل یہ تھا کہ انصار کو جو شرف اور سبقت فی الدین حاصل ہے، عرب کے کسی قبیلہ کو حاصل نہیں، آنحضرت ﷺ ۱۰ برس سے زیادہ اپنی قوم میں رہے لیکن ان کی کسی نے نہ سنی۔ جو لوگ ان پر ایمان لائے وہ تعداد میں بہت کم تھے۔ ان میں نہ تو رسول اللہ ﷺ کی حفاظت کی طاقت تھی نہ دین کے بلند کرنے کی قوت، وہ تو خود اپنی حفاظت سے عاجز تھے۔

خدا نے جب تم کو فضیلت دینا چاہی تو یہ سامان بہم پہنچایا کہ تم ایمان لائے، رسول اور اصحاب کو پناہ دی، اپنے سے رسول اللہ ﷺ کو عزیز سمجھا، ان کے اعداء سے جہاد کیا۔ یہاں تک کہ تمام عرب طوعاً یا کرہاً خلافت الہی میں شامل ہو گیا اور بعید و قریب سب نے گردنیں ڈال دیں، پس یہ تمام مفتوحہ علاقہ تمہاری تلواروں کا مرہون منت ہے، رسول اللہ ﷺ زندگی بھر تم سے خوش رہے اور وفات کے وقت بھی خوش گئے، اس بنا پر تم سے زیادہ خلافت کا کوئی مستحق نہیں۔“

تقریر ختم ہوئی تو تمام مجمع نے یک زبان ہو کر کہا کہ رائے تو نہایت معقول اور سائب ہے، ہمارے نزدیک اس منصب کے لیے آپ سے زیادہ کوئی موزوں نہیں، ہم آپ ہی کو خلیفہ بنائیں گے۔ اس کے بعد آپس میں گفتگو شروع ہوئی کہ مہاجرین کے دعوئے خلافت کا کیا جواب ہوگا۔ بعضوں نے کہا، یہ کہ دو امیر ہوں، ایک ہمارا اور ایک ان

کا۔ سعد کے کان میں آواز پڑی تو بولے کہ یہ پہلی کمزوری ہے۔

ادھر حضرت عمرؓ کو خبر پہنچ گئی تھی وہ حضرت ابو بکرؓ کو لے کر آ پہنچے حضرت عمرؓ کی مشتعل طبیعت نے تمام مجمع میں آگ لگا دی انصار کے خطباء بار بار تقریر کرتے تھے حضرت عمرؓ اور ان میں سخت کلامی کی نوبت آئی اور اخیر میں کمواریں کھنچ گئیں حضرت ابو بکرؓ نے رنگ بدلتا دیکھ کر حضرت عمرؓ کو روکا اور خود نہایت معرکہ آراء خطبہ دیا اس کے بعد حضرت عمرؓ نے حضرت ابو بکرؓ کی فضیلت بیان کی تو تمام انصار پکاراٹھے کہ نعوذ باللہ ان نتقدم ابا بکرؓ یعنی ہم خدا سے پناہ مانگتے ہیں کہ ابو بکرؓ سے آگے بڑھیں۔

تمام مجمع بیعت کے لیے اٹھا تو لوگوں نے شور مچانا چاہا کہ دیکھنا! سعد کچل نہ جائیں حضرت عمرؓ نے کہا اس کو خدا کچلے سعد اپنی ناکامی پر پہلے سے متاسف تھے سخت برہم ہوئے اور لوگوں سے کہا مجھ کو یہاں سے لے چلو۔

حضرت ابو بکرؓ نے کچھ دنوں بالکل تعرض نہ کیا۔ بعد میں آدمی کو بھیجا کہ یہاں آ کر بیعت کریں۔ انہوں نے بیعت سے قطعاً انکار کیا۔ حضرت عمرؓ نے کہا ان سے ضرور بیعت لیجیے بشر بن سعد انصاری بیٹھے تھے۔ بولے کہ اب وہ انکار کر چکے ہیں کسی طرح بیعت نہ کریں گے مجبور کیجیے گا تو کشت و خون کی نوبت آئے گی۔ وہ اٹھیں گے تو ان کا گھر اور کنبہ بھی حمایت کرے گا جس سے ممکن ہے کہ تمام خزر ج اٹھ کھڑا ہو اس لیے ایک سوتے فتنہ کو جگانا مناسب نہیں ہے۔ میرے خیال میں ان کو یوں ہی چھوڑ دیجیے ایک آدمی ہیں کیا کریں گے؟ اس رائے کو سب نے پسند کیا حضرت سعدؓ حضرت ابو بکرؓ کی خلافت تک مدینہ میں مقیم رہے بعد میں ترک وطن کر کے شام کی سکونت اختیار کی اور دمشق کے قریب حوران کا علاقہ نہایت سرسبز تھا اسی کو اپنے رہنے کے لیے پسند کیا۔

وفات:

۱۵ھ میں وفات پائی۔ کسی نے مار کر غسل خانہ میں ڈال دیا تھا گھر کے لوگوں نے دیکھا تو بالکل جان نہ تھی تمام جسم نیا پڑ گیا تھا قاتل کی بہت تلاش ہوئی لیکن کچھ پتہ

نہ چلا، ایک غیر معلوم سمت سے آواز آئی:

قتلنا سید الخزرج سعد بن عبادہ رمیناہ بسہم فلم یخط فوادہ.

”ہم نے خزرج کے سردار سعد بن عبادہ کو قتل کیا۔ ایک تیر مارا جو خالی نہیں گیا۔“

چونکہ قاتل نہیں ملا اور آواز سنی گئی، بعضوں کا خیال ہوا کہ کسی جن نے قتل کیا ہے۔

اولاد:

تین اولادیں چھوڑیں، قیس (بہت بڑے صحابی ہیں) سعید اسحاق۔

بیوی کا نام فلیبہ تھا، صحابیہ تھیں اور چچا زاد بہن ہوتی تھیں۔

مکان اور جائیداد:

جائیداد بہت تھی، جب مدینہ چھوڑا تو بیٹوں پر تقسیم کر دی، ایک لڑکا پیٹ میں تھا جس کا

حضرت سعد نے حصہ نہیں لگایا تھا۔ جب پیدا ہوا تو حضرت ابو بکرؓ نے قیسؓ سے کہا کہ اپنے

باپ کی تقسیم فتح کر دو کیونکہ ان کے فوت ہونے کے بعد لڑکا پیدا ہوا ہے۔ قیس نے کہا باپ نے

جو کچھ کیا ٹھیک کیا اس کو بدستور قائم رکھوں گا۔ میرا حصہ موجود ہے اس کو وہ لے سکتا ہے۔

حضرت سعدؓ جوڑ: کا مکان بازار مدینہ کی انتہا پر واقع تھا اور جرار سعد کہلاتا تھا۔

ایک مسجد اور چند قلعے بھی تھے۔ ایک مکان بنو حارث میں بھی ان کی ملکیت تھا۔

فضل و کمال:

حدیث کے ساتھ غیر معمولی اعتنا کیا، صحابہؓ کے زمانہ میں کتابت اگرچہ عام ہو گئی

تھی اور قرآن مجید لکھا جا چکا تھا تاہم حدیث لکھنے کا رواج نہ تھا۔ حضرت سعدؓ نے حدیث

لکھی تھی۔ مسند ابن جنبل میں ہے۔

عن اسمعیل بن عمرو بن قیس بن سعد ابن عبادہ عن ابیہ انہم وجدوا

فی کتب اوفی کتاب سعد بن عبادہؓ

”یعنی انہوں نے حضرت سعدؓ کی کتابوں یا کتاب میں پایا۔“

حدیث لکھنے کے ساتھ اس کی تعلیم کے ذریعہ سے اشاعت بھی کی۔ چنانچہ ان کے

بیٹے حضرت عبداللہ بن عباسؓ، ابوامامہ بن سہل، سعید بن مسیبؓ وغیرہ ان سے حدیثیں روایت کرتے ہیں۔

اخلاق و عادات:

حضرت سعدؓ کے مرقع اخلاق میں جو دو سخا کے خال و خط نہایت نمایاں ہیں۔ اسماء الرجال کے مصنف جب ان کا تذکرہ کرتے ہیں تو لکھتے ہیں: 'وکان کثیر الصدقات جدا۔ حضرت سعد رضی اللہ عنہ مشہور فیاض آدمی تھے اور تمام عرب میں یہ بات صرف انہی کو حاصل تھی کہ ان کی چار پشتیں جو دو سخا میں نام آور ہوئیں۔ ان کے دادا (ولیم) باپ (عبادہ) خود بیٹا (قیس) اپنے زمانہ کے مشہور مخیر تھے۔

ولیم کے زمانہ میں خوان کرم اس قدر وسیع تھا کہ معمولاً قلعہ پر سے ایک شخص پکارتا کہ جس کو گوشت اور روغن اور اچھا کھانا مطلوب ہو ہمارے ہاں قیام کرے۔ اس سخاوت عام نے آل ساعدہ کو مدینہ کا حاتم بنا رکھا تھا۔ ولیم کے بعد حضرت سعد رضی اللہ عنہ تک یہی رسم قائم رہی اور ان کے بعد قیس نے اس کو اسی طرح باقی رکھا۔

حضرت عبداللہ بن عمرؓ ایک دفعہ حضرت سعدؓ کے مکان کی طرف سے گزرنے قلعہ نظر آیا تو نافع سے کہا دیکھو یہ سعد کے دادا کا قلعہ ہے جن کے سخاوت و وجود کی تمام مدینہ میں دھوم تھی۔

حضرت سعد رضی اللہ عنہ کی فیاضی افسانہ بزم و انجمن ہے۔ بہت سے قصے مشہور ہیں ہم چند صحیح واقعات اس مقام پر درج کرتے ہیں۔

رسول اللہ ﷺ مدینہ تشریف لائے تو حضرت سعدؓ کے ہاں سے برابر کھانا آتا تھا۔

اصابہ میں ہے: 'کانت حفنة سعد تدور مع النبی صلی اللہ علیہ وسلم فی بیوت ازواجہ۔ صحابہؓ میں اصحاب صفہ کی ایک جماعت تھی جو دور دراز ملکوں سے ہجرت کر کے مدینہ آئی تھی یہاں اس کا منشاء صرف تحصیل علم اور تکمیل مذہب ہوتا تھا رسول اللہ ان لوگوں کو ذی مقدرت صحابہ کے متعلق کر دیتے تھے چنانچہ اور لوگ ایک دو آدمی اپنے ہاں لے جاتے تھے لیکن حضرت سعدؓ ۸۰ آدمیوں کو برابر شام کے کھانے میں مدعو کرتے تھے۔

فطری سخاوت ہر جگہ نمایاں ہوتی تھی ماں نے انتقال کیا تو رسول اللہ ﷺ کے پاس آئے کہ میں صدقہ کرنا چاہتا ہوں مگر کیا صورت ہو؟ آپ نے فرمایا کہ پانی پلاؤ! سقایہ آل سہ جو مدینہ میں ہے اسی صدقہ کا نتیجہ ہے۔

حمیت قومی انتہائی درجہ تک پہنچی ہوئی تھی۔ قضیہ اکھ میں آنحضرت ﷺ نے منبر پر فرمایا کہ ابن ابی نے میرے گھر والوں (حضرت عائشہؓ) کو تہمت لگائی جس سے مجھے سخت تکلیف پہنچی کوئی ہے جو اس کا تدارک کرنے پر آمادہ ہو؟ سہ بن معاذؓ ہی تھے کہ اوس کے سردار تھے بولے کہ میں حاضر ہوں جو حکم ہو بجالاؤں اگر قبیلہ اوس کا آدمی ہے تو ابھی گردن مار دی جائے اور خزرج کا ہے تو جو فرمائیے بجالانے کو تیار ہوں (خزرج اور اوس میں دیرینہ عداوت تھی جاہلیت میں بڑے معرکے کی لڑائیاں ختم ہو چکی تھیں اسلام نے صلح کراچی تاہم دلوں میں کدورت باقی تھی۔ اس بناء پر حضرت سہ بن معاذ کی یہ درخواست کہ خزرج کے معاملہ میں ہم آپ کے حکم کے خنجر ہیں یہ معنی رکھتی تھی کہ اس پر غلبہ پانے کی ایک صورت نکل آئے جو یقیناً خزرج کے لیے ناقابل برداشت تھی) سہ بن معاذ سردار خزرج نے اٹھ کر کہا کہ تم جھوٹ کہتے ہو۔ تم خزرج کو کبھی نہیں قتل کر سکتے اور نہ اس پر قادر ہو۔ اگر تمہارے خاندان (اشہل) کا معاملہ ہوتا تو زبان سے ایسی بات نہ نکلتے۔ اسید بن حضیر نے کہ حضرت سہ بن معاذ کے ابن عم تھے جواب دیا کہ تم یہ کیا کہتے ہو؟ رسول اللہ ﷺ حکم دیں تو ہم ضرور ماریں گے تم منافق ہو اور منافق کی طرف سے لڑ رہے ہو اتنا کہتا تھا کہ دونوں قبیلے جوش میں اٹھ کھڑے ہوئے آنحضرت ﷺ منبر پر تھے آہستہ آہستہ دھیمایا گیا۔ یہاں تک کہ حمیت کا غلغلہ پست ہو گیا۔

جب رسول کا یہ حال تھا کہ اپنے قبیلہ کی پوشیدہ باتیں جو رسول اللہ ﷺ سے متعلق ہوتیں پہنچا دیتے تھے غزوہ ہوازن میں آنحضرت ﷺ نے قریش اور سرداران قریش کو غیبت کی بڑی بڑی رقیں تھیں اور انصار کو کچھ نہ دیا تھا۔ بعض نوجوانوں کو اس

پر ترجیح پر رنج ہوا اور کہا کہ رسول اللہ ﷺ اپنے ہم قوموں کو دیتے ہیں اور ہم کو محروم کرتے ہیں؛ حالانکہ قریش کا خون ہماری تلواروں سے اب تک ٹپک رہا ہے حضرت سعد بن عبادہ نے جا کر رسول اللہ ﷺ سے کہہ دیا کہ یہ خیالات ہیں؛ فرمایا تم کیا کہتے ہو؟ عرض کیا گو میں انصاری ہوں لیکن یہ خیال نہیں؛ ارشاد ہوا کہ جاؤ اور لوگوں کو فلاں خیمہ میں جمع کرو؛ اعلان ہوا تو مہاجرین اور انصار دونوں آئے؛ حضرت سعد نے مہاجرین کو چھانٹ دیا؛ آنحضرت ﷺ نے آ کے خطبہ دیا جس کا ایک فقرہ یہ تھا کہ کیا تم لوگ راضی نہیں کہ تمام لوگ مال و دولت لے کر جائیں اور تم خود مجھ کو اپنے ہاں لے چلو؛ تمام لوگ روپڑے اور باتفاق کہا کہ آپ کے مقابلہ میں ساری دنیا کی دولت بیچ ہے!

غزوہ احد میں تمام مدینہ خطرہ میں پڑ گیا تھا؛ لوگ شہر میں پہرہ دے رہے تھے؛ اس وقت حضرت سعد نے اپنا مکان چھوڑ کر رسول اللہ ﷺ کا پہرہ دیا تھا۔

آنحضرت ﷺ کو ان سے جو محبت تھی اس کا یہ اثر تھا کہ ان کے مکان پر تشریف لے جاتے تھے؛ ایک مرتبہ ان کے لیے دعا کی تو فرمایا: اللھم اجعل صلواتک ورحمتک علی آل سعد بن عبادہ۔

ایک مرتبہ فرمایا خدا انصار کو جزائے خیر دے؛ خصوصاً عبداللہ بن عمرو بن حرام اور سعد بن عبادہ رضی اللہ عنہما۔

صدقات کے افسروں کی ضرورت ہوئی تو ان کو بھی منتخب کیا؛ لیکن جب امارت کی ذمہ داریوں سے واقف ہوئے تو عرض کیا کہ میں اس خدمت سے معذور ہوں؛ آنحضرت ﷺ نے عذر قبول فرمایا!

ایک مرتبہ بیمار پڑے تو آنحضرت ﷺ صحابہ کو لے کر عیادت کے لیے تشریف لائے؛ درد سے بے ہوش تھے؛ کسی نے کہہ دیا کہ ختم ہو گئے بعض بولے ابھی دم باقی ہے؛ اتنا سنا تھا کہ آنحضرت ﷺ روپڑے اور ساتھ ہی تمام مجلس میں ماتم پڑ گیا۔

نرمی طبع اور امن پسندی ذیل کے واقعہ سے معلوم ہو سکتی ہے:

ایک مرتبہ آنحضرت ﷺ ان کی عیادت کو تشریف لارہے تھے راستہ میں ابن ابی بیٹھا تھا اس نے آنحضرت ﷺ سے سخت کلامی کی صحابہ کو طیش آ گیا اور فریقین لڑنے پر آمادہ ہو گئے آنحضرت ﷺ نے سب کو اس ارادہ سے باز رکھا اور حضرت سعد کے مکان پر چلے آئے فرمایا سعد! تم نے کچھ سنا آج ابو حباب (ابن ابی) نے مجھے ایسا کہا عرض کی یا رسول اللہ! (ﷺ) اس کا قصور معاف کیجیے بات یہ ہے کہ اسلام سے قبل لوگوں کا خیال تھا کہ اس کو مدینہ کا بادشاہ بنائیں۔ لیکن جب اللہ نے آپ کو حق و صداقت کے ساتھ مبعوث کیا تو وہ خیال بدل گیا یہ اسی غم و غصہ کا بخار ہے۔ آپ نے یہ سن کر معاف کر دیا!



حضرت سعد بن خیشمہ

نام و نسب:

سعد نام، ابو خیشمہ کنیت، خیر لقب، سلسلہ نسب یہ ہے، سعد بن خیشمہ بن حارث بن مالک بن کعب بن نخط بن کعب بن حارثہ بن غنم بن سلم بن امراء القیس بن مالک بن اوس۔

والد بزرگوار بن کا نام خیشمہ تھا، صحابی تھے، غزوہ احد میں شہادت پائی۔

اسلام:

عقبہ میں شریک تھے، بنی عمرو بن عوف کے نقیب بنائے گئے۔

غزوات اور اسلام:

آنحضرت ﷺ ہجرت کر کے مدینہ تشریف لائے تو اولاً قبیلہ عمرو بن عوف میں قیام کیا اور حضرت کلثوم بن الہدم کے گھر ٹھہرے، اس دوران میں ملاقات کے لیے حضرت سعد رضی اللہ عنہ کا مکان تجویز فرمایا، آنحضرت ﷺ مہاجرین و انصار سے انہی کے مکان میں ملتے تھے، اسی بنا پر بعض لوگوں نے لکھا ہے کہ سعد بن خیشمہ کے ہاں آپ نے قیام فرمایا تھا، حضرت سعد رضی اللہ عنہ کا گھر منزل العزاب کے نام سے مشہور تھا۔ غزوہ بدر میں شرکت کا قصد کیا تو عیب واقعہ پیش آیا، باپ نے کہا کہ ہم میں سے ایک آدمی کو گھر رہنا چاہیے، اس بنا پر تم یہیں رہو، جہاد پر جاتا ہوں، بیٹے نے جواب دیا کہ اگر جنت کے علاوہ کوئی اور معاملہ ہوتا تو آپ کو ترجیح دیتا، میں خود جاؤں گا اور امید ہے کہ اللہ شہادت عطا فرمائے گا۔

شہادت:

تاہم شفقت پوری نے مجبور کیا اور حضرت خیشمہ نے قرعہ ڈالا جس دماغ میں شہادت کا خیال موجزن تھا قرعہ فال اسی کے نام نکلا مجبور ہو کر اجازت دی چنانچہ حضرت سعد رسول اللہ ﷺ کے ہمراہ بدر پہنچے اور طعیمہ بن عدی ایک مشرک کے ہاتھ سے مارے گئے۔ انا للہ وانا الیہ راجعون۔

اولاد:

ایک صاحبزادے تھے جن کا نام عبد اللہ تھا اگرچہ نہایت کم عمر تھے تاہم عقبہ اور بدر میں باپ کے ساتھ شریک تھے بعض لوگوں کا خیال ہے کہ حضرت سعد مجتہد نے کوئی اولاد نہیں چھوڑی۔



حضرت سعد بن زید اشہلی

سعد نام قبیلہ اوس کے خاندان اشہل سے ہیں، سلسلہ نسب یہ ہے، سعد بن زید ابن مالک بن عبد بن کعب بن عبد الاشہل۔

واقدی کے قول کے مطابق عقبہ میں شریک تھے، جمہور نے بدر کی شرکت پر اتفاق کیا ہے۔ عیینہ بن حصن نے مدینہ کے اونٹوں پر لوٹ ڈالی اور حضرت حسانؓ نے کہا:

هل سراولاد اللقيطة اننا سلم غداة فوارس المقداد

تو حضرت سعدؓ نہایت برہم ہوئے کہ میرے ہوتے ہوئے فوارس مقداد کا کیوں ذکر کیا، حضرت سعدؓ اس زمانہ میں رئیس قبیلہ تھے، حضرت حسانؓ نے معذرت کی کہ قافیہ سے مجبوری تھی!

غزوہ قرظہ میں آنحضرت ﷺ نے ان کو قیدیوں کے ہمراہ نجد بھیجا، انہوں نے ان کے معاوضہ میں کھجور اور تھیا خریدے اور مدینہ لے کر آئے۔

رمضان ۸ ہجری میں فتح مکہ کے بعد آنحضرت ﷺ نے ان کو انصار کے بت مناة کے توڑنے کے لیے جو مکہ میں مشلل نام ایک مقام پر نصب تھا میں سواروں کے ساتھ روانہ فرمایا، پجاری نے پوچھا کیا ارادہ ہے؟ بولے ہدم مناة۔ کہا تم جانو! حضرت سعدؓ نے بت گرایا تو ایک برہنہ اور سیاہ فام عورت چھاتی پینتی اور شور مچاتی ہوئی نکلی۔ سعدؓ نے یہ ہیئت کذائی دیکھ کر اس کو قتل کر دیا، پجاری نہایت خائف تھا۔ عورت کی آواز سن کر بولا: مناة دونك لبعض غضبناك! خزانہ میں کچھ نہیں تھا، تلاشی لے کر چلے آئے، واپسی کے وقت رمضان کی اخیر تاریخیں تھیں۔

وفات:

وفات کا سنہ اور تاریخ بالکل نامعلوم ہے۔

حضرت سلمہ بن سلامہؓ

نام و نسب:

سلمہ نام ابو عوف کسبت قبیلہ اوس سے ہیں، نسب نامہ یہ ہے سلمہ بن سلامہ ابن وقش بن زعوراء بن عبدالاشہل، ماں کا نام سلمیٰ بنت سلمہ بن خالد بن عدی تھا، اور قبیلہ بنی حارثہ سے تھیں۔

اسلام:

آنحضرت ﷺ کی نبوت کی خبر مدینہ پہنچی تو سلمہ نے فوراً لبیک کہا اور عقبہ اولیٰ میں شریک ہوئے، دوسرے سال عقبہ ثانیہ میں بھی شرکت کی۔

غزوات:

بدر اور تمام غزوات میں آنحضرت ﷺ کے ہم رکاب رہے۔ غزوہ مرتسع میں عبداللہ بن ابی نے آنحضرت ﷺ اور مہاجرین کی شان میں نازیبا الفاظ استعمال کیے تو حضرت عمرؓ نے آنحضرت ﷺ سے عرض کی کہ سلمہ کو بھیجے کہ اس کا سر کاٹ لائیں! حضرت عمرؓ نے اپنے عہد خلافت میں ان کو یمامہ کا والی بنایا تھا۔

وفات:

۳۵ھ میں بمقام مدینہ وفات پائی۔ اس وقت ۷۴ برس کا سن تھا۔

فضل وکمال:

حدیث میں ان کے سلسلہ سے چند روایتیں ہیں، محمود بن لہید اور جریرہ راویوں میں ہیں۔ حدیث میں حضرت ابو ہریرہؓ نے روایت ہے، تو ضو امامت النار۔ یعنی جس چیز کو آگ نے متغیر کر دیا ہو اس کے استعمال سے وضو لازم آتا ہے حضرت سلمہ بن بکرؓ کا بھی یہی مذہب تھا۔

ایک مرتبہ محمود بن جریرہ کے ساتھ ولیمہ میں گئے تو کھانا کھا کر وضو کیا، لوگوں نے کہا آپ تو با وضو تھے۔ فرمایا ہاں، لیکن آنحضرت ﷺ کو بھی ایسا اتفاق پیش آیا تھا اور آپ نے بھی یہی کیا تھا۔



حضرت سہلؓ بن حنظلہ

نام و نسب:

سہل نام قبیلہ اوس سے ہیں، سلسلہ نسب یہ ہے، سہل بن ربیع بن عمرو بن عدی بن زید بن جسم بن حارث بن حارث بن خزرج بن عمرو بن مالک بن اوس۔
 حنظلہ کے متعلق اختلاف ہے، بعض کا خیال ہے کہ سہل کی ماں تھیں، لیکن ابن اسعد نے تصریح کی ہے کہ عمرو بن عدی (سہل کے دادا) کی والدہ تھیں، نام ام ایاس بنت ابان ابن دارم تھا اور قبیلہ تمیم سے تھیں اسی بنا پر عمرو کی تمام اولاد ابن حنظلہ کے نام سے مشہور ہوئی۔
 حضرت سہلؓ غالباً ہجرت کے بعد مسلمان ہوئے۔

غزوات:

غزوہ احد اور مابعد کے تمام غزوات میں شرکت کی اور بیعت رضوان میں بھی شمولیت کا شرف حاصل کیا۔
 عہد نبوت کے بعد شام چلے گئے اور دمشق کی سکونت اختیار کی۔

وفات:

دمشق میں ہی حضرت امیر معاویہ رضی اللہ عنہ کی خلافت میں انتقال فرمایا۔

اولاد:

کوئی اولاد نہیں چھوڑی، امام بخاری نے لکھا ہے۔ کان عقیما! یعنی وہ اولاد تھے اکثر فرماتے تھے لایکون لسی سقط فی الاسلام احب الی ماطلعت علیہ الشمس یعنی اولاد نہیں ہے نہ سبھی، اسلام میں کاش ایک حمل ہی ساقط ہو جاتا۔

حلیہ:

مفصل حلیہ معلوم نہیں، اتنا معلوم ہے کہ داڑھی میں زرد خضاب لگاتے تھے۔

فضل و کمال:

صاحب استیعاب اور صاحب اسد الغابہ لکھتے ہیں:

کان فاضلا عالما.

”یعنی وہ عالم اور فاضل تھے۔“

اس سے بڑھ کر شرف کیا ہو سکتا ہے کہ خود صحابہؓ ان سے حدیثیں پوچھتے تھے۔ ایک مرتبہ حضرت ابو درداءؓ کی طرف سے گزرے انہوں نے حدیث کی خواہش کی، حضرت سہلؓ نے ایک حدیث بیان کی۔ اسی طرح حضرت امیر معاویہؓ کے معاند کو گھوڑے پر پیش ہوئے تو انہوں نے ان سے وہ حدیث دریافت کی۔ جس میں گھوڑوں کی پرورش و پرداخت کی فضیلت بیان کی گئی ہے۔

اتفاقات کے علاوہ بھی روایت حدیث کا سلسلہ برابر جاری تھا۔ حضرت امیر معاویہؓ کے غلام قاسم جمعہ کے دن جامع دمشق میں آئے تو دیکھا کہ ایک بزرگ حدیثیں بیان کر رہے ہیں۔ بڑھ کر پوچھا کون شخص ہیں؟ جواب ملا سہل بن حنظلہ صحابیؓ۔ راویان حدیث کے زمرہ میں متعدد حضرات ہیں، بعض کے نام یہ ہیں ابو کبش سلولی، قاسم بن عبد الرحمن، یزید بن ابی مریم شامی۔

اخلاق:

وقت کو نہایت عزیز سمجھتے تھے، لوگوں سے تعلقات نہ رکھتے تھے اور عبادت میں عموماً مصروف رہتے تھے۔ جب تک مسجد میں رہتے نماز پڑھتے، اُتتے تو تسبیح، تہلیل میں ہوتے اور اسی حالت میں کاشانہ اطہر کا رخ کرتے تھے۔



حضرت سائب بن خلد

سائب نام ابوہبلہ کنیت قبیلہ خزرج سے ہیں سلسلہ نسب یہ ہے سائب ابن خلد بن سوید بن ثعلبہ بن عمرو بن حارث بن امراء العیس بن مالک افر بن ثعلبہ بن کعب ابن خزرج بن حارث بن خزرج اکبر۔

ماں کا نام لیلی بنت عبادہ تھا اور قبیلہ ساعدہ سے تھیں۔

غزوات:

ابوہبلہ کے خیال میں بدر میں شریک تھے لیکن ابو نعیم کو انکار ہے۔
امیر معاویہ کے زمانہ خلافت میں یمن کے حاکم تھے۔

وفات:

۱۷ھ میں وفات پائی۔

اولاد:

خلد نام ایک لڑکا یا دگاڑ چھوڑا۔

فضل و کمال:

ان کی سند سے ۵ حدیثیں مروی ہیں بعض صحاح میں بھی ہیں۔ راویوں میں خلد بن صالح بن کیسان عطاء بن یار محمد بن کعب قرظی عبدالرحمن بن ابی صعصعہ عبدالملک ابن ابی بکر بن عبدالرحمن وغیرہ ہیں۔



(ش)

حضرت شداد بن اوسؓ

نام و نسب:

شداد نام ابولسلیٰ وابوعبدالرحمان کنیت قبیلہ خزرج کے خاندان نجار سے ہیں اور حضرت حسان بن ثابتؓ شاعر مشہور کے بھتیجے ہیں سلسلہ نسب یہ ہے: شداد بن اوس بن ثابت بن منذر بن حرام بن عمرو بن زید مناة بن عدی بن عمرو بن مالک بن نجار بن ثعلبہ بن عمرو بن خزرج۔ اوس بن ثابت کہ شداد کے پدر گرامی تھے عقبہ ثانیہ اور بدر کی شرکت کا فخر حاصل کر چکے تھے غزوہ احد میں شہادت پائی والدہ کا نام صریمہ تھا اور نجار کے خاندان عدی سے تھیں۔

اسلام:

باپ، چچا اور تقریباً تمام خاندان مشرف بہ اسلام ہو چکا تھا۔ شداد رضی اللہ عنہ بھی انہی لوگوں کے ساتھ ایمان لائے۔

غزوات اور عام حالات:

چونکہ کہیں تھے غزوات میں شاذ و نادر حصہ لیا، امام بخاری نے لکھا ہے کہ غزوہ بدر میں شریک تھے، لیکن یہ صحیح نہیں۔ عہد نبوت کے بعد شام میں سکونت اختیار کی، فلسطین، بیت المقدس اور حمص میں قیام پذیر رہے۔

وفات:

۵۵ھ میں ہمر ۷۵ سال انتقال فرمایا، اور بیت المقدس میں دفن ہوئے۔

اولاد:

حسب ذیل اولاد چھوڑی، لیلیٰ، محمد۔

فصل و کمال:

فشا! صحابہ میں تھے۔ حضرت عبادہ بن صامت کہ اساطین امت میں تھے اور صحابہ کے عہد میں علوم و فنون کا مرجع تھے فرمایا کرتے تھے لوگ دو طرح کے ہوتے ہیں بعض عالم ہوتے ہیں لیکن غصہ و اور مغلوب الغضب، بعض حلیم اور بردبار ہوتے ہیں لیکن جاہل اور علوم و فنون سے بے بہرہ حضرت شداؤہ ان چند لوگوں میں ہیں جو علم و حلم کے مجمع البحرین تھے۔

مسجد جابیہ میں ابن غنم حضرت ابو درداء اور حضرت عبادہ بن صامت جو مشہور نبل کہ باتیں کر رہے تھے حضرت شداؤہ بھی آ پہنچے اور کہا لوگو! مجھ کو تم سے جو کچھ ڈر ہے یہ ہے کہ آنحضرت ﷺ نے فرمایا تھا کہ میری امت پیروی نفس اور شرک میں جٹا ہو جائے گی! اخیر کا فقرہ چونکہ تعجب انگیز تھا حضرت ابو درداء اور حضرت عبادہ نے اعتراض کیا اور اس کی سند میں ایک حدیث پیش کی کہ شیطان جزیرہ عرب میں اپنی پرستش سے بالکل ناامید ہو چکا ہے۔ پھر ہمارے مشرک ہونے کے کیا معنی؟ حضرت شداؤہ نے فرمایا ایک شخص نماز روزہ زکوٰۃ، ریاء ادا کرتا ہے آپ لوگ اس کو کیا سمجھتے ہیں سب نے جواب دیا مشرک فرمایا میں نے اس کے متعلق خود آنحضرت ﷺ سے حدیث سنی ہے کہ ان چیزوں کو ریاء بجالانے والا مشرک ہوتا ہے حضرت عوف بن مالک بھی ساتھ تھے بولے کہ بتنا عمل خالص ہوگا اس کے قبول ہونے کی امید ہے باقی جس میں شرک کی آمیزش ہے وہ مردود ہوگا جس بنا پر ہم کو اپنے عمل پر اعتماد کرنا چاہیے حضرت شداؤہ نے جواب دیا کہ حدیث قدسی میں لکھا ہے کہ مشرک کا عمل اس کے معبود کو دیا جائے گا خدا اس کا محتاج نہیں ہے (یہ قرآن مجید کے بالکل مطابق ہے ارشاد باری ہے ان اللہ لا یغفر ان یشرک بہ لعلیٰ) حدیث میں فہم و بصیرت حاصل تھی اور اصول و روایت اور نقد سے کام لیتے تھے۔ حضرت ابوذر غفاریؓ جن کے زہد و قناعت اور ترک دنیا کی حدیثوں نے تمام شام میں مہلبلی ڈال دی تھی ان کے متعلق رائے دیتے ہیں:

كان ابوذر يسمع الحديث من رسول الله فيه الشدة ثم يخرج الى قومه يسلم لعله يشدد عليهم ثم ان رسول الله صلى الله عليه وسلم يرخص فيه بعد فلم يسمعه ابوذر فيتعلق ابوذر بالامر الشديد.^١
 ”وہ آنحضرتؐ سے کوئی حدیث جس میں شدت اور سختی ہوتی تھی سنتے تھے پھر اپنی قوم میں جا کر اس کی اشاعت کرتے تھے بعد کو آنحضرتؐ اس سخت حکم میں رخصت عطا فرمادیتے تھے لیکن ابوذر کو خبر تک نہ ہوئی۔ اس بنا پر وہ اسی شدت پر قائم رہے۔“

حضرت شداذؓ کے سلسلہ سے جو حدیثیں مروی ہیں ان کی تعداد ۵۰ ہے، انہوں نے اکثر آنحضرتؐ سے اور کچھ کعب احبار سے حدیثیں سنی تھیں۔ ان سے روایت کرنے والوں میں بہت سے اہل شام ہیں، منتخب حضرات کے نام یہ ہیں محمود بن لبید، ابو یعلیٰ، ابوالاشعث صنعانی، ضمرہ بن حبیب، ابوادریس خولانی، محمود بن ربیع، عبدالرحمن بن غنم، بشیر بن کعب، جبیر بن نفیر، ابواسماء رحبی، حسان بن عطیہ، عبادہ بن بسنی حظلی۔

اخلاق:

اخلاق و عادات یہ تھے کہ نہایت عابد اور پرہیزگار تھے، خدا سے ہر وقت خوف کھاتے تھے۔ بسا اوقات رات کو آرام فرمانے کے لیے لیٹتے، پھر اٹھ بیٹھتے اور تمام رات نماز پڑھتے، کبھی کبھی منہ سے نکلتا:

اللهم ان الناس قد حالت بيني وبين النوم.
 ”خدا یا آتش جہنم میرے اور نیند کے درمیان حائل ہوگئی ہے۔“

اسد بن وداع کا یہ فقرہ بھی اس مقام پر قابل لحاظ ہے کہتے ہیں:

كان شداد بن اوس اذا اخذ مضجعه من الليل كان كالحة على المقلى.^٢
 ”شداذؓ جب رات کو لیٹتے تو خوف سے اس قدر بے چین اور متاثر ہوتے جیسے بھاڑ میں چنا۔“

نہایت حلیم اور کم سخن تھے، تاہم جب گفتگو کرتے تو دل آویز اور شیریں ہوتی

١ مسند ابن فضال ص ۱۲۵ جلد ۳۔ ٢ اسد الغابہ ص ۲۲۸ جلد ۲۔

حضرت ابو ہریرہؓ فرماتے ہیں کہ شداؤد و خصلتوں میں ہم سے بڑھ گئے۔

بیان اذا انطق وبکظم اذا غضب.....

”بولنے کے وقت وضاحت بیان میں اور غصہ کے وقت حلم، غم اور درگزر میں۔“

حفظ لسان اور کم خنکی کا یہ عالم تھا کہ ایک مرتبہ سفر میں تھے۔ غلام سے کہا، چھری لاؤ، اس سے کھیلیں! ایک شخص نے ٹوکا تو فرمایا:

ما تکلمت بکلمة مذا سلمت وانا اعظمها وازمها الا کلمتی هذه فلا
حفظوها عنی!

”جب سے مسلمان ہوا، میرے منہ میں لگام رہی، آج یہ کلمہ منہ سے نکل گیا تو تم اس کو بھول جاؤ۔“

مسلمانوں کے انقلاب اور تغیر کو نہایت سختی سے محسوس کرتے تھے ایک مرتبہ رونے لگے لوگوں نے وجہ دریافت کی تو ارشاد ہوا کہ آنحضرت ﷺ نے فرمایا تھا کہ مجھے اپنی امت کے خواہش نفس اور شرک میں مبتلا ہونے کا خوف ہے، میں نے عرض کی کیا آپ کی امت مشرک ہو جائے گی؟ فرمایا ہاں، لیکن اس طرح کہ سورج، چاند، بت، پتھر، کونہ پوجے گی، البتہ ریاء اور مخفی خواہشوں کا غلبہ ہوگا، صبح کو آدمی روزہ دار اٹھے گا، لیکن جب خواہش تقاضا کرے گی تو وہ روزہ بے و خوف خطر توڑ دے گا۔

مریضوں کی عیادت کرتے تھے، ابواشعث صنعانی شام کے قریب مسجد دمشق میں تھے کہ حضرت شداؤد اور صنابحی سے ملاقات ہوئی، پوچھا کہاں کا ارادہ ہے؟ جواب دیا ایک بھائی بیمار ہے، اس کی عیادت کو جاتے ہیں، یہ بھی ساتھ ہو گئے اندر جا کر مریض سے پوچھا کیا حال ہے؟ بولا اچھا ہوں، حضرت شداؤد نے کہا، ابشر بکفارات السیئات و حط الحطایا، یعنی میں تم کو مرض کے کفارہ گناہ ہونے کی بشارت سنانا ہوں، حدیث شریف میں وارد ہے کہ جو شخص خدا کے اتلا میں اس کی حمد کرے اور راضی برضار ہے تو وہ اس طرح پاک و صاف اٹھتا ہے جیسا کہ ماں کے پیٹ سے پیدا ہوا تھا۔

بارگاہ رسالت میں خصوصیت اور حب رسول ﷺ کا اندازہ اس سے ہو سکتا ہے کہ فتح مکہ کے دوران میں آنحضرت ﷺ ایک روز بیعت تشریف لے گئے تو حضرت شداذؓ ہمراہ تھے اور آپ ان کا ہاتھ پکڑے ہوئے تھے!۔

ایک مرتبہ خدمتِ اقدس میں حاضر تھے چہرہ پر اداسی چھائی ہوئی تھی، ارشاد ہوا کیا ہے؟ بولے یا رسول اللہ! مجھ پر دنیا تک ہے، فرمایا تم پر تنگ نہ ہوگی، شام اور بیت المقدس فتح ہوگا اور وہاں تم اور تمہاری اولاد امام ہوگی، یہ پیشین گوئی حرف بحرف پوری اتری، وہ اپنی اولاد کے ساتھ بیت المقدس میں اقامت گزیرے ہوئے اور تام شام کے علم و فضل میں مرجع بن گئے۔

(ع)

حضرت عبادہ بن صامت

نام و نسب:

عبادہ نام ابو الولید کنیت، قبیلہ خزرج کے خاندان سالم سے ہیں نسب نامہ یہ ہے: عبادہ بن صامت بن قیس بن اصرم بن فہر بن قیس بن ثعلبہ بن غنم (تو قتل) بن سالم ابن عوف بن عمرو بن عوف بن خزرج، والدہ کا نام قرۃ العین تھا، جو عبادہ بن نھلہ بن مالک بن عجلان کی بیٹی تھیں، قرۃ العین کے جگر گوشہ کا نام اپنے نانا رکھا گیا۔

بنو سالم کے مکانات مدینہ کے غربیٰ سنگستان کے کنارہ قبا سے متصل واقع تھے، یہاں ان کے کئی قلعے بھی تھے، جو اطم توافل کے نام سے مشہور ہیں اس بناء پر حضرت عبادہ کا مکان مدینہ سے باہر تھا۔

اسلام:

ابھی عنقوان شباب تھا کہ مکہ سے اسلام کی صدا بلند ہوئی، جن خوش نصیب لوگوں

نے اس کی پہلی آواز کو رغبت کے کانوں سے سنا، حضرت عبادہ انہمی میں سے ہیں انصار کے وفد ۳ سال تک مدینہ سے مکہ آئے تھے وہ سب میں شامل تھے پہلا وفد جو دس آدمیوں پر مشتمل تھا، وہ اس میں داخل تھے اور چھ شخصوں کے ساتھ آنحضرت ﷺ کے ہاتھ پر بیعت کی تھی، ارباب علم کی ایک جماعت کا یہی خیال ہے،^۱ اگرچہ کثرت رائے ان کے اسلام کو دوسری بیعت تک موقوف سمجھتی ہے، جس میں بارہ آدمیوں نے مذہب اسلام قبول کیا تھا، تیسری بیعت جس میں ۷۲ اشخاص شامل تھے، حضرت عبادہ کی اس میں بھی شرکت تھی، (مسند ج ۵ ص ۳۱۶) اخیر بیعت میں ان کو یہ شرف حاصل ہوا کہ آنحضرت ﷺ نے ان کو خاندان قوافل کا نقیب تجویز فرمایا۔

غزوات و دیگر حالات :

حضرت عبادہ رضی اللہ عنہ کی زندگی ابتداء ہی سے ولولہ انگیز ہے، مکہ سے مسلمان ہو کر پلٹے تو مکان پہنچتے ہی والدہ کو مشرف باسلام کیا۔^۲ کعب بن عجرہ ایک دوست تھے اور ہنوز مسلمان نہ ہوئے تھے، ان کے گھر میں ایک بڑا سابت رکھا تھا۔ حضرت عبادہ کو فکر تھی کہ کسی صورت سے یہ گھر بھی شرک سے پاک ہو، موقع پا کر اندر گئے اور بت کو بسولے سے توڑ ڈالا، کعب کو ہدایت نجیبی ہوئی، اور وہ جمعیت اسلام میں آ گئے۔

آنحضرت ﷺ نے مدینہ پہنچ کر انصار و مہاجرین میں برادری قائم کی تو حضرت ابو مرثد غنوی کو بھائی تجویز فرمایا، حضرت ابو مرثد نہایت قدیم الاسلام صحابی اور حضرت حمزہ عم رسول اللہ ﷺ کے حلیف تھے۔ اس بناء پر ان کا تعلق خاندان رسالت سے تھا۔

۲ھ میں غزوہ بدر واقع ہوا، حضرت عبادہ نے اس میں شرکت کی، اسی سنہ میں بنو قریظہ عبد اللہ بن ابی کے اشارے سے رسول اللہ سے بغاوت پر آمادہ ہوئے، دربار نبوت سے جلا وطنی کا فرمان صادر ہوا، حضرت عبادہ نے حلف کا دیرینہ تعلق ان لوگوں سے قطع کر دیا تھا۔ اخراج البلد کا کام بھی انہی کے متعلق ہوا،^۳ قرآن کی یہ آیت: یا ایہا الذین امنوا

۱ فتح الباری جلد ۷ صفحہ ۱۷۲ اور زرقانی صفحہ ۳۶۱ جلد ۱۔ ۲ مسند احمد جلد ۵ صفحہ ۳۲۳ بخاری صفحہ ۵۵ جلد ۱۔

۳ زرقانی ص ۳۶۱ جلد ۱۔ ۴ زمزمہ الا برارنی الاسامی و مناقب الاخیار قلمی ص ۱۶۳۔

آمنوا لا تتخذوا اليهود والنصارى اسی واقعہ کے متعلق نازل ہوئی تھی۔

مشاہد عہد نبوت میں بیعت الرضوان کو غیر معمولی اہمیت حاصل ہے وہ اس بیعت میں بھی شریک تھے خلافت صدیقی میں شام کی بعض لڑائیوں میں شریک تھے خلافت فاروقی میں مصر کے فتح ہونے میں دیر ہوئی تو عمرو بن عاص نے حضرت عمر کو مزید کمک کے لیے خط لکھا، حضرت عمر نے ۴ ہزار فوج روانہ کی، جس میں ایک ہزار فوج کے حضرت عبادہ افسر تھے اور جواب میں لکھا کہ ان افسروں میں ہر شخص ایک ہزار آدمیوں کے برابر ہے۔ یہ کمک مصر پہنچی تو عمرو بن عاص نے تمام فوج کو یکجا کر کے ایک پراثر تقریر کی اور حضرت عبادہ کو بلا کر کہا کہ اپنا نیزہ مجھ کو دیجئے خود سر سے امامہ اتارا اور نیزہ پر لگا کر ان کے حوالہ کیا کہ یہ سپہ سالار کا علم ہے اور آج آپ سپہ سالار ہیں، خدا کی شان کہ پہلے ہی حملہ میں شہر فتح ہو گیا۔

ملکی خدمات:

خدمات ملکی کے سلسلہ میں تین چیزیں قابل ذکر ہیں، صدقات کی افسری، فلسطین کی قضاء اور حصص کی امارت۔

آنحضرت ﷺ نے اپنے اخیر عہد میں صدقہ کے عمال تمام اضلاع عرب میں روانہ کیے تھے۔ حضرت عبادہ رضی اللہ عنہ کو بھی کسی مقام کا عامل بنایا تھا۔ وصیت کے طور پر فرمایا کہ خدا سے ڈرنا، ایسا نہ ہو کہ قیامت کے دن چوپائے تک فریادی ہو کر آئیں، انہوں نے کہا کہ خدا کی قسم میں دو آدمیوں پر بھی عامل بننے کا خواہش مند نہیں۔

حضرت عمر نے اپنے زمانہ خلافت میں فلسطین کا قاضی بنایا تھا، اس زمانہ میں یہ صوبہ حضرت امیر معاویہ کی ماتحتی میں تھا، کسی بات پر دونوں میں اختلاف ہو گیا جس میں حضرت امیر معاویہ نے سخت کلامی کی تو انہوں نے کہا کہ آئندہ تم جہاں ہو گے میں نہ رہوں گا۔ ناراض ہو کر فلسطین سے مدینہ چلے آئے، حضرت عمر نے دیکھا تو پوچھا کیوں؟ انہوں نے سارا قصہ دہرایا، فرمایا کہ آپ اپنی جگہ پر جائیے، دنیا آپ ہی جیسے لوگوں سے

۱ طبقات صفحہ ۲۰، قسم اول ج ۲، حصہ مغازی۔ ۲ مسند ص ۳۱۹ جلد ۵۔

۳ کنز العمال ص ۱۵۱ ج ۲ بحوالہ ابن عبد الحکم

قائم ہے۔ جہاں آپ لوگ نہ ہوں گے خدا اس زمین کو خراب کر دے گا! اس کے بعد امیر معاویہ کو خط لکھا کہ عبادہ کو تمہاری ماتحتی سے الگ کرتا ہوں، قضات فلسطین کا یہ پہلا عہدہ تھا جو حضرت عبادہ کو تفویض ہوا۔ اسی زمانہ میں حضرت ابو عبیدہؓ نے کہ شام کے امیر تھے ان کو حمص کا نائب بنایا، حمص کے زمانہ قیام میں انہوں نے لازقہ فتح کیا اور اس میں ایک خاص فوجی ایجاد کی، یعنی بڑے بڑے گڑھے کھدوائے جن میں ایک شخص مع اپنے گھوڑے کے چھپ سکتا تھا یہ طریقہ آج یورپ میں بھی رائج ہے۔ (بلاذری فوج البلدان ص ۱۳۹)

وفات:

حضرت عبادہؓ تادم مرگ شام میں سکونت پذیر رہے، ۳۴ھ میں پیغام اجل آیا اس وقت ان کا سن ۷۲ سال کا تھا، وفات سے پہلے بیمار رہے، لوگ عیادت کو آتے تھے۔ شداد بن اوس کچھ آدمیوں کے ساتھ ان کے مکان پر آئے پوچھا کیسا مزاج ہے؟ فرمایا خدا کے فضل سے اچھا ہوں۔ وفات کے قریب بیٹا آیا اور درخواست کی کہ وصیت کیجئے، فرمایا مجھے اٹھا کے بٹھلاؤ اس کے بعد کہا بیٹا! تقدیر پر یقین رکھنا، ورنہ ایمان کی خیریت نہیں!

اسی حالت میں صنابچی پہنچے دیکھا تو استاد جاں بلب تھا آنکھوں میں آنسو بھر آئے اور بے تاب ہو کر زار و قطار رونے لگے، استاد شفیق نے رونے سے منع کیا اور کہا کہ ہر طرح سے راضی ہوں، شفاعت کی ضرورت ہوئی تو شفاعت کروں گا۔ شہادت کے لیے چاہو گے تو شہادت دوں گا۔ غرض حتی الوسع تم کو نفع پہنچاؤں گا، اس کے بعد فرمایا کہ جتنی حدیشیں ضروری تھیں تم لوگوں تک پہنچا چکا، البتہ ایک حدیث باقی تھی، اس کو اب بیان کیے دیتا ہوں! حدیث بیان کر چکے تو روح، جسم کو دوا، کہہ کر جو رحمت میں پرواز کر گئی، یہ حضرت عثمانؓ کے عہد خلافت کا واقعہ ہے۔

مدفن کے متعلق اختلاف ہے، ابن سعد نے رملہ لکھا ہے، دوسری روایتوں میں بیت المقدس کا نام آیا ہے، اور لکھا ہے کہ ان کی قبر وہاں اب تک مشہور ہے، امام بخاری نے فلسطین کو مدفن قرار دیا ہے، لیکن اصل یہ ہے کہ فلسطین ایک صوبہ تھا، جس کے رملہ اور

بیت المقدس اضلاع تھے۔

حلیہ:

حلیہ یہ تھا 'قد دراز' (۱۰ اباثت طول تھا) بدن دوہرا 'رنگ ملیح' نہایت جمیل تھے۔

اولاد:

اولاد کے نام یہ ہیں 'ولید' عبداللہ 'داؤد' ان میں سے ولید کے دو بیٹے 'عبادہ اور

یحییٰ اور موخر الذکر کے لڑکے اسحاق' حدیث کے مشہور راویوں میں ہیں۔

فضل و کمال:

حضرت عبادہؓ فضلاء صحابہ میں تھے قرأت ان کا خاص فن تھا انہوں نے آنحضرتؐ کے زمانہ میں پورا قرآن حفظ کر لیا تھا اسلام کا پہلا مدرسہ قرأت جو عہد نبوت میں اصحاب صفہ کے لیے قائم ہوا تھا انہی کے زیر ریاست تھا۔ اہل صفہ جو صحابہ کبار تھے ان سے تعلیم پاتے تھے یہاں قرآن کے ساتھ لکھنا بھی سکھایا جاتا تھا چنانچہ بہت سے لوگ قرأت اور کتابت سیکھ کر یہاں سے نکلے تھے۔

بعض تلامذہ کے رہنے سہنے اور کھانے پینے کا انتظام بھی استاد کے متعلق ہوتا تھا۔

اس قسم کے بہت سے لوگ آتے تھے ایک شخص کی نسبت مذکور ہے کہ ان کے گھر میں رہتا تھا اور شام کا کھانا بھی ان کے ساتھ کھاتا تھا مکان جانے کا قصد کیا تھا تو ایک عمدہ کمان استاد کی نذر کی انہوں نے آنحضرتؐ سے ذکر کیا آپ نے قبول کرنے سے منع فرمایا۔

عہد نبوی کے بعد جب شام کے مسلمانوں کو تعلیم قرآن کی ضرورت ہوئی تو حضرت

عمرؓ نے ان کو شام روانہ کیا وہ پہلے حمص گئے لیکن کچھ زمانہ کے بعد فلسطین کو اپنا مستقر بنایا۔

حدیث میں حضرت عبادہؓ بعض اولیات کے موجد ہوئے صحابہ کے زمانہ میں رسول اللہ

تک سلسلہ حدیث پہنچانے کا یہ طرز تھا کہ صحابی کہتا تھا کہ میں نے اس کو رسول اللہ ﷺ

سے سنا لیکن بعض بزرگ ایسے بھی تھے جنہوں نے الفاظ روایت میں وہ مدارج قائم کئے

جو بعد میں روایت حدیث کا جزء قرار پا گئے حضرت عبادہؓ نے بھی ان الفاظ میں ایک

اضافہ کیا، ایک شخص سے حدیث بیان کی تو فرمایا:

قال رسول اللہ من فی الی فی لاقول حدثنی فلاں ولا فلاں.

”یعنی رسول اللہ ﷺ نے میرے رو در رو فرمایا میں یہ نہیں کہتا کہ مجھ سے فلاں

فلاں لوگوں نے حدیث بیان کی۔“

اسی طرح ایک مجمع میں خطبہ دیا اور حضرت امیر معاویہؓ نے ایک حدیث سے

انکار کیا تو فرمایا:

اشہد انی سمت رسول اللہ صلی اللہ علیہ وسلم.

”میں گواہ ہوں کہ میں نے آنحضرت ﷺ سے سنا“

اشاعت حدیث کا خاص اہتمام تھا، جامع و عظیم مجالس علم، نوح کی صحبتیں ہر جگہ اس کا چرچا رہتا تھا کبھی گرجے میں جاتے تو وہاں بھی رسول اللہ ﷺ کا کلام مسلمانوں اور عیسائیوں کے گوش گزار کرتے تھے۔“

مرویات کی تعداد ۱۸۱ تک پہنچتی ہے جس کے روایت کرنے والے اکابر صحابہ اور نبلاء تابعین ہیں چنانچہ ابستگان نبوت میں حضرت انسؓ بن مالک، حضرت جابرؓ بن عبد اللہ، حضرت ابوامامہؓ، حضرت سلمہؓ بن محیی، محمود بن ربیع، حضرت مقدم بن معدیکرب، حضرت رفاعہؓ بن رافع، حضرت اوسؓ بن عبد اللہ ثقفی، شرییل بن حسنہ اور تابعین باحسان میں عبد الرحمن بن عسیلہ صابجی، حطان بن عبد اللہ رقاشی، ابوالاشعث صنعانی، جبیر بن نفیر، جنادہ بن ابی امیہ، اسود بن ثعلبہ، عبد اللہ بن مہر یز، ربیعہ بن ناجد، عطا بن یسار، قبیصہ بن ذویب، نافع بن محمود بن ربیع، یعلیٰ بن شداد بن اوس، ابو مسلم خولانی، ابودریس خولانی، اس مخزن علم سے فیض یاب ہوئے ہیں۔

فقہ میں کمال علمی مسلم تھا اور تمام صحابہؓ اس کا اعتراف کرتے تھے۔ شام کے مسلمانوں کو قرآن اور فقہ کی تعلیم کی ضرورت ہوئی تو حضرت عمرؓ نے اس کام کے لیے انہی کا انتخاب کیا۔ حضرت امیر معاویہؓ نے طاعون عمواس کا خطبہ میں ذکر کیا، تو کہا کہ مجھ

سے اور عبادہؓ سے اس مسئلہ میں گفتگو ہو چکی ہے، لیکن بات وہی ٹھیک تھی جو انہوں نے کہی تھی، تم لوگ ان سے فائدہ اٹھاؤ کیونکہ وہ مجھ سے زیادہ فقیہ ہیں۔

جنادہ حضرت عبادہؓ سے ملاقات کو گئے تو بیان کرتے ہیں کہ:

وكان قد تفقہ فی دین اللہ. ”وہ دین الہی میں فقیہ تھے۔“

اخلاق و عادات:

امراء کے مقابلہ میں حق گوئی، حضرت عبادہؓ کے تاج فضیلت کا طرہ رہی ہے وہ نہایت جوش سے اس فرض کو ادا کرتے تھے، شام گئے اور وہاں بیع و شراء میں شرعی خرابیاں دیکھیں تو ایک خطبہ دیا جس سے مجمع میں ہلچل پڑ گئی، حضرت امیر معاویہؓ بھی وہاں موجود تھے۔ بولے کہ عبادہؓ سے آنحضرت ﷺ سے یہ نہیں فرمایا تھا، اب ان کے طیش کو کون روک سکتا تھا، فرمایا کہ مجھے معاویہؓ کے ساتھ رہنے کی بالکل پروا نہیں، میں گواہی دیتا ہوں کہ آنحضرت ﷺ نے یہ ارشاد فرمایا تھا!

یہ حضرت عمرؓ کے عہد خلافت کا واقعہ تھا۔ لیکن عہد عثمانی میں جب حضرت امیر معاویہؓ نے دربار خلافت میں شکایت لکھی کہ عبادہ نے تمام شام کو بگاڑ رکھا ہے یا تو ان کو مدینہ بلائیے یا میں شام چھوڑ دوں گا، امیر المومنین نے جواب میں لکھا کہ ان کو یہاں روانہ کر دو، مدینہ پہنچ کر سیدھے حضرت عثمانؓ کے کاشانہ میں پہنچے جہاں صرف ایک شخص تھا جو مہاجر اور تابعی تھا۔ لیکن باہر بہت سے لوگ جمع تھے، اندر جا کر ایک گوشہ میں بیٹھ گئے حضرت عثمانؓ کی نظر اٹھی تو حضرت عبادہؓ سامنے تھے، پوچھا کیا معاملہ ہے، پیکر حق اب بھی راست گوئی کا وہی جذبہ رکھتا تھا، کھڑے ہو کر مجمع سے مخاطب ہوا کہ رسول اللہ ﷺ نے منع فرمایا ہے کہ میرے بعد امراء منکر کو معروف اور معروف کو منکر سے بدل دیں گے، لیکن معصیت میں طاعت جائز نہیں، تم لوگ بدی میں ہرگز آلودہ نہ ہونا!

حضرت ابو ہریرہؓ نے کسی بات میں دخل دیا، تو فرمایا کہ جب ہم نے آنحضرتؐ سے بیعت کی تھی، تم اس وقت موجود نہ تھے (پھر تم ناحق بیعت میں پڑتے ہو) ہم نے آنحضرتؐ

سے ان شرائط پر بیعت کی تھی کہ چستی اور کاہلی میں آپ کا کہنا مانیں گے فراخی اور تنگی میں مالی امداد دیں گے اچھی باتیں پہنچائیں گے بری باتوں سے روکیں گے سچ کہنے میں کسی سے نہ دیں گے آنحضرتؐ یثرب تشریف لائیں گے تو مدد کریں گے اور جان و مال اور اولاد کی طرح آپ کی تمکبانی کریں گے ان سب باتوں کا صلہ جنت کی صورت میں دیا جائے گا پس ہم کو ان باتوں پر پورے طور سے عمل کرنا چاہیے اور جو نہ کرے وہ اپنا آپ ذمہ دار ہے۔ اس فرض امر معروف کو وہ راستہ چلتے بھی ادا کرتے تھے ایک دفعہ کسی سمت جا رہے تھے عبداللہ بن زرقی کو دیکھا کہ چیزیاں پکڑ رہے ہیں چیزیاں ہاتھ سے چھین کر اڑادی اور کہا جینا یہ حرم میں داخل ہے یہاں شکار جائز نہیں۔

جب رسول اللہ کا یہ عالم تھا کہ بیعت کرنے کے بعد ۲ مرتبہ مکہ جا کر رسول اللہ ﷺ کی زیارت کی آنحضرتؐ مدینہ تشریف لائے تو کوئی غزوہ اور واقعہ ایسا نہ تھا۔ جس کی شرکت کا شرف انہیں حاصل نہ ہوا ہوائی وجوہ سے آنحضرتؐ کو ان سے خاص محبت تھی۔ ایک مرتبہ وہ بیمار پڑے تو خود سردار دو عالم عیادت کو آئے انصار کے کچھ لوگ ہم رکاب تھے فرمایا جانتے ہو شہید کون ہے؟ لوگ خاموش رہے حضرت عبادہؓ نے اپنی بیوی سے کہا ذرا مجھے تکیہ سے لگا کر بٹھاؤ، بیٹھ کر رسول اللہ ﷺ کے سوال کا جواب دیا کہ جو مسلمان ہو ہجرت کرے اور معرکہ میں قتل ہو آپ نے فرمایا نہیں اس صورت میں تو شہیدوں کی تعداد بہت قلیل ہوگی قتل ہونا بیضہ میں مرنا غرق آب ہونا اور عورت کا زچگی میں مر جانا یہ سب شہادت میں داخل ہے۔

رسول اللہ ﷺ علیل ہوئے تو صبح و شام دیکھنے جاتے تھے آپ ﷺ نے اسی حالت میں ان کو ایک دعا بتائی اور فرمایا کہ مجھ کو جبرئیل ﷺ نے تلقین کی تھی۔



حضرت عبداللہ بن رواحہؓ

نام و نسب:

عبداللہ نام ابو محمد کنیت شاعر رسول اللہ ﷺ لقب سلسلہ نسب یہ ہے عبداللہ بن رواحہ بن ثعلبہ بن امراء القیس بن عمرو بن امراء القیس الاکبر بن مالک الاغرابن ثعلبہ بن کعب بن خزرج بن حارث بن خزرج اکبر والده کا نام کیشہ بنت واقد ابن عمر بن اطنابہ تھا اور خاندان حارث بن خزرج سے تھیں جو حضرت عبداللہ کا پدرا علی تھا۔
حضرت عبداللہ بڑے رتبہ کے شخص تھے ان کے تذکرے میں ہے۔

كان عظيم القدر في الجاهلية والاسلام.

”یعنی وہ جاہلیت اور اسلام دونوں میں کبیر المنزلت تھے۔“

اسلام:

لیلة العقبة میں مشرف بہ اسلام ہوئے اور بنو حارث کے نقیب بنائے گئے۔

غزوات اور دیگر حالات:

حضرت مقداد بن اسود کندی سے رشتہ اخوت قائم ہوا۔

بدر میں شریک تھے اور غزوہ ختم ہونے کے بعد اہل مدینہ کو فتح کی بشارت انہی

نے سنائی تھی غزوہ خندق میں آنحضرت ﷺ ان کے رجز کے اشعار پڑھ رہے تھے:

اللهم لولا انت ما اهتدينا ولا تصدقنا ولا صلينا

”خداوند! اگر تیری مدد نہ ہوتی تو ہم ہدایت نہ پاتے اور نہ زکوٰۃ دیتے اور نہ نماز پڑھتے“

فانزلن سكينه علينا وثبت الاقدام ان لا قينا

”تو تو ہم پر اپنی تسکین نازل فرما اور معرکہ میں ہم کو ثابت قدم رکھ“

ان الاولیٰ قد بغوا علينا اذا ارادوا فتننا ابينا

”جن لوگوں نے ہم پر ظلم کیا ہے جب وہ فتنہ کا ارادہ کریں گے تو ہم اس کا انکار کریں گے“
 حدیبیہ اور بیت رضوان میں بھی موجود تھے۔

اسیر بن زارم ابورافع کے بعد خیبر کا حاکم بنایا گیا تھا اور اسلام کی عداوت میں اس کا پورا جانشین تھا۔ چنانچہ اس نے غطفان میں دورہ کر کے تمام قبائل کو آمادہ کیا آنحضرت ﷺ ان واقعات کی خبر ہوئی تو رمضان ۶ ہجری میں عبداللہ بن رواحہ کو ۳۰ آدمیوں کے ساتھ خیبر روانہ فرمایا عبداللہ نے خبیہ سے طور سے اسیر کے تمام حالات معلوم کیے اور آنحضرت ﷺ کو آ کر خبر دی آپ نے اس کے قتل کے لیے حضرت عبداللہ بن رواحہ کو مقرر فرمایا اور ۳۰ آدمی ان کی ماتحتی میں دیئے۔

حضرت عبداللہ اسیر سے ملے تو کہا کہ ہم کو امان دو تم سے ایک بات کہنے آئے ہیں بولا کہ حضرت عبداللہ نے کہا کہ رسول اللہ ﷺ نے ہم کو تمہارے پاس بھیجا ہے اور آپ کا ارادہ ہے کہ تم کو خیبر کا رئیس بنا دیں لیکن اس کے لیے خود تمہارا مینہ چلنا ضروری ہے وہ باتوں میں آ گیا اور ۳۰ یہودیوں کو لے کر ان کے ساتھ ہو گیا۔ راستہ میں انہوں نے ہر یہودی پر ایک مسلمان کو متعین کیا اسیر کو کچھ شک ہوا اور اس نے پختے کا ارادہ ظاہر کیا مسلمانوں نے دھوکہ بازی کے جرم میں سب کی گردنیں اڑا دیں اور یہ اٹتا ہوا طوفان و جہنم دب کر رہ گیا۔

خیبر فتح ہونے کے بعد آنحضرت ﷺ نے پھلوں کا تخمینہ کرنے کے لیے انہی کو روانہ کیا تھا۔

مرۃ القناتیں آنحضرت ﷺ کہ تشریف لے گئے تو وہ اونٹ کی مہار بکڑے ہوئے تھے اور یہ شعر پڑھ رہے تھے:

حلوا ایسی الکعبۃ عن سبلہ
 حلوا لکل العیبر مع رسولہ
 ”ان کے راستہ سے ہٹ جاؤ کیونکہ تمام بھلائیاں انہی کے ساتھ ہیں“

نحن ضربنا علی تاولہ کما ضربناکم علی تنزیلہ
 ”ہم نے تم کو قرآن کی تاول اور تنزیل پر مارا ہے جس سے سردھڑ سے الگ ہو گئے ہیں“
 ضربا یزیل الہام عن مقبلہ ویذہل الحلیل عن خلیلہ یارب انی مومن بقیلہ
 ”اور دوست دوستی بھول گئے ہیں خدایا میں آنحضرتؐ کے اقوال پر ایمان رکھتا ہوں“
 حضرت عمرؓ نے کہا ہونہہ خدا کے حرم اور رسول اللہ ﷺ کے رو برو شعر پڑھتے ہو:
 آنحضرتؐ بولے عمر! میں سن رہا ہوں خدا کی قسم! ان کا کلام کفار پر تیر و نشتر
 کا کام کرتا ہے۔ اس کے بعد ان سے فرمایا کہ تم کہو لا الہ الا اللہ و وحدہ نصر عبدہ
 واعز جنده و ہزم الاحزاب و وحدہ ابن رواحہ نے اس کو کہا تو تمام صحابہ نے آواز ملا کر
 اس کو ادا کیا جس سے مکہ کی پہاڑیاں گونج اٹھیں!
 غزوہ موتہ اور شہادت:

جمادی الاولیٰ ۸ ہجری میں غزوہ موتہ ہوا آنحضرتؐ نے بصری کے رئیس
 کے پاس ایک نامہ بھیجا تھا راستہ میں موتہ ایک مقام ہے وہاں ایک غسانی نے نامہ بر (سفر)
 کو قتل کر دیا، سفیر کا قتل اعلان جنگ کا پیش خیمہ ہوتا ہے اس بناء پر آنحضرتؐ کو
 خبر ہوئی تو تین ہزار آدمی زید بن حارثہ کی زیر امارت موتہ روانہ کئے اور یہ فرمایا کہ زید قتل
 ہو جائیں تو جعفر امیر لشکر ہیں اور ان کے بعد ابن رواحہ سردار ہیں اور اگر وہ بھی قتل ہو جائیں
 تو جس کو مسلمان مناسب سمجھیں امیر بنا لیں۔

لشکر تیار ہوا تو ہنیئہ الوداع تک آنحضرتؐ نے خود مشایعت کی رخصت کے
 وقت اہل مدینہ نے یک زبان ہو کر کہا خدا آپ لوگوں کو صحیح سالم اور کامیاب واپس لائے
 حضرت ابن رواحہ کی یہ آخری ملاقات تھی رونے لگے لوگوں نے کہا رونے کی کیا بات
 ہے؟ کہا مجھے دنیا کی محبت نہیں لیکن رسول اللہ ﷺ سے سنا ہے کہ ان منکم الا وادھا
 کان علی ربک حتماً مفضیاً (یعنی ہر شخص کو جہنم میں جانا ہے) اس بنا پر

یہ فکر ہے کہ میں جہنم میں داخل ہو کر نکل بھی سکوں گا؟ سب نے تسکین دی اور کہا کہ خدا آپ سے پھر ملاوے گا۔ اس وقت حضرت ابن رواحہؓ نے فرمایا:

لكنسى اسئل الرحمن مغفرة و ضربة ذات فرغ تغذف الزبدا
”لیکن میں خدا سے مغفرت اور ایک وار کا طالب ہوں جو کاری لگے“

او طعنة بیدی حوران بجهزة بحربة تنقذ الاحشاء والكبداء
”یا ایک نیزہ جو جگر تک چبھ جائے“

حتى يقولوا اذامروا على جدتي بارشد الله من غاز وقد رشدا
”یہاں تک کہ قبر پر گزرنے والے پکارا نہیں کہ کیا اچھا غازی تھا“

اس کے بعد آنحضرت ﷺ سے ملنے آئے آپ نے الوداع کہا ادھر مدینہ سے مسلمان روانہ ہوئے ادھر دشمن کو خبر ہو گئی اس نے ہر قیل کو خبر کر کے ۲ لاکھ آدمی جمع کر لیے مسلمانوں نے شام پہنچ کر معان میں دورات قیام کیا اور یہ رائے قرار پائی کہ رسول اللہ ﷺ کو اس کی اطلاع دینی چاہیے عبداللہ بن رواحہؓ نے نہایت دلیری سے کہا کہ کچھ پرواہ نہیں ہم کو لڑنا چاہیے چنانچہ معان سے چل کر موتہ میں پڑاؤ ڈالا اور یہاں مشرکین سے مقابلہ ہو گیا مسلمان صرف ۳ ہزار تھے اور مشرکین کی طرف آدمیوں کا جنگل نظر آتا تھا میدان کا رزار گرم ہوا پہلے زید بن حارثہ نے گھوڑے سے اتر کر آتش جنگ مشتعل کی اور نہایت جانبازی سے مارے گئے پھر جعفرؓ نے علم اٹھایا اور نہایت بہادری سے شہادت حاصل کی اس کے بعد عبداللہ بن رواحہؓ جڑ پڑھتے ہوئے بڑھے:

بأنفس ان لم تقتلى تموتى ان تسلمى اليوم فلن نفوتى
”اے نفس اگر قتل نہ ہوا تو بھی مرے گا اگر آج باقی ہے تو آئندہ فوت ہوگا“

او تبسلى فطال ماعوفت

”یا عافیت کی درازی میں تیری آزمائش ہوگی“

هذه حياض الموت قد تحلت و ماتميت فقد اعطيت

”اس لیے موت کے حوض خالی ہو رہے ہیں اور جو تیری تمنا تھی مل رہی ہے“

پھر کہا اے نفس! بیوی بیچے اور مکان کا خیال فضول ہے، وہ سب آزاد ہیں، مکان اللہ اور رسول ﷺ کا ہے، دل کو سمجھا کر جھنڈا اٹھایا اور حسب ذیل رجز پڑھتے ہوئے میدان میں آگئے:

يا نفس مالك تکرهين الحنة اقسام بالله لتنزلنه
 "اے نفس جنت میں جانے سے کراہیت کیوں ہے خدا کی قسم تو ضرور اس میں داخل ہوگا"
 طاعة اولتك منه فطالما قد كنت مطمئنه
 "خواہ برضا و رغبت خواہ جبر سے تو نہایت مطمئن تھا، حالانکہ
 هل انت الا نطفة في شنه قد اجلب الناس وشدوا له نه
 "تو مشک کا صاف پانی ہے (جو لوگوں کی پیاس بجھانے کے لیے ہے) اب لوگ پیاس
 ہیں اور چیخ چیخ کر فریاد کر رہے ہیں۔"

نیزہ لے کر حملہ کیا، اسی اثنا میں ایک کافر نے اس زور سے نیزہ مارا کہ دونوں لشکروں کے درمیان پھڑکے، خون چہرہ پر ملا اور پکارتے "مسلمانو! اپنے بھائی کے گوشت کو بچاؤ" یہ سن کر تمام مسلمان ان کو گھیرے میں لے کر مشرکین پر ٹوٹ پڑے اور روح مطہر ملاء اعلیٰ کو پرواز کر گئی، انا لله وانا اليه راجعون۔
 شہادت سے قبل موتہ میں ایک شب یہ اشعار پڑھ رہے تھے:

اذا اونيتنى وحملت رحلى مسيرة اربع بعد الحاء
 فشانك فانعمى وحلاك ذم ولا ارجع الى اهلى ورائى
 وجاء المومنون وحلفونى بارض الشام مشهور الشراء
 وردك كلى ذى نسب قريب الى الرحمن منقطع الاحاء
 هنالك لا اسالى طلع بعل ولا نخل اسافلها رواه

زید بن ارقم نے سنا تو رونے لگے، انہوں نے درہ اٹھایا اور کہا اس میں تمہارا کیا نقصان؟ خدا مجھ کو شہادت نصیب کرے گا، تو آرام سے گھر جانا۔

آنحضرت ﷺ کو وحی کے ذریعے سے دم دم کی خبریں مل رہی تھیں اور آپ جمع

کے سامنے بیان کر رہے تھے، حضرت جعفر بن ابی طالبؓ کی خبر بیان کر کے خاموش ہو گئے، انصار آپ کی خاموشی سے سمجھ گئے کہ شاید حضرت ابن رواحہ شہید ہوئے، تھوڑی دیر سکوت کے بعد بادیدہ پر غم فرمایا کہ پھر ابن رواحہؓ نے شہادت پائی، انصار اس خبر کے کب متحمل ہو سکتے تھے، تاہم آہ و زاری اور نالہ و فریاد کے بجائے صرف حقیقی حزن و ملال پر اکتفا کیا گیا کہ یہ بھی اس شہید ملت کی ایک وصیت تھی۔

ایک مرتبہ بے ہوش ہو گئے تھے، بہن نے جن کا نام عمرہ تھا نوحہ کیا کہ ہائے میرا پہاڑ ہائے ایسا، ہائے ویسا، افاقہ ہوا تو فرمایا کہ جو کچھ تم کہہ رہی تھیں مجھ سے اس کی تصدیق کرائی جاتی تھی کہ کیا تم ویسے تھے؟ اس بناء پر وفات کے وقت سب نے صبر کیا، صحیح بخاری میں ہے۔ فلسمات لم تبتک علیہ یعنی جب انہوں نے شہادت پائی تو نوحہ اور بین نہیں کیا گیا۔

اولاد:

جیسا کہ اوپر گزر چکا ہے، موتہ روانہ ہوتے وقت بیوی بچے موجود تھے، لیکن صاحب اسد الغابہ لکھتے ہیں کہ فقتل ولم یعقب یعنی ان سے نسل نہیں چلی۔ ان کی بیوی کے متعلق استیعاب میں عجیب قصہ منقول ہے، انہوں نے ایک خاص بات پر ان سے کہا کہ تم اگر پاک ہو تو قرآن پڑھو، اس وقت ابن رواحہ کو عجیب چال سوجھی اور بروقت چند اشعار پڑھے، جن کا ترجمہ یہ ہے:

”میں گواہی دیتا ہوں کہ خدا کا وعدہ سچا ہے اور کافروں کا ٹھکانا دوزخ ہے اور عرش پانی کے اوپر تھا، اور عرش پر جہاں کا پروردگار اور اس عرش کو خدا کے مضبوط فرشتے اٹھاتے ہیں۔“

چونکہ وہ قرآن پڑھتی تھیں، سمجھیں کہ آیتیں پڑھ رہے ہیں، بولیں کہ خدا سچا ہے

۱۔ دیکھئے صحیح بخاری صفحہ ۶۱۱ و ۶۱۲ و اسد الغابہ صفحہ ۱۵۷، ۱۵۸، ۱۵۹، جلد ۳ و طبقات ابن سعد ص ۹۲-۹۳۔

۲۔ اسد الغابہ ص ۱۵۹ ج ۳۔

اور میری نظر نے غلطی کی تھی، میں نے ناحق تم پر تہمت لگائی، زن و شوئی کے تعلقات بھی کیسے عجیب ہوتے ہیں، لوٹھی سے ہم بستر کرنے پر بیوی کے غیظ و غضب سے بچنے کا حضرت عبداللہؓ نے یہ طرز اختیار کیا۔
فضل و کمال:

اس عنوان میں دو چیزیں قابل ذکر ہیں، کتابت اور شاعری۔
 آنحضرت ﷺ کے کاتب تھے، لیکن یہ معلوم نہیں کہ لکھنا کب سیکھا تھا؟ شاعری میں مشہور تھے، اور دربار رسالت کے شاعر تھے۔ کفار و مشرکین کو عار دلانا ان کا موضوع تھا صاحب اسد الغابہ لکھتے ہیں:

”در بار نبوی کے شعراء حسان بن ثابت، کعب بن مالک اور عبداللہ ابن رواحہ تھے تو حضرت کعب بن مالک کافروں کو لڑائی سے ڈراتے تھے اور حسان حسب نسب پر چوٹ کرتے تھے اور حضرت عبداللہ بن رواحہ ان کو کفر کا عار دلایا کرتے تھے“^۱
 یعنی آنحضرت ﷺ کے تین شاعر تھے، حضرت حسان، حضرت کعب، حضرت ابن رواحہ، اول الذکر نسب پر طعن کرتے تھے، دوسرے لڑائی سے دھمکاتے اور تیسرے کفر پر غیرت دلاتے تھے۔

شعر فی البدیہہ کہہ سکتے تھے، ایک روز مسجد نبوی کی طرف نکلے، آنحضرت ﷺ صحابہ کی جماعت کے ساتھ تشریف فرما تھے، ان کو بلایا اور فرمایا کہ مشرکین پر کچھ کہو انہوں نے اس مجمع میں کچھ اشعار کہے۔

آنحضرت ﷺ نے سنا تو مسکرائے اور فرمایا خدا تم کو ثابت قدم رکھے۔^۲
 حدیث میں چند روایتیں ہیں جو حضرت ابن عباس، حضرت اسامہ بن زید، حضرت انس بن مالک، حضرت نعمان بن بشیر اور حضرت ابو ہریرہ کے واسطے سے مروی ہیں، خود آنحضرت ﷺ اور حضرت بلال رضی اللہ عنہما سے روایتیں کیں۔

۱ استیعاب ص ۳۶۲ جلد ۱۔ ۲ اسد الغابہ ص ۲۳۸ حالات حضرت کعب بن مالک جلد ۳۔

۳ استیعاب ص ۳۶۲ جلد ۱۔

اخلاق و عادات:

نہایت زاہد، عابد اور مرتاض تھے، آنحضرت ﷺ فرماتے ہیں کہ "خدا عبد اللہ بن رواحہ پر رحم کرے وہ انہی مجلسوں کو پسند کرتے تھے جن پر فرشتے فخر کرتے ہیں یعنی خدا کی رحمت ہو ابن رواحہ پر وہ ایسی مجلسیں پسند کرتا ہے جس پر فرشتے بھی فخر کرتے ہیں۔"

حضرت ابو درداءؓ کہتے ہیں کہ کوئی دن ایسا نہیں ہوتا جس میں ابن رواحہ کو یاد نہ کرتا ہوں۔ وہ مجھ سے ملنے تو کہتے کہ آؤ تھوڑی دیر کے لیے مسلمان بن جائیں۔ پھر بیٹھ کر ذکر کرتے اور کہتے کہ یہ ایمان کی مجلس تھی۔

ان کی بیوی کا بیان ہے کہ جب گھر سے نکلنے دو رکعت نماز پڑھتے اور واپس آتے اس وقت بھی ایسا ہی کرتے تھے اس میں کبھی کو باہی نہیں کی۔

ایک سفر میں اتنی شدید گرمی تھی کہ آفتاب کی تمازت سے لوگ سروں پر ہاتھ رکھے ہوئے تھے ایسی حالت میں روزہ کون رکھ سکتا ہے؟ لیکن آنحضرت ﷺ اور حضرت ابن رواحہؓ اس حالت میں بھی صائم تھے۔

جہاد کا نہایت شوق تھا، بدر سے لے کر موتہ تک ایک غزوہ بھی ترک نہ ہوا تھا، اسماء الرجال کے مصنفین اس ذوق و شوق کا ان الفاظ میں تذکرہ کرتے ہیں۔

یعنی عبد اللہ غزوہ میں سب سے پیشتر جاتے اور سب سے پیچھے واپس ہوتے تھے۔

احکام رسول ﷺ کی اطاعت پر ذیل کا واقعہ شاہد ہے:

آنحضرت ﷺ خطبہ دے رہے تھے حضرت ابن رواحہؓ پہنچے تو یہ ارشاد زبان پر تھا کہ اپنی اپنی جگہ پر بیٹھ جاؤ، مسجد کے باہر تھے اسی مقام پر بیٹھ گئے، آنحضرت ﷺ خطبہ سے فارغ ہوئے تو کسی نے یہ خبر پہنچادی، فرمایا:

"خدا اور رسول ﷺ کی اطاعت میں خدا ان کی حرص اور زیادہ کرے۔"

آنحضرت ﷺ سے نہایت محبت تھی اور آپ کو بھی ان سے انس تھا۔

۱۔ اسباب ۶۶ جلد ۳۔ ۲۔ اسد الغابہ ص ۱۵۷ جلد ۳۔

۳۔ صحیح بخاری ص ۲۶۱ جلد ۱۔ ۴۔ اسباب ۶۶ جلد ۳۔

بیمار پڑے تو اور ایک دن بے ہوش ہو گئے تو سرور عالم ﷺ عیادت کو تشریف لائے اور فرمایا خدا یا! اگر ان کی موت آئی ہو تو آسانی کرو نہ شفا عطا فرما! آ حضرت ﷺ کی نعت میں شعر کہا کرتے تھے اور یہ بھی حب رسول کا کرشمہ تھا ایک شعر بہت ہی اچھا کہا اور وہ یہ ہے۔^۲

”اگر آپ میں کھلی ہوئی نشانیاں نہ بھی ہوں، جب بھی آپ کی صورت خبر (رسالت) دینے کے لیے کافی تھی۔“

جوش ایمان کا یہ عالم تھا کہ ایک مرتبہ عبداللہ بن ابی کی مجلس میں بیٹھے تھے آ حضرت ادھر سے گزرے تو سواری کی گرداڑ کر مجلس پر پڑی ابن ابی نے کہا کہ گرد نہ اڑاؤ، آپ وہیں اتر پڑے اور توحید پر ایک مختصر تقریر کی، ابن ابی اب تک مشرک تھا، بولا یہ بات تو ٹھیک نہیں، جو کچھ آپ کہتے ہیں، اگر حق ہے تو یہاں آ کر ہم کو پریشان کرنے کی ضرورت نہیں، البتہ جو آپ کے پاس جائے، اس کو خوشی سے ایمان کی دعوت دے سکتے ہیں، حضرت عبداللہ بن رواحہ رضی اللہ عنہما کو جوش آ گیا، بولے یا رسول اللہ ﷺ! آپ ضرور فرمائیں، ہم اس بات کو پسند کرتے ہیں۔^۳



حضرت عاصم بن ثابت ابی الفلح

نام و نسب:

عاصم نام ابو سلمان کنیت قبیلہ اوس سے ہیں، نسب نامہ یہ ہے عاصم ابن ثابت بن قیس ابی الفلح بن عاصم بن نعمان بن مالک بن امہ بن ضبیعہ بن زید بن مالک ابن عوف بن عمرو بن عوف بن مالک بن اوس۔

اسلام:

ہجرت سے قبل اسلام لائے۔

غزوات:

بدر میں شریک تھے آنحضرت ﷺ نے پوچھا کیونکر لڑو گے؟ تیرو مکان لے کر اٹھے اور کہا کہ جب ۲۰۰ ہاتھ کا فاصلہ ہوگا تو تیر ماروں گا اس سے قریب ہوں گے تو نیزہ اور نزدیک تر ہوں گے تو کمزور کا وار کروں گا آنحضرت ﷺ نے فرمایا لڑائی کا یہی قاعدہ ہے۔ تم لوگ اسی طرح لڑنا اس غزوہ میں انہوں نے عقبہ بن ابی معیط کو قتل کیا جو قریش میں نہایت ذی رتبہ سمجھا جاتا تھا^۱ غزوہ احد میں مسافع بن طلحہ اور حارث بن طلحہ کو تیر مار کر قتل کیا اور کہا لو میں ابن ابی الفلح ہوں^۲ ابو عزہ حنی گرفتار ہو کر آیا تو آنحضرت ﷺ نے حیلہ و فریب کی پاداش میں ان کے حوالے کیا انہوں نے اس کی گردن اڑادی^۳۔

۳ صفر ہجری میں آنحضرت نے ان کی ماتحتی میں دس آدمی دے کر جاسوسی کے لیے روانہ کیا، عسفان اور مکہ کے درمیان بدہ ایک مقام ہے وہاں پہنچے تو بولجیان کو خبر ہو گئی اس نے سوتیر انداز بھیجے کہ مسلمانوں کو آگے بڑھنے سے روک دیں صحابہ کے پاس مدینہ کے خرے تھے ان کی گھٹلیاں راستہ میں پڑی تھیں تیر اندازوں نے کہا یہ ضرور یشرب کے چھوہارے ہیں عاصم رضی اللہ عنہ کو ان کی آمد کا پتہ چلا تو اپنے ساتھیوں کو لے کر ایک پہاڑی پر چڑھ گئے ان

۱ اصابع ۳ جلد ۳۔ ۲ اسد الغابہ ص ۲۳ جلد ۳۔ ۳ ایضاً طبقات ابن سعد ص ۲۸۔ ۴ طبقات ص ۳۰۔

لوگوں نے آکر محاصرہ کر لیا اور کہا کہ نیچے اتر آؤ تو جان بخشی کی جائے گی عاصمؓ نے کہا مسلمانو! میں کسی کافر کے ذمہ نہ رہوں گا۔ پھر فرمایا خدایا! رسول اللہ ﷺ کو ہماری خبر کر دے۔

شہادت:

کفار نے یہ دیکھ کر تیر برسانا شروع کئے جس سے حضرت عاصمؓ نے سات آدمیوں کے ساتھ شہادت پائی۔ قریش کو ان کے قتل ہونے کی خبر معلوم ہوئی تو نہایت خوش ہوئے کہ عقبہ بن ابی معیط کا قاتل دنیا سے اٹھ گیا آدمی صحیح ہے کہ ان کے جسم کا کوئی حصہ لا کر دکھائیں مصنف استیعاب کا بیان ہے کہ ان کے جسم کو جلا کر قریش آتش انتقام کو سرد کرنا چاہتے تھے۔

عقبہ کے ساتھ طلحہ کے دو بیٹوں کو بھی انہوں نے قتل کیا تھا ان کی ماں نے جس کا نام سلافہ تھامنت مانی تھی کہ حضرت عاصمؓ کا سر طے گا تو کھوپڑی میں شراب پیوں گی! قریش کو تجارت کا موقع ملا کہ اس کے ہاتھ عاصمؓ کا سرفروخت کریں۔ عاصمؓ نے خدا سے دعا کی تھی کہ مجھے کوئی مشرک نہ چھوئے اور نہ میں ان سے کسی کو مس کروں گا یہ لوگ وہاں پہنچے تو کثرت سے شہد کی کہیاں دیکھیں لاش کے اٹھانے میں کامیابی نہ ہوئی تو مشورہ کیا کہ رات کو جب کہیاں نہ ہوں گی اس وقت سر کاٹیں گے اتفاق یہ کہ خوب بارش ہوئی اس نے سیلاب کی شکل اختیار کر لی اور حضرت عاصمؓ کا جسد اطہر اسی میں بہ گیا۔

اولاد:

لڑکے کا نام محمد تھا عرب کا مشہور شاعر احوص انہی کا بیٹا تھا۔

حضرت عاصمؓ کی بہن جلیلہ حضرت عمرؓ کو منسوب تھیں عاصم بن عمر انہی کے بطن سے پیدا ہوئے تھے۔

اخلاق:

جوش ایمان حب رسولؐ پاکبازی اور بہادری کے عظیم الشان اوصاف حضرت عاصمؓ کی سیرت کے جلی عنوانات ہیں ان تمام باتوں کی تفصیل اوپر گزر چکی ہے۔

۱ صحیح بخاری ص ۵۸۵، ۵۶۸ ج ۲۔ ۲ کتاب مذکور ص ۵۱۳ ج ۲۔

۳ اسد الغابہ ص ۳ ج ۳۔ ۴ ایضاً ص ۷۳، ۷۴۔

حضرت عبداللہ بن عمرو بن حرام

نام و نسب:

عبداللہ نام ابو جابر کنیت بنی سلمہ سے ہیں، سلسلہ نسب یہ ہے 'عبداللہ ابن عمرو بن حرام بن ثعلبہ بن حرام بن کعب بن غنم بن سلمہ بن سعد بن علی بن اسد بن ساروہ بن یزید بن جسم بن خزرج۔

قبیلہ سلمہ میں نہایت ممتاز شخص تھے۔

بعثت نبویؐ کے تیرھویں سال ایام حج میں اہل مدینہ کا ایک قافلہ جو تعداد میں ۵۰۰ آدمیوں پر مشتمل تھا، مکہ چلا، عبداللہ بھی اس میں شامل تھے اور اس و خزرج کے وہ افراد جنہوں نے حضرت مصعب بن عمرؓ کے ہاتھ پر بیعت کی تھی اور خفیہ مسلمان تھے وہ بھی ساتھ تھے کسی نے حضرت عبداللہ سے کہا کہ ہم لوگ رسول اللہ ﷺ سے بیعت کریں گے آپ ہمارے سردار اور ہم میں نہایت معزز آدمی ہیں، بہتر ہے کہ آپ ہمارا ساتھ دیجیے کیونکہ ہم نہیں چاہتے کہ آپ جیسا ذی رتبہ شخص جہنم کا ایندھن بنے۔

حضرت عبداللہ پر ان باتوں کا خاص اثر پڑا اور صدق دل سے اسلام لانے پر

آمادہ ہو گئے۔

اسلام:

انہی ایام میں بیعت عقبہ ہوئی، حضرت عبداللہ بھی شریک ہوئے اور آنحضرتؐ کے دست مبارک پر بیعت کرنے کا فخر حاصل کیا، آنحضرتؐ نے ان کو بنو سلمہ کا نقیب بنایا۔

غزوات:

غزوہ بدر میں شریک تھے اور غزوہ احد میں کہ ۳ ہجری میں ہوا تھا، شرف شرکت

کے ساتھ شہادت کے لازوال فخر سے بھی بہرہ اندوز ہوئے۔

وفات:

غزوہ کا وقت آیا تو ایک رات حضرت جابر رضی اللہ عنہ کو بلایا اور کہا بیٹا! میرا دل کہہ رہا ہے کہ اس غزوہ میں سب سے پہلے میں شہید ہوں گا، میرے نزدیک رسول اللہ ﷺ کے بعد سب سے زیادہ عزیز تم ہو تم کو میں گھر پر چھوڑتا ہوں، اپنی بہنوں سے اچھا برتاؤ کرنا اور میرے اوپر جو کچھ فرض ہے اس کو ادا کر دینا۔^۱

دن کو معرکہ کارزار گرم ہوا، اور حضرت عبداللہ نے داد شجاعت دیتے ہوئے شہادت حاصل کی، صحابہ میں سب سے پہلے وہی شہید ہوئے^۲ اسامہ بن عمرو بن عبید نے قتل کیا اور پھر مشرکین نے نعش مبارک کا مثلہ کیا۔

لاش کپڑا ڈال کر لائی گئی اور آنحضرت ﷺ کے سامنے رکھ دی گئی، حضرت جابر کپڑا ہٹا کر منہ کھولتے اور زار و قطار روتے تھے، خاندان سلمہ کے بہت سے آدمی جمع تھے اور جابر رضی اللہ عنہ کو منع کرتے تھے۔ آنحضرت ﷺ نے یہ دیکھ کر کپڑا ہٹا دیا، بہن جو پاس ہی کھڑی تھیں، ایک چیخ ماری۔ پوچھا کس کی آواز ہے، لوگوں نے کہا عبداللہ رضی اللہ عنہ کی، بہن کی۔^۳ ذفن کرنے کو لے چلے تو بہن نے جس کا نام فاطمہ تھا، رونا شروع کیا، آنحضرت نے فرمایا، تم روؤ یا نہ روؤ جب تک جنازہ رکھا رہا، فرشتے پروں سے سایہ کیے تھے۔^۴

قبر میں دو دو آدمی ساتھ ذفن کیے گئے، صحیح بخاری میں حضرت جابر سے مروی ہے کہ میرے باپ اور چچا کو ایک چادر میں کفن^۵ دیا گیا، لیکن دوسری کتابوں میں عمرو بن جوح کا نام مذکور ہے، جو حضرت عبداللہ کے بھائی نہیں بلکہ بہنوئی تھے۔

چھ مہینہ کے بعد حضرت جابر نے ان کو اس قبر سے نکال کر دوسری قبر میں ذفن کیا، کان کے سوا تمام جسم سالم تھا، ایسا معلوم ہوتا تھا کہ گویا ابھی ذفن ہوئے ہیں۔^۶

اس واقعہ کے ۳۶ برس کے بعد ایک سیلاب آیا، جس نے قبر کھول دی، لاش

۱ صحیح بخاری ص ۱۸۰ جلد ۱۔ ۲ ایضاً۔ ۳ اسد الغابہ ص ۲۳۳ جلد ۳۔ ۴ صحیح بخاری ص ۱۷۲ جلد ۱۔

۵ ای مسلم ص ۲۳۷ جلد ۲ صحیح بخاری ص ۱۶۶ جلد ۱۔ ۶ اسد الغابہ ص ۲۳۲ جلد ۳۔ ۷ بخاری ص ۱۸۰ جلد ۱۔

بجسہ باقی تھی یہ روایت موطا میں مذکور ہے۔

اولاد:

حضرت جابرؓ کے علاوہ نولہ لڑکیاں چھوڑیں جن میں ۶ نہایت خورد سال تھیں۔

قرض:

قرض بہت زیادہ تھا، صحیح بخاری میں اس کا تذکرہ موجود ہے، حضرت جابرؓ نے ادا کیا، اس کی تفصیل ہم حضرت جابرؓ کے حالات میں لکھ آئے ہیں۔

فضائل:

مکارم و محاسن کے لحاظ سے حضرت عبداللہ بن مسعودؓ، جلیل القدر صحابہ میں داخل ہیں، بنو سلمہ میں اشاعت اسلام کے لیے انہوں نے جو کوشش اور سرگرمی ظاہر کی، اور پھر خدا کی راہ میں جس طرح اپنے کو قربان کیا، اس کا اعتراف خود آنحضرت ﷺ کو تھا۔ سنن نسائی میں ہے۔ جزى الله الانصار عنا خير الاسيما آل عمرو بن حرام وسعد بن عبادہ یعنی خدا تمام انصار کو ہماری طرف سے جزائے خیر دے، خصوصاً عبداللہ اور سعد بن عبادہ کو۔

جامع ترمذی میں روایت آئی ہے کہ واقعہ احد کے بعد آنحضرت ﷺ نے حضرت جابرؓ کو زار و خستہ دیکھ کر پوچھا کیا بات ہے؟ عرض کی باپ قتل ہوئے اور بہت سے بچے چھوڑ گئے، انہی کی فکر دامن گیر ہے، فرمایا، ایک خوشخبری سنو، خدا کسی سے بے پردہ گفتگو نہیں کرتا، لیکن تمہارے باپ سے بالمشافہ گفتگو کی، اور فرمایا جو مانگو دیا جائے گا۔ انہوں نے کہا میری یہ تمنا ہے کہ ایک مرتبہ دنیا میں جا کر پھر شہید ہوں، ارشاد ہوا کہ یہ کہاں ہو سکتا ہے؟ جو دنیا سے آتا ہے وہ واپس نہیں جاسکتا، عرض کی تو میری نسبت کچھ وحی بھیج دیجیے، اس وقت آنحضرت ﷺ پر یہ آیت نازل ہوئی، ولا تحسبن الذين قتلوا في سبيل الله امواتا بل احياء الخ یعنی جو لوگ خدا کی راہ میں قتل ہوئے ان کو مردہ نہ سمجھو بلکہ وہ زندہ ہیں۔

حضرت عبداللہ کے لیے اس سے زیادہ اور کیا چیز قابل فخر ہو سکتی ہے کہ ان کی وفات کو ۱۳۰۰ سال کی مدت گزر چکی ہے، تاہم ان کا نام آج بھی زندہ ہے اور تاباں زندہ رہے گا۔

۔ کشنگان خنجر تسلیم را ہر زماں از غیب جانے دیگر است

حضرت عبداللہ بن عبداللہ بن ابی

نام و نسب:

عبداللہ نام ہے اور قبیلہ حنبلی سے ہیں جو خزرج کا نہایت معزز خاندان تھا۔ سلسلہ نسب یہ ہے عبداللہ بن عبداللہ بن ابی بن حارث بن عبید بن مالک بن سالم ابن غنم بن عوف بن خزرج۔

حنبلی سالم کا لقب تھا جو اس خاندان کا مورث اعلیٰ تھا وجہ تسمیہ یہ ہے کہ اس کا پیٹ بہت بڑا تھا۔

مالک نے کہ حضرت عبداللہ رضی اللہ عنہما کا پر دادا تھا قبیلہ خزاعہ کی ایک عورت سلول نامی سے شادی کی تھی اس سے ابی پیدا ہوا جو عبداللہ ابو حباب کا باپ ہے۔

عبداللہ ابو حباب (جو ابن ابی بن سلول کے نام سے مشہور ہے) قبیلہ خزرج کے ممتاز ترین افراد میں تھا۔ اس کے اثر اور زور قوت کا اندازہ اس سے ہو سکتا ہے کہ اسلام سے قبل مدینہ کا تخت و تاج اسی کے سپرد کرنے کی تجویز تھی اوس و خزرج دیرینہ عداوتوں کے سبب سے باہم سخت مختلف تھے تاہم اس کے تخت نشین کرنے پر سب کا اتفاق تھا حضرت عبداللہ رضی اللہ عنہما اسی کے فرزند ارجمند ہیں۔

یہ عجیب بات ہے کہ ابن ابی عقل منذ دور اندیش اور صاحب تدبیر ہونے کے باوجود شرف ایمان سے محروم رہا آنحضرت ﷺ مدینہ تشریف لائے اور خلافت الہی کی بنیاد قائم کی تو رشک و منافست کا عجیب منظر درپیش تھا ابن ابی اور اس کے چند ہم خیال اسلام کی اس ترقی کو حسد کی نگاہ سے دیکھتے تھے جوں جوں رسول اللہ ﷺ کا اقتدار بڑھتا تھا یہ گروہ اس کو صدمہ پہنچانے کی کوشش کرتا تھا۔

آخر مسلمانوں کے غلبہ اور زور کی وجہ سے ابن ابی کو سر اطاعت خم کرنا پڑا اور اپنی براءت کے ساتھ منافقانہ مسلمانوں کے زمرے میں داخل ہو گیا اور منافقین کا سرغنہ بنا۔

اسلام:

لیکن ابن ابی کاثر ان کے بیٹے پر بالکل نہیں پڑا وہ ہجرت سے قبل مسلمان ہو چکے تھے۔

غزوات:

غزوہ بدر میں شریک ہوئے احد میں آگے کے دودانت جنہیں ہمیں کہا جاتا ہے ٹوٹ گئے تھے آنحضرت ﷺ نے فرمایا تم سونے کے دانت بنالو! بعض لوگوں کا خیال ہے کہ ناک اڑ گئی تھی تو سونے کی ناک بنوائی تھی! لیکن یہ صحیح نہیں مصنف اسد الغابہ نے اس کی تصریح کر دی ہے۔

غزوہ تبوک میں کہ ۹ ہجری میں ہوا ایک انصاری اور مہاجر کے جھگڑے میں ابن ابی نے کہا تھا لسن رجعنا الی المدینة لیخرجننا الا عزمنا الاذل یعنی مدینہ پہنچ کر بلند پایہ لوگ ذلیل لوگوں کو نکال دیں گے آنحضرت ﷺ کو خبر ہوئی تو حضرت عمرؓ نے اٹھ کر کہا ”اگر اجازت ہو تو اس منافق کا سراڑا دوں“۔ آنحضرت ﷺ نے ممانعت فرمائی۔

حضرت عبداللہ بن مسعودؓ آئے اور کہا کہ میرے باپ نے آپ کو ذلیل کہا خدا کی قسم وہ خود ذلیل ہے اس کے بعد کہا کہ اگرچہ تمام خزرج میں مجھ سے زیادہ اپنے باپ کا کوئی مطیع نہیں تاہم اگر آپ انہیں قتل کرانا چاہتے ہیں تو مجھے حکم دیجیے میں قتل کیے دیتا ہوں! لیکن اگر کسی دوسرے مسلمان نے ان کو قتل کیا تو اپنے باپ کے قاتل کو میں دیکھ نہیں سکتا! لامحالہ اس کو قتل کر دوں گا اور ایک مسلمان کے مارنے سے جہنم کا مستوجب ہوں گا۔“ آنحضرت نے فرمایا میرا قتل کرانے کا بالکل ارادہ نہیں لوگ کہیں گے کہ محمد ﷺ اپنے اصحاب کو قتل کراتے ہیں۔^۱

حضرت عبداللہ بن مسعودؓ آنحضرت ﷺ سے گفتگو کر کے سڑک پر آ کر کھڑے ہو گئے ابن ابی نکلا تو اونٹ سے اتر پڑے اور کہا ”تم اقرار کرو کہ میں ذلیل اور محمد عزیز ہیں! ورنہ میں آگے نہ بڑھنے دوں گا۔“ چھپے آنحضرت ﷺ تشریف لارہے تھے باپ بیٹے کی گفتگو

۱ صحیح بخاری ص ۲۸۷ جلد ۲۔ ۲ اسد الغابہ ص ۱۹۷ جلد ۳۔

سن کر فرمایا ان کو چھوڑ دو خدا کی قسم یہ جب تک ہم میں موجود ہے ہم اس سے اچھا بہتر نہ کریں گے!ؑ

غزوہ تبوک کے بعد ابن ابی نے وفات پائی، حضرت عبداللہ رضی اللہ عنہ آئے اور عرض کی کہ اپنی قمیص اتار دیجیے میں اس میں ان کو کفن دوں گا، اور ان کے لیے استغفار کیجیے، آنحضرت ﷺ دو کرتے زیب تن کیے ہوئے تھے، حضرت عبداللہ نے نیچے کا کرتہ پسند کیا کہ آنحضرت ﷺ کا پسینہ اسی میں جذب ہوتا تھا، ارشاد ہوا کہ جنازہ تیار ہو تو مجھے خبر کرنا میں نماز پڑھاؤں گا۔

قبر میں اتارے جانے کے بعد رسول اللہ ﷺ تشریف لائے، قبر سے نکلوا یا اور اپنے گھٹنوں پر رکھ کر قمیص پہنایا، اور لعاب دہن ملا، اس کے بعد نماز کے لیے کھڑے ہوئے، حضرت عمرؓ نے کہا یا رسول اللہ! آپ اس پر نماز پڑھیں گے، حالانکہ فلاں روز اس نے یہ الفاظ کہے تھے آنحضرت ﷺ نے مسکرا کر فرمایا، جاؤ اپنی جگہ پر کھڑے رہو جب زیادہ اصرار کیا تو ارشاد ہوا کہ خدا نے مجھے اختیار دیا ہے اگر ۷۰ مرتبہ سے زیادہ استغفار کرنے میں اس کی مغفرت ہو جائے تو میں اس کے لیے تیار ہوں۔

نماز سے فارغ ہوئے تو تھوڑی دیر میں چند آیتیں نازل ہوئیں جن میں ایک یہ تھی ولا تصل علی احد منہم مات ابدا یعنی ان لوگوں کے جنازہ کی ہرگز نماز نہ پڑھو۔ وحی الہی نے حضرت عمر رضی اللہ عنہ کی تائید کی، تو ان کو اپنی جسارت پر نہایت تعجب ہوا۔ؑ

وفات:

حضرت عبداللہ نے جنگ یمامہ میں شہادت پائی، یہ ۱۲ھ کا واقعہ ہے۔

فضل وکمال:

فضلائے صحابہؓ میں تھے، حضرت عائشہؓ ان سے حدیث روایت کرتی ہیں۔ لکھنا جاتے تھے، اور کبھی کبھی وحی بھی لکھتے تھے۔ؑ

حضرت عتبان بن مالکؓ

نام و نسب:

عتبان نام قبیلہ سالم سے ہیں، سلسلہ نسب یہ ہے، عتبان بن مالک بن عمرو بن عجلان بن زید بن غنم بن سالم بن عمرو بن عوف بن خزرج۔
قبا کے قریب مکان تھا اور اپنے قبیلہ کے سردار تھے۔

اسلام:

ہجرت سے قبل مسلمان ہوئے۔

غزوات اور دیگر حالات:

صاحب طبقات کے قول کے مطابق حضرت عمرؓ سے اخوت تھی، غزوہ بدر میں شریک تھے، جب نایبنا ہوئے تو باقی غزوات میں شرکت نہ کر سکے۔

مسجد نبی سالم کے امام تھے، مسجد اور مکان کے درمیان ایک وادی پڑتی تھی، بارش ہوتی تو تمام پانی وہاں جمع ہو جاتا، نظر کمزور تھی، پانی میں سے ہو کر مسجد تک جانا نہایت دشوار تھا۔ آنحضرت ﷺ سے عرض کی کہ ایسی حالت میں گھر میں نماز پڑھتا ہوں آپ کسی روز میرے ہاں تشریف لا کر نماز پڑھ دیں تو اسی کو بجدہ گاہ بنا لوں، فرمایا بہتر ہے، میں آؤں گا، دوسرے دن حضرت ابوبکرؓ کے ہمراہ تشریف لائے اور جازت لے کر اندر داخل ہوئے، پوچھا تم کہاں نماز پڑھنا چاہتے ہو، انہوں نے وہ مقام جہاں ہمیشہ نماز پڑھتے تھے بتا دیا، آنحضرت ﷺ نے وہاں دو رکعتیں ادا کیں، اس کے بعد تھوڑی دیر تو وقف فرمایا اور گوشت تناول فرما کر واپس تشریف لے گئے۔

نایبنا ہونے پر آنحضرت ﷺ سے درخواست کی کہ اب مکان میں نماز پڑھ سکتا ہوں ارشاد ہوا کہ اذان کی آواز پہنچتی ہے؟ چونکہ اذان سنتے تھے اس لیے آنحضرت ﷺ نے

اجازت نہیں دی۔ منصب امامت پر اخیر عمر تک فائز رہے، حضرت امیر معاویہؓ کے زمانہ میں ۵۲ھ میں قسطنطنیہ پر حملہ ہوا تھا، محمود بن ربیع اس غزوہ سے واپس ہو کر مدینہ آئے تو ملاقات ہوئی ان کا بیان ہے کہ اس وقت بہت بوڑھے ہو گئے تھے، نابینا تھے اور ابھی مسجد کی امامت کرتے تھے!

وفات:

اسی زمانہ میں اس سرائے قانی سے رحلت فرمائی۔

فضل و کمال:

صحیحین، مسند ابن حنبل اور مسند ابوداؤد طیالسی میں ان کی حدیثیں ہیں آنحضرتؐ کے زمانہ میں قرآن اور حدیث سننے کے لیے خاص اہتمام کیا تھا، قبائلیوں کی وجہ سے مدینہ ۲-۳ میل دور جانا پڑتا اس بنا پر حضرت عمرؓ تک پہنچاتے تھے دوسرے دن حضرت عمرؓ آتے اور واپس جا کر ان کو تمام واقعات بتاتے تھے!

ان کے مکان کا قصہ جو تمام حدیثوں میں مذکور ہے، حضرت انسؓ اس کو "کنوز حدیث" میں شمار کرتے تھے اور اپنے بیٹے ابوبکر کو اس کے یاد رکھنے کی تاکید کرتے تھے۔

اخلاق:

تقدس اور حب رسول، مصحف اخلاق کے آیات بینات ہیں، آنحضرتؐ کے زمانہ میں کسی قوم کی امامت کرنا کوئی معمولی واقعہ نہیں، معاذ بن جبل اور سالم مولیٰ ابی حذیفہ جیسے اساطین امت مسجدوں کی امامت پر سرفراز ہوتے تھے، حضرت عثمانؓ کے لیے یہ شرف کیا کم ہے کہ عہد نبوت میں ان کو امامت کا لازوال فخر حاصل تھا۔

حب رسول میں یہ واقعہ کس درجہ حیرت انگیز ہے کہ نابینا اور معذور ہونے کے باوجود صرف فرمان نبوت کی وجہ سے مسجد جا کر ہجگانہ نماز ادا کرتے تھے اور نابینا ہو کر جماعت کے پابند تھے۔

حضرت عباد بن بشر

نام و نسب:

عباد نام ابو بشر ابو رافع کنیت قبیلہ عبدالاشہل سے ہیں سلسلہ نسب یہ ہے عباد بن بشر بن وقش بن زعبہ بن زعموراء بن عبدالاشہل بن حہم بن حارث بن خزرج ابن عمرو (بنت) بن مالک بن اوس۔

اسلام:

مصعب بن عمیرؓ کے ہاتھ پر ایمان لائے۔

غزوات اور عام حالات:

حضرت ابو حذیفہؓ بن عتبہ سے برادری ہوئی بدر میں شریک تھے غزوہ احد اور تمام غزوات و مشاہد میں نمایاں حصہ لیا۔

کعب بن اشرف کے قتل میں محمد بن مسلمہ کے ساتھ شریک تھے۔ اور بھی چند اشخاص تھے جن میں بعض کے نام یہ ہیں ابو عیسٰ بن جبر ابو نائلہ سلکان بن سلامہ حارث ابن اوس ابن معاذ اس واقعہ میں چونکہ غیر معمولی کامیابی نصیب ہوئی تھی اور اسلام کے ایک بڑے دشمن کا خاتمہ ہوا تھا اس لیے فرط مسرت میں چند شعر کہے ہیں جن کو صاحب استیعاب نے نقل کیا ہے۔^۱

اصل واقعہ محمد بن مسلمہ کے حالات میں آئندہ لکھیں گے ان اشعار سے کسی قدر تفصیل معلوم ہوتی ہے اور وہ یہ ہے کہ عباد بن بشر نے اس کو دو مرتبہ آواز دی اور کہا زہ رہن رکھنے آئے ہیں وہ جلدی سے باہر آیا محمد بن مسلمہ نے گردن پکڑ کر تلوار کا وار کیا اور

ابو بکر نے مار کونہ میں ڈال دیا، اس جماعت کی کل تعداد تھی۔

۵ھ میں خندق کا معرکہ پیش آیا، اس میں وہ آنحضرت ﷺ کے خیمہ کا چند انصار کے ساتھ ہر رات پہرہ دیتے تھے۔

حدیبیہ میں کہ ۶ھ میں قریش نے آنحضرت ﷺ کی آمد کی خبر سن کر خالد بن ولید کو ۲۰۰ سواروں کے ساتھ آگے بھیجا تھا، اس موقع پر عباد بن بشر ۲۰ سواروں کے ساتھ خالد کے سامنے پڑے تھے۔

غزوہ طائف کے بعد محرم ۹ھ میں آنحضرت نے سلیم اور مزنیہ میں صدقات کا عامل بنا کر بھیجا۔

اسی سنہ میں بنی مصطلق میں بھی عامل صدقات ہو کر گئے اور دس روز رہ کر واپس آئے، یہاں صدقات وصول کرنے کے علاوہ اسلام کی تبلیغ بھی کرتے تھے، یعنی قرآن پڑھاتے تھے اور احکام شریعت کی تعلیم دیتے تھے، یہ تمام کام انہوں نے نہایت خوبی سے انجام دیئے، ابن سعد لکھتے ہیں:

فلم یعدما امرہ رسول اللہ صلی اللہ علیہ وسلم ولم یضیع حقاً۔
 ”یعنی آنحضرت ﷺ نے جو کچھ حکم دیا تھا اس سے سرموتجاوز نہیں کیا اور کسی حق کو ضائع نہیں کیا۔“

غزوہ تبوک میں کہ ۹ھ میں ہوا، رات کو تمام لشکر کے گرد گشت لگاتے تھے، پہرہ دینے والوں کی ایک خاص تعداد تھی اور یہ ان پر افسر بنائے گئے تھے۔

وفات:

جنگ یمامہ میں کہ ۱۱ھ میں ہوئی، نہایت بہادری سے لڑ کر مارے گئے، اس وقت ۳۵ برس کا سن تھا، کوئی اولاد نہیں چھوڑی۔

۱۔ طبقات ابن سعد ص ۳۸۔ ۲۔ ایضاً ص ۶۹۔ ۳۔ ایضاً ص ۱۱۵۔

۴۔ ایضاً ص ۱۱۶۔ ۵۔ ایضاً ص ۱۲۰۔

فضل و کمال:

حضرت عباد جوہرہ اکابر صحابہ میں تھے اس بنا پر ان کی حدیثوں کا ہمارے پاس مجموعہ ہونا چاہیے تھا لیکن اس کے خلاف ان سے صرف دو حدیثیں مروی ہیں جن میں ایک ابو داؤد میں مندرج ہے لیکن اصل یہ ہے کہ اس وقت تک اشاعت حدیث کا وقت نہیں آیا تھا صحابہ کثرت سے ہر جگہ موجود تھے جو خود آغوش نبوت کے پروردہ تھے اس بنا پر بیان روایت اور ترویج حدیث کی ضرورت ہی مفقود تھی۔

اس کے ماسوا آنحضرت ﷺ کی وفات کے بعد تمام عرب میدان جنگ بن گیا تھا ہر طرف فتنے اٹھ رہے تھے عیان نبوت کی الگ سازشیں تھیں ایسے وقت میں ظاہر ہے کہ خادمہ قرطاس کی جگہ تیغ و علم زیادہ ضروری تھے۔

ان فرائض کے بعد جب کبھی سکون و اطمینان نصیب ہوتا دوسرا فرض بھی ادا کرتے تھے چنانچہ بنو مطلق میں ۱۰ روزہ کر قرآن مجید پڑھایا اور شریعت کے تمام ضروری مسائل تلقین کیے تھے۔

اخلاق:

جوش ایمان کا نظارہ غزوات میں معلوم ہوتا تھا جاننا بازی اور سرفروشی کے ساتھ آنحضرت ﷺ اور مسلمانوں کی حفاظت میں رات رات بھر پہرہ دینا اور پھر دن کو شریک جہاد ہونا اولاد و اولاد سعادت ہے جو بہت کم لوگوں کو میسر آتی ہے۔

یہ شب بیداری میدان جنگ تک محدود نہ تھی یوں بھی عبادت الہی میں رات کا بہت سا وقت صرف ہوتا تھا۔ ایک مرتبہ حضرت عائشہ کے مکان میں آنحضرت ﷺ تہجد پڑھنے اٹھے اور حضرت عباد جوہرہ کی آواز سنی تو فرمایا خدا ان کی مغفرت کرے امام بخاری نے تاریخ میں اور ابویعلیٰ نے مسند میں حضرت عائشہ سے نقل کیا ہے کہ انصار میں تین شخص سب سے بہتر تھے حضرت سعد بن معاذ حضرت اسید بن حضیر حضرت عباد بن بشر۔

حضرت عبداللہ بن عتیک

نام و نسب:

عبداللہ نام، خاندان سلمہ سے ہیں، سلسلہ نسب یہ ہے، عبداللہ بن عتیک بن قیس بن اسود ابن مری بن کعب بن غنم بن سلمہ۔

ہجرت:

ہجرت سے قبل مسلمان ہوئے۔

غزوات:

غزوہ بدر کی شرکت میں اختلاف ہے، احد اور باقی تمام غزوات میں شریک تھے۔
رمضان ۶ ہجری میں آنحضرت ﷺ نے ان کو چار آدمیوں پر امیر بنا کر ابورافع کے قتل کرنے کے لیے بھیجا تھا، ابورافع نے آنحضرت ﷺ کے خلاف غطفان وغیرہ کو بھڑکا کر بڑا اجتماع اکٹھا کر لیا تھا، یہ لوگ شام کے قریب قلعہ کے پاس پہنچے، عبداللہ نے کہا کہ تم لوگ یہیں ٹھہرو، میں اندر جا کر دیکھتا ہوں، پھانک کے قریب پہنچ کر چادر اوزار لی اور حاجت مندوں کی طرح دیک کر بیٹھ گئے، دربان نے کہا میں دروازہ بند کرتا ہوں، اندر آنا ہو تو آ جاؤ، اندر جا کر اصطلح نظر پڑا، اسی میں چھپ رہے۔ ارباب قلعہ کچھ رات تک ابورافع سے باتیں کرتے رہے، اس کے بعد سب اپنے اپنے گھروں میں جا کر سو رہے سنا تا ہوا تو حضرت عبداللہ نے دربان کو غافل پا کر پھانک کھولا اور ابورافع کی طرف چلے وہ بالا خانہ پر رہتا تھا اور بیچ میں بہت سے دروازے پڑتے تھے، یہ جس دروازے سے جاتے اس کو اندر سے بند کر لیتے، تاکہ شور ہونے پر کوئی ابورافع تک نہ پہنچ سکے، ان مراحل کے طے کرنے کے بعد ابورافع کا بالا خانہ نظر آیا وہ اپنے اہل و عیال کے ساتھ ایک اندھیرے کمرے میں سو رہا تھا، انہوں نے پکارا ابورافع! بولا کون؟ جس طرف سے آواز آئی تھی بڑھ کر اسی سمت تلوار ماری، لیکن کچھ نتیجہ نہ نکلا، وہ چلا یا، یہ فوراً باہر نکل آئے، تھوڑی دیر کے

بعد پھر اندر گئے اور آواز بدل کر کہا 'بورافع کیا ہوا؟ بولا ابھی ایک شخص نے تلوار ماری انہوں نے دوسرا وار کیا' لیکن وہ بھی خالی گیا۔ اس مرتبہ اس کے شور سے تمام گھر جاگ اٹھا انہوں نے باہر نکل پھر آواز بدلی اور ایک فریاد رس کی طرح اندر جا کر کہا میں آ گیا گھبرانے کی کوئی بات نہیں وہ چت لیٹا ہوا تھا۔ انہوں نے دیکھ لیا اور اس کے پیٹ میں اس زور سے تلوار کو پھینکی کہ گوشت کو چیرتی ہوئی ہڈیوں تک جا پہنچی اس کا فیصلہ کر کے جلدی سے باہر بھاگے عورت نے آواز دی کہ لیٹا جانے نہ پائے چاندنی رات تھی اور آنکھوں سے نظر کم آتا تھا زینہ کے پاس پہنچ کر پیر پھسلا اور لڑھکتے ہوئے نیچے آ رہے پیر میں زیادہ چوٹ لگی تھی تاہم اٹھ کر حمام سے پنڈلی باندھی اور اپنے ساتھیوں کو لے کر کوزے کے ڈھیر میں چھپ رہے۔

ادھر تمام قلعہ میں ہلچل پڑی ہوئی تھی ہر طرف روشنی کی گئی اور حادثہ ۳ ہزار آدمی لے کر ڈھونڈنے کے لیے نکلا لیکن ناکام واپس گیا حضرت عبداللہ نے ساتھیوں سے کہا کہ اب تم جا کر رسول اللہ ﷺ کو بشارت سناؤ میں اپنے کانوں سے اس کے مرنے کی خبر سن کر آتا ہوں۔ صبح کے وقت ایک شخص قلعہ کی دیوار پر چڑھ کر باواز بلند پکارا کہ بورافع تاجر اہل باز کا انتقال ہو گیا عبداللہ یہ سن کر نکلے اور بڑھ کر ساتھیوں سے جا ملے اور مدینہ پہنچ کر رسول اللہ ﷺ کو خوشخبری سنائی آپ نے ان کا پیر دست مبارک سے مس فرمایا اور وہ بالکل اچھے ہو گئے حضرت عبداللہ کے ساتھ چار آدمی اور بھی تھے ان کے نام یہ ہیں عبداللہ ابن انیس ابو قتادہ اسود بن خزاعی مسعود بن سنان۔ ۹ھ میں آنحضرت ﷺ نے حضرت علی رضی اللہ عنہ کو ۱۵۰ انصار پر افسر مقرر کر کے بنو طے کا بت توڑنے کے لیے بھیجا تھا اس میں جو کچھ پرانا اسباب اور گائیں ہاتھ لگی تھیں ان کے نگران حضرت عبداللہ تھے۔

وفات:

جنگ یمامہ ۱۱ھ میں شہید ہوئے یہ حضرت ابو بکر رضی اللہ عنہ کی خلافت کا زمانہ تھا۔

اولاد:

ایک بیٹے تھے جن کا نام محمد تھا مسند میں ان کی ایک حدیث موجود ہے۔

حضرت عباسؓ بن عبادہ بن نھلہ

نام و نسب:

عباس نام قبیلہ خزرج سے ہیں، نسب نامہ یہ ہے، عباس بن عبادہ ابن نھلہ بن مالک بن عجلان بن زید بن غنم بن سالم بن عوف بن عمرو بن عوف ابن خزرج۔

اسلام:

بیعت عقبہ میں شریک تھے، انصار بیعت کے لیے مجتمع ہوئے، تو انہوں نے کہا بھائیو جاننے ہو! تم رسول اللہؐ سے کس چیز پر بیعت کر رہے ہو؟ یہ عرب و عجم سے اعلان جنگ ہے۔ اس میں تم کو بہت سے خطروں کا سامنا ہوگا۔ ذی اثر لوگ مارے جائیں گے مال تلف ہوگا۔ پس اگر ان مشکلات کا مقابلہ کر سکو تو بسم اللہ بیعت کر لو ورنہ بیکار دین و دنیا کی ندامت سر پر لینے سے کیا فائدہ؟ انصار نے پوچھا یا رسول اللہؐ! بیعت کر کے اگر ہم وعدہ وفا کریں تو کیا اجر ملے گا۔ ارشاد ہوا کہ جنت! سب نے کہا تو پھر ہاتھ پھیلائے، بیعت ختم ہوئی تو حضرت عباس ابن عبادہؓ نے کہا آپ پسند فرمائیں تو ہم یہیں میدان کارزار گرم کر دیں، فرمایا ابھی اس کی اجازت نہیں۔ حضرت عباسؓ بیعت کر کے مکہ میں مقیم ہو گئے، لیکن جب ہجرت کا حکم ہوا تو مہاجرین مکہ کے ہمراہ مدینہ آئے، اس بناء پر وہ مہاجرین انصاری ہیں، مصنف اصحابہ کے نزدیک وہ رسول اللہؐ کے مہمان یعنی اصحاب صفہ میں داخل تھے۔

غزوات اور دیگر حالات:

مدینہ آ کر حضرت عثمانؓ بن مظعون سے کہ اکابر مہاجرین میں سے تھے رشتہ

اخوت قائم ہوا۔ بدر میں شریک نہ تھے۔

وفات:

غزوہ احد میں شریک ہوئے اور لڑکر شہادت پائی۔

اخلاق:

جوش ایمان اور حب رسول کا نظارہ، بیعت عقبہ میں بخوبی ہو چکا ہے۔

حضرت عبداللہ بن زید

نام و نسب:

عبداللہ نام ابو محمد کنیت، ”صاحب الاذان“ لقب قبیلہ خزرج سے ہیں سلسلہ نسب یہ ہے عبداللہ بن زید بن ثعلبہ بن عبد ربیعہ بن ثعلبہ بن زید بن حارثہ ابن خزرج۔ ان کے والد جن کا نام زید بن ثعلبہ تھا صحابی تھے۔

اسلام:

بیعت عقبہ میں شامل تھے۔

غزوات اور دیگر حالات:

اجری میں تعمیر مسجد نبوی کے بعد آنحضرت ﷺ نے نماز کے طریقہ اعلان کے متعلق صحابہ سے مشورہ کیا، لوگوں نے مختلف رائیں دیں، کسی نے کہا کہ نماز کے وقت مسجد پر علم بلند کر دیا جائے، کسی نے تجویز پیش کی کہ ناقوس بجایا جائے، لیکن اس میں نصاریٰ کی مشابہت تھی اس لیے آنحضرت ﷺ نے اس کو ناپسند فرمایا تاہم اس وقت اسی پر اتفاق ہوا اور آپ نے اجازت دے دی۔ رات کو حضرت عبداللہ نے خواب دیکھا کہ ایک شخص ناقوس لیے کھڑا ہے پوچھا بیٹو گے؟ بولا کیا کرو گے؟ کہا نماز کے وقت بجائیں گے اس نے کہا اس سے بہتر ترکیب بتاتا ہوں اور اذان بتائی، صبح اٹھ کر آنحضرت ﷺ کی خدمت میں پہنچے اور اس بشارت نبوی کا ذکر کیا۔ فرمایا یہ خواب بالکل سچا ہے تم اٹھ کر بلال رضی اللہ عنہما کو بتاؤ وہ اذان پکارتا، حضرت بلال رضی اللہ عنہما نے اذان دی تو حضرت عمرؓ گھر سے چادر گھینٹتے ہوئے نکلے اور آنحضرت سے کہا کہ خدا کی قسم میں نے بھی خواب میں یہی الفاظ سنے تھے آنحضرت ﷺ نے دو مسلمانوں کے اس حسن اتفاق پر خدا کا شکر ادا کیا۔ (جامع ترمذی ص ۲۷۰، حدیث ۴۳ جلد ۱)

اذان کے بعد جماعت کھڑی ہوتی، بال اقامت کہن چاہتے تھے کہ حضرت

عبداللہؓ نے کہا اقامت میں کہوں گا۔

اذان کے لیے حضرت بلالؓ کے انتخاب کی وجہ یہ تھی کہ وہ حضرت عبداللہؓ سے زیادہ بلند آواز تھے چنانچہ جامع ترمذی میں ہے کہ جب آنحضرت ﷺ نے حضرت عبداللہؓ سے فرمایا کہ تم بلال کو اذان کے وہ الفاظ بتاؤ تو اس کے ساتھ یہ بھی کہا: فانہ اندی و امد صوتا منک۔ ”وہ تم سے زیادہ بلند آواز ہیں۔“

اس مقام پر یہ بات لحاظ کے قابل ہے کہ اذان جو درحقیقت نماز کا دیباچہ اور اسلام کا شعار اعظم ہے حضرت عبداللہ رضی اللہ عنہ کی رائے سے قائم ہوئی ہاتف غیب کا رویا ہے حق، آنحضرت ﷺ کا اس کو صحیح سمجھنا اور پھر مسلمانوں میں بالاجماع اس پر عمل درآمد ہونا یہ وہ فضیلت و شرف ہے جس سے حضرت عبداللہؓ قائل رشک ٹھہرتے ہیں۔

بعض لوگوں کا خیال ہے کہ حضرت عمرؓ نے آنحضرت ﷺ کو مشورہ دیا تھا چنانچہ صحیح بخاری سے ایسا ہی معلوم ہوتا ہے۔ لیکن اصل یہ ہے کہ اس میں اذان کے الفاظ کا ذکر تک نہیں ابوداؤد میں ہے کہ حضرت عمرؓ نے اپنے خواب کو بیس دن تک چھپایا جب حضرت بلالؓ نے اذان دی تو اس وقت آنحضرت ﷺ سے بیان کیا ارشاد ہوا تم نے پہلے خبر کیوں نہ دی؟ عرض کی عبداللہ سبقت کر چکے تھے اس لیے مجھے شرم معلوم ہوئی۔ یہ روایت قطع نظر اس کے کہ حضرت عمر رضی اللہ عنہ کی فطرت کے بالکل مخالف ہے فحوائے حدیث کے بھی موافق نہیں اذان کے متعلق جس قدر روایتیں مذکور ہیں ان میں قدر مشترک یہ ہے کہ آنحضرتؐ نے دن کو جلسہ میں مشورہ کیا اور اسی میں ایک بات طے پا گئی حضرت عبداللہؓ بن زید کی حدیث سے معلوم ہوتا ہے کہ ناقوس بجنا طے پا گیا تھا کہ رات کو انہوں نے خواب دیکھا اور فجر کے وقت اذان پکاری گئی اس بنا پر حضرت عبداللہؓ بن زید کی حدیث حضرت ابن عمرؓ کی حدیث حضرت ابن عمر رضی اللہ عنہ کی حدیث مندرجہ بخاری کی گویا تفسیر و تشریح ہے امام بخاری کو بھی یہ حدیث معلوم تھی لیکن چونکہ ان کے شرائط کے لحاظ سے کم مرتبہ تھے

اس لیے انہوں نے صحیح میں درج نہ کیا

حقیقت یہ ہے کہ ان روایات سے کسی کے تقدم و تاخر کا فیصلہ نہیں کیا جاسکتا یہی وجہ ہے کہ امام بخاری نے عمد اس بحث سے گریز کیا ہے ورنہ طبرانی کی روایت کے مطابق تو حضرت ابو بکرؓ نے بھی اذان کا خواب دیکھا تھا امام غزالی نے وسط میں لکھا ہے کہ دس شخصوں سے زیادہ اس میں شریک تھے، حلی نے شرح حنیہ میں ۱۱۳ اشخاص کی تعیین کی ہے مغلطائی نے بالکل صحیح لکھا کہ یہ تمام روایتیں ناقابل استناد ہیں، صرف حضرت عبداللہ بن زید اور بعض طرق سے حضرت عمرؓ کا قصہ پایہ ثبوت تک پہنچتا ہے، لیکن ان دونوں صاحبوں میں بھی حضرت عبداللہ بن زید کی روایت متعدد طرق سے ثابت ہے اور صحابہ کی ایک جماعت نے ان سے قصہ کو نقل کیا ہے۔

تمام روایتوں سے ثابت ہو گیا کہ اذان کا خواب جس کسی نے بھی پہلے دیکھا ہو لیکن وہ اور اس کی تعبیر جس ذات گرامی سے منسوب ہوئی، وہ حضرت عبداللہ بن زید بن مہدیہ ہیں اور اسی وجہ سے وہ 'صاحب اذان' کے لقب سے مشہور ہوئے۔

اس عظیم الشان فخر سے مفتخر ہونے کے بعد سعادت ابدی کی اور بہت سی راہوں سے بھی بہرہ دیا، ہوئے چنانچہ ۲ھ میں غزوہ بدر پیش آیا انہوں نے اس میں شرکت کا شرف حاصل کیا، اس کے علاوہ تمام غزوات میں شریک ہوئے۔

غزوہ مکہ کی شاندار فتح میں بنو حارث بن خزرج کا علم انہی کے ہاتھ میں تھا، حجۃ الوداع کے موقع پر جب آپ نے بکریاں تقسیم فرمائیں تو یہ پاس ہی کھڑے تھے ان کو کچھ نہ دیا، لیکن قسمت میں ایک لازوال دولت لکھی تھی آپ نے بال بنوائے تھے کچھ ان کو عنایت کئے باقی اور لوگوں میں تقسیم ہوئے، یہ بال جو مہندی سے رنگے ہوئے تھے ان کے خاندان میں تہر کا محفوظ رہے۔

وفات:

۳۲ھ میں ہجر ۶۳ سال انتقال فرمایا، حضرت عثمانؓ نے نماز جنازہ پڑھائی بعض لوگوں کا خیال ہے کہ احد میں شہید ہوئے تھے اور ثبوت میں یہ واقعہ پیش کرتے ہیں کہ عبداللہ کی صاحبزادی جب حضرت عمرؓ کے ہاں گئیں تو کہا کہ میرے باپ بدر میں شریک تھے اور احد میں شہید ہوئے، حضرت عمرؓ نے کہا تو پھر جو مانگنا ہو مانگو، انہوں نے کچھ مانگا اور کامیاب واپس آئیں۔^۱ یہ حلیہ کی روایت ہے، لیکن مسند اور تمام کتب رجال میں اس کے خلاف روایتیں ہیں اس لیے یہ کیونکر قابل قبول ہو سکتی ہے اس کے ماسوا یہ خیال حاکم کا ہے اور انہوں نے مستدرک میں خود اس کے خلاف رائے ظاہر کی۔

اولاد:

ایک صاحبزادی تھیں جن کا بھی اوپر ذکر ہوا، ایک بیٹے تھے جن کا نام محمد تھا آنحضرت ﷺ کے عہد میں پیدا ہوئے تھے۔

فضل وکمال:

امام بخاری نے لکھا ہے کہ ان سے صرف ایک حدیث اذان کے متعلق مروی ہے، امام ترمذی بھی اسی کی تائید کرتے ہیں، لیکن حافظ ابن حجر کو ۶، ۷ حدیثیں ملی تھیں جن کو انہوں نے علیحدہ ایک جزء میں جمع کر دیا ہے۔^۲ ان کے راویان حدیث کے زمرہ میں حسب ذیل نام ہیں: محمد، عبداللہ بن محمد، سعید بن مسیب، عبدالرحمن بن ابی لیلیٰ۔

اخلاق:

عسرت و تنگی میں خدا کی راہ میں ایثار نفس اخلاق کا اعلیٰ ترین مرتبہ ہے، حضرت عبداللہؓ کے پاس بہت قلیل جائیداد تھی، جس سے وہ اپنے بال بچوں کی پرورش کرتے تھے، لیکن انہوں نے کل کی کل صدقہ کر دی، ان کے باپ نے آنحضرت ﷺ سے آ کر واقعہ بیان کیا، آپ نے ان کو بلا کر فرمایا کہ خدا نے تمہارا صدقہ قبول کیا، لیکن اب باپ کی میراث کے نام سے تم کو واپس کر دیتا ہے، تم اس کو قبول کر لو۔^۳

۱۔ اساطیر ص ۷۲ جلد ۴۔ ۲۔ تہذیب ص ۲۲۴ جلد ۵۔ ۳۔ اسد الغابہ ص ۲۲۳ جلد ۲۔

حضرت عبداللہ بن زید بن عامر

نام و نسب:

عبداللہ نام ابو محمد کنیت قبیلہ خزرج سے ہیں، نسب نامہ یہ ہے، عبداللہ بن زید بن عامر بن کعب بن عمرو بن عوف بن مہذول بن عمرو بن غنم بن مازن ابن نجار بن ثعلبہ بن عمرو بن خزرج، ماں کا نام ام عمارہ تھا۔

اسلام:

ہجرت کے بعد مسلمان ہوئے۔

غزوات:

بدر کے علاوہ تمام غزوات میں شرکت کی، مشہد بیعت رضوان میں موجود تھے! جنگ یمامہ میں نہایت نمایاں حصہ لیا، مسلمانہ کذاب مدعی نبوت نے ان کے بھائی حبیب ابن زید کو قتل کر دیا تھا، حضرت عبداللہ وقت کے منتظر تھے، جنگ یمامہ میں خوش قسمتی سے موقع مل گیا، پہلے حضرت وحشی نے مسلمانہ کو تیر مارا، پھر حضرت عبداللہ نے بڑھ کر تلوار کا وار کیا اور قتل کر دیا!

وفات:

۶۳ھ میں خود قتل ہوئے، زید بن معاویہ کی خلافت سے تمام مدینہ ہیزار تھا اس بنا پر اس کی بیعت توڑ کر حضرت عبداللہ بن حظلہ انصاری نے تمام شہر سے جہاد پر بیعت لینا شروع کی، حضرت عبداللہ رضی اللہ عنہ کو خبر ہوئی تو پوچھا بیعت کی شرط کیا ہے؟ جواب ملا موت! بولے کہ میں رسول اللہ ﷺ کے بعد کسی سے اس شرط پر بیعت نہیں کر سکتا۔

۱ صحیح بخاری ص ۵۹۹ جلد ۲۔ ۲ اسد الغابہ ص ۱۶۸ جلد ۳۔ ۳ بخاری ص ۵۹۹ جلد ۲۔

لیکن چونکہ یہ حق و باطل کا معرکہ تھا، اپنے دو بیٹوں کے ساتھ میدان میں پہنچے اور وہیں شہادت حاصل کی یہ ماہ ذی الحجہ کی اخیر تاریخوں کا واقعہ ہے۔

اس وقت بقول واقفی وہ ۷۰ برس کے تھے، لیکن ہمارے نزدیک یہ صحیح نہیں غزوہ احد میں ان کی شرکت مسند میں بالتصریح مذکور ہے^۱ اور اسماء الرجال کے تمام مصنفین کا بھی اس پر اتفاق ہے، بلکہ بعض نے تو بدر کی شرکت بھی تسلیم کی ہے، غزوہ کی شرکت کے لیے ۱۵ سال کی عمر شرط ہے، اس بنا پر وہ احد میں کم از کم پندرہ برس کے ضرور تھے اور اس لیے وفات کے وقت ان کی عمر ۷۵ سال ٹھہرتی ہے۔

اولاد:

دو لڑکے تھے، خلاد اور علی، حربہ میں قتل ہوئے۔

فضل و کمال:

چند حدیثیں روایت کیں، راویوں کے نام یہ ہیں، عباد بن تمیم (بھیجتے تھے) سعید بن مسیب، یحییٰ بن عمارہ، واسع بن حیان، عبادہ بن حبیب، ابوسفیان مولیٰ ابن ابی احمد۔

اخلاق:

حب رسول ﷺ کا یہ منظر ہے کہ ایک مرتبہ آنحضرت ﷺ ان کے مکان پر تشریف لے گئے، وہ پانی لائے اور آپ نے وضو کیا، آپ نے جس طرح وضو کیا تھا انہوں نے یاد کر لیا، چنانچہ ایک زمانہ کے بعد جب لوگوں نے آنحضرت ﷺ کے وضو کی کیفیت پوچھی تو خود اسی طرح وضو کر کے بتلایا۔^۲



حضرت عبداللہ بن یزید خطمی

نام و نسب:

عبداللہ نام ابو موسیٰ کنیت قبیلہ اوس سے ہیں سلسلہ نسب یہ ہے عبداللہ ابن یزید بن زید بن حصن بن عمرو بن حارث بن خطمہ بن جثم بن مالک بن اوس۔

والد کا نام یزید تھا صحابیت کے شرف سے ممتاز تھے احد اور مابعد کے غزوات میں شریک ہوئے اور فتح مکہ کے قبل وفات پائی۔

اسلام:

عبداللہ اپنے والد کے ساتھ ایمان لائے۔

غزوات:

بیعت رضوان میں شرکت کی اس وقت ۷ برس کا سن تھا بعد میں جو غزوات ہوئے ان میں بالالتزام حصہ لیا۔

جسراہی عبید کے واقعہ میں جو شعبان ۱۳ھ میں ہوا تھا شکست کی خبر مدینہ لے کر یہی گئے تھے۔

جناب امیر مومنینؓ کے عبد خلافت میں جو معرکے ہوئے سب میں ان کے ساتھ شریک رہے۔

حضرت عبداللہ بن زبیرؓ کے عہد میں کچھ دنوں مکہ معظمہ کے امیر تھے لیکن چونکہ مکہ خود حضرت عبداللہ بن زبیرؓ کا مستقر خلافت تھا اس لیے نائب کی ضرورت نہ تھی اس بنا پر وہ اس عہدہ سے سبکدوش کر دیئے گئے اور وہیں ٹھہر گئے۔

یزید کی وفات کے ۳۴ ماہ بعد ۶۵ھ میں حضرت ابن زبیرؓ نے ان کو کوفہ کا امیر بنایا

اس زمانہ میں شععی ان کے کاتب (میرٹھی) تھے۔

اس کے بعد کوفہ کی سکونت اختیار کی اور مکان بنوایا۔

وفات:

اسی عہد میں وفات پائی۔

اولاد:

ایک لڑکا موسیٰ بہ موسیٰ اور ایک لڑکی (عدی بن ثابت کی ماں) یادگار چھوڑی۔

فضل و کمال:

فضلائے صحابہؓ میں تھے اور امیر معاویہؓ کے زمانہ خلافت میں فقہ و فتاویٰ میں

مرجع عام بن گئے تھے۔

بائیں ہمہ فضل و کمال ان کے سلسلہ سے صرف ۲۷ روایتیں ہیں جن میں بعض

جناب رسول اللہ ﷺ سے سنی تھیں اور بعض حضرت ابو ایوب انصاریؓ، ابن مسعودؓ، قیس بن

سعد، ابن عبادہؓ، حذیفہ بن الیمانؓ، زید بن ثابتؓ، براء بن عازبؓ اور حضرت عمرؓ کی کتاب

سے روایت کی تھیں۔

راویان حدیث کے سلسلہ میں حسب ذیل حضرات کا نام لیا جاسکتا ہے، موسیٰ

(بیٹے تھے) عدی بن ثابت (نواسے تھے) محارث بن دثارؓ، شععیؓ، ابو اسحاق سبیبیؓ، محمد بن

کعب قرظیؓ، ابن سیرینؓ، ابو بردہ بن ابی موسیٰؓ، ابو جعفر فراء۔

اخلاق:

مصنف اصابہ میں لکھتے ہیں:

كان من اكثر الناس صلاة و كان لا يصوم الا يوم عاشوراء. ۳

”نمازوں کی کثرت میں اپنے اقران سے عموماً ممتاز تھے، البتہ روزہ (رمضان

کے علاوہ) صرف عاشوراء کے دن رکھتے تھے۔“

۱۔ اسد الغابہ ص ۲۷۴ جلد ۳۔ ۲۔ بیہقی ص ۲۸۶ جلد ۲۔ ۳۔ اسابہ ص ۳۸۲ جلد ۱، حرف تین۔

حضرت عبدالرحمن بن شبل

نام و نسب:

عبدالرحمن نام قبیلہ اوس سے ہیں عبدالرحمن بن شبل بن عمرو بن زید بن نجدہ ابن مالک بن لوذان بن عمرو بن عوف بن عبدعوف بن مالک بن اوس۔

جاہلیت میں مالک بن لوذان کی اولاد بنو صماء کہلاتی تھی صماء قبیلہ مزینہ کی ایک نورت کا نام تھا جو مالک کی بیوی تھی آنحضرت ﷺ نے مکہ کو سجدہ کرنا سیرت نام رکھا۔

م حالات:

انصار کے لقبوں میں ان کا بھی شمار تھا (عالمًا بیعت عقبہ کے لقب مراد نہیں) عہد نبوت کے بعد شام کی سکونت اختیار کی اور حمص میں قیام کیا۔

وفات:

امیر معاویہ کے عہد حکومت میں فوت ہوئے۔

اولاد:

حسب روایت ابن سعد تمین بنے اور ایک بیٹی یادگار چھوڑی ان کے نام یہ ہیں عزیز، مسعود، جبیلہ۔

فضل و کمال:

نامائے صحابہ میں تھے امیر معاویہ نے ان کے پاس خط لکھا کہ آپ نے جو حدیثیں سنی ہوں لوگوں کو ان سے آگاہ کر دیجئے حضرت عبدالرحمن نے مجمع کر کے چند حدیثیں بیان کیں ان میں روایتوں میں ہے:

بعث معاویۃ الی عبدالرحمن بن شبل انک من فقہاء صحابہ رسول اللہ صلی اللہ علیہ وسلم وقد مانہم فقم فی الناس وعظہم.

۱۔ السیرت ۱۲۲ جلد ۳۔ ۲۔ فہرست تہذیب۔ ۳۔ منہج ۴۴۳ جلد ۳۔

”امیر معاویہؓ نے کہلا بھیجا کہ آپ فقہاء اور قدماء صحابہ میں سے ہیں اس لیے لازم ہے کہ وعظ کہا کریں۔“

امیر معاویہؓ سے ملے تو انہوں نے کہا کہ جب آپ میرے ہاں آئیں تو کوئی حدیث روایت کریں۔ استقصاء سے ۱۴ حدیثیں دستیاب ہوئیں، لیکن مشہور صرف تین ہیں یہ حدیثیں ادب المفرد، ابوداؤد نسائی اور ابن ماجہ میں مذکور ہیں۔
راویان حدیث کے نام یہ ہیں، تمیم بن محمود، ابوراشد حرانی، یزید بن خمیر، ابوسلام اسود۔

حضرت عثمانؓ بن حنیف

نام و نسب:

عثمان نام ابو عمرو کنیت قبیلہ اوس سے ہیں، نسب نامہ یہ ہے عثمان ابن حنیف بن واہب بن العکیم بن ثعلبہ بن حارث بن مجدعہ بن عمرو بن حنش بن عوف ابن عمرو بن عوف بن مالک بن اوس۔

اسلام:

اپنے برادر اکبر حضرت ہبل بن حنیفؓ کے ساتھ مسلمان ہوئے۔

غزوات:

احد اور مابعد کے غزوات میں شرکت کی امام ترمذی کے نزدیک بدر میں بھی شریک تھے، لیکن یہ رائے جمہور محدثین کے خلاف ہے۔

دیگر حالات:

عراق اور کوفہ فتح ہو گئے تو ۱۶ھ میں حضرت عمرؓ نے خراج کے نظم و نسق کی طرف توجہ کی ان کا یہ عام اصول تھا کہ ہر ملک کا انتظام وہاں کے قدیم رسم و رواج کے موافق کسی قدر اصلاح کے ساتھ بحال رکھتے تھے، لیکن عراق میں اس وقت جو مال گزاری کا طرہ بقدر رائج تھا اس میں قدیم دستور کے خلاف مختلف تبدیلیاں ہو چکی تھیں، اس بنا پر حضرت عمرؓ نے مزید

تحقیقات کے لیے عراق کی پیمائش کا فیصلہ کیا۔

چونکہ اس کام کے لیے دیانت و امانت کے علاوہ پیمائش کا حساب کا جانتا نہایت ضروری تھا اور اس زمانہ میں عرب عموماً ان چیزوں سے نا آشنا تھے اس لیے حضرت عمر رضی اللہ عنہما کو انتخاب میں سخت دقت پیش آئی، مجلس شوریٰ قائم کر کے اس کے سامنے انتخاب کا مسئلہ پیش کیا، تمام صحابہ نے عثمان بن حنیف کے لیے بالاتفاق رائے دی اور کہا کہ وہ اس سے بھی زیادہ اہم کام انجام دینے کی قابلیت رکھتے ہیں، حضرت عمر نے صحابہ کے اجماع سے عثمان بن حنیف کو بندوبست کے لیے تاحذر فرمایا چلتے وقت پیمانہ بنا کر دیا، حضرت عثمان نے اسی کے بموجب پیمائش کی۔ اس موقع پر جو احتیاط ان کی جانب سے وقوع میں آئی اس کو قاضی ابو یوسف صاحب کتاب الخراج اس طرح بیان کرتے ہیں:

كان عثمان عالماً بالخروج فمسحها مساحة الديباج.

”عثمان کو خراج میں پوری واقفیت تھی اس بناء پر زمین کو اس اہتمام کے ساتھ پیمائش کیا، جس طرح قیمتی کپڑا ناپا جاتا ہے۔“

یہ کام کئی مہینے تک جاری رہا، پہاڑ، صحرا اور دریا کو چھوڑ کر قابل زراعت زمین تین کروڑ ۶۰ لاکھ جریب ٹھہری، پہاڑ وغیرہ کی پیمائش کو خود حضرت عمر نے منع کر دیا تھا، بندوبست ختم ہوا تو کوفہ کے صاحب الخراج (کلکٹر) مقرر ہوئے، مصنف استیعاب لکھتے ہیں:

ولاه عمر مساحة الارضين وجاتيها، وضرب الخراج والجزية على اهلها.

”حضرت عمر نے ان کو زمین کی پیمائش مال گزاری کی وصولی اور خراج کی اور جزیہ کی تشخیص پر مامور کیا تھا۔“

اس عہدہ پر مامور ہونے کے بعد انہوں نے مال گزاری کی تشخیص کی اور حسب

ذیل شرح پر لگان مقرر کی:

۱ استیعاب ص ۳۹۵ جلد ۲۔ ۲ یعقوبی ص ۱۷۳ جلد ۲۔ ۳ کتاب مذکور ص ۲۲۳۱۔ ۴ ایضاً ص ۲۰۔

۵ یعقوبی ص ۱۷۳ جلد ۲۔ ۶ استیعاب ص ۹۳۵ جلد ۲۔ ۷ کتاب الخراج ص ۲۰۔

۱۰ درہم سالانہ	فی جریب یعنی بیگہ پختہ	انگور
۸ درہم سالانہ	=	نخلستان
۶ درہم سالانہ	=	نیشکر
۴ درہم سالانہ	=	گیہوں
۲ درہم سالانہ	=	جو

جزیہ کی شرح حسب ذیل تھی:

۳۸ درہم سالانہ	امراء سے
۲۴ درہم سالانہ	متوسطین سے
۱۲ درہم سالانہ	غریبوں سے

عورتیں اور بچے جزیہ سے مستثنیٰ تھے۔

جزیہ کے وصول کرنے کا طریقہ یہ تھا کہ ذمیوں کے روساء جن کو دہقان کہتے تھے ان کو لے کر عدالت میں حاضر ہوتے تھے، حضرت عثمانؓ ان سے روپے لیتے اور مہر لگاتے، چنانچہ ۵ لاکھ ذمیوں کے مہر لگائے، اس کے بعد ان کو سرداروں کے سپرد کیا اور انکو ٹھیاں توڑ ڈالی گئیں۔

بندوبست جس اہتمام اور خوبی سے ہوا اس کا نتیجہ یہ ہوا کہ دوسرے ہی سال خراج کی مقدار ۸ کروڑ سے ۱۰ کروڑ میں ہزار درہم تک پہنچ گئی۔ اس کے بعد برابر اضافہ ہوتا چلا گیا۔ خاص کوذہ جو خود ان کا دارالامارہ تھا اس کی آمدنی میں حیرت انگیز ترقی ہوئی، چنانچہ حضرت عمر کی وفات کے ایک سال قبل اس کا خراج ایک کروڑ تک پہنچ گیا تھا (استیعاب ج ۲ ص ۳۹۶)

تشخیص میں جس قدر نرمی اور آسانی ہو گئی تھی، اس کا اندازہ اس سے ہو سکتا ہے کہ حضرت عمر رضی اللہ عنہ کی وفات سے ۳-۴ سال قبل عثمانؓ اور حذیفہؓ مدینہ آئے تو انہوں نے فرمایا: "شاید تم نے زمین پر اس کی طاقت سے زیادہ بوجھ لا دیا ہے"۔ اس موقع پر حضرت

عثمانؓ نے جو جواب دیا یہ تھا:۔

لقد ترکت النصف ولو شئت لا خذته.

”میں نے آدھا چھوڑ دیا ہے آپ چاہیں تو وہ بھی مل سکتا ہے۔“

بائیں ہمہ جب خراج روانہ ہوتا تو کوفہ اور بصرہ کے دس دس آدمی مدینہ جاتے اور حضرت عمرؓ کے سامنے شرعی قسم کھا کر کہتے کہ اس میں کسی مسلمان یا ذمی سے ایک حبہ بھی جبراً وصول نہیں کیا گیا۔

حضرت عثمانؓ نے جس قدر قابلیت سے خراج اور جزیہ کی تشخیص کی تھی اس کا مقتضایہ تھا کہ سلطنت کے دوسرے صوبوں میں بھی اس کو نافذ کیا جائے چنانچہ حضرت عمرؓ نے حضرت ابوموسیٰ اشعریؓ حاکم بصرہ کو حکم بھیجا کہ تم بصرہ میں کوفہ کے مطابق خراج مقرر کرو۔ کوفہ کی آمدنی وہاں کے خزانہ میں جمع رہتی تھی دارالخلافہ کو ۲ کروڑ سے ۳ کروڑ تک بھیجا جاتا تھا۔

ملک کی اس کی کثیر آمدنی میں سے حضرت عثمانؓ جو کچھ ملتا تھا وہ قابل ذکر ہے ابن واضح کا تب عباسی لکھتے ہیں: ۵

واجری علی عثمان بن حنیفہ خمسۃ درہم فی کل یوم وجرابا من دقیق.
”عثمانؓ جو ۵ درہم یومیہ اور ایک تھیل آتا ملتا تھا۔“

قاضی ابو یوسف صاحب نے گوشت کے متعلق بھی تصریح کی ہے یعنی ایک بکری کے تین حصے ہوتے تھے ایک حصہ والی کو ایک قاضی کو اور ایک عثمانؓ کو ملتا تھا حضرت عمرؓ نے ان لوگوں سے فرمایا تھا کہ ”میں اور تم اس مال سے اس قدر لے سکتے ہیں جتنا ایک یتیم کا کفیل یتیم کی جائیداد سے لیتا ہے اللہ تعالیٰ نے فرمایا ہے کہ جو غنی ہو اسیار کرے اور جو محتاج ہو وہ مناسب رقم لے کیونکہ جو زمین ایک بکری روزانہ دے گی خدا کی قسم بہت

۱ کتاب الخراج ص ۲۱۔ ۲ ایضاً ص ۶۵۔ ۳ یعقوبی ص ۱۷۴، ۱۷۶، ۱۷۷ ج ۲۔

۴ ایضاً ص ۱۷۵۔ ۵ ایضاً ص ۱۷۴۔

جلد تباہ ہو جائے گی۔

خلافت فاروقی کے بعد خلافت عثمانی میں مدینہ آئے اور حضرت علیؓ کے عہد مبارک میں بصرہ کے حاکم مقرر ہوئے ابھی چند ماہ گزرے تھے کہ حجاز سے ایک طوفان اٹھا جس نے بصرہ کے قصر امن کی اینٹ سے اینٹ بجا دی، حضرت طلحہؓ، حضرت زبیرؓ اور حضرت عائشہؓ نے حضرت علیؓ کے مقابلہ میں خروج کے لیے اسی مقام کوتا کا تھا، یہاں پہلے سے ان بزرگوں کا اثر قائم تھا، اس بناء پر حضرت عثمانؓ بن حنیف کو رفع شور و شر اور قیام امن میں طرح طرح کی دقتیں پیش آئیں، یہ سیلاب بصرہ پہنچا تو امن و سکون کی دیواریں بل گئیں، لوگوں نے حضرت عثمانؓ کو خبر کی، انہوں نے دو آدمیوں کو اس لشکر کے سرگروہوں کے پاس روانہ کیا، لیکن جواب نہایت مایوس کن ملا، حضرت عثمانؓ نے سن کر کہا: اناللہ وانا الیہ راجعون دراتہ حی لا سلام ورب الکعبة! افسوس! مسلمانوں میں خانہ جنگی شروع ہو گئی لوگوں سے مشورہ کر کے مدافعت کے لیے تیار ہونے، حجازی سرودہ شہ کے قریب پہنچا تو حکومت کی فوج مزاحم ہوئی، جس میں لڑائی تک نوبت پہنچی، اس موقع پر حضرت عائشہؓ بیسینہ کی پراثر آواز نے افواج حکومت پر بحر افسوں کا کام کیا اور دفرتے پیدا ہو گئے جن میں سے ایک ٹوٹ کر حجازیوں سے جانا، نتیجہ یہ ہوا کہ افواج حکومت نے شکست کھائی اور ایک صلح نامہ مرتب کیا گیا جو مجتہدین نے ذیل میں

”بسم اللہ الرحمن الرحیم“ هذا ما اصطلاح علیہ طلحة والزبير ومن
معهما من المومنین والمسلمین وعثمان بن حنیف ومن معه من
المومنین والمسلمین ان عثمان یقیم حیث ادرکہ الصلح علی ما فی
یدہ وان طلحہ والزبیر یقیمان حیث ادرکہما الصلح علی ما فی
ایدیہما حتی یرجع امین الفریقین کعب بن سور من المدینة ولا یضار
واحد من الفریقین الاخر فی مسجد ولا سوق ولا طریق ولا فرصة

سینہ عیبہ مفتوحہ حتی یرجع کعب بالخیر فان رجع بان القوم
اکرہو طلحة والزبیر فالامراہما وان شاء عثمان خرج حتی بلحق
بطینۃ وان شاء دخل معہما وان رجع بانہما لم یکرہا فالامرار
عثمان فان شاء طلحة والزبیر اقاما علی طاعة علی وان شاء اخرجا
حتی یلحقا بطیتہما والمؤمنون اعوان الفالح منہما“.

صلح نامہ کے بموجب کعب بن سوزدی مدینہ گئے اور جمعہ کے دن مسجد نبوی
میں جمعہ عام سے سوال کیا کہ کیا طلحہ و زبیر نے جبراً بیعت کی؟ تمام جمع خاموش تھا، لیکن
اسامہ بن زید بول اٹھے کہ خدا کی قسم انہوں نے جبراً بیعت کی اس پر مجمع کے کچھ لوگ
اسامہ کے رتبہ کا بھی پاس نہ کر کے ان کی طرف بڑھے، حضرت ابو ایوب، محمد بن مسلمہ اور
سیرا کا بر صحابہ نے حضرت اسامہ رضی اللہ عنہ کو خطرہ میں دیکھ کر بیک زبان کہا ہاں انہوں نے
جبراً بیعت کی اسامہ رضی اللہ عنہ کو چھوڑ دو اس آواز پر مجمع منتشر ہو گیا اور حضرت اسامہ رضی اللہ
عنہ کی جان بچ گئی، کعب کے لیے اس سے زیادہ کیا ثبوت ہو سکتا تھا، مدینہ سے روانہ ہوئے
حضرت عتی نے عثمان بن حنیف کو ایک خط لکھا کہ طلحہ اور زبیر (رضی اللہ عنہما) کو اگر مجبور بھی کیا گیا تو
عام مسلمانوں کے اتفاق اور اجماع پر نہ کہ تفریق و اختلاف پر اس لیے وہ بیعت توڑتے
ہیں، مجھے کیا جواب دیں گے اور اگر اس کے سوا کوئی اور ارادہ ہے تو ان کو اور ہم کو اس پر
فوری طور پر چاہیے یہ خط اگرچہ سرتاپا حق و صداقت تھا تاہم مخالف کے مفید مطلب تھا، کعب
نے سسرہ پہنچ کر سسرہ حال بیان کیا تو صلح نامہ کا عدم ہو گیا اور حضرت طلحہ و زبیر کی طرف
سے شہر خالی کرنے کا مطالبہ پیش ہوا، حضرت عثمان نے جواب دیا کہ اب بحث دوسری پیدا
ہو گئی چونکہ امنگ و جوش کا فیصلہ دلیل و بحث کے بجائے تیغ و خنجر کی زبان کرتی ہے، حضرت
طلحہ و زبیر نے رات کے وقت اپنی جماعت کے آدمیوں کو جامع مسجد بھیجا، عشاء کا وقت تھا
اندھیری رات اور سردی کا موسم۔ حضرت عثمان کے برآمد ہونے میں دیر ہو گئی ان لوگوں
نے اپنی جماعت کے ایک شخص عتاب بن اسید کو امام بنا کر آگے بڑھا دیا، چونکہ امامت
اس زمانہ میں لازماً حکومت تھی اور بڑی اہمیت رکھتی تھی اس لیے زط و سیاچہ نے جو شہر

کے انتظام کے لیے مقرر تھے عتاب کو امامت سے روکا، جس میں تلوار تک نوبت پہنچی ان لوگوں نے سپاہیوں کو ایک طرف مصروف کر کے قصر امارت کا رخ کیا، چونکہ نماز عشا بہت دیر میں پڑھی جاتی تھی اس لیے پہرہ دار جو تعداد میں ۴۰ تھے سو گئے، یہ لوگ موقع پا کر اندر گئے، اور حضرت عثمان رضی اللہ عنہ کو پکڑ کر حضرت طلحہؓ و زبیرؓ کے سامنے لائے، انہوں نے حضرت عائشہؓ سے پوچھا، حکم ہوا اس کو قتل کر دو، لیکن اس سے انصار کے برہم ہونے کا خوف تھا، اس لیے قتل کی بجائے قید کرنے کی تجویز ٹھہری، چنانچہ اسی مقام پر پیروں سے روندے گئے۔ ۴۰ کوڑے پڑے اور داڑھی، سر، ابرو اور پلکوں کے بال انتہائی بے رحمی سے نوج لیے گئے۔

اللہ اکبر! یہ کیسا عجیب نظارہ تھا، حاکم عراق، خلافتِ عظمیٰ کا دست و بازو، عبد فاروقی کا ایک مدبر اور معزز افسر اور سب سے بڑھ کر یہ کہ مسند نبوت کا ایک حاشیہ نشین کس بے رحمی سے ذلیل و رسوا کیا جاتا ہے، جو شخص کل تک جاہ جلال خیل و سپاہ اور تیغ و سناں کا مالک تھا، آج اس کی بے کسی کا یہ عالم ہے کہ اس کے لیے خود اپنا سر بھی وبال جان ہو گیا ہے۔

لیکن یہ ابتلاء، یہ صبر یہ تحمل بے کار نہیں جاسکتا تھا، حکیم بن جبلة کو خبر ہوئی تو صبح کے وقت عبدالقیس اور بکر بن وائل کے قبائل کو لے کر ابن زبیرؓ کے پاس پہنچا، اور چند شرطیں پیش کیں، جن میں ایک عثمان رضی اللہ عنہ کی قید سے سبکدوشی بھی تھی، ابن زبیرؓ نے صاف انکار کیا اور ابن جبلة کے ساتھیوں اور ابن زبیر کی جماعت میں کشت و خون کا بازار گرم ہو گیا، جس میں ابن جبلة مع کثیر رفقاء کے کام آیا، حضرت طلحہؓ و زبیرؓ کو خبر پہنچی انہوں نے حضرت عائشہؓ کے پاس آدمی بھیج کر حضرت عثمان رضی اللہ عنہ کا قید قید کاٹ دیا، اور وہ ربذہ روانہ ہو گئے، حضرت علی کرم اللہ وجہہ مدینہ سے کوچ کر کے یہیں مقیم تھے عثمانؓ سامنے آئے تو لوگوں سے فرمایا، دیکھو میں نے ان کو بوڑھا بھیجا تھا، اب جوان واپس آئے ہیں، عثمان نے کہا، امیر المؤمنین! آپ نے مجھے داڑھی مونچھوں کے ساتھ بھیجا تھا، لیکن آج آپ کے سامنے ایک بے ریش و برودت امرد کی صورت میں ہوں فرمایا، صبت احرا و خیر اتم کو اس کا جر ملے گا۔

اس کے بعد غزوہٴ جمل پیش آیا اور بصرہ فتح ہو کر عبداللہؓ بن عباس والی مقرر ہوئے، حضرت عثمانؓ نے کوفہ میں جس کو دار الخلافت ہونے کا شرف حاصل ہوا تھا، اقامت اختیار کی۔

وفات:

امیر معاویہؓ کے زمانہ خلافت میں انتقال کیا۔

اولاد:

عبدالرحمن نام ایک لڑکا یا دگار چھوڑا۔

فضل و کمال:

حضرت عثمانؓ عرب میں غیر معمولی قابلیت کے انسان تھے، حساب دانی اور مساحت کا کام جس خوبی سے انجام دیا، اس کو آپ اوپر پڑھ چکے ہیں، حساب کتاب کے علاوہ حدیث و فقہ کی واقفیت اور مسائل پر عبور کا اندازہ اس سے ہو سکتا ہے کہ حضرت علیؓ نے ان کو بصرہ کا والی مقرر کیا تھا، افسوس ہے کہ ان کی عدالت عالیہ کا کوئی فیصلہ ہمارے پیش نظر نہیں، ورنہ اس سے قوت فیصلہ کا بخوبی اندازہ ہو سکتا۔

چند احادیث بھی روایت کیں، ابو امامہ بن سہل بن حنیف (برادر زادہ) ہانی بن معاویہ صدیقی، عمارہ بن خزیمہ بن ثابت، عبید اللہ بن عبداللہ بن عقبہ، نوفل بن مسحق، ان کے سلسلہ روایت میں داخل ہیں۔

اخلاق:

دیانت، حق پرستی، صبر و شکر، جرأت، اظہار حق ان کے صحیفہ اخلاق کے نمایاں ابواب ہیں، جس کا مفصل تذکرہ اوپر گزر چکا ہے، یہاں اس کے اعادہ کی چنداں ضرورت نہیں۔



حضرت عمارہ بن حزم

نام و نسب:

عمارہ نام سلسلہ نسب یہ ہے۔ عمارہ بن حزم بن زید بن لوذان بن عمرو بن عبد
عوف بن غنم بن مالک بن نجار والدہ کا نام خالدہ تھا اور انس بن شان بن وہب ابن
لوذان کی بیٹی تھیں۔

اسلام:

لیلۃ القدر میں ۷۰ انصار کے ساتھ بیعت کی۔

غزوات اور دیگر حالات:

محرز بن نھله سے اخوت ہوئی۔

بدر احد خندق اور تمام غزوات میں شریک ہوئے فتح مکہ میں بنو مالک بن نجار

کا علم انہی کے پاس تھا۔

وفات:

مرتدین کے جہاد میں حضرت خالد کے ہمراہ تھے مسلمانوں کی جنگ میں

جسے یوم بمامہ کہتے ہیں شہادت حاصل کی۔

اولاد:

مالک نام ایک لڑکا چھوڑا جس پر نسل منقطع ہو گئی۔

فضل و کمال:

زیاد بن نعیم نے ان سے چند حدیثیں روایت کی ہیں جہاڑ پھونک کا منتر جانتے

تھے آنحضرت ﷺ نے فرمایا ذرا مجھ کو تو سناؤ چونکہ شرک کے الفاظ سے خالی تھا اس لیے

آپ نے اجازت دی چنانچہ ان کے خاندان میں عرصہ تک وہ منتر منتقل ہوتا رہا اور لوگ

اس سے فائدہ اٹھاتے رہے۔

حضرت عمرؓ و بن جموح

نام و نسب:

عمر و نام قبیلہ خزرج کے خاندان سلمہ سے ہیں، سلسلہ نسب یہ ہے، عمرو ابن جموح بن زید بن حرام بن کعب بن غنم بن کعب بن سلمہ۔
بنو سلمہ کے رئیس تھے، اس کے علاوہ مذہبی عزت بھی حاصل تھی، یعنی بت خانے کے متولی تھے۔

لکڑی کا ایک بت بنا کر گھر میں رکھ لیا تھا، جس کا نام مناف تھا، وہ اس کی بے حد تعظیم کرتے تھے، اسی زمانہ میں سر زمین مکہ سے اسلام کا غلغلہ بلند ہوا تو مدینہ کے کچھ لوگ اس کو بلیک کہنے کے لیے مکہ پہنچے اور عقبہ ثانیہ میں مسلمان ہو کر واپس آئے، اس جماعت میں عمروؓ کے ایک لڑکے معاذ بھی شامل تھے۔

یہ لوگ مکہ سے واپس آئے تو شہر یثرب کا ہر گوشہ تکمیر کے نعروں سے گونج اٹھا، بنو سلمہ کے چند نوجوانوں نے جو مسلمان ہو چکے تھے، باہم مشورہ سے یہ طے کیا کہ کسی صورت سے عمروؓ کو بھی مسلمان بنایا جائے، ان کے بیٹے نے اس میں خاص کوشش کی، چنانچہ کچھ دنوں تک ان کا یہ مشغلہ رہا کہ شب کو معاذ بن جبل وغیرہ کو ہمراہ لے کر مکان آتے اور گھر والوں کو سوتا پا کر بت کو اٹھالاتے اور باہر کسی گڑھے میں پھینک دیتے تھے، صبح اٹھ کر عمروؓ سخت برہم ہوتے اور اپنے خدا کو اٹھا کر اندر لے جاتے، نہلاتے اور خوشبو مل کر پھر وہیں رکھ دیتے۔

آخر عاجز آ کر ایک دن بت کی گردن میں تلواری لٹکائی اور کہا کہ مجھے تو پتہ نہیں، ورنہ ان لوگوں کی خود خبر لیتا، اگر تم سے کچھ ہو سکے تو کر دو، یہ تلواری موجود ہے، ان لڑکوں کو اب ایک اور چال سوجھی، رات کو آ کر بت کو اٹھایا، گردن سے تلواری علیحدہ کی اور اس میں ایک مرے ہوئے کتے کو باندھ کر کنوئیں پر لٹکا دیا، عمروؓ نے یہ کیفیت دیکھی تو بجائے اس کے کہ اپنے معبود کی توہین پر غصہ ہوتے، راہ راست پر آگئے، چشم ہدایت روشن ہو گئی، اور اسی

قت مذہب اسلام قبول کر لیا۔ قدیم جہالت بت کا قصہ اور دفعۃً اسلام کی توفیق ان
اقعات کو انہوں نے خود نظم کر دیا ہے فرماتے ہیں ۔

تالہ لو کنت الہالم تکن	انت وکلب ووسط بئرفی قرن
ان لمصر عک الہا یستذن	الان فلنشناک عن سوء الغبن
فالحمد لله العلی ذی المنن	الواہب الرزق و دیان الدین
هو اللذی انقذنی من قبل ان	اکون فی ظلمة فبر مرتہن

یہ اشعار بھی اسی تقریب سے ہیں:

اتوب الی اللہ سبحانہ	واستغفر اللہ من نارہ
وائسئ علیہ بالانہ	باعلان قلبی واسرارہ

غزوات:

غزوہ بدر کی شرکت میں اختلاف ہے لیکن یہ صحیح ہے کہ شریک نہ تھے چونکہ پیر
میں چوٹ آگئی تھی اور لنگڑا کر چلتے تھے اس لیے جب غزوہ کے لیے جانا چاہا تو لڑکوں نے
آنحضرت ﷺ کے حکم سے منع کیا کہ ایسی صورت میں جہاد فرض نہیں۔

غزوہ احد میں بھی یہی واقعہ پیش آیا بولے کہ تم لوگوں نے مجھے بدر جانے سے
روکا اب پھر روک رہے ہو لیکن میں ضرور جاؤں گا بیٹوں نے رسول اللہ ﷺ کو خبر کی
آنحضرت ﷺ نے بلا کر سمجھایا کہ تم معذور ہو اس لیے سرے سے مکلف ہی نہیں لیکن
وہاں شہادت کا سودا سوار تھا عرض کی یا رسول اللہ ﷺ! یہ لڑکے مجھ کو آپ کے ساتھ چلنے
سے روک رہے ہیں لیکن خدا کی قسم مجھے یہ امید ہے کہ میں اسی لنگڑے پیر سے جنت میں
گھسٹتا ہوا پہنچوں گا۔ آنحضرت ﷺ نے یہ سن کر زیادہ زور دینا پسند نہیں کیا اور لڑکوں کو
سمجھایا کہ اب اصرار نہ کرو شاید ان کی قسمت میں شہادت ہی لکھی ہو۔

شہادت:

حضرت عمرو نے ہتھیار لے کر میدان جنگ کا رخ کیا اور کہا الہی مجھے شہادت
نصیب کر! اور اب زندہ گھر واپس نہ لا۔ دعا نہایت خلوص سے کی تھی مقبول ہوئی لڑائی کی

شدت کے وقت جب مسلمان منتشر ہونے لگے، حضرت عمروؓ نے اپنے بیٹے خلاد کو لے کر مشرکین پر حملہ کیا اور اس قدر پامردی سے لڑے کہ دونوں باپ بیٹوں نے شہادت پائی اور حضرت عمروؓ اپنے لنگڑے پیر کے ساتھ جنت میں لنگڑاتے ہوئے پہنچ گئے انا للہ وانا الیہ راجعون۔

آنحضرت ﷺ ان کی طرف سے گزرے تو دیکھا کہ شہید پڑے ہوئے ہیں فرمایا خدا اپنے بندوں کی قسم پوری کرتا ہے عمروؓ بھی انہی میں ہیں اور میں ان کو جنت میں اسی لنگڑے پاؤں کے ساتھ چلتے ہوئے دیکھ رہا ہوں۔

بعض روایتوں میں آیا ہے کہ اس کے بدلے ان کو وہاں صحیح و سالم پیر دیا گیا ہے حضرت عمروؓ کی بیوی کو ان کی شہادت کی خبر پہنچی تو ایک اونٹ لے کر آئیں اور اپنے شوہر اور بھائی عبداللہ بن عمروؓ (حضرت جابرؓ کے والد ماجد) کو اس پر لاد کر گھر لے گئیں، لیکن بعد میں احد کا دامن گنج شہیداں قرار پایا اس بنا پر آنحضرت ﷺ نے لاش منگوا کر یہیں تمام شہداء کے ساتھ دفن کیا، چنانچہ عبداللہ بن عمروؓ اور عمروؓ بن جموح ایک قبر میں دفن کیے گئے۔

اولاد:

چار لڑکے تھے اور چاروں رسول اللہ ﷺ کے ساتھ غزوات میں شریک تھے دو کے نام معلوم ہیں اور وہ یہ ہیں معاذ (عقبہ ثانیہ میں شریک تھے) خلاد احد میں شہید ہوئے۔ بیوی کا نام ہند بنت عمروؓ تھا، بنو سلمہ کے سردار عبداللہ بن عمروؓ بن حرام کی بہن اور حضرت جابرؓ صحابی مشہور کی حقیقی چھوٹی بھینسی تھیں۔

حلیہ:

رنگ گورا، گھونگھریالے بال، پیر میں لنگ تھا۔

اخلاق:

جو دو سخاوت کی ایک قدیم میراث ہے، حضرت عمروؓ میں جس درجہ تک یہ صفت موجود تھی اس کا اندازہ اس سے ہو سکتا ہے کہ آنحضرت ﷺ نے اسی وجہ سے ان کو بنو سلمہ کا سردار بنایا تھا۔ چنانچہ خاندان سلمہ کے کچھ لوگ آنحضرت ﷺ کے پاس آئے اور آپ نے دریافت کیا کہ تمہارا سردار کون ہے؟ تو انہوں نے کہا جہ بن قیس ایک بخیل شخص ہمارا

سردار ہے، آنحضرت ﷺ نے فرمایا بجل سے بدتر کوئی چیز نہیں اس لیے تمہارا سردار عمرو بن جموح کو بنانا ہوں، اس واقعہ کو انصار کا شاعر ان الفاظ میں بیان کرتا ہے:

وقال رسول الله والحق قوله لمن قال منا من تسمون سيدا
فقالوا له جد بن قيس على التى بيخله فيها وان كان اسودا
فتى ماتحطى خطوة لديناء ولامد فى يوم الئى سؤاة يدا
فسود عمرو بن الجموح لحوده وحق لعمر و بالندى ان يسودا
اذا جاء ه السئول اذهب ماله وقال خذوه انه مائد غدا
آنحضرت ﷺ جب نکاح کرتے تو عمروؓ دعوت ولیمہ کرتے تھے!

رضى الله عنه بهذه السجينة المرضاة.

حضرت عمرو بن حزم

نام و نسب:

عمرو نام، ابوالضحاک کنیت، خاندان نجار سے ہیں، نسب نامہ یہ ہے، عمرو بن حزم، بن زید بن لوذان بن عمرو بن عبدمناف بن غنم بن مالک بن نجار، حضرت عمارہ بن حزم جو بیعت عقبہ میں شریک تھے، ان کے برادر علاقائی ہیں، ان کی ماں خاندان ساعدہ سے تھیں۔

اسلام:

ابتدائے اسلام اور ہجرت کے زمانہ تک کم سن تھے، اس بناء پر زمانہ اسلام کی صحیح تعیین نہیں ہو سکتی، غالباً اپنے گھر والوں کے ساتھ مسلمان ہوئے ہوں گے۔

غزوات:

کم عمری کی وجہ سے بدر اور احد میں شرکت کے قابل نہ تھے، جب غزوہ خندق واقع ہوا تو پانزدہ سالہ تھے، اس لیے غزوہ میں شریک ہوئے، اس کے بعد اور غزوات میں بھی شرکت کی۔

۱۰ ہجری میں آنحضرت ﷺ نے خالد بن ولید کو نجران بھیجا تھا وہاں کے لوگ مسلمان ہوئے تو حضرت عمر رضی اللہ عنہما کو حاکم بنا کر روانہ فرمایا اور ایک یادداشت لکھوا کر حوالہ کی جس میں فرائض، سنن، صدقات، دیات اور بہت سے احکام درج تھے چنانچہ کاروبار حکومت کے ساتھ محکمہ مذہبی بھی انہی کے زیر نگرانی تھا، یعنی تعلیم اور تبلیغ کا مذہبی فرض بھی انجام دیتے تھے صاحب استیعاب لکھتے ہیں:

استعمله رسول الله صلى الله عليه وسلم على نجران لينفقهم في الدين ويعلم القرآن وياخذ صدقاتهم.

”یعنی رسول اللہ ﷺ نے ان کو فقہ قرآن کی تعلیم اور صدقات کی تحصیل پر مامور فرمایا تھا۔“

اس وقت ان کا سن عام روایت کے لحاظ سے ۱۷ سال کا تھا، لیکن ہمارے نزدیک یہ صحیح نہیں، کیونکہ غزوہ خندق ۵ ہجری میں واقع ہوا اور اس وقت وہ پانزدہ سالہ تھے اس بناء پر ۱۰ھ میں ان کا سن کسی حال میں ۲۰ سے کم نہیں ہو سکتا، مدینہ سے روانگی کے وقت بیوی کو جن کا نام عمرہ تھا ہمراہ لے گئے تھے چنانچہ نجران پہنچ کر اسی سال ایک لڑکا پیدا ہوا جس کا نام انہوں نے محمد اور ابوسلیمان کنیت رکھی، لیکن پھر آنحضرت ﷺ کو مطلع کیا تو آنحضرت ﷺ نے لکھا کہ محمد نام اور ابو عبد الملک کنیت رکھو۔ آنحضرت ﷺ کے بعد غالباً مدینہ میں مقیم رہے۔

وفات:

اور یہیں ۱۵ھ میں وفات پائی مورخین نے سنہ وفات میں سخت اختلاف کیا ہے، لیکن صحیح یہی ہے کہ سنہ پچاس کے بعد انتقال کیا۔

اہل و عیال:

دو بیویاں تھیں، پہلی کا نام عمرہ تھا اور عبد اللہ بن حارث غسانی کی بیٹی تھیں جو قبیلہ ساعدہ کے حلیف تھے، دوسری کا نام سودہ بنت حارث تھا،^۲ اور یہ ان کے اخیر وقت

۱ طبقات ابن سعد ص ۵۰ جلد ۵۔ ۲ ایضاً۔ ۳ تہذیب العہد ص ۲۰ جلد ۸۔

تک زندہ تھیں۔

اولاد کی صحیح تعداد معلوم نہیں، محمد البتہ مشہور ہیں، جو عہد نبوت میں پیدا ہوئے، حضرت عمرؓ وغیرہ سے حدیث سنی، ۶۳ھ یوم حرہ میں لشکر شام سے مقابلہ ہوا، اور اسی میں شہادت حاصل کی، اس موقع پر قبیلہ خزرج کا علم انہی کے ہاتھ میں تھا، قاضی ابوبکر فقیر جو روایت واجتہاد دونوں کے مالک تھے، انہی کے بیٹے ہیں۔

فضل وکمال:

علمی قابلیت، اصابت رائے، قوت فیصلہ، احکام شریعت پر عبور کا اندازہ اس سے ہو سکتا ہے کہ رسول اللہ ﷺ نے ان کو نجران کا حاکم مقرر کیا تھا، ۲۰ سال کی عمر میں حکومت کے ایک عہدہ جلیلہ کی انجام دہی اور پھر قرآن و فقہ کی تعلیم ان کی غیر معمولی قابلیت کا بین ثبوت ہے۔

احادیث نبوی ﷺ بھی ان سے روایت کی گئی ہیں، جن میں وہ کتاب بھی ہے جو آنحضرت ﷺ نے ان کو لکھوا کر دی تھی، اس کو ابوداؤد نسائی، ابن حبان، داری اور دیگر محدثین نے بھی نقل کیا ہے۔

راویان حدیث کے زمرہ میں ان کی بیوی اور بیٹے کے علاوہ پوتے ابوبکر اور نضر بن عبداللہ سلمی اور زیاد بن نعیم حضرمی بھی داخل ہیں۔

اخلاق:

حضرت عمرؓ کے معدن اخلاق میں حق گوئی سب سے نمایاں جوہر ہے۔ حضرت عمار بن یاسرؓ کے متعلق آنحضرت ﷺ نے فرمایا تھا کہ ان کو باغی گروہ قتل کرے گا۔ اس بناء پر جب صفین میں وہ جناب امیر جمہورؓ کی طرف سے شہید ہوئے تو انہوں نے حضرت امیر معاویہؓ اور حضرت عمرو بن عاصؓ کی طرف سے بیعت دلائی۔ ایک مرتبہ امیر معاویہؓ کے پاس گئے تو کہا میں نے رسول اللہ ﷺ سے سنا ہے کہ بادشاہ سے رعیت کے متعلق قیامت میں سوال ہوگا۔ امیر معاویہؓ نے جب بڑید کی خلافت کے لیے تمام ملک سے بیعت لی تو انہوں نے معاویہؓ سے نہایت سخت گفتگو کی۔

حضرت عمیرؓ بن سعد

نام و نسب:

عمیر نام، نسج و جدہ لقب، سلسلہ نسب یہ ہے، عمیر بن سعد بن عبید بن نعمان ابن قیس بن عمرو بن عوف۔

باپ نے جن کا نام سعد بن عبید تھا، حضرت عمیرؓ کی صغر سنی میں انتقال کیا، ماں نے جلاس بن سوید سے نکاح کر لیا، عمیر بھی اپنے ماں کے ساتھ جلاس کی زیر تربیت رہے، جلاس نے نہایت ناز و نعم کے ساتھ حقیقی اولاد کی طرح پرورش کی۔

سعد بن عبید کے نام سے مورخین نے دھوکا کھایا، حضرت ابوزیدؓ جو انصار کے ان چار قاریوں میں جن کا ذکر صحیح بخاری میں آیا ہے، ان کا نام بھی سعد ابن عبید تھا، اس بناء پر لوگوں نے حضرت عمیرؓ کو ان کا فرزند تصور کر لیا ہے، لیکن یہ سخت غلطی ہے، زمانہ اور سن وفات کے فرق کے علاوہ صاف بات یہ ہے کہ عمیرؓ کے والد قبیلہ اوس سے تھے اور حضرت ابوزیدؓ جیسا کہ حضرت انسؓ نے تصریح کی ہے، ان کے رشتہ کے چچا ہوتے تھے، ظاہر ہے کہ حضرت انسؓ قبیلہ خزرج سے تھے اس لیے حضرت ابوزیدؓ قبیلہ اوس سے کیونکر ہو سکتے ہیں۔

اسلام:

جلاس مسلمان ہو گئے تھے، یہ بھی غالباً اسی زمانہ میں اسلام لائے۔

غزوات:

اگرچہ کم سن تھے، تاہم جلاس کے ہمراہ جہاد میں جاتے تھے، غزوہ تبوک کی ہمراہی کا واضح طور پر ذکر آیا ہے، لیکن بایں ہمہ وہ کسی غزوہ میں شرکت کا شرف نہ حاصل کر سکے اور درحقیقت وہ کم عمری کی وجہ سے اس قابل بھی نہ تھے۔ فتوحات شام میں البتہ حصہ لیا اور حضرت عمرؓ نے ان کو شام کے ایک لشکر کا افسر بنایا، کچھ دنوں کے بعد حمص کے حاکم مقرر ہوئے اور حضرت عمرؓ کی وفات تک اسی منصب پر سرفراز رہے۔

وفات:

حصص میں انہوں نے مستقل اقامت اختیار کر لی تھی چنانچہ ابن سعد کے خیال کے مطابق حضرت امیر معاویہ رضی اللہ عنہ کے عہد حکومت میں یہی دن بھی ہوئے۔

اولاد:

حسب ذیل اولاد چھوڑی 'عبدالرحمن' محمد۔

فضل و کمال:

صحابہ میں فضل و کمال کے لحاظ سے ممتاز سمجھے جاتے تھے حضرت عمر رضی اللہ عنہ کو کہا کرتے تھے "کاش! مجھ کو عمیر جیسے چند آدمی مل جاتے تو امور خلافت میں بڑی مدد ملتی" حضرت عمرؓ کی قابلیت پر تعجب کرتے تھے سبوح و حدہ (یکتا و یگانہ) کا لقب اسی حیرت انگیز لیاقت کی وجہ سے دیا تھا۔ حضرت عبداللہ بن عمرؓ کہتے تھے کہ عمیرؓ سے بہتر شام میں ایک شخص بھی نہ تھا۔ سلسلہ روایت میں ان سے چند روایتیں مروی ہیں جن کے راوی حسب ذیل حضرات ہیں ابو طلحہ خولانی، راشد بن سعد، حبیب بن عبید، ابودریس خولانی، زبیر بن سالم وغیرہ۔

اخلاق:

اخلاقی حیثیت سے حضرت عمیرؓ نہایت بلند پایہ تھے زہد و تقویٰ میں ان کا مثل بمشکل مل سکتا تھا، جوش ایمان اور حب رسول کی دولت صدفروسی ہی سے ملی تھی چنانچہ غزوہ تبوک میں جب کہ نہایت خوردہ سال تھے اور جہاد میں محض تماشائی کی حیثیت رکھتے تھے جلاس نے ایک موقع پر کہا کہ "اگر محمد (ﷺ) اپنے دعویٰ میں سچے ہیں تو ہم گدھوں سے بھی بدتر ہیں" تو عمیرؓ نے بلا کسی خیال کے فوراً جواب دیا کہ "وہ ضرور سچے ہیں اور تم یقیناً گدھوں سے بھی بدتر ہو"۔ جلاس کو سخت ناگوار گزارا اور انہوں نے عہد کر لیا کہ اب عمیر رضی اللہ عنہ کی کفالت سے قطع تعلق کر لیں گے۔

حضرت عمیرؓ نے جلاس کو جواب دے کر آنحضرت ﷺ کو بھی خبر دی کہ اس کے چھپانے میں حبط اعمال اور قرآن نازل ہونے کا خوف تھا آنحضرت نے عمیر اور جلاس کو بلا کر واقعہ پوچھا جلاس نے قطعی انکار کیا، لیکن وحی والہام کی دسترس سے کب کوئی چیز باہر رہ سکتی تھی چنانچہ حضرت عمیر رضی اللہ عنہ کی اس سے تائید ہوئی آنحضرت نے سر اٹھا کر یہ آیت پڑھی:

﴿ يحلفون بالله ما قالوا ولقد قالوا كلمة الكفر ﴾
 ”یعنی وہ قسم کھا کر کہتے ہیں کہ ہم نے کچھ نہیں کہا حالانکہ انہوں نے کفر کا کلمہ منہ سے نکالا تھا۔“

اور جب

﴿ فان يتوبوا اليك خيبر لهم ﴾ ”اگر وہ توبہ کر لیں تو بہتر ہے“
 پر پہنچے تو جلاس نے بے ساختہ کہا کہ میں توبہ کرتا ہوں اس کے بعد جلاس حقیقی طور پر مسلمان ہو گئے اور پھر کوئی ناگوار طرز عمل اختیار نہیں کیا توبہ قبول ہونے کی خوشی میں حضرت عمیر بن جحشؓ کی کفالت نہ کرنے کی جو قسم کھائی تھی تو زدی اور پھر ان کی کفالت کرتے رہے۔ آیت اترنے پر آنحضرتؐ نے عمیر بن جحشؓ کا کان پکڑا اور فرمایا لڑکے! تیرے کان نے ٹھیک سنا تھا۔

حضرت عویم بن ساعدہؓ

نام و نسب:

عویم نام ابو عبد الرحمن کنیت قبیلہ اوس سے ہیں نسب نامہ یہ ہے عویم ابن ساعدہ بن عائش بن قیس بن نعمان بن زید بن مالک بن عوف بن عمرو بن عوف ابن مالک بن اوس۔

اسلام:

عقبہ ثانیہ میں شریک تھے۔

غزوات اور عام حالات:

حضرت حاطب بن ابی بلتعہ سے مواخاۃ ہوئی بدزادہ خندق اور تمام غزوات میں آنحضرت ﷺ کے ہم رکاب رہے۔

حضرت ابو بکر بن جحشؓ کی بیعت میں نمایاں حصہ لیا چنانچہ صحیح بخاری میں حضرت عمر بن جحشؓ کی زبانی منقول ہے کہ جب ہم لوگ انصار کے اجتماع عام کی خبر سن کر سقیفہ بنی ساعدہ کی طرف چلے تو راستہ میں انصار کے دو صالح شخصوں سے ملاقات ہوئی انہوں نے

انصار کے اتفاق رائے کا تذکرہ کیا اور پوچھا کہ ہر کارادہ ہے؟ جواب ملا سقیفہ کا بولے کہ: لا علیکم الا تقربوا ہم افضوا امرکم۔ ”وہاں جا کر کیا کرو گے؟ تم اپنا کام کرو۔“ حضرت عمرؓ نے کہا ہم ضرور جائیں گے۔ یہ دونوں بزرگ جیسا کہ دوسری روایتوں میں تصریح ہے، حضرت عویمؓ اور حضرت معن بن عدیؓ تھے۔ اس روایت سے صاف ظاہر ہے کہ ان کو انصار کی خلافت منظور نہ تھی اسی وجہ سے وہ مجمع کو چھوڑ کر کسی اور طرف جا رہے تھے۔

وفات:

خلافت فاروقی میں ۶۵-۶۶ برس کے سن میں انتقال فرمایا، حضرت عمرؓ جنازہ کے ساتھ تھے فرمایا ”دنیا میں اس وقت ایک شخص بھی ان سے بہتر ہونے کا دعویٰ نہیں کر سکتا“ رسول اللہ ﷺ نے جب کوئی نشان کھڑا کیا، عویم ہمیشہ اس کے سایہ میں رہے۔

اولاد:

حسب ذیل اولاد چھوڑی، عتبہ، عبیدہ۔

فضل و کمال:

ایک حدیث روایت کی جو شریح بن عبد اللہ بن سعد اور سالم بن عتبہ کے ذریعہ سے مروی ہے۔

اخلاق:

صفائی و پاکیزگی، طہارت و نظافت کا سخت اہتمام رکھتے تھے وہ مسلمانوں میں پہلے شخص ہیں جنہوں نے استنجا میں پانی استعمال کیا، ان کو دیکھ کر اور مسلمان بھی اس پر عمل کرنے لگے۔ قرآن مجید نے اس کو بنظر استحسان دیکھا، چنانچہ مسجد قبا کے متعلق جو آیتیں نازل ہوئیں ان میں ایک آیت یہ بھی ہے:

فیه رجال یحبون ان یتطهروا واللہ یحب المتطهرین.

”اس میں چند لوگ طہارت کو سخت دوست رکھتے ہیں اور اللہ بھی ایسے پاک رہنے والوں کو محبت رکھتا ہے۔“

آنحضرتؐ نے ان لوگوں سے دریافت کیا کہ طہارت کی وہ کیا صورت ہے جس

کی وجہ سے خدا نے تم لوگوں کی مدح فرمائی؟ جواب ملا:

لغتسل من الجنابة ونستنجی بالماء.

”ہم جنابت سے غسل کرتے ہیں اور پانی سے استنجا کرتے ہیں۔“

ارشاد ہوا کہ یہ طرز عمل نہایت پسندیدہ ہے، تم کو اس کا پابند ہونا چاہیے۔ آنحضرتؐ سے ایک مرتبہ کسی نے پوچھا کہ اللہ تعالیٰ نے آیت میں جن لوگوں کی تعریف کی ہے، وہ کون لوگ ہیں؟ فرمایا انہی میں ایک نیک مرد عویم بھی ہے۔ بعض روایتوں میں ہے:

نعم العبد من عباد الله الرجل الصالح. یعنی عویم، خدا کا نیک بندہ اور جنتی شخص ہے۔

(ف)

حضرت فضالہ بن عبیدؓ

نام و نسب:

فضالہ نام ابو محمد کنیت، سلسلہ نسب یہ ہے، فضالہ بن عبید بن نافذ بن قیس ابن صہیب بن اصرم بن نجی بن کلفہ بن عوف بن عمرو بن عوف بن مالک بن اوس، والدہ کا نام عقبہ بنت محمد بن عقبہ بن الحجاج انصار یہ ہے۔

عبید بن نافذ (حضرت فضالہ کے والد) اپنے قبیلہ کے سربرآوردہ شخص تھے، اوس و خزرج کی لڑائی میں نمایاں رہے، نہایت شجاع و بہادر تھے، گھوڑ دوڑ کراتے اور اس میں سب سے بازی لے جاتے، زور و قوت کا یہ حال تھا کہ ایک پتھر دوسرے پر دے مارتے، تو آگ نکلنے لگتی سپہ گری کے ساتھ فن میں اور شاعری کا بھی کافی ذوق رکھتے تھے۔

اسلام:

حضرت فضالہ مدینہ میں اسلام کے قدم آتے ہی مسلمان ہو گئے۔

غزوات:

لیکن کسی وجہ سے بدر میں شریک نہ ہوئے، غزوہ احد اور باقی تمام غزوات میں آنحضرت ﷺ نے ہر کام رہے اور بیعت الرضوان میں بھی شرکت کا شرف حاصل کیا! عہد نبوت کے بعد شام گئے اور وہاں کی فتوحات میں حصہ لیا، اس کے بعد فتح مصر میں شامل ہوئے، پھر شام آ کر مستقل سکونت اختیار کی اور دمشق میں اپنے رہنے کے لیے مکان بنایا بعض روایتوں میں ہے کہ حضرت امیر معاویہؓ نے بنوایا تھا!

حضرت عثمانؓ کے عہد خلافت میں قاضی دمشق حضرت ابودرداءؓ تھے انہوں نے انتقال فرمایا تو حضرت امیر معاویہؓ نے وفات سے قبل ان سے پوچھا کہ آپ کے بعد قاضی کس کو بنایا جائے؟ فرمایا فضالہ بن عبیدہ (رضی اللہ عنہ) کو، حضرت ابودرداءؓ فوت ہوئے تو حضرت فضالہؓ کو بلا کر دار الامارۃ کا محکمہ قضا سپرد کیا۔

صفین ۳۶ھ میں امیر معاویہؓ جناب امیرؓ نے مقابلہ کو نکلے تو دمشق میں اپنا جانشین انہی کو بنایا، اس موقع پر انہوں نے جو الفاظ کہے وہ خاص طور پر قابل ذکر ہیں:

لم احبک بہا ولكن استمرت بک من النار!

”میں نے تم کو اپنا جانشین نہیں بلکہ جہنم کے مقابلہ میں پر بنایا ہے۔“

۳۹ھ میں سلطنت روم پر لشکر کشی کی تو تمام لشکر انہی کی ماتحتی میں لے دیا، انہوں نے بہت سے قیدی پکڑے، اس ضمن میں جزیرہ قبرص پر بھی حملہ کیا۔ ۴۱ھ امیر معاویہؓ کی طرف سے درب (طرسوں اور بلاد روم کے درمیانی علاقہ کا نام ہے) کے بھی عامل مقرر ہوئے۔^۱

وفات:

۵۳ھ میں وفات پائی، امیر معاویہؓ مسند حکومت پر تھے، خود جنازہ اٹھایا اور ان کے بیٹے عبداللہ سے کہا، میری مدد کرو، کیونکہ اب ایسے شخص کے جنازہ کے اٹھانے کا موقع نہ ملے گا۔ دمشق میں دفن ہوئے، مزار مبارک موجود ہے اور اب تک زیارت گاہ خلعتی ہے۔

۱ اصابع ۲۱۰۔ ۲ مسند ۱۹ جلد ۶۔ ۳ استیعاب ص ۵۳۱ جلد ۲۔

۴ مسند ۱۸ جلد ۶۔ ۵ ایضاً ص ۲۰۔ ۶ ایضاً ص ۱۸۔

اولاد:

بیٹے کا نام عبداللہ تھا۔

فضل و کمال:

ایوانِ حکومت کے ساتھ مجلسِ علم میں بھی مرجعِ انام تھے لوگ دور دراز سے حدیث سننے آتے تھے ایک شخص اسی غرض سے ان کے پاس مصر پہنچا تھا۔ جو شخص رسول اللہ ﷺ کے شرفِ صحبت سے مشرف اور حضرت عمرؓ اور حضرت ابودرداءؓ جیسے اساطینِ امت سے مستفیض ہوا ہو اس کے فضل و کمال کا کیا اندازہ ہو سکتا ہے دارالسلطنتِ دمشق کی سندِ قضا کے لیے اور پھر حضرت ابودرداءؓ جیسے بزرگ کی رائے سے منتخب ہونا ان کی قابلیت کی سب سے بڑی سند ہے۔ لیکن بایں ہمہ فضل و کمال صرف ۵۰ حدیثیں ان کے سلسلہ سے ثابت ہیں راویوں کے نام حسب ذیل ہیں:

حنس صنعانی، عمرو بن مالک، الحسنی، عبدالرحمن بن جبیر، عبدالرحمن محیرز، ابوعلی ثمامہ بن شفی، علی بن رباح، محمد بن کعب القرظی، عبداللہ بن عامر محمسی، سلیمان بن سنجر، عبداللہ بن محیرز، میسرہ ابویزید خولانی۔

اخلاق:

احکام رسول اللہ ﷺ کی تعمیل اور پابندی سنت کا ہر کام میں خیال رکھتے تھے۔ غزوہٴ روم میں ایک مسلمان کا انتقال ہوا تو حضرت فضالہ نے حکم دیا کہ ان کی قبر زمین کے برابر بنائی جائے کیونکہ آنحضرت ﷺ ہم کو اسی کا حکم دیتے تھے۔ ان کے علاوہ بھی جو مسلمان روم میں شہید ہوئے سب کی قبریں اسی طرح بنوائیں۔

ایک شخص مصر آیا اور حدیث سننے کے لیے ملاقات کی تو دیکھا پراگندہ سراور برہنہ پاہیں بڑا تعجب ہوا اور بولا کہ امیر شہر ہو کر یہ حالت؟ فرمایا ہم کو آنحضرت ﷺ نے زیادہ تن آسانی اور بناؤ سنگار کی ممانعت کی ہے اور کبھی کبھی ننگے پیر رہنے کو بھی فرمایا ہے۔

(ق)

حضرت قتادہ بن نعمان

نام و نسب:

قتادہ نام ابو عمر کنیت، قبیلہ اوس کے خاندان ظفر سے ہیں، نسب نامہ یہ ہے قتادہ بن نعمان بن زید بن عامر بن سواد بن ظفر (کعب) بن خزرج بن عمرو بن مالک بن اوس ماں کا نام انیسہ بنت قیس تھا، جو قبیلہ نجار سے تھیں، اور حضرت ابوسعید خدری رضی اللہ عنہما کی والدہ ہوتی تھیں، اس بناء پر قتادہ اور ابوسعید اخیانی بھائی تھے۔

اسلام:

عقبہ ثانیہ میں بیعت کی!

غزوات:

بدر میں شریک تھے، غزوہ احد میں حیرت انگیز صبر و استقلال کا اظہار کیا، میدان میں داد شجاعت دے رہے تھے کہ کسی مشرک نے آنکھ پر حملہ کیا، آنکھ باہر نکل کر رخسار پر لگ آئی، لوگوں نے کہا اس کا کاٹ دینا بہتر ہے، بولے رسول اللہ ﷺ سے مشورہ کر لو، آپ نے فرمایا نہیں اور خود دست مبارک سے آنکھ کو اس کی جگہ پر لگا دیا اور دعا کی اللھم اکسہا حملاً! خدا کی شان کہ یہ آنکھ نہایت خوبصورت اور تیز تھی ان کی اولاد میں سے کسی شخص نے اس واقعہ کو دو شعروں میں نظم کر دیا ہے:

ان ابن الذی سالت علی الخد علیہ فردت بکف المصطفیٰ احسن الرد

فعارت کما كانت الاول امرها فی احسن ما عین وباحسن مارد

بعض لوگوں نے اس کو جنگ بدر کا واقعہ قرار دیا ہے لیکن صحیح یہ ہے کہ احد کا واقعہ کا واقعہ تھا، امام مالک دارقطنی، بیہقی اور حافظ ابن عبد البر نے اسی رائے کو ترجیح دی ہے

فتح مکہ میں بنو نظفہ کا علم ان کے پاس تھا۔ غزوہ حنین میں ثابت قدم رہے تھے۔ اللہ میں آنحضرتؐ نے اسامہؓ بن زید کی ماتحتی میں ایک لشکر روانہ کیا تھا، تمام اکابر مہاجرین اور انصار اس میں شریک تھے۔ حضرت قتادہؓ بھی اس میں شامل تھے۔

وفات:

۲۳ھ میں انتقال کیا، حضرت عمرؓ اس وقت مسند خلافت پر متمکن تھے انہوں نے نماز جنازہ پڑھائی، حضرت عمرؓ، حضرت ابوسعیدؓ خدری اور محمد بن مسلمہ قبر میں اترے۔ وفات کے وقت ۶۵ سال کا سن تھا۔

اہل و عیال:

اولاد کے نام یہ ہیں: عمرؓ عبید۔ بیوی کا نام معلوم نہیں، اتنا معلوم ہے کہ ان سے نہایت محبت کرتے تھے، غزوہ احد سے قبل شادی کی تھی۔
فضل و کمال:

فضلاء صحابہؓ میں تھے، ان سے خود صحابہؓ استفاء کرتے تھے، حضرت ابوقتادہؓ اور حضرت ابوسعیدؓ خدری کے استفاء کتب حدیث میں منقول ہیں۔ مرویات کی تعداد ۷ ہے، ان میں سے ایک میں بخاری منفرد ہیں۔ راویوں میں حضرت ابوسعیدؓ خدری، حضرت حذیفہؓ اور حضرت محمودؓ بن لبید جیسے اکابر صحابہ کا نام داخل ہے۔

اخلاق:

بیاض اخلاق میں زہد کا عنوان جلی ہے۔ ایک مرتبہ قل ہو اللہ پڑھنے میں رات ختم کر دی۔ ایک روز آسمان پر ابر محیط تھا اور رات نہایت تیرہ و تاریک تھی، آنحضرتؐ مسجد میں نماز عشا کے لیے تشریف لائے، حضرت قتادہؓ بھی آئے، بجلی چمکی تو فرمایا، ”قتادہ! کیا ہے؟“ عرض کی کہ آج لوگ کم آئیں گے، اس لیے قصد کر کے حاضر ہوا ہوں، اس روایت کو امام احمد نے بھی درج کیا ہے۔

۱۔ اسد الغابہ جلد ۳ ص ۹۶ جلد ۴۔ ۲ طبقات ابن سعد ص ۱۳۶۔ ۳ استیعاب ص ۵۳۵ جلد ۲۔

۴ ایضاً۔ ۵ اسد الغابہ ص ۱۹۶ جلد ۳۔ ۶ مسند ص ۱۵ جلد ۴۔ ۷ صحیح بخاری ص ۵۷۰ جلد ۲۔

۸ مسند ابوسعیدؓ خدری ص ۱۵ جلد ۳۔ ۹ اصابہ ص ۲۳۰ جلد ۵۔

حضرت قیس بن سعد بن عبادہ

نام و نسب:

قیس نام ابو الفضل کنیت، خاندان ساعدہ (قبیلہ خزرج) کے معزز رکن اور حضرت سعد بن عبادہ سردار خزرج کے فرزند ارجمند ہیں، سلسلہ نسب پدرگرمی کے حالات میں بیان ہو چکا ہے، والدہ ماجدہ کا نام فکیہہ بنت عبید بن ولیم تھا اور ان کے والد بزرگوار کی بنت عم تھیں۔

جدگرمی مدینہ کے مشہور مخیر اور رئیس اعظم تھے، والد ماجد قبیلہ خزرج کے سردار اور صحابیت کے شرف سے ممتاز تھے، آل ساعدہ کا یہ نامور اسی سپہریں کا آفتاب عالم تاب تھا۔

اسلام:

ہجرت نبوی سے قبل مذہب اسلام سے مشرف ہوئے۔

غزوات:

تمام غزوات میں شرکت کی۔ جیش الخبط میں کہ رجب ۸ ہجری میں ہوا تھا، شریک تھے، یہ غزوہ مسلمانوں کے لیے یکسر امتحان و آزمائش تھا، ۳۰۰ آدمیوں کو لے کر جن میں حضرت ابوبکرؓ و عمرؓ بھی تھے، حضرت ابو عبیدہؓ ساحل کی طرف بڑھے، وہاں ۱۵ روز قیام رہا، زادراہ ختم ہو چکا تھا، لوگ پتے جھاڑ جھاڑ کر کھاتے تھے، حضرت قیسؓ نے یہ دیکھ کر ۳ اونٹ قرض لئے اور ان کو ذبح کرایا، اس طرح تین مرتبہ ۹ اونٹ قرض لے کر ذبح کیے اور تمام لشکر کے قوت کا سامان کیا، حضرت ابو عبیدہؓ نے یہ دیکھ کر کہ زیادہ زیر بار ہو رہے ہیں اس سے منع کر دیا!

حضرت ابو بکرؓ نے کہا کہ ان کو روکا جائے ورنہ اپنے باپ کا مال اسی طرح صرف کر دیں گے۔ غزوہ سے واپس ہو کر لوگوں نے آنحضرت ﷺ سے ذکر کیا تو فرمایا کہ سخاوت اور فیاضی اس گھرانے کا خاصہ ہے۔

غزوہ فتح میں رسول اللہ ﷺ کے ہم رکاب تھے، یاد ہوگا سعد بن عبادہ سے جب آنحضرت ﷺ نے جھنڈا لے لیا تو انہی کو عطا کیا تھا۔

غزوات کی علمبرداری کے علاوہ وہ خلافت الہی کے ایک ضروری رکن تھے، خلافت کا نظام جن ارکان سے قائم تھا ان میں ایک حضرت قیس رضی اللہ عنہ بھی تھے۔ حضرت انسؓ بن مالک فرماتے ہیں:

ان قیس بن سعد کان یكون بین ید النبی صلی اللہ علیہ وسلم بمنزلۃ صاحب الشرط من الامیرؓ

”یعنی قیس کا دربار رسالت میں وہ درجہ تھا جو کسی بادشاہ کے یہاں پولیس کے افسر اعلیٰ کا ہوتا ہے۔“

جناب امیر رضی اللہ عنہ کی بارگاہ میں ان کو خاص خصوصیت حاصل تھی، مسند خلافت پر جلوس فرمایا ہوئے تو ان کو مصر کا والی مقرر کیا، امیر معاویہؓ نے ان کے خلاف ہر چند کوشش کی لیکن ناکامیاب رہے اور مصر میں کسی قسم کی شورش نہ ہو سکی، آخر کو فیوں کو اٹھا کر حضرت علیؓ سے قیس رضی اللہ عنہ کی معزولی کا فرمان بھجوایا، اور ان کی جگہ پر محمد بن ابی بکر والی ہو کر مصر گئے لیکن مصر کی ولایت ان کے بس کی نہ تھی، امیر معاویہؓ اور عمرو بن عاص کی حکمت عملی نے ان کے خلاف بد امنی کا ایک طوفان کھڑا کر دیا، جس سے سد خلافت نکلا کر پاش پاش ہو گئی۔

حضرت قیسؓ مصر سے مدینہ چلے آئے، یہاں مردان موجود تھا، اس نے دھمکی دی تو مجبور ہو کر کوفہ چلے گئے اور وہاں جناب امیرؓ کے ساتھ بود و باش اختیار کر لی۔

۱۔ اسد الغابہ ص ۲۱۵ جلد ۳۔ ۲۔ استیعاب ص ۵۳۹ جلد ۲۔ ۳۔ الضأ۔ ۴۔ صحیح بخاری ص ۱۰۵۹ جلد ۲۔

۵۔ اسباب ص ۲۵۵ جلد ۵۔ ۶۔ اسد الغابہ ص ۲۱۶ جلد ۳۔

اسی زمانہ میں صفین کا واقعہ پیش آیا، حضرت قیسؓ اس میں شریک ہوئے اور یہ

اشعار پڑھے:

هذا اللواع الذی کنا نحف به مع النبی وجبریل لنا مدد
حاضر من کانت الانصار عیبته ان لا یکون له من غیر ہم احد
قوم اذا حاربوا طالت اکفهم بالمشرقیة حق یفتح البلد
اس سے قبل جنگِ جمل میں بھی حصہ لے چکے تھے۔

جنگِ نہروان میں اپنی تمام قوم کے ساتھ شریک تھے ابتداً اتمامِ حجت کے لیے جناب امیرؓ نے حضرت ابوالیوبؓ انصاری اور حضرت قیسؓ رضی اللہ عنہما کو خوارج کے لشکر میں بھیجا عبداللہ بن شحر خارجی سے گفتگو ہوئی، اس نے کہا کہ آپ کی اتباع ہمیں منظور نہیں ہے عمر بن خطابؓ جیسا کوئی ہو تو اس کو خلیفہ بنا سکتے ہیں، حضرت قیسؓ نے جواب دیا کہ ہم میں علی بن ابی طالبؓ ہیں، تم میں کوئی اس مرتبہ کا ہو تو پیش کر دو، بولا میں ہم میں کوئی نہیں، فرمایا، تو پھر اپنی جلد خبر لو، میں دیکھتا ہوں کہ فتنہ تمہارے دلوں میں گھر کر جا رہا ہے۔

لڑائی کے بعد بھی جناب امیرؓ رضی اللہ عنہ کے وفادار دوست رہے، ۴۰ھ میں جناب امیرؓ رضی اللہ عنہ شہید ہوئے اور عنانِ خلافت امام حسنؓ رضی اللہ عنہ کو تفویض ہوئی تو قیسؓ ان کے بھی دست باز رہے امیر معاویہؓ نے جناب امیرؓ کی شہادت کی خبر سن کر ایک لشکر بھیجا تھا، قیسؓ پانچ ہزار آدمیوں کو لے کر جن کے سر منڈے ہوئے تھے اور موت پر بیعت کر چکے تھے، شامی لشکر کو روکنے کے لیے انبار پہنچے، امیر معاویہؓ نے انبار کا محاصرہ کیا، اسی درمیان میں فریقین میں صلح ہو گئی اور امام حسنؓ نے قیسؓ رضی اللہ عنہ کو خط لکھا کہ ”شہر معاویہؓ کے سپرد کر کے میرے پاس مدائن چلے آؤ۔“

خط پہنچا تو نہایت برہم ہوئے اور امام حسنؓ رضی اللہ عنہ کو سخت دست کہا، پھر سب کو جمع کر کے ایک خطبہ دیا اور کہا کہ ”دو باتوں میں سے ایک اختیار کرو، قال بلا امام یا اطاعت معاویہؓ، سب نے اتفاق کہا کہ جنگ کے بجائے امن اچھا ہے، ہم سب امیر معاویہؓ کی بیعت میں داخل ہوتے ہیں، قیسؓ نے ان لوگوں کے لیے امیر سے امان طلب کی اور سب کو لے کر مدائن چلے آئے۔ یہاں سے قیسؓ نے مدینہ کا رخ کیا، ساتھیوں کے لیے خود اپنے

اونٹ ذبح کرائے، مدینہ پہنچنے تک ایک اونٹ روزانہ ذبح کراتے تھے۔ مدینہ آ کر گوشہ تنہائی اختیار کیا اور عبادت الہی میں مصروف ہوئے یہاں تک کہ ان کا مقررہ وقت آ گیا۔
وفات:

۶۰ھ میں انتقال کیا، امیر معاویہ کی حکومت کا اخیر زمانہ تھا، کچھ دنوں بیمار رہے اہل مدینہ کثرت سے ان کے قرض دار تھے، اس لیے عیادت کو آتے ہوئے شرماتے تھے، انہوں نے اعلان کیا کہ جس پر جتنا قرض ہے، میں معاف کرتا ہوں، اس خبر کے مشہور ہوتے ہی عیادت کے لیے سارا شہر امنڈ آیا، حضرت قیسؓ بالا خانہ پر تھے، لوگوں کی یہ کثرت ہوئی کہ آمدورفت میں کوشے کا زینہ ٹوٹ گیا۔

اہل و عیال:

لڑکے کا نام عامر تھا، اپنے والد سے حدیث روایت کی ہے۔

حلیہ:

حلیہ یہ تھا، قد لمبا، بدن دوہرا، خوبصورت اور نکلیل تھے، چہرہ پر ایک بال نہ تھا، اس لیے انصار ظرافت میں کہا کرتے تھے کہ کاش ان کے لیے ایک داڑھی خرید لی جاتی، قد اتنا لمبا تھا کہ گدھے پر سوار ہوتے تو پیر زمین پر لٹکتے تھے۔

فضل و کمال:

فضلاء صحابہ میں تھے، اشاعت حدیث خاص نصب العین تھا، مصر میں امیر ہو کر گئے تو بعض حدیثیں منبر پر بیان کیں۔^۱ مسائل میں غور و فکر اور تحری سے کام لیتے تھے۔ ایک شخص نے صدقہ فطر کی بابت سوال کیا، فرمایا، زکوٰۃ سے پیشتر آنحضرتؐ نے اس کا حکم دیا تھا، جب زکوٰۃ مقرر ہوگی تو نہ حکم دیا اور نہ منع فرمایا، اسی بنا پر ہم لوگ اب تک ادا کرتے ہیں۔^۲ راویان حدیث اور تلامذہ خاص میں اصحاب ذیل کا نام لیا جاسکتا ہے۔

حضرت انس بن مالکؓ، ثعلبہ بن ابی مالکؓ، ابو میسرۃؓ، عبدالرحمن بن ابی لیلیا، ابو عمار غریب بن حمید، ہمدانی، شععی، عمرو بن شرحبیل وغیرہ۔

اخلاق و عادات:

گلستان سیرت، نسیم اخلاق سے شگفتہ ہے، خدمت رسول، زہد و اتقا، ادب نبوت، جو دو سخا، رائے و تدبیر، شجاعت و بسالت، ہر لعزیزی اور بے تعصبی اس نو بادۂ ساعدہ کے گلہائے شگفتہ ہیں۔

رسول اللہ ﷺ کی خدمت میں دین و دنیا کی سعادت ہے، تمام صحابہؓ اس شرف عظیم کے لیے جدوجہد کرتے تھے، لیکن ع

اس سعادت بزرور بازو نیست

حضرت قیسؓ کو یہ شرف حاصل تھا، مسد ابن ضہیل میں ہے:

ان اباه دفعه الى النبی صلی الله علیه وسلم یخدمه!

”یعنی ان کے باپ حضرت سعدؓ نے ان کو آنحضرت ﷺ کے حوالہ کیا کہ ان سے کام لیا کریں۔“

زہد کا یہ عالم تھا کہ امام حسنؓ کے زمانہ خلافت کے بعد بالکل عزالت نشین ہو گئے تھے، اکثر عبادت کیا کرتے تھے۔

فرائض سے گزر کر نوافل تک نہایت پابندی سے ادا کرتے تھے، یوم عاشورہ کا روزہ نفل ہے اور رمضان کے روزوں سے قبل تمام صحابہؓ رکھتے تھے، روزہ رمضان فرض ہونے کے بعد اس کی ضرورت نہ رہی، تاہم حضرت قیسؓ ہمیشہ عاشورے کا روزہ رکھتے تھے۔

حامل رسالت کے ادب و احترام کا یہ حال تھا کہ ایک بار آنحضرتؐ حضرت سعد بن عبادہ کے مکان پر تشریف لے گئے، واپسی کے وقت حضرت سعدؓ نے اپنا گدھا منگوایا اور اس پر چادر بچھوائی، اور قیسؓ سے کہا کہ آپ کے ساتھ جاؤ، قیسؓ ساتھ چلے تو آنحضرتؐ نے فرمایا کہ سوار ہو جاؤ، ان کو تامل ہوا تو ارشاد ہوا کہ سوار ہو یا واپس جاؤ، حضرت قیسؓ آنحضرتؐ کے برابر بیٹھنا خلاف ادب سمجھتے تھے اس لیے واپس آئے۔

جو دو سخا، فیاضی و کرم ان کی زندگی کا روشن تر وصف ہے، اسماء الرجال کے مصنفین لکھتے ہیں:

کان من کرام اصحاب النبی صلی اللہ علیہ وسلم واسخياتهم۔
 ”یعنی وہ صحابہؓ میں نہایت کریم اور سخی تھے۔“

سخاوت ایک حد تک تو فطری تھی، یعنی طبعاً فیاض پیدا ہوئے تھے، لیکن اس میں ملک کی آب و ہوا، والدین کے طرز بود و باش اور خاندان کی قدیم خصوصیات کو بڑی حد تک دخل تھا، جیسا الجھٹ کے معر کے میں جب مدینہ آ کر اپنے والد سے لوگوں کے فاقہ مستی کا حال بیان کیا تو انہوں نے فرمایا کہ اونٹ ذبح کراتے، جواب دیا کہ میں نے ایسا ہی کیا، دوسرے فاقہ کا حال کہا تو بولے پھر ذبح کراتے، عرض کیا یہی کیا تھا اسی طرح تیسری باری بھوک اور اس کی شدت کا حال سنا تو فرمایا کہ پھر ذبح کراتے بولے کہ مجھے روک دیا گیا!

اسی غزوہ میں حضرت ابو بکرؓ و عمرؓ نے جو جملہ ان کے متعلق استعمال کیا تھا اس کی خبر سعد بن عبادہؓ کو پہنچ گئی وہ رسول اللہؐ کے پاس پیچھے آ کر کھڑے ہوئے اور کہا کہ ابن ابوقحافہؓ اور ابن خطابؓ کی طرف سے کوئی جواب دے، وہ میرے بیٹے کو بخیل کیوں بنانا چاہتے ہیں۔^۱ جس شخص کا باپ اتنا دریا دل ہو اس کی فیاضی کی کیا انتہاء ہو سکتی ہے، مصنف اسد الغابہ لکھتے ہیں:

واما جوده فله فيه اخبار كثيرة لا نطول بذكرها.^۲
 ”یعنی ان کی سخاوت کے قصے کثرت سے مشہور ہیں، ہم ان کا ذکر طوالت کے خوف سے قلم انداز کرتے ہیں۔“

کثیر بن صلت، امیر معاویہ کے قرض دار تھے، انہوں نے مروان کو لکھا کہ کثیر کا مکان تم خرید لو، اگر نہ دیں تو روپیوں کا مطالبہ کرنا، روپیہ دیں تو خیر، ورنہ مکان فروخت کر ڈالنا، مروان نے کثیر کو بلا کر اس واقعہ سے آگاہ کیا، اور ۳ دن تک مہلت دی، کثیر کو مکان بیچنا منظور نہ تھا، روپیوں کی فکر کی، لیکن ۳۰ ہزار کی کمی تھی سخت پریشان تھے کہ کہاں سے پوری ہو! اتنے میں قیس کا خیال آیا ان کے مکان پر پہنچے اور ۳۰ ہزار قرض مانگا، انہوں نے فوراً دے دیا، چنانچہ مروان کے پاس روپے لے کر آئے، اس کو رحم آ گیا، اور مکان اور روپے دونوں ان کے

۱۔ صحیح بخاری ص ۶۲۶، جلد ۳۔ ۲۔ اسد الغابہ ص ۲۱۵، جلد ۳۔ ۳۔ ایضاً ص ۳۱۶۔

حوالے کر دیئے وہاں سے اٹھ کر قیسؓ کے پاس پہنچے اور ۳۰ ہزار کی رقم واپس کی انہوں نے قبول کرنے سے انکار کیا اور کہا کہ جو چیز ہم دے دیتے ہیں اس کو پھر واپس نہیں لیتے! ایک ضعیفہ اپنی مفلوک الحالی اور فقر کی شکایت لے کر آئی اور کہا کہ میرے گھر میں چوہے نہیں ہیں (یعنی اناج نہیں جس کی وجہ سے چوہے آئیں) فرمایا سوال نہایت عمدہ ہے اچھا جاؤ اب تمہارے گھر میں چوہے ہی چوہے نظر آئیں گے چنانچہ اس کا گھر غلہ اور روغن اور دوسری کھانے کی چیزوں سے بھر دیا۔

آبائی جائیداد میں نہایت استغنا اور سیر چشمی ظاہر کی حضرت سعدؓ شام روانہ ہوتے وقت اپنی تمام جائیداد اولاد پر تقسیم کر گئے تھے ایک لڑکا ان کی وفات کے بعد پیدا ہوا اس کا حصہ انہوں نے نہیں لگایا تھا حضرت ابو بکرؓ و عمرؓ نے قیس کو مشورہ دیا کہ اس تقسیم کو فتح کر کے از سر نو حصے لگائیں انہوں نے کہا کہ میرے باپ جس طرح حصے لگا گئے ہیں بدستور قائم رہیں گے باقی میرا حصہ موجود ہے وہ میں اس کو دیئے دیتا ہوں۔^۳

رائے و تدبیر میں تمام عرب میں انتخاب تھے مصنف اسد الغابہ لکھتے ہیں:

كانوا يبعدون دهاة العرب حين ثارت الفتنة خمسة رها يقال لهم ذوارى العرب وميكيدتهم معاوية وعمر بن العاص وقيس بن سعد والمغيرة بن شعبه وعبدالله بن بدیل بن ورقاء۔^۴

”یعنی ایام فتنہ میں عرب میں چال اور حکمت عملی والے پانچ شخص تھے معاویہؓ، عمرو بن العاصؓ، قیسؓ، مغیرہؓ، عبد اللہ ابن بدیلؓ

ہوشیاری اور چالاک کی کا یہ عالم تھا کہ جب تک وہ مصر کے والی رہے امیر معاویہؓ اور عمرؓ کی کوئی حکمت عملی کارگر نہ ہوئی وہ کہتے ہیں:

لولا الاسلام المکرت مکر الا تطيقه العرب.

”یعنی اگر اسلام نہ ہوتا تو میں ایسا مکر کرتا جس سے تمام عرب عاجز آ جاتا۔“

اپنی قوم میں نہایت ہر دلعزیز اور تمام انصار پر حاوی تھے۔

حبیب بن مسلمہؓ (قتل حضرت عثمان) کے زمانہ میں گھوڑے پر سوار ہو کر ان کے پاس آئے اور کہا کہ اسی گھوڑے پر سوار ہو جائیے اور خود زین سے ہٹ گئے۔ قیس نے اس بنا پر آگے بیٹھے سے انکار کیا کہ آنحضرت ﷺ کا ارشاد ہے کہ آگے خود جانور کے مالک کو بیٹھنا چاہئے۔ حبیب نے کہا یہ میں بھی جانتا ہوں، لیکن آپ کے پیچھے بیٹھنے میں مجھ کو اطمینان نہیں۔ نہایت درجہ بے تعصب تھے، قادیسہ میں سہل بن ضیف کے ساتھ بیٹھے تھے کہ ایک جنازہ گزرا تو جیسا کہ مسلمانوں کا عام قاعدہ تھا، کھڑے ہو گئے۔ لوگوں نے کہا، آپ ناحق کھڑے ہوئے، وہ ایک ذمی کا جنازہ تھا، حضرت قیس نے فرمایا کہ آنحضرت ﷺ بھی ایک یہودی کے جنازہ کے لیے اٹھے تھے، جب واقعہ معلوم ہوا تو ارشاد فرمایا، کیا مضائقہ ہے، آخر وہ بھی تو ایک جان ہے۔ شجاعت و بسالت کا تذکرہ غزوات میں آچکا ہے، اس بنا پر اس کا اعادہ چنداں ضروری نہیں۔

حضرت قرظہ بن کعبؓ

نام و نسب:

قرظہ نام ابو عمرو کنیت، قبیلہ حارث بن خزرج سے ہیں، سلسلہ نسب یہ ہے۔ قرظہ بن کعب بن کعب بن ثعلبہ بن عمرو بن کعب بن الاطابہ، بعض لوگوں نے اس طرح لکھا ہے، قرظہ بن عمرو بن کعب بن عمرو بن عائد بن زید مناۃ بن مالک بن ثعلبہ بن کعب بن الخزرج بن الحارث بن الخزرج۔

ماں کا نام ظلیدہ بنت ثابت بن سنان تھا۔

اسلام:

ہجرت کے بعد مسلمان ہوئے۔

غزوات اور عام حالات:

غزوہ احد، غزوہ خندق اور تمام غزوات میں شرکت کی، عہد صدیقی مدینہ میں مزارا

حضرت عمرؓ کے زمانہ خلافت میں حضرت عمار بن یاسرؓ کے ساتھ کوفہ آئے اور یہیں مقیم ہو گئے، حضرت عبداللہ بن مسعودؓ کے زمانہ امارت میں میلہ کذاب مدعی نبوت کے ایک دوست کو جو ابن النواحة کے نام سے مشہور تھا کوفہ میں قتل کیا۔ ۲۳ھ (عہد فاروقی) میں رے کی مہم سرکے جناب امیر حبشہؓ جنگ جمل کے لیے روانہ ہوئے تو ان کو کوفہ میں اپنا جانشین بنایا اور جب صفین کے لیے نکلے تو ان کو ہمراہ لے گئے اور ابو مسعود بدریؓ کو جانشینی کے لیے کوفہ میں چھوڑا۔

اس زمانہ میں ان کے علاقہ کا ایک واقعہ تاریخوں میں مذکور ہے، ذمیوں کی ایک نہر خشک ہو کر مٹ رہی تھی اور ذمی پانی نہ ہونے کی وجہ سے اس مقام کو چھوڑ دینا چاہتے تھے، جناب امیرؓ کے پاس ایک وفد بھیجا اور حالات گوش گزار کیے، آپ نے قرظہ کو ایک خط لکھا جو بحسبہ تاریخ یعقوبی میں درج ہے، ہم اس کے بعض فقرے اس مقام پر نقل کرتے ہیں:

فانظر انت وهم ثم اعمر واصلح النهر فلعمري لان يعمر و احب الينا من ان
يخرجوا وان يعجزوا او يقصروا في واجب من صلاح البلاد. (۴۰: ج ۲)
”تم اور وہ (ذمی) مل کر اس معاملہ پر غور کرو، ان کے آباد رہنے کی فکر رکھو اور
نہر درست کرو اور خدا کی قسم میں ان کا آباد رہنا زیادہ پسند کرتا ہوں ان کا عاجز
آ کر بھاگ جانا یا زمین اور آبادی کی سعی فلاح میں ناکام رہنا مجھے منظور نہیں۔“

وفات:

حضرت علی کرم اللہ وجہہ کے عہد خلافت میں انتقال فرمایا۔ جناب امیر حبشہؓ نے نماز جنازہ پڑھائی، اہل کوفہ کو ان کی وفات کا سخت صدمہ ہوا، چنانچہ بزم ماتم قائم ہوئی اور ہر طرف کہرام مچ گیا، کوفہ میں یہ بالکل نئی بات تھی، ابو حاتم رازی، ابن سعد، ابن حبان اور قاضی ابن عبدالبر کا یہی خیال ہے۔

لیکن صحیح مسلم میں اس کے خلاف روایت آئی ہے، اس بناء پر بعض لوگوں نے کہا کہ ان کی وفات حضرت علیؓ کے زمانہ خلافت کی بجائے عہد معاویہ میں ہوئی ہے، صحیح مسلم میں ہے کہ قرظہ بن کعب پر کوفہ میں نوہ کیا گیا تو مغیرہ بن شعبہؓ نے کہا، آنحضرتؐ نے فرمایا ہے کہ جس پر نوہ کیا جائے اس کو قیامت کے دن عذاب لیا جائے گا، اس روایت

میں چند باتیں قابل لحاظ ہیں:

① مغیرہ بن شعبہ کے کوفہ میں موجود ہونے سے معلوم ہوتا ہے کہ یہ امیر معاویہ کا عہد خلافت تھا اور مغیرہ کوفہ کے والی تھے کیونکہ جناب امیرؓ اور امیر معاویہ کی باہمی جنگ میں مغیرہ طائف میں گوشہ نشین تھے حضرت علیؓ کے انتقال کے بعد کوفہ آئے اور امام حسنؓ سے صلح ہو جانے کے بعد امیر معاویہ نے ان کو کوفہ کا حاکم مقرر کیا۔

② صحیح مسلم کی ایک روایت میں تصریح ہے کہ مغیرہ اس زمانہ میں امیر کوفہ تھے۔

③ ترمذی میں ہے کہ مغیرہ نے منبر پر چڑھ کر خطبہ دیا اور رونے کی ممانعت پر حدیث پڑھی۔

④ صحیح بخاری کتاب العلم میں ہے کہ مغیرہ نے بحالت امارت حضرت معاویہ کے زمانہ خلافت میں انتقال کیا۔

مغیرہ رضی اللہ عنہ کی امارت کوفہ ۵۵ھ میں تھی۔

ان تمام روایتوں کے ملانے سے معلوم ہوتا ہے کہ امیر معاویہ کے عہد میں ان کا انتقال ہوا یہی وجہ ہے کہ ابن سعد نے طبقات الکونین میں پہلی روایت کو لیا ہے دوسری جگہ اس سے ذرا ہٹ کر لکھتے ہیں مات بالسکوفۃ والمغیرۃ وال علیہا حافظ ابن حجر نے تہذیب میں ایک احتمال پیدا کیا ہے یعنی یہ کہ صحیح مسلم کی روایت میں جو واقعہ ہے ضروری نہیں کہ امارت مغیرہ کے زمانہ کا ہو ممکن ہے کہ مغیرہ امیر نہ ہوں اور یہ جملہ عہد امیر میں کہا ہو لیکن یہ کسی طرح صحیح نہیں مسلم کی دوسری روایت میں اس کی تصریح موجود ہے۔ اس کے علاوہ جیسا کہ ہم نے اوپر لکھا ہے جناب امیرؓ کے زمانہ خلافت میں حضرت مغیرہؓ سے کوفہ میں موجود ہی نہ تھے۔

فضل و کمال:

فضلاً صحابہ میں تھے حضرت عمرؓ نے عمار بن یاسر والی کوفہ کے ہمراہ انصار کے دس بزرگوں کو تعلیم فقہ کے لیے بھیجا تھا حضرت قرظؓ بھی انہی میں تھے۔

آنحضرت ﷺ اور حضرت عمرؓ سے چند روایتیں کیں عامر بن سعد بجلي اور امام شعبي ان کے مسند فیض کے حاشیہ نشین ہیں۔

اخلاق:

مقدس اور عالی مرتبہ ہونے کے باوجود زندہ دل تھے ان کے ہاں شادی کی تقریب تھی لڑکیاں گارہی تھیں اور یہ ابو مسعود اور ثابت بن زیڈ کے ساتھ بیٹھے گانا سن رہے تھے عامر بن سعد نے کہا 'آپ لوگ صحابی ہو کر گانا سنتے ہیں' فرمایا آنحضرتؐ نے ہم کو شادی میں گانے اور موت میں نوحہ کے بغیر رونے کی اجازت دے دی ہے!

حضرت قطبہ بن عامرنام و نسب:

قطبہ نام ابو زیہ کنیت قبیلہ خزرج سے ہیں نسب نامہ یہ ہے 'قطبہ بن عامر بن حدیدہ بن عمرو بن سواد بن غنم بن کعب بن سلمہ۔

اسلام:

عقبہ اولیٰ میں مسلمان ہوئے اور عقبہ ثانیہ میں شریک ہوئے۔

غزوات:

بدر احد اور تمام غزوات میں آنحضرتؐ کے ہمراہ تھے غزوہ بدر میں نہایت پامردی اور جانبازی سے لڑے مسلمانوں اور کفار کی صفوں کے درمیان ایک پتھر پھینکا اور کہا کہ "جب تک یہ نہ بھاگے گا میں بھی نہ بھاگوں گا"۔ غزوہ احد میں ۹ زخم کھائے اور فتح مکہ میں بنو سلمہ کی علمبرداری کا فخر حاصل کیا۔

وفات:

حضرت عثمانؓ کے عہد خلافت میں وفات پائی۔

اخلاق:

سنت نبویؐ پر چلنے کی سخت کوشش کرتے تھے زمانہ جاہلیت میں انصار احرام باندھ

کردروازوں سے گھر کے اندر نہ آتے تھے قریش میں بھی یہی دستور تھا، لیکن چند قبائل متشقی تھے ایک روز احرام کی حالت میں آنحضرت ﷺ کسی باغ میں داخل ہوئے صحابہ بھی ساتھ تھے قطبہ بھی دروازے سے اندر چلے گئے لوگوں نے کہا یا رسول اللہ یہ فاجر آدمی ہے آنحضرت نے فرمایا تم کو یہ فاجر کہتے ہیں جب احرام باندھے تھے تو پھر اندر کیوں آئے؟ جواب دیا آپ کے ساتھ چلا آیا فرمایا میں تو امسی ہوں عرض کی دینک جو آپ کا دین ہے وہی میرا بھی ہے کلام مجید نے اس خیال کی تائید کی اور یہ آیت اتری:

﴿ لیس البر بان فاتوا البیوت من ظہورھا ﴾

'یہ کوئی نیکی نہیں کہ تم گھروں میں پیچھے سے آتے ہو'۔

اس آیت کے بموجب انصار کی ایک قدیم رسم جو بالکل حماقت پر مبنی تھی متروک ہو گئی، لیکن جس شخص نے سب سے پہلے اس کو ترک کیا وہ حضرت قطبہ تھے اور اس لیے من سن سنة حسنة الخ کے وہ مصداق کہے جاسکتے ہیں۔

(ک)

حضرت کعب بن مالک

نام و نسب:

کعب نام ابو عبد اللہ کنیت بنو سلمہ سے ہیں نسب نامہ یہ ہے کعب بن مالک بن ابی کعب عمرو بن قیس بن سواد بن غنم بن کعب بن سلمہ بن سعد بن علی بن اسد ابن ساروہ بن یزید بن جسم بن خزرج والدوہ کا نام لیلی بنت زید بن ثعلبہ تھا اور بنو سلمہ سے تھیں۔ جاہلیت میں ابو بشر کنیت کرتے تھے آنحضرت ﷺ نے بدل کر ابو عبد اللہ کر دی مالک کے یہی چشم و چراغ تھے۔

اسلام:

عقبہ ثانیہ میں ۷۰ آدمیوں کے ساتھ مکہ آ کر بیعت کی۔

غزوات:

آنحضرتؐ مدینہ تشریف لائے اور انصار و مہاجرین میں برادری قائم کی تو حضرت طلحہ بن عبید اللہ کو کہ عشرہ مبشرہ میں تھے ان کا بھائی بنایا۔ غزوہ بدر میں جلدی کی وجہ سے نہ جاسکے ان کے علاوہ اور بھی بہت سے لوگ رہ گئے تھے لیکن آنحضرتؐ نے کسی کو کچھ نہ کہا۔ اس غزوہ سے محروم رہنے کا ان کو کچھ افسوس بھی نہ تھا خود فرماتے تھے کہ لیلۃ العقبہ کے مقابلہ میں جو اسلام کی آئندہ کامیابیوں کا دیباچہ تھی میں بدر کو ترجیح نہیں دیتا گو لوگوں میں بدر کا زیادہ جہ چاہے۔

غزوہ احد میں اپنے مہاجر بھائی کی طرح داد و شجاعت دی آنحضرتؐ کی زرد زره پہن کر میدان میں آئے آنحضرتؐ ان کی زره زیب تن کیے تھے اس لڑائی میں ازختم کھائے۔ آنحضرتؐ کے متعلق خبر اڑ گئی تھی کہ شہید ہو گئے صحابہ کو سخت تشویش پیدا ہو گئی سب سے پہلے انہوں نے پہچانا اور بآواز بلند پکارا اٹھے کہ رسول اللہؐ یہ ہیں آنحضرتؐ نے ارشاد فرمایا خاموش رہو۔

احد کے بعد جو غزوات پیش آئے ان میں انہوں نے نہایت مستعدی سے شرکت کی یہ عجیب بات ہے کہ عہد نبوت کے پہلے غزوہ کی طرح پچھلے غزوہ کی شرکت کے شرف سے بھی محروم رہے غزوہ تبوک آنحضرتؐ کا اخیر غزوہ ہے اور غزوہ عسرت بھی کہلاتا ہے آنحضرتؐ کی یہ عادت تھی کہ کسی غزوہ کا ارادہ کرتے تو صاف صاف نہ بتاتے لیکن اس دفعہ خلاف معمول ظاہر کر دیا تھا تاکہ مسلمان اس طویل اور مشکل سفر کے لیے تیار ہو جائیں خود حضرت کعبہؓ نے اس کے لیے دواؤں مہیا کیے تھے ان کا بیان ہے کہ میں کسی غزوہ میں اتنا قوی تیار اور خوشحال نہ تھا جتنا اس دفعہ تھا۔

۱ صحیح بخاری ص ۵۵۰ جلد ۱۔ ۲ صحیح بخاری ص ۶۳۳ جلد ۲۔ ۳ طبقات ابن سعد حصہ مغازی ص ۳۲۔

۴ یہ مفصل واقعہ صحیح بخاری ص ۶۳۳، ۶۳۵، ۶۳۶ میں مذکور ہے۔

اہتمام کی اصل وجہ یہ تھی کہ رومیوں سے مقابلہ تھا جو ساز و سامان، تعداد، جمعیت و کثرت کے لحاظ سے دنیا کی سب سے بڑی قوت شمار ہوتے تھے آنحضرت ﷺ نے مسلمانوں کی بہت بڑی جمعیت فراہم کی اور شدید گرمی کے زمانہ میں تیاری کا حکم دے دیا۔ حضرت کعبؓ روزانہ تہیہ کرتے لیکن کوئی فیصلہ نہ کر پاتے، اسی فیصلہ و بیس میں وقت گزر گیا اور آنحضرت ﷺ صحابہ کو لے کر تبوک روانہ ہو گئے۔ یہاں ابھی تک سامان بھی درست نہ ہوا تھا، دل میں کہتے تھے کہ میں جاسکتا ہوں لیکن پھر نیت بدل جاتی اور رک جاتے، اسی طرح روزانہ سفر کا ارادہ کرتے اور صبح کرتے یہاں تک کہ رسول اللہ کے تبوک پہنچنے کی خبر آ گئی۔

شہر میں نکلے تو منافقین اور ضعفاء کے علاوہ کوئی نظر نہ آتا، سخت شرمندگی ہوتی کہ تو مند، قوی اور صحیح و سالم ہونے کے باوجود کیوں پیچھے رہ گیا۔ آنحضرت ﷺ کو ان کے رہ جانے کا کوئی خیال بھی نہ تھا، نہ فوج کا کوئی رجسٹر تھا، جس میں غیر حاضر رہنے والوں کا پتہ چلتا، اس بناء پر آنحضرت ﷺ کو معلوم ہونے کا صرف ایک ذریعہ تھا اور وہ وحی الہی تھی۔ تبوک پہنچ کر ان کے متعلق دریافت کیا تو بنو سلمہ کے ایک شخص نے کہا یا رسول

اللہ ﷺ ان کو اپنے کپڑے دیکھنے سے کب فرصت تھی جو یہاں آتے، حضرت معاذ بن جبلؓ نے کہا یہ غلط ہے ہم نے ان میں کوئی بری بات نہیں پائی، آنحضرتؐ نے یہ سن کر خاموش ہو گئے۔

غزوہ ختم ہو گیا، اور رسول اللہ ﷺ کی واپسی کی خبر ان کو ملی تو ان کے دل میں مختلف خیالات موجزن ہوئے، گھر کے لوگوں سے مشورہ کیا کہ رسول اللہ ﷺ کی ناراضی سے بچنے کی کیا تدبیر ہے، کبھی یہ خیال آتا کہ باتیں بنا کر آنحضرتؐ کے غصہ سے نجات حاصل کریں، لیکن جب رسول اللہؐ مدینہ کے قریب پہنچے تو تمام دوسو سے دور ہو گئے اور انہوں نے تہیہ کر لیا کہ چاہے کچھ ہو، حج سارا ماجرا حضور سے عرض کر دیں گے۔

آنحضرتؐ مدینہ تشریف لائے تو ۸۰ سے اوپر آدمیوں کی ایک جماعت معذرت کے لیے حاضر ہوئی، اور قسم کھا کر ایک ایک نے اپنا عذر بیان کیا، آپ نے سب کا عذر قبول کیا، بیعت لی اور سب کے لیے استغفار کیا، اس کے بعد حضرت کعبؓ سامنے آئے، آنحضرتؐ ان کو دیکھ کر مسکرائے اور فرمایا، آؤ، وہ سامنے آ کر بیٹھے تو پوچھا غزوہ میں کیوں

نہ گئے؟ عرض کی حضورؐ سے کیا چھپاؤں، کوئی دنیاوی حاکم ہوتا تو سوطرح کی باتیں بنا کر اس کو راضی کر لیتا، کیونکہ میں مقرر اور مباحث واقع ہوا ہوں، لیکن آپ کے سامنے سچ بولوں گا، شاید خدا معاف کر دے، جھوٹ بولنے سے اس وقت آپ خوش تو ہو جائیں گے لیکن پھر خدا آپ کو میری طرف سے ناراض کر دے گا، اور مجھے یہ گوارا نہیں ہے، واقعہ یہ ہے کہ مجھے کوئی عذر نہ تھا، میں نہایت قوی باسروسامان اور مالدار تھا، لیکن بد قسمتی کہ نہ جاسکا، آنحضرت ﷺ نے فرمایا انہوں نے سچی بات کہی، اچھا جاؤ تمہارے لیے خدا جو فیصلہ کرے۔

یہ وہاں سے اٹھے تو بنو سلمہ کے کچھ لوگوں نے کہا کہ اس سے پہلے تم نے کسی گناہ کا ارتکاب نہ کیا تھا اور تعجب ہے کہ اس کے لیے تم کوئی عذر بھی پیش نہ کر سکتے، کیا اچھا ہوتا اگر اور لوگوں طرح تم نے بھی کوئی عذر کر دیا ہوتا۔ رسول اللہ نے استغفار کیا تھا، تمہارا گناہ بھی معاف ہو جاتا، یہ سن کر پھر ان کے دل میں یہ خیال پیدا ہوا، کہ رسول اللہ کے سامنے جا کر اگلے بیان کی تردید کر دیں، پھر کچھ سوچ کر پوچھا کہ میرے جیسے کچھ اور لوگ بھی ہیں؟ معلوم ہوا ہاں دو آدمی اور ہیں، مرارہ بن ربیع اور ہلال بن امیہ، دونوں بزرگ نہایت صالح اور غزوہ بدر میں رسول اللہ ﷺ کے ہم رکاب تھے ان کے نام سن کر تسکین ہوئی اور جھوٹ کے ارادہ سے باز رہے۔

آنحضرت نے ان تینوں سے مسلمانوں کو بات چیت کرنے کی ممانعت کر دی تھی، ۵۰ دن تک یہی حالت رہی، لوگ ان کو گھور گھور کر دیکھتے تھے، لیکن بولتے نہ تھے، مرارہ اور ہلال تو گھر میں بیٹھ گئے تھے، اور رات دن رویا کرتے تھے، کعبہ جو ان آدمی تھے، گھر میں کہاں بیٹھ سکتے تھے، پانچوں وقت مسجد میں نماز کے لیے آتے اور بازاروں میں پھرا کرتے، لیکن کوئی مسلمان بات تک کاروا دار نہ ہوتا۔

مسجد میں آتے اور رسول اللہ ﷺ کو نماز کے بعد سلام کرتے، آنحضرت مصلے پر بیٹھے رہتے، یہ دیکھتے کہ جواب میں لب مبارک ہلے یا نہیں، پھر قریب ہی نماز پڑھتے اور گوشہ چشم سے آنحضرت ﷺ کی طرف تاکتے، آنحضرت ان کو دیکھتے رہتے، جب نماز سے فارغ ہو کر آپ کی طرف متوجہ ہوتے تو آپ منہ پھیر لیتے تھے۔

ان کے ساتھ یہی برتاؤ ان کے گھر والوں کا بھی تھا، حضرت ابوقحافہؓ زاد بھائی تھے ایک مرتبہ ان کے مکان کی دیوار پر چڑھے اور سلام کیا، انہوں نے جواب تک نہ دیا، انہوں نے تین مرتبہ قسم دے کر پوچھا تم یہ جانتے ہو کہ "میں اللہ اور رسول ﷺ کو محبوب رکھتا ہوں" انہوں نے اخیر مرتبہ جواب دیا کہ خدا اور رسول ﷺ کو خبر ہوگی اس جواب سے ان کو سخت مایوسی ہوئی اور دل میں کہا کہ اب میرے ایمان کی بھی کوئی گواہی دینے والا نہیں ہے اختیار آنکھوں سے آنسو نکل آئے اور بازار کی طرف نکل گئے، وہاں ایک بھلی جو شام کا باشندہ تھا ان کو ڈھونڈ رہا تھا، مسلمانوں نے اشارہ کیا کہ دیکھو وہ آ رہے ہیں، وہ بادشاہ غسان کا ان کے پاس ایک خط لایا تھا، کھول کر پڑھا تو یہ تحریر تھا کہ تمہارے صاحب (آنحضرتؐ) نے تم پر بڑی زیادتی کی، لیکن خدا نے تم کو کسی ذلیل گھر میں پیدا نہیں کیا ہے، تم میرے پاس آ جاؤ، مضمون پڑھ کر کہا یہ بھی ایک آزمائش ہے اور خط کو تورا میں ڈال دیا۔

چالیس دن گزر گئے تو آنحضرت ﷺ کا آدمی پہنچا کہ رسول اللہ ﷺ کا حکم ہے کہ اپنی بیوی سے طلاق ہو جاؤ، پوچھا طلاق دے دوں؟ بولا نہیں صرف الگ رہو۔ اپنی بیوی سے جا کر کہا کہ تم اپنے میکے چلی جاؤ اور جب تک میری نسبت خدا کوئی فیصلہ نہ کر دے وہیں رہو، بلال اور مرارہ کو بھی یہی حکم ہوا تھا، لیکن بلال بہت بوزھے تھے ان کی بیوی بارگاہ رسالت میں گئیں اور خدمت کی اجازت لے آئیں، بولے میں نہ جاؤں گا معلوم نہیں آپ کیا فرمائیں۔

پچاسویں دن فجر کی نماز پڑھ کر چھت پر بیٹھے ہوئے تھے اور دل میں کہہ رہے تھے کہ اب تو زندگی سے بیزار ہوں، زمین و آسمان مجھ پر تنگ ہیں، کہ اتنے میں پہاڑ پر سے آواز آئی کہ اے کعب! بشارت ہو، سمجھ گئے کہ در قبول و اہوا اور اللہ نے توبہ قبول کر لی، فوراً سجدہ میں گرے، خداوند تعالیٰ کا شکر یہ ادا کیا اور اپنی مغفرت چاہی، دو آدمیوں نے جس میں ایک گھوڑے پر سوار تھا، آ کر خوشخبری سنائی، انہوں نے اپنے کپڑے اتار کر دونوں کو دے دیئے، مزید کپڑے موجود نہ تھے اس لیے مانگ کر پہنے اور رسول اللہ ﷺ کی خدمت میں حاضر ہونے کے لیے چلے۔

راستہ میں لوگ جوق در جوق چلے آ رہے تھے سب نے مبارک باد دی مسجد میں پہنچے تو رسول اللہ ﷺ صحابہ کے درمیان بیٹھے تھے حضرت طلحہؓ نے دوڑ کر مصافحہ کیا لیکن وہ لوگ بیٹھے رہے آنحضرت ﷺ کو سلام کیا، چہرہ مبارک مسرت سے چاند کی طرح چمک رہا تھا، فرمایا تم کو بشارت ہو، جب سے تم پیدا ہوئے آج سے بہتر کوئی دن نہ گزرا ہوگا، پوچھا یا رسول اللہ ﷺ (ﷺ) آپ نے معاف کیا؟ فرمایا میں نے نہیں خدا نے معاف کیا جوش مسرت میں عرض کیا کہ اپنا مال صدقہ کرتا ہوں۔ فرمایا کہ کچھ صدقہ کرو انہوں نے خیر کا حصہ صدقہ کر دیا، اس کے بعد کہا کہ خدا نے مجھ کو صرف سچ کی وجہ سے نجات دی، اب یہ عہد کرتا ہوں کہ ہمیشہ سچ بولوں گا۔

سچ بولنے میں حضرت کعب بنی اللہؓ کو جس ابتلا کا سامنا ہوا، اس کی نظیر سے تاریخ اسلام خالی ہے ایسے بڑے بڑے مصائب پر بھی ان کا قدم جادہ استقلال سے نہ ہٹا۔ قرآن مجید کی یہ آیتیں ان کے متعلق نازل ہوئیں:

﴿ وَعَلَى الثَّلَاثَةِ الَّذِينَ خَلَفُوا حَتَّىٰ إِذَا ضَاقَتْ عَلَيْهِمُ الْأَرْضُ بِمَا رَحُبَتْ وَضَاقَتْ عَلَيْهِمْ أَنفُسُهُمْ وَظَنُّوْا أَنْ لَا مَلْجَأَ مِنَ اللَّهِ إِلَّا إِلَيْهِ ثُمَّ تَابَ عَلَيْهِمْ لِيَتُوبُوا إِنَّ اللَّهَ هُوَ التَّوَّابُ الرَّحِيمُ ﴾ (سورہ توبہ: رکوٰع ۱۱)

”یعنی خدا نے ان تین آدمیوں کی توبہ قبول کی جو پیچھے چھوڑ گئے تھے یہاں تک کہ جب ان پر زمین اپنی کشادگی کے باوجود تنگ ہو گئی اور خود اپنی زندگی سے تنگ آ گئے اور انہوں نے سمجھ لیا کہ صرف خدا ہی سے پناہ لینا چاہیے تو خدا ان کی طرف رجوع ہوا تاکہ وہ اس کی طرف رجوع ہوں بے شک خدا توبہ قبول کرنے والا اور مہربان ہے۔“

اس آیت میں خَلَفُوا کا لفظ ہے جس کے معنی غزوہ سے پیچھے رہنا نہیں بلکہ رسول اللہ ﷺ کا اس معاملہ میں امر الہی کا منتظر رہنا اور ان کو چھوڑ رکھنا ہے۔^۱

عہد نبوی کے بعد حضرت عثمان بن عفانؓ کی شہادت کے روح فرسا واقعہ میں انہوں نے مرثیہ لکھا، حضرت علیؓ اور امیر معاویہ کی لڑائیوں میں وہ دونوں سے الگ رہے۔

وفات:

امیر معاویہؓ کے عہد میں وفات پائی، سنہ میں اختلاف ہے، بعض کا خیال ہے کہ ۵۰ھ تھا۔ عمر ۷۷ سال تھی۔

اولاد:

عبداللہ، عبید اللہ، عبدالرحمن، معبد، محمد، قصر کعب کے ارکان خمسہ تھے ان میں سے اول الذکر کو یہ شرف حاصل تھا کہ جب ان کے والد تاجینا ہو گئے تو یہ ان کے قائد اور راہنما بنتے تھے۔

فضل و کمال:

حدیث کی کتابوں میں ۸۰ روایتیں ہیں اور خود آنحضرتؐ اور اسید بن خضیر سے روایت کی، راویوں میں حضرت عبداللہ بن عباسؓ، حضرت جابرؓ، حضرت ابوامامہ باہلیؓ، امام باقرؓ، عمرو بن حکم بن ثوبان، علی بن ابی طلحہ، عمر بن کثیر بن فلح، عمر بن حکم بن رافع جیسے اکابر شامل ہیں۔

مشہور شاعر تھے، طبیعت اچھی پائی تھی، اور اشعار میں جدت تھی، جاہلیت میں شاعری کے انتساب سے مشہور تھے، ایک مرتبہ آنحضرتؐ سے دریافت کیا کہ شعر کہنا کیسا ہے فرمایا کچھ مضائقہ نہیں، مسلمان اس کی وجہ سے تلوار اور زبان دونوں سے جہاد کرتا ہے، جب یہ شعر کہا:

زعمت سخینۃ ان ستغلب ربھا فلیغلبن مغالب الغلاب

”سخینہ کا گمان ہے کہ اس کا معبود اس کو غالب کرے گا بہتر ہے وہ تمام غالب ہونے والوں کے غالب (خدا) پر غلبہ حاصل کریں“

تو آنحضرتؐ نے فرمایا کہ اس سے تم نے خدا کو مشکور بنایا۔

ان کی شاعری کا اصل موضوع کفار کو لڑائی سے ڈرانا اور مسلمانوں کا ان کے قلوب میں سکھ جمانا تھا، دربار رسالت میں تین شاعر تھے اور تینوں کے موضوع جدا گانہ تھے انہی میں سے ایک حضرت کعب بن لؤیؓ بھی تھے، کلام کے اثر کا اندازہ اس سے ہو سکتا ہے کہ صرف دو بیت کہے اور تمام قبیلہ دوس مسلمان ہو گیا، وہ شعر یہ تھے:

قضینا من نہامة کل وتر وخیرنم اغمدنا ایسونا
”تہامہ اور خیبر سے ہم نے کینہ کو دور کر کے تلواریں نیام میں کر لیں“

بحرہا ولونطق لقات قراطعہن دوسا او ثقیفا
”اب ہم پھر ان کو اٹھاتے ہیں اور اگر بول سکیں تو کہیں کہ اب دوس یا ثقیف کا نمبر ہے“
دو سیوں نے سنا تو کہا کہ مسلمان ہو جانا بہتر ہے، ورنہ ثقیف کی طرح ہمارا بھی
حشر ہوگا۔

اخلاق:

صدق و راستی ان کا خاص وصف تھا، اور اس کو انہوں نے جس طرح ناپا، اس سے زیادہ ہونا ناممکن ہے، دعا قبول ہونے کے بعد کبھی جھوٹ نہ بولے، خود فرماتے ہیں:

واللہ ما تعدمت کذبہ ومنذ قلت ذلک لرسول اللہ صلی اللہ علیہ
وسلم الی یومی هذا وانی لا رجوان یحفظنی اللہ فیما بقیؑ
غزوہ تبوک سے پیشتر کی زندگی نہایت پاک اور صاف گزری تھی، چنانچہ جب یہ واقعہ پیش آیا تو بنو سلمہ نے بوجہ کہا:

واللہ ما علمناک کنت اذنبت ذنبا قبل هذاؑ

”یعنی خدا کی قسم تم نے اس سے پہلے تو کوئی گناہ نہیں کیا تھا۔“

حضرت کلثوم بن الہدمؓ

نام و نسب:

کلثوم نام صاحب رحل رسول اللہ (ﷺ) لقب 'سلسلہ نسب یہ ہے' کلثوم بن الہدم بن امراء القیس بن حارث بن زید بن عبید بن زید بن مالک بن عوف بن عمرو بن عوف ابن مالک بن اوس۔

ضعیفی کا عالم تھا کہ اسلام کی صداکانوں میں پہنچی اور انہوں نے اس کو لبیک کہا۔

ہجرت:

تھوڑے دنوں کے بعد آنحضرتؐ نے ہجرت فرمائی، ابتدا قبیلہ عمرو بن عوف میں نزول اجلال ہوا اور حضرت کلثومؓ کے مکان میں قیام فرمایا۔ گھر پہنچے حضرت کلثومؓ نے اپنے نوکر کو آواز دی یا نجیح، عرب شگون اور فال کے عادی ہوتے تھے ارشاد ہوا انجحت یا ابا بکر! آنحضرتؐ یہاں چار روز مقیم رہے اس کے بعد حضرت ابو ایوب انصاریؓ کے مسکن کو نوازا۔

وفات:

مسجد نبوی اور ازواج مطہرات کے حجروں کی تعمیر شروع تھی اور بدر کو بہت کم عرصہ باقی تھا کہ پیغام اجل آ پہنچا، اس بنا پر حضرت کلثومؓ رضی اللہ عنہ کسی غزوہ میں شریک نہ ہو سکے۔

ہجرت کے بعد صحابہؓ میں یہ پہلی موت تھی، اس کے چند دنوں کے بعد اسلام کے پر جوش داعی حضرت ابو امامہؓ نے بھی داعی اجل کو لبیک کہا۔

(م)

حضرت معاذ بن جبلؓ

نام و نسب اور ابتدائی حالات:

معاذ نام ابو عبد الرحمن کنیت، امام الفقہاء کنز العلماء اور عالم ربانی القاب، قبیلہ خزرج کے خاندان ادی بن سعد سے تھے، نسب نامہ یہ ہے، معاذ بن جبل بن عمرو بن ادی بن عائد بن عدی بن کعب بن عمرو بن ادی بن سعد بن علی بن اسد بن سارده بن یزید بن جسم بن خزرج اکبر۔

سعد کے دو بیٹے تھے، سلمہ اور ادی، سلمہ کی نسل سے بنو سلمہ ہیں، جن میں حضرت ابوقحافہ، جابر بن عبد اللہ، کعب بن مالک، عبد اللہ بن عمرو بن حرام مشہور صحابہ گزرے ہیں ان لوگوں کے ماسوا اور بھی بہت سے بزرگوں کو اس خاندان سے انتساب تھا لیکن سلمہ کے دوسرے بھائی ادی کے گھر میں رسول اللہ ﷺ کی ہجرت کے وقت صرف ایک فرزند تھا، جس کی وفات پر خاندان ادی کا چراغ ہمیشہ کے لیے گل ہو گیا۔

امام معانی نے کتاب الانساب میں حسین بن محمد بن سطاہر کو اسی ادی کی طرف منسوب کیا ہے، لیکن یہ صحیح نہیں، تمام موثق روایتوں سے ثابت ہے کہ اسلام کے زمانہ میں اس خاندان میں صرف دو شخص باقی تھے، ایک حضرت معاذ اور دوسرے ان کے صاحبزادے عبد الرحمن۔ بنو ادی کے مکانات ان کے بنو اعمام (بنو سلمہ) کے پڑوس میں واقع تھے، مسجد قبلتین جہاں تحویل قبلہ ہوا تھا، یہیں واقع تھی، حضرت معاذ رضی اللہ عنہما کا گھر بھی یہیں تھا۔

اسلام:

طبیعت فطرۃ اثر پذیر واقع ہوئی تھی، چنانچہ نبوت کے بارہویں سال جب مدینہ میں اسلام کی دعوت شروع ہوئی تو حضرت معاذؓ نے اس کے قبول کرنے میں ذرہ بھی پس و پیش نہ کیا، حضرت مصعب بن عمیرؓ داعی اسلام کی خدمت میں حاضر ہوئے اور صدق دل سے توحید کا اقرار کیا، اس وقت ان کا سن ۱۸ سال کا تھا۔

حج کا موسم قریب آیا تو حضرت مصعبؓ مکہ روانہ ہوئے، اہل مدینہ کی ایک جماعت جس میں مسلم اور مشرک دونوں شامل تھے، ان کے ہمراہ ہوئی، حضرت معاذؓ بھی ساتھ تھے۔ مکہ پہنچ کر عقبہ میں وہ نورانی منظر سامنے آیا، جو حضرت معاذؓ کی آنکھوں نے کبھی نہ دیکھا تھا، یعنی رسول اللہ ﷺ رات کے وقت تشریف لائے اور اس جماعت سے بیعت لی۔

یہ جماعت مکہ سے مدینہ واپس ہوئی تو آفتاب اسلام کی روشنی گھر گھر پھیل گئی،

یثرب تمام مطلع انوار ہو گیا

حضرت معاذؓ کس تھے، مگر جوش ایمان کا یہ عالم تھا کہ بنو سلمہ کے بت توڑے جانے لگے، تو بت شکنوں کی جماعت میں وہ سب کے پیش پیش تھے، بت کا کسی کے گھر میں موجود ہونا، اب ان کے لیے سخت تکلیف دہ تھا، بنو سلمہ کے اکثر گھر ایمان کی روشنی سے منور ہو چکے تھے، لیکن اب بھی کچھ لوگ ایسے باقی تھے جن کا نفس آباؤی مذہب چھوڑنے سے ابا کرتا تھا، عمرو بن جموح بھی انہی لوگوں میں تھے، جو اپنے قبیلہ کے سردار اور نہایت معزز شخص تھے، انہوں نے لکڑی کا ایک بت بنا رکھا تھا، جس کا نام مناة تھا، حضرت معاذؓ اور کچھ دوسرے نوجوان رات کو ان کے گھر پہنچے، وہ بے خبر سو رہے تھے، ان لوگوں نے بت کو اٹھا کر محلہ کے ایک گڑھے میں پھینک دیا کہ آنے جانے والے اس کو دیکھ کر عبرت حاصل کریں، صبح کو بت کی تلاش کے لیے نکلے تو اپنے معبود کو ایک گڑھے میں اوندھا پڑا دیکھ کر عمرو کا غیض و غضب اختیار سے باہر ہو گیا، بہر حال اس کو اٹھا کر گھر لائے، نہلایا، خوشبو لگائی، اور اس کی اصل جگہ پر رکھ دیا، اور نہایت طیش میں کہا کہ جس شخص نے یہ حرکت کی ہے اگر مجھے

اس کا نام معلوم ہو جائے، تو بری طرح خبر لوں، لیکن جب پھر یہی واقعہ کئی مرتبہ لگا تا پیش آیا تو کفر سے بیزار ہو کر اسلام کے حلقہ میں داخل ہو گئے۔

تعلیم و تربیت:

حضرت معاذ ابتدا ہی نہایت ہونہار تھے، آنحضرتؐ مدینہ تشریف لائے تو وہ آپ کے دامن سے وابستہ ہو گئے اور چند ہی دنوں میں فیض نبوت کے اثر سے اسلام کی تعلیم کا اعلیٰ نمونہ بن گئے اور ان کا شمار صحابہ کے برگزیدہ افراد میں ہونے لگا۔

رسول اللہ ﷺ کو ان سے اس قدر محبت تھی کہ بسا اوقات ان کو اپنے ساتھ اونٹ پر بٹھاتے اور اسرار و حکم کی تلقین کرتے تھے ایک مرتبہ وہ آنحضرتؐ کے ردیف تھے کہ آنحضرتؐ نے فرمایا یا معاذ بن جبل! انہوں نے کہا لیلیک یا رسول اللہ وسعدیک آپ نے پھر ان کا نام پکارا، انہوں نے پھر اسی ادب اور محبت بھرے الفاظ سے جواب دیا، اسی طرح تین مرتبہ آپ نے ان کا نام لیا، اور وہ اسی طرح لبیک کہتے رہے، پھر ارشاد فرمایا کہ ”جو شخص صدق دل سے کلمہ توحید پڑھ لے اس پر دوزخ حرام ہو جاتی ہے“ حضرت معاذ نے کہا یا رسول اللہ کیا لوگوں کو یہ بشارت سنادوں؟ آنحضرتؐ نے فرمایا ”نہیں ورنہ لوگ عمل کرنا چھوڑ دیں گے“۔^۱

حضرت معاذ پر شفقت نبوی کا یہ حال تھا کہ وہ خود کوئی سوال نہ کرتے تھے۔ ایک دفعہ آنحضرتؐ نے کوڑے یا عصا سے ان کی پشت پر آہستہ سے ٹھوکری اور فرمایا ”جانتے ہو بندوں پر خدا کا کیا حق ہے؟ عرض کی ”اللہ اور رسول کو زیادہ معلوم ہے“ فرمایا ”یہ کہ بندے اس کی عبادت کریں اور شرک سے اجتناب کریں“ تھوڑی دور چل کر پھر پوچھا کہ ”خدا پر بندوں کا کیا حق ہے؟“ پھر عرض کی کہ ”خدا اور رسول کو معلوم ہے“ آپ نے فرمایا ”یہ کہ وہ ان کو جنت میں داخل کرے“۔^۲

۱ بخاری ص ۲۳ جلد ۱، باب من ترك بعض الاختيار مخافة ان يقصر فهم بعض الناس۔

۲ مسند احمد ص ۲۳۸ جلد ۵۔

حضرت معاذؓ ہمیشہ شفقت نبوی سے سرفراز رہتے تھے ان کو اٹھتے بیٹھتے حال نبوت سے تعلیم ملتی تھی ایک مرتبہ آنحضرتؐ نے ان کو دروازہ پر کھڑا دیکھا تو ایک چیز کی تعلیم دی ایک اور مرتبہ لطف و کرم سے فرمایا کہ ”میں تمہیں جنت کا ایک دروازہ بتاؤں؟“ گزارش کی ارشاد ہو فرمایا لا حول ولا قوۃ الا باللہؑ پڑھ لیا کرو۔

تعلیم زندگی کے ہر شعبہ پر حاوی تھی مذہبی، اخلاقی، علمی، عملی ہر قسم کی تعلیم سے وہ بہرہ ور ہوئے جس کی تفصیل درج ذیل ہے۔

حضرت معاذؓ رسول اللہؐ کے ہمراہ ایک سفر میں تھے ایک روز صبح کے وقت جب لشکر اسلام منزل مقصود کی طرف روانہ ہو رہا تھا حضرت معاذؓ رسول اللہ ﷺ کے قریب تھے پوچھا ایسا عمل بتائیے جو مجھ کو جنت میں داخل کرے اور دوزخ سے بچائے فرمایا ”تم نے بہت بڑی بات پوچھی لیکن جس کو خدا تو فیق دے اس پر آسان بھی ہے۔ شرک نہ کرو عبادت کرو نماز پڑھو زکوٰۃ دو رمضان میں روزہ رکھو حج کرو“ پھر فرمایا خیر کے کچھ دروازے ہیں میں تم کو بتاتا ہوں روزہ جو سپر کا حکم رکھتا ہے صدقہ جو آتش معصیت کو پانی کی طرح بجھا دیتا ہے اور نماز جو رات کے حصوں میں پڑھی جاتی ہے پھر یہ آیت تلاوت فرمائی تنجھافی جنوبہم عن المضاع (اعلمون تک) پھر فرمایا کہ ”اسلام کے سر اور عمود اور چوٹی کی خبر دیتا ہوں سر اور پاؤں تو نماز ہے اور کوہان کی چوٹی جہاد“۔

پھر ارشاد ہوا کہ ان تمام باتوں کی بیخ و بن صرف ایک چیز ہے زبان اس کو روکو (آنحضرتؐ نے اپنی زبان کو پکڑ کر فرمایا) حضرت معاذؓ نے سوال کیا کہ کیا جو کچھ ہم بولتے ہیں اس پر مواخذہ ہوگا آنحضرتؐ نے فرمایا نکلنک امک یا معاذ! بہت سے لوگ صرف اسی کی وجہ سے جہنم میں جائیں گے۔

حضرت معاذؓ رضی اللہ عنہ کو آنحضرتؐ نے دس باتوں کی وصیت کی تھی شرک نہ کرنا خواہ تم کو کوئی اس کے عوض قتل کر دے یا جلادے والدین کو گزند نہ پہنچانا خواہ تم کو وہ

تمہارے بال بچوں اور مال سے علیحدہ کر دیں، فرض نماز قصداً کبھی ترک نہ کرنا، کیونکہ جو شخص قصداً نماز چھوڑتا ہے، خدا اس کی ذمہ داری سے بری ہو جاتا ہے، شراب نہ پینا کیونکہ یہ تمام فواحش کی بنیاد ہے، معصیت میں مبتلا نہ ہونا، کیونکہ مبتلائے معصیت پر خدا کا غصہ حلال ہو جاتا ہے، لڑائی سے نہ بھاگنا اگرچہ تمام لشکر خاک و خون میں لوٹ چکا ہو، موت عام ہو (بیماری آئے) تو ثابت قدم رہنا، اپنی اولاد کے ساتھ سلوک کرنا ان کو ہمیشہ ادب دینا اور خدا سے خوف دلانا۔^۱

رسول اللہ ﷺ نے پانچ چیزوں کی حضرت معاذ رضی اللہ عنہ کو تاکید کی تھی، اور فرمایا تھا کہ جو ان کو عمل میں لائے، خدا اس کا ضامن ہوتا ہے، مریض کی عیادت، جنازہ کے ساتھ جانا، غزوہ کے لیے نکلنا، حاکم کی تزییر یا توقیر کے لیے جانا، گھر میں بیٹھ رہنا جس میں وہ تمام لوگوں سے محفوظ ہو جائے اور دنیا اس سے سلامت رہے۔^۲

اخلاقی تعلیم ان الفاظ میں دی، معاذ! ہر برائی کے پیچھے نیکی کر لیا کرو، کیونکہ نیکی اس کو مٹا دے گی اور لوگوں کے سامنے اچھے اخلاق ظاہر کرو۔^۳

یہ بھی ارشاد فرمایا کہ اتق دعوة المظلوم فان ليس بينها وبين الله حجاب یعنی مظلوم کی بددعا سے ڈرتے رہو، کیونکہ اس کے اور خدا کے درمیان کوئی پردہ نہیں (بخاری) یمن کا حاکم مقرر کر کے بھیجا تو فرمایا، "معاذ! خبردار عیش و تنعم سے علیحدہ رہنا، کیونکہ خدا کے بندے عیش پرست اور تنعم پسند نہیں ہوتے۔"^۴

اجتماعی زندگی کی تلقین اس طرح کی، "انسان کا بھیڑ یا شیطان ہے، جس طرح بھیڑ یا اس بکری کو پکڑتا ہے جو گلہ سے دور ہوتی ہے، اسی طرح شیطان اس انسان پر قابو پالیتا ہے جو جماعت سے الگ ہوتا ہے، خبردار! خبردار!! متفرق نہ ہونا، بلکہ جماعت کے ساتھ رہنا۔"^۵

اشاعت اسلام کے متعلق فرمایا، معاذ! اگر تم ایک مشرک کو بھی مسلمان کر لو، تو تمہارے لیے دنیا کی تمام نعمتوں سے بڑھ کرے۔^۶

۱۔ مسند جلد ۵ ص ۲۳۸۔ ۲۔ ایضاً جلد ۵ ص ۲۴۱۔ ۳۔ ایضاً ص ۲۴۸۔

۴۔ ایضاً ص ۲۴۳۔ ۵۔ ایضاً۔ ۶۔ ایضاً ص ۲۴۸۔

غرض یہ پاکیزہ خیالات اور اعلیٰ تعلیمات جس بزرگ کے رگ و پے میں سرایت کر گئی تھیں وہ جماعت انصار کا وہ 'نوجوان' تھا جس کو حضرت ابن مسعودؓ فرمیں بلکہ ایک امت کہا کرتے تھے۔

غزوات اور عام حالات:

آنحضرتؐ نے مدینہ تشریف لا کر مواخاۃ کی تو حضرت معاذؓ کا مہاجر جری بھائی حضرت عبداللہ بن مسعود کو تجویز فرمایا۔

۲ھ میں غزوہ بدر پیش آیا، حضرت معاذؓ اس میں شریک تھے اور اس وقت ان کا سن ۲۱ سال کا تھا، بدر کے علاوہ تمام غزوات میں حضرت معاذؓ نے شرف شرکت حاصل کیا۔

ان فضائل کے ماسوا حضرت معاذؓ نے آنحضرتؐ کے عہد مبارک میں قرآن حفظ کیا تھا۔

امامت مسجد:

بنو سلمہ نے اپنے محلہ میں ایک مسجد بنالی تھی، جس کے امام حضرت معاذؓ تھے ایک دن عشا کی نماز میں انہوں نے سورہ بقرہ پڑھی، پیچھے صفوں میں ایک شخص تھا جو دن بھر کھیت میں کام کرنے کی وجہ سے بالکل تھکا ہوا تھا، حضرت معاذؓ کی نماز ابھی ختم بھی نہ ہوئی تھی کہ وہ نیت توڑ کر چل دیا، حضرت معاذؓ کو اطلاع ہوئی تو کہا کہ وہ منافق ہے، اس کو یہ نہایت ناگوار نرزا اور رسول اللہ ﷺ سے آ کر شکایت کی آنحضرتؐ نے معاذؓ سے فرمایا افسانہ انت؟ کیا لوگوں کو فتنہ میں مبتلا کرو گے؟ اس کے بعد فرمایا کہ "چیونٹی سورتیں پڑھا کر دے، کیونکہ تمہارے پیچھے صفوں میں بوڑھے ضعیف اور ارباب حاجت سبھی قسم کے لوگ ہوتے ہیں، تم کو ان سب کا خیال کرنا چاہیے۔ (بخاری جلد ۱ ص ۹۸)

امارت یمن اور اشاعت اسلام:

۹ ہجری میں آنحضرتؐ غزوہ تبوک سے تشریف لائے تھے کہ رمضان میں ملوک حیر (یمن) کا قاصد اہل یمن کے قبول اسلام کی خبر لے کر مدینہ پہنچا، اب آنحضرتؐ نے

یمن کی امارت کے لیے حضرت معاذ رضی اللہ عنہ کو تجویز فرمایا۔

اس سے پیشتر حضرت معاذ رضی اللہ عنہ کی جائیداد قرض میں بیع ہو چکی تھی، حضرت معاذ بہت فیاض تھے اور خوب خرچ کرتے تھے اور لازماً اس کا بار جائیداد پر پڑ رہا تھا، قرض خواہوں نے زیادہ تنگ کیا تو کچھ دنوں گھر میں چھپ رہے، وہ آنحضرت ﷺ کی خدمت میں حاضر ہوئے اور کہا معاذ کو بلوایئے آپ نے آدمی بھیج کر حضرت معاذ رضی اللہ عنہ کو بلوایا، قرض خواہوں نے شور مچایا کہ ہمارا ابھی فیصلہ ہونا چاہیے لیکن جائیداد سے قرض بہت زیادہ تھا، اس لیے آنحضرت نے فرمایا جو شخص اپنا حصہ نہ لے گا، اس پر خدا رحم کرے گا، چنانچہ کچھ لوگوں نے اپنا حصہ چھوڑ دیا، لیکن کچھ بغض رہے، آنحضرت نے حضرت معاذ رضی اللہ عنہ کی کل جائیداد ان لوگوں پر تقسیم کر دی، لیکن قرض اب بھی ادا نہ ہوا تو آنحضرت نے فرمایا کہ اس سے زیادہ نہیں مل سکتا، اسی کو لے جاؤ، حضرت معاذ رضی اللہ عنہ اب بالکل مفلس تھے، آنحضرت ﷺ کو ان کا بہت خیال تھا، فرمایا کہ گھبرانا نہیں خدا اس کی جلد تلافی کر دے گا۔

فتح مکہ کے بعد آنحضرت نے ان کو امارت یمن کے لیے منتخب فرمایا، اگرچہ ان کی قابلیت پر آپ کو ہر طرح کا اطمینان تھا، تاہم امتحان لے لینا مناسب تھا، پوچھا، ”فیصلہ کس طرح کر دے گا؟“ حضرت معاذ نے کہا قرآن مجید سے فیصلہ کروں گا، فرمایا، ”اگر اس میں نہ ملے“ کہا کہ سنت رسول اللہ کے مطابق فیصلہ کروں گا، فرمایا، ”اور اس میں بھی نہ ہو“ کہا میں خود اجتہاد کروں گا، آنحضرت نہایت مسرور ہوئے اور فرمایا خدا کا شکر ہے کہ اس نے رسول اللہ ﷺ کے رسول کو اس چیز کی توفیق دی، جس کو اس کا رسول پسند کرتا ہے۔

امتحان ہو چکا تو اہل یمن کو ایک فرمان لکھوایا، جس میں حضرت معاذ کے رتبہ کی طرف ان الفاظ میں اشارہ تھا۔

انی بعثت لکم خیر اہلی

”میں اپنے لوگوں میں سے بہترین کو تمہارے لیے بھیجتا ہوں۔“

اس میں یہ بھی تحریر تھا کہ معاذ بن جبل اور دوسرے آدمیوں کے ساتھ حسن سلوک کرنا اور صدقہ اور جزیہ کی رقمیں وصول کر کے ان کے پاس جمع کرنا، اور معاذ بن جبل کو

سب پر امیر بنا تا ہوں ان کو راضی رکھنا ایسا نہ ہو کہ وہ تم سے ناخوش ہو جائیں۔

یہ تمام مراحل طے ہو گئے تو حضرت معاذؓ نے یمن کے سفر کی تیاری کی اور سوار ہو کر آنحضرت ﷺ کی خدمت میں حاضر ہوئے۔ اور لوگ بھی ساتھ ساتھ تھے روانگی کا وقت آیا تو کچھ دور تک خود سرور عالم نے مشایعت کی حضرت معاذ بن جبلؓ اونٹ پر سوار تھے اور شہنشاہ مدینہ اونٹ کے ساتھ پایادہ چل رہے تھے اور باہم گفتگو کا سلسلہ جاری تھا جس کے ایک ایک فقرہ سے شفقت و محبت کا اظہار ہو رہا تھا فرمایا "معاذ! تم پر قرض بہت ہے اگر کوئی ہدیہ لائے تو قبول کر لینا میں تم کو اس کی اجازت دیتا ہوں" وداع کا وقت آیا تو حضرت سرور کائناتؐ نے حضرت معاذؓ سے کہا شاید اب تم سے ملاقات نہ ہو اب مدینہ واپس آؤ گے تو میری بجائے میرا قبر طے گی یہ سنتا تھا کہ حضرت معاذؓ کی آنکھیں ابل پڑیں اور زار و قطار رونے لگے آنحضرتؐ نے فرمایا نہ روؤ! رونا شیطانی حرکت ہے رخصت ہونے لگے تو آنحضرتؐ نے فرمایا حفظک اللہ من بین یدیک ومن حلفک و عن یمینک و عن شمالک و من فوقک و من تحتک و دراء عنک و شرور الانس و الجن یعنی جاؤ خدا تم کو ہر قسم کے آفات سے محفوظ رکھے حضرت معاذؓ نے مدینہ کی طرف نہایت حسرت سے دیکھا اور کہا میں متیقوں کو اچھا سمجھتا ہوں خواہ کوئی ہوں (یہ غالباً خلفاء کی طرف اشارہ تھا)

رسول اللہؐ سے رخصت ہو کر یمن روانہ ہو گئے جب یمن پہنچے تو سپید صبح نمودار ہو رہا تھا رسول اللہ ﷺ کا کسی دنیاوی فرمانروا کا نائب نہ تھا ظاہری شان و شوکت سے اس کا جلوس بالکل خالی تھا خدم و حشم، نقیب و چادش، خیل و سپاہ میں سے ایک چیز بھی اس کے ساتھ نہ تھی تاہم اسلام و ایمان کا نور چہرہ مبارک پر چمک رہا تھا اور زبان و لب نعرہ تکبیر بلند کر رہے تھے جس کو ہوا کی موجیں اڑا اڑا کر اہل یمن کے کانوں تک پہنچا رہی تھیں غرض اس شان و شوکت سے رسول اللہ ﷺ کا رسول پہنچا تو قصر کفر کی بنیادیں بل گئیں اور کفرستان یمن نعرہ توحید سے گونج اٹھا۔

حضرت معاذ رضی اللہ عنہ، ملک یمن کے امیر ہی نہ تھے بلکہ محکمہ مذہبی کے انچارج تھے ایک طرف اگر وہ صوبہ یمن کے والی و گورنر تھے تو دوسری طری دین اسلام کے مبلغ و معلم بھی اس لیے حضرت معاذ رضی اللہ عنہ عدالت و قضا کے فرائض کے علاوہ مذہبی خدمات بھی انجام دیتے تھے مثلاً لوگوں کو قرآن پڑھانا اور اسلام کے احکام کی تعلیم و تلقین کرنا۔

قبیلہ خولان کی ایک عورت ان کے پاس آئی اس کے ۱۲ بیٹے تھے جن میں سے سب سے چھوٹا بھی بے ڈاڑھی مونچھ کے نہ تھا شوہر کو گھر میں تنہا چھوڑ کر ان سب کو اپنے ساتھ لائی، ضعف کا یہ حال تھا کہ دو بیٹے اس کے بازو پکڑے ہوئے تھے آ کر پوچھا آپ کو یہاں کس نے بھیجا؟ حضرت معاذ نے کہا مجھ کو رسول اللہ ﷺ نے بھیجا ہے اس نے کہا تو آپ رسول اللہ کے فرستادہ ہیں؟ میں آپ سے کچھ پوچھنا چاہتی ہوں کیا آپ بتائیں گے؟ حضرت معاذ نے کہا ہاں جو چاہے پوچھو اس نے کہا یہ بتائیے کہ شوہر کا بیوی پر کیا حق ہے؟ حضرت معاذ نے کہا حتی الامکان خدا سے ڈرے اور اس کی اطاعت و فرمانبرداری کرے اس نے کہا آپ کو خدا کی قسم ٹھیک ٹھیک بتائیے حضرت معاذ رضی اللہ عنہ نے کہا کیا اتنے پر تم راضی نہیں وہ بولی کہ لڑکوں کا باپ بہت بوڑھا ہے میں اس کا حق کس طرح ادا کروں؟ حضرت معاذ نے کہا ”جب یہ بات ہے تو تم ان کے حق سے کبھی سبکدوش نہیں ہو سکتیں اگر جذام نے ان کا گوشت پھاڑ دیا ہو اور اس میں سے خون اور پیپ بہ رہا ہو اور تم اپنا منہ اس میں لگا دو تب بھی حق ادا نہ ہوگا“۔

یمن کا ملک آنحضرت نے پانچ حصوں پر تقسیم کر دیا تھا، صنعا، کندہ، حضرموت، جندزبید (رمعہ عدن اور ساحل تک اس میں شامل تھا) یمن کا صدر مقام جند تھا اور حضرت معاذ یہیں رہتے تھے باقی حصوں میں حسب ذیل حضرات حاکم تھے۔

حضرت خالد بن سعید	صنعا
حضرت مہاجر بن ابی امیہ	کندہ

حضرت زبید اور ساحل	حضرت زیاد بن لبید حضرت ابوموسیٰ اشعری
-----------------------	--

یہ چاروں بزرگ اپنے اپنے علاقوں سے صدقہ اور جزیہ وغیرہ کی رقمیں وصول کر کے حضرت معاذؓ کے پاس بھیج دیتے تھے خزانہ حضرت معاذؓ کے پاس تھا۔

حضرت معاذؓ اپنے ماتحت عمال کے علاقوں میں دورہ کرتے تھے ان کے فیصلوں کی دیکھ بھال کرتے تھے اور ضرورت کے وقت خود مقدمہ کی سماعت کرتے تھے چنانچہ حضرت ابوموسیٰ اشعریؓ کے علاقہ میں جا کر ایک مقدمہ کا فیصلہ کیا تھا دورہ میں خیموں میں قیام فرماتے تھے چنانچہ یہاں بھی آپ کے لیے خیمہ ہی نصب کیا گیا اور آپ اس میں فروکش ہوئے اور اس کے قریب ہی حضرت ابوموسیٰؓ بھی ایک خیمہ میں مقیم ہوئے حضرت معاذؓ صدقات کی تحصیل اس فرمان کے مطابق کرتے تھے جو رسول اللہؐ نے ان کو لکھوا کر عطا فرمایا تھا یہ فرمان تاریخ کی کتابوں میں تمامہاؓ مذکور ہے اس میں غنیمت، غنم، صدقات، جزیہ اور بہت سے مذہبی احکام کی تفصیل ہے حضرت معاذؓ نے ہمیشہ اس پر عمل کیا۔

ایک مرتبہ گایوں کا ایک گلہ ایک شخص لے کر آیا گا میں تعداد میں ۳۰ سے کم تھیں رسول اللہؐ نے ان کو حکم دیا تھا کہ ۳۰ پر ایک بچہ لینا^۱ اس لیے حضرت معاذؓ نے کہا کہ میں تا وقتیکہ رسول اللہؐ سے پوچھ نہ لوں اس پر کچھ نہ لوں گا کیونکہ آنحضرت ﷺ نے اس کے متعلق مجھ سے کچھ نہیں فرمایا اس واقعہ سے یہ معلوم ہوا کہ عہد نبوت کے عمال دنیاوی حکومتوں کے امراء و عمال کی طرح جبار اور ظالم نہیں ہوتے تھے راعی اور رعایا کے جو تعلقات اسلام نے بیان کیے ہیں ان کی ہمیشہ نگہداشت کرتے تھے اور راعی پر شریعت کی طرف سے جو ذمہ داریاں عائد کی گئی ہیں وہ ان پر نہایت شدت سے عمل درآد کرتے تھے^۲

فیصلوں میں بھی اس کی رعایت رکھی جاتی تھی کہ رعایا کی حق تلفی نہ ہو عمال کی عدالتوں میں حق و صداقت کو غلبہ ہوتا تھا ایک یہودی مرگیا درعاء میں صرف ایک بھائی تھا

جو مسلمان ہو چکا تھا، حضرت معاذؓ کی عدالت میں مرافعہ (اپیل) ہوا تو انہوں نے بھائی کو ترکہ دلویا!۔

حضرت معاذؓ کی حکومت یمن میں ۲ برس رہی ۹ ہجری میں وہ عامل بنا کر یمن بھیجے گئے تھے اور ۱۱ ہجری میں خود ہی اپنی مرضی سے واپس آ گئے۔

حضرت معاذ نے یمن میں بیت المال کے روپیہ سے تجارت کی تھی اس سے جو منافع حاصل ہوا تھا اس سے اپنا قرض پورا کیا^۱ اس کے ماسوا ہدیہ کی رقم بھی رسول اللہؐ کے حکم سے قبول کی چنانچہ جب یمن سے روانہ ہوئے تو ۳۰ راس ان کے ساتھ تھیں یہ سب گوا ایک طرح سے خود امیر وقت کے اشارہ کے مطابق ہوا تھا، لیکن چونکہ کوئی تصریحی حکم نہ تھا اس لیے بیت المال کے سرمایہ سے اتنا فائدہ اٹھانا بھی کھلتا تھا۔

یمن سے واپسی:

گورنری کی میعاد ختم کر کے مدینہ منورہ واپس آئے تو رسول اللہؐ کا وصال ہو چکا تھا۔

حضرت ابوبکرؓ کا عہد خلافت تھا، حضرت معاذؓ مال و متاع کے ساتھ آئے تو حضرت عمرؓ نے حضرت ابوبکرؓ کو مشورہ دیا کہ ان کے گزر اوقات کے بقدر علیحدہ کر کے سارا سامان ان سے وصول کر لیا جائے، حضرت ابوبکرؓ نے کہا ان کو رسول اللہؐ نے حاکم بنا کر بھیجا تھا، اگر ان کی مرضی ہوگی اور میرے پاس لائیں گے تو لے لوں گا ورنہ ایک حربہ نہ لوں گا، حضرت ابوبکرؓ سے یہ صاف جواب ملا تو حضرت عمرؓ خود حضرت معاذؓ کے پاس پہنچے اور ان سے اپنا خیال ظاہر کیا، انہوں نے کہا کہ مجھ کو رسول اللہؐ نے صرف اس لیے بھیجا تھا کہ وہاں رہ کر اپنے نقصان کو پورا کر لوں، میں کچھ بھی نہ دوں گا، حضرت عمرؓ خاموش ہو کر واپس چلے آئے، تاہم وہ اپنے خیال پر قائم تھے۔

حضرت معاذؓ نے گو اس وقت حضرت عمرؓ سے انکار کر دیا، لیکن تائید

نبی نے حضرت عمر رضی اللہ عنہ کی موافقت کی، حضرت معاذ رضی اللہ عنہ نے خواب میں دیکھا کہ وہ پانی میں غرق ہو رہے ہیں، حضرت عمرؓ نے آکر نکالا اور اس مصیبت سے نجات دی، سو کے اٹھے تو سیدھے حضرت عمرؓ کے پاس پہنچے اور خواب بیان کر کے کہا جو آپ نے کہا تھا مجھے منظور ہے، وہاں سے حضرت ابو بکر رضی اللہ عنہ کی خدمت میں آئے اور خواب کا پورا واقعہ سنا کر قسم کھائی کہ جو کچھ ہے سب لا کر دوں گا، حضرت ابو بکرؓ نے فرمایا میں تم سے کچھ نہ لوں گا، میں نے تم کو ہبہ کر دیا، حضرت عمرؓ نے حضرت معاذ رضی اللہ عنہ سے کہا اب اپنے پاس رکھو، اب تمہیں اجازت مل گئی ہے۔

شام کی روانگی:

یہ مراحل طے ہو گئے تو حضرت معاذ رضی اللہ عنہ نے شام کا قصد کیا اور اپنے اہل و عیال کو لے کر وہیں سکونت پذیر ہو گئے، حضرت ابو بکر نے انتقال کیا تو حضرت عمر رضی اللہ عنہ خلیفہ ہوئے۔ فتوحات اسلامی کا سیلاب بلاد شام سے گزر رہا تھا، حضرت معاذ رضی اللہ عنہ بھی فوج میں شامل تھے اور میدانوں میں داد شجاعت دیتے تھے۔

سفارت:

رسول اللہ ﷺ کی تعلیم کی خوبی دیکھنے کے صحابہؓ میں بیک وقت مختلف کاموں اور گونا گوں فرائض کے انجام دینے کی قابلیت پیدا ہو گئی تھی، یہی حضرت معاذ رضی اللہ عنہ مفتی شرع بھی تھے، مجلس ملکی کے ممبر بھی، جامع حصص میں قرآن و حدیث کے معلم بھی تھے اور صوبہ یمن کے کہ رسول اللہ کے عہد میں سلطنت کا سب سے بڑا صوبہ تھا حاکم وقت بھی، اسلام کے سفیر بھی تھے اور میدان جنگ میں غازی و شجاع و مجاہد بھی۔

سفارت کا منصب تفویض ہوا، تو نہایت خوش اسلوبی سے متعلقہ فرائض انجام دیئے، شام کے ایک شہر فل میں ۱۳ ہجری میں معرکہ کی تیاریاں ہوئیں، تو رومی صلح پر آمادہ ہوئے اور حضرت ابو عبیدہؓ سپہ سالار لشکر اسلام کی خدمت میں پیغام بھیجا کہ کسی شخص کو سفیر بنا کر ہمارے پاس بھیجئے، حضرت ابو عبیدہ نے حضرت معاذ کو تجویز کیا، حضرت معاذ رومی لشکر میں پہنچے تو وہاں نہایت ساز و سامان سے دربار آراستہ کیا گیا تھا، ایک خیمہ نصب تھا

جس میں دیبائے زریں کا فرش بچھا ہوا تھا، معاذؓ نے یہ تکلفات دیکھے تو باہر کھڑے ہو گئے۔ ایک عیسائی نے آگے بڑھ کر عرض کیا کہ گھوڑا میں تھام لیتا ہوں، آپ اندر تشریف لے جائیں حضرت معاذؓ جن کی بزرگی اور تقدس کا عیسائیوں تک میں چرچا تھا، فرمایا کہ میں اس فرش پر جو غریبوں کا حق چھین کر تیار کیا گیا ہے، بیٹھنا پسند نہیں کرتا، یہ کہہ کر میں پر بیٹھ گئے عیسائیوں نے افسوس کیا کہ ہم آپ کی عزت کرنا چاہتے تھے، لیکن آپ کو خود اس کا خیال نہیں، یہ سننا تھا کہ حضرت معاذؓ کو غصہ آ گیا، گھٹنوں کے بل کھڑے ہو گئے اور فرمایا کہ ”جس کو تم عزت سمجھتے ہو، اس کی مجھے حاجت نہیں، اگر زمین پر بیٹھنا غلاموں کا شیوہ ہے تو مجھ سے بڑھ کر خدا کا کون غلام ہو سکتا ہے“ رومی حضرت معاذؓ کی اس آزادی اور بے پروائی پر سخت متحیر تھے یہاں تک کہ ایک شخص نے ان سے پوچھا کہ مسلمانوں میں تم سے بھی بڑھ کر کوئی ہے، انہوں نے کہا ”معاذ اللہ یہی بہت ہے کہ میں سب سے بدتر ہوں“ رومی خاموش ہو گئے، حضرت معاذؓ نے کچھ دیر انتظار کر کے ترجمان سے فرمایا کہ رومیوں سے کہو اگر وہ کوئی معاملہ کی گفتگو کرنا چاہتے ہیں تو ٹھہرو، ورنہ جاتا ہوں، رومیوں نے کہا ہمارا آپ سے یہ سوال ہے کہ ہمارے ملک پر کیوں حملہ کیا گیا؟ حبشہ کا ملک عرب سے قریب ہے، فارس کا بادشاہ فوت ہو چکا ہے اور سلطنت کی باگ ایک عورت کے ہاتھ میں ہے، ان ملکوں کو چھوڑ کر تم نے ہماری ہی طرف کیوں رخ کیا، حالانکہ ہمارا بادشاہ تاجداران روئے زمین کا شہنشاہ ہے اور تعداد میں ہم آسمان کے ستاروں اور زمین کے ذروں کے برابر ہیں، حضرت معاذؓ نے کہا ہمیں تم سے کچھ کہنا ہے، اس کا ما حاصل یہ ہے کہ مسلمان ہو جاؤ، ہمارے قبلہ کی طرف نماز پڑھو، شراب چھوڑ دو، سور کا گوشت چھوڑ دو، اگر تم ایسا کرو گے تو ہم تمہارے بھائی ہیں اور اگر اسلام منظور نہیں تو جزیہ دو، اور اس سے بھی انکار ہے تو اعلان جنگ کرتا ہوں، اگر تم آسمان کے ستاروں اور روئے زمین کے ذروں کے برابر ہو تو ہم کو قتل و کثرت کی قلعی پرواہ نہیں۔ اور ہاں تم کو اس پر ناز ہے کہ تمہارا شہنشاہ تمہاری جان اور مال کا مالک ہے، لیکن ہم نے جس کو بادشاہ بنایا ہے، وہ اپنے آپ کو ہم پر ترجیح نہیں دے سکتا، اگر وہ زنا کا مرتکب ہو تو اسے درے لگائے جائیں اور

چوری کرے تو اس کے ہاتھ کاٹے جائیں وہ پردے میں نہیں بیٹھتا اپنے کو ہم سے بڑا نہیں سمجھتا مال و دولت میں بھی اس کو ہم پر کوئی ترجیح نہیں رومیوں نے ان باتوں کو بڑے غور سے سنا اور اسلام کی تعلیم پر پیر و ان دین حنیف کے طور و طریق پر نہایت حیرت زدہ ہوئے حضرت معاذؓ سے کہا ”ہم آپ کو بلقاء کا ضلع اور دون کا وہ حصہ جو آپ کے متصل ہے دیتے ہیں اب آپ لوگ اس ملک کو چھوڑ کر فارس جائیے“ چونکہ یہ کوئی خرید و فروخت کا معاملہ نہ تھا حضرت معاذؓ نے اس کا جواب نفی میں دیا اور اٹھ کر وہاں سے چلے آئے۔
فوجی خدمات:

حضرت معاذؓ جیسا کہ چھاپنے کے تمام غزوات میں بڑے بڑے عہدوں پر مامور ہوئے تاہم دو موقعوں پر ان کو نہایت ممتاز فوجی عہدے تفویض ہوئے ایک مرتبہ سفارت سے واپس آئے تو لڑائی کی تیاریاں شروع ہوئیں اس موقع پر ان کو جو اختیار حاصل ہوا وہ یہ تھا کہ حضرت ابو عبیدہؓ نے ان کو مینہ کا افسر بنایا۔

جنگ یرموک میں بھی جو ۱۵ ہجری میں ہوئی تھی اور نہایت معرکہ کی تھی حضرت معاذؓ کو مینہ کے ایک حصہ کا افسر بنایا گیا عیسائیوں کا حملہ اس زور و شور کا تھا کہ مسلمانوں کا مینہ ٹوٹ کر فوج سے علیحدہ ہو گیا تھا حضرت معاذؓ نے یہ حالت دیکھی تو نہایت استقلال اور ثابت قدمی کا ثبوت دیا گھوڑے سے کود پڑے اور کہا میں پیدل لڑوں گا اگر کوئی بہادر اس گھوڑے کا حق ادا کر سکے تو گھوڑا حاضر ہے ان کے بیٹے بھی میدان میں موجود تھے بولے یہ حق میں ادا کروں گا کیونکہ میں سوار ہو کر اچھا لڑ سکتا ہوں غرض دونوں باپ بیٹے رومی فوج کو چیر کر اندر گھس گئے اور اس دلیری سے لڑے کہ مسلمانوں کے اکھڑے ہوئے پاؤں پھر سنبھل گئے۔

مجلس شوریٰ کی رکنیت:

مجلس شوریٰ کی باضابطہ شکل اگرچہ عہد فاروقی میں عالم وجود میں آئی لیکن اس کا خاکہ عہد صدیقی میں تیار ہو چکا تھا چنانچہ ابن سعد کی روایت کے مطابق حضرت ابو بکرؓ جن لوگوں سے سلطنت کے مہمات امور میں مشورہ لیتے تھے ان میں حضرت معاذؓ کا نام بھی

داخل تھا، حضرت ابو بکرؓ کے بعد حضرت عمرؓ نے اپنے زمانہ خلافت میں شوریٰ کا باقاعدہ انعقاد کیا تو حضرت معاذ رضی اللہ عنہ اس زمانہ میں بھی اس کے رکن تھے۔
افواج شام کی سپہ سالاری:

عہد فاروقی میں ملک شام کی تمام فوج حضرت ابو عبیدہؓ کے ماتحت تھی ۱۸ ہجری میں نہایت زور و شور سے شام میں طاعون نمودار ہوا جو طاعون عمواس کے نام سے مشہور ہے، حضرت ابو عبیدہؓ نے اسی میں وفات پائی، انتقال کے قریب حضرت معاذ رضی اللہ عنہ کو اپنا جانشین بنایا اور چونکہ نماز کا وقت آچکا تھا، حکم دیا کہ وہی نماز پڑھائیں ادھر نماز ختم ہوئی، ادھر انہوں نے داعی اجل کو لبیک کہا اور حضرت معاذ رضی اللہ عنہ کچھ دنوں سپہ سالاری کے منصب پر فائز رہے۔

وفات:

وہ اسی طرح زوروں پر تھی اور لوگ سخت پریشان تھے، حضرت عمرو بن عاص نے کہا کہ ”یہاں سے لوٹ چلو، یہ بیماری نہیں بلکہ آگ ہے“ حضرت معاذؓ نے سنا تو نہایت برہم ہوئے، کھڑے ہو کر ایک خطبہ دیا، جس میں عمرو رضی اللہ عنہ کو سخت وست کہا، اس کے بعد فرمایا کہ یہ وبال بلا نہیں خدا کی رحمت ہے، نبی کی دعوت ہے اور صالحین کے انٹھنے کی ساعت ہے میں نے آنحضرتؐ سے سنا تھا کہ مسلمان شام میں ہجرت اختیار کریں گے، شام اسلام کے علم کے نیچے آ جائے گا، پھر ایک بیماری پیدا ہوگی جو پھوڑے کی طرح جسم کو زخمی کرے گی، جو اس میں مرے گا شہید ہوگا، اور اس کے اعمال پاک ہو جائیں گے، الہی! اگر میں نے یہ حدیث رسول اللہؐ سے سنی ہے تو یہ رحمت میرے گھر بھیج، اور مجھ کو اس میں کافی حصہ دے۔
 تقریر ختم کر کے اپنے بیٹے کے پاس آئے جن کا نام عبدالرحمن تھا، دعا قبول ہو چکی تھی، دیکھا تو بیٹا اسی بیماری میں مبتلا تھا، باپ کو دیکھ کر کہا، الحفق من ربك فلا تکلون من السمعتين، یہ موت جو حق ہے، خدا کی طرف سے ہے، شک کرنے والوں میں میں نہ ہوں، حضرت معاذؓ

نے جواب دیا: 'ستجدنی ان شاء اللہ من الصابرين' تو انشاء اللہ مجھے صابروں میں پائے گا' حضرت عبدالرحمنؓ نے انتقال کیا' بیٹے کے فوت ہونے سے پہلے دو بیویاں اسی بیماری میں مر چکی تھیں' اب حضرت معاذؓ ہی تھے: تنہا رہ گئے تھے' ساعت مقررہ آئی تو خدا کا بندہ خاص بھی دائرہ رحمت میں شامل ہوا' دائیں ہاتھ کی کلمہ والی انگلی میں پھوڑا نکلا۔ حضرت معاذؓ نہایت خوش تھے' فرماتے تھے کہ تمام دنیا کی دولت اس کے سامنے بیچ ہے' تکلیف اس قدر تھی کہ بے ہوش ہو جاتے تھے' بائیں ہمد جب ہوش آتا تو کہتے "خدا یا مجھ کو اپنے غم میں غمگین کر کیونکہ میں تجھ سے نہایت محبت رکھتا ہوں اور اس کو تو خوب جانتا ہے" پھر بے ہوش ہو جاتے جب افاقہ ہوتا تو پھر یہی فرماتے۔ وفات کی رات بھی عجیب رات تھی' حضرت معاذؓ نہایت بے چین تھے' بار بار پوچھتے تھے "دیکھو صبح ہوئی" لوگ کہتے کہ ابھی نہیں جب صبح ہوئی اور خبر کی گئی تو فرمایا "اس رات سے خدا کی پناہ جس کی صبح جہنم میں داخل کرتی ہو' مرحبا اے موت! مرحبا! تو اس دوست کے پاس آئی جو فاقہ کی حالت میں ہے' الہی میں تجھ سے جس قدر خوف کرتا تھا' تجھ کو معلوم ہے' آج میں تجھ سے بڑی امیدیں رکھتا ہوں۔ میں نے کبھی دنیا اور درازی عمر کو اس لیے پسند نہیں کیا کہ درخت بونے اور نہر کھودنے میں وقت صرف کرتا' بلکہ اس لیے چاہتا تھا کہ فضاخ و فواحش سے دور رہوں' کرم وجود کو فروغ دوں اور ذکر کے حلقوں میں علماء کے پاس بیٹھوں' وفات کا وقت قریب پہنچا تو حضرت معاذؓ گریہ و بکا میں مشغول تھے۔

لوگوں نے تسلی دی کہ آپ رسول اللہ ﷺ کے صحابی ہیں' اس کے ماسوا فضائل و مناقب سے ممتاز ہیں' آپ کو رونے کی کیا ضرورت ہے؟ حضرت معاذؓ نے فرمایا مجھے نہ موت کی گھبراہٹ ہے' اور نہ دنیا چھوڑنے کا غم' مجھے عذاب و ثواب کا خیال ہے' اسی حالت میں روح مطہر جسم سے پرواز کر گئی اور خالق کون و مکان کا پیارا اپنے محبوب آقا کے جوار رحمت میں پہنچ گیا۔

وفات کے وقت حضرت معاذؓ کی عمر شریف ۳۶ سال کی تھی' اور ۱۸ ہجری

تھا، وفات بھی نہایت مبارک خطہ میں واقع ہوئی، بیت المقدس اور دمشق کے درمیان غور نامی ایک صوبہ تھا جس میں بیسان ایک مشہور شہر تھا، جو نہاردن کے قریب واقع تھا، اسی میں حضرت معاذ رضی اللہ عنہ نے وفات پائی، شہر کے مشرقی طرف وہ مقدس مقام واقع تھا جہاں حضرت عیسیٰ علیہ السلام آسمان پر اٹھالیے گئے تھے، دفن کے لیے وہی مقام تجویز ہوا اور نعش مبارک وہیں سپرد خاک کی گئی۔

حلیہ:

حضرت معاذ رضی اللہ عنہ کا حلیہ یہ تھا، رنگ سفید، چہرہ روشن، قد دراز، آنکھیں سرگمیں اور بڑی بڑی ابرو پیوستہ بال سخت گھونگر والے آگے کے دانت صاف اور چمک دار، بات کرنے میں دانت کی چمک ظاہر ہو جاتی تھی، جس کو ان کا ایک عقیدت کیش ”نور“ اور ”موتی“ سے تعبیر کرتا ہے۔ آواز بہت پیاری اور گفتگو نہایت شیریں تھی، حسن ظاہر کے لحاظ سے وہ تمام صحابہ میں ممتاز تھے۔

اولاد:

حضرت معاذ رضی اللہ عنہ کا سن ہی کیا تھا، وفات کے وقت وہ شباب کی دوسری منزل پر تھے تاہم صاحب اولاد تھے، اگرچہ بعض بزرگوں نے یہ بھی کہا ہے کہ لم یولد لہ قط یعنی حضرت معاذ رضی اللہ عنہ کے سرے سے اولاد ہی نہیں ہوئی، لیکن مستند ورائع سے ان کے ایک بیٹے کا پتہ چلتا ہے، جن کا نام عبدالرحمن تھا، صاحب استیعاب کا بیان ہے کہ یہ حضرت معاذ کے ساتھ یرموک میں شریک تھے اور ۱۸ ہجری میں طاعون عمواس میں حضرت معاذ رضی اللہ عنہ سے پیشتر وفات پائی۔

ازوان کی تفصیل اگرچہ نامعلوم ہے، لیکن اتنا پتہ چلتا ہے کہ طاعون عمواس میں

ان کی دو بیویوں نے وفات پائی۔

علم و فضل:

حضرت معاذ رضی اللہ عنہ کو جن علوم میں کمال تھا وہ قرآن، حدیث اور فقہ ہیں، قرآن دانی کا ثبوت اس سے بڑھ کر اور کیا ہو سکتا ہے کہ خود حامل قرآن نے ان کی مدح فرمائی ہے، چنانچہ ایک حدیث جو حضرت عبداللہ بن عمرو بن عباس کے ذریعہ سے مروی ہے، ہمارے

اس قول کی تصدیق کرتی ہے، اس حدیث میں ہے کہ آنحضرتؐ نے صحابہ میں چار بزرگوں سے قرآن پڑھنے کی تاکید فرمائی تھی۔ اس میں سے ایک حضرت معاذؓ بھی تھے اس کی وجہ یہ تھی کہ آنحضرتؐ کے عہد مبارک میں وہ قرآن کے حافظ ہو چکے تھے۔

حدیث:

رسول اللہ ﷺ کے زمانہ میں اگرچہ صحابہ کو روایت حدیث کی بہت کم ضرورت پڑتی تھی کہ خود حامل نبوت سامنے تھا، تاہم اس زمانہ میں بھی متعدد صحابہؓ نے ان سے حدیث روایت کی ہیں، چنانچہ حضرت انسؓ کا واقعہ اسد الغابہ میں مذکور ہے، لیکن چونکہ احادیث کی روایت میں بہت محتاط تھے اور نیز اس لیے بھی کہ آنحضرتؐ کے اخیر زمانہ سے لے کر اپنی وفات تک بڑے بڑے کاموں کے انجام دینے کے لیے برابر مدینہ سے باہر رہے اس لیے جیسا کہ شاہ ولی اللہ صاحب نے لکھا ہے کہ ”حدیث او چنداں باقی نمازند“ حضرت عمرؓ نے اپنے زمانہ خلافت میں ان کو تعلیم و روایت حدیث کے لیے شام بھیجا تھا اور وہیں ان کا ۱۸ھ میں عین عالم شباب میں انتقال ہو گیا۔

تاہم روایت حدیث کا سلسلہ زندگی کی اخیر سانس تک جاری تھا، عمواں کے طاعون میں جب انگلی کی سوزش ان کو بستر مرگ پر تڑپا رہی تھی زبان مبارک اس فرض کی ادائیگی میں مصروف تھی!

چنانچہ وفات کے وقت حضرت جابر بن عبد اللہؓ اور کچھ لوگ پاس بیٹھے تھے، وفات کا وقت قریب آیا تو فرمایا ”پردہ اٹھاؤ میں حدیث بیان کروں گا جس کو اب تک میں نے اس لیے مخفی رکھا تھا کہ لوگ تکبر کر بیٹھیں گے، اس کے بعد ایک حدیث بیان کی۔“

حضرت معاذؓ کی روایتیں اگرچہ اور صحابہؓ سے کم ہیں تاہم ان کا شمار راویان حدیث کے تیسرے طبقہ میں ہے ان کی احادیث کی مجموعی تعداد ۱۵۷ ہے جس میں دو حدیثوں پر بخاری اور مسلم کا اتفاق ہے۔

تلامذہ حدیث کی تعداد کثیر تھی اکابر صحابہ کا ایک بڑا طبقہ ان سے حدیث کی روایت کرتا ہے، حضرت عمرؓ، ابوقادۃ انصاری، ابوموسیٰ اشعریؓ، جابر بن عبد اللہؓ، عبد اللہ بن عباسؓ، عبد اللہ بن عمرؓ، عبد اللہ بن عمرو بن عاصؓ، انس بن مالکؓ، ابوامانہؓ، بایلی، ابوسین انصاریؓ، ابوالطفیلؓ۔

تلامذہ خاص میں حسب ذیل حضرات شامل ہیں ابن عدیؓ، ابن ابی اونی اشعریؓ، عبدالرحمن بن سرہ، جابر بن انسؓ، ابوثعلبہ خثنیؓ، جابر بن سرہ السوائیؓ، مالک بن سخامرؓ، عبدالرحمن ابن غنمؓ، ابومسلم خولانیؓ، عبد اللہ صنابحیؓ، ابوداؤدؓ، مسروقؓ، جنادہ بن ابی امیہؓ، ابوداؤدؓ، ابولیس خولانیؓ، جبیر بن نفیرؓ، اسلم مولیٰ حضرت عمرؓ، اسود بن ہلالؓ، اسود بن یزید وغیرہم۔

فقہ:

خود عہد نبوی میں حضرت معاذ رضی اللہ عنہ کا شمار اکابر فقہاء میں تھا اس سے بڑھ کر شرف اور کیا ہو سکتا ہے کہ خود رسول اللہ ﷺ نے ان کے فقیہ ہونے کی شہادت دی اور فرمایا:

اعلمہم بالحلال والحرام معاذ ابن جبلؓ۔

”ہمارے صحابہ میں حلال و حرام کے سب سے بڑے عالم معاذ بن جبلؓ ہیں۔“

حضرت عمرؓ نے ایک موقع پر ان کے متعلق کہا لولا معاذ لہلک عمر یعنی اگر معاذ نہ ہوں تو عمر ہلاک ہو جائے اس سے حضرت معاذؓ کے رتبہ اجتہاد و درجہ استنباط پر کافی روشنی پڑتی ہے، حضرت عمرؓ نے اس کے علاوہ اور بھی متعدد مرتبہ حضرت معاذؓ کے فقیہ ہونے کا اعلان کیا چنانچہ جب جابیہ میں خطبہ دیا تو فرمایا:

من ار الفقه فلیات معاذ۔

”یعنی جسے فقہ سیکھنا ہو وہ معاذ رضی اللہ عنہ کے پاس جائے۔“

طلب علم اور شوق تحصیل:

ان اوراق کو پڑھ کر آپ کو تعجب ہوگا کہ ان کو یہ فضل و کمال کا منصب کیونکر ہاتھ آیا؟ اس کا جواب یہ ہے کہ ایک تو ان کا فطری شوق اور طبعی ذکاوت و ذہانت جس کا ہر موقع پر اظہار ہوتا تھا، دوسرے خود معلم نبوت کا ایسے جوہر قابل اور مستند طالب علم کی

طرف جوش التفات و عنایت خاص۔ حضرت معاذؓ رسول اللہ ﷺ کی خدمت میں اکثر حاضر رہتے تھے اس کے علاوہ آنحضرت ﷺ کی ہر مجلس تعلیم و تربیت کی ایک درگاہ ہوتی تھی اس لیے ان کو اکثر اوقات اس سے استفادہ کا موقع حاصل ہوتا تھا۔

حضرت معاذؓ بسا اوقات آنحضرت ﷺ کے ساتھ تھا ہوتے تھے آنحضرتؐ ایسے اوقات خاص میں ان کو مختلف مسائل تعلیم کیا کرتے تھے کبھی کبھی ایسا بھی ہوتا تھا کہ حضرت معاذؓ کو کوئی مسئلہ پوچھنے کی ضرورت ہوتی تو آنحضرت ﷺ تشریف نہ رکھتے تو وہ آپ کی تلاش میں دور تک نکل جاتے چنانچہ ایک مرتبہ کاشانہ نبویؐ پر پہنچے تو معلوم ہوا کہ آپ کہیں تشریف لے گئے ہیں تلاش کے لیے نکلے تو راستہ میں لوگوں سے پوچھتے جاتے تھے کہ حضور ﷺ کس طرف تشریف لے گئے ہیں آخر ایک جگہ آپ کو پایا آنحضرت ﷺ کھڑے نماز پڑھ رہے تھے وہ بھی پیچھے کھڑے ہو گئے اور نماز کی نیت باندھ لی اس دن آپ نے دیر تک نماز ادا فرمائی فارغ ہوئے تو معاذؓ نے پوچھا ”حضور نے بڑی لمبی نماز پڑھی؟“ فرمایا ”یہ ترغیب و ترہیب کی نماز تھی۔ میں نے خدا سے تین باتوں کی درخواست کی تھی جس میں دو کے متعلق رضامندی ظاہر ہوئی اور ایک کی نسبت روک دیا گیا میں نے یہ چاہا تھا کہ میری امت غرق ہونے سے محفوظ رہے تو یہ درخواست منظور کر لی گئی ایک یہ خواہش کی تھی کہ غیر مسلم دشمن اسلام پر غالب نہ آسکے تو وہ بھی پوری کی گئی ایک تمنا یہ تھی کہ مسلمانوں میں تفریق نہ پڑنے پائے تو اس کو مسترد کر دیا گیا“۔

غزوہ تبوک سے مراجعت کے وقت رسول اللہ ﷺ کو تنہا اور خالی پا کر حضرت معاذؓ نے پوچھا کہ مجھ کو وہ عمل بتائیے جو میرے دخول جنت کا سبب بنے آنحضرتؐ اس سوال سے نہایت مسرور ہوئے اور فرمایا: **لقد سئلت عن عصبہ یعنی تم نے بہت بڑی بات پوچھی۔** اس کے ساتھ ہی یہ بھی خوف لگا رہتا تھا کہ کہیں اور لوگ خلل انداز نہ ہوں کیونکہ شمع نبوت کے گرد ہر وقت پروانوں کا ہجوم رہتا تھا چنانچہ اسی روایت میں حضرت معاذؓ

فرماتے ہیں کہ آنحضرت ﷺ ابھی فرمائی رہے تھے کہ کچھ لوگ آتے دکھائی دیئے مجھ کو ڈر لگا کہ رسول اللہ ﷺ کی توجہ میری طرف سے منعطف نہ ہو جائے۔ میں نے رسول اللہ ﷺ سے عرض کی کہ فلاں بات جو آپ نے فرمائی تھی اس کے متعلق کیا ارشاد ہے؟ چنانچہ آنحضرت ﷺ نے اس کو بیان فرمایا۔

حضرت معاذ بنی شامؓ کو ایسے موقع کی ہر وقت تلاش رہتی تھی، موقع ملنے پر آنحضرتؐ سے فوراً سوال کرتے تھے، لیکن پاس نبوت ضروری تھا، رسول اللہ ﷺ کا مزاج پہچان کر سوال کی جرأت کرتے تھے، غزوہ تبوک سے قبل لوگ طلوع آفتاب کے وقت ساریوں پر سو رہے تھے اور اونٹ ادھر ادھر راستہ میں چر رہے تھے، حضرت معاذ بنی شامؓ نے اس موقع سے فائدہ اٹھایا اور آنحضرت ﷺ کی خدمت میں پہنچے، آنحضرتؐ بھی مصروف خواب تھے اور ناقہ مبارک چرنے اور کھانے میں مشغول، حضرت معاذؓ کے اونٹ نے ٹھوکر کھائی، انہوں نے اس کی مہار کھینچی تو اور متوحش ہوا، اس کے بدکنے سے رسول اللہ ﷺ کا اونٹ بھی بدکا، آنحضرتؐ خواب سے بیدار ہوئے۔ مڑ کر پیچھے دیکھا تو معاذ بنی شامؓ سے زیادہ کوئی قریب نہ تھا، آپ نے پکارا معاذؓ! انہوں نے کہا ”حضور“ آپ نے فرمایا، میرے قریب آ جاؤ، حضرت معاذؓ اس قدر قریب آ گئے کہ آنحضرتؐ اور حضرت معاذؓ کے اونٹ بالکل برابر ہو گئے، آنحضرتؐ نے فرمایا دیکھو لوگ کس قدر دور ہیں حضرت معاذؓ نے کہا سب لوگ سو رہے ہیں اور جانور چر رہے ہیں آپ نے فرمایا میں بھی سو رہا تھا، آپ ﷺ کا رخ التفات دیکھا تو کہا یا رسول اللہ! آپ اجازت دیں تو ایسے امر کی نسبت سوال کروں جس نے مجھ کو غمگین، مریض اور سقیم بنا دیا ہے، آنحضرت ﷺ نے فرمایا جو چاہو پوچھ سکتے ہو۔

ایک اور سفر میں جیسا کہ آپ کہیں اور پڑھ چکے ہیں کہ آنحضرتؐ نے ان کو تین دفعہ پکارا اور ہر دفعہ انہوں نے ادب سے جواب دیا، چنانچہ تیسری دفعہ ان کو پکارا تو فرمایا کہ کلمہ لا الہ الا اللہ کا قائل جنت میں داخل ہوگا اگر چہ وہ گنہگار ہو، حضرت معاذؓ نے اس

کا اعلان کرنا چاہا تو فرمایا: ایسا نہ کرو لوگ عمل چھوڑ بیٹھیں گے۔

طبیعت تلاش اور کرید کی عادی تھی ایک شخص نے آنحضرتؐ سے ایک خاص مسئلہ دریافت کیا تھا آپ نے اس کا جواب مرحمت فرمایا ایک ظاہر میں کے لیے وہ جواب بالکل کافی تھا لیکن حضرت معاذ رضی اللہ عنہ نے اسی پر اکتفا نہیں کیا پوچھا یا رسول اللہؐ یہ حکم اس شخص کے لیے خاص ہے یا تمام مسلمانوں کے لیے ہے آپ نے فرمایا نہیں عام ہے۔
منصب تعلیم:

تحصیل علم میں جدوجہد اور مسائل میں غور و خوض کا مرحلہ دشوار گزار طے ہوا تو منزل مقصود سامنے تھی یعنی یہ کہ فیض تربیت سے وہ فقیہ امام مجتہد اور معلم سب بن گئے رسول اللہؐ کے زمانہ مبارک ہی میں حضرت معاذ رضی اللہ عنہ پر متمکن ہو چکے تھے ۸ ہجری میں مکہ فتح ہوا تو آنحضرتؐ ان کو مکہ میں چھوڑ گئے کہ یہیں رہ کر لوگوں کو فقہ و سنت کی تعلیم دیں۔
۹ ہجری میں والی یمن بن کر بھیجا تو فصل قضایا کے علاوہ اہل یمن کی تعلیم بھی انہی کے ذمہ کی، حضرت ابوبکرؓ کے عہد میں بھی منصب افتا پر سرفراز تھے حضرت عمرؓ کے زمانہ خلافت میں اہل شام کو تعلیم کی ضرورت تھی یزید بن ابی سفیان والی شام نے حضرت عمر رضی اللہ عنہ کو لکھا کہ کچھ لوگوں کو اس غرض کے لیے یہاں بھیجے حضرت عمرؓ نے حضرت معاذؓ وغیرہ کو بلایا اور شام جانے کی ہدایت کی، حضرت معاذؓ نے فلسطین میں سکونت اختیار کی اور تعلیم میں مشغول ہوئے۔ تمام ملک شام میں صرف دو صحابی تھے جن کی ذات علوم و فنون کا مرکز بنی ہوئی تھی، حضرت معاذ رضی اللہ عنہ ان میں سے ایک تھے۔

حضرت معاذ رضی اللہ عنہ کی سکونت اگرچہ علاقہ فلسطین میں محدود تھی لیکن اشاعت علوم کا دائرہ غیر محدود تھا، فلسطین سے متجاوز ہو کر دمشق اور حمص تک میں ان کے حلقہ درس قائم تھے اور خود حضرت معاذؓ نے ان مقامات میں جا کر درس دیا تھا، طریقہ یہ تھا کہ مجلس میں چند صحابہ کسی مسئلہ پر مباحثہ کرتے، حضرت معاذؓ خاموش بیٹھے رہتے، جب معاملہ طے

نہ ہوتا تو حضرت معاذؓ ہیٰ اللہ! اس کا فیصلہ کرتے تھے۔

ابو ادریس خولانی ایک مرتبہ جامع دمشق میں گئے تو دیکھا کہ ایک خوبصورت نوجوان بیٹھا ہے اور اس کے گرد لوگ جمع ہیں، جس کسی چیز میں اختلاف ہوتا ہے تو اس کی طرف رجوع کرتے ہیں اور وہ ان کو تسلی بخش جواب دیتا ہے، پوچھا کون ہے؟ لوگوں نے کہا، حضرت معاذ بن جبلؓ ہیں۔

ابو مسلم خولانی جامع حمص میں آئے تو دیکھا کہ ایک حلقہ قائم ہے، جس میں ۳۲ صحابہؓ بیٹھے ہیں اور سب سن کہوت کو پہنچ چکے ہیں، ان میں ایک نوجوان بھی ہے، جب کسی مسئلہ میں اختلاف رائے ہوتا ہے تو نوجوان سے فیصلہ کراتے ہیں۔ معلوم ہوا کہ یہ نوجوان معاذ بن جبلؓ ہیں۔

غرض حضرت معاذؓ کے درس واقادہ کا سلسلہ حمص تک وسیع تھا، شہروں کی جامع مسجدیں درس گاہ کا کام دیتی تھیں، وہ مختلف شہروں میں دورہ کرتے تھے اور جہاں جاتے تھے، فیض و برکت کا سرچشمہ جاری ہو جاتا تھا۔

حضرت ابن مسعودؓ فرمایا کرتے تھے کہ دنیا میں صرف تین عالم ہیں، جن میں ایک شام میں اقامت پذیر ہے، یہ حضرت معاذؓ ہیٰ اللہ! کی طرف اشارہ تھا، حضرت عبداللہ بن عمرؓ لوگوں سے پوچھتے تھے کہ جانتے ہو عقلا کون ہیں؟ لوگ علمی ظاہر کرتے تو فرماتے معاذ بن جبلؓ اور ابو درداءؓ۔ عقلاء سے مقصود ظاہر ہے کہ علمائے شریعت ہیں۔

مجتہد کے لیے سب سے زیادہ ضروری اصابت رائے ہے، حضرت معاذؓ ہیٰ اللہ! اس درجہ صائب الرائے تھے کہ خود رسول اللہ ﷺ نے بعض موقعوں پر ان کی رائے کو پسند فرمایا۔ پڑھ چکے ہیں کہ یمن روانہ کرتے وقت آنحضرت ﷺ نے معاذؓ ہیٰ اللہ! سے پوچھا تھا کہ ”مقدمہ آئے گا تو کیونکر فیصلہ کرو گے؟“ حضرت معاذؓ نے جواب دیا ”کتاب اللہ سے“ آپ نے فرمایا ”اگر اس میں نہ پاؤ“ تو عرض کی سنت رسول اللہ ﷺ سے پھر فرمایا اگر

اس میں بھی نہ پاؤ، تو عرض کی کہ ”اجتہاد کروں گا“ یہ سن کر آنحضرت ﷺ اس قدر خوش ہوئے کہ ان کے سینہ پر اپنا دست مقدس پھیرا اور فرمایا خدا کا شکر ہے جس نے تم کو اس بات کی توفیق دی جس کو میں پسند کرتا ہوں“ حضرت معاذؓ کے جواب سے گویا اصول فقہ کا یہ پہلا اصول مرتب ہوا کہ احکام اسلامی کے یہ تمین بہ ترتیب ماخذ ہیں، اول کتاب الہی پھر حدیث نبوی اور اس کے بعد قیاس۔

شروع زمانہ میں جو لوگ دیر میں پہنچتے اور کچھ رکعتیں چھوٹ جاتیں تو وہ نمازیوں سے اشارہ سے پوچھ لیتے کہ کتنی رکعتیں ہوئیں اور وہ اشارہ سے جواب دے دیتے، اس طرح لوگ فوت شدہ رکعتیں پوری کر کے صف نماز میں مل جاتے تھے، ایک دن جماعت ہو رہی تھی اور لوگ قعدہ میں تھے کہ حضرت معاذؓ آئے اور دستور کے خلاف قبل اس کے کہ رکعتیں پوری کرتے جماعت کے ساتھ قعدہ میں شریک ہو گئے، آنحضرت ﷺ نے سلام پھیرا تو حضرت معاذؓ نے اٹھ کر بقیہ رکعتیں پوری کیں، آنحضرتؐ نے دیکھا تو فرمایا قدسین لکم فہکذا فاصنعوا یعنی معاذؓ نے تمہارے لیے ایک طریقہ نکالا ہے تم بھی ایسا ہی کیا کرو، یہ حضرت معاذؓ کے لیے کتنی قابل فخر مزیت ہے کہ ان کی سنت تمام مسلمانوں کے لیے واجب العمل قرار پائی اور آج تک اسی پر عمل درآمد ہے اور دنیا کے سارے مسلمان اسی کے مطابق اپنی فوت شدہ رکعتیں ادا کرتے ہیں۔

نماز اور روزہ کے تمین دور انہوں نے جس طرح سے قائم کیے تھے وہ بھی ان کے تفقہ پر شاہد عادل ہے، اسی بناء پر ان کے اجتہادات جہاں دوسرے صحابہؓ سے مختلف تھے وہاں صحت اور یقین بھی انہی کو حاصل تھا۔

جماع کی ایک صورت خاص میں صحابہ کرام میں اختلاف تھا، حضرت عمرؓ بھی نہایت متردد تھے، مگر عام صحابہ کی تردید نہ کر سکتے تھے، لیکن حضرت معاذؓ اور حضرت علیؓ کو سب سے اختلاف تھا، آخر حضرت عائشہؓ نے حضرت معاذؓ کی رائے سے اتفاق

کیا اور اسی پر حضرت عمرؓ اور تمام صحابہ کا اجماع ہو گیا۔

اسی طرح ایک مرتبہ ایک اور چھپیدہ صورت پیدا ہوئی، ایک حاملہ عورت کا شوہر دو برس سے غائب تھا، لوگوں کو شبہہ ہوا، حضرت عمرؓ سے ذکر کیا، حضرت عمرؓ نے اس کو سنگسار کرنے کا حکم دیا، حضرت معاذؓ موجود تھے، بولے کہ عورت کے رجم کا آپ کو بے شک حق ہے لیکن بچہ کے رجم کرنے کے کیا معنی ہیں، حضرت عمرؓ نے اس وقت چھوڑ دیا اور فرمایا وضع حمل کے بعد سنگسار کیا جائے، لڑکا پیدا ہوا تو خوبی قسمت سے اپنے باپ کے بالکل مشابہ نکلا، باپ نے دیکھا تو قسم کھا کر کہا کہ یہ تو میرا بیٹا ہے، حضرت عمر رضی اللہ عنہ کو خبر ملی تو فرمایا کہ ”معاذ کا مثل عورتیں نہ پیدا کریں گی، اگر معاذ نہ ہوتے تو عمر ہلاک ہو جاتا“۔

قدرت نے جس فیاضی سے حضرت معاذ رضی اللہ عنہ کو کمالات عطا فرمائے تھے، اس کا اعتراف طبقہ صحابہؓ میں ہر کہ وہ کہتا تھا، حضرت عمر فرمایا کرتے تھے عجزت النساء ان یلدن مثل معاذ یعنی معاذ جیسا شخص پیدا کرنے سے عورتیں عاجز ہیں۔

وہ خلافت کے مستحق تھے:

حضرت عمرؓ کے انتقال کا وقت قریب آیا تو لوگوں نے عرض کیا کہ آپ کے بعد کس کو خلیفہ بنایا جائے، حضرت عمرؓ نے ایک مختصر تقریر فرمائی، جس کا ایک فقرہ یہ تھا کہ اگر معاذ بن جبل زندہ ہوتے تو ان کو خلیفہ بنانا، خدا پوچھتا تو کہتا کہ اس شخص کو خلیفہ بنا کر آیا ہوں جس کے متعلق رسول اللہ ﷺ نے فرمایا ہے، یاتنی معاذ بین العلماء برتود۔

اخلاق و عادات:

حضرت معاذ رضی اللہ عنہ کے مناقب و محامد کا ایک ایک باب پڑھ چکے، اس سے ان کی اخلاقی خصوصیات معلوم ہوں گی، ایک مسلمان کا سب سے بڑا وصف خالق کائنات کے ساتھ والہانہ لگاؤ اور اس کی اطاعت و عبادت ہے، چنانچہ حضرت معاذ رضی اللہ عنہ دوسرے تربیت یافتگان نبوت کی طرح پچھلی رات سے اٹھ کر اس کاروبار میں مصروف ہو جاتے تھے، یہ اسی

مشرق الہی و محبت خداوندی کا اثر تھا کہ جب عمواس میں طاعون کی وبا پھیلی اور حضرت عمرو بن العاص نے آبادی چھوڑ کر میدان میں نکل جانے کی صلاح دی تو ان کو اس تجویز سے سخت تکلیف ہوئی اور فرمایا کہ یہ تو رحمت الہی ہے، اے خدا اپنی اس رحمت کو تو میرے گھر بھیج۔“

حب رسول:

حب الہی کے بعد حب رسول کا درجہ ہے، سن چکے ہو کہ وہ جب کبھی آپ کو نہ پاتے تو کس طرح بے تابانہ آپ کی تلاش میں نکل جاتے، حضور کا قاعدہ تھا کہ سفر میں آپ جب کہیں اترتے تھے تو مہاجرین کو اپنے قریب اتارتے تھے چنانچہ ایک بار رسول اللہؐ کسی سفر میں تشریف لے گئے صحابہ بھی ہمراہ تھے ایک جگہ ان کے ساتھ منزل کی تو آنحضرتؐ صحابہ کے مجمع سے جن میں معاذ بن جبل بھی تھے اٹھ کر کہیں چلے گئے معاذ کو بڑی پریشانی ہوئی، شام تک انتظار کرتے رہے جب آپ نہ آئے تو حضرت ابو موسیٰ اشعری کو لے کر آپ کی تلاش میں نکل گئے راستہ میں آواز معلوم ہوئی، دیکھا تو آنحضرتؐ ہیں، معاذ کو دیکھ کر حضورؐ نے پوچھا تمہارا کیا حال ہے؟ ان لوگوں نے کہا آج آپ ہم میں تشریف نہ آتے تھے ہم کو خوف ہوا کہ خدا نخواستہ کوئی ضرر نہ پہنچا ہو، اس لیے اس وقت آپ کو ہونہار نے ننگے ہیں۔

ادب رسول ﷺ:

آنحضرت ﷺ کا بے حد ادب کرتے تھے، ایک بار یمن سے آئے تو آنحضرتؐ سے درخواست کی کہ یمن میں نے کچھ لوگوں کو دیکھا ہے کہ وہ ایک دوسرے کو سجدہ کرتے ہیں، کیا ہم آپ کو سجدہ نہ کریں؟ آنحضرت ﷺ نے فرمایا کہ اگر میں کسی انسان کے لیے سجدہ جائز کرتا تو عورت سے کہتا کہ وہ اپنے شوہر کو سجدہ کرے۔

جناب رسالت پناہ ﷺ بھی اس محبت و جانثاری کی بناء پر ان سے نہایت محبت کرتے تھے ایک بار حضرت معاذ رسول اللہؐ کے ساتھ تھے۔ آنحضرتؐ نے ان کا ہاتھ پکڑا

اور فرمایا کہ مجھ کو تم سے بہت محبت ہے، حضرت معاذ رضی اللہ عنہ نے کہا میرے ماں باپ آپ پر فدا! میں بھی آپ کو نہایت محبوب رکھتا ہوں، آنحضرت نے فرمایا میں ایک وصیت کرتا ہوں، اس کو کبھی ترک نہ کرنا، یہ کہہ کر ایک دعا بتائی، جو حضرت معاذ رضی اللہ عنہ ہر نماز کے بعد ہمیشہ پڑھتے رہے۔^۱

رسول اللہ ﷺ کی وصیت کا اس قدر خیال تھا کہ اپنے تلمیذ خاص صنابحی کو حضرت معاذ رضی اللہ عنہ نے وصیت کی، صنابحی پر یہ اثر تھا کہ انہوں نے اپنے شاگرد ابو عبد الرحمن حبلی کو اور حبلی نے عقبہ بن مسلم صحیحی کو اس کے پڑھنے کی وصیت کی تھی۔^۲

مذکورہ بالا واقعات تمام تر عہد نبوت سے تعلق رکھتے ہیں اور اس عہد میں حضرت معاذ رضی اللہ عنہ کی محبت کا جو حال تھا، وہ اوپر گزر چکا، لیکن رسول اللہ ﷺ کے بعد ان کی کیا کیفیت تھی، اس کا بیان اب سننا چاہیے۔

رسول اللہ ﷺ کی رحلت کے بعد حضرت معاذ رضی اللہ عنہ کا اضطراب و اضطراب قابل دید تھا، یمن سے واپس ہو کر آئے تو مدینہ منورہ رسول اللہ ﷺ کے جہاں جہاں آرا سے محروم ہو چکا تھا، اس لیے انہوں نے مدینہ منورہ کو چھوڑ کر شام میں سکونت اختیار کی۔

شام میں محبوب کا فراق چمین نہ لینے دیتا تھا، ۱۶ھ میں حضرت عمر رضی اللہ عنہ بیت المقدس تشریف لے گئے، حضرت بلال رضی اللہ عنہ بھی وہیں موجود تھے، حضرت عمر نے ان سے درخواست کی آج افان دیجیے، حضرت بلال نے کہا میں تو ارادہ کر چکا تھا کہ رسول اللہ ﷺ کے بعد کسی محلے لیے اذان نہ دوں گا، لیکن آج آپ کا ارشاد بجالاتا ہوں، اذان دینی شروع کی تو صحابہ مجتہد کو رسول اللہ ﷺ کا عہد مبارک یاد آ گیا، اور ان پر رقت طاری ہو گئی اور حضرت معاذ بن جبلؓ تو روتے روتے بے تاب ہو گئے۔

امر بالمعروف:

حضرت معاذ نے امر بالمعروف میں کبھی لومۃ لائم کی پرواہ نہ کی، شام گئے تو دیکھا کہ شامی وتر نہیں پڑھتے، امیر مغادیہ حاکم شام تھے، ان سے پوچھا کہ ان کے وتر نہ

پڑھنے کا کیا سبب ہے؟ امیر معاویہ کو معلوم نہ تھا، پوچھا کیا تو واجب ہے؟ حضرت معاذ رضی اللہ عنہ نے کہا ہاں!

جود:

نہایت فیاض تھے، چنانچہ اسی سخاوت کی بدولت ان کی تمام جائیداد بیع ہو گئی، اسلام کو ان کی سخاوت سے بڑا فائدہ پہنچا۔

صدق:

راست گفتاری ان کی مسلم تھی اور خود رسول اللہ نے ان کی صداقت کی تصدیق فرمائی تھی، حضرت انسؓ سے حضرت معاذؓ نے ایک حدیث بیان کی حضرت انسؓ نے رسول اللہ سے جا کر پوچھا کہ آپ نے معاذؓ سے یہ فرمایا تھا؟ آنحضرتؐ نے فرمایا صدق معاذ! صدق معاذ! صدق معاذ!

کینہ و حسد سے مبرا تھے اقران اور ہم عصر اکثر حسد کرنے پر مجبور ہوتے ہیں، چند باکمال ایک زمانہ میں موجود ہوں تو کبھی ایک دوسرے کو اچھا نہ کہے گا، لیکن رسول اللہ ﷺ کی تعلیم نے صحابہ کو اس قسم کے رکیک و باطل خیالات سے پاک کر دیا تھا، وہ ہم عصروں اور ہمسروں کی قابلیت کا اعتراف کرتے تھے اور وقت پر اس کو ظاہر بھی کر دیتے تھے۔

حضرت معاذ رضی اللہ عنہ کی وفات کا وقت قریب آیا تو تمام لوگ رو رہے تھے کہ علم اٹھا جا رہا ہے، حضرت معاذؓ سے کہا فرمائیے آپ کے بعد کس سے پڑھیں؟ انہوں نے کہا: ذرا مجھے اٹھا کے بٹھا دو، بیٹھ گئے تو فرمایا ”سنو علم و ایمان اٹھ نہیں سکتے وہ بدستور ہیں گے“ جو جستجو کرے گا پائے گا“ (تمن مرتبہ فرمایا) علم چار آدمیوں سے سیکھو یعنی ابو درداءؓ، سلمان فارسی، ابن مسعودؓ، عبداللہ ابن سلامؓ سے۔



حضرت مسلمہؓ بن مخلد

مسلمہ نام ابو سعید اور ابو معن کنیت، قبیلہ خزرج سے ہیں، سلسلہ نسب یہ ہے، مسلمہ بن مخلد بن الصامت بن نيار بن لوذان بن عبدود بن زيد بن ثعلبہ بن الخزرج ابن ساعدہ بن کعب بن الخزرج الاکبر۔ اہجرى میں مدینہ میں پیدا ہوئے، آنحضرت ﷺ کی وفات کے وقت وہ سالہ تھے، صغریٰ کی وجہ سے کسی غزوہ میں شریک نہ ہو سکے۔

حضرت عمر رضی اللہ عنہ کے عہد میں جب مصر پر فوج کشی ہوئی اور عمرو بن العاص کو فتح میں دیر لگی تو مدینہ سے چار ہزار آدمی بطور کمک روانہ کیے گئے، ان پر چار شخص افسر تھے جو فن سپہ گری میں تمام عرب میں انتخاب تھے، یعنی زبیر بن العوام، مقداد بن اسود کندی، عبادہ بن صامت، مسلمہ بن مخلد، حضرت عمرؓ نے عمرو بن العاص رضی اللہ عنہ کو خط لکھا کہ ان افسروں میں ہر شخص ایک ہزار آدمیوں کے برابر ہے، اس بنا پر فوج ۴ ہزار نہیں بلکہ ۸ ہزار ہے۔

مصر فتح ہوا تو مسلمہؓ نے وہیں اقامت اختیار کی، پھر مدینہ آئے اور صفین میں امیر معاویہ کی طرف سے شریک ہوئے، یہ عجیب بات ہے کہ انصار کا ہر فرد جناب امیر رضی اللہ عنہ کے ساتھ تھا، لیکن یہ بزرگ اور نعمان بن بشیر امیر معاویہؓ کے طرفدار تھے۔

جنگ صفین کے بعد جس میں جنگ کا نتیجہ امیر معاویہؓ کے خاطر خواہ نکلا، ۳۸ھ میں محمد بن ابی بکر قتل ہوئے، کہتے ہیں کہ اس میں مسلمہ کا بھی حصہ تھا، اور عجیب نہیں کہ یہ صحیح ہو۔ محمد بن ابی بکرؓ جب حاکم ہو کر مصر گئے تو قیس نے ان کو سمجھا دیا تھا کہ مسلمہ معاویہ بن خدیج وغیرہ کے ساتھ غفود درگزر کا برتاؤ کرنا، لیکن انہوں نے اس کے بالکل خلاف کیا جس کا نتیجہ یہ ہوا کہ مصر میں ایک شورش نمودار ہوئی جو محمد بن ابی بکرؓ کے قتل پر مٹی ہوئی۔

محمد بن ابی بکرؓ کے قتل کے بعد امیر معاویہؓ نے عمرو بن العاص کو مصر کا والی بنایا، ان کے بعد اور لوگ بھی ان کی طرف سے والی ہو کر آئے جن میں سب سے اخیر والی اور سب سے پہلے نائب السلطنت مسلمہ بن مخلد تھے۔

امارت مصر و افریقہ:

حضرت مسلمہؓ، امیر معاویہؓ کے پاس شام میں تھے کہ امیر معاویہؓ نے عقبہ بن عامر جہنی کے بجائے ان کو مصر کا حاکم مقرر کیا اور تاکید کی کہ عقبہ سے امارت مخفی رکھی جائے دوسری طرف عقبہ کے نام فرمان بھیجا کہ آپ امیر البحر ہیں، جزیرہ رودس پر حملہ کیجئے چنانچہ مسلمہ مصر پہنچے اور عقبہ کے ساتھ اسکندریہ روانہ ہوئے، ادھر عقبہ کے جہاز نے جزیرہ رودس پر حملہ کے لیے لشکر اٹھایا اور ادھر مسلمہ تخت امارت پر متمکن ہو گئے، عقبہ کو خبر ہوئی تو بڑا افسوس کیا۔^۱ یہ ۲۰ ربیع الاول ۳۷ھ کا واقعہ ہے، بعض لوگوں نے ۵۰ھ لکھا ہے، لیکن یہ صحیح نہیں۔

مصر اور افریقہ اب تک دو جداگانہ صوبے تھے اور ان پر دو والی حکومت کرتے تھے حضرت مسلمہؓ دونوں صوبوں کے امیر بنائے گئے اور اسی کے ساتھ ساتھ محکمہ مذہبی و خراج بھی انہی کی نگرانی و اہتمام میں دے دیا گیا۔ حضرت مسلمہؓ نے نظام حکومت از سر نو ترتیب دیا، سائب بن ہشام بن کنانہ عامری کو پولیس کا افسر اعلیٰ بنایا، وہ ۳۹ھ تک اس منصب پر فائز رہے، اس کے بعد عابس بن سعد مرادی کو کہ ان سے زیادہ انتظامی قابلیت رکھتے تھے، اس عہدہ پر مامور کیا۔ معاویہ بن خدیج کو مغرب کی سرحد پر غزوہ کے لیے مامور کیا، اور بحری و بری لڑائیوں کے لیے بعض مقامات پر لشکر بھیجے۔ حضرت مسلمہؓ نے اپنے فرائض منصبی نہایت بیدار مغزی، ہوشیاری اور مستعدی سے انجام دیئے، ایک بحری لڑائی کے لیے آدمی کثرت سے بھرتی کیے تو فوج میں عام ناراضگی پھیل گئی، اس موقع پر حضرت مسلمہؓ نے فوجی جوش کم کرنے کے لیے ایک خطبہ دیا جو بحمدہ درج ذیل ہے:

یا اہل مصر! مانقم منی واللہ لقد زرت فی مدد کم و عدد کم و قوینکم
علی عدو کم والذی نفسی بیدہ لا یاتینکم زمان الا الآخر فالآخر
شرفمن استطاع منکم ان یتخذ نفقا فی الارض فلیفعل.

”لوگو! تم کو مجھ سے ناخوش نہ ہونا چاہیے میں نے تمہاری تعداد اور ملک میں اضافہ

۱۔ یہ تمام واقعات کتاب ولایة مصر الکندی ص ۳۸، ۳۹، ۴۰ سے ماخوذ ہیں۔

۲۔ استیعاب ص ۲۸۷ جلد ۱۔ ۳۔ اسباب ص ۹۸ جلد ۶۔

کر کے دشمنوں کے مقابلہ میں تم کو مضبوط بنایا ہے خدا کی قسم! (مجھ کو غنیمت سمجھو) آئندہ زمانہ میں سخت و جاہر اعمال آئیں گے اس وقت کے لیے البتہ تم کو زمین میں کوئی سوراخ تلاش کر لینا چاہیے۔“

۵۳ھ میں رومی لشکر برنس پر چڑھ آیا تو حضرت مسلمہؓ نے فوج بھیج کر اس کا سخت مقابلہ کیا، اگرچہ اس میں مسلمان کثرت سے کام آئے تاہم فیصلہ مسلمانوں کے موافق ہوا، اس میں جو مسلمان شہید ہوئے، ان میں سے بعض کے نام یہ ہیں دروان (عمرو بن عاص کے غلام) عائد بن ثعلبہ بلوی، ابورقیہ عمرو بن قیس نخعی وغیرہ۔ غالباً اسی سنہ میں حضرت مسلمہؓ نے عابس بن سعید کو پولیس کے محکمہ سے ہٹا کر امیر البحر بنایا، اور انہی کی ماتحتی میں اسطازنہ (غالباً قسطنطنیہ کی تعینف ہے کیونکہ اس قدر ثابت ہے کہ مسلمہ کے عہد میں مصر سے قسطنطنیہ پر ایک حملہ ہوا تھا) پر لشکر کشی کے لیے ایک مہم بھیجی، مہم سے واپس ہونے تک سائب بن ہشام عابس کے بجائے پولیس کے افسر رہے، ۵۵ھ میں جب وہ روم سے واپس آئے تو اپنے سابق منصب پر بحال ہو گئے۔

۶۰ھ میں حضرت مسلمہؓ کسی ضرورت سے اسکندریہ گئے تو فسطاط میں عابس بن سعید کو اپنا جانشین بنایا۔ اسی سنہ میں رجب کے مہینہ میں امیر معاویہؓ نے انتقال کیا اور یزید ان کا جانشین ہوا، مسلمہ اسکندریہ میں تھے یزید کی خلافت کی خبر ملی تو عابس کو خط لکھا کہ رعایا سے یزید کی بیعت لے لو، چنانچہ تمام لشکر نے بیعت کی، لیکن عبداللہ بن عمرو بن العاص منکر تھے، عابس نے آگ منگوا کر دھمکی دی کہ ”انکار کرو گے تو اس میں جھونک دوں گا“ حضرت عبداللہ نے یہ دیکھ کر جبراً و قہراً بیعت کی اور دنیا میں آگ کے عذاب سے محفوظ رہے۔ کچھ دنوں کے بعد حضرت مسلمہ اسکندریہ سے واپس آئے، اب عابس کو پولیس کے محکمہ کے ساتھ قضا کا محکمہ بھی تفویض کیا، یہ اوائل ۶۱ھ کا واقعہ ہے۔

محکمہ مذہبی کا انتظام:

مسلمہؓ نے محکمہ مذہبی کے افسر اعلیٰ ہونے کی حیثیت سے بہت سی مذہبی خدمات بھی

انجام دیں ۵۳ھ میں جامع مسجد کی توسیع کی اور حضرت عمرو بن العاص نے جو جامع مسجد تعمیر کی تھی اس کو منہدم کیا۔ مسجدوں میں روشنی کے منارے بنوائے اور خولان اور نجیب وغیرہ کے ذمہ روشنی کا جو انتظام تھا اس کو موقوف کر دیا۔ مسجدوں میں یہ حکم بھیجا کہ رات کے وقت سب جگہ ایک اذان ہو فجر کے وقت یہ انتظام کیا کہ پہلے جامع مسجد میں کوئی مؤذن اذان پکاریں جب وہاں اذان ختم ہو تو فسطاط کی ہر ہر مسجد میں اذان کہی جائے چونکہ یہ طریقہ نہایت پسندیدہ مستحسن اور اسلام کی شان و شوکت کو دو بالا کرتا تھا نہایت مقبول ہوا اور مسودہ کے زمانہ تک متواتر رائج رہا ان لوگوں کے زمانہ میں کسی وجہ سے یہ رسم موقوف ہو گئی اور پھر انفسوس کہ کبھی زندہ نہ ہو سکی۔

وفات:

۲۵ رجب ۶۲ھ میں حضرت مسلمہؓ نے انتقال فرمایا ۶۲ سال کا سن تھا ۱۵ برس چار ماہ حکومت کی وفات کے وقت کاروبار حکومت عابس بن سعید کے سپرد کیا۔

اولاد:

کوئی صلبی یادگار نہیں چھوڑی۔

فضل و کمال:

حضرت مسلمہؓ حافظ قرآن تھے اور وہ ایسا صحیح یاد تھا کہ لوگ تعجب کرتے تھے حضرت مجاہد تفسیر و قرأت کے امام ہیں اور اپنے زمانہ میں اس فن میں بے نظیر تسلیم کیے جاتے تھے ان کا بیان ہے کہ میں دنیا میں اپنے کو قرآن کا سب سے بڑا حافظ سمجھتا تھا لیکن مسلمہؓ کے پیچھے ایک روز نماز فجر پڑھی تو یہ خیال غلط ثابت ہوا انہوں نے سورہ بقرہ پڑھی تھی اتنی بڑی سورت میں کہیں واؤ اور الف کی بھی غلطی نہیں کی۔ حدیث میں بھی مریعیت عامہ حاصل تھی اور خود صحابہ حدیث سننے کے لیے ان کے پاس مصر جاتے تھے حضرت ابویوب انصاری صرف ایک حدیث سننے کے لیے مصر گئے تھے عقبہ بن عامر ہنسی بھی اسی غرض سے گئے تھے اور حدیث سنی تھی۔ تلامذہ خاص اور راویان حدیث میں حسب ذیل حضرات ہیں اسلم ابو عمران شیبان بن امیہ عبد الرحمن بن شماسہ علی بن ربیع بن کعب مجاہد بن جبر بشام بن ابی رقیہ۔

حضرت محمد بن مسلمہ

نام و نسب:

محمد نام ابو عبد الرحمن کنیت، قبیلہ اوس سے ہیں سلسلہ نسب یہ ہے، محمد بن مسلمہ بن سلمہ بن خالد بن عدی بن محمد بن حارث بن حارث بن خزرج بن عمرو ابن مالک بن اوس۔
بعثت نبوی سے ۲۲ سال قبل پیدا ہوئے، محمد نام رکھا گیا، سن شعور کو پہنچ کر
عبدالاشہل کے حلیف بن گئے۔

اسلام:

سعد بن معاذ سے قبل حضرت مصعب بن عمیر کے ہاتھ پر اسلام قبول کیا۔

غزوات اور دیگر حالات:

امین الامت حضرت ابو عبیدہ بن جراح سے کہ عشرہ مبشرہ میں تھے رشتہ اخوت قائم ہوا، غزوہ بدر میں شریک تھے اور غزوہ قینقاع میں یہود کا مال انہی نے وصول کیا تھا، کعب بن اشرف یہودی مدینہ میں ایک شاعر تھا آنحضرت ﷺ کی ججو کرنا اور مسلمانوں کے خلاف آتش غیظ و غضب مشتعل کرنا اس کا کام تھا، بدر میں مسلمانوں کو فتح اور قریش کو ہزیمت ہوئی تو بولا کہ "اب زمین کا پیٹ اس کی پیٹھ سے اچھا ہے" اسی جوش میں مکہ پہنچا اور اشعار کے ذریعہ سے تمام قریش میں انتقام کی آگ بھڑکا دی، مدینہ واپس آیا تو آنحضرت ﷺ کو اس کی فکر پیدا ہوئی فرمایا: اللہم اکفنی ابن الاشرف! معاشفت فی اعلانه الحروف و قولہ الاشعار پھر مسلمانوں کے بھرے جمع میں فرمایا من للکعب بن الاشرف فانہ قذاذی اللہ ورسولہ، کعب کے لیے کون ہے؟ اس نے خدا اور رسول کو بہت اذیت پہنچائی، محمد بن مسلمہ نے اٹھ کر کہا یا رسول اللہ ﷺ کیا آپ کی مرضی ہے کہ وہ قتل کر دیا

جائے فرمایا ہاں، عرض کی تو اس کام کے لیے میں حاضر ہوں، لیکن کچھ کروں تو کوئی مضائقہ تو نہ ہوگا، ارشاد ہوا نہیں بارگاہ رسالت سے اٹھ کر کعب کے پاس آئے اور کہا کہ ”اس شخص (آنحضرتؐ) نے ہم کو مصیبت میں ڈال رکھا ہے، اب صدقہ مانگتا ہے، ہم تمہارے پاس اس لیے آئے ہیں کہ ایک یا دو وسق چھوہارے اور کھانا ہم کو پیشگی دے دو، کیا کہیں اس سے بیعت کر چکے ہیں، اب چھوڑتے بھی نہیں بنتا، تاہم انجام کا انتظار ہے، کعب نے کہا، مجھے منظور ہے، لیکن کوئی چیز گرورکھ دو، ساتھیوں نے کہا کیا رہن رکھیں؟ بولا عورتیں کہا نہیں، تم خوبصورت آدمی ہو، بولا تو بچے، کہا یہ بھی ٹھیک نہیں، لوگ اٹھیاں اٹھائیں گے کہ ایک دو وسق کے لیے اولاد رہن رکھ دی، یہ بڑے شرم کی بات ہے، کیا یہ بہتر نہ ہوگا کہ ہتھیار گرورکھ دیں، اس نے کہا اچھا میرے پاس پھر آتا۔

رات کے وقت محمد ابن مسلمہؓ، ابوتامکہ کو کہ کعب کے رضاعی بھائی تھے اور مسلمان ہو چکے تھے، لے کر پہنچے کعب نے قلعہ میں بلا لیا اور ملنے کے لیے گھر سے نکل رہا تھا، کہ بیوی نے کہاں ایسے وقت کہاں جاتے ہو؟ جواب دیا کہ میرے دو بھائی ملنے آئے ہیں، ان سے ملنے جا رہا ہوں، بولی کہ ”ان کی آواز سے تو خون ٹپکتا ہے، کہا خیر اگر یہی ہے تب بھی مجھے جانا چاہیے، کیونکہ شریف آدمی رات کو بھی نیزہ کی دعوت قبول کرتا ہے، غرض نہایت عمدہ عطر لگا کر اور چادر اوڑھ کر گھر سے نکلا، محمد بن مسلمہؓ نے پہلے سے ساتھیوں کو کہہ رکھا تھا کہ میں اس پر قابو پانے کی کوشش کروں گا، جس وقت اشارہ کروں فوراً قتل کر دینا۔ چنانچہ اس سے کہا، نہایت عمدہ خوشبو ہے، کیا میں تمہارا سر سوگھ سکتا ہوں؟ اس نے اجازت دی تو انہوں نے سر سے پکڑ کر سوگھنا اور کہا ان لوگوں کو بھی اجازت دو، سب اٹھے اور سر سوگھنا، اتنی دیر میں وہ بخوبی قبضہ میں آ گیا تھا، ساتھیوں سے کہا لو اس کو قتل کرو، اتنی دیر میں تلواریں برس پڑیں لیکن جان پھر بھی باقی رہ گئی، خدا کا دشمن اتنی زور سے چلایا کہ تمام یہود نے آواز سن لی اور ہر قلعہ پر روشنی ہو گئی، محمد بن مسلمہؓ نے جرات کر کے پیش قبض پیٹ میں بھونک دی جو ناف کے نیچے اتر گئی اور وہ ٹھنڈا ہو گیا۔

ان لوگوں نے اس کا سرکاٹ کر ساتھ لے لیا اور وہاں سے روانہ ہو گئے، بقیع پہنچ کر تکبیر کہی، آنحضرت ﷺ نے اس وقت تک آرام نہ فرمایا تھا، برابر نماز پڑھ رہے تھے تکبیر کی آواز گوش مبارک تک پہنچی، سمجھے کہ مقصد میں کامیابی ہوئی، سامنے آئے تو فرمایا کہ ”کامیاب پھرے ہیں“ لوگوں نے کعب کا سر سامنے رکھ دیا تو نہایت خوش ہوئے اور خدا کا شکر ادا کیا۔

غزوہ احد میں لشکر اسلام کی حفاظت پر متعین تھے، پچاس آدمیوں کے ساتھ تمام رات گشت لگایا تھا۔

واقعہ نصیر میں کہ ۴ ہجری میں پیش آیا تھا، آنحضرت ﷺ نے ان کو بنو نصیر کے پاس بھیجا کہ یہ اعلان کر دو کہ ہمارے شہر سے نکل کر کسی اور جگہ چلے جاؤ، تم لوگوں نے آنحضرت سے جو فریب اور دعا کی ہے، وہ ہم کو خوب معلوم ہے تم کو دس روز کی مہلت ہے، اس کے بعد اگر یہاں دیکھے گئے تو قتل کر دیئے جاؤ گے، بنو نصیر نے عبداللہ بن ابی کے اغوا سے اس حکم کی پروانہ کی اور مقابلہ پر تیار ہو گئے، آنحضرت نے مجبور ہو کر محاصرہ کر لیا اور شکست دی، محمد بن مسلمہ کے ذمہ ان کے جلا وطن کرنے کا معاملہ سپرد ہوا، جس کو انہوں نے بخوبی انجام دیا۔

غزوہ خندق کے بعد ۵ ہجری میں غزوہ قرظہ ہوا، ۱۵ روز کے محاصرہ کے بعد یہود بنی قرظہ نے زچ ہو کر سپر ڈال دی اور آنحضرت کے حکم پر راضی ہو گئے، محمد بن مسلمہ نے عورتوں اور بچوں کو جدا کر کے باغیوں کے ہاتھ باندھ دیئے اور ایک طرف لا کر کھڑا کر دیا۔ اس واقعہ کے بعد ۳۰ سواروں کے ساتھ آنحضرت ﷺ نے بکرات روانہ کیا، جو مدینہ سے ۷ دن کی مسافت پر واقع تھا، مقصود قرظاء پر غارت گری تھی، محمد بن مسلمہ رات کو چلتے اور دن کو کہیں چھپ رہے، گاؤں پہنچ کر اچانک ان کو جالیا کچھ قتل ہوئے، باقی فرار ہو گئے، بہت سے اونٹ اور بکریاں غنیمت میں ہاتھ آئیں۔ جن کی تفصیل یہ ہے:

اونٹ ۱۵۰، بکریاں ۳۰۰

۱۹ روز کے بعد مدینہ واپس آئے۔

ربیع الثانی ۶ ہجری میں ۱۰ آدمیوں کے ساتھ ذی القصد بھیجے گئے یہ مقام مدینہ سے ۲۰ میل پر ہے اور بڑھو کی سڑک پر واقع ہے رات کو وہاں پہنچے تو قبیلہ والوں نے ۱۰۰ آدمی جمع کر کے تیر اندازی کی پھر نیزے لے کر نوٹ پڑے محمد بن مسلمہ کے علاوہ ادھر کے سب آدمی مارے گئے گو محمد بن مسلمہ شبیدہ نہیں ہوئے لیکن ان کے نٹخے پر چوٹ آگئی تھی جس سے ہلنا بھی مشکل تھا ان لوگوں نے سب کے کپڑے اتار لیے اور برہنہ چھوڑ کر چلے گئے اتفاق سے ایک مسلمان ادھر سے گزر رہا تھا محمد بن مسلمہ کو اس حال میں دیکھا تو اٹھا کر مدینہ لایا آنحضرتؐ نے اس کے انتقام کے لیے حضرت ابو عبیدہؓ کو روانہ فرمایا۔

۷ھ میں عمرۃ القضاء ہوا آنحضرتؐ نے ذوالحلیفہ پہنچ کر گھوڑے محمد بن مسلمہ کے سپرد کر دیئے اور فرمایا کہ تم آگے بڑھو یہ ظہران پہنچے تو قریش سے ملاقات ہوئی پوچھا کیا ماجرا ہے؟ کہا آنحضرتؐ تشریف لارہے ہیں اور انشاء اللہ کل یہاں پہنچ جائیں گے۔

غزوہ تبوک میں کہ ۹ ہجری میں واقع ہوا تھا آنحضرتؐ نے مدینہ میں ان کو کاروبار خلافت سپرد کیا تھا۔ حضرت عمرؓ کے عہد خلافت میں قبیلہ جبینہ کے صدقات وہی وصول کرتے تھے حضرت عمرؓ نے گورنروں اور عاملوں کی نگرانی کا ایک عہدہ قائم کیا تھا دربار خلافت میں وقتاً فوقتاً عمال کی جو شکایتیں موصول ہوتیں ان کی تحقیق و تفتیش کے لیے حضرت عمرؓ نے انہی کو انتخاب کیا صاحب اسد الغابہ لکھتے ہیں:

وهو كان صاحب العمال ايام عمر كان عمر اذا شكى اليه عاملا ارسل محمد ابكشفت الحال وهو الذي ارسله عمر الي عماله لياخذ شطر اموالهم.

”یہ حضرت عمرؓ کے زمانہ خلافت میں عمال کے نگران تھے جب کسی عامل نے نہت عمرؓ سے شکایت کی جاتی تو تحقیق حال کے لیے محمد بن مسلمہ بھیجے جاتے انہی کو حضرت

حضرت عمرؓ نے عمال کے پاس بھیجا تھا کہ ان کے مال کا چوتھائی حصہ وصول کریں۔

۲۱ھ میں حضرت سعد بن ابی وقاص جو کوفہ کے گورنر اور عشرہ مبشرہ میں تھے ان کی نسبت لوگوں نے جا کر حضرت عمرؓ سے شکایت کی، حضرت محمد بن مسلمہ تحقیقات کے لیے کوفہ بھیجے گئے، انہوں نے کوفہ کی ایک مسجد میں جا کر لوگوں کا اظہار لیا، اور حضرت سعد بن ابی وقاص کو ساتھ لے کر مدینہ آئے، یہاں حضرت عمرؓ نے خود انکار اظہار لیا۔

حضرت عمر رضی اللہ عنہ کو خبر ملی کہ حضرت سعد بن ابی وقاص نے محل بنایا ہے اور اس میں ڈیوڑھی رکھی ہے، فرمایا کہ اب کسی مظلوم اور فریادی کی آواز ان تک نہیں پہنچے گی، محمد بن مسلمہ کو بھیجا کہ جا کر ڈیوڑھی میں آگ لگا دیں، انہوں نے اس حکم کی تعمیل کی، حضرت سعدؓ باہر نکلے اور پوچھا کیا معاملہ ہے، انہوں نے واقعہ بیان کیا، تو خاموش ہو گئے۔

ایک مرتبہ حضرت عمرؓ بازار میں پھر رہے تھے ایک شخص نے آواز دی، عمر! کیا چند شرطیں تم کو خدا سے نجات دلا دیں گی؟ تمہارا عامل عیاض بن غنم جو مصر کا حاکم ہے باریک کپڑے پہنتا ہے، اور دروازہ پر دربان مقرر کر رکھا، حضرت عمرؓ نے محمد بن مسلمہ کو بلا کر مصر بھیجا کہ وہ جس حال میں ہوں ان کو بلوالاؤ، محمد بن مسلمہ نے وہاں پہنچ کر دیکھا تو واقعی دروازہ پر دربان تھا، اندر گئے تو عیاض ایک باریک کرت پہنے تھے، کہا چلو امیر المؤمنین نے طلب کیا ہے، درخواست کی کہ قبا تو پہن لوں، جواب ملا نہیں، اسی بیخ سے چلو، غرض اسی حالت میں مدینہ آئے، حضرت عمرؓ نے وہ کرت اترا کر بالوں کا کرت پہنایا، اور بکریوں کا گلہ منگوا کر حکم دیا کہ کہ جنگل میں لے جا کر چراؤ۔

حضرت عمرو بن العاصؓ کے متعلق معلوم ہوا کہ ان کے مال و دولت میں بہت اضافہ ہو گیا ہے، محمد بن مسلمہ کو ان کے نام فرمان دے کر روانہ کیا، جس میں لکھا تھا کہ سارا مال ان کے سامنے رکھ دیا جائے، یہ جس قدر مناسب سمجھیں گے، لے لیں، محمد بن مسلمہ مصر پہنچے تو عمروؓ نے ہدیہ بھیجا، انہوں نے واپس کر دیا، حضرت عمروؓ اس کا بڑا ملال ہوا اور کہا کہ تم نے میرا ہدیہ واپس کر دیا، حالانکہ رسول اللہ ﷺ نے قبول فرمایا تھا، جواب دیا

کہ آنحضرت ﷺ کے ہدیہ اور اس میں فرق ہے اس میں برائی پوشیدہ ہے، عمرو نے کہا خدا اس دن کا برا کرے جب میں عمر بن الخطاب کا والی بنا، میں نے عاص بن وائل (عمرو کے باپ کا نام ہے) کو دیکھا ہے وہ جب کنواری کی قبازیب بدن کرتے تھے تو خطاب (حضرت عمرؓ کے باپ) لکڑیوں کا گٹھا گدھے پر لادے پھرتا تھا آج اسی کا بیٹا مجھ پر حکومت جتا رہا ہے، محمد بن مسلمہ نے کہا کہ آپ کے اور ان کے باپ دونوں جہنم کے کندھے ہیں، لیکن عمرؓ آپ سے بہتر ہیں، اس کے بعد کچھ سخت گفتگو ہوئی، عمرو نے کل مال سامنے لا کر رکھ دیا، انہوں نے کسی قدر لے کر واپس کر دیا اور مدینہ چلے آئے۔^۱

محمد بن ربیع نے صحابہ مصر کے حال میں اس واقعہ کو درج کیا ہے، ایک حدیث بھی سند اپیش کی ہے۔^۲

حضرت عمرؓ کے زمانہ خلافت تک مدینہ میں رہے پھر ربذہ کی سکونت اختیار کی، حضرت عثمانؓ کے قتل کے اندوہناک واقعہ میں بالکل الگ تھے، حضرت حذیفہؓ کہتے ہیں کہ میں ایک ایسے شخص کو جانتا ہوں جس کو فتنہ نے کچھ ضرر نہیں پہنچایا اور وہ محمد بن مسلمہؓ ہیں۔ چند آدمی ربذہ آئے، دیکھا کہ ایک خیمہ نصب ہے، اندر گئے تو محمد بن مسلمہؓ سے ملاقات ہوئی، عزت نشینی کا سبب دریافت کیا، تو فرمایا جب تک معاملہ صاف نہ ہو جائے ہم کو دخل دینے کی ضرورت نہیں۔^۳

جناب امیر حبشہ، خلیفہ ہوئے تو ان کو طلب فرمایا اور پوچھا میرے ساتھ کیوں نہ شریک ہوئے، عرض کی آپ کے بھائی (آنحضرت ﷺ) نے مجھے تلوار دی تھی اور فرمایا تھا کہ مشرکین سے لڑنا اور جب مسلمان سرگرم پیکار ہوں تو اسے احد پر مار کر پاش پاش کر دینا اور گھر میں بیٹھ رہنا، چنانچہ میں نے یہی کیا۔^۴

جمل اور صفین وغیرہ میں کسی فریق کے ساتھ نہ تھے اس زمانہ میں ایک لکڑی کی تلوار بنائی تھی اور کہتے تھے کہ مجھے رسول اللہ ﷺ نے یہی حکم دیا ہے۔^۵

۱۔ کنز العمال ص ۱۸۳ جلد ۳۔ ۲۔ اصحاب ۶۳ جلد ۶۔ ۳۔ اسد الغابہ صفحہ ۳۳۱ جلد ۴۔

وفات:

امیر معاویہؓ کے عہد میں ۳۶ھ میں وفات پائی، صفر کا مہینہ تھا کہ ایک شامی جو صوبہ اردن کا رہنے والا تھا ان کی فکر میں مدینہ آیا یہ مکان کے اندر تھے یہ دراتا ہوا ندر چلا گیا اور ان کا کام تمام کر دیا، قصور یہ تھا کہ انہوں نے امیر معاویہ کی طرف سے تلوار کیوں نہ اٹھائی! اسی زمانہ میں مروان مدینہ منورہ کا امیر تھا، اس نے نماز جنازہ پڑھائی،^۴ اور مدینہ کے قبرستان میں دفن ہوئے، وفات کے وقت سن مبارک ۷۷ سال کا تھا۔

اہل و عیال:

دس لڑکے اور چھ لڑکیاں یادگار چھوڑیں،^۵ مشہور لڑکوں کے نام حسب ذیل ہیں، جعفر، عبداللہ، سعد، عبدالرحمن، عمر (یہ سب صحابی تھے) محمود۔

حلیہ:

قد دراز، بدن دہرا، رنگ گندم گوں، سر کے بال آگے سے اڑ گئے تھے۔

فضل و کمال:

فضلائے صحابہؓ میں تھے، رسول اللہ ﷺ کے ساتھ برسوں رہے تھے سینکڑوں حدیثیں سنی تھیں، لیکن صرف ۶ روایتیں حدیث کی کتابوں میں ملتی ہیں۔^۶

راویوں میں مشاہیر تابعین ہیں، جن کے نام یہ ہیں:

ذویب، مسور بن مخزوم، سہل بن ابی حمزہ، ابو بردہ بن ابی موسیٰ، عروہ، اعرج،

قبیصہ ابن حصن۔

اخلاق:

اخلاق میں دو چیزیں نہایت نمایاں ہیں، حب رسول اور فتنہ سے کنارہ کشی اور

دونوں کے مناظر آپ دیکھ چکے ہیں۔

۱۔ تہذیب العہد، ج ۲۔ استیعاب صفحہ ۲۳۹ جلد ۱۔ ج ۳ اسد الغابہ صفحہ ۳۱۰ جلد ۳۔

۲۔ استیعاب صفحہ ۲۳۹ جلد ۱۔ ۳۔ تہذیب العہد، ج ۲ صفحہ ۳۵۵ جلد ۹۔

حضرت معاذ بن عفراءؓ

نام و نسب:

معاذ نام سلسلہ نسب یہ ہے، معاذ بن حارث بن رفاعہ بن حارث بن سواد بن مالک بن غنم بن مالک بن نجار بن ثعلبہ بن عمرو بن خزرج، والدہ کا نام عفراء بنت خویلد بن ثعلبہ بن عبید بن ثعلبہ بن غنم بن مالک بن نجار تھا۔

اسلام:

بیعت عقبہ سے قبل مکہ جا کر مسلمان ہوئے، ۵ آدمی اس سفر میں ان کے ہمراہ تھے، ان چھ آدمیوں کے ناموں میں اختلاف ہے، ہم نے موسیٰ بن عقبہ اور ابوالاسودؓ کی روایت پر اعتبار کیا ہے جو بالترتیب زہری اور عروہ سے اس واقعہ کی روایت کرتے ہیں۔

مواخاۃ:

ہجرت کے بعد معمر بن حارث ان کے اسلامی بھائی بنائے گئے تھے۔

غزوات:

بدر میں شریک تھے، جب شیبہ، عقبہ اور ولید بن عقبہ نے مبارزہ طلبی کی تو سب سے پہلے یہی تینوں بھائی (معاذ، معوذ، عوف) تیغ بکف میدان میں نکلے تھے، لیکن آنحضرتؐ نے ان کو واپس بلا لیا اور حضرت حمزہ وغیرہ کو مقابلہ کے لیے بھیجا۔

لیکن دلولہ جہاد کب دب سکتا تھا، حضرت عبدالرحمن بن عوفؓ ایک صف میں کھڑے تھے، ان کے داہنے بائیں دونوں بھائی آ کر کھڑے ہو گئے، وہ ان کو پہچانتے نہ تھے اس بناء پر اپنے گرد دونوں جوانوں کو دیکھ کر خوف زدہ ہوئے اتنے میں ایک نے آہستہ

سے کہا چچا! ابو جہل کہاں ہے؟ انہوں نے کہا برادر زادے! کیا کرو گے؟ کہا میں نے سنا ہے کہ وہ رسول اللہ ﷺ کو گالی دیتا ہے اس بناء پر خدا سے عہد کر چکا ہوں کہ اس کو ضرور ماروں گا پھر اسی دھن میں اپنی جان بھی قربان کر دوں گا دوسرے نے بھی اسی قسم کی گفتگو کی حضرت عبدالرحمن نہایت متعجب ہوئے اور اشارہ سے بتایا کہ دیکھو ابو جہل وہ گشت لگا رہا ہے اتنا سن کر وہ دونوں بازی کی طرح چھپے اور ابو جہل کو قتل کر ڈالا پھر آنحضرت ﷺ کو خوشخبری سنائی پوچھا کس نے قتل کیا دونوں نے جواب دیا ہم نے۔ فرمایا تلوار دکھاؤ چنانچہ دونوں کی تلواروں میں خون کا اثر موجود تھا۔

صحیح مسلم میں ان دونوں کا نام معاذ بن عمرو بن جموح اور معاذ بن عفراء مذکور ہے لیکن صحیح بخاری میں ابتائے عفراء ہے جس سے صرف معاذ اور ان کے بھائی کا مارنا ثابت ہوتا ہے ابو جہل پر حملہ کرتے وقت ابن ماعض نے کہ قبیلہ زریق سے تھا ان پر حملہ کیا چنانچہ زخمی ہو کر مدینہ آئے تھے۔

وفات:

بعضوں کے نزدیک تو اسی زخم سے فوت ہو گئے بعض روایتوں میں ہے کہ حضرت عثمانؓ کے زمانہ میں وفات پائی اور ایک جماعت کی یہ رائے ہے کہ ۳ھ میں انتقال کیا اس زمانہ میں جناب امیر مہاجرین اور امیر معاویہؓ میں لڑائی چھڑی ہوئی تھی۔

اخلاق:

حب رسول کا بہترین ثبوت بدر میں ابو جہل کا قتل ہے اس میں انہوں نے جان بازی کی جو اعلیٰ مثال پیش کی وہ اپنی نوعیت کے لحاظ سے نہایت حیرت انگیز ہے فرانس کی بجا آوری میں اہتمام تھا۔

آنحضرت ﷺ کے ہمراہ حج کرنے کے علاوہ اور بھی حج کیے جن میں سے ایک کا تذکرہ سنن نسائی میں آیا ہے:

حضرت مجمع بن جاریہؓ

نام و نسب:

مجمع نام قبیلہ اوس کے خاندان عمرو بن عوف سے ہیں، سلسلہ نسب یہ ہے مجمع بن جاریہ بن عامر بن مجمع بن عطف بن ضبیحہ بن زید بن مالک بن عوف بن عمرو بن عوف بن مالک بن اوس۔

اسلام:

ہجرت کے وقت کم سن تھے اور اسی زمانہ میں اسلام لائے۔

غزوات:

غزوہ صدیبہ میں شرکت کی۔

وفات:

امیر معاویہؓ کے آخر زمانہ خلافت میں انتقال کیا۔

اولاد:

حسب ذیل اولاد چھوڑی، یعقوب، یحییٰ، عبید اللہ، بیوی کا نام سلمہ بنت ثابت ابن وحدانہ بن نعیم بن غنم بن ایاس تھا اور قبیلہ قضاہ کے خاندان ملی سے تھیں۔^۱
صاحب طبقات کا بیان ہے کہ ان کی نسل باقی نہیں رہی۔^۲

فضل و کمال:

عہد رسالت میں جن صحابہؓ نے قرآن جمع کرنا شروع کر دیا تھا، ان میں حضرت مجمع بن جاریہ انصاری بھی تھے، لیکن ایک یا دو سورتیں باقی تھیں کہ آنحضرت ﷺ کا وصال

۱۔ مستدین ضبل ص ۴۲۰ جلد ۳۔ ۲۔ استیعاب ص ۳۶۸ جلد ۱۔

۳۔ طبقات ص ۱۹۲ جلد ۵۔ ۴۔ ایضاً ص ۳۳ جلد ۳۔

ہو گیا، اور وہ اس کام کو مکمل نہ کر سکے۔
مسند احمد بن حنبل میں ہے:

كان احد القرآن الذين قرؤوا للقرآن.

”یعنی وہ ان قاریوں میں تھے جنہوں نے قرآن پڑھا تھا“۔

حضرت عمر رضی اللہ عنہ نے اپنے عہد خلافت میں ان کو قرآن کی تعلیم کے لیے کوفہ بھیجا تھا، حضرت عبداللہ بھی وہیں تھے انہوں نے بھی ان سے قرآن پڑھا تھا۔
حدیثیں بہت کم روایت کیں، صحیح ترمذی میں ۳ حدیثیں ہیں، جن میں بعض صحیح سند سے ثابت ہیں۔

راویوں میں یعقوب، عبدالرحمن بن یزید بن جاریہ اور عمر بن سلمہ ہیں۔

اخلاق:

زہد و تقدس کی وجہ سے اپنی قوم کے امام تھے اور یہ منصب صغریٰ ہی میں حاصل ہو گیا تھا، باپ نے مسجد ضرار بنائی تھی، معصوم بیٹا اس میں نماز پڑھتا تھا، لیکن یہ معلوم نہ تھا کہ اس سے آنحضرت ﷺ اور اسلام کی بیخ کنی مقصود ہے، آنحضرت ﷺ نے اس مسجد کو جلوادیا۔

حضرت عمر رضی اللہ عنہ کے زمانہ میں لوگوں نے درخواست کی کہ مجمع بنائیں، کو امام بنایا جائے، بولے یہ کبھی نہ ہوگا، وہ مسجد ضرار میں منافقین کی امامت کرتا تھا، مجمع بنائیں، کو خبر ہوئی تو قسم کھا کر کہا کہ مجھے منافقین سے کوئی سروکار نہ تھا، جب ان کی طرف سے پورا اطمینان ہو گیا تو حضرت عمر رضی اللہ عنہ نے ان کو امامت کی اجازت دی۔



حضرت حمیصہؓ بن مسعود

نام و نسب:

حمیصہ نام ابو سعید کنیت، قبیلہ اوس سے ہیں، سلسلہ نسب یہ ہے، حمیصہ بن مسعود بن کعب بن عامر بن عدی بن مجدعہ بن حارثہ بن حارث بن خزرج بن عمرو ابن مالک بن اوس۔

اسلام:

مسعود بن کعب کے دو بیٹے تھے، حویصہ اور حمیصہ، حویصہ بڑے تھے ان کا ذکر صحیحین میں موجود ہے، حمیصہ چھوٹے تھے، لیکن ان سے زیادہ عقل مند، ہوشیار اور وقت شناس تھے، ہجرت سے قبل مشرف بہ اسلام ہوئے اور اس مقولہ کے مصداق بنے، بزرگی بعقل ست نہ بسال۔

غزوات:

احد خندق اور تمام غزوات میں شرکت کی، غزوہ احد سے قبل کعب بن اشرف یہودی کا قلع قمع ہو چکا تھا، چونکہ اس کو اور اس کی تمام جماعت کو اسلام سے خاص عداوت تھی، آنحضرتؐ نے عام حکم دے دیا کہ جس یہودی پر قابو پاؤ اس کو فوراً قتل کر دو، ابن سینہ ایک یہودی تاجر تھا، حویصہ کے اور اس کے خاص تعلقات تھے، حمیصہ نے اس کو موقع پا کر قتل کر دیا، چونکہ وہ ابھی مسلمان نہیں ہوئے تھے نہایت برہم ہوئے مارتے جاتے تھے اور کہتے جاتے تھے خدا کے دشمن! تیرے پیٹ میں بہت سی چربی اسی کے مال کی ہے، حمیصہ نے ان کے غصہ اور مار کا صرف ایک جواب دیا کہ ”جس شخص نے مجھ کو اس کے قتل کا حکم دیا، اگر تمہارے قتل کا حکم دے تو تم کو بھی قتل کر دوں گا۔“ یہ سن کر سخت متعجب ہوئے اور حیرت سے پوچھا کیا واقعی اگر وہ میرے مارنے کا حکم دیں تو تم مجھ کو مار ڈالو گے؟ انہوں نے کہا ”خدا کی قسم! ضرور ماروں گا۔“ حویصہ پر اب غصہ کی بجائے حقانیت طاری ہوئی، بولے جس نے تجھ کو ایسا کر دیا وہ کوئی عجیب مذہب ہے اور پھر انہی کے ہاتھ پر مسلمان ہوئے۔^۱ حمیصہ نے اپنے بھائی کے اس مکالمہ کو نظم کر دیا، جس کو ہم بھی نقل کرتے ہیں:

بلوم ابن امی لو امرت بقتله لطبقت ذفراه بابيض قاضب
 حسام کلون الملح اخلص عقله منی ما اصوبه فلیس بکاذب
 و ماسرنی انی قتلنک طائعا وان لنا ما بین بصری و مارب
 آنحضرت ﷺ نے تیس حکومت کے بعد جب اشاعت اسلام کا محکمہ قائم کیا تو
 ان کو مبلغ بنا کر فدک روانہ فرمایا۔

وفات:

سنہ وفات معلوم نہیں، لیکن قرآن سے معلوم ہوتا ہے کہ امیر معاویہؓ کے عہد
 خلافت میں وفات پائی، کیونکہ ان کے پوتے نے ان کو اچھی طرح دیکھا تھا اور حدیث سنی
 تھی اور یہ ثابت ہے کہ ان کے پوتے ۳۳ھ میں پیدا ہوئے تھے۔
اولاد:

حدیثوں سے ایک لڑکے کا پتہ چلتا ہے، لیکن نام میں اختلاف ہے، منہ میں ساعدہ
 اور سعد دو نام آئے ہیں، طبقات میں سعد لکھا ہے، کتب رجال میں ہے کہ بعض لوگ ان
 کے صحابی ہونے کے قائل ہیں، اصل نام حرام ہے۔
فضل و کمال:

عہد نبوت میں اشاعت اسلام جیسے اہم کام پر متعین ہونا، ان کے فضل و کمال کی
 بین دلیل ہے، اس کے علاوہ چند حدیثیں بھی روایت کی ہیں، جو محمد بن سہل بن ابی حمزہ اور
 حرام بن سعد کے سلسلہ سے مروی ہیں۔
اخلاق:

رسول اللہ سے ان کو جو محبت تھی اور اطاعت کا جو جذبہ وہ اپنے دل میں رکھتے
 تھے اس کی تفصیل اوپر گزر چکی، بارگاہ نبوی میں ان کو بڑا تقرب حاصل تھا انہوں نے ایک
 مرتبہ آنحضرت سے ایک مسئلہ دریافت فرمایا، جواب خلاف مزاج ملا تو جب تک ان کو
 اطمینان نہ ہو گیا، اس کو بار بار پوچھتے رہے۔

حضرت منذر بن عمرو

نام و نسب:

منذر نام 'اعنق لیموت لقب' قبیلہ خزرج کے خاندان ساعدہ سے ہیں، سلسلہ نسب یہ ہے، منذر بن عمرو بن حمیس بن حارثہ بن لوذان بن عبدود بن زید بن زید بن ثعلبہ بن خزرج بن ساعدہ بن کعب بن کعب الکبیر۔

اسلام:

عقبہ ثانیہ میں بیعت کی اور اپنے قبیلہ کے نقیب مقرر ہوئے، حضرت سعد بن عبادہ بھی اسی قبیلہ کے نقیب تھے۔
غزوات، عام حالات اور وفات:

طلیب بن عمیر سے مواخاۃ ہوئی، بدر اور احد میں شریک ہوئے، موخر الذکر غزوہ میں میسرہ کے افسر تھے۔

غزوہ احد کے ۳ ماہ بعد صفر کے مہینہ میں انصار کے ستر نوجوان جو قراء کے نام سے مشہور تھے، اشاعت اسلام کی غرض سے نجد بھیجے گئے تھے، حضرت منذر اس جماعت کے امیر تھے، بیر معونہ پہنچے تھے کہ رعل اور ذکوان کے سواروں نے گھیر لیا، ان لوگوں نے ہر چند کہا کہ ہم کو تم سے کوئی سروکار نہیں، رسول اللہ ﷺ کے کام سے کسی طرف جارہے ہیں، لیکن ظالموں نے ایک نہ سنی اور سب کو قتل کر ڈالا۔ صرف منذر باقی رہ گئے، ان سے کہا کہ درخواست کرو تو تم کو امان دی جائے، لیکن ان کی حیثیت یہ بے غیرتی گوارا نہ کر سکتی تھی، صاف انکار کر دیا اور جس مقام پر حضرت حرامؓ شہید ہوئے تھے وہیں پہنچ کر لڑنے اور قتل ہوئے،

آنحضرت ﷺ کو خبر ہوئی تو فرمایا اے عنق لہ موت! یعنی انہوں نے دانستہ موت کی طرف سبقت کی اس وقت سے ان کا یہ لقب خاص و عام کے زبان زد ہو گیا^۱۔ یہ اوائل ۴ ہجری کا واقعہ ہے۔

اولاد:

کوئی اولاد نہیں چھوڑی۔

فضل و مال:

جاہلیت میں عربی لکھتے تھے^۲، اسلام میں قرآن و حدیث کی جو واقفیت بہم پہنچائی تھی اس کی بناء پر اشاعت اسلام کے لیے وہ منتخب ہوئے اور مبلغین کے امیر بنائے گئے۔

اخلاق:

زہد و تقویٰ، عبادت و قیام لیل، یہ تمام قراء کا شیوہ تھا، حضرت منذر رضی اللہ عنہ بھی انہی اوصاف سے متصف تھے۔



حضرت نعمان بن بشیر

نام و نسب:

نعمان نام ابو عبد اللہ کنیت، قبیلہ خزرج سے ہیں، سلسلہ نسب یہ ہے، نعمان ابن بشیر بن سعد بن ثعلبہ بن خلاس بن زید بن مالک اغر بن ثعلبہ بن کعب بن خزرج بن حارث بن الخزرج الاکبر، والدہ کا نام عمرہ بنت رواد تھا، جن کا سلسلہ نسب مالک اغر پر حضرت نعمان کے آبا سے مل جاتا ہے۔ حضرت نعمان کے والد بشیر بن سعد بڑے رجب کے صحابی تھے، عقبہ ثانیہ میں ۷۰ انصار کے ہمراہ مکہ جا کر بیعت کی تھی، بدر احد اور تمام غزوات میں آنحضرت کے ہمراہ تھے، سفینہ بنی ساعدہ میں سب سے پہلے انہی نے حضرت ابو بکر سے بیعت کی تھی، ۱۲ ہجری میں حضرت خالد بن ولید کے ہمراہ مسیلہ کذاب کے مقابلہ کو نکلے، اور واپسی کے وقت عین التمر کے معرکہ میں شہید ہوئے۔ والدہ بھی جو حضرت عبد اللہ بن رواد مشہور صحابی کی ہمیشہ تھیں، آنحضرت سے بیعت کا شرف حاصل کر چکی تھیں۔

حضرت نعمان ہجرت کے چودھویں مہینے ربیع الثانی ۲ ہجری میں اس مقدس گھر میں پیدا ہوئے، ہجرت کے بعد انصار میں یہ سب سے پہلے بچے تھے ان کی ولادت کے چھ ماہ بعد حضرت عبد اللہ بن زبیر پیدا ہوئے۔ اسلام کی تاریخ میں ۲ ہجری کو خاص اہمیت حاصل ہے، آغاز سال ہی سے قریش اور دیگر ہمسایہ قبائل سے چھیڑ چھاڑ شروع ہو گئی تھی، جس کا نتیجہ چند ماہ بعد غزوہ بدر کی صورت میں رونما ہوا، اس سال جولہ کے پیدا ہوئے، سب میں اس انقلاب انگیز زمانہ کا اثر موجود تھا، چنانچہ نعمان جو بدر کے وقت ۳-۴ مہینے کے تھے اور حضرت عبد اللہ بن زبیر کہ اسی سال پیدا ہوئے، اپنے اپنے وقت میں بڑے بڑے انقلابات کے بانی ہوئے۔

عام حالات:

باپ ماں کو ان سے بڑی محبت تھی، باپ ان کو آنحضرت کے پاس لاتے اور دعا کراتے تھے، ماں کو اس قدر محبت تھی کہ اپنی باقی اولاد کو محروم کر کے تمام جائیداد و املاک انہی کے نام منتقل کر دینا چاہتی تھیں، ایک روز شوہر کو مجبور کر کے اس پر آمادہ کر لیا اور گواہی

کے لیے رسول اللہ ﷺ کو منتخب کیا، حضرت بشیرؓ ان کو آنحضرت ﷺ کی خدمت میں لے کر آئے اور عرض کی کہ آپ گواہ رہیں میں فلاں زمین اپنے اس لڑکے کو دیتا ہوں، فرمایا اس کے دوسرے بھائیوں کو بھی حصہ دیا ہے؟ بولے نہیں۔ ارشاد ہوا تو پھر میں ظلم پر گواہی نہیں دیتا، یہ سن کر بشیرؓ اپنے ارادہ سے باز آئے۔^۱

چلنے پھرنے کے قابل ہوئے تو آنحضرتؐ کے پاس پہنچے، ایک مرتبہ آنحضرتؐ کے پاس طائف سے انگور آئے، آپ نے ان کو دو خوشے عنایت کیے اور فرمایا کہ ایک تمہارا ہے اور ایک تمہاری والدہ کا، نعمانؓ راستہ میں دونوں خوشے چٹ کر گئے اور ماں کو خبر تک نہ کی، چند دنوں کے بعد آنحضرتؐ نے پوچھا کہ اپنی ماں کو انگور دے دیئے تھے؟ انہوں نے کہا نہیں، آپ نے ان کی گوشالی کی اور کہا باغدر! کیوں مکاری؟

اسی زمانہ میں نماز وغیرہ کی طرف توجہ کی، آنحضرتؐ کے واقعات دیکھتے تو ان کو یاد رکھنے کی کوشش کرتے، منبر کے قریب بیٹھ کر وعظ سنتے،^۲ ایک مرتبہ انہوں نے دعویٰ سے کہا کہ آنحضرتؐ کی رات کی نماز کے متعلق میں اکثر صحابہؓ سے زیادہ واقف ہوں۔^۳

شب قدر کی راتوں میں آنحضرتؐ کے ہمراہ جاگے تھے اور نمازیں پڑھی تھیں۔^۴ ربیع الاول ۱۱ھ میں آنحضرتؐ نے انتقال فرمایا، اس وقت حضرت نعمانؓ ہی انشاء سال ۸ سال ۷ ماہ کا تھا۔ حضرت علیؓ کرم اللہ وجہہ کے عہد خلافت میں امیر معاویہؓ سے جنگ چھڑی تو نعمانؓ نے ان ہی کا ساتھ دیا، اور یہ عجیب بات تھی کہ انصار میں یہی ایک دو صاحب امیر معاویہؓ کے طرفدار تھے، چنانچہ نعمانؓ کے متعلق صاف طور پر مذکور ہے کہ وہ حضرت امیر معاویہؓ ہی انشاء کو دوست رکھتے، چنانچہ صاحب اسد الغابہ لکھتے ہیں:^۵

وكان هو ا مع معاوية وميله اليه والى ابنه يزيد.

''یعنی وہ معاویہ اور یزید دونوں کی طرف مائل تھے''۔

امیر معاویہؓ نے اس کے صلہ میں ان کو جلیل القدر عہد سے دیئے، مین اتر میں

۱۔ منہج ۲۶۸ جلد ۳۔ ۲۔ استیعاب ص ۳۱۰ جلد ۱۔ ۳۔ منہج ص ۲۶۹، ۲۷۰ جلد ۳۔

۴۔ ایضاً ص ۲۷۰۔ ۵۔ منہج ص ۲۷۲۔ ۶۔ اسد الغابہ ص ۲۳ جلد ۵۔

جناب امیر کی طرف سے مالک بن کعب ارجسی حاکم تھے امیر معاویہؓ نے ان کو بھیج کر وہاں اسلحہ خانہ پر حملہ کرایا^۱ فضالہ بن عبید کے بعد دمشق کا قاضی مقرر کیا^۲ اور جب یمن پر تسلط ہوا تو عثمان ابن ابی العاص ثقفی کے بعد وہاں کا والی بنایا اس بنا پر یمن کے (سلطنت بنی امیہ) تیسرے امیر تھے۔^۳

۵۹ھ میں امیر معاویہؓ نے ان کو کوفہ کا حاکم بنایا اور تقریباً ۹ ماہ تک اس منصب پر مامور رہے امیر معاویہؓ کے بعد یزید تخت خلافت پر متمکن ہوا اس نے حضرت امام حسینؑ، حضرت عبداللہ بن عمرؓ اور حضرت عبداللہ بن زبیر کو بیعت کے لیے مجبور کیا حضرت امام حسینؑ نے بیعت سے صاف انکار کیا ادھر کوفہ سے شیعیمان علی کے خطوط پہنچنے لگے جن میں ان کی خلافت تسلیم کرنے پر بڑی آمادگی کا اظہار تھا چنانچہ حضرت امام حسینؑ نے حضرت مسلم بن عقیل کو تفتیش حالات کے لیے کوفہ روانہ فرمایا مسلم کوفہ پہنچے تو شہر کا بڑا حصہ ان کے ساتھ تھا ۱۲ ہزار آدمیوں نے ان کے ہاتھ پر بیعت کی حضرت نعمان بن بشیرؓ کو یہ تمام خبریں پہنچ رہی تھیں لیکن انہوں نے جگر گوشہ بتول کے معاملہ میں خاموشی ہی کو ترجیح دی۔ لیکن جب مختار ابن ابی عبید کے مکان پر شیعوں کا اجتماع ہوا اور نقض بیعت کی تیاریاں ہوئی تو نعمانؓ نے منبر پر ایک پر زور خطبہ دیا جو درج ذیل ہے:

اما بعد! فاتقوا الله عباد الله ولا تسارعوا الالى الفتنة والفرقة فان فيها يهلك الرجال وتسفك الدماء وتغضب الاموال انى لم اقاتل من لم يقاتلنى ولا ائب على من يبى على ولا اشاءتمكم ولا اتحرش بكم ولا اخذ بالقذف ولا اتهمة ولا كسكم ان ابديتكم صفحتكم لى ونكتكم بيعتكم وخالفتم امامكم فوالله الذى لا اله غيره لا ضربنكم بسيفى مائت قائمه فى يدى ولولم يكن لى منكم ناصر امامانى از جوان يكون من يعرف الحق منكم اكثر ممن يرديه بالباطل.

”لو لو! خدا سے ڈرو اور فتنہ اور اختلاف پیدا کرنے میں جلدی نہ کرو کیونکہ اس

میں آدمی ضائع ہوتے ہیں خونریزیاں ہوتی ہیں اور مال غصب کیے جاتے ہیں جو شخص مجھ سے نہ لڑے گا میں بھی اس سے نہ لڑوں گا نہ تم کو برا کہوں گا نہ آپس میں جنگ و جدل برپا کروں گا، لیکن اگر تم نے علانیہ میری نافرمانی کی بیعت توڑی اور بادشاہ سے مخالفت شروع کی تو خدا کی قسم جب تک میرے ہاتھ میں تلوار رہے گی تم کو ماروں گا، خواہ تم میں کا ایک شخص بھی میری مدد نہ کرے ہاں مجھے امید ہے کہ تم میں باطل کے بہ نسبت حق کے پہچاننے والے زیادہ موجود ہیں۔“

عبداللہ بن مسلم حلیف بنی امیہ بھی مجمع میں موجود تھا، والی حکومت کا یہ تساہل دیکھ کر جوش میں اٹھا اور کہا کہ ”آپ کی رائے اس معاملہ میں نہایت کمزور ہے، یہ نرمی کا وقت نہیں اس وقت آپ کو دشمن کے مقابلہ میں سخت ہونا چاہیے“ حضرت نعمانؓ نے فرمایا، میں خدا کی معصیت میں قوی ہونے سے اس کی اطاعت میں کمزور ہونا زیادہ پسند کرتا ہوں اور جس پردہ کو خدا نے لٹکا دیا ہے، میں اس کو چاک کرنا مناسب نہیں سمجھتا، عبداللہ نے وہاں سے واپس آ کر یزید کو خط لکھا کہ ”مسلم نے کوفہ آ کر تسلط کر لیا ہے، اگر آپ کو یہاں حکومت کی ضرورت ہے تو کسی قوی شخص کو بھیجے کہ آپ کے احکام نافذ کر سکے نعمان بالکل بودے شخص ہیں یا عمداً کمزور بن رہے ہیں“ عبداللہ کے ساتھ عمارہ بن عبدالمطلب، عمر بن سعد بن ابی وقاص نے بھی اسی مضمون کے خطوط روانہ کیے، یزید نے نعمان کے بجائے عبید اللہ بن زیاد کو کوفہ کا حاکم بنایا اور وہ شام چلے گئے، یہ سن ۶۰ھ کا واقعہ ہے۔

اس کے بعد حمص کے امیر مقرر ہوئے اور یزید کی وفات تک اسی عہدہ پر قائم رہے، ۶۳ھ میں جب معاویہ بن یزید کا انتقال ہو گیا تو حضرت عبداللہ بن زبیر کی بیعت کی اہل شام کو دعوت دی اور ان کی طرف سے حمص کے حاکم مقرر ہوئے، بعض روایتوں میں ہے کہ انہوں نے پہلے تو ابن زبیر کی بیعت لی، اس کے بعد خود بیعت لینا شروع کر دی، لیکن یہ روایت قرین قیاس نہیں، اگر یہ واقعہ ہوتا تو تاریخ اور رجال میں اس کا تذکرہ ہوتا لیکن اکثر تذکرے اس ذکر سے بالکل سکت ہیں۔ نعمان رضی اللہ عنہ کی طرح اور لوگ بھی شام میں ابن زبیر کے طرفدار ہو گئے

تھے مروان نے یہ دیکھ کر شام کا سفر کیا اور ایک لشکر فرمایا کہ ضحاک بن قیس کے مقابلہ کو بھیجا ضحاک ابن زبیر کی طرف سے بعض اضلاع شام کے حاکم تھے نعمان کو خبر ہوئی تو شریصل بن ذوالکلاع کے ماتحت کچھ فوج ضحاک کی مدد کے لیے روانہ کی مرنج رلہط ایک مقام پر لڑائی پیش آئی جس میں ضحاک کو شکست ہوئی نعمان جو بیٹھہ کو مطلع ہوا تو خوف کی وجہ سے رات کو حمص سے کوچ کیا مروان نے خالد بن عدی الکلابی کو چند سواریوں کے تعاقب کے لیے بھیجا۔

وفات:

حمص کے نواح میں حیران ایک گاؤں ہے وہاں سامنا ہوا خالد نے نعمان جو بیٹھہ کو قتل کر کے سر کاٹ لیا اور ان کے اہل و عیال کو گرفتار کر کے مروان کے پاس حاضر ہوا بیوی اپنے شوہر کے برے عبرت انجام کا تماشہ دیکھ چکی تھی درخواست کی کہ ان کا سر میری گود میں دے دو کیونکہ میں اس کی سب سے زیادہ مستحق ہوں لوگوں نے سران کی گود میں ڈال دیا یہ ادا اہل ۶۹ھ کا واقعہ ہے اس وقت حضرت نعمان کی عمر ۶۳ سال کی تھی۔

اہل و عیال:

ان کی بیوی جن کا بھی ذکر ہوا خاندان کلب سے تھیں ان کا عجیب قصہ مشہور ہے۔ وہ امیر معاویہ کے محل میں تھیں کہ انہوں نے ایک روز یزید کی ماں میمون سے کہا کہ تم اس عورت کو جا کر دیکھو میمون نے دیکھ کر بیان کیا کہ حسن و جمال کے لحاظ سے اپنا نظیر نہیں رکھتی لیکن اس کی تاف کے نیچے ایک تل ہے اس لیے یہ اپنے شوہر کا سراپا ہی گود میں لے گی چنانچہ حبیب بن مسلمہ نے ان سے نکاح کیا اور پھر طلاق دے دی پھر حضرت نعمان نے نکاح کیا اور قتل ہونے کے بعد جیسا کہ میمون نے پیشین گوئی کی تھی ان کا سران کی گود میں رکھا گیا۔

اولاد میں تین لڑکے مشہور ہیں اور وہ یہ ہیں محمد بشیر یزید۔

فضل و کمال:

حضرت نعمان جو بیٹھہ کو حدیث و فقہ سے کامل واقفیت تھی اور اگرچہ نظم و نسق ملک اقامت دین اور دوسری ذمہ داریوں اور مصروفیتوں میں ان علوم کی خدمت کا موقع نہ ملا

۱۔ واقعات یعقوبی ص ۳۰۵ جلد ۱، استیعاب ص ۳۱۰ جلد ۱ سے لیے گئے ہیں۔

تاہم دارالامارت فقہ و حدیث کا مخزن بن گیا تھا ہزاروں مقدمات فیصلہ کے لیے پیش ہوتے تھے جن کو انہی علوم کی وساطت سے وہ فیصل کرتے تھے۔ حضرت نعمان اگرچہ عہد نبوت میں ہشت سالہ تھے تاہم بہت سی حدیثیں یاد ہو گئی تھیں بعد میں حضرت عمرؓ اور حضرت عائشہؓ کے فیضِ محبت سے مستفیض ہوئے اپنے ماموں ابن رواحہؓ سے بھی حدیث سنی تھی۔

اس معاملہ میں اگرچہ نہایت محتاط تھے تاہم ان کی سند سے ۱۲۳ روایتیں منقول ہیں، فیصلے کے وقت حدیث کا حوالہ دیتے تھے ایک مرتبہ ایک مقدمہ پیش ہوا تو فرمایا کہ میں تیرا فیصلہ اسی طرح کروں گا، جس طرح آنحضرت ﷺ نے ایک شخص کا فیصلہ کیا تھا۔

بعض وقت مسائل بھی بتلاتے تھے اور اس کا زیادہ تر خطبوں میں اتفاق ہوتا تھا، خطبہ مذہبی اور سیاسی دونوں قسم کے ہوتے تھے اور نہایت فصیح و بلیغ ہوتے تھے طرز اور اندازِ تعبیر پر جو قدرت تھی اس کو ساک بن حرب نے ان الفاظ میں بیان کیا ہے ”میں نے جن لوگوں کے خطبے سنے ان میں نعمانؓ کو سب سے بڑھ کر پایا، خطبہ میں محل و مقام کے مناسب اعضاء کو حرکت دیتے تھے ایک مرتبہ کہا کہ میں نے رسول اللہ ﷺ سے سنا ہے تو اس لفظ پر انگلی سے کانوں کی طرف اشارہ کیا۔“

آنحضرت ﷺ اور اپنے زمانہ کی معاشرت کا نقشہ ان الفاظ میں کھینچا:

ما كان نبیکم یبشبع منه الدقل و ماتر ضون دون الوان التمر و الزبد۔
 ”تم مختلف اقسام کے چھو ہاروں اور مکھن پر بھی راضی نہیں حالانکہ پیغمبر صاحبِ رومی چھو ہاروں سے بھی سیر نہ ہوئے۔“

ایک مرتبہ منبر پر خطبہ دیا اور اس میں جماعت کو رحمت اور تفریق کو عذاب بنا کر پیش کیا تو یہ اثر ہوا کہ ابوامامہ باہلی اٹھے اور مجمع کو مخاطب کر کے کہا ”علیکم بالسواد الاعظم“^۱ تم پر سوادِ اعظم کا اتباع فرض ہے ان مواقع پر جن لوگوں کو حدیثیں سننے کا اتفاق ہوا ان کی تعداد ہزاروں سے متجاوز ہے لیکن وہ لوگ جو تلامذہ خاص کا درجہ رکھتے ہیں حسبِ ذیل ہیں:

۱۔ مسند ابن فضال ص ۲۷۲ ج ۳۔ ۲۔ تہذیب احمد ص ۳۳۸ جلد ۱۰۔

۳۔ مسند ص ۲۶۹ جلد ۳۔ ۴۔ مسند جلد ۳ ص ۲۶۸۔ ۵۔ البیاض ص ۱۷۸۔

شععی، حمید بن عبد الرحمن، خيثمہ، سماک بن حرب، سالم بن ابی الجعد، ابواسحاق سمیعی، عبد الملک بن عمیر، سیع کندی، حبیب بن سالم (نعمان کے میرمنشی تھے مسند ص ۲۷۱ جلد ۳) عبید اللہ بن عبد اللہ بن عقبہ، عروہ بن زبیر، ابوقلابہ الجرمی، ابوسلام الاسود، غیراز بن حرث، مفضل بن مہلب بن ابی صفرة، ازہر بن عبد اللہ حزاری۔

نثر کے ساتھ نظم میں بھی دخل تھا یہ اشعار انہی کی طرف منسوب ہیں:

وانی الاعطى المال من ليس سائلا	وادرك للمولى المعاند بالظلم
وانى متى ما يلقنى صار ماله	فيما بيننا عند الشدائد من حرم
فلا تعدد المولى شريكك فى الغنى	ولكنما الولي شريكك فى العدم
ادامت ذو القربى اليك برحمة	وغشك واستغنى فليس بذى رحم
ومن ذالك للمولى الذى يستحقنه	اذك ومن يرمى المدو الذى توم

اخلاق:

حضرت نعمان شورش، فتنہ وفساد اور دیگر انقلابات میں گھرے رہنے کے باوجود جبر و ظلم روا نہیں رکھتے تھے وہ نہایت نرم دل اور رحیم تھے اور شورش کے مواقع پر سختی کے بجائے لطف و کرم سے کام لیتے تھے، مورخ طبری لکھتے ہیں:

كان حليماً ناسكاً يحب العافيت. "وہ بردبار، عابد اور عافیت پسند تھے۔"
مسلم بن عقیل کا واقعہ اور اس کے متعلق حضرت نعمان رضی اللہ عنہما کا خطبہ اور نقل ہو چکا، قیس بن البہشم کو ایک خط لکھا تو اس میں تحریر فرمایا "تم نہایت بد بخت بھائی ہو، ہم نے رسول اللہ ﷺ کو دیکھا اور آپ سے حدیث سنی، تم نے نہ دیکھا نہ حدیث سنی، آپ نے فرمایا کہ قیامت کے قریب بہت سے تیرہ و تار فتنے اٹھیں گے، جن میں آدمی صبح کو مسلمان ہوگا تو شام تک کافر ہو جائے گا، اور لوگ دنیا کی تھوڑی منفعت کے لیے اپنا مذہب بیچ ڈالیں گے۔"
لیکن یہ نرمی طبع، جن و بزوری کا نتیجہ نہ تھا، وہ حلم و تحمل میں جس طرح یکتا تھے شجاعت و بسالت میں بھی نظیر نہیں رکھتے تھے۔ سخاوت کا بھی یہی حال تھا، حمص کے والی ہوئے

تو اُشی ہمدانی پہنچا اور کہا کہ میں نے یزید سے مدد کی درخواست کی لیکن اس نے نہ سنی اب تمہارے پاس آیا ہوں کہ کچھ قرابت کا پاس کرو اور میرا قرض ادا کرو، نعمانؓ کے پاس کچھ نہ تھا، قسم کھا کر کہا میرے پاس کچھ نہیں، پھر کچھ سوچ کر کہا: ”ہونہہ“ اور منبر پر کھڑے ہو کر ۲۰ ہزار کے مجمع میں ایک خطبہ دیا، جس کا مضمون حسب ذیل ہے:

’لوگو! اُشی ہمدانی تمہارے ابن عم ہیں، مسلمان اور عالی خاندان ہیں، ان کو روپیہ کی ضرورت ہے، اور تمہارے پاس اسی غرض سے وارد ہوئے ہیں، اب تمہاری کیا رائے ہے، تمام مجمع نے یک زبان ہو کر کہا جو آپ کا حکم ہو، فرمایا، نہیں میں کچھ حکم نہیں دیتا، کہا تو فی کس ایک دینار“ (۵ روپے) فرمایا، ”نہیں دو شخصوں میں ایک دینار“ سب نے منظور کیا تو کہا کہ سردست میں ان کو بیت المال سے دیئے دیتا ہوں، جب تنخواہ کا روپیہ برآمد ہوگا تو وضع کر لیا جائے گا، حضرت نعمانؓ نے ۱۰ ہزار دینار (۵۰ ہزار روپیہ) دیئے تو اُشی سراپا شکر و امتنان تھا، چنانچہ حسب ذیل اشعار مدح میں کہے:

فلم ارللحاجات عند انکما شہا کنعمان اعنی ذالندی ابن بشیر
 ”حاجتوں کے پیش آنے کے وقت میں نے محی نعمان بن بشیر کی طرح کسی کو نہیں دیکھا“
 اذا قال اونی بالمقال ولم یکن کمدل الی الاقوال حیل غروی
 ”جب وہ کچھ کہتے ہیں تو اپنے قول کو ایفا کرتے ہیں اس شخص کی طرح نہیں جو لوگوں کی طرف ڈوری لگاتے ہیں“

متی اکفر النعمان لم اک شاکرا ولا خیر فیمن لم یکن بشکور
 ”جب میں نعمان کا کفران کروں تو مجھ میں احسان مندی کا مادہ نہیں کہ جو شکر گزار نہیں۔
 میں کوئی بھلائی نہیں۔“



حضرت نعمان بن عجلانؓ

نام و نسب:

نعمان نامِ خاندانِ زریق سے ہیں، سلسلہ نسب یہ ہے، نعمان بن عجلان بن نعمان بن عامر بن زریق اپنی قوم کے سردار تھے اور انصار کی عمومی سیادت کی وجہ سے گویا ان کی زبان بن گئے تھے۔

حالات:

ایک مرتبہ آنحضرت ﷺ کے زمانہ مبارک میں بیمار ہوئے تو آپ خود عیادت کو تشریف لائے اور صحت کی دعا فرمائی! جناب امیرِ کرم اللہ وجہہ کے عہدِ خلافت میں بحرین کے عامل تھے، حضرت سعد بن عبادہ اور حضرت ابن عباسؓ کی طرح شاید وہ بھی خلافت کو اپنا حق سمجھتے تھے، چنانچہ ان کے خاندان کا جو شخص بھی ان کے پاس پہنچتا اس کو انعام و اکرام سے مالا مال کر دیتے، ایک شاعر نے اس واقعہ کو نظم کر دیا ہے۔

وفات:

حضرت علیؓ یا امیر معاویہؓ کے زمانہ خلافت میں وفات پائی۔

اہل و عیال:

اہل و عیال کی تفصیل معلوم نہیں، اتنا معلوم ہے کہ بیوی کا نام خولہ بنت قیس تھا جو انصار سے تھیں، پہلے حضرت حمزہؓ عم رسول اللہ کو منسوب تھیں، ان کی شہادت کے بعد ان کے نکاح میں آئیں۔

حلیہ:

حلیہ یہ تھا، پست قد، سرخ رنگ، لوگ ان کو کم رو سمجھتے تھے۔

فصل وکمال:

شاعر تھے اور شعر اچھے کہتے تھے، عہد خلافت راشدہ اور انصار کے نمایاں کارناموں کو نظم کا جامہ پہنایا ہے جو اور کتابوں میں منقول ہے۔

حضرت ہلال بن امیہ

نام و نسب:

قبیلہ اوس کے خاندان واقف سے ہیں، سلسلہ نسب یہ ہے، ہلال بن امیہ ابن عامر بن قیس بن عبدالاعلم بن عامر بن کعب بن واقف (مالک) بن امراء القیس بن مالک بن اوس۔

والدہ کا نام امیہ تھا اور حضرت کلثوم بن الہدیم جن کے مکان میں آنحضرتؐ نے ہجرت کے بعد قیام کیا تھا ان کی یہ ہمیشہ تھیں۔

اسلام:

عقبہ ثانیہ کے بعد مسلمان ہوئے اور خاندان واقف کے بت توڑنے کی سعادت حاصل کی۔

غزوات اور عام حالات:

بدر اور احد میں شرکت کی، فتح مکہ میں واقف کے علمدار تھے، غزوہ تبوک میں شریک نہ ہو سکے، آنحضرت ﷺ واپس تشریف لائے تو خود ہی خدمت اقدس میں حاضر ہو کر عرض کیا کہ مجھے کوئی عذر نہ تھا، یوں ہی بیٹھا رہ گیا اور شریک نہ ہو سکا، آنحضرت ﷺ نے جب لوگوں کو ان سے بات چیت کرنے کی ممانعت فرمادی تو یہ گھر میں بیٹھ رہے اور شب و روز گریہ و زاری میں لگ گئے، ۴۰ دن گزر گئے تو آنحضرت ﷺ کا حکم پہنچا کہ اپنی بیوی سے علیحدہ ہو جاؤ، ان کی بیوی حاضر خدمت ہوئی اور عرض کی کہ ہلال بہت بوڑھے ہیں اور ان کی خدمت کے لیے کوئی آدمی نہیں، کیا میں ان کی خدمت کر سکتی ہوں، فرمایا ہاں،

لیکن وہ تمہارے پاس نہ آنے پائیں بولیں وہ تو حرکت کرنے کے بھی قابل نہیں۔ ۱۰ روز کے بعد جب ۵۰ دن پورے ہوئے تو توبہ قبول ہوئی یہ آیت اتری:

﴿وَعَلَى الثَّلَاثَةِ الَّذِينَ خَلَفُوا﴾

غالباً اس واقعہ کے بعد ہی لعان کا واقعہ پیش آیا شریک بن سحماہ ایک شخص تھے بلالؓ نے اپنی بیوی کو ان کے ساتھ متعمم کیا اور جا کر آنحضرتؐ سے بیان کیا ارشاد ہوا کہ دو صورتیں ہیں یا تو ثبوت پیش کرو یا اپنی پیٹھ پر درے کھاؤ بلالؓ نے کہا یا رسول اللہؐ جب ہم میں سے کوئی شخص اپنی بیوی کے پاس دوسرے کو دیکھے تو کیا اس کے لیے اس کا ثبوت بھی بم پھینچنا ضروری ہے آنحضرتؐ نے فرمایا کہ ثبوت پیش کرو ورنہ سزا ہوگی تو بلالؓ بولے "اس ذات کی قسم جس نے آپ کو حق و صداقت کے ساتھ مبعوث کیا ہے میں سچا ہوں اور امید ہے کہ خدا میری برأت میں قرآن نازل کرے گا جس سے میری پیٹھ حد سے فک جائے گی۔"

اس کے بعد یہ آیت لعان (وَالَّذِينَ يَرِضُونَ زِوْجَهُمْ الْخ) (سورہ نور) اتری تو آنحضرتؐ نے عورت کو بلا بھیجا اور بلالؓ بھی آگئے اور انہوں نے شہادت دی تو آپؐ نے فرمایا اللہ جانتا ہے کہ تم دونوں میں ایک یقیناً جھوٹا ہے تو کیا تم میں سے کوئی توبہ کر رہا ہے پھر عورت اٹھی اور اس نے شہادت دی پانچویں مرتبہ لوگوں نے اس کو روکا اور کہا کہ اس قسم کا نتیجہ قطعی برآمد ہوگا تو حضرت ابن عباسؓ نے فرمایا کہ وہ عورت یہ سن کر ہچکچائی اور پیچھے ہٹ گئی اور ہم نے یہ سمجھا کہ وہ اعتراف کر لے گی لیکن اس نے کہا کہ میں اپنی قوم کو بھی رسوا نہیں کر سکتی اور اس نے اپنی شہادت پوری کر دی ارشاد ہوا خیال رکھنا اگر سر میں چشم پر گوشت سرین اور موٹی پنڈلیوں والا لڑکا ہو تو شریک کا سمجھا جائے گا چنانچہ شریک کا ہم صورت لڑکا پیدا ہوا آنحضرتؐ کو معلوم ہوا تو فرمایا کہ اگر اللہ کا حکم نہ آیا ہوتا تو میرا اس کے ساتھ کچھ اور سلوک ہوتا۔

اوپر گزر چکا ہے کہ یہی عورت جب آنحضرتؐ سے اپنے شوہر کی خدمت گزاری

کی اجازت لینے آئی تھی تو آپ کے استفسار پر کہا تھا:

والله ما به حركة الی شی.

”میرا شوہر کسی قسم کی حرکت قابل نہیں۔“

اس سے قیاس ہوتا ہے کہ حضرت ہلال بن ایشیہؓ کا خیال بالکل صحیح تھا چنانچہ ایسا ہی

واقع بھی ہوا۔

وفات:

سنہ وفات صحیح طور پر متعین نہیں، لیکن ابن شاہین نے لعان کے قصہ کو جس سلسلہ سے روایت کیا ہے اس میں اخیر نام عکرمہ کا ہے جنہوں نے ہلالؓ سے بلا واسطہ اس قصہ کو سنا تھا، اگر یہ صحیح ہے تو حضرت ہلالؓ نے امیر معاویہؓ کے زمانہ میں وفات پائی۔

اخلاق:

صحیح بخاری میں کعب بن مالکؓ سے روایت ہے کہ ہلالؓ اور فلاں دونوں نہایت صالح تھے^۱ اور درحقیقت بنو سلمہ کے بت توڑنا، تبوک میں اور لوگوں کے برخلاف جھوٹ اور بہانہ سے گریز کرنا، اپنی بیوی کے واقعہ میں صاف گوئی سے کام لینا، ان کے جوش ایمان، زہد و تقویٰ اور راست بازی و صداقت کی نہایت روشن علامات ہیں۔



حلفائے انصار
یعنی
وہ لوگ جو قبائل انصار کے ہم معاہدہ تھے
حضرت ابو بردہؓ بن نیار

نام و نسب:

ہانی نام ابو بردہ کنیت قبیلہ بلی سے ہیں سلسلہ نسب یہ ہے۔ ہانی بن نیار ابن عمرو بن عبید بن کلاب بن دھمان بن غنم بن ذبیان بن ہمیم بن کامل بن ذمل بن بلی۔

اسلام:

عقبہ ثانیہ میں مسلمان ہوئے۔

غزوات:

بدر احد خندق اور تمام غزوات میں شرکت کی غزوہ احد میں مسلمانوں کے پاس صرف دو گھوڑے تھے جن میں ایک ابو بردہؓ جویشہ کا تھا فتح مکہ میں بنو حارثہ کا علم انہی کے پاس تھا۔ عہد نبوت کے بعد حضرت علی کرم اللہ وجہہ کی تمام لڑائیوں میں شریک رہے۔

وفات:

امیر معاویہؓ کے زمانہ خلافت میں ۴۱ ہجری میں وفات پائی۔

اولاد:

کوئی اولاد نہیں چھوڑی۔

فضل و کمال:

البتہ معنوی اولاد بہت سی ہیں اور ان میں سے بعض کے نام یہ ہیں براء بن عازبؓ (بھانجے تھے) جابر بن عبد اللہؓ، عبدالرحمن بن جابرؓ، کعب بن عمیر بن عقبہ بن نيار، نصر بن سيار، بشیر بن سيار۔
روایتوں کی تعداد ۲۰ ہے۔

حضرت ثابت بن دحداحؓ

نام و نسب:

ثابت نام ابو الدحداح کنیت قبیلہ بلی کے خاندان انیف یا عجلان سے تھے اور عمرو بن عوف کے حلیف تھے سلسلہ نسب یہ ہے ثابت بن دحداح بن نعیم ابن غنم بن آپاس۔
اسلام:

ہجرت کے بعد مسلمان ہوئے۔

غزوات:

غزوہ احد میں نمایاں شرکت کی جنگ کی شدت سے جب مسلمانوں کے پاؤں اکھڑے تو انہوں نے آگے بڑھ کر انصار کو آواز دی "ادھر! ادھر! ثابت بن دحداح میں ہوں! اگر محمد (ﷺ) قتل ہوئے تو خدا موجود ہے تم کو اپنے دین کے لیے لڑنا چاہیے خدا فتح و نصرت عطا فرمائے گا" انصار کے چند جانناز اس دعوت حق کے خمیہ مقدم کے لیے بڑھے قریش مکہ کی ایک زبردست جماعت جس میں خالد، عمرو ابن عاص، عکرمہ بن ابو جہل، ضرار بن خطاب اور دیگر روسائے قریش تھے قریب کھڑی تھی انہوں نے گروہ انصار کے ان جاننازوں کے ساتھ اس جماعت پر حملہ کیا خالد نے بڑھ کر نیزہ مارا جس سے حضرت ابو دحداح جہنم زخمی ہو کر زمین پر گر پڑے لوگ اٹھا کر گھرائے اور علاج شروع کیا اس وقت تو خون بند ہو گیا اور وہ اچھے ہو گئے لیکن غزوہ حدیبیہ کے بعد ایک زخم پھر پھٹ گیا

اور اس کے صدمہ سے انہوں نے وفات پائی۔

وفات:

آنحضرت ﷺ صحابہ کے ہمراہ جنازہ کی شرکت کے لیے تشریف لائے اور دفن کرنے کے بعد گھوڑا منگوا کر سوار ہوئے اس موقع پر آپ نے فرمایا 'جنت میں چھوہارے کی کتنی شاخیں ہیں جو ابن دعداح رضی اللہ عنہ کے واسطے لٹکانی گئی ہیں۔'

اس کے بعد عاصم بن عدی کو طلب فرمایا اور پوچھا تم لوگوں سے ان کی کچھ قربت تھی؟ بولے نہیں ابولبابہ بن عبدالمندر کے بھانجے تھے آنحضرت ﷺ نے ترکہ ان کے حوالہ کیا۔

اہل و عیال:

کوئی اولاد نہ تھی بیوی کا نام دعداح تھا مسند کی ایک حدیث میں ان کا ذکر ہے۔

اخلاق:

جوش ایمان کا یہ عالم تھا کہ جب یہ آیت من ذالذی یقرض اللہ قرضاً حسناً فیضا عفوہ لہ " نازل ہوئی تو آنحضرت ﷺ سے کہا خدا ہم سے قرض مانگتا ہے؟ فرمایا ہاں حضرت ابو دعداح رضی اللہ عنہ نے اپنا مال صدقہ کر دیا۔

ایک شخص اپنے باغ کی دیوار اٹھانا چاہتا تھا بیچ میں دوسرے کا درخت پڑتا تھا آنحضرت ﷺ سے کہا کہ وہ درخت مجھ کو دلواد بیچے آپ نے درخت والے کو بلا کر فہمکاش کی اس نے انکار کیا تو فرمایا اس کے عوض جنت میں ایک درخت لو وہ اس پر بھی راضی نہ ہوا حضرت ابو دعداح رضی اللہ عنہ نے سنا تو اس کے پاس گئے اور کہا کہ مجھ سے دیوار لے لو اور اپنا درخت میرے ہاتھ فروخت کر دو اس نے منظور کیا تو آنحضرت ﷺ کے پاس پہنچے اور اس واقعہ سے آگاہ کیا آپ نہایت خوش ہوئے اور فرمایا ابو دعداح کے لیے جنت میں کتنے درخت ہیں۔

حضرت ابو دعداح رضی اللہ عنہ آنحضرت ﷺ کے پاس سے اٹھ کر باغ میں آئے اور

بیوی سے کہا کہ یہاں سے نکل جاؤ، میں نے یہ باغ جنت کے ایک درخت کے معاوضہ میں بیچ ڈالا، شوہر کی طرح بیوی بھی نہایت سعادت مند تھیں، خوشی سے اس واقعہ کو سنا اور بولیں کہ یہ نہایت نفع کا سودا ہے۔^۱

حضرت حذیفہ بن الیمان

نام و نسب:

حذیفہ نام ابو عبد اللہ کنیت، صاحب السر لقب، قبیلہ غطفان کے خاندان عجم سے ہیں، نسب نامہ یہ ہے، حذیفہ بن حسیل بن جابر بن عمرو بن ربیعہ بن فروہ ابن حارث بن مازن بن قطیعہ بن عجم بن یغیض بن ریث بن غطفان العجمی، والدہ کا نام رباب بنت کعب بن عدی بن عبد الاشہل تھا۔

حضرت حذیفہ کے والد اپنی قوم کے کسی شخص کو قتل کر کے مدینہ گئے تھے اور یہیں سکونت اختیار کر لی تھی، عبد الاشہل کے خاندان سے حلف کا تعلق ہوا، پھر بعد میں باہم قربت بھی کرنی کہتے ہیں کہ اوس و خزرج کا تعلق چونکہ یمن سے تھا، اس لیے ان کی قوم نیاں کا نام میمان رکھ دیا، عبد الاشہل میں جو نکاح کیا تھا، اس سے حسب ذیل اولاد پیدا ہوئی، حذیفہ، سعد، صفوان، مدح، لیلیٰ^۲، یہ لوگ اولاد میمان کے نام سے مشہور ہوئے۔

اسلام:

والدین نے اسلام کا زمانہ پایا، اور مشرف باسلام ہوئے، بھائی بہنوں میں صرف حذیفہ اور صفوان کو یہ سعادت حاصل ہوئی، اس وقت آنحضرت ﷺ مکہ میں اقامت گزین تھے، حضرت حذیفہ ہجرت کر کے مکہ پہنچے اور آنحضرت ﷺ سے ہجرت اور نصرت کے متعلق

رائے طلب کی تو آپ نے ہجرت کے بجائے نصرت کو ان کے لیے تجویز فرمایا۔
غزوات:

اگرچہ غزوہ بدر میں شریک نہ ہو سکے تاہم اپنے باپ کے ساتھ غزوہ کے ارادہ سے نکلے تھے لیکن راستہ میں کفار قریش نے روکا کہ محمدؐ کے پاس جانے کی اجازت نہیں بولے کہ محمدؐ کے پاس نہیں بلکہ مدینہ جاتے ہیں چنانچہ ان لوگوں نے اس شرط پر چھوڑا کہ لڑائی میں محمدؐ (ﷺ) کی طرف سے شریک نہ ہوں انہوں نے خدمت اقدس میں پہنچ کر ساری داستان سنائی ارشاد ہوا کہ اپنے عہد پر قائم رہو اور مکان واپس جاؤ باقی فتح نصرت تو وہ خدا کے ہاتھ ہے ہم اسی سے طلب بھی کریں گے۔^۱

غزوہ احد میں شریک ہوئے والد بھی موجود تھے اور ثابت بن وقش کے ساتھ عورتوں کی حفاظت پر متعین تھے جب مشرکین نے شکست کھا کر راہ فرار اختیار کی تو کسی شیطان نے آواز دی دیکھنا مسلمان پہنچ گئے چنانچہ مشرکین کا ایک دست پلٹ پڑا جس سے مسلمانوں کی ایک جماعت کی مدد بھیڑ ہو گئی حضرت حذیفہؓ کے والد درمیان میں تھے یہ دیکھ کر کہ ان کی خیر نہیں حضرت حذیفہؓ نے آواز دی "خدا کے بندو! یہ میرے باپ ہیں" لیکن نثارخانہ میں طوطی کی آواز کون سن سکتا تھا ایک مسلمان نے نادانستہ قتل کر دیا حضرت حذیفہؓ جہنم کو معلوم ہوا تو انتہائی حلم و عنو سے کام لے کر کہا یغفر اللہ لکم! خدا تم لوگوں کی مغفرت کرے۔^۲ آنحضرت ﷺ کو خبر ہوئی تو اپنی جیب خاص سے حضرت حذیفہؓ جہنم کو دیت ادا کی اور اس فعل کو بہ نظر استحسان دیکھا۔

غزوہ خندق میں نمایاں حصہ لیا قریش مکہ جس سرد سامان سے اٹھے تھے اس کا یہ اثر تھا کہ مدینہ منورہ کی بنیادیں مل گئی مدینہ کے چاروں طرف کوسوں تک آدمیوں کا منڈی دل پھیلا ہوا تھا آنحضرتؐ نے جناب باری میں دعا کی اور مدینہ کی حفاظت کے لیے خندق کھدوائی ایک رات عجیب واقعہ پیش آیا جو مسلمانوں کے حق میں تائیدِ نبی سے کم نہ تھا

۱ اسد الغابہ ص ۳۹۱ جلد ۱۔ ۲ صحیح مسلم صفحہ ۸۹ جلد ۲۔ ۳ اسباب صفحہ ۱۳ جلد ۲۔

۴ صحیح بخاری صفحہ ۵۸۱ جلد ۲۔ ۵ اسباب ص ۱۳ جلد ۲۔

قریش کا لشکر جنگل میں خیمہ زن تھا کہ یکا یک نہایت تیز دتند ہوا چلی جس سے خیموں کی طنائیں اکھڑ گئیں ہانٹیاں الٹ گئیں اور سردی نہایت تیزی سے چمک اٹھی ابوسفیان نے کہا اب خیر نہیں یہاں سے فوراً کوچ کرنا چاہیے! آنحضرت ﷺ کو ان لوگوں کی بڑی فکر تھی ارشاد ہوا ”کوئی مشرکین کی خبر لائے تو اس کو قیامت میں اپنی معیت کی بشارت سنا تا ہوں“ سردی اور پھر ہوا کی شدت کوئی شخص حامی نہ بھرتا تھا آپ نے ۳ مرتبہ یہی جملہ دہرایا لیکن کسی طرف سے جواب میں کوئی صدانہ اٹھی چوتھی بار آپ نے حذیفہ رضی اللہ عنہ کا نام لیا کہ تم جا کر خبر لاؤ چونکہ نام لے کر پکارا تھا اس لیے قبیل ارشاد میں اب کیا چارہ تھا اپنی جگہ سے اٹھ کر خدمت اقدس میں آئے ارشاد ہوا دیکھو ”مشرکین کو میری طرف سے خوف نہ دلانا“ یعنی موقع پا کر کسی پر حملہ نہ کر دینا حضرت حذیفہ بہت تیز چلے مشرکین کے پڑاؤ پر پہنچے تو دیکھا کہ ابوسفیان پیٹھ سینک رہا ہے چاہا کہ تیر و کمان سے اس کا خاتمہ کر دیں لیکن پھر آنحضرت ﷺ کا قول یاد آیا اور اپنے ارادے سے باز آ گئے واپس ہوئے تو دیکھا آنحضرت ﷺ اب تک نماز میں مصروف ہیں نماز سے فارغ ہوئے تو خبر سنی اس کے بعد آپ نے حذیفہ رضی اللہ عنہ کو کھل اڑھایا اور وہ یہیں شب باش ہوئے صبح ہوئی تو فرمایا قم یا نومان! اے سونے والے اب اٹھ۔

خندق کے بعد دیگر غزوات اور واقعات میں بھی شرکت کی۔

عام حالات:

عہد نبوت کے بعد عراق کی سکونت اختیار کی اور کوفہ نصیبین اور مدائن میں اقامت گزین ہوئے نصیبین میں کہ الجزیرہ کا ایک شہر تھا شادی بھی کی۔

عراق کے اضلاع فتح ہونے پر حضرت عمرؓ نے وہاں بندوبست کا ارادہ کیا تو دو مہتمم مقرر کیے علاقہ فرات کے حضرت عثمان بن حنیف اور نواح دجلہ کے حضرت حذیفہ افسر مقرر ہوئے۔ نواح دجلہ کی رعایا نہایت بے ایمان اور شریر تھی اس نے اپنے مہتمم بندوبست حضرت حذیفہ رضی اللہ عنہ کو اس کام میں کوئی مدد نہ دی بلکہ اٹنے سخرہ پن کیا۔

۱۔ طبقات ص ۵۰ جلد ۲ قسم ۱۔ ج صحیح مسلم ص ۸۹ جلد ۲۔

۲۔ اسد الغابہ ص ۳۹۱ جلد ۱۔ ج کتاب الخراج ص ۲۱۔

بائیں ہمہ حضرت حذیفہؓ نے بندوبست کیا اور شخص ایسی معقول کی کہ حکومت کی آمدنی بڑھ گئی چنانچہ جب حضرت عمرؓ سے مدینہ میں ملاقات ہوئی اور انہوں نے کہا شاید زمین پر زیادہ بوجھ ڈالا گیا ہے تو حضرت حذیفہؓ نے جواب دیا "لقد ترکت فضلاً" میں نے بہت زیادہ چھوڑ دیا ہے۔

۱۸ھ میں نہادند پر فوج کشی کی تیاریاں ہوئیں اس وقت حضرت حذیفہؓ حبشہ کوفہ میں مقیم تھے حضرت عمرؓ کا خط ملا کہ کوفہ کی فوج کو لے کر نکلو اور نعمان بن مقرنؓ کے لشکر سے مل جاؤ حضرت نعمانؓ نے نہادند کے قریب پڑاؤ ڈالا اور فوج کی ترتیب قائم کی حذیفہؓ کو مینہ سپرد کیا لڑائی شروع ہوئی اور سخت کشت و خون کے بعد مسلمانوں کو فتح حاصل ہوئی اس میں حضرت نعمانؓ نے شہادت حاصل کی حضرت عمرؓ نے سائب بن اقرع سے فرمایا تھا کہ نعمان (حبشہ) قتل ہوں تو حذیفہ امیر ہوں گے نعمانؓ نے بھی وفات سے قبل ان کی امارت کی وصیت کی تھی چنانچہ ان کی شہادت کے بعد جب لوگوں کو امیر کی تلاش ہوئی تو معقل نے حذیفہؓ کی طرف اشارہ کر کے کہا کہ تمہارے امیر یہ ہیں اور امید ہے کہ خدا ان کی آنکھیں فتح و ظفر کے ذریعہ سے ٹھنڈی کرے گا تمام لشکر نے حضرت حذیفہؓ سے امارت پر بیعت کی اور وہ فوج لے کر نہادند کی طرف بڑھے۔

نہادند میں ایک آتش کدہ تھا اس کا موبد خدمت میں حاضر ہوا اور درخواست کی کہ مجھے امان ملے تو ایک متاع بے بہا کا پتہ دوں حضرت حذیفہؓ نے امان دی اور اس نے کسریٰ کے نہایت بیش بہا جواہرات لا کر پیش کیے حضرت حذیفہؓ نے مالِ نعمت تقسیم کر کے پانچواں حصہ مع جواہرات کے حضرت عمرؓ کی خدمت میں بھیج دیا حضرت عمرؓ جواہرات دیکھ کر غصہ ہوئے اور ابنِ ملیکہ سے فرمایا کہ فوراً واپس لے جاؤ اور حذیفہؓ (حبشہ) سے کہو کہ ان کو بیچ کر فوج میں تقسیم کر دیں حضرت حذیفہؓ اس وقت ماہ (نہادند) میں مقیم تھے انہوں نے ۴ کروڑ درہم پر جواہرات فروخت کیے۔

۱ طبری ص ۲۶۳ ج ۵۔ ۲ ایضاً ص ۲۶۰ ج ۵۔ ۳ اخبار الطوال ص ۱۳۶۔

۴ طبری ص ۲۶۰ ج ۵۔ ۵ طبری ص ۲۶۲ ج ۵۔

اس موقع پر حضرت حذیفہؓ نے اہل شہر کے نام جو فرمان جاری کیا وہ تمامہ درج

کیا جاتا ہے:

هذا ما اعطى حذيفة بن اليمان اهل ماه دينار اعطاهم الامان على
انفسهم واموالهم وارضيهم لا يغيرون عن ملة ولا يحال بينهم وبين
شرائعهم ولهم المنعة ما ادوا الجزية في كل سنة الى من وليهم من
المسلمين على كل حاكم في ماله ونفسه على قدر طاقته وما ارشدوا
ابن السبيل واصلحوا الطرق وقروا جنود المسلمين من مريهم فاوى
اليهم يوماً وليلة ونصحوا فان غشوا وبدلوا فذمتنا منهم برثية.

”حذیفہ بن یمان نے اہل ماہ کو ان کے جان و مال اور جائیداد کے متعلق امان
دی کہ ان کے مذہب سے بالکل تعرض نہ ہوگا اور نہ مذہب بدلنے پر مجبور کیے
جائیں گے اور ان میں ہر بالغ شخص جب تک سالانہ جزیہ ادا کرے گا مسافروں
کو راستہ بتائے گا راستوں کو درست رکھے گا اسلامی لشکر کی جو یہاں ٹھہرے گا
ایک شبانہ روز زیادت کرے گا اور سلطنت کا خیر خواہ رہے گا ان صورتوں میں ان
کی جان و مال اور زمین محفوظ رہے گی اور اگر انہوں نے اس عہد میں خیانت کی
اور ان کی روش میں تغیر واقع ہو تو پھر مسلمان بری الذمہ ہیں۔“

یہ عہد نامہ محرم ۱۹ھ میں لکھا گیا اور اس پر عتقاہ، نعیم بن مقرن، سوید بن مقرن
کی گواہی ثبت کی گئی آج مہذب ممالک میں اپنے دشمنوں کے ساتھ جو عہد نامے کیے
جاتے ہیں ان کا اس عہد نامہ سے مقابلہ کرو کیا اس غنوو ترجم اور اس درگزر و حلم و رواداری
کے باوجود بھی مسلمان متعصب ظالم جابر اور سخت گیر کے القاب کے سزاوار ہو سکتے ہیں۔
نہاوند فتح کرنے کے بعد حضرت حذیفہؓ اپنے سابق عہدہ یعنی بند و بست کی
افسری پر واپس آ گئے۔

۲۲ھ میں حسب روایت بلاذری حملہ آذر بایجان میں فوج کا علم ملا چنانچہ نہاوند

سے چل کر اردن تل پہنچے جو آذربائیجان کا در السلطنت تھا، یہاں کے رئیس نے ماجردان، سیند، سرا، سبز، میانج وغیرہ سے ایک لشکر فراہم کر کے مقابلہ کیا اور شکست کھائی، پھر ۸ لاکھ درہم سالانہ پر صلح ہوئی، حضرت حذیفہ رضی اللہ عنہما وہاں سے موخان اور جیلانی کی طرف بڑھے اور فتح حاصل کی، اسی اثناء میں دربار خلافت سے ان کی معزولی کا فرمان پہنچا اور عقبہ بن فرقہ ان کی جگہ پر مقرر ہوئے۔^۱

اس کے بعد غالباً مدائن کے والی بنائے گئے، حضرت عمر رضی اللہ عنہما کا قاعدہ تھا کہ عاملوں کے فرمان تفری میں اپنے احکام اور ان کے فرائض درج کرتے تھے، لیکن حضرت حذیفہ کے نام جو فرمان تھا اس میں صرف یہ لکھا کہ ”تم لوگ ان کی اطاعت کرنا اور جو طلب کریں دے دینا“ حضرت حذیفہ مدائن پہنچے تو معززین شہر نے استقبال کیا اور جب فرمان امارت پڑھا تو ہر طرف سے صد بلند ہوئی کہ جو مانگتا ہوا مانگتے، ہم لوگ ہر طرح حاضر ہیں، حضرت حذیفہ رضی اللہ عنہما نے کہ آنحضرت اور خلفائے راشدین کے قدم بقدم چلتے تھے فرمایا کہ مجھے صرف اپنے پیٹ کا کھانا اور گدھے کے چارہ کی ضرورت ہے، جب تک یہاں رہوں گا تم سے اسی کا طلب گار ہوں“ کچھ زمانہ کے بعد حضرت عمر نے دار الخلافت میں طلب فرمایا اور خود راستہ میں کسی مقام پر چھپ رہے حذیفہ اپنی اسی شان سے نکلے تو حضرت عمر سامنے آ کر پٹ گئے اور فرمایا تم میرے بھائی ہو اور میں تمہارا بھائی ہوں، اس کے بعد اسی عہدہ پر قائم رکھا۔

حضرت عثمان کے عہد خلافت میں حضرت علی کے ابتدائے زمانہ خلافت تک اسی منصب پر فائز رہے۔^۲ ۳۰ ہجری عہد عثمان میں سعید بن عاص کے ہمراہ کوفہ سے غزوہ خراسان کے لیے نکلے، طیمسہ نام ایک بندرگاہ پر لڑائی ہوئی، یہاں سعید بن عاص نے صلوة الخوف پڑھائی تو ان سے پوچھا کہ اس کا طریقہ کیا ہے،^۳ فتح حاصل کر کے رے کی مہم پر روانہ ہوئے، پھر وہاں سے سلمان بن ربیعہ اور حبیب بن مسلمہ کے ہمراہ آرمینیا کا رخ کیا اس

۱۔ یہ تفصیل بلاذری میں ہے، طبری میں حملہ آذربائیجان اور ۸ لاکھ درہم پر صلح کرنے کا ایک موقع پر ضحنا ذکر آیا ہے، دیکھیے صفحہ ۲۸۰۶ جلد ۵ طبری۔ ۲۔ اسد الغابہ ص ۳۹۲ جلد ۱۔ ۳۔ اسامی ص ۳۳۲ جلد ۱۔

۴۔ مسند ص ۳۸۵ جلد ۵ طبری ص ۳۸۳۶ و ۳۷۵ جلد ۵۔

وقت وہ کوفہ کی تمام افواج کے افسر اعلیٰ تھے۔

۳۱ھ میں خاقان خزرج سے ایک عظیم جنگ پیش آئی، جس میں سلمان اور ۴ ہزار مسلمانوں نے شہادت حاصل کی، حضرت حذیفہؓ، رضی اللہ عنہ، سلمان کے بجائے لشکر کے امیر ہوئے، لیکن پھر دوسری مہم میں چلے گئے اور مغیرہ بن شعبہ کا ان کی جگہ تقرر ہوا۔

حضرت حذیفہؓ نے باب پر تین مرتبہ حملہ کیا، تیسرا حملہ ۳۳ھ میں ہوا تھا، یہ حضرت عثمان رضی اللہ عنہ کا عہد خلافت تھا، غزوہ ختم کر کے مدائن آئے اور زمام حکومت ہاتھ میں لی۔

وفات:

یہاں پہنچ کر حضرت عثمان رضی اللہ عنہ کی شہادت کا واقعہ سنا، اور اس کے ۴۰ روز کے بعد خود بھی وفات پائی، یہ ۳۶ھ کا واقعہ ہے۔ وفات سے پہلے ان کی عجیب کیفیت تھی، نہایت سراسیمہ، خوف زدہ اور شدید گریہ و بکا میں مصروف تھے لوگوں نے رونے کا سبب پوچھا تو بولے کہ دنیا چھوڑنے کا غم نہیں، موت مجھ کو محبوب ہے لیکن اس لیے رورہا ہوں کہ معلوم نہیں کہ وہاں کیا پیش آئے گا، اور میرا حشر کیا ہوگا۔ جس وقت انہوں نے آخری سانس لی تو فرمایا، خدایا اپنی ملاقات میرے لیے مبارک کرنا کیونکہ تو جانتا ہے کہ تجھے میں نہایت محبوب رکھتا ہوں۔

جنازہ کے ساتھ کثیر مجمع تھا، ایک شخص نے اشارہ کر کے کہا کہ میں نے ان سے سنا تھا کہ آنحضرتؐ نے جو کچھ فرمایا ہے کہ اس کے بیان کرنے میں ہم کو کوئی مضائقہ نہیں اور اگر تم لوگ آبادہ قتال ہو تو میں اپنے گھر میں بیٹھ رہوں گا اس پر بھی کوئی وہاں پہنچے گا تو کہوں گا کہ آ اور میرے اور اپنے گناہ اپنے سر لے۔

وفات کے وقت اپنے دو بیٹوں کو وصیت کی کہ علی سے بیعت کرنا چنانچہ ان دونوں نے حضرت علیؓ سے بیعت کی اور صفین میں قتل ہوئے۔ حضرت حذیفہؓ نے خود بھی حضرت علیؓ سے بیعت کی تھی۔

۱۔ مسند جلد ۵، طبری ص ۲۸۹۳۔ ۲۔ یعقوبی ص ۱۹۳ جلد ۲۔ ۳۔ طبری ص ۲۸۹۳۔ ۴۔ ایضاً ص ۲۹۳۶ جلد ۶۔

۵۔ طبقات ص ۸ جلد ۶۔ ۶۔ اسد الغابہ ص ۳۹۲ ج ۱۔ ۷۔ مسند ص ۳۸۹ جلد ۵۔ ۸۔ استیعاب ص ۱۰۵۔

اولاد:

حسب ذیل اولاد چھوڑی، ابو عبیدہ، بلال، صفوان سعید صاحب طبقات کے زمانہ میں ان کی اولاد مذاکن میں موجود تھی۔ بیویاں غالباً دو تھیں۔

حلیہ:

صورت سے مجازی معلوم ہوتے تھے، حلیہ یہ تھا، قد متوسط، بدن اکہرا، آگے کے دانت خوبصورت،^۱ نظر اس قدر تیز تھی کہ صبح کے اندھیرے میں تیر کا نشانہ دیکھ لیتے تھے۔
فضل و کمال:

حضرت حذیفہؓ علمائے کبار میں تھے فقہ و حدیث کے علاوہ اسلام پر قیامت تک جو انقلابات ہونے والے ہیں ان کے بہت بڑے عالم تھے۔ منافقین اسلام کے متعلق جو واقفیت تھی اس کے لحاظ سے وہ آنحضرتؐ کے محرم راز تسلیم کیے جاتے تھے۔

ایک مرتبہ حضرت عبداللہ بن مسعودؓ کے پاس بیٹھے تھے اور لوگ بھی تھے دجال کا ذکر آیا تو فرمایا کہ میں اس کے متعلق ان سے زیادہ معلومات رکھتا ہوں۔^۲

آنحضرتؐ نے ایک دن ایک خطبہ میں قیامت تک کے تمام واقعات صحابہؓ کے سامنے بیان فرمائے تھے، حضرت حذیفہؓ رضی اللہ عنہما کو وہ خطبہ یاد تھا، بعض باتیں فراموش ہو گئی تھیں، لیکن جب کوئی واقعہ پیش آتا تو یاد آ جاتی تھیں، بعینہ اس طرح کہ آدمی کسی شخص کو ایک مرتبہ دیکھتا ہے اور پھر اس کو بھول جاتا ہے، لیکن پھر جب کبھی سامنا ہوتا ہے تو اس کی پہلی صورت آنکھوں میں پھر جاتی ہے۔^۳

ان کا خود بیان ہے کہ آنحضرتؐ نے انہیں تمام واقعات کی خبر دے دی تھی صرف ایک بات باقی رہ گئی تھی اور وہ یہ کہ مدینہ والوں کے مدینہ سے نکلنے کا کیا سبب ہوگا۔^۴
صحابہؓ عام طور پر آنحضرتؐ سے فضائل اعمال، نماز روزہ اور اسی قسم کی باتیں دریافت کرتے تھے، لیکن حضرت حذیفہؓ سے یہ نہیں پوچھتے تھے ان کا قول ہے کہ:

۱ طبقات جلد ۶۔ ۲ مسند ۲۰۳، ۲۰۰ جلد ۵۔ ۳ صحیح مسلم ۵۱۲ جلد ۲۔

۴ صحیح مسلم ص ۳۹ جلد ۵۔ ۵ ایضاً۔

كنت اساله عن الشر بخافة ان يدر كنى^۱

”میں آنحضرت ﷺ سے برائیاں پوچھتا تھا کہ ان میں جتنا نہ ہو جاؤں۔“

صحابہ میں ان کا لقب ”محرم راز نبوت“ تھا حضرت ابو درداء کہتے تھے:

اليس فيكم صاحب السر. ”کیا تم میں اسراء کا سب سے بڑا عالم موجود نہیں۔“

ایک مرتبہ حضرت عمرؓ کے پاس بہت سے صحابہ جمع تھے، حضرت عمرؓ نے فرمایا، فتنہ کے متعلق کسی کو کچھ معلوم ہے، حضرت حذیفہؓ نے کہا، مال و دولت، اہل و عیال اور ہمسایہ کے متعلق آدمی سے جو کچھ سرزد ہوتا ہے، اس کا نماز، صدقہ، امر بالمعروف اور نہی عن المنکر سے کفارہ ہو جاتا ہے، حضرت عمرؓ نے کہا پوچھنے کا یہ مقصد نہیں، وہ فتنے بناؤ جو سمندر کی طرح جوش ماریں گے، حذیفہؓ نے جواب دیا کہ ”آپ کے اور ان کے درمیان ایک دروازہ حائل ہے اس لیے آپ کو تردد کی ضرورت نہیں“ فرمایا ”دروازہ کھولا جائے گا یا توڑا جائے گا“ بولے ”توڑا جائے گا“ فرمایا تو پھر کبھی بند نہ ہوگا، کہا ”جی ہاں۔“

حضرت حذیفہؓ نے جب ایک مجلس میں یہ حدیث بیان کی تو وہاں شقیق بھی تھے انہوں نے کہا کہ کیا عمر کو دروازہ کی خبر تھی؟ فرمایا ہاں جس طرح تم یہ جانتے ہو کہ دن کے بعد رات ہوتی ہے لوگوں نے پوچھا تو دروازہ سے کیا مراد ہے؟ فرمایا خود عمرؓ۔^۲

حضرت حذیفہؓ سے اس قسم کی بہت سی روایتیں ثابت ہیں اور اس قسم کے اسرار ان کو بہت معلوم تھے جو زیادہ تر اسلام کی سیاست سے تعلق رکھتے تھے، صحابہؓ میں حضرت حذیفہؓ کے علاوہ اور بھی ماہرین اسرار تھے جن کا وجود ہم کو حضرت حذیفہؓ جیؓ ہی کے ذریعہ سے معلوم ہوا ہے صحیح مسلم میں ان سے روایت ہے کہ:

”میں اس وقت سے قیامت تک کے تمام فتنوں کو جانتا ہوں، لیکن اس سے یہ نہ سمجھا جائے کہ میرے سوا اور کسی کو ان باتوں کی خبر نہ تھی، آنحضرت ﷺ نے ہم کو ایک مجلس میں ایک دن یہ باتیں بتلائیں تھیں اور چھوٹے بڑے تمام واقعات کی خبر دی تھی، چنانچہ ان میں سے میرے سوا کوئی باقی نہیں، حضرت حذیفہؓ نے علم سے واقف و قفا کام لیتے اور مسلمانوں

کو ان کے مستقبل کی نسبت مطلع کرتے رہے تھے ایک مرتبہ عامر بن حظلہ کے گھر میں خطبہ دیا تو فرمایا:

ان هذا الحى من مضر لا تدع الله فى الارض عبدا صالحا الا انته
واهلكته حتى يلدركها بجنود من عباده ليلها حتى لا متع ذنب تلقه.
”قریش ایک زمانہ میں دنیا کے کسی نیک بندہ کو نہ چھوڑیں گے اور اس کو قہر سے
آلودہ کر کے ہلاک کریں گے اس وقت خدا ان کو اپنے بندوں کی ایک فوج سے
بالکل پامال کر دے گا۔“

لوگوں نے کہا آپ کیا کہتے ہیں آپ خود بھی تو قریشی ہیں فرمایا اس کو کیا کروں
میں نے آنحضرت ﷺ سے اسی طرح سنا ہے۔^۱

ایک مرتبہ فرمایا کہ آنحضرت نے ہم سے دو باتیں بیان کی تھیں جن میں ایک کو
میں دیکھ چکا دوسری کا انتظار ہے اس کے بعد خود کہتے ہیں کہ مجھ پر ایک وقت تھا کہ جس
امیر سے بیعت کرتا اس کی نسبت مجھ کو کچھ تردد نہ ہوتا تھا اگر وہ مسلمان ہوتا تو اسلام کے
ذریعہ اور نصرانی ہوتا تو مسلمان عمال کے ذریعہ سے ہم پر حکومت کرتا تھا لیکن اب میں
بیعت میں تامل کرتا ہوں میری نگاہ میں اس کے اہل صرف چند اشخاص ہیں میں انہی کے
ہاتھ پر بیعت کر سکوں گا۔^۲

حضرت حذیفہ نے اسلام کے مستقبل کی نسبت ایک پیشین گوئی فرمائی ہے جو
آج ہماری حالت پر بالکل صادق آتی ہے اور وہ یہ ہے:

لا تقوم الساعة حتى يسود كلى قبيلتها ففوها.^۳

”قیامت اس وقت آئے گی جب قبیلوں کے سردار منافق ہو جائیں گے۔“

حضرت حذیفہ سے بہت سی حدیثیں مروی ہیں جن کو صاحب خلاصہ نے ۱۰۰ سے
اوپر شمار کیا ہے یہ ذخیرہ حضرت حذیفہ نے آنحضرت ﷺ اور حضرت عمرؓ سے فراہم کیا تھا۔

ان کے راویان حدیث میں متعدد صحابہ ہیں جن کے نام نامی یہ ہیں: جابر، جندب بن عبد اللہ بکلی، عبد اللہ بن یزید، عظمیٰ، ابوالطفیل، تابعین میں کثیر جماعت ہے، بعض کے نام یہ ہیں: قیس بن ابی حازم، ابوداؤد، زید بن وہب، ربیع بن خراش، زر بن حبیش، ابوطالبان، حصین بن جندب، صلہ بن زفر، ابودریس خولانی، عبد اللہ بن عکیم، اسود بن یزید نخعی، عبدالرحمن بن یزید، عبدالرحمن ابن ابی لیلیٰ، ہمام بن الحارث، یزید بن شریک التیمی۔

مہمات سلطنت کی وجہ سے اگرچہ بہت کم فرصت رہتی تھی، تاہم جب کبھی فرصت ملتی تو حدیث کا درس دیتے تھے کوفہ کی مسجد میں حلقہ قائم ہوتا اور حضرت حذیفہ حدیث بیان فرماتے۔^۱ شاگردان کا نہایت ادب کرتے تھے اور ان سے ڈرتے تھے، یشکری ایک مرتبہ مسجد میں آئے تو دیکھا کہ تمام مجمع خاموش ہے اور ایک شخص کی طرف ہمہ تن متوجہ ہے، ان کے الفاظ یہ ہیں:

کانما قطع روء سہم۔^۲ ”گویا مجمع کے سر کاٹ لیے گئے ہیں۔“

شاگردوں کے خوف کا اندازہ اس سے ہو سکتا ہے کہ جب انہوں نے حضرت عمرؓ سے متعلق فقہ والی حدیث بیان کی تو باوجود اس کے کہ پوری حدیث رموز و اشارات کا مجموعہ تھی کسی کو پوچھنے کی ہمت نہ پڑی، چنانچہ انہوں نے معروق کو جو عبد اللہ بن مسعودؓ کے ارشد تلامذہ میں تھے،^۳ اس کے پوچھنے پر آمادہ کیا اور انہوں نے پوچھا۔

ایک مرتبہ حضرت حذیفہ رضی اللہ عنہ معراج کی حدیث بیان کر رہے تھے کہ زر بن حبیش آئے، حضرت حذیفہ نے کہا کہ آنحضرت ﷺ بیت المقدس میں داخل نہیں ہوئے زر بولے آنحضرت ﷺ اندر گئے تھے اور نماز پڑھی تھی، فرمایا کعبے تیرا کیا نام ہے، میں تجھے پہچانتا ہوں لیکن نام نہیں جانتا، انہوں نے نام بتایا تو فرمایا کہ تمہیں یہ کیونکر معلوم ہوا کہ آنحضرت نے نماز پڑھی تھی کہا قرآن سے، فرمایا آیت پیش کرو، انہوں نے وہ آیت پڑھی جس میں معراج کا تذکرہ ہے، سبحن الذی اسرى بعبدہ الخ (وہ پاک ذات ہے جو اپنے بندہ کو شب کے وقت لے گیا) حضرت حذیفہ نے کہا، اس میں نماز کا کہاں تذکرہ ہے، زر نے

۱۔ مسند ۳۰۳ جلد ۵۔ ۲۔ ایضاً ۳۸۶ جلد ۵۔ ۳۔ صحیح بخاری ص ۱۰۵۱ جلد ۲۔

لا جواب ہو کر اپنی غلطی کا اعتراف کیا۔

روایت حدیث میں سخت محتاط تھے، عبدالرحمن بن ابی لیلیٰ کہتے ہیں:

وانا سالناہ لم یحدثنا۔ ”ہم ان سے حدیث کی خواہش کرتے تو نہ بیان کرتے۔“

اسی وجہ سے لوگ موقع کے خطر رہتے تھے، جب کوئی واقعہ پیش آتا اور وہ حدیث بیان کرتے تو تمام مجمع کو نہایت اہتمام سے خاموش کیا جاتا تھا، دہقان کے واقعہ میں جب حدیث بیان کی تو لوگوں نے کہا اسکو اسکو اسکو! چپ رہو چپ رہو۔

ایک مرتبہ وہ اور حضرت ابو مسعودؓ ساتھ تھے ایک نے دوسرے سے حدیث کی درخواست کی تو ہر شخص دوسرے پر مالتا تھا کہ بل حدث انت تم ہی بیان کرو۔

اخلاق و عادات:

زہد کا یہ عالم تھا کہ مدائن کے زمانہ امارت میں بھی طرز معاشرت میں کوئی تغیر نہ پیدا ہوا، عجم کی آب و ہوا میں رہنے اور منصب امارت پر فائز ہونے کے باوجود کوئی ساز و سامان نہیں رکھتے تھے سواری کے لیے ہمیشہ گدھا استعمال کرتے تھے، استغنا کا یہ عالم تھا کہ قوت لایموت سے زیادہ اپنے پاس کچھ نہیں رکھتے تھے ایک مرتبہ حضرت عمرؓ نے کچھ مال بھیجا تو سب اٹھا کر تقسیم کر دیا۔^۵

اس استغنا کے ساتھ عبادت اور ذکر الہی میں جو اہتمام تھا، اس کا اندازہ اس سے ہو سکتا ہے کہ ایک مرتبہ آنحضرت ﷺ کے ساتھ تمام رات نماز پڑھتے رہ گئے اور اف تک نہ کی صبح کے وقت جب حضرت بلالؓ نے اذان پکاری تو اس وقت تک ان بزرگوں کی صرف دو کتھیں ہوئی تھیں۔^۶

امر بالمعروف کا یہ حال تھا کہ حضرت ابو موسیٰ اشعریؓ نے کہ نہایت جلیل القدر صحابی تھے، غایت احتیاط کی بناء پر شیشی میں پیشاب کرنا شروع کیا کہ چیٹ نہ پڑنے پائے، ان کو معلوم ہوا تو کہا کہ یہ شدت ٹھیک نہیں، آنحضرت ﷺ نے ایک مرتبہ ایک

۱۔ مسند ۳۸۷ جلد ۵۔ ۲۔ مسند ۳۹۷ جلد ۵۔ ۳۔ ایضاً ص ۳۹۷۔

۴۔ ایضاً ص ۳۰۷۔ ۵۔ اسد الغابہ ص ۳۹۲۔ ۶۔ مسند ۳۰۰ جلد ۵۔

گھورے پر کھڑے ہو کر پیشاب کیا تھا، میں آپ کے ساتھ تھا ہٹنا چاہتا تو ارشاد ہوا کہ قریب رہو چنانچہ میں بالکل آپ کی پشت کے قریب ہی کھڑا رہا۔^۱

ایک مرتبہ کچھ لوگ بیٹھے باتیں کر رہے تھے، حذیفہ آئے اور فرمایا کہ یہ باتیں آنحضرت ﷺ کے زمانہ میں نفاق میں شمار کی جاتی تھیں۔^۲

ایک شخص مسجد میں نہایت غلت سے نماز پڑھ رہا تھا، حضرت حذیفہ رضی اللہ عنہ آئے تو فرمایا تم کتنے زمانہ سے اس طرح نماز پڑھتے ہو؟ بولا ۴۰ برس سے، فرمایا تمہاری ۴۰ سال کی نماز بالکل رائیگاں گئی، اور اگر اسی طرح نماز پڑھتے ہوئے تم مر گئے تو دین محمدی پر نہ مرو گے اس کے بعد اس کو نماز کا طریقہ بتلایا، اور کہا کہ چھوٹی رکعت پڑھو، لیکن رکوع وجود میں اعتدال کا خیال رکھو۔^۳

حضرت عثمانؓ کے ایامِ محاصرہ میں ربیعہ زیارت کے لیے مدائن آئے تو پوچھا کہ عثمانؓ پر خروج کن لوگوں نے کیا، ربیعہ نے نام گنائے تو فرمایا کہ میں نے آنحضرت ﷺ سے سنا ہے کہ جس نے جماعت کو چھوڑا اور امارت کو ذلیل کیا وہ خدا کے نزدیک بالکل بے وقعت ہے۔^۴ ایک شخص مجلس کے وسط میں بیٹھا تو فرمایا آنحضرت ﷺ نے ایسے شخص پر لعنت کی ہے۔^۵

عرب میں وفات کی خبر نہایت اہتمام سے مشتہر کی جاتی تھی، آنحضرت ﷺ نے اس کی ممانعت فرمائی ہے، حضرت حذیفہؓ اس پر اس شدت سے عامل تھے کہ جب کوئی مرتا تو اس کی خبر تک نہ کراتے کہ شاید اس میں بھی وہ صورت پیدا ہو جائے۔^۶

راستبازی خاص شعار تھی ان کے ایک شاگرد ربیعہ حدیث روایت کرتے تو کہتے:

حدثنی من لم یکذبنی.

”مجھ سے اس نے حدیث بیان کی جو مجھ سے جھوٹ نہ بولتا تھا۔“

لوگ سمجھ جاتے کہ حذیفہؓ مراد ہیں۔^۷

ایک شخص حضرت عثمان رضی اللہ عنہ کو ان کی باتیں پہنچاتا تھا، سامنے سے نکلا تو لوگوں

۱۔ منہ ص ۲۸۲ جلد ۵۔ ۲۔ ایضاً ص ۳۸۲۔ ۳۔ منہ ص ۳۸۲۔ ۴۔ ایضاً ص ۳۸۷۔

۵۔ ایضاً ص ۳۹۸۔ ۶۔ ایضاً ص ۳۷۶ جلد ۵۔ ۷۔ منہ ص ۳۸۵۔

نے کہا کہ یہ امراء کے پاس تمام خبریں لے جاتا ہے، فرمایا ایسا شخص جنت میں نہیں جاسکتا۔
 ایک مرتبہ لوگوں نے کہا کہ آنحضرت ﷺ کے کسی ایسے صحابی کو بتلائے جو آپ
 سے رفتار و گفتار و مذہب غرض ہر چیز میں مشابہ ہو، فرمایا ایسے شخص ابن مسعود ہیں، لیکن جب
 تک گھر کے باہر رہتے ہیں، باقی گھر میں کیا کرتے ہیں اس کی مجھے اطلاع نہیں۔^۱

غفو و درگزر جس پیمانہ پر موجود تھا، وہ بجائے خود ایک معجزہ ہے، ان کے والد کو
 مسلمانوں نے غلطی سے قتل کر دیا، انہوں نے غصہ کرنے اور ان سے انتقام لینے کے بجائے
 ان کے لیے مغفرت کی دعا کی، عروہ بن زبیر کا بیان ہے کہ غفو و درگزر کی صفت حضرت
 حذیفہؓ میں اخیر وقت تک موجود تھی۔^۲

اطاعت رسول ﷺ کا حال غزوہ خندق کے سلسلہ میں آپ پڑھ چکے ہیں کہ
 صحابہؓ میں ایک شخص بھی مشرکین کے لشکر میں جانے کی ہمت نہ کرتا تھا، لیکن حضرت حذیفہؓ
 گئے اور آنحضرت ﷺ سے جنت کی بشارت حاصل کی۔

ایک مرتبہ راستہ میں آنحضرت ﷺ سے ملاقات ہوئی، اور آپ ان کی طرف
 بڑھے، تو بولے میں جنتی ہوں، فرمایا مومن نجس نہیں ہو سکتا۔^۳

آنحضرت ﷺ کے ساتھ کھانا کھانے کی سعادت حاصل ہوئی، تو پہلے خود نہ
 شروع کرتے بلکہ آنحضرت ﷺ ابتداء فرماتے تھے۔^۴

رسول اللہ ﷺ کی خدمت میں تقرب و خصوصیت کا یہ عالم تھا کہ ایک مرتبہ
 آنحضرتؐ نے ان کے سینہ سے ٹیک لگائی،^۵ ایک مرتبہ ازار کی حد بتائی تو ان کی پنڈلی
 دست مقدس سے پکڑی،^۶ غزوہ خندق کی رات مشرکین کی خبر لائے تو اپنا کبیل اڑھایا، اور
 اپنی سواری پر بٹھایا،^۷ ایک رات اپنے حجرہ میں رکھا، ان کا بیان ہے کہ آنحضرت ﷺ
 نماز کے لیے اٹھے تو لطف کا ایک کنارہ خود اوڑھے تھے اور دوسرا حضرت عائشہؓ پر پڑا تھا،
 اور وہ نسوانی مجبوری کی وجہ سے نماز کو نہ اٹھ سکیں۔^۸

۱۔ مسند ۳۸۹۔ ۲۔ ایضاً ۳۸۹، ۳۹۳۔ ۳۔ صحیح بخاری ص ۵۸۱ جلد ۲۔ ۴۔ مسند ۳۸۳۔

۵۔ ایضاً ۳۸۳۔ ۶۔ ایضاً ۳۹۱۔ ۷۔ ایضاً ۳۸۲۔ ۸۔ ایضاً ۳۹۳۔ ۹۔ ایضاً ۳۰۰۔

آنحضرت ﷺ کی خدمت میں آتے تو بسا اوقات 'ظہر' 'عصر' 'مغرب' 'عشاء' کی نمازیں

آپ کے ساتھ پڑھتے اور اتنے عرصہ تک شرفِ صحبت سے مشرف رہتے!ؑ

آنحضرت ﷺ کی خدمت کرتے، اور طہارت کے لیے پانی دیتے تھے!ؑ

ایک روز ان کی والدہ نے کہا کہ تم آنحضرت ﷺ کی خدمت میں کب سے نہیں

گئے انہوں نے مدت بیان کی تو بہت خفا ہوئیں اور سخت ست کہا، بولے اچھا چھوڑیے

جاتا ہوں اور مغرب کی نماز آنحضرت ﷺ کے ساتھ پڑھتا ہوں اور اپنے آپ کے لیے

استغفار کراتا ہوں، چنانچہ خدمتِ اقدس میں حاضر ہوئے اور نماز پڑھ کر آپ کے پیچھے

ہولے، آپ نے مڑ کر دیکھا تو یہ نظر آئے پوچھا کون حدیفہ! غفر اللہ لک والامک۔ خدا

تجھے اور تیری ماں دونوں کو بخشے۔

تمام لوگوں سے اچھی طرح ملتے، لیکن بیوی سے سخت گفتگو کرتے، اس کا احساس

ہوا تو آنحضرت ﷺ سے عرض کی، ارشاد ہوا کہ تم استغفار کرو۔ؑ

غصہ کم آتا تھا، لیکن جب احکامِ شرع پامال ہوتے دیکھتے تو ان کے غیظ و غضب

کی کوئی انتہا نہ رہتی تھی، مدائن میں کسی جگہ پانی مانگا، ایک رئیس نے چاندی کے برتن میں

لا کر پیش کیا، تو انہوں نے جھنجھلا کر پیالہ اس پر کھینچ مارا اور فرمایا کیا میں نے تم کو تنبیہ نہیں

کردی تھی، کہ رسول اللہ نے سونے چاندی کے برتنوں کے استعمال کی ممانعت کی ہے۔ؑ

بغض و کینہ دیر تک قائم نہ رکھتے، جن لوگوں سے شکر رنجی ہو جاتی تھی، ان سے

جلد صاف ہو جاتے تھے، اصحابِ عقبہ میں سے ایک صاحب سے کسی معاملہ میں بگاڑ ہو گیا تھا

اور بول چال ترک ہو گئی تھی، لیکن حضرت حدیفہؓ نے خود ہی چھڑ کر گفتگو کی، اور بالآخر ان کو

بھی اپنا طرزِ عمل بدلنا پڑا۔ؑ استغنا کے واقعات اوپر مذکور ہو چکے ہیں طبعاً بڑے فیاض اور

سیر چشم تھے، کوئی کھانے کے وقت پہنچ جاتا تو اس کو اپنے ساتھ شریک کر لیتے۔ؑ مذکورہ بالا

۱۔ مسند ج ۵ ص ۳۹۲۔ ۲۔ مسند ج ۳۹۱ و ترمذی ص ۶۲۵۔ ۳۔ مسند ج ۳۹۳ جلد ۵۔

۴۔ ایضاً ص ۳۹۶۔ ۵۔ ایضاً ص ۳۹۰۔ ۶۔ ایضاً ص ۳۹۶۔

محاسن و مکارم کی بناء پر حضرت عمرؓ ان کا بڑا احترام کرتے تھے جس جنازہ پر وہ نماز پڑھتے تھے خود بھی پڑھتے اور جس پر وہ نماز نہ پڑھتے حضرت عمرؓ بھی نہ پڑھتے تھے۔
 ایک مرتبہ حضرت عمرؓ نے صحابہ سے فرمایا کہ اپنی اپنی تمنائیں پیش کیجئے سب نے کہا کہ زور جو اہر سے بھرا ہوا ایک گھر ملتا اور اس کو خدا کی رہ میں خرچ کر دیتے حضرت عمرؓ نے کہا کہ میری تمنا تو یہ ہے کہ مجھ کو ابو عبیدہؓ، معاذ بن جبل اور حذیفہ بن یمان جیسے لوگ ملیں اور ان کو سلطنت کے عہدے تفویض کروں۔

حضرت زید بن سعنه

زید نام بنی اسرائیل سے تھے اور یہود میں بہت بڑے حرم (عالم) شمار ہوتے تھے آنحضرت ﷺ مدینہ تشریف لائے تو صورت دیکھتے ہی ان کو آپ کی نبوت کا یقین ہو گیا تو رات میں نبوت کی جو علامات مذکور ہیں ان سے تطبیق دی تو صرف دو باتوں کی کمی محسوس ہوئی جن کا تعلق اخلاق سے تھا اور انہی کی تحقیق پر ان کا ایمان لانا موقوف تھا۔

چنانچہ ایسا اتفاق ہوا کہ ایک روز دربار نبوی میں ایک سوار پہنچا کہ فلاں گاؤں کے لوگ مسلمان ہو گئے ہیں لیکن قحط زدہ ہیں آپ سے کچھ امداد ہو سکے تو دریغ نہ کیجئے شہنشاہ مدینہ کے پاس خدا کے سوا اور کیا تھا زید رضی اللہ عنہ کو اب آزمائش کا موقع ملا تو رات میں پیغمبر کی دو علامتیں مذکور ہیں ایک یہ کہ اس کا علم اس کے غیظ و غضب پر سبقت کرتا ہے اور دوسری یہ کہ جاہلانہ حرکتوں کا جواب تحمل سے دیتا ہے زید رضی اللہ عنہ علم کے ساتھ مال و دولت سے بھی بہرہ مند تھے حضور ﷺ کی خدمت میں آئے اور کہا ”محمد! اگر چاہو تو فلاں باغ کے چھوہارے اتنی مدت کے لیے میرے ہاتھ رہن کر دو آپ نے ۸۰ دینار (۴۰۰ روپے)

چھوہاروں کی ایک معین مقدار رہن کردی اور روپیہ سوار کے حوالہ کیا، ایک روز آنحضرتؐ ایک انصاری کے جنازہ پر تشریف لائے، حضرت ابو بکرؓ و عمرؓ بھی ساتھ تھے، نماز سے فارغ ہوئے تو زیدؓ نے میعاد ختم ہونے سے قبل ہی تقاضا شروع کیا اور نہایت سختی کی، چادر اور قمیص کا دامن پکڑا، پھر آپ کی طرف گھور کر دیکھا اور کہا محمد میرا حق نہ دو گے؟ خدا کی قسم عبدالمطلب کی اولاد ہمیشہ کی نادمندہ ہے، یہ جملہ سن کر حضرت عمرؓ کو طیش آ گیا، بولے خدا کے دشمن! میرے سامنے رسول اللہ ﷺ کو یہ باتیں کہتا ہے خدا کی قسم وار خالی جانے کا احتمال نہ ہوتا تو ابھی تیرا سراڑا دیتا، آنحضرت ﷺ حضرت عمرؓ کی طرف دیکھ کر مسکرائے اور رمایا، ”یہ بات زبانی نہیں، تم ان کا قرض ادا کرنے کی فکر کرو، ان کو لے جا کر روپے دو، ۲۰ صاع اور زیادہ دینا جو اس خلقی کا جرمانہ ہے“ زید نے حضرت عمرؓ سے روپیہ لیا، اور چونکہ ان دونوں وصفوں کی اب تصدیق ہو گئی تھی، اس لیے کلمہ توحید پڑھ کر فوراً مسلمان ہو گئے۔

غزوات:

اکثر غزوات میں شامل ہوئے۔

وفات:

غزوہ تبوک میں مدینہ واپس ہوتے وقت شہادت نصیب ہوئی، اس غزوہ میں نہایت شجاعت سے لڑے تھے، صاحب اصابہ لکھتے ہیں: استشهد فی غزوة تبوک مقلداً غیر مدبراً!



حضرت سعد بن حبہ

نام و نسب:

سعد نام ابن حبہ عرف قبیلہ بجیلہ سے ہیں اور عمرو بن عوف کے حلیف ہیں سلسلہ نسب یہ ہے سعد بن بحیر بن معاویہ بن نفیل بن سدوس بن عبد مناف بن ابی اسامہ بن لخمہ ابن سعد بن عبد اللہ بن قذاذ بن معاویہ بن زید بن غوث بن انمار بن ارش۔

والدہ کا نام حبہ بنت مالک تھا اور قبیلہ عمرو بن عوف سے تھیں اسلام کا زمانہ پایا اور مسلمان ہوئیں۔

اسلام:

حضرت سعد رضی اللہ عنہ بھی ان کے ساتھ اسلام لائے۔

غزوات:

غزوہ بدر اور احد میں کم سنی کی وجہ سے شریک نہ ہو سکے، غزوہ خندق میں شرکت کی اس وقت ۱۵ برس کا سن تھا نہایت جوش سے لڑے آنحضرت ﷺ نے پوچھا ”تمہارا کیا نام ہے“ بولے ”سعد بن حبہ“ فرمایا اسعد اللہ جدک خدا تمہیں خوش نصیب کرے پھر پاس بلا کر ان کے سر پر اپنا ہاتھ پھیرا۔

۶ھ میں غابہ نامی ایک مقام پر غزوہ کے لیے گئے یہاں آنحضرت کی ۲۰ اونٹنیاں چرنے کے لیے گئی تھیں عیینہ بن حصن کے ۳۰ سوار آ کر ان کو ہانک کر لے گئے ایک شخص دوڑتا ہوا مدینہ آیا کھڑے ہو کر فریاد کی الفزع الفزع آنحضرت ﷺ نے آواز سن کر سواروں کو امداد کے لیے بھیجا لیکن سواروں کی روانگی سے قبل عمرو بن عوف میں آواز پہنچ گئی تھی اور وہاں سے ابوقادہ اور سعد بن حبہ وغیرہ روانہ ہو چکے تھے موقع پر پہنچ کر مقابلہ ہوا ابوقادہ

نے سعد پر حملہ کیا اور ابن جبہ نے اس کو مار کر گرا دیا۔

مصنف اصحابہ نے اس واقعہ کو واحد سے متعلق بتایا ہے، لیکن وہ ابن کلبی کی روایت ہے اور بخاری و مسلم کے علاوہ تمام کتب سیر کے خلاف ہے غزوہ ذی قرد کے (ہیرو) حضرت سلمہ بن اکوع ہیں جن سے صحیح مسلم میں ایک طویل روایت منقول ہے اس کا ایک فقرہ یہ ہے:

فوالله ما پشنا الا ثلث ليال حتى خرجنا الى خيبر مع رسول الله ﷺ.
 ”غزوہ ذی قرد کے بعد ۳ دن بھی نہ گزرے تھے کہ آنحضرت ﷺ کے ساتھ
 خیبر کی لڑائی پر ہم لوگ روانہ ہوئے۔“

صحیح بخاری سے بھی اس کی تائید ہوتی ہے، باب غزوہ ذات القرد میں ہے:

وهي الغزوة التي اغاروا على لقاح النبي قبل خيبر بثلاث.
 ”ذی قرد وہ غزوہ ہے جس میں کفار نے آنحضرت ﷺ کی اونٹنیوں پر خیبر سے
 ۳ روز قبل لوٹ ڈالی تھی۔“

ثم قدمنا المدينة فبعث رسول الله صلى الله عليه وسلم بظهره مع
 رباح غلام رسول الله صلى الله عليه وسلم وانا معه.
 ”ہم (یعنی سلمہ) حدیبیہ سے مدینہ آئے تو آنحضرت ﷺ نے اپنی اونٹنیاں
 رباح کے ہاتھ جو آپ کے غلام تھے (غابہ) روانہ کیں میں بھی رباح کے ساتھ چلا“
 اس روایتوں سے حسب ذیل باتوں پر روشنی پڑتی ہے:

- ① غزوہ غابہ حدیبیہ کے بعد ہوا۔
- ② حضرت سلمہ رضی اللہ عنہ لڑائی اور لوٹ سے پہلے غابہ میں موجود تھے۔
- ③ غزوہ غابہ کے ۳ دن بعد خیبر کی مہم پیش آئی۔

اس سے معلوم ہوا کہ یہ واقعہ ۶ ہجری یا ۷ ہجری کا ہے، کیونکہ صلح حدیبیہ ۶ ہجری

۱ طبقات ابن سعد ص ۵۸ جلد ۲، قسم ۱، ص ۷۲ جلد ۳۔ ح مسلم ص ۱۰۱ ج ۲۔

ح بخاری ص ۶۰۳ جلد ۲۔ ح مسلم ص ۹۹ جلد ۲۔

اور خیر اوائل ہجری میں پیش آیا تھا اس لیے اس کو غزوہ احد سے ملحق سمجھنا کسی طرح صحیح نہیں۔

وفات:

عہد نبوت کے بعد کوفہ میں اقامت کی اور یہیں انتقال کیا، حضرت زید بن ارقم نے نماز جنازہ پڑھائی اور ۵ تکبیریں کہیں۔

اولاد:

۳ بیٹے اور ایک لڑکی یادگار چھوڑی، فقہ حنفی کے دست راست اور اسلام کے سب سے پہلے قاضی القضاۃ حضرت امام ابو یوسفؒ انہی کی اولاد ہیں۔
فضل و کمال:

روایتیں بہت کم ہیں، آنحضرت ﷺ کے علاوہ حضرت علیؓ اور حضرت زید بن ارقم سے بھی حدیثیں سنی تھیں، راویوں میں ان کے بیٹے نعمان ہیں۔

حضرت سمرہؓ بن جندب

نام و نسب:

سمرہ نام ابو عبد الرحمن کنیت، سلسلہ نسب یہ ہے، سمرہ بن جندب بن ہلال بن جریج بن مرہ بن حزن بن عمرو بن جابر بن ذوالریاتین، حسین بن لای بن عاصم (عصیم) بن شیح بن فزارہ ابن ذبیان بن بغیض بن ریث بن غطفان۔

حضرت سمرہؓ کے باپ ان کی صغر سنی میں فوت ہوئے، ماں ان کو لے کر مدینہ آئیں اور انصار میں نکاح کا پیام دیا، لیکن یہ شرط پیش کی کہ شوہر پر میری اور سمرہ دونوں کی کفالت ضروری ہوگی، مری بن شیبان نے اس کو منظور کیا، اور عقد ہو گیا، سمرہ نے انہی کے ظل عاطفت میں تربیت پائی۔

اسلام:

ہجرت کے بعد مسلمان ہوئے۔

غزوات:

کم سنی کی وجہ سے بدر میں شرکت نہ کی، احد میں انصار کے لڑکے معاند کی غرض سے آنحضرت ﷺ کے سامنے پیش ہوئے، تو آنحضرت ﷺ نے ایک لڑکے کو جنگ کے قابل سمجھ کر میدان میں جانے کی اجازت دے دی اور سرہ جہنم کو واپس کر دیا، سرہ نے کہا آپ ان کو اجازت دیتے ہیں حالانکہ میں ان سے طاقتور ہوں اور یقین نہ ہو تو کشتی لڑا کر دیکھ لیجئے، آنحضرت ﷺ نے کشتی کا حکم دیا، جس میں سرہ نے اپنے مقابل کو اٹھا کر دے پڑا، آپ نے یہ دیکھ کر ان کو بھی میدان جنگ میں جانے کی اجازت دے دی۔

احد کے بعد تمام غزوات میں شریک ہوئے۔

عہد نبوی مدینہ میں بسر کیا، بعد میں بصرہ کی سکونت اختیار کی، ۵۰ ہجری میں جب مغیرہ بن شعبہ والی کوفہ کا انتقال ہو گیا، اور زیاد بن سمیہ بصرہ کے ساتھ کوفہ کا بھی والی ہو گیا، تو اس نے حضرت سرہ جہنم کو اپنا نائب مقرر کیا، وہ بصرہ اور کوفہ میں ۶-۶ ماہ رہتا تھا، حضرت سرہ جہنم بھی دونوں جگہ قیام فرماتے وہ بصرہ آتا تو یہ کوفہ اور وہ کوفہ پہنچتا تو یہ بصرہ چلے جاتے تھے۔

زیاد کا عہد حکومت ہر حیثیت سے یادگار رہے گا، اس کے عہد میں امن و امان کا اس درجہ اہتمام تھا کہ کسی قسم کی شورش بصرہ اور کوفہ میں نشوونما نہ پاسکی، انقلاب پسندوں کا ایک گروہ جو زمانہ قدیم سے موجود تھا، اس نے ایک مرتبہ سرائیا یا تو اچھی طرح اس کی سرکوبی کی گئی۔

خوارج جن کا ظہور جناب امیر جہنم کے عہد مبارک میں ہوا، نہایت مفید اور شورہ پشت تھے، باوجود اس کے کہ حضرت امیر جہنم سے جنگ نہروان میں ان کو شکست ہوئی اور ان کے بڑے بڑے بہادر مارے گئے، لیکن پھر بھی پورے طور پر ان کا استیصال نہ ہو سکا، وفاقاً سرکشی کرتے اور علم بغاوت بلند کرتے تھے بصرہ اور کوفہ ان کے مرکز تھے۔

زیاد کو ان کے قلع قمع کرنے کی بڑی فکر تھی، حسن اتفاق سے سمرہ رضی اللہ عنہا بھی اس کے ہم خیال تھے اس بنا پر سمرہ نے خوارج کے قتل کا بالکل تہیہ کر لیا،^۱ صاحب اسد الغابہ لکھتے ہیں:

كان اذا اتى بواحد منهم قتله ويقول شرقتلى تحت اديم السماء
يكفرون المسلمين ويسفكون الدماء.

”سمرہ کے پاس جو خارجی آتا قتل کراتے اور کہتے کہ آسمان کے نیچے یہ سب سے بدتر مقتول ہیں کیونکہ مسلمانوں کو کافر کہتے ہیں اور خونریزی کرتے ہیں۔“

خوارج اسی شدت اور عداوت کی وجہ سے حضرت سمرہ رضی اللہ عنہا کو برا کہتے اور ان کی روش پر اعتراض کرتے تھے ان کے مقابلہ میں فضلاء بصرہ کا ایک گروہ جس میں ابن سیرین اور حسن بصری بھی شامل تھے ان کی تعریف کرتا، اور ان کی طرف سے جواب دیتا تھا۔

رمضان ۵۳ ہجری میں جب زیاد نے وفات پائی تو نظام حکومت میں بھی کچھ تغیر ہوا، بصرہ اور کوفہ دو جداگانہ صوبے قرار پائے اور دونوں کے الگ الگ والی مقرر ہوئے، حضرت سمرہ رضی اللہ عنہا کے والی مقرر ہوئے جو کم و بیش ایک سال تک اس منصب پر رہے اور ۵۴ ہجری میں امیر معاویہ کے حکم سے معزول ہوئے۔

وفات:

۵۴ھ میں انتقال کیا، جسم میں سردی ساگنی تھی، علاج کے لیے گرم پانی کی دیگ پر عرصہ تک بیٹھے رہے، لیکن کوئی فائدہ نہیں ہوا، آخر اس نے مرض الموت کی صورت اختیار کر لی ایک روز شدت سے سردی محسوس ہوئی، آتش دانوں میں آگ جلوا کر چاروں طرف رکھوائی لیکن کچھ افادہ نہ ہوا، فرمایا کیا بتلاؤں کہ پیٹ کی کیا حالت ہے، غرض اس بے چینی میں دیگ پر بیٹھے اور کھولتے پانی میں گر کر انتقال فرما گئے، آنحضرت ﷺ نے ابو ہریرہ، ابو محذورہ اور سمرہ رضی اللہ عنہا سے ایک موقع پر فرمایا تھا کہ تم تینوں میں سب کے بعد مرنے والا آگ میں جل کر مرے گا، چنانچہ حضرت سمرہ رضی اللہ عنہا کی وفات سے اس پیشین گوئی کی تصدیق ہو گئی۔^۲

۱۔ طبری ص ۹۱ جلد ۷۔ ۲۔ اسد الغابہ ص ۳۵۳ جلد ۲۔ ۳۔ طبقات ابن سعد ص ۲۲ جلد ۶، اسد الغابہ ص

۳۵۵ جلد ۱، استیعاب ص ۵۸۰ جلد ۲۔

اولاد:

اولاد کی صحیح تعداد معلوم نہیں، دولڑکوں کے نام یہ ہیں، سلیمان، سعد۔

فضل وکمال:

حضرت سرہ فضلاء صحابہؓ میں تھے اور باوجودیکہ عہد نبوت میں صغیر السن تھے سینکڑوں حدیثیں یاد تھیں، استیعاب میں ہے!

كان من الحفاظ المكثرين عن رسول الله صلى الله عليه وسلم.
”وہ حدیث کے حافظ اور آنحضرت ﷺ سے کثیر روایت کرتے تھے۔“

تہذیب التہذیب میں ہے کہ ان کی احادیث کا ایک بڑا نسخہ ان کے بیٹے کے پاس تھا۔ سیرین کہتے ہیں کہ یہ رسالہ علم کے بہت بڑے حصہ پر مشتمل تھا۔

حضرت سرہ رضی اللہ عنہما کو احادیث یاد رکھنے میں خاص اہتمام تھا، حافظہ غیر معمولی تھا جس بات کا ارادہ کرتے یاد ہو جاتی تھی، آنحضرت ﷺ نماز میں دو جگہ ٹھہرا کرتے تھے، ایک تکبیر کے بعد جب سبحانک اللہم پڑھتے، دوسرے ”والضالین“ کے بعد جب آمین کہتے تھے، یہ حضرت سرہ رضی اللہ عنہما کو یاد تھا اور وہ اس پر عامل بھی تھے حضرت عمران بن حصین جو ان سے معمر تھے بھول گئے تھے، سرہ نے نماز میں اس پر عمل کیا تو معترض ہوئے، حضرت ابی بن کعب کو مدینہ خط لکھا گیا انہوں نے جواب دیا سرہ کو ٹھیک یاد ہے۔

اسی طرح خطبہ میں ایک حدیث روایت کی، ثعلبہ بن عباد عبدی موجود تھے کہتے ہیں کہ جب دوبارہ بیان کی تو الفاظ میں کہیں تفاوت نہ تھا،^۱ بایں ہمہ قوت حفظ، روایت حدیث میں محتاط تھے، مسند احمد میں ہے:

انه ليمنعي ان اتكلم بكثير مما كنت اسمع من رسول الله ان ههنا من هو اكثر مني وكنت ليلتسئذ غلاماً داني كنت لاحفظ ما اسمع منه.

۱۔ استیعاب ص ۲۷۹۔ ۲۔ تہذیب ص ۱۹۸ جلد ۲۔ ۳۔ اسد الغابہ ص ۳۵۳ جلد ۲۔

”میں نے آنحضرت ﷺ سے بہت کچھ سنا ہے، لیکن اس کو بیان کرنے میں اکابر صحابہ کا ادب مانع ہوتا ہے یہ لوگ مجھ سے عمر میں بڑے ہیں میں آنحضرت ﷺ کے زمانہ میں لڑکا تھا تاہم جو کچھ سنتا تھا یاد رکھتا تھا“۔ (مسند ص ۱۹ ج ۵)

کبھی کبھی احادیث روایت کرتے اور کسی کو کوئی شبہ ہوتا تو اس کا جواب دیتے تھے ایک شخص نے آنحضرت ﷺ کے ایک معجزہ کو سنا اور پوچھا کہ کیا کھانا زیادہ ہو گیا تھا؟ بولے تعجب کی کیا بات ہے؟ لیکن وہاں (آسمان) کے سوا اور کہیں سے نہیں بڑھا تھا! حضرت سرہ نے آنحضرت اور حضرت ابو عبیدہ بن جراح سے روایتیں کی ہیں کتابوں میں ان کی سند سے کل ۱۲۳ حدیثیں مندرج ہیں راویوں کے نام حسب ذیل ہیں:

حضرت عمران بن حصین، شععی، ابن ابی لیلیٰ، علی بن ربیعہ، عبداللہ بن بردہ حسن بصری، ابن سیرین، مطرف بن شحیر، ابوالعلاء، ابورجاء، قدامہ بن دبرہ، زید بن عقبہ، ربیع بن عمیلہ، ہلال بن یساف، ابونضرۃ العبدی، ثعلبہ بن عباد۔

اخلاق:

حضرت سرہ رضی اللہ عنہ میں بہت سی اخلاقی خوبیاں تھیں وہ نہایت امانت دار راست گو اور سچی خواہ اسلام تھے۔

پچھناگانا آنحضرت ﷺ کی سنت ہے اس پر عمل درآمد کرتے تھے۔

عرب میں احف نامی ایک شخص نے ایک خاص قسم کی تلوار ایجاد کی تھی جو ضیفیہ کے نام سے مشہور تھی آنحضرت ﷺ کے پاس اسی قسم کی ایک تلوار تھی سرہ نے اس کی نقل بنوائی ان کے شاگردوں میں ابن سیرین نے بھی اس کی نقل لی تھی۔

آنحضرت ﷺ نماز میں جیسا کہ آپ نے اوپر پڑھا دو جگہ سکوت کرتے تھے حضرت سرہ رضی اللہ عنہ کا بھی اس پر عمل تھا۔

حضرت طلحہ بن البراء

طلحہ نام قبیلہ عمرو بن عوف کے حلیف اور خاندان بلی سے ہیں، نسب نامہ یہ ہے: طلحہ بن براء بن عمیر بن ویرہ بن ثعلبہ بن غنم بن سری بن سلمہ بن انیف۔

ان کا آغاز شباب تھا کہ آنحضرت ﷺ نے مدینہ کو ہجرت فرمائی، طلحہ بنی ہاشمہ قریب آئے اور آپ کے ہاتھ پاؤں چوم کر کہا کہ مجھ جو جی چاہے حکم دیجیے، تعمیل میں کوتاہی نہ ہوگی، آنحضرت ﷺ متعجب ہوئے اور ہنس کر فرمایا جاؤ اور اپنے باپ کو قتل کر دو وہ اس کے لیے آمادہ ہو گئے، چلنے لگے تو واپس بلایا کہ میں قطع رحم کے لیے مبعوث نہیں ہوا ہوں۔

وفات:

اسی زمانہ میں بیمار پڑے، آنحضرت ﷺ عیادت کو تشریف لائے واپس ہوئے تو گھر والوں سے کہا صحت کی طرف سے ناامیدی ہے، مر میں تو فوراً خبر کرنا۔

شب کو انتقال ہوا، وفات سے کچھ پہلے گھر والوں سے کہا کہ آنحضرت ﷺ کو خبر کرنے کی ضرورت نہیں، رات کا وقت ہے، کہیں ایسا نہ ہوا کہ راستہ میں کوئی جانور کاٹ کھائے اور کوئی حادثہ پیش آئے اس لیے مجھ کو تم ہی لوگ دفن کر دینا، صبح کو آنحضرت ﷺ کو اطلاع ہوئی تو صحابہ کو لے کر قبر پر تشریف لائے، نماز جنازہ پڑھی، اور ہاتھ اٹھا کر کہا ”خدا یا طلحہ سے اس طرح مل کہ تو ان سے اور وہ تجھ سے ہنستے ہوئے ملیں۔“

وفات کے وقت خود نو عمر تھے اولاد کیا چھوڑتے؟ ہاں بوڑھے ماں باپ کو چھوڑ گئے تھے جن کی قسمت میں جوان بیٹے کا صدمہ اٹھانا مقدر ہو چکا تھا۔

اخلاق:

جوش ایمان، جوش اطاعت، حب رسول اور بارگاہ نبوت میں مقبولیت کی شہادتیں اوپر گزر چکی ہیں۔

حضرت عاصم بن عدی

عاصم نام ابو عمرو کنیت قبیلہ قضاہ کے خاندان بلی سے ہیں، نسب نامہ یہ ہے عاصم بن عدی بن العجلان بن حارث بن ضیعہ بن حرام بن جعل بن عمرو بن ودم ابن ذبیان بن ہمیم بن ذہل بن بلی البلوی۔

قبیلہ عجلان کے سردار اور معن بن عدی کے بھائی تھے۔

اسلام:

ہجرت کے بعد مسلمان ہوئے۔

غزوات:

بدر کی شرکت کے لیے آنحضرت ﷺ کے ساتھ چلے، مسجد ضرار تک پہنچے تھے کہ منافقین کے متعلق آنحضرت ﷺ کو خبر ملی تو آپ نے ان کو قباء اور عوالی کا امیر بنا کر واپس کر دیا اور بدر میں کے ساتھ غنیمت میں ان کا بھی حصہ لگایا۔

احد خندق اور تمام غزوات میں شرکت کی۔

عومیر عجلانی جن کے متعلق آیت لعان نازل ہوئی تھی ان کی بابت آنحضرت ﷺ سے انہی نے سوال کیا تھا، یہ غالباً یہ واقعہ ہے۔

وفات:

۳۵ھ (امیر معاویہ کے زمانہ خلافت) میں انتقال کیا، اس وقت ان کا سن ۱۱۵ اور

۱۲۰ سال کے درمیان تھا، گھر کے لوگوں نے نوحہ کرنا چاہا تو منع کر دیا۔

اولاد:

ابو البداح اور سہلہ دو اولاد یادگار چھوڑیں، سہلہ حضرت عبدالرحمن بن عوف کو کہ

قبیلہ بنو زہرہ کے ممتاز بزرگ اور عشرہ مبشرہ میں شامل تھے منسوب تھیں۔

حلیہ:

حلیہ مفصل معلوم نہیں، طبری میں ہے کہ کوتاہ قد تھے۔

فضل و کمال:

آنحضرت ﷺ سے ۶ حدیثیں روایت کیں، سہل بن سعد، شععی اور صابزادے ابوالداح روایوں میں ہیں۔

حضرت عبداللہ بن انیس جہنی

نام و نسب:

عبداللہ نام ابو یحییٰ کنیت قبیلہ قضاہ سے ہیں سلسلہ نسب یہ ہے عبداللہ ابن انیس بن اسعد بن حرام بن ضیب بن مالک بن غنم بن کعب بن تیم بن نفاش بن ایاس بن یربوع ابن برک بن وبرہ برک بن وبرہ کی اولاد قبیلہ جہینہ میں مل گئی تھی اس لیے جہنی کے نام سے مشہور ہوئی، حضرت عبداللہ اسی سبب سے جہنی کہلاتے ہیں۔

اسلام:

عقبہ ثانیہ سے پہلے مسلمان ہوئے اور مکہ جا کر آنحضرت ﷺ سے بیعت کی اور کہیں مقیم ہو گئے پھر مہاجرین کے ساتھ مدینہ کی طرف ہجرت کی اس لیے مہاجرین انصاری کہلاتے ہیں، جوش ایمان شروع ہی سے بہت تھا مدینہ میں حضرت معاذ بن جبل کے ہمراہ بنو سلمہ کے بت توڑے۔

آنحضرت ﷺ کے ساتھ شام اور پھر خانہ کعبہ کی طرف رخ کر کے نماز پڑھی۔

غزوات:

بدر احد اور بعد کے غزوات میں شامل ہوئے، خلد بن یحییٰ غزوی اسلام کا ایک دشمن تھا آنحضرت نے ان کے ذریعہ سے اس کو قتل کرایا۔

آنحضرت ﷺ کے بعد شام کی سکونت اختیار کی، بحر روم کے کنارے عسقلان کے قریب غزہ شام کا ایک ساحلی شہر ہے، جو حدود مصر کے قریب واقع ہے، اسی کو اپنا مسکن بنایا، مصر اور افریقہ بھی گئے (غالباً جہاد کے سلسلہ میں)

وفات:

۵۴ھ میں امیر معاویہ کے عہد خلافت میں انتقال فرمایا، یہ ابو قتادہ کی وفات کے ۱۵ روز بعد کا واقعہ ہے، بعض لوگوں نے ۸۰ھ کو سال وفات قرار دیا ہے لیکن یہ صحیح نہیں، امام بخاری نے اپنی تاریخ میں لکھا ہے کہ جب عبداللہ بن انیس بیمار ہوئے تو ام البنین بنت ابی قتادہ آئیں اور کہا ”چچا! ابا جان کو میرا سلام پہنچائیے گا“ اس روایت میں ۱۵ روز بعد کی تصریح موجود ہے۔

اولاد:

حسب ذیل اولاد چھوڑی، عطیہ، عمرو، ضمیرہ، عبداللہ، خلدہ۔

فضل و کمال:

حضرت عبداللہؓ نہایت جلیل القدر صحابی ہونے کے باوجود صرف ۲۴ حدیثوں کے راوی ہیں، لیکن اس سے ان کے دامن فضل پر کوئی داغ نہیں لگتا اس سے بڑھ کر شرف اور کیا ہو سکتا ہے کہ خود حاشیہ نشینان نبوت ان کی طرف رجوع کرتے تھے، حضرت جابر بن عبداللہ جیسے صحابی صرف ایک حدیث کے لیے ایک مہینہ کی مسافت طے کر کے ان کے پاس غزہ پہنچے تھے صحیح بخاری میں اس واقعہ کا ذکر آیا ہے، لیکن شہر کا نام مذکور نہیں ہے۔

بعض روایتوں میں ہے کہ حضرت جابر مصر گئے تھے اور ہاں جا کر ان سے حدیث سنی تھی، لیکن ہمارے خیال میں یہ راوی کی غلطی ہے، غزہ شام میں ہے اور چونکہ مصر کی سرحد پر واقع ہے، اس لیے راوی نے سمجھا کہ یہ حدود مصر میں داخل ہے اور روایت میں بجائے غزہ کے مصر لکھ دیا، حضرت عبداللہؓ نے آنحضرت ﷺ اور حضرت عمرؓ سے حدیث روایت کی ہے، راویوں میں بہت سے صحابہؓ اور تابعین ہیں، بعض کے نام یہ ہیں:

حضرت جابر بن عبد اللہؓ، ابوامامہؓ، بسر بن سعیدؓ، عبد اللہ بن ابی امیہؓ، عبدالرحمن و عبد اللہ
پسران کعب بن مالکؓ، عبد اللہ و معاذ پسران عبد اللہ بن حبیبؓ، معنوی فرزندوں کے علاوہ
صلبی اولاد بھی ان کے فضل و کمال کی خوشہ چین ہے۔

اخلاق:

عبادت گزار تھے، مسجد نبویؐ سے مکان دور تھا، اس لیے یہاں روزانہ آنے سے معذور
تھے ایک مرتبہ لیلۃ القدر میں جاگنا چاہتے تھے، لیکن اس کے لیے کوئی تاریخ متعین نہیں تھی
اس لیے آنحضرت ﷺ سے درخواست کی کہ ایک تاریخ متعین فرمادیں تاکہ اس روز مسجد
نبویؐ میں پہنچ کر شب بیداری کر سکوں، آپ نے رمضان ۲۳ ویں شب متعین کر دی چونکہ
اس کی تعیین حضرت عبد اللہ جمہلؓ کی وجہ سے ہوئی تھی اس لیے اہل مدینہ نے اس کی نسبت
کے ساتھ ان کا نام لیلۃ الجنبی رکھ دیا!



حضرت عبداللہ بن سلمہ

نام و نسب:

عبداللہ نام ابو محمد کنیت قبیلہ اوس میں عمرو بن عوف کے حلیف تھے 'نسب نامہ یہ ہے' عبداللہ بن سلمہ بن مالک بن حارثہ بن عدی بن الجعد بن حارثہ ابن ضبیعہ والدہ کا نام انیسہ بنت عدی تھا۔

اسلام:

ہجرت کے بعد مسلمان ہوئے۔

غزوات:

بدر میں شرکت کی۔

شہادت:

اور غزوہ احد میں شرف شہادت سے مشرف ہوئے 'ابن الزبیری نے ان کو قتل کیا' شہداء کی تدفین کے لیے یہ انتظام ہوا کہ دودو تین تین اشخاص ایک قبر میں رکھے جائیں' لیکن حضرت عبداللہ رضی اللہ عنہ کی ماں نے خدمت اقدس میں آ کر عرض کی کہ میری خواہش ہے کہ اپنے بیٹے کو اپنے مکان کے قریب دفن کروں' تاکہ مجھے اطمینان رہے' آنحضرت ﷺ نے اجازت دی تو ان کی نعش ایک اونٹ پر رکھی گئی' حضرت مجذربن زیاد ان کے بڑے دوست تھے اور اس سفر آخرت میں بھی ان کے رفیق ثابت ہوئے' اس لیے اسی اونٹ پر ان کی لاش بھی رکھی گئی' اور دونوں کو ایک ہی کبیل میں لپیٹ کر مدینہ بھیجا گیا' عبداللہ نہایت کیم شخیم اور مجذربن زیاد پتلے آدی تھے' اونٹ پر برابر اترتے تو سب کو بڑا تعجب ہوا' آنحضرت ﷺ نے فرمایا کہ یہ ان کے اعمال کا کرشمہ ہے۔

فضل و کمال:

چونکہ اسلام کے ابتدائی زمانہ میں شہید ہو گئے تھے اس لیے ان سے کوئی روایت

منقول نہیں، شاعر تھے اور ان کی شاعری کی یادگاریں البتہ باقی ہیں۔

انا الذی قال اصلی من بلی اطعن بالصعدة حتی تنشئی
 ”لوگوں میں میرے ہی متعلق مشہور ہے کہ قبیلہ بلی سے ہوں چھوٹے نیزہ سے وار کرتا ہوں“
 یہاں تک کہ وہ مڑ جاتا ہے“
 ولا یری مجنن ابصری قریٰ! ”لیکن مجنر کو کوئی سخت کام کرتے نہیں دیکھا۔“

حضرت عبداللہ بن سلام

نام و نسب:

عبداللہ نام ابو یوسف کنیت، حمر لقب، یہود مدینہ کے خاندان قینقاع سے تھے جس کا سلسلہ نسب حضرت یوسف علیہ السلام پر ختمی ہوتا ہے، مختصر آپ کا شجرہ نسب یہ ہے عبداللہ بن سلام بن حارث، قبیلہ خزرج میں ایک خاندان بنی عوف کے نام سے مشہور ہے، اس میں ایک شاخ کا نام تو اقل ہے حضرت عبداللہ اسی تو اقل کے حلیف تھے۔
 ایام جاہلیت میں ان کا نام حصین تھا لیکن آنحضرت صلی اللہ علیہ وسلم نے عبداللہ رکھا۔

اسلام:

عبداللہ بن سلام اپنے بچوں کے لیے باغ میں پھل چننے گئے تھے کہ آنحضرت مدینہ تشریف لائے اور مالک بن نجار کے محلہ میں فروش ہوئے، اس کی خبر عبداللہ بن سلام کو ہوئی، تو پھل لے کر دوڑتے ہوئے خدمت اقدس میں حاضر ہوئے اور زیارت سے شرف اندوز ہو کر واپس گئے، آنحضرت نے پوچھا کہ ہمارے اعزہ (انصار) میں سب سے قریب تر کس کا مکان ہے، حضرت ابو ایوب انصاری نے عرض کیا یا رسول اللہ میں سب سے قریب رہتا ہوں، یہ میرا گھر ہے اور یہ دروازہ ہے، آنحضرت نے ان کے مکان کو اپنا مسکن بنایا، جب آپ کا مستقر متعین ہو گیا، تو عبداللہ بن سلام دوبارہ خدمت اقدس میں حاضر ہوئے اور عرض کیا کہ آپ سے تمہیں

باتیں دریافت کرتا ہوں جو انبیاء کے سوا کسی کو معلوم نہیں، آنحضرت ﷺ نے ان کا جواب دیا تو فوراً پکارا اٹھے اشہد ان لا الہ الا اللہ و اشہد انک رسول اللہ (ﷺ) اس کے بعد کہا کہ یہود ایک افترا پرداز قوم ہے اور میں عالم ابن عالم اور رئیس ابن رئیس ہوں آپ ان کو بلا کر میری نسبت دریافت کیجئے لیکن میرے مسلمان ہو جانے کی خبر نہ دیجئے گا۔

آنحضرت ﷺ نے یہود کو طلب فرما کر اسلام کی دعوت دی اور کہا عبد اللہ بن سلام کون شخص ہیں؟ بولے ہمارے سردار اور ہمارے سردار کے بیٹے ہیں، فرمایا وہ مسلمان ہو سکتے ہیں، جواب ملا کبھی نہیں، حضرت عبد اللہ بن سلام مکان کے ایک گوشہ میں چھپے ہوئے تھے، آنحضرت ﷺ نے آواز دی، تو کلمہ پڑھتے ہوئے باہر نکل آئے، اور یہودیوں سے کہا ذرا خدا سے ڈرو تمہیں خوب معلوم ہے، کہ یہ رسول اللہ ﷺ ہیں اور ان کا مذہب بالکل سچا ہے، اور بایں ہمد ایمان لانے پر آمادہ نہیں ہوتے، یہود کو خلافت توقع جو خفت نصیب ہوئی اس نے ان کو مشتعل کر دیا انہوں نے غصہ میں کہا کہ تم جمونے ہو، اور ہماری جماعت کے بدترین شخص ہو، اور تمہارا باپ بھی بدتر تھا، حضرت عبد اللہ نے کہا یا رسول اللہ! آپ نے دیکھا مجھ کو اسی کا خوف تھا۔

غزوات:

بدر اور احد کی شرکت کے متعلق اختلاف ہے صاحب طبقات کے نزدیک خندق میں وہ شریک تھے، اس لیے انہوں نے صحابہ کے تیسرے طبقہ یعنی اصحاب خندق میں ان کا تذکرہ لکھا ہے، خندق کے بعد جو معرکے پیش آئے ان میں بھی شامل ہوئے۔

حضرت عمرؓ کے سفر بیت المقدس میں حضرت عبد اللہ ان کے ہمراہ تھے۔

باغیوں نے جب حضرت عثمانؓ کے مکان کا محاصرہ کر کے ان کے قتل کی تیاریاں شروع کیں تو عبد اللہ ابن سلامؓ حضرت عثمانؓ کی خدمت میں حاضر ہوئے اور کہا آپ کی مدد کے لیے تیار ہوں فرمایا آپ کا مکان کے اندر رہنا ٹھیک نہیں باہر جا کر جمع کو منتشر کیجئے، حضرت عبد اللہؓ باہر تشریف لائے اور ایک مختصر سی تقریر کی جس کا ترجمہ یہ ہے:

لوگو! میرا نام جاہلیت میں فلاں تھا (یعنی حصین) آنحضرت ﷺ نے عبد اللہ رکھا میرے متعلق قرآن مجید میں کئی آیتیں نازل ہوئیں چنانچہ شہد شاہد من بنی اسرائیل اور قل کفی باللہ شہیدا بنی و بینکم ومن عنده علم الكتاب میری ہی شان میں اتری ہیں خدا کی تلوار اب تک نیام میں ہے اور فرشتوں نے تمہارے شہر کو کہ رسول اللہ ﷺ کا ہجرت گاہ ہے اپنا نشیمن بنا لیا ہے، پس ڈرو! خدا سے ڈرو! اور ان کو (حضرت عثمانؓ) قتل نہ کرو خدا کی قسم! اگر تم ان کے قتل پر کمر بستہ ہوئے تو تمہارے ہمسایہ فرشتے مدینہ چھوڑ دیں گے اور خدا کی قسم وہ تلوار نکل پڑے گی جو اس وقت تک نیام میں بند ہے اور پھر وہ قیامت تک نیام میں واپس نہ جائے گی۔

لیکن سنگدلوں پر اس پر زور تقریر کا کچھ اثر نہ ہوا بلکہ اس کے خلاف ان کی شقاوت اور زیادہ ترقی کر گئی۔ بولے کہ ”اس یہودی اور عثمانؓ دونوں کو قتل کر ڈالو“۔
حضرت علی کرم اللہ وجہہ نے اپنے زمانہ خلافت میں جب کوفہ دار الخلافہ بنایا تو انہوں نے کہا کہ آپ رسول اللہ ﷺ کا منبر نہ چھوڑیے، ورنہ پھر اس کی زیارت نہ کر سکیں گے، حضرت علیؓ نے فرمایا وہ بے چارے نہایت نیک آدمی ہیں۔^۱

وفات:

امیر معاویہؓ کے زمانہ خلافت میں ۴۳ھ میں مدینہ منورہ میں انتقال کیا۔

اولاد:

دو بیٹے یادگار چھوڑے، یوسف اور محمد، دونوں آنحضرت ﷺ کے عہد میں پیدا ہوئے تھے، یوسف بڑے تھے آنحضرت ﷺ نے ان کو اپنی گود میں بٹھایا، سر پر ہاتھ پھیرا اور یوسف نام رکھا۔^۲

حلیہ:

مفصل حلیہ معلوم نہیں، بڑھاپے میں ضعف کی وجہ سے عصا لے کر چلتے تھے اور

اس پر ٹیک لگاتے تھے^۱ چہرہ پر خشوع کے آثار ہر وقت نمایاں رہتے تھے۔
فضل و کمال:

تورات، انجیل، قرآن مجید اور احادیث نبوی سے ان کا سینہ بقدر نور بنا ہوا تھا۔
 تورات پر جو عبور تھا، اس کے متعلق علامہ ذہبی تذکرۃ الحفاظ میں لکھتے ہیں:^۲
 کان عبد اللہ بن سلام عالم اهل الكتاب وفاضلهم في زمانه بالمدينة.
 ”عبداللہ بن سلام مدینہ میں اہل کتاب کے سب سے بڑے عالم تھے۔“

مسلمان ہو کر قرآن و حدیث پر توجہ کی اور حدیث میں مرجع کل بن گئے اس سے
 بڑھ کر شرف اور کیا ہو سکتا ہے کہ حضرت ابو ہریرہؓ جو تمام صحابہؓ میں حدیث کے سب سے
 بڑے گنجینہ دار تھے ان سے حدیثیں دریافت کرتے تھے، حضرت ابو ہریرہؓ ایک بار شام گئے
 اور کعب احبار سے یہ حدیث بیان کی کہ جمعہ میں ایک گھڑی ایسی ہے کہ بندہ اگر اس میں
 خدا سے کچھ مانگے تو اس کو ضرور ملتا ہے، اس پر کعب نے کچھ رد و قدح کی یہاں تک کہ اخیر
 میں حضرت ابو ہریرہؓ کے موافق ہو گئے۔

حضرت ابو ہریرہؓ نے مدینہ آ کر عبداللہ بن سلام سے یہ واقعہ بیان کیا، انہوں نے
 کہا کہ کعب نے جھوٹ کہا، حضرت ابو ہریرہؓ نے کہا کہ انہوں نے میرے قول کی طرف رجوع
 کر لیا تھا، حضرت عبداللہ بن سلام نے فرمایا جانتے ہو وہ وقت کون سا ہے، یہ سن کر ابو ہریرہؓ ان
 کے پیچھے پڑ گئے اور کہا جلد بتلائیے، فرمایا عصر اور مغرب کے درمیان! ابو ہریرہؓ نے کہا یہ کیونکر
 ہو سکتا ہے، عصر اور مغرب کے درمیان کوئی نماز ہی نہیں، فرمایا تم کو معلوم نہیں کہ آنحضرت ﷺ
 کا ارشاد ہے کہ جو شخص نماز کے انتظار میں بیٹھا رہتا ہے، وہ گویا نماز ہی میں ہوتا ہے۔^۳

بایں ہمہ جلالت قدر ان سے صرف ۲۵ روایتیں منقول ہیں، راویوں میں بعض
 صحابہ کرام بھی ہیں، جن کے نام نامی یہ ہیں، انس بن مالکؓ، زرارہ بن ادنیٰ،
 ابو ہریرہؓ، عبداللہ بن معقل، عبداللہ بن حنظلہ، تلامذہ خاص کے نام حسب ذیل ہیں، خرشہ بن الحز

۱۔ مسند ۳۵۲، جلد ۵۔ ۲۔ اصابع ۸۱، جلد ۴۔ ۳۔ ایضاً ص ۲۲، جلد ۱۔

۴۔ مسند ۳۵۳، ۳۵۱، جلد ۵۔

قیس بن عباد ابوسلمہ بن عبدالرحمن، حمزہ بن یوسف (پوتے) عمر بن محمد (پوتے) عوف بن مالک ابوبرہہ بن ابوموسیٰ ابوسعید المقبریٰ عبادہ الزرقیٰ عطاء بن یسار عبید اللہ بن جیش غفاری۔

حضرت عبداللہ سے ایک خاص حدیث منقول ہے جس کے اخیر میں ہے کہ آنحضرتؐ نے ہم کو ایک جمع کر کے سبح للہ کی چند آیتیں پڑھیں حضرت عبداللہ نے اپنے شاگردوں کے سامنے وہی آیتیں پڑھیں اور پھر بالترتیب عطاء بن یسار ہلال بن ابی میمونہ یحییٰ بن ابی کثیر نے اپنے زمانہ میں اس سنت کو قائم رکھا لیکن یحییٰ کے شاگرد اوزاعی پر پہنچ کر اس کا سلسلہ ٹوٹ گیا۔
اخلاق:

اخلاقی حیثیت سے حضرت عبداللہ رضی اللہ عنہ کا پایہ عظمت بہت بلند ہے صحیح بخاری میں حضرت سعد بن ابی وقاصؓ سے روایت ہے کہ آنحضرتؐ نے کسی زمین پر چلنے والے شخص کو جنتی نہیں فرمایا البتہ عبداللہ بن سلام کو فرمایا تھا صحیح ترمذی میں ہے کہ حضرت معاذ ابن جبل کی وفات ہوئی تو شاگردوں سے فرمایا کہ میں دنیا سے اٹھ رہا ہوں لیکن میرے ساتھ علم نہیں اٹھتا جو شخص اس کی جستجو کرے گا پالے گا اس کے بعد چار شخصوں کے نام گنوائے جن میں ایک عبداللہ بن سلام تھے فرمایا: ۱۔

كان يهوديا فاسلم فاسمعت رسول الله صلى الله عليه وسلم

يقول انه عاشر عشرة في الجنة.

”پہلے وہ یہودی تھے پھر مسلمان ہوئے اور میں نے آنحضرتؐ سے سنا ہے

کہ وہ گیارہویں جنتی ہیں۔“

بایں ہمہ فضیلت بڑے بکسر المزاج تھے مسجد نبی میں ایک دن نماز کے لیے آئے اور لوگوں نے کہا یہ جنتی شخص ہیں تو فرمایا کہ جس بات کو آدمی نہ جانتا ہوں اس کو زبان سے نکالنا نہ چاہیے اس کے بعد اپنے اس خواب کا ذکر کیا جس کی آنحضرتؐ نے تعبیر دی تھی کہ اسلام پر تمام عمر قائم رہو گے۔ ۲۔

۱۔ مسند ۳۵۲ جلد ۵۔ ۲ صحیح بخاری ص ۵۳۸ جلد ۱۔

۳ جامع ترمذی ص ۲۲۸۔ ۴ صحیح بخاری ص ۵۳۸ جلد ۱۔

اس واقعہ کے ساتھ ایک اور واقعہ بھی ملایا جائے تو انکسار کا کھل اور دیدہ زیب مرقع پیش نظر ہو جاتا ہے ایک مرتبہ کلزیوں کا گٹھا اٹھا کر لارہے تھے لوگوں نے کہا کہ آپ کو اس سے خدا نے مستغنی کیا ہے فرمایا ہاں یہ ٹھیک ہے لیکن میں اس سے کبر و غرور کا قلع قمع کرنا چاہتا ہوں! حق و صداقت کا جوش بے اندازہ تھا فرماتے تھے کہ تم کو ایک بار قریش سے لڑائی پیش آئے گی اس وقت اگر مجھ میں قوت نہ ہو تو تخت پر بٹھا کر مجھ کو فریقین کی صفوں کے درمیان رکھ دینا!

حضرت عبداللہ بن طارق

نام و نسب:

عبداللہ نام تھا قبیلہ بلی سے تھے اور انصار میں قبیلہ ظفر کے حلیف تھے سلسلہ نسب یہ ہے عبداللہ بن طارق بن عمرو بن مالک مصنفین رجال کو ان کی نسبت میں اختلاف ہے چنانچہ بعض لوگ ان کو ظفری کہتے ہیں ابن سعد کے نزدیک ظفری اور بلوی دو جداگانہ اشخاص ہیں لیکن ہمارے نزدیک ظفری اور بلوی دو الگ الگ شخص نہیں بلکہ ایک ہی قسمی کے دو نام ہیں۔ قبیلہ بلوی اپنے قبیلہ کی نسبت سے اور ظفری حلیف کی نسبت سے مشہور تھے اور یہ عرب میں عام طور پر رائج تھا اوپر اس کی متعدد مثالیں گزر چکی ہیں۔ والدہ کا نام معلوم نہیں اتنا پتہ چلتا ہے کہ معتب بن عبید اور یہ دونوں اخینابی بھائی تھے۔

اسلام:

ہجرت کے بعد مشرف بہ اسلام ہوئے۔

وفات:

۳ھ کے آخر میں آنحضرت ﷺ نے جن ۶ آدمیوں کو قبیلہ عضل اور قارہ میں اشاعت اسلام کے لیے روانہ کیا تھا ان میں ایک عبداللہ بن طارق بھی تھے یہ لوگ مقام

رجح پیچھے تو قبیلہ ہذیل نے سرکشی کر کے ان کا محاصرہ کر لیا، مرہد بن ابی مرہد، خالد بن کبیر اور عاصم بن ثابت تین بزرگ وہیں لڑ کر قتل ہوئے، خبیب بن عدی، عبداللہ بن طارق اور زید بن دہنہ کفار کے ہاتھ آ گئے اور قید ہو گئے، کفار ان کو لے کر مکہ چلے تو ظہران نام ایک مقام پر پہنچ کر حضرت عبداللہ نے اپنے کو قید و بند سے چھڑا لیا اور کھوار کھینچ کر پیچھے بٹے، کفار نے یہ دیکھ کر ان کو پتھر مارنا شروع کیا، جس سے وہ جان بحق تسلیم ہو گئے۔

بارگاہ نبوت کے مشہور شاعر حضرت حسان بن ثابتؓ نے اس واقعہ کو نظم کر دیا ہے اور ان بزرگوں کے نام گوائے ہیں، جس شعر میں حضرت عبداللہ رضی اللہ عنہ کا نام نامی ہے وہ یہ ہے:

وابن الدثنہ وابن طارق منهم واناہ ثم حمامة المکتوب

اس نظم کا پہلا شعر یہ ہے:

صلی الاله علی الذی تابعا یوم الرجیع فا کرموا وانیوا

حضرت عبداللہ رضی اللہ عنہ کی قبر ظہران میں موجود ہے اور آج تک اس واقعہ ہائیکہ کی یاد کو تازہ کرتی ہے۔

فضل وکمال:

قرآن و حدیث میں حضرت عبداللہ رضی اللہ عنہ کو جو دستگاہ تھی، وہ اس سے ظاہر ہے کہ آنحضرت ﷺ نے ان کو اشاعت اسلام کا کام سپرد فرمایا تھا، وہ اشاعت اسلام کے ساتھ ساتھ نو مسلموں کو قرآن، مسائل دین اور ارکان اسلام کی باقاعدہ تعلیم بھی دیتے تھے صاحب اسد الغابہ لکھتے ہیں:

بعنہم رسول اللہ لیفقہوہم فی الدین ویعلموہم القرآن و
شرائع الاسلام.

”یعنی ان کو رسول اللہ ﷺ نے اس لیے بھیجا تھا کہ مسائل دین کی تعلیم دیں، قرآن پڑھائیں اور اسلام کی ضروری باتیں سکھائیں۔“

حضرت عدیؓ بن ابی الزغباء

نام و نسب:

عدی نام قبیلہ جہینہ سے ہیں انصار میں بنو تجار کے حلیف تھے نسب نامہ یہ ہے
عدی بن ابی الزغباء سنان بن سبیح بن ثعلبہ بن ربیعہ بن زہرہ بن ہذیل بن سعد بن عدی بن
کامل بن نصر بن مالک بن غطفان بن قیس بن جہینہ۔

اسلام:

ہجرت کے بعد مسلمان ہوئے۔

غزوات:

بدر احد خندق اور تمام غزوات میں شرکت کی بدر میں آنحضرتؐ غزوہ کے ارادے
سے نکلے تو مشرکین کی خبر معلوم کرنے کے لیے جن دو شخصوں کو آگے بھیجا تھا ان میں عدی
بھی تھے چاہ بدر کے قریب واپس ہوئے اور آنحضرتؐ کو قریش کے ارادہ سے اطلاع
دی۔

وفات:

حضرت عمرؓ کے عہد خلافت میں انتقال فرمایا۔



حضرت عقبہؓ بن وہب

نام و نسب:

عقبہ نام قبیلہ غطفان سے تھے اور بنو سالم کے حلیف تھے نسب نامہ یہ ہے عقبہ بن وہب بن کلدہ بن الجعدہ بن ہلال بن الحارث بن عمرو بن عدی بن جسم ابن عوف بن یہش بن عبد اللہ بن غطفان بن سعد بن قیس عیلان۔

اسلام:

عقبہ اولیٰ میں اسلام سے مشرف ہوئے عقبہ ثانیہ کی بیعت میں بھی شرکت کی بعض کا خیال ہے کہ یہ انصار میں سب سے پہلے مسلمان ہیں اسلام لا کر مکہ میں مقیم ہوئے اور مہاجرین کے ہمراہ ہجرت نبوی سے قبل مدینہ آئے اس بنا پر مہاجر بھی ہیں اور انصار بھی۔

غزوات:

بدر احد اور تمام غزوات میں شریک ہوئے غزوہ احد میں جب آنحضرت کے سر مبارک میں خود کی چند کڑیاں گھس گئیں تو عام روایت یہ ہے کہ حضرت ابو عبیدہ نے اپنے دانت سے کھینچیں لیکن بعض کا خیال ہے کہ اس میں عقبہ بھی ان کے مددگار تھے۔

حضرت کعبؓ بن عجرہ

نام و نسب:

کعب نام ابو محمد کنیت خاندان ملی سے تھے اور قواقل کے حلیف تھے نسب نامہ یہ ہے کعب بن عجرہ بن امیہ بن عدی بن عبید بن خالد بن عمرو بن عوف بن غنم بن سواد ابن مرثی بن ارش بن عامر بن عبیدہ بن قسیل بن فران بن ملی بن عمرو بن حارث بن قضاہ۔

اسلام:

ہجرت کے بعد مسلمان ہوئے۔

غزوات:

تمام غزوات میں شرکت کی، عمرہ حدیبیہ میں آنحضرت ﷺ کے ہمراہ تھے، سر میں اس کثرت سے جوئیں پڑ گئیں تھیں کہ چہرہ پر آ آ کر گرتی تھیں، آنحضرت ﷺ نے دیکھا تو فرمایا تم کو سخت تکلیف ہے، اپنا سر منڈوا دو، حضرت کعبؓ اگرچہ احرام باندھے ہوئے تھے لیکن انہوں نے متابعت حکم رسول میں سر منڈوا دیا اور اس تکلیف سے نجات پا گئے۔

روزہ کے فدیہ کے متعلق آیت اتری تو آنحضرت ﷺ نے کعبؓ بن عجرہ سے ارشاد فرمایا کہ تمہارے لیے تین صورتیں ہیں، یا تو ایک بکری ذبح کرو، یا تین روزے رکھو، یا مسکینوں کو کھانا کھلاؤ، جس کی مقدار فی مسکین نصف صاع ہو، معلوم نہیں حضرت کعبؓ نے ان میں سے کون سی صورت اختیار کی، بخاری کی روایت سے معلوم ہوتا ہے کہ قربانی کی قدرت نہ تھی، اس کے بعد صرف دو ہی صورتیں رہ جاتی ہیں، اب انہوں نے جس کو اختیار کیا روایت سے صاف پتہ نہیں چلتا۔

عام حالات:

عہد نبوت کے بعد کوفہ میں سکونت اختیار کی۔

وفات:

۵۱ ہجری میں مدینہ آ کر انتقال کیا، اس وقت ۷۵ برس کا سن تھا۔

اولاد:

چار بیٹے چھوڑے جو حدیث کے راویوں میں ہیں ان کے نام یہ ہیں، اسحاق

عبدالملک، محمد، ربیع۔

حلیہ:

ایک ہاتھ کسی غزوہ میں کٹ گیا تھا، سر پر گھنے بال تھے۔

فضل و کمال:

آنحضرت ﷺ، حضرت عمرؓ اور حضرت بلالؓ سے روایت کی راویوں میں حسب

ذیل حضرات ہیں:

ابن عمرؓ، جابرؓ، عبداللہ بن عمرو بن عامر، ابن عباسؓ، عبداللہ بن معقل، ابن مقرن
مزنی، طارق بن شہاب، ابوداؤد، زید بن وہب، عبدالرحمن بن ابی لیلیٰ، ابن سیرین،
ابوعبیدہ بن عبداللہ بن مسعود، محمد بن کعب قرظی، ابوشامہ حنظل، سعید مقبری، عاصم عدوی، موسیٰ
بن دردان روایتوں کی تعداد ۴۷ ہے۔

اخلاق:

حمایت حق اور حب رسولؐ دو چیزیں حضرت کعبؓ کے اخلاق میں نہایت روشن
ہیں آنحضرت ﷺ نے ایک روز خطبہ دیا جس میں مسلمانوں کی آئندہ خانہ جنگی کا تذکرہ
بھی کیا تھا، کعبؓ بیٹھے تھے ان کا بیان ہے کہ ایسا معلوم ہوتا تھا کہ گویا وہ وقت سامنے
آ گیا ہے، اتنے میں ایک شخص چادر اوڑھے سامنے سے گزرا، آنحضرت ﷺ نے کہا اس
روز یہ شخص حق پر ہوگا، کعبؓ فوراً اٹھے اور اس کے بازو پکڑ کر کہا یا رسول اللہ! یہ شخص؟ فرمایا
ہاں، کعب نے چہرہ دیکھا تو حضرت عثمانؓ تھے!

طبرانی کتاب الاوسط میں ہے کہ ایک روز کعبؓ آنحضرت ﷺ کی خدمت میں
آئے چہرہ مبارک (بھوک کی وجہ سے) خفیر دیکھ کر جلدی سے واپس گئے راستہ میں ایک
یہودی اونٹ کو پانی پلا رہا تھا، انہوں نے فی ذول ایک چھوہارے کے حساب سے کچھ دیر
مزدوری کی، کچھ چھوہارے جمع ہو گئے تو خدمت اقدس میں لے کر حاضر ہوئے اور پیش کیے۔^۲



حضرت مجذّر بن زیاد

نام و نسب:

عبداللہ نام مجذّر لقب قبیلہ لمی سے ہیں سلسلہ نسب یہ ہے مجذّر بن زیاد بن عمرو بن اُخرم بن عمرو بن عمارہ بن مالک بن عمرو بن تشرہ بن شنوبہ بن قشر بن تیم بن عمرو مناۃ ابن رباح بن تیم بن اراسہ بن عامر بن بحیلہ بن غیل بن قران بن لمی۔

اسلام:

غالباً ہجرت کے بعد اسلام لائے۔

غزوات:

غزوہ بدر میں شرکت کی ابوالبخری مکہ میں ایک نہایت رحم دل اور نیک نفس شخص رہتا تھا قیام مکہ کے زمانہ میں آنحضرت ﷺ کو قریش کے ہاتھوں جو تکلیفیں پہنچتیں تو وہ آنحضرت ﷺ کی طرف سے سینہ سپر ہوتا بنو ہاشم کے مقاطعہ کا جو عہد نامہ لکھ کر کعبہ میں آویزاں کیا گیا تھا اس کو اتروانے میں ابوالبخری کا خاص حصہ تھا اس بناء پر آنحضرت ﷺ نے غزوہ بدر میں صحابہ کو تاکید کر دی تھی کہ اس کو پانا تو قتل نہ کرنا حضرت مجذّر میدان میں آئے تو اس سے سامنا ہو گیا اونٹ پر سوار تھا۔ پیچھے ایک دوسرا شخص بھی بیٹھا تھا جو اس کے مال و متاع کا نگران تھا مجذّر نے کہا کہ تمہارے قتل کی رسول اللہ ﷺ نے ممانعت کی ہے لیکن دوسرے شخص کے لیے کوئی ہدایت نہیں فرمائی ہے اس لیے اس کو تو کسی طرح نہ چھوڑو گا ابوالبخری بولا یہ تو میرے لیے بڑے شرم کی بات ہوگی کہ اس کو تو قتل کرادوں اور خود زندہ رہوں یہ مجھ سے نہیں ہو سکتا قریش کی عورتیں طعنہ دین گی کہ جینے کی بڑی ہوس تھی

ساتھی کو قتل کر دیا اور خود نہ مر گیا، غرض اونٹ سے اترا اور داد شجاعت دیتے ہوئے جان دی، حضرت مجذّر رضی اللہ عنہ، آنحضرت ﷺ کی خدمت میں آئے اور قسم کھا کر کہا کہ میں اس کو لانا چاہتا تھا، لیکن وہ لڑائی کے سوا کسی چیز پر راضی نہ ہوا۔

وفات:

بدر کے بعد احد میں شریک ہوئے اور جام شہادت نوش فرمایا، ایام جاہلیت میں انہوں نے سوید بن صامت کو قتل کیا تھا، جس سے جنگ بعاث کی نوبت آئی تھی، فریقین کے مسلمان ہو جانے کے بعد اگرچہ معاملہ رفت و گزشت ہو گیا تھا، لیکن سوید کے بیٹے حارث کے دل میں مسلمان ہونے کے بعد ان کی طرف سے غبار تھا، اس نے موقع پا کر ان کو اپنے باپ کے عوض قتل کر دیا اور مردہ ہو کر مکہ چلا گیا، ۸ ہجری میں جب مکہ فتح ہوا تو دوبارہ مسلمان ہو کر آنحضرت کے پاس آیا آنحضرت نے مجذّر رضی اللہ عنہ کے عوض اس کے قتل کا حکم دیا۔^۱

حضرت معن بن عدی

نام و نسب:

معن نام قبیلہ بلی سے ہیں، عمرو بن عوف کے حلیف تھے، سلسلہ نسب یہ ہے، معن بن عدی بن الجعد بن عجلان، حضرت عاصم بن عدی کا حال ہم اوپر لکھ آئے ہیں، معن انہیں کے بھائی تھے۔

اسلام:

عقبہ ثانیہ میں مشرف بہ اسلام ہوئے۔

غزوات:

حضرت عمر رضی اللہ عنہ کے بھائی حضرت زید سے مواخاۃ ہوئی، غزوہ بدر میں شریک ہوئے،^۲ احد، خندق اور تمام دوسرے غزوات میں آنحضرت کے ہم رکاب تھے آنحضرت ﷺ

۱۔ اصحاب ۳۳ جلد ۱۰، اسد الغابہ ص ۳۰۲ جلد ۱۲، استیعاب ص ۲۹۰ جلد ۱۔ ۲۔ صحیح بخاری ص ۵۷۷ جلد ۲۔

نے انتقال فرمایا تو صحابہ کہنے لگے کہ کاش ہم آپ کے سامنے مرجاتے اور یہ وقت نہ دیکھتے، خدا ہی بہتر جانتا ہے کہ آئندہ کن بلاؤں اور مصیبتوں کا سامنا ہو، حضرت معنؓ نے سنا تو کہا ”مجھے اس کی آرزو نہیں میں تو یہ چاہتا ہوں کہ جس طرح آنحضرت ﷺ کی زندگی میں میں نے آپ ﷺ کی تصدیق کی تھی، وفات کے بعد بھی آپ کی اسی طرح تصدیق کروں“۔^۱

سیفہ بنی ساعدہ کے واقعہ میں حضرت عمرؓ نے جن دو صالح شخصوں سے ملنے کا ذکر کیا ہے، ان میں ایک یہ بھی تھے^۲ انہوں نے حضرت عمرؓ وغیرہ کو انصار کے ارادہ سے آگاہ کیا، اور مشورہ دیا کہ آپ لوگ وہاں نہ جائیں، بلکہ اپنی جگہ رہ کر فیصلہ کر لیں۔^۳

حضرت ابو بکر رضی اللہ عنہ کے عہد خلافت میں حضرت خالدؓ، مرتدین کی مہم پر روانہ ہوئے، تو یہ بھی ہمراہ تھے وہاں سے دو سو سوار لے کر مرتدین کی دیکھ بھال کے لیے مہم آئے۔^۴

وفات:

میلہ سے جنگ چھڑی تو اس میں جام شہادت سے سیراب ہوئے۔

اولاد:

مادی یادگار کوئی نہیں چھوڑی، البتہ روحانی یادگاریں بہت ہیں، اور اب تک زندہ ہیں۔



۱ فتح الباری ص ۱۳۳ جلد ۱۲۔ ۲ صحیح بخاری ص ۵۷۳ جلد ۲۔

۳ ایضاً ص ۱۰۱۰ جلد ۲۔ ۴ اصابہ جلد ۶ ص ۱۲۹۔

اسلامی مکتبہ خانہ

فضیل الہی سٹریٹ، ہریک انڈیا پورہ، لاہور

Ph: 7223506-7230718